


ته به يدؤلا ئبزاھم

خوندي کي چاٺاق





ئەبەيدۇللا ئىبراھىم

تەڭرىكى چاقماق

تەھرىرى: قاھار جېلىل
مەسئۇل تەھرىرى: غوجاخۇن خۇداۋەردى

شىنجاڭ ياشلار - ئۆسمۈرلەر نەشرىياتى

كەرىش سۆز ئورنىدا

ئالتە - يەتتە ياش چاغلىرىم بولسا كېرەك، بىر قىشلىقى بىر كېچىدىلا تۆت ئىلىك قېلىنلىقتا قار ياغدى. قار - ئۇ قىش تىن بۇ قىشقىچە كەمدىن كەم قار چۈشىدىغان يۇرتىمىزنىڭ بالىلىرى ئۈچۈن ئاز ئۇچرايدىغان كۆڭۈللۈك بىر ئەمەك ھېسابلىناتتى. خېلى بۇرۇن تەييارلاپ قويغان قىسماقنى قارلىرى ئۇدۇللۇق ئېرىپ تۇرىدىغان كۈللۈكلەرگە كۆمۈپ قويۇپ، تامنىڭ ياكى قېرى سۆڭەتنىڭ دالدىسىدا مارىلاپ ئولتۇرۇش، ئۇچۇپ كەلگەن ۋە كەتكەن، كۈللۈككە چۈشكەن ۋە يەمچۈككە يېقىنلاشقان ئاق قۇشقاچلارنى ھاياجانلىنىپ تۇرۇپ كۆزىتىش نېمىدىگەن قىزىقارلىق - ھە؟

مېنىڭ قىسمىم يوق ئىدى. باشلانغۇچ كوپىراتسىيىنىڭ داغدۇغىلىرى بىلەن بېشىنى ئالالمايۋاتقان دادامنىڭ ماڭا قىسماق ياساپ بەرگىلى چولمىسى تەگمەيتتى. بىلەتتىمكى، ئاداشلىرىمنىڭ قىسماقلىرىنى ئۇلارنىڭ ئاقساقال بوۋىلىرى ئېلىپلاپ تەييارلاپ بېرىتتى. ھەتتا قىسماقنى قانداق نىقابلاش، يەمچۈكنى قانچىلىك چىقىرىش، سەگەك ئاق قۇشقاچنى قانداق ئالداش ھۈنەرلىرىدە نەۋرىلىرىگە نەق مەيداندا يېتەكچىلىك قىلاتتى. مەن ئەقىللىق، مېھرىبان بوۋىلىرى بىلەن پەخىرلىنىپ،

تۇتۇۋالغان قۇشقاچلىرىنى يېڭىگە سولاپ شوخلۇق قىلىدىغان
ئاداشلىرىمنى تولىمۇ بەختلىك دەپ ھېسابلايتتىم، ئۇلارغا
كۆزلىرىمنى مۆلدۈرلىتىپ ھەۋەس قىلىشتىن ئۆزگە ھېچبىر ئامال-
لىم يوق ئىدى.

بىر كۈنى ئۆيگە سالپايغان ھالدا قايتىپ كىرىپ، كۈلۈڭغا
پۇتۇمنى تىقىپ ئوت سىنىغاچ، دادام ئىبراھىم-ئاخۇندىن
سورىدىم:

— دادا، مېنىڭ نېمىشقا بوۋام يوق؟

دادام بۇ سوئالىغا جاۋاب بەردى:

— بوۋاڭ قازا قىلىپ كەتكەن ئوغلۇم، شۇڭا سېنىڭ بو-

ۋاڭ يوق.

— ئۇ قاچان قازا قىلغان، دادا؟

— قىرىق نەچچە يىل بۇرۇن.

— نېمە بولۇپ قازا قىلغان؟

— ئابلىزقارنىڭ كۆلى بېشىدىكى جەڭدە قازا قىلغان،

ئۇ چاغدا مەن 14 ياشتا ئىدىم...

دادام غېرىبىسىنىپ قالغىنىمنى تۇيغان چېغى، شۇ ئاخشىمىلا

باشمالتاق توملۇقىدىكى بىر تال ئانار شېخىنى قوقاسقا پۇچىلاپ

ئېگىپ، قوشنىمىزدىن ئىككى غېرىچ زەي تىلەپ قىسماق ياساپ

بەردى. مېنى قىزىقتۇرغان قار ئەتىسلا ئېرىپ كەتكەن بولسا

مۇ، لېكىن، بوۋام بولمىسىمۇ، قىسمىقىم بارلىقىنى يەتكۈچە كۆز-

كۆز قىلىۋېلىشقا ئۈلگۈردۈم.

دادام ۋەقەخۇمار، ئوقۇمۇشلۇق كىشى بولغاچقا، كېيىنكى

كۈنلەردە ئۆيىمىز تۇرۇشلۇق سېرىق مەھەللىسى بىلەن بىر چوڭ

زاراتىگاھلىق ئارقىلىقلا ئايرىلىپ تۇرىدىغان توغرىقىغىل مەھەل-

لىسىدىكى كۆل بېشىدا قاچانلاردىدۇ بولۇپ ئۆتكەن جەڭ ھەق-

قىمدە خېلى بىرنەپەرلىرىنى ئېيتىپ بەردى. بىراق، يېشىم كىچىك، ئەقلىم كالتە بولغانلىقتىنمۇ، بۇ ۋەقەلەرنى بىر دىۋايەتكە قىياس قىلىپ، ئاڭلاپلا قويغان بولدۇم. مەكتەپكە كىردىم، ساۋاتىم چىقىپ، ئەقلىمگە ئانچە - مۇنچە ئەقىل قوشۇلدى. قىشنىڭ ئۇزۇن ئاخشاملىرى دادام قۇر - داشلىرى بىلەن ئەدەبىيات ۋە تارىخ كىتابلىرىنى ئوقۇپ، سۆھبەت قۇرغاندا قۇلاق موللىسى بولۇپ، ئۇلارنىڭ سۆھبەتلىرىنى تىڭشىدىم، دەرسلىكلەرنىڭ قىزىقتۇرۇشى ۋە ئائىلىۋى مۇھىتىنىڭ تەسىرىدە قولۇمغا چۈشكەنلىكى كىتابنى ئوقۇيدىغان بولدۇم، دادامنىڭ سۆھبىتى ۋە ئاللا ئۇزۇن ئۆمۈر بەرگەن مەھەللە مويىمىزنىڭ گەپلىرىدىن «ئابلىزقارىنىڭ كۆلى بېشىدىكى جەڭ» توغرىسىدا يەنە بەزى يېڭى پاراڭلارنى ئاڭلىدىم. شۇنىڭ بىلەن «بۇ جەڭ زادى قانداق جەڭدۇ، كىملىرى بىلەن كىملىرى جەڭ قىلغاندۇ» دېگەن سوئاللار بىمۇختىيار كاللامغا كىرىپ كەلدى.

تولۇق ئوتتۇرا مەكتەپنى پۈتتۈرۈپ يېزىغا قايتقاندىن كېيىن ماڭا دېھقانلار بىلەن ۋاسىتىسىز ۋە كەڭ ئۇچىرىشىش ئىمكانىيىتى تۇغۇلدى. ئەمگەك ئارىلىقلىرىدا، دەم ئېلىش كۈنىمىزىدە دەپتەر - قەلىمىمنى كۆتۈرۈۋېلىپ شۇ چاغلاردا ھايات ياشاۋاتقان «تىرىك تارىخ»لاردىن ھېلىقى «جەڭ» ھەققىدە سۈرۈشتۈرۈشكە كىرىشتىم، ھېلىمۇ سېدە ۋە بېشى دەرەخلىرى بىلەن قورشىلىپ تۇرغان «ئابلىزقارىنىڭ كۆلى» بېشىغا بېرىپ، خارابە ئىزلىرىغا ئۇزاقتىن ئۇزاق تىكىلدىم، تارىخنىڭ يوقالغان سەھىپىلىرىنى ئاقتۇردۇم.

بىراق، ئۇ چاغلاردا «ئابلىزقارىنىڭ كۆلى» بېشى ئۆز قىياپىتىنى تامامەن ئۆزگەرتكەن، كۆل بېشىدا يېڭى ھۆكۈمەت

ئىشخانلىرى پەيدا بولغان، پەقەت ئۆتمۈشتىن دېرەك بەرگۈچى يوغان كۆللا ئۆز پېتى ساقلىنىپ قالغانىدى.

بىلگەن ۋە ئىگىلىگەن تەپسىلاتلىرىم شۇنى چۈشەندۈرەتتىكى، ئۇ يەردە بولغان جەڭ — ئاتا — بوۋىلىرىمنىڭ، شۇنداقلا ھەر مىللەت خەلقىنىڭ ئۆز تۇپرىقىنى، ئۆز ئىززەت — ھۆرمىتىنى قوغداش يولىدا ئېلىپ بارغان جەسۇرانە كۈرەشلىرىنىڭ بىرى ئىدى. ئۇ كۈرەش مەن تۇغۇلۇپ ئۆسكەن يۇرتتىمۇ، مېنى بېقىپ چوڭ قىلغان خەلقىمۇ شان — شۆھرەتلىر ئاتا قىلغان بىر شانلىق سەھىپە ئىدى.

1977 - يىلى يازدا، خىزمەت قىلىۋاتقىنىمغا ئەمدىلا بىر يىل بولغان ئۈرۈمچىدىن يۇرتۇم چىرىيىگە كاماندېروپكىغا باردىم ۋە مەرھۇم دادام بىلەن بىللە يۈرۈپ، ئەستىن كۆتۈرۈلۈپ كېتەي دېگەن تارىخنى يېڭىباشتىن يادلاپ، خاتىرەمگە ئولتۇر — غۇزدۇم، قىسقىغىنا بىر ئاي ۋاقىتتىن ئۈنۈملۈك پايدىلىنىپ داشۆدە ئوقۇۋاتقان چاغلىرىمدا ئۆگەنگەن، توپلىغان، رەتلىگەن ماتېرىياللىرىم ئاساسىدا ئىسپاتلاش خاراكتېرلىك قايتا تەكشۈرۈش ئېلىپ باردىم. چىرىيىنىڭ شۇ تارىخىي ۋەقە يۈز بەرگەن چاغدىكى مەمۇرىي ئەھۋالىنى كۆرسىتىدىغان ماشىستابلۇق رەڭلىك خەرىتىدىن ئۈچىنى ئىشلەپ چىقتىم، شۇ يىللا تۇنجى ئەمگىكىم — كىنو سىنارىيىسى «يىپەك ۋادىسىدا كارۋان» يېزىلىپ چىقتى. بۇ سىنارىيە تارىخقا مەسئۇلىيەتسىزلىك بىلەن مۇئامىلە قىلغۇچىلارنىڭ ئەسەرنىڭ باش قەھرىمانىنى ئۆزگەرتىش توغرىسىدىكى يولسىز تەلەپلىرى ۋە مېنىڭ بۇ تەلەپنى رەت قىلىشىم ئارقىسىدا ئېكرانغا چىقىرىلىشتىن مەھرۇم بولغان بولسىمۇ، لېكىن سىنارىيىنىڭ يېزىلىشى ماڭا ئەڭ مۇھىم بەدەننى مەشىق بولۇپ قالدى. ۋەقە ئۈستىدە ئىزدىنىشتىن، ۋەقە

نىڭ تارىخى ئارقا كۆرۈنۈشىنى تەھلىل قىلىشتىن ئەسلا توخ.
تاپ قالمىدىم.

«چىرىيە ۋەقەسى» دېيىلگەن بۇ ۋەقە يېرىم ئەسىردىن
بۇيان دەۋۋەدە، نۇرغۇن رەسمىي ۋە غەيرىي رەسمىي تارىخىي
ئەسىرلەردە تولا قەيت قىلىندى. چەت ئەل تارىخچىلىرىمۇ بىل-
گەنلىرىنى يازدى، مەملىكىتىمىز تارىخچىلىرىمۇ بۇ ۋەتەنپەرۋەر-
لىك كۈرىشىنى ئاغزى - ئاغزىغا تەگمەي ماختاشتى.

لېكىن، كۆپىنچە تارىخچىلارنىڭ، شۇنداقلا بەزى نوپۇز -
لۇق كىشىلىرىمىزنىڭ بۇ ۋەقەنىڭ «باش قەرىمانى» توغرىسى-
دىكى مەلۇماتلىرى مېنى تولۇق ئەپسۇسلاندۇردى. بەزىلەر
ھەتتا ئاغدۇرمىچى كۈچلەر بىلەن تىغىمۇ تىغ كۈرەش ئېلىپ
بارغان سۇپۇرگە ئاخۇننىڭ نامىنى تىلغا ئېلىپمۇ قويمىدى. تىز
پۈكمەس يەرلىك خەلقنىڭ تارىخىي رولىنى زۆرۈرى ئەھمىيەت -
دىن مەھرۇم قىلدى، ۋەتەننىڭ غەربىي تېررىتورىيىسىنىڭ پۇ-
تۇنلۇكىنى قوغداش تۆھپىسىنى (باشقا بەزى تارىخىي ۋەقەلەر-
نىڭ تۆھپىسىنى قوشۇن تارتىپ كەلگەن ئىككى - ئۈچ ھەربىي
سەركەردىگە ۋە باشقىلارغا مەنسۇپ قىلىۋەتكەندەك) چىڭ سۇ-
لالىسى ھاكىمىيەتنىڭ خوتەندىكى قالدۇق قىسىملىرىغا تېگىش
لىك نېمىشۋىسىدىن نەچچە باراۋەر ئارتۇق مۇبالىغە بىلەن قو-
شۇپ تەقدىم قىلىۋەتتى.

بىراق، يېزىۋاتقىنىم بىر ئەدەبىي ئەسەر بولغىنى ئۈچۈن،
بۇ ئەسەردە «چىرىيە ۋەقەسى» نى ئۆز رېتى، ئۆز ئەينى بىلەن
بايان قىلىپ، تارىخىي ئويۇنچۇق ئورنىدا كۆرىدىغان ھېلىقىدەك
كىشىلەر بىلەن زاكۇنلاشماقچى ئەمەسمەن. مۇددىئانى پەقەت
تارىخىي رېئاللىق سەھنىسىدىن ئورۇن ئالغان ياخشى - يامان
قەرىمانلىرىمىزنىڭ ئىختىيارىغا ۋە ئەقىللىق كىتابخانلىرىمىزنىڭ
تەپەككۇرىغا تاپشۇرىمەن. مۇبادا تارىخىي چىنىلىققا ئارتۇقچە

ئەھمىيەت بېرىپ، ئەسەر بەدىئىيلىكىگە سەل قارىغان ياكى
بۇنىڭ ئەكسىچە يول تۇتقان مەقسەتتىن تاشقىرى نۇقسانلىرىم
سېزىلسە، كىتابخانلىرىم تۈزىتىش كۆزى بىلەن قاراپ، ئەپۇ
خىسلەتلىرى بىلەن پېقىرنى رازى قىلار دېگەن ئۈمىدلىنىمەن.

— ئاپتوردىن

مۇندەرىجە

بىرىنچى بۆلۈم نىقابلىق مېھمان

1. سىرلىق «تاۋاپچى» 3
2. «تاۋاپچى» كەلگەن يول بىلەن 14
3. ئاچلار ۋە توقلار ئارىسىدا 24
4. ساھىبخاننىڭ ھۇزۇرىدا 40
5. باش ئاغرىقى 47
6. ھاجىمىنىڭ سېھىيىلىقى 56
7. توسما بېشىدىكى جېدەل 67
8. خاسىيەتلىك يامغۇر 81
9. يۇرت قازىسى ھۆكۈم قىلىدۇ 90
10. بازار بېگى — نادىرخان 107
11. تېرەكلىك ھويلا 124
12. خالىس زاراخەتمە 140
13. «كۈيىئوغۇل» بىلەن سۆھبەتلەر 158
14. كۈز كەلدى 167

ئىككىنچى بۆلۈم يوشۇرۇن قىلتاق

15. قورقۇنچىلۇق چاغلار 187
16. «چېرىك كەلدى» 201
17. غەلىتە باشپاناھلىق 217

18. ساداققا چۈشكەن ئوق 236
19. سۈرۈك مەزگىلىدىكى سورۇقچىلىق 243
20. تور يېيىلماقتا 257
21. «دۆلەت قۇشمۇ ياكى قۇزغۇنمۇ» 273
22. «قارچىغا» ھەققىدە پاراك 288
23. «چەككە چىكىلدەپماڭ» 305
24. كېيىنكى ۋەقەلەر 330
25. كارۋان قايتىپ كەلدى 357

ئۈچىنچى بۆلۈم غەزەپ تاشقىنى

26. قانلىق پەيشەنبە 387
27. تۈلكە يولۋاسنىڭ پېيىدا 408
28. چۆلدىكى توغراق 421
29. ۋەھىمىلىك بىر پاي ئوق 441
30. سەكرات پەيتىدىكى پەم 461
31. قەسەمخور يەنە قەسەم قىلماقتا 481
32. قان ياشلىق شىكايەت 497
33. قەپەستىكى مەھبۇس 514
34. «يۇرت بىزنىڭ، ھەقىقەت بىزنىڭ» 532
35. ئەلچىگە «ئۆلۈم» 547
36. غەزەپ يالقۇنى 564
37. «ئاھ خۇدا، بىزنى نېمىدەپ...» 585
- خاتىمە 608



ئۇ ھىيلىلە - مەكىر تەدبىرگە قەدەم قويۇپ ،
 مەككارلىق توzaقلىرىنى يېپىپ ، يالغانچىلىق
 ئۇرۇق دانلىرىنى چېچىپ ، مۇراد - مەقسەت
 گۈللىنىش تەسەۋۋۇر جىلۋىسىنى كۆردى ، شۇنداق
 بېشىنى ئاستۇن كۆتۈرۈپ ، ئۈستۈت قىياپەتلىك
 قوشۇنلىرىغا نەزەرسالىدى - دە: « راست -
 مانىپ تەييار بولۇڭلار ، مازارى شىپ -
 مىز زىپارتىڭىزگە بارىمىز ! » دەپ
 ئالىي پەرمان قىلدى .

موللا مۇسا سايرامى: « تارىخىي ھەمىدى » دىن

1. سىرلىق «تاۋاپچى»

مىلادى 1911 - يىلى ياز ئايلىرىنىڭ باشلىرى، تەكلىماكان دەشتىنىنىڭ جەنۇبىي گىرۋىكى بىلەن كوئىنلۇن تېغىنىنىڭ ئېتىكى ئارىسىغا يېپىلغان چىرىيە بوستانلىقى ئۆز تارىخىدىكى ئەڭ ئېغىر، مۇسەپپەتلىك كۈنلەرنى بېشىدىن كەچۈرمەكتە ئىدى. ئاسمان - زېمىن ئارىسىدىكى جىمى نەرسىنى «لاپ» قىلىپ ئوت ئالدۇرۇۋېتىدىغاندەك ئەلپازدا قىزدۇرۇپ تۇرغان قۇياشنىڭ رەھىمسىز تەپتى تىنىمىسىزغۇرقىراپ تۇرىدىغان شامالغا قوشۇلۇپ، تاغ تەرەپكە كېچە - كۈندۈز ئۇرۇپ تۇرسىمۇ، يىگىرمە نەچچە مىڭ چاڭقاق ئادەم تۆت كۆزى بىلەن تەلپۈرۈۋاتقان دەريادا كۆز يېشىمچىلىكمۇ سۇ كۆرۈنمەستى. يىراقتا، ئاپئاق بۇلۇتلار ئارىسىدا بېشىغا قېتىق تۆكۈۋېتىلگەندەك ئاقىرىپ تۇرغان تاغ چوققىلىرى كۆز ئالدىدا يۈز بېرىۋاتقان پاجىئەنى تاماشا قىلىۋاتقان تاش يۈرەك، مۇز تەلەت ئادەمدەك، مەمەدانە قىياپەتتە گىدەيگەنمىدى. ئاخىرقى نەپەسلىرىنى توپلاپ، ئالە - پەرياد ئىچىدە دۇئا - تەلەپ قىلىۋاتقان تەشنىلارنىڭ يېلىنىپ، يالۋۇرۇشلىرىمۇ ياكى تەڭرىگە، ياكى تەبىئەتكە زىنھار تەسىر قىلمايتتى. مەشھۇر يادىچىلارنىڭ يادا تاشلىرىنى ① كۆز يېشى

① يادىچىلار ۋە يادا تېشى - كارامەت كۆرسىتىپ، يامغۇر ياغدۇرىدۇ. خانلار ۋە ئۇلارنىڭ كارامەتلىك تېشى ئەل ئىچىدە «يادىچى» ۋە «يادا تېشى» دېيىملىمىدۇ. تۈركىي خەلقلەرنىڭ بۇ قەدىمىي كارامىتى خوتەن تاغلىقلىرى ئارىسىدا تاكى ھازىرغىچە ساقلىنىپ كەلمەكتە. موللا مۇسا سايرامنىڭ «تارىخى ئەمىنىيە» دېگەن ئەسىرىدە بۇ ھەقتە مۇنداق مەلۇمات بېرىلگەن:

«... ياپەسىنىڭ ئەۋلادى ناھايىتى تېز كۆپەيدى، ئەمما سۇ بار يەردە ئوت

بىلەن ئەمەلەپ تۇرۇپ ئوقۇغان مۇناجاتلىرى، كارامەتچىلەرنىڭ
كارامەتلىرى ئۆز كۈچىنى يوقاتقاندى.
سۇ... سۇ... سۇ...

باش ئەتمىيازدا بىر ئاش پىششىم پۇرسەتتە تاسادىپىي يېغىپ
ئۆتكەن قارا يامغۇرنىڭ شەپقىتى بىلەن كۆكلىۋالغان زىرا -
ئەتلەرنىڭ يوپۇرماقلىرى يەر بېتىگە باغرىنى يېقىپ، چوغ
ئۈستىگە تاشلانغاندەك تولغىناقتى. زېمىستان قىشنىڭ سوغۇقلىق
رىغا بەرداشلىق بېرىپ، باش باھاردىلا بىخ يېرىپ چىققان،
ئەمدىلىكتە بولسا ئوتقاش بىلەن كۆيدۈرگەندەك قۇرۇۋاتقان
دەرەخ يوپۇرماقلىرى سەكراتقا چۈشكەن چالدىدەك شەۋىر -
لايىتتى. ياز كىرگەندىن بېرى سۇ دىدارىنى كۆرمىگەن ئېرىق
ئىچى قۇلاققا ئاڭلانغۇدەك شىتىرلاپ يېرىلاتتى. تەكلىماكان
بويلاپ قۇتراپ تۇرىدىغان سېرىق بورانغا قوشۇلۇپ كۆك قەھ -
رىگە ئۆرلىگەن قۇم دانىچىلىرى يۇرت ئاسمىنىغا كېلىپلا توختاپ
قالاتتى - دە، خالىغان چېغىدا يەر يۈزىگە تاشلىنىپ، يېشىل

يوق، ئوت بار يەردە سۇ يوق، تەڭلىكتە قالدى. بۇ ئەھۋالنى ئاتىلىرى نوھ ئەلەي
سسالامغا ئەرز قىلدى. نوھ ئەلەيھىسالام تەڭرىنىڭ دەركاھىغا ئىلتىجا قىلدى. ئىلتىجاسى
ئىجابەت بولۇپ، جەبرائىل ئەلەيھىسالامدىن ئىسمى ئەزەم (ئۇلۇغ ئىسىملار) نى ئەۋەتتى.
بۇ ئىسمى ئەزەمنى تاشقا ئويۇپ ياپەسكە بەردى. قاچان خالىسا شۇ چاغدا يامغۇر ياغاتتى.
بۇ تاشنى ئەرەب تىلىدا «مەجرۇل مەتەر» دەيدۇ. تۈرك تىلىدا «يادا تېشى» نامى
بىلەن مەشھۇر، بۇ تاش ياپەسكە تەۋە زېمىندا كارغا كېلىدۇ. سامغا تەۋە بولغان ئەرەب
زېمىنىدا كارغا كەلمەيدۇ.

ئەرەب ساياھەتچىسى تەمىم ئىبنى بەھىرىنىڭ IX ئەسىرىنىڭ 20 - يىللىرىدا
ئۇيغۇر خانلىقىنىڭ پايتەختىگە قىلغان سەپىرىدە يازغان خاتىرىسىنىڭ 14 - بۆلىكىدە:
«بۇ تۈركىي خەلقلىرىنىڭ دۆلىتىدىكى بىر غەلىتە ئىش شۇكى، ئۇلارنىڭ بىرەۋىنچە
يادا تاشلىرى بولۇپ، ئۇلار شۇ تاشلىرى بىلەن ئۆزلىرى خالىغان چاغدا قار - يامغۇر
ياغدۇرار ئىش، ھاۋانى موۋۇتار ئىش، بۇنداق تاش توغرىسىدىكى رىۋايەت ئۇلارنىڭ
ئىچىدە ناھايىتى كەڭ تارقالغان بولۇپ، ئۇنى ھەممە ئادەم بىلەر ئىش، تۈركىي خەلقلەر ئىچىدە
ئۇنى ھېچكىم ئىنكار قىلماستىن، بۇ تاشلار پەقەت توققۇز ئوۋۇزلار خاتىرىلەپ يېزىپ
بولۇپ، باشقا خانلارنىڭ ھېچقايسىسىدا يوق ئىش» دېيىلگەن.

ھاياتلىق چىشىدىن ئاداققى ئەينى سۈمۈرۈۋېلىش ئاتتى. كەنت ياقىسىدا ئۇ يەر - بۇ يەرگە تاشلاپ قويۇلغان دۇبۇلغىلارغا ياكى قۇملۇققا چۆككەن تۆگىلەرنىڭ لوكىسىغا ئوخشاپ كېتىدىغان بارخانلار خۇددى غايىب قول بىلەن پىشاڭ سېلىپ كۆتۈرگەندەك قوزغىلىپ، سىلجىپ تۇراتتى. تەھدىت بىلەن قىستاپ كېلىۋاتقان بۇ سېرىق ئەجدىھا ئېتىزلىقلارنى، دەل - دەرەخلەرنى دەم تارتىپ، ئېكىنزارلىق ئورنىدا يېڭى - يېڭى باياۋاننى پەيدا قىلاتتى.

سۇ... سۇ... سۇ...

زاۋالغا كۆزى يەتكەن، ئۇششۇك ھەرىسىدەك غالىجىرلاشقان چىڭ سۇلالىسى ھۆكۈمىتىنىڭ زۇلمى ۋە بەگىلەرنىڭ قاق شاتقۇچ ئالۋان - ياساقلىرى ھەممىنى ھالىدىن كەتكۈزگەن، گۆردىن ئېچىۋالغان مۇردىغا ئوخشاپ قالغان يېتىملەرنىڭ چىرايىدىن ئۆتۈپ كەتكىنىگە ئالتە ئاي بولغان ئاغرىق-سىناقنىڭ ① ئالاق

① ئاغرىق - سىناق - مىلادى 1910 - يىلىنىڭ ئاخىرى ۋە 1911 - يىلىنىڭ باشلىرىدا خوتەن ۋىلايىتى تەۋەسىدىكى ئىلچى، لوپ، كىرىيە ناھىيىلىرىدە تارقالغان دەھشەتلىك چوما كېسەلى. بۇ يۇقۇملۇق كېسەلنىڭ ئاسارىتى ئايرىم جايلاردا ھەتتا 1912 - 1913 - يىلىغىچە داۋام قىلغان. ئەينى ۋاقىتتا يۇقىرىقى ئۈچ ناھىيىدىكى مىلدىن ئارتۇق چەت ئەل سودىگەرلىرى (بۇنىڭ ئىچىدە ھىندى، ئاۋغانلارنى ئۆز ئىچىگە ئالغان ئەنگلىيە تەۋەلىكىدىكى سودىگەرلەر 510، روسىيە تەۋەلىكىدىكى ئوتتۇرا ئاسىيا سودىگەرلىرىنى ئۆز ئىچىگە ئالغان روسىيە سودىگەرلىرى 704 ئەتراپىدا) بۇ كېسەلنىڭ دەھشەتلىك قورقۇپ چاردرۇسىيىنىڭ قەشقەردە تۇرۇشلۇق كونسۇلخانىسى ئارقىلىق قەشقەر دوتەيىدىن جىددىي تەدبىر قوللىنىشىنى تەلەپ قىلغان. ئاخىرىدا بۇ تەلەپ مەركىزىي ھۆكۈمەتكە مەلۇم قىلىنغان، ئۆلكە تەرەپتىن ھۆكۈمەتكە يوللىغان مەلۇماتىدا: ئىلچى ئامبىلى شى ۋېنگاۋ، كىرىيە ئامبىلى پىڭ سىچىن، لوپ ئامبىلى گۇي فېنلەر ئىلگىرى - كېيىن بولۇپ ئاشۇ ناھىيىلەردىكى پۇقرالاردىن ۋابادا ئۆلگەنلىرى كۆپ بولغاندا بىرنەچچە ئون مىڭ، ئاز بولغاندا بىر نەچچە مىڭغا يەتكەنلىكىنى مەلۇم قىلىشتى... دېيىلگەن، تاشقى ئىشلار ۋازارىتىنىڭ تېلېگرافىمىنى تاپشۇرۇۋالغاندىن كېيىن ئاندىن ھەرىكەتلىنىشكە مەجبۇر بولغان شىنجاڭ ئۆلكىسىلىك ھۆكۈمەت كېسەل بىلەن ئۆلىدىغانلار ئۆلۈپ بولغاندا ئاندىن كاۋجۇنسۇك قاتارلىق ئۈچ

زادىچىلىكى تېخى ئۆچمىگەن، قېپىدىن چىقىپ كەتكەن يۈرەكلەر
ئىزىغا چۈشمىگەن، جانجىگەر قېرىنداشلىرىنى كۆمۈپ قويۇپ
جۇدالىق دەردىدە دەريانىدىن كەتكەنلەر ئەمدى تەقدىرنىڭ
ئىككىنچى پەشۋاسى ئاستىدا مەجىلىپ، ھايات - مامات سىزىقى
ئۈستىدە جان تالاشماقتا ئىدى.

يۇرتىنىڭ تۇپرىقى ۋە ئاسمىنى تەشۋالىقتىن چاك - چاك
يېرىلغان لەۋلەرگە ئايلىنىپ «سۇ ... سۇ» دەپ مىدىرلايتتى.
پۈتكۈل تەبىئەت نامايەندىلىرى قۇرۇپ كەتكەن تىلىدەك
ساڭگىلىغانىدى.

سۇ نەدە؟ ھاياتلىقنىڭ شەرىپىتى، ئۆلۈۋاتقان دۇنيانىڭ
شىپاسى بولمىش سۇ نەدە؟

«چىرىيىلىك بول، چىرىيىدە تۇرما» دېگەن ئاتا ۋەسىيەت-
لىرىنى قايتىلاپ يادىغا ئېلىشقان بەزى كىشىلەر يالغۇز جېنىنى
ئېلىپ بېشى قايغان، پۇتى تايغان تەرەپلەرگە پىتىراپ كېتىشتى.
ئاتا - بوۋىلىرى قەدىمدىن تارتىپ تىرىكچىلىك قىلىپ
كەلگەن، قان - تەرلىرى بىلەن بىنا قىلغان بۇ ئەزىز يۇرت
مۇستەھكەم رىشتىگە ئايلىنىپ، يەنە نۇرغۇن يۈرەكلەرنى ئۆزىگە
باغلاپ قېلىۋەردى. ئەجدادلىرىنىڭ چىرىغىنى ئۆچۈرگۈسى
كەلمىگەنلەر، قېرىنداشلىرىنىڭ غەرىبانە قەبرىسىنى ئەگىپ يۈرگەن

تېۋىنى تۆت ھارۋا كۈمەلەچ دورا بىلەن خوتەنگە ئەۋەتىشكە مەجبۇر بولغان. بۇ تې-
ۋىلار ۋە دورىلار ئۈرۈمچىدىن خوتەنگىچە بولغان 60 ئۆتەڭنى بېسىپ، ئۈچ ئايدا
ئاران خوتەنگە يېتىپ كەلگەندە كېسەللىك بەزىلىك تېۋىلارنىڭ داۋالىشى ۋە تەبىئىي
سەۋەب بىلەن تىزگىنلىنىپ بولغان. ئۈرۈمچى ھۆكۈمىتىنىڭ «ئادەمگەرچىلىكى» نى ئە-
كەلگەن بۇ ئۈچ تېۋىپ ھەر ئايلىمىغا 80 سەردىن قەشقەر تىزمىسى ئېلىپ ئالتە ئاي
لاغايلاپ يۈرۈپ، كېسەلنىڭ تىزگىنلەلمىگىنى تۆھپە دەپتىرىگە يېزىپ كېتىپ قېلىشقان.

لەر نېمىدىندۇر ئۈمىدلىنىۋاتتى، گويا ئىمامى جەئفەر ئەيرانغا ① شاخ يېرىپ تۇرۇپ قىلغان ئەرزلىرى قوبۇل كۆرۈلۈپ، ۋاپا- سىز تەبىئەت ۋە توخسۇنى توشقان مۇشتۇمىزورلار جازالىنىپ دىغاندەك ياكى بولمىسا ئىمامى مەھدى ئاخىر زامان ② تىرىلىپ قويۇپ، ئوتلۇق دېھى بىلەن تىكىلىك تاغلىرىنى ③ ئېرىتىپ، تەشئالىق ئىسكەنجىسىدە قالغان بۇ زېمىنغا سۇ باشلاپ كېلىدىغاندەك تاتلىق تەمەدە يۈرەتتى...

تۈنۈگۈن گۈگۈم بىلەن تەڭ ھۇۋلاشقا باشلىغان بوران كۈن ئۆزلىشى بىلەن تەڭلا پەسكويغا چۈشۈشكە باشلىدى. بامداتقا ئۈلگۈرگەن ئىككى مېيىتنىڭ نامىزىنى ئۆزىتىپ بولۇپ، مەسچىتتىن كېيىنرەك قايتىشقان جامائەت تاختا كۆۋرۈك بېشىغا كەلگەندە، نېرىقى كوچىدىن چىقىپ كېلىۋاتقان سۈپۈرگە ئاخۇن مىراب بېگى بىلەن ئۇچرىشىپ قالدى.

— جامائەت، — دېدى مىراب بېگى نېرىقى مەھەللىدىكى

① ئىمامى جەئفەر ئەيران — «تەيران» — ئەرەبچە «ئۇچقان» دېگەن سۆز بولۇپ، ئىمامى جەئفەر تەزكىرىسىدە ئىمامى جەئفەرنى «ئۇچۇپ كەلگەن ئادەم» دەپ كۆرسەتكەن. «مۇھەممەد پەيغەمبەرنىڭ ئەسەننامىسى» دېگەن كىتابتا قەيت قىلىنىشىچە، ئىمامى جەئفەر ھىجرىيەدىن 33 يىل بۇرۇن سۈرىيەنىڭ غەسا دېگەن يېرىدە تۇغۇلۇپ، ھىجرىيەنىڭ 3 — يىلى شامنىڭ قۇددۇس شەھىرىدە ۋاپات بولغان. بەزىلەر ئۇ شەھىت بولغاندىن كېيىن ئۇچۇپ كېلىپ، چىرىيىنى ماكان تۇتقان، دەپ، بۇ مازارنى تاۋاپ قىلىشنىڭ بۇ مازار چىرىيە ناھىيەسىنىڭ مازار كەنتىدە.

② ئىمامى مەھدى ئاخىر زامان — ئەسلى ئىسمى ئەبۇلقاسم مۇھەممەد بىننى ھەسەن ئەسكەرى. مىلادى 875 — يىلى باغداتتا دۇنياغا كەلگەن. مىلادى 892 — يىلى ئۇشتۇمتۇت غايىب بولغان، ئۇ ئاخىر زامان قۇتۇلدۇرغۇچىسى سۈپىتىدە ئەل ئاغزىدا (بولۇپمۇ شىئە مەزھىپىدىكىلەر ئاغزىدا) مەشھۇردۇر. بەزىلەر ئۇنىڭ قەبرىسى چىرىيە ناھىيەسىنىڭ چاقار يېزىسىدا دەپ قارايدۇ ۋە ئۇ يەردىن ئېقىپ ئۆتمەيدىغان چىرىيە دەرياسىنىڭ بويىدىكى مازارنى ئىشان قىلىپ كۆرسىتىدۇ.

③ تىكىلىك تاغلىرى — كوئېنلۇن تېغىنىڭ چىرىيىگە يېقىن يېرىدىكى بىر ئاساسىي چوققا، دېڭىز يۈزىدىن 5466 مېتىر ئېگىز.

ئىككىنچى خۇننىڭ سەكراتقا چۈشۈپ قالغانلىقىنى ئېيتقاندىن كېيىن سۆزىنى يۆتكەپ، — مازار غوجام ئاھىمىزغا يەتكەن ئوخشايدۇ، تاڭ ئاتارغا يېقىن چۈشۈمدە مۇنداق بىر ئىش ئايان بولدى، بىر ئاقساقال كىشى يېقىرغا: «قالماق دۆڭ يېنىدىكى بۇلاقنى قاز، ئۆستەڭ ئال!» دەپلا غايىب بولدى. يەنە بۇلاقتىن سۈزۈك سۇنىڭ بۆلۈنۈپ ئېقىپ چىققان ئۈنۈمۈ ئاڭلىدىم! بۇ خەۋەر جامائەتنى خۇددى قاينامدا ئېقىپ كېتىۋېتىپ ئۇشتۇرتۇت قىرغاققا چىقىپ قالغاندەك ھايانجانلاندۇرۇۋەتتى.

— بۇ، ياخشىلىقتىن بېشارەت.

— مازار غوجام ئەھلى مۇسۇلمانلارغا قىلىدىغان ئىلتىپاتىنى ئاۋۋال چۈشىدە ئايان قىلار ئىش، مىراب بېگىم، ئاللا-تائالامۇ «يارىتىشتا مەن ياراتتىم، يارىلىشنى ئۆزۈڭدىن» دېگەن نىكەن. ئەزرائىلنى كۈتۈپ تۇرماي، قۇربىتىمىزنىڭ يېتىشىچە سەۋەب قىلىپ باقلى. مازار غوجامنىڭ بېشارىتى بەرھەق!

سەككىز غۇلاچ چوڭقۇرلۇققا قېزىلغان مۇزخانىدىكى مۇزلارمۇ ئېرىپ كېتىۋاتقان ئىسسىقتا تېخىمۇ قىشلىق چاپان، كونا چورۇق، تېرە تەلپەك كىيىپ يۈرگەن كىشىلەرگە بىردىنلا جان كىرىپ قالغاندەك، توپا باسقان چىرايلىرىدا ئۈمىد نۇرى جىلۋىلەندى.

جامائەتنىڭ مازار غوجامنىڭ «بېشارىتى»نى ھېچ ئىككىلەنمەيلا قوبۇل قىلغانلىقىدىن ئەجەبلىنىشكە بولمايتتى. چۈنكى، تۈزلۈك سايا تۈز كولىغىلى بېرىپ - كېلىپ تۇرىدىغان ھەربىر كىشى قالماق دۆڭ يېنىدىكى كىمگىز ئورنىچىلىك يەرنىڭ يىل بويى ياشلانغان كۆزدەك نەملىشىپ، لۆمۈشىپ تۇرىدىغانلىقىنى تالاي قېتىملاپ كۆرۈشكەنىدى.

بۇلاق ۋە ئۆستەڭ ھەققىدىكى ئۈمىدلىك خىيال مىراب بېگىمنىڭ چۈشىدە ئايان بولغان بېشارەتمۇ ياكى ئۇ ئۆز ئالدىغا

ئويلاپ تاپقان چاردمۇ، بۇنىڭ بىلەن ھېچكىم ھېسابلىشىپ
ئولتۇرمىدى. ئېغىزدىن-ئېغىزغا كۆچۈپ، پۈتكۈل كەنتنى ئارىلاپ
چىققان بۇ خەۋەر نۇرغۇن پىدائىيلارنى جەلپ قىلىپ،
چۈشكۈنلۈك تۇمانى بىلەن قاپلانغان كۆڭۈللەردە ئۈمىد شامىنى
ياندۇردى. چۈشكە يېقىن ئىشنىڭ ئېپى-جېپىنى بىلىدىغان
كىشىلەرنىڭ بىر توپى سۈپۈرگە ئاخۇننىڭ باشلامچىلىقىدا قالماق
دۆڭ تەرەپكە قاراپ يول ئالدى.

دەريا قىمىنىڭ شەرقىي يامزىلىغا يانداشقان
قالماق دۆڭ مەھەللىگە ئانچە يىراق ئەمەس ئىدى. دەريا بويىغا
تاشلاپ قويغان تەلپەك قېلىپىغا ئوخشاپ كېتىدىغان بۇ دۆڭدە
تۇرۇپ قارىغاندا، كەنت دەرەخزارلىقلىرىنى خېلى ئېنىق كۆرگىلى
بولاتتى. دەريا قىمىغا ساڭگىلاپ تۇرغان قىسمى قاتتىق سېغىز
تاشتىن تۈزۈلگەن بۇ «تەلپەك قېلىپى» نىڭ چوققىسىدا گۈللەپ
تۇرغان چوڭ بىر تۈپ يۇلغۇن خۇددى دۇبۇلغىنىڭ پۆپۈكىگە
ئوخشايتتى. قايسى زاماندا كولانغانلىقى نامەلۇم بولغان قىزىل
توپىملىق ئوچاقلار، سېرىق توپىسى كەتمىگەن گۈلخان ئىزلىرى
دۆڭ باغرىدا ئوچۇق كۆرۈنەتتى. ئىسلىشىپ كەتكەن
مورا ئىزناسى قانداقتۇر بىر رىۋايەتنى ھەقىقەتكە ئايلاندۇرماقچى
بولۇپ، تامغا يۆلىنىپ خىيال سۈرۈۋاتقان ئادەمدەك تىك تۇراتتى.
چولاق كەتمەنلەرنى، ئۇپراپ بۇقىنىڭ ماڭلىيىدەك بولۇپ
قالغان جوتۇلارنى كۆتۈرگەن كىشىلەر ھايات ئۆتمەي بۇ يەردە
پەيدا بولۇشتى. ئۇلار ئەتراپقا تارىلىپ يەر شەكلىنى پىششىق
كۆزەتكەندىن كېيىن ئىككى توپقا بۆلۈندى-دە، بىر توپى
بۇلاق كۆزىنى ئېچىشقا قالدى. يەنە بىر توپى سۈپۈرگە-
ئاخۇنغا ئەگىشىپ، دەريا قىمىنى بويلاپ سايغا چىقىشتى.
ئۇلار ئۆز تەجرىبىسى بويىچە بۇلاق كۆزىدىن ھېچ بولمىغاندا
بىر تۈگمەنلىك سۇ چىقىرىلىشىغا ئىشەنگەن، بۇلاق ئورنىدىن

كولىغان كىچىككىنە ئورەككە يىغىلغان سۈزۈك سۇ بۇ ئىشەنچنى ئىسپاتلىغانىدى. بۇلاق سۈيى تاغدىن ساقىپ كېلىپ دۆڭ يېنىدا بوران ھەيدەپ كەلگەن قۇملارغا سىڭىپ كېتىۋاتقان سۇ بىلەن بىرلەشتۈرۈلۈپ دەرياغا باشلانغان تەقدىردىمۇ، چاڭقاق ئېتىزلارغا يېتىپ بارالشى مۇمكىن ئەمەس ئىدى. دەريا قىزىغا تولۇپ تۇرغان كۆچمە قۇملار، قىزىپ ئوت بولۇپ كەتكەن قورام تاشلار، تۈزلۈك چۆكىملەر تۆت تۈگمەنلىك سۇ بولسىمۇ سۈمۈرۈپ ئۈلگۈرەتتى. سۇدىن نەپ ئالماق ئۈچۈن، دەريا قېشىغا يانداپ ئۆستەڭ ئالماي بولمايتتى.

دېھقانلار يۈرەكلىرىدە خۇددى سۇغا قانغان ماي-سىدەك كۆكلەۋاتقان ئۈمىدىنى ئۆمرىنىڭ تەڭدىن تولىسىنى سۇ بىلەن ھەپلىشىپ ئۆتكۈزگەن، ئەمدىلىكتە 49-50 ياشلارغا تاقاپ قالغان مىراب بېگىگە باغلاشقانىدى. مىراب بېگى دېھقانلارنى ئەگەشتۈرۈپ، دەريا قاسنىقىنى بويلاپ كەڭ كەتكەن سايغا چىقىپ كەلدى - دە، بوي جەھەتتىن ئانچە پەرق قىلمايدىغان كىشىلەردىن بەش - ئالتىنى تاللاپ، ھەر 100 قەدەمدە بىردىن تۇرغۇزدى. تەلپىكىنى پۇلاڭلىتىپ ئۇلارنى بىر تۈز سىزىق ئۈستىگە كەلتۈرگەندىن كېيىن، سايدا ئوڭدىسىغا يېتىپ جۈپلەنگەن پۇتمىنىڭ ئۇچىغا قاراپ سول كۆزىنى قىستى. قاتار تۇرغانلارنى نېرى - بېرى قىلىپ يۈرۈپ ئۆستەڭ ئىزىنى بېكىتتى. ئوڭ كۆزىنىڭ كۆرۈش سىزىقى بىلەن پۇت بارماقلىرىنىڭ ئۇچىنى بىر-لەشتۈرۈپ، قەيەرنىڭ قانچىلىك كولىنىدىغانلىقىنى بەلگىلىدى.

كۈن ئېگىلىشى بىلەن تەڭ، غەرب تەرەپتىن ئاسمان - پەلەك توپا توزىتىپ كەلگەن قۇيۇن ئۇلارنىڭ ئىشىغا كاشىلا تۇغدۇردى. بىر ئۇچى سارغىيىپ تۇرغان كۆك قەھرىگە، بىر ئۇچى

قىزىپ كەتكەن يەر بېتىگە تۇتاشقان بۇ قۇيۇن غۇررەكتەك ① تېز پىرقىرايتتى. يىلتىزى ئۈزۈلگەن قامغاقلار قۇيۇنىنى دەۋر قىلىپ دومىلايتتى. قۇيۇن مەركىزىگە كىرىپ قالغانلىرى بولسا خۇددى قانات چىقارغاندەك تېزلىك بىلەن ئاسمانغا ئۆرلەيتتى-دە، يۇقىرى بېسىملىق ھاۋا ئېقىمىنىڭ زەربىسى بىلەن كۆكۈم-تالقان بولۇپ، يەرگە قار ئۇچقۇنلىرىدەك تاشلىناتتى. قۇيۇن ئۆتۈپ كەتتى. قۇيۇن ئۇچۇرۇپ كەتكەن تەلپىمىنى ئەكىلىۋاتقان ئابدۇللا قولى بىلەن ئىلچى ② يولىنى كۆرسىتىپ تۇرۇپ:

— قاراڭلار، ئاۋۇ دۆڭنىڭ كەينىدىن بىر ئادەم چىقىپ كېلىۋاتىدۇ — يا؟ — دېدى. سۈپۈرگە ئاخۇن ۋە ئۇنىڭ ھەمراھلىرى ئۇ كۆرسەتكەن تەرەپكە قاراشتى.

دېگەندەك، خېلىدىن بېرى رەۋەندىلەرنىڭ ئايىغى ئۈزۈلگەن، قۇم كۆمۈپ كېتەي دەپ قالغان كارۋان يولىدا كېلىۋاتقان ئېشەكلىك ئادەم بارغانسېرى يېقىنلاۋاتاتتى. يولۇچى ئۇلارنىڭ يېنىغا يېتىپ كېلىپ سالپاڭ قۇلاق ئېشىكىنى ھېچ كۈچىمەيلا توختاتتى. بىنەمىلەردە ئۆسكەن چاتقاللاردەك گىمىجەكلىشىپ كەتكەن چاچ — ساقاللىرى ئارىسىدىن چاڭ باسقان قىزىلكوس يۈزى ئاران كۆرۈنۈپ تۇرغان بۇ ئادەم كەم دېگەندە 54—55 ياشلاردا ئىدى. بېشىدىكى ئۇچلۇق كۇلاھى، ئۇچىسىدىكى قۇراق جەندىسى، ئۇچى ئاسمانغا قاراپ تۇرغان كەشى ئۇنى خېلى سېھىرلىك قىلىپ كۆر-

① غۇررەك — ياڭاق بىلەن ياسىلىدىغان بالىلار ئويۇنچۇقى. بىر ياڭاق ئۈستىگە جاپىلاشتۇرۇلغان، ئوق بىلەن بەنت قىلىنغان يەنە بىر ياڭاق ئۆز ئىچىدە رەمىمى بىلەن تېز پىرقىرايدۇ.

② ئىلچى — خوتەن شەھىرىنىڭ بىر خىل ئاتىلىشى.

سىرتەتتى. يوغان بېشى ۋە تۈكلۈك قېشى بىلەن نىسبەتلەش
تۈرگەندە، چوڭ قاپاققا ئويۇپ قويغان كىچىككىنە تۆشۈككە
ئوخشاپ كېتىدىغان كۆزلىرى خۇددى چاشقان مارىلاۋاتقان
مۈشۈك-ياپىلاقنىڭ كۆزىدەك توختىماي ھەرىكەتلىنىپ تۇراتتى.
— ئەسسالامۇ ئەلەيكۇم مۇسۇلمانلار، — يولۇچى ئېشىپ
كىمدىن چۈشمەيلا ئېگىلىپ تۇرۇپ سالام بەردى، — ئىمامى
جەئفەر تەيران غوجامنىڭ مازارى مۇشۇ يۇرتتىمۇ؟

— ۋە ئەلەيكۇم ئەسسالام، — دېدى ئابدۇللا ئالدى بىلەن
سالام ياندۇرۇپ، — مازار غوجام مۇشۇ يۇرتتا.

يولۇچىنىڭ چىرايىدا بىلىنەر-بىلىنمەس ھاياجان ئەكس
ئەتتى. كۆزلىرى بارغانسېرى كىچىكلەپ، نەزەرى بىر نۇقتىغا
جەملەندى:


— خۇداغا مىڭ قەتلىە شۈكرى، پېقىرىنى ئاخىر
مازار غوجامنىڭ ۋەسىلىگە يەتكۈزىدىغان بولدى. بالىلىرىم،
سۈيۈڭلار بولسا، بىر ئوتلام ئىچىۋالسام، خۇدا سىلەرگە
رەھمەت قىلسۇن.

يولۇچىنىڭ كۆزى بېلىگە ئېسىلغان قاپاققا تىكىلگەنلىك
كىنى كۆرگەن ئابدۇللا ئۇنىڭ ئىلتىماسىنى شۇ زامانلا بەجا
كەلتۈردى.

چاپاق باسقان كۆزلىرىنى چىڭ يۇمۇپ، بېشىنى ساڭگى-
لىتىپ تۇرغان چامبۇل ئېشەككە ۋە قاپاقتىن بۆلدۈقلىتىپ سۇ
ئىچىۋاتقان يولۇچىغا ئېچىنغۇسى كەلگەن سۈپۈرگە ئاخۇن
سورىدى:

— مېھمان، بەك يىراقتىن كەلگەن ئوخشايدىلا، ھېلىمۇ
ئۇچالىقنىڭ، تىنالىقنىڭ دەرمانىنى قۇرۇتىدىغان بۇ دەشتتىن
سالامەت ئۆتۈۋاپتىلا.

— بۇ، ئالانىڭ ئىرادىسى، — دېدى يولۇچى گۆشلۈك



— ئەسسالامۇ ئەلەيكۇم مۇسۇلمانلار، — يولۇچى ئىشىكىدىن چۈشمەي تۇرۇپلا سالام
بېرىپ دەيدى، — نامى تولۇغ ئىمامى جەفر تەيران غوجامنىڭ مازارى مۇشۇ يۇرتتىمۇ؟

قولنىڭ كەينى بىلەن ئاغزىنى ئېرتىۋېتىپ، — پېقىر بىر جاھانكەزدى ئادەم، ئاللا ۋە ئۇنىڭ بەندىلىرىنىڭ ئىشقىدا مۇشەققەت داۋىدىن ئاتلاپ، رىيازەت دەشتىسىنى كېزىپ يۈرۈپتىمەن. مانا ئەمدى ئىمامى جەئفەر تەيران غوجام، ئىمامى جەئفەر سادىق پاشاھىم^① بىلەن دىدارلىشىش ئىشقىدا مۇشۇ يۇرت تەرەپكە يول ئالغىنىمىدىن بېرى، تۆت كۈن تېنەپ يۈرۈپتىمەن. ئاللا ئۆز بەندىسىنى كۈلپەت دەشتىدە مانا مۇشۇنداق سىنايدىكەن، ئاخىر ئەۋلىيالىرىمىزنىڭ روھى مەدەت قىلىپ قارارگاھىمغا يېقىنلاشتىم.

ئۇنىڭ كۆزىدىن سىرغىپ چۈشكەن ئىككى تامچە ياش قاپاققا چاپلىشىۋالغان پاقىدەك كەڭ ۋە قىسقا بۇرنىنىڭ ئىككى تەرىپىنى بويلاپ بۇرۇتتى ئارىسىغا كىرىپ غايىب بولدى. بېشىغا كەلگەن مالاھەت دەستىدىن دىلى ئاللاغا يېقىنلىشىپ، كۆزى يىمىغىغا ئۆگىنىپ قالغان دەردمەنلەر ئېسىلىۋاتقان ئۆپكىسىنى ئاران تەسلىكتە بېسىپ ساغرىسىغا ئېسىلغان ساپايىمنى شىرىقلات قىنىچە يىراقلىشىۋاتقان ئېشەكنىڭ قارىسىغا قاراپ قېلىشتى.

بۇ ئاداشقان «تاۋاپچى» كۈنچىقىشتىن كۈنپېتىشقىچە 10 مىڭ قەدەم، ئوغرىقاراشتىن مازار كەنتىگىچە 15 مىڭ قەدەم كېلىدىغان بۇ يۇرتنىڭ كوچا - كويلىرى بىلەن بەش قولدەك تونۇش ئىدى. ئۇ، دوقمۇشقا يېتىپ كەلگەندە ھېچ تېڭىرقىمايلا كېرەكلىك يولغا بۇرۇلاتتى. ئادەم ئانچە ئاياغ باسمايدىغان بوشلۇقلارغا تاشلانغان تاپلار ئۈستىدە زوڭزىيىپ ئولتۇرغان قاغا - قۇزغۇنلارغا، كۈنچىقىش تەرىپى

① ئىمامى جەئفەر سادىق — ئىمام مۇھەممەد باقىرىنىڭ ئوغلى، مىلادى

702 - يىلى مەدىنە شەھىرىدە تۇغۇلغان، مىلادى 765 - يىلى يەنە مەدىنە شەھىرىدە ئالەمدىن ئۆتۈپ، ئاتىسىنىڭ يېنىغا دەپنە قىلىنغان. لېكىن بەزىلەر ئۇنى شىنجاڭدا ۋاپات ئەتكەن دەپ ھېسابلاپ، ھازىرقى نىيە ناھىيىسىدىكى ئىمام جەئفەر سادىق مازىرىنى زىيارەت قىلىپ ئۇلۇغلايدۇ.

ساپ-سېرىق قۇملار بىلەن تا ئۆگزىلىرىگىچە تىرىلىپ تۇرغان
ۋەيرانە ئۆيلەرگە، چىغرىقى غىچىرلاپ ئايلىنىۋاتقان قۇدۇق
بېشىغا توپلىنىۋېلىپ، مىننەتخور تەقسىماتچى بۆلۈپ بېرىۋاتقان
سۈنى سوغىلىرىغا، قاپاقلىرىغا بىر نوگاي - بىر نوگاي-دىن
قاچىلاۋاتقان ئالامانغا قىزىقىش نەزەرىدە قاراپ قوياتتى.

ئۇ توغرىقىغىل مەھەللىسى بىلەن سېرىق مەھەللىسىگە
ئايىرىلىدىغان يول ئاغزىغا كەلگەندە، كۆكۈيۈن بىلەن ھەيدىلىش
كېلىۋاتقان ئېشىكىنىڭ بېشىنى ئىككىلەنمەيلا توغرىقىغىل
يولىغا بۇرىدى. بىر چۆگۈن قاينىغان پۇرسەتتە ماڭغاندىن
كېيىن، بېھى دەرەخلىرى ۋە سۇۋادان تېرەكلەر بىلەن قور-
شالغان ھەشەمەتلىك قەسىرنىڭ ئۆگزىسىدە بىراۋنى تەستەكلە-
ۋاتقاندا شەپە چىقىرىپ لەپىلىدەۋاتقان ئاق ئەلەمنى ①
كۆرگەندە، تۇنجى قېتىم مەسچىدى ھەرەمنىڭ قۇببىسىنى
كۆرگەن تاۋاپچىدەك خۇشال بولۇپ كەتتى. قاڭالىتىر بىلەن
چەمبەرلەنگەن قارا دەرۋازىنىڭ ئېغىر قاناتلىرى ھاۋا گۈلدۈر-
لىگەندەك شەپە چىقىرىپ ئېچىلدى. ئۆزىگە جەننىتى مەئۋا-
نىڭ ئىشىكى ئېچىلغاندا ھېس قىلغان يولۇچى ئېشىكىنى
باغلاشنىمۇ ئۇنتۇدى - دە، دەرۋازا ئىچىگە ئۆزىنى ئالدى.

2. «تاۋاپچى» كەلگەن يول بىلەن

«قالماقدۆڭدىكى بۇلاقتىن سۇ چىقىپتۇ» دېگەن خەۋەر
خۇددى چاقماق سۈرئىتىدە ئۇچىدىغان قاناتلىق قۇشقا ئوخ-
شاش، پۈتۈن كەنت ئاسمىنى كېزىپ چىقتى. دەسلەپتە

① ئاق ئەلەم — ئۆز ۋاقتىدا 100 يامبۇ بايلىقىغا ئىگە بولغان بايلار
بايلىقىنى كۆز - كۆز قىلىش مەقسىتىدە تۇڭلۇكىدىن ئاق ئەلەم چىقىراتتى.

بىر تۈگمەنلىك دېيىلگەن سۇ ئەمدى كىشىلەر ئاغزىدا تۆت تۈگمەنلىككە، ھەتتا ئالتە تۈگمەنلىككە يەتتى. قىيامەت ۋە- ھىممىسىدە كۈن ئۆتكۈزۈۋاتقان پۇقرالار ئاشۇ بۇلاق سۈيىدىن قېنىپ ئىچىپ، تەشنا يۈرىكىنى سەگىتىگەندەك جانلىنىپ قالدى. ئىككى ئادەم ئۇچرىشىپ قالسىلا، مۇشۇ خۇش خەۋەر ئۈستىدە سۆزلىشەتتى، ھەتتا تىللىرىلازمۇ چۈشەنگىلى بولمايدىغان ئىما- ئىشارەتلەر بىلەن ئۆز خۇشاللىقىنى ئىزھار قىلىشاتتى. ئاخىر رەتلىكىنىڭ تەييارلىقىنى قىلىپ قويغان قېرىلارمۇ كېچە- كۈندۈز دېگۈدەك جايىنامازدىن چۈشمەي، ساقاللىرى نەملەش كۈچەيىملاپ، سېخىي ئاللانىڭ بۇ ھىممىتىگە ھەشقاللا ئېيتاتتى. شەرىپەت تېمىپ تۇرىدىغان شېرىن مېۋىلەرنى بېرىدىغان دەرەخلەرنىڭ ئەمدى نابۇت بولمايدىغانلىقىغا كۆزى يەتكەن دېھقانلار قالماقدۇك ئۆستىكىنىڭ پاتراق پۈتۈشىنى زارىقىپ كۈتمەكتە ئىدى.

قالماقدۇكى بۇلاقتىن سۇ چىقىش ئېھتىمالىنىڭ بارلىقى ۋە مىراب بېگى باشلىق بىر توپ پۇقرانىڭ قالماق دۆڭىگە ئاتلانغانلىقى توغرىسىدىكى خەۋەر يۇرت بېگى ① ئابلىزقار- نىڭ قۇلىقىغىمۇ يېتىپ كەلدى. ئۇ، ئۇيان ئويلاپ، بۇيان ئويلاپ،

① بەگ — چىيەنلۇڭ خانىنىڭ 24 - يىلى (مىلادى 1759 - يىلى) چىڭ سۇلالىسى ھۆكۈمىتى شىنجاڭنى بىرلىككە كەلتۈرگەندىن كېيىن ئۇيغۇرلار رايونىدىكى ھاكىم بەگلىك تۈزۈمىنى داۋاملىق يولغا قويغان. لېكىن ئۇيغۇر بەگلەر ۋەكىللىكىدىكى يەرلىك كۈچلەرنىڭ بارغانچە زورىيىپ كېتىۋاتقانلىقىدىن تەشۋىشكە چۈشكەن چىڭ ئەمەلدارلىرى — لى سىچىڭ، نايەنچىڭ بەگلىك تۈزۈمىنى ئەمەلدىن قالدۇرۇپ، ئۇيغۇر بەگلەرنىڭ ھوقۇقىنى ئاجىزلاشتۇرۇش توغرىسىدا مەركىزىي ھۆكۈمەتكە ھەدەپ مەلۇمات يوللىغان. گۇاڭشۈيىنىڭ 6 - يىلى (مىلادى 1880 - يىلى) زوزۇڭنىڭ بىزىرۇققا بىنائەن مەمۇرىي ئاپپارات تەسىس قىلىنىشىنى ئىشلەپ چىققان. شۇنىڭ بىلەن، گۇاڭشۈيىنىڭ 10 - يىلى (مىلادى 1884 - يىلى) شىنجاڭدا ئۆلكە تەسىس قىلىنىپ، جەنۇبىي شىنجاڭدا ھاكىم بەگلىك ئەمەلدىن قالدۇرۇلۇپ، ۋىلايەت، ئوبلاست، مەھكىمە، ناھىيە قۇرۇلغان. ئەسلىدىكى بەگلەرنىڭ ئەمەلىنى ئېلىپ تاشلاپ، جەرىمە

ئاخىر بۇ ئىشنىڭ ئۆزىگە قىل چاغلىق زىيان كەلتۈرمەيدىغانلىقىنى بىلدى. «قازاندا بولسا، چۆمۈچىگە چىقىپتۇ» دېگەندەك، سۇ تېپىلىپ قالسا، دېھقانلاردىن ئالىدىغان ئالۋان-ياساقمۇ كەم قالدۇرۇلماي يىغىۋېلىناتتى. تىلخەت ۋە ئېقى قەغەز، قارىسى سىياھ بىلەن توشۇپ تۇرغان قازناقمۇ نەق بايلىق بىلەن تولدۇرۇلاتتى. زامان - زامانلاردىن بېرى ئۆز جەمەتىنىڭ ئىلىكىگە توپلانغان يەرلەرمۇ ئاق تاشلىنىپ قالمايتتى. توسۇن ئاتتەك، پات - پات مۇڭۇپ تۇرىدىغان پۇقرانى سۇدىن ئىبارەت بۇ مۇستەھكەم ئارغامچا بىلەن ھاكىمدارلىق قوزۇقىغا باغلاپ تۇرغىلى بولاتتى.

ئۇ بىر - ئىككى مۇلازىمىنى قالىماقدۇڭگە ئەۋەتىپ خەۋەرنىڭ راستلىقىنى ئىسپاتلىغان كۈنىلا جىددىي كېڭەش ئۆتكۈزۈپ، بۇلاق كۆزىنى كولاش ۋە ئۆستەڭ چېپىش ئىشىنى ئۆز قولىغا ئالىدىغانلىقىنى جاكارلىدى. بۇ، ھۇزۇرىدا ئىككى كۈن مېھمان بولۇپ كەتكەن قەدىناس بۇرادىرى - «تاۋاپچى» نىڭ ئاقىلانە مەسلىھەتىگەمۇ ئۇيغۇن ئىدى.

بۇ جاكار جۈمە نامىزىدىن كېيىن غوجىدار چاپپار موالا ئارقىلىق كەنتتىكى يەتتە ياشتىن يەتمىش ياشقىچە بولغانلارنىڭ ھەممىسىگە ئۇقتۇرۇلدى. قىيامەت نەغمىسىنى چېپىلىپ ئۇۋىسىدىن چىققان جەددالدەك پىتىراشتقان يۈزبېشى، ئونبېشىلار ئۆرە تۇرالايدىغان چوڭلارنىڭ، كەتمەن تۇتالايدىغان كىچىكلەرنىڭ ھەممىسىنى ھاشارغا ھەيدەشكە باشلىدى. ياشاش ئۈمىدىنى قالىماقدۇڭگە باغلىغان پۇقرالار ئۆزلىرى كۆنۈپ كەتكەن تىل - ئاھانەتلەرنى كۆڭلىگە ئېلىپمۇ كەت-

قالماقلىرىنى ۋە تەمىناتىنى تىمەن ساقلاپ قالغان. بىراق دەرقايسى كەنتلەر ۋە چەت - ياقا، يىراق رايونلاردا بولسا، ئىلگىرىكى بار بەگلەر ۋاقىتىچە قىسقار - تىلمىغان، كەم بولسا تولۇقلانمىغان.

ھەي ھاشارچىلار قاتارىغا قوشۇلۇشتى.

بىراق، قۇرۇق تاغار ئۆرە تۇرمىغاندەك، ئاغرىق - سىلاق ۋە ئاچلىق ئازابىدىن دەرمانىدىن كېتىپ، قۇرۇق قاقشال بولۇپ قالغان ھاشارچىلار پاتىلا ھالسىزلىنىشقا باشلىدى. ئوتتەك قىزىتىۋاتقان قۇياش جەزىرىدە خۇددى چۈمۈلىدەك مىدىرلاۋاتقان يالىڭاچ كىشىلەرنى ئۆز تەپتى بىلەن قىينايتتى. تىلىم - تىلىم بولۇپ كەتكەن تاپانلار زىخىتەك قىزىق ئۇچلۇق تاشلار ئۈستىدە چېكىم - چېكىم قان داغلىرىنى قالدۇراتتى. مۇستەھكەم ئۇيۇل تاش ئۈستىدىن قاڭقىغان چوتۇ، پەيلىرى بۇرتۇپ چىققان بۇلجۇڭ گۆشلەرنى سىقىرىتىپ، ئۈگىلىرىنى ئاجرىتاتتى. كەنتتىن سوغا بىلەن كۈنىگە ئۈچ قېتىم كەلتۈرۈلىدىغان قۇدۇق سۈيى ئادەم بېشىغا بىر جامدىنلا تارقىتىلاتتى. نامازخانلار پەقەت توپا تەرەت بىلەنلا پەرھىزنى ئادا قىلىشاتتى. داش قازاندىن تېگىدىغان بىر چۆمۈچ ئۇماچ موزايلىق كالىغا بېرىلىدىغان ئاداپتەك سۇيۇق ئىدى. تەلەتتىن دىن تەرسالىق يېغىپ تۇرىدىغان خاتىپ بەگزادە ۋە ئۇنىڭ ئىككى - ئۈچ يىگىتى قوپۇرۇلۇۋاتقان قاشتىن ئانچە يىراق بولمىغان جايدىكى ئۈچ تەرىپى توسۇلغان سايىۋەن كەپىدە راھەتلىنىپ راخاپ ئىچكەچ، ھاشارچىلار ئۈستىدىن نازارەت قىلاتتى. خاتىپنىڭ كۆز ئىشارىسىنى قەغەزگە پۈتكەن پەرماندەك چۈشىنىدىغان يىگىتلەر پات - پاتلا كەپىدىن ئېتىلىپ چىقاتتى - دە، «ئىش بېشىدا سۇسلۇق قىلىدىك» دەپ كىملىرىنىدۇ تىللاپ كېتەتتى.

ھەي، مەن نېمە قىلىپ قويدۇم؟ - دەپ ئويلايتتى پىرغىرىم ئاپتاپتا ھاشارچىلار بىلەن چوتۇ چېپىۋاتقان مىراب بېگى چوڭقۇر ئۇھ تارتىپ قويۇپ، - گەپنى مەن چىقارمىغان بولسام، بۇ بىچارىلەر مۇشۇنداق كۈنگە قالار -

بىراق، ھېچكىم بۇ ئاقىۋەتلەر تۈپەيلى ئۆزىدىن ئاغرىنىمايدىغانلىقى ئۇنىڭغا مەلۇملۇق ئىدى. دەسلەپتە ئۇ، بۇ ئىشقا پەقەت ئەل - يۇرت غېمى بىلەنلا تەۋەككۈل قىلدى. ھەممە مەئىشەتلىرى ئېشىپ - تېشىپ تۇرغان ئابلىزقارنىڭ ئۆلۈم گىردابىغا بېرىپ قالغان پۇقرالارنىڭ ئاھ-ۋا زارى بىلەن كارى بولمىغانلىقى ئۇنىڭ ئاچچىقىنى كەلتۈرگەنىدى. بۇ ئىشقا بەل باغلىغاندا، باغدا شاپتۇل پىشقاندا ئوغرىنىڭ تاغدىن چۈشىدىغانلىقىنى كىم ئويلىغان؟

سۈپۈرگە ئاخۇن بۇلجۇڭ گۆشلىرى بۇقنىڭ گەدىنىدەك تۈرۈلگەن قوللىرى بىلەن جوتۇنى شۇنچىلىك غەزەپ بىلەن چاپماقتا ئىدىكى، قۇلىقىغىچە پاتقان جوتۇ ئالتە كەتمەن كەلگۈدەك شېغىلىنى بىر يوللا قومۇرۇپ چىقاتتى. دىلى سۇنۇق بولغاچقىمۇ ياكى لەۋلىرىنى مىدىرلاتقۇدەك ھالى قالمىغانلىقتىنمۇ ھېچكىم ھېچكىمگە گەپ قىلمايتتى، بۇ ھال سۈپۈرگە ئاخۇنغا خىيال كەپتىرىنى كەچۈرمىشلەر ئاسمىنىدا پەرۋاز قىلدۇرۇشقا ئىمكان بېرەتتى.

بوي - بەست جەھەتتە تۆگىنى، كۈچ - قۇۋۋەتتە بۇقنى ئەسلىتىدىغان قارامتۇل يۈزلۈك، قويۇق ساقاللىق، قوي كۆز - لۈك بۇ كىشى تەكلىماكان دەشتى بىلەن تۇتىشىدىغان توپا مەھەللىسىدە ھال - كۈنى يامان ئەمەس ئائىلىدە تۇغۇلۇپ چوڭ بولدى. بىنا بولغاندىن باشلاپلا قۇم - بوران بىلەن ئېلىشىپ كەلگەن بۇ مەھەللە ۋە ئائىلە مۇھىتى ئۇنىڭغا كەسكىن مەجەز ۋە ئېغىر - بېسىقلىقنى بەخش ئەتتى. دادىسى نەزەرغوجا ئىگىلىككە پىششىق ۋە تىرىشچان ئادەم ئىدى. ئىلىكىدىكى تېرىلغۇ يەرلىرىمۇ ئاچ يولۋاسنىڭ ئاغزىدىن گۆش تارتىۋالغاندەك جاسارەت بىلەن قۇملۇق ئارىسىدىن

ئۆزلەشتۈرۈلگەن يەرلەر ئىدى. سۈپۈرگە ئاخۇن مەدرىستە ئوقۇۋاتقىنىدا دادىسى قۇدۇق گۆمۈرۈلۈپ چۈشكەن سەۋەب بىلەن قازا تاپتى. ئارقىدىنلا ئانىسىمۇ كېتىپ قالدى. تىكەن دەك قالغان بۇ يالغۇز ئوغۇل ئوقۇشنى توختىتىپ، ئائىلە ئىگىلىكىنى قولغا ئالدى. ئۇنىڭ كامالەتكە يەتكەن بىلىملىك ئادەم بولۇش ئارزۇسىنى ئاخىر ئىگىلىكىنى داۋاملاشتۇرۇش زۆرۈرىيىتى بېسىپ چۈشتى. ئەگەر ئۇ ئۆز دائىرىسىنى داۋاملىق كۆكەرتىپ، دەل - دەرەخ، تىكىمىسە، بوران ئېغىزىدىكى مەۋجۇت ئىھاتە ۋەيران بولۇپ كېتىپ، پۈتۈن يۇرت بېشىغا كېلىدىغان خەۋپنىڭ ھەسسىلەپ كۈچىيىشى تۇرغان گەپ ئىدى.

بىراق، ئۇ ئۇزۇن ئۆتمەي سۇنىڭ پۈتكۈل مەۋجۇداتلار ئالىمىدىكى تۇتقان ئورنىنىڭ مۇھىملىقىنى تېخىمۇ ئوبدانراق چۈشەندى. بولۇپمۇ ياز كۈنىلا كېلىدىغان تاغ سۈيىگە قاراشلىق بولغان بۇنداق يۇرتتا، سۇنىڭ قىممىتى قان بىلەن باراۋەر توختايتتى. سۈپۈرگە ئاخۇن ئورتاقچىلار بىلەن بىللە ئىككى قىش ئېتىشىپ، سۇنىڭ ئۈستىدىكى كۆپۈكتەك كۆچۈپ تۇرىدىغان بارخانلار ئارىسىدىن ئۆتىدىغان كاڭكال ئۆستىڭىنى كېڭەيتىپ، توپا كەنتىگە تېخىمۇ كۆپ سۇ ئەكەلدى، بۇ سۇ بىلەن بوستانلىق تەرەپكە كۆچۈپ تۇرىدىغان قۇم يولىنى ئۈزۈپ تاشلىدى. ئەسىرلەر داۋامىدا قاغىراپ ياتقان چۆلدە يۈل-خۇن، يانتاق، توغراق، قامغاق دېگەندەك گىياھلار ئۈنۈپ چىقىپ، كۆچمە قۇملار ئارىسىغا مۇستەھكەم يىلتىز تارتتى. سۈپۈرگە-ئاخۇننىڭ نامىمۇ يۇرت ئەھلىگە تونۇش بولۇپ كەتتى...

مانا ئەمدى ئۇنىڭ بۇ يۇرتنىڭ مىراب بېگى بولۇپ قالغىنىغا تۆت يىل تولاي دېدى. يېشىمۇ ئۇلغىيىپ قاپلاننىڭ كىدەك يوغان بېشىدىكى قويۇق چاچلىرى ئارىسىدا ئاندا - ساندا

ئاق كۆرۈنۈپ قالدى. ئۇ، ھاياتلىق تەقدىرى سۇ بىلەن چەم-
بەرچاس باغلانغان ئەل - يۇرت ئۈچۈنلا كۆزگە كۆرۈنۈپ
قالغان ئىگىلىكنى رەپىقىسى چىنار ئايىمىغا تۇتقۇزۇپ قويۇپ،
بۇ دۈشەققەتلىك ئەمەلنى ئۆز زىممىسىگە ئالغانىدى.

ئارامخۇدا تۇرمۇشىدىن ۋاز كېچىپ، جەبىر - چاپانى
ئىزدەپ تېپىۋالغىنى ئۈچۈن تەقدىر ئۇنىڭدىن ئاغرىنىپ قالد-
مۇ - نېمە، سۈپۈرگە ئاخۇننىڭ كۆرگەن ئەزىيەتلىرىمۇ ئاز
بولمىدى، ئاغرىق - سىلاقتا بىرەھىم قىسمەت ئىككىسى ئوغلىنى
ئۇ ئالەمگە ئەكەتتى. ئۇ يامغۇردەك ياش تۆكتى، نېمە
گۇناھ قىلغىنىغا ئۆزىنى مۇنچە دەھشەتلىك جازالايدىغانلىقى
توغرىسىدا تەقدىرگە سوئال قويۇپمۇ باقتى. ئاخىرىدا، ئۆي-
ئۆيلەپ قىرىلىپ كېتىۋاتقانلارغا قاراپ، يەنە تەقدىرگە تەن
بەردى - دە، ساق قالغانلارنىڭ تەقدىرى يولمىدا باش قاتۇ-
رۇشقا باشلىدى.

بۇ يىل ئەتىياز كېلىشى بىلەنلا ئۆرۈكلەر تولۇق چې-
چەكلىدى، ئالا قۇرت ۋە بوران ئاپىتى بىلەن چېچەكلەر
توزۇپ، غورىلارنىڭ تېڭى دېگۈدەك تۆكۈلۈپ كەتتى، نەچچە
ئون يىل مابەينىدە يېتىشتۈرۈلگەن ئۈجمە، ياڭاق دەرەخلىرى
مۇ يېرىم قاقشال بولۇپ قالدى. بىر ئامال بىلەن تېرىۋېلىنغان
زىرائەتلەرگە ھەتتا يېپىق سۈيىمۇ بېرىلمىدى. ئەل ئۆمرىدە
كۆرمىگەن قۇرغاقچىلىق پۇقرالارنىڭ ئىلىكىنى قۇرۇتىدىغان
دەرىجىگە يېتىپ باردى، يۇرت پۇقرالىرى خۇددى خۇداغا
ئىشەنگەندەك ئىشىنىدىغان سۈپۈرگە ئاخۇن راستىنلا قۇرۇق
ئۆستەڭگە مىراب بولۇپ قالدى...

قايسىبىر كۈنى ئۇ يېپىق سىمىدىشى سەپەر
بوۋاينىڭكىگە باردى. ئۇ مىراب بولغان يىلى كۈزدىلا تاساد-
پىي سەۋەب تۈپەيلى، ئاۋۋال بۇ بوۋاي بىلەن، كېيىن ئۇنىڭ

ئوغلى ئابدۇللا بىلەن دوستلىشىپ قالغانىدى. بىرەر نەرسىدىن
ئىچى پۇشسىمۇ ياكى خۇشال بولسىمۇ، كۆڭلى بوۋاينى تار-
تىپ قالاتتى - دە ئاياللىرى ئىختىيارسىز مۇشۇ ياققا سۆرەيتتى.
مىچەزى چۇس بولغىنى ئۈچۈنمىكەن، بەزى كىشىلەر بۇ بو-
ۋاينىڭ ئەسلىدىكى «چاققان» دېگەن لەقىمىنى قايرىپ قويۇپ
«سەپەر سەپرا» دېيىشكە ئۆگىنىپ كەتكەن، لېكىن ئۇ كاج،
تەرسا بولغىنى بىلەن، بەكمۇ ئاق كۆڭۈل، تەدبىرلىك، مۇڭ-
داشقا ئادەم ئىدى.

قالماق دۆڭىدىكى بۇلاق توغرىسىدىكى گەپمۇ ئۆتكەن
قېتىمقى بىر پاراك ئارىسىدا چىقىپ قالغانىدى. بوۋاينىڭ ئېي-
تىشىچە، بۇ گەپ قالماقلار زامانىسىغا چېتىشلىق ئىكەن. زامان-
سىدا، ئۆز توپىدىن ئايرىلىپ، ئادىشىپ قالغان بىر توپ قالماق
لەشكەرلىرى ھازىرقى قالماق دۆڭىگە كېلىپ چۈشۈپتۇ. ئۇلار
ئاتونۇش بولغان يۇرتنى بېسىۋېلىشقا پېتىئالماپتىيۇ پۇق-
رالارغا خېلى ئېغىر تەلەپلەرنى قويۇپتۇ. بۇ تەلەپلەرنى ئو-
رۇنداشتىن باش تارتقان خىيالىي ئاخىر بىر يولباشچىنىڭ
مەسلىھەتى بىلەن، قالماقلارنى ھەيدىۋەتمەكچى بولۇپ تەييار-
لىنىپتۇ. قالماقلار پۇقرالارنىڭ بۇ نىيىتىنى تۇيۇپ قالغان
بولسىمۇ، لېكىن ئۇلارغا تەڭ كېلەلمەيدىغانلىقىنى بىلىدىكەن.
ئاخىر قېچىش ئالدىدا نەچچە ئون تۆگىدە يۇڭ توشۇپ كەپ-
تۇ - دە، يۇرت ئەھلىدىن ئەبەدىيلىك ئۆچ ئالماقچى بولۇپ
دۆڭ يېنىدىكى بۇلاق كۆزىنى يۇڭ بىلەن ئېتىپ تاشلاپتۇ.
شۇنىڭدىن باشلاپ، چىرىيە كەنتىدىكى سۇ مەنبەسىنىڭ بىر
قىسمى ئۈزۈلگەنىكەن.

بۇ رىۋايەت شۇ كېچىسىلا، يۇرتىنى ۋە يۇرداشلىرىنى ئاپەت
بالاسىدىن قۇتۇلدۇرۇۋېلىشنىڭ چارىسى ئۈستىدە كېچە - كۈندۈز
باش قاتۇرۇۋاتقان مىراب بېگىنىڭ چۈشىدە ئايان بولغانىدى...

ھاشارچىلارغا خۇدانىڭ رەھمى كەلدى بولغاى، كەچ كىرىشى بىلەنلا ھاۋا خېلى سالقىنىداپ قالدى. كۈنپېتىشتىن چىققان شامال سايدىكى قامغاقلارنى دومىلىتىشقا، قاشقا دۆۋەلەنگەن شېغىل ئارىسىدىكى توپىلارنى ئۇچۇرۇشقا باشلىدى. كۈن چىققاندىن بېرى كاۋاپ بولۇپ كېتىشتىن ئەنسىرەپ، ئۇ-ۋىلىرىدا ياتقان پاتىمىچۇقلارمۇ بېشىنى چىقىرىپ، ئاپئاق پۈ-كانلىرىنى تىترىتىشىپ، تېز-تېز نەپەس ئالدى.

سۈپۈرگە ئاخۇننىڭ ئىلتىماسى بىلەن بىر پەس ئارام ئېلىشقا رۇخسەت قىلىنغان ھاشارچىلارنىڭ بەزىسى قورام تاشلارغا بېشىنى قويغىنىچە ئوڭدىسىغا ياتاتتى. بەزىلىرى قاش يانتۇلۇقىدا سۇنايلىنىپ يېتىشاتتى.

كولدۇڭ... كولدۇڭ... كولدۇڭ...

ئوتلۇق شامال ئەكەلگەن كولدۇرما ئاۋازى ئانچە جاراڭلىق بولمىسمۇ، لېكىن ھاشارچىلارنىڭ دىققىتىنى قوزغىماي قالمىدى. ئۆستەڭ ئىچىدە ياتقانلار قاش ئۈستىگە چىقىپ زوڭزىيىپ ئولتۇرۇشتى. قاشنىڭ كەينىدە ئارام ئېلىۋاتقانلار قاشنىڭ ئالدىغا ئۆتۈشتى.

— ھوي، بۇ رەۋەندىلەر قەيەردىن كەلگەندۇ؟

— قۇلاق سالىيا، رەۋەندىنىڭ كولدۇرمىسى بۇنداق

بوم چىقامدۇ؟

— تولا تالاشماڭلار، بۇ تۆگە كارۋىنىنىڭ كولدۇرمىسى!

ئاۋاز ئېگىزرەك بىر دۆڭنىڭ كەينىدىن كېلىۋاتقاچقا،

ھەركىم ھەرنېمىدەپ قىياس قىلىشۋاتاتتى. تالاش-تارتىش

تۈگىمەيلا، دۆڭنىڭ كەينىدىن ئېشەكلىك مەتە^①نىڭ، ئاندىن

كېيىن بىرىنچى تۆگىنىڭ، ئىككىنچىسىنىڭ... بېشى كۆرۈندى.

① مەتە—تۆگە يېتىملەش (قىسمەن تۆگە بېقىش) بىلەن مەخۇس شۇغۇللىنىدىغانلار.

غانلار مەتە دېيىلىدۇ.

كارۋان ئۆستەڭ قېشىغا 30 قەدەم كېلىدىغان يەردىن
ئۆتۈشكە باشلىدى.

— بىر... ئىككى...

ئۆتۈپ كېتىۋاتقىنى ئون تۆگىلىك كارۋان ئىدى. يۈك
ئارتىلىمىغان بىرىنچى ۋە ئىككىنچى تۆگىلەردە قاسقاندىك يو-
غان سەللە ئورىغان، كىمخاب گۈللۈك سېغىزىرەڭ پەرىجە
كىيىگەن سالاپەتلىك كىشىلەر ئولتۇراتتى. تۆگىلەرگە ئارتىل-
غىنى يوغان ساندۇقلار ۋە تايلانغان ئاللىنىمىلەر ئىكەنلىكى ئېنىق
كۆرۈنۈپ تۇراتتى. ھاشارچىلار ئارىسىدا يەنە غۇلغۇلا باشلاندى:
— بۇ گالۋاڭ سودىگەرلەر نېمىدەپ كېلىدىكەنە بۇ
يۇرتقا، يا پۇقرانىڭ يانچۇقىدا پۇل - پىچەكنىڭ تايىنى بولمىسا؟
— كەلسە كەلمەمدۇ، بىزنىڭ نېمە چاتىقىمىز!

— بەلكى كىرىيە تەرەپكە ياكى چەرچەن تەرەپكە ئۆ-
تۈپ كەتسە كېرەك. ئۇ يەرلەردە خەقلەر خېلى باي دەيدۇ.

.....

— تۇرۇڭلار، تۇرۇڭلار، نامازشامدىن بۇرۇن بۆلۈپ بەر-
گەن چامنى تۈگەتمەسەڭلار بولمايدۇ!
ھاشارچىلار نازارەتچىلەرنىڭ ھەيۋىسى بىلەن كولدۇرمى-
لىرىنى كولدۇرلىتىپ، ئۇزاپ كېتىۋاتقان كارۋاندىن كۆزىنى
ئۆزمەي كەينىچە - يېنىچە مېڭىپ ئىش ئورۇنلىرىغا باردى - دە،
سايماڭلىرىنى ئېلىشتى.

قاش ئۈستىدە قولىنى ئارقىسىغا تۇتقان پېتى قاراپ
تۇرغان مىراب بېگى كارۋاننىڭ كىرىيە يولىغا ئەمەس، بەل-
كى ئاق ئەلەملىك قەسىر تەرەپكە قايرىلغانلىقىنى ئېنىق كۆر-
دى - دە، ئابلىزقارىنىڭ نەچچە كۈنلەردىن بېرى كاتتا مەرب-
كە ئۆتكۈزىدىغاندەك ھازىرلىق قىلىۋاتقانلىقىنى ئېسىگە ئالدى.

3. ئاچلار ۋە توقلار ئارىسىدا

كەچ. ئابلىزقارنىڭ توغرىقىغىل كۆلى بويىغا جايلاش قان ھەشەمەتلىك قەسىرىسى ھېيت تەنتەنىسىگە چۈشۈلگەن. ئېگىز سېپىلنىڭ ئىچى ساپال چىراغ ۋە رۇس شاملىرى بىلەن يورۇپ تۇراتتى. يىلىغا ئاران ئىككى - ئۈچ قېتىملا ئېچىلىدىغان ياسىداق مېھمانخانا كۆزنىڭ يېغىنى يېگۈدەك دەرىجىدە بېزەلگەن، تۇخۇم ئېقى ۋە توزغاقتا يۇغۇرۇلغان لاي بىلەن سۇۋالغان گەج نەقىشلىك تاملار، گۈللۈك دىرەۋزۇنلەر تورۇسقا ئېسىلغان پانارنىڭ يورۇقىدا جۇلالىنىپ تۇراتتى. تام بويلىتىپ سېلىنغان كۆرىپىلەردە مامۇق ياستۇقلارغا يۆلەنىپ ئولتۇرغان مېھمانلار، ھۆل - قۇرۇق مېۋىلەرنى يېيىشكە چال - راڭلاشماقتا ئىدى.

نېپىز لەۋلىرىنى يېپىپ تۇرغان ئىنچىكە بۇرۇتنى سىيلاپ تۇرۇپ ئۆز تەرەپ مېھمانلارنى كۆز ئىشارىسى بىلەن دىققەتكە چاقىرغان ئابلىزقارى تۆردە ئولتۇرغان مېھمانغا قارىۋالغاندىن كېيىن سۆز باشلىدى:

— بۈگۈن سېيىت ھاجىم ۋە قەدىناسىمىز ھاپىز مەخسۇم ئۇلۇغ ئاقپاشانىڭ ① بىزدەك ئاجىز پۇقرالارغا ئەۋەتكەن

① ئاقپاشا - نىكولاي II، يەنى ئالىكاندىر III نىڭ چوڭ ئوغلى، چار - روسىيىنىڭ ئەڭ ئاخىرقى بىر پادىشاھى. ئۇ 1894 - يىلدىن 1917 - يىلغىچە پادىشاھلىق تەختىدە ئولتۇرۇش جەريانىدا نۇرغۇن ئەسكىلىكلەرنى قىلغان، يېتەربۇرگ ئىشچىلىرىنىڭ 1905 - يىلى 1 - ئاينىڭ 9 - كۈنىدىكى نامايىشىنى قانلىق باستۇرغان، 1906 - يىلى 6 - ئاينىڭ 3 - كۈنى دۆلەت دۇماسىنى تارقىتىۋېتىپ، دۇما تەركىبىدىكى سوتسىيالىستىك دېموكرات ئىشچىلار پارتىيىسىنىڭ ئەزالىرىنى قولغا ئالغان، سىرتقا قارىتا كېڭەيمىچىلىك، ئاغدۇرمىچىلىق ھەرىكەتلىرى بىلەن كەڭ شۇغۇللانغان، فېۋرال ئىنقىلابىدىن كېيىن قولغا ئېلىنىپ، ئۆكتەبىر ئىنقىلابىدىن كېيىن ئېتىپ تاشلانغان. ئوتتۇرا ئاسىيا رايونىدىكى بىر قىسىم مۇسۇلمان مىللەتلەر ئۇنى «ئاقپاشا» دەپ ئاتىغان.

سالامىنى ئېلىپ مۇبارەك قەدەملىرىنى بۇ يىراق قۇملۇقتىكى
يۇرتىمىزنىڭ ئەرزىمەس تۇپرىقىغا باستى، بۇ قىممەتلىك
قەدەمنىڭ قەدرى بىلەن بېشى ئاسمانغا تاقاشقان پېقىر ئەزىز
مېھمانلىرىمغا بۇرادەرلىك ھۆرمىتىنى بايان قىلىمەن!

سورۇنغا تەكلىپ قىلىنغان مىڭبېشى ۋە يۈزبېشىلەر ئاب-
لىمىزقارىنىڭ سۆزىنى قۇۋۋەتلەپ، يادىغا يەتكەن، تىلىغا كەل-
گەن ياخشى سۆزلەرنى قىلىشتى، يارىتىلىشتا ئىنساندا بولىدىغان
كۆرۈنمىزلىكلەرنىڭ ھەممىسىنى ئۆز جىسمىغا جەملىۋالغان جاپ
پار موللا سىم ساقلىنى تىترىتىپ تۇرۇپ بارىكالا قىچقاردى.
— ئاللاننىڭ بۈگۈنكى قۇتلۇق كۈنىدە،— دەپ سۆز باش-
لىدى سېپىت ھاجى قاتار كەتكەن ئالتۇن چىشلىرىنى پارقىرى-
تىپ تۇرۇپ،— ئاللاننىڭ قۇدرىتى ۋە ئاقپاششاننىڭ دۆلىتىدە،
پايو - قەدىمىز يىپەك، قاشتېشى، ئېسىل گىلەملىرى بىلەن
داڭ چىقارغان بۇ يۇرتنىڭ بېگى ئابلىمىزقارىمىزنىڭ بوسۇغى-
سىغا يەتتى. ھالا بۈگۈنكى كۈنىدە، خاقانى چىندىن نۇسرەت
قېچىۋاتىدۇ. بۇ يۇرتىمۇ ھۆكۈمەتسىزلىك قىسمىتىگە گىرىپتار
بولغۇسى. شۇ ۋەجىدىن، ئۇلۇغ ئاقپاششايمىز ئىگە - چاقىمىز
قالمىش پۇقرالارغا ئۆز بىسائىتىدىن كارۋان ئەۋەتتى. بىزمۇ
رايمىش بۇرادىرىمىز ئابلىمىزقارىمىزنىڭ قەسىرىدىن پاناھ تاپ-
تۇق، شۇڭا، ئاقپاششا ئېلىنىڭ ئەرزىمەس ماللىرىدىن راس-
لانغان ئاددىي سوۋغىمىزغا بۇرادىرىمىزنىڭ ئىلتىپات قىلىشىنى
تۆۋەنچىلىك بىلەن ئۆتۈنىمەن.

يېنىك يۆتەل ئاۋازى بىلەن تەڭ، ھاپىز مەخسۇم سوۋ-
غات بىلەن تولۇپ تۇرغان ئالتە چوڭ پەتنۇسنى ئارقىمۇ
ئارقىدىن داستىخان ئۈستىگە قويدى.

نەپىس ئىشلەنگەن چىنە - چەينەك، رەڭمۇرەڭ تاۋار -
دۇردۇن، زەر باسقان قوش - قوش كىمخاب تون، كالۋاتون

قوشۇپ توقۇلغان ياغلىق قاتارلىقلار سورۇن ئەھلىنىڭ كۆزىدىن ئوت چاقنىتىۋەتتى. خۇشاللىقىدىن ئاغزى يۇمۇلماي قالغان ئابلىزقارى سەيپىت ھاجىنىڭ ئالدىغا بېرىپ قول قوشتۇ. رۇپ تۇرۇپ ھەشقاللا ئېيتتى - دە، پەتنۇسلارنى ئىككى قوللاپ ئېلىپ، ئاشقا تەلپۈنگەن ئاچتەك تاقەتسىزلىنىپ تۇرغان ئوغلى خاتىپقا تۇتقۇزدى.

قويۇق دامان ساقلىنى توختىماي سىيلاۋاتقان سەيپىت ھاجى بۇ كۆرۈنۈشلەرنى كۈلۈمسىرىگىنىچە كۆزىتىپ ئولتۇراتتى. پارقىراپ تۇرغان چوڭ - چوڭ كۆزلىرىدىن مەسىخىرە ياكى رازىمەنلىكنى بىلگىلى بولمايدىغان بىر خىل ئالەمەت ئەكس ئېتەتتى، پەرىجىسىنىڭ ۋال - ۋۇل قىلىپ چاقناۋاتقان زەر ياقىسى بىلەن ھەدەپ ئۆزىنى يەلپۈيتتى. كۆزگە ئالاھىدە تاشلىنىپ تۇرىدىغان چوڭ قۇلاقلىرى بىرەر شەيىنى سەزگەن سەزگۈر ئاتنىڭ قۇلىقىدەك دىڭ تۇراتتى. پېشانىسىدىكى سۇس ئۈچ تال قورۇق گاھ تارىيىپ، گاھ كېڭىيەتتى. ئاياللارنىڭ كىيىمىگە ئوخشاپ كېتىدىغان ئىنچىكە، ئۇزۇن قاشلىرى توختىمايلىكىدايتتى. ئوڭ يېنىدا قوللىرىنى يوتىسىغا تاشلاپ يۈكۈنگەن پېتى ئولتۇرغان ھاپىز مەخسۇمغا نېمىلەرنىدۇ پىچىرلىغانلىرىدا بۇغداي ئوڭىلۇك چىرايىدىن روشەن پەرقلىنىپ تۇرىدىغان قىزغۇچ لەۋلىرى كىشىگە خۇش خەۋەر يەتكۈزۈۋاتقانداك تۇيغۇ بېرەتتى.

— قېنى، ئەزىز مېھمانلار، ئاشقا بېقىشىلا، پاقىلان گۆشى دېگەننىڭ ھېچقانداق مۇزەرىرىتى يوق،— دېدى ئابلىزقارى ئۇزۇن، ئىنچىكە قوللىرىنى كېرىپ تۇرۇپ.

— ئالدى بىلەن مۆھتەرەم ھاجىم قول سېلىپ بەرسۇن،— دادىسىنىڭ گېپىنى قۇۋۋەتلىدى خاتىپ بەگزادە.

سەيپىت ھاجى ھېچبىر تۈزۈت قىلمايلا جۈپلەنگەن بار-

ماقلىرى بىلەن پاقلان گۆشىنى ئالدىغا چۈشۈردى - دە، پولۇنى قۇزا بېشى قىلىپ ئاغزىغا ئاتتى.

— قارىم ... قارىم ...

مۇلازىم قىيا ئېچىلغان ئىشىككە سەللىك بېشىنى تەسلىكتە پات-تۇرۇپ تۇرۇپ بىرقانچە قېتىم چاقىرىپ باققان بولسىمۇ، سۆزىگە ھېچكىم قۇلاق سالمايدى. ئۇ پۈتىنىڭ ئۈچىدە دەسسەپ مېھمانخانىغا كىرىپ كەلدى - دە، پۈتۈن دىققىتى بىلەن پولۇغا بېرىلگەن ئابلىزقارىغا ئېگىشىپ تۇرۇپ: — سۈپۈرگە مىراب بېگىم كەپتىكەن، ئۆزلىرى بىلەن كۆرۈشىدىغان زۆرۈر ئىش بار ئىدى، دەيدۇ، — دېدى.

— زۆرۈر ئىش؟ — ئابلىزقارى گۆش چاپناشتىن تىخى تىمدى - دە، مۇشتۇمدەك كۆپۈپ تۇرغان ئاغزى بىلەن مۇلازىمغا ئىشارەت قىلىپ - ھە، چۈشەندىم، چۈشەندىم، زۆرۈر ئىش بار دېگىنى يالغان. بۇرنىغا پولۇنىڭ ھىدى پۇرىغان گەپ! كىرسۇن، كىرسۇن، مېھمانلىرىم بىلەن كۆرۈشۈپ كۆزىنى ئاچسۇن، قارىنى تويغۇزۇڭ! لىسىمۇ ئەجەب ئەمەس! — دېدى.

مۇلازىم «خوش - خوش» دېگىنىچە چىقىپ كەتتى، ئۇزۇن ئۆتمەي يەنە قايتىپ كىرىپ ئابلىزقارىغا مەلۇم قىلدى: — كىرگىلى ئۈنىمىدى، سىلنى چىقسا دەيدۇ.

— بۇ گەپچە مىراب بېگىنى تەكلىپ قىلغىلى ئۆزۈم چىقسام بولىدۇكەن - دە!

خوجايىنىنىڭ چاچراپ چىققۇدەك چەكچەيگەن كۆزلىرىدىن قورقۇپ كەتكەن مۇلازىم «يوقسۇ، يوقسۇ» دېگەچ كەينىگە داجىۋىدى، ئابلىزقارى ئۇنى بىر ئىشارەت بىلەنلا توختىتىۋېلىپ دېدى:

— مىراب بېگىگە ئېيتىپ قوي، كىرسە تولا تۈزۈش قىل

ماي كىرسۇن، بولمىسا ئەتە كەلسۇن.

— خوش ... خوش ...

مۇلازىم چىقىپ كەتتى، ئابلىزقارى سەپىيەت ھاجىنىڭ پاراك ۋە ئاش بىلەن بولۇپ كېتىپ مۇلازىم بىلەن قىلىشقان گەپلىرىگە دىققەت قىلىمىغانلىقىغا ئىشەندى - دە، كۆڭلىنى تىنە دۇرۇپ لېگەنگە قول ئۇزاتتى.

مېھمانلار ھەددىدىن تاشقىرى ئېچىرقاپ كەتكەنمۇ ياكى پولۇ بەك تېتىپ كەتكەنمۇ، داستىخان ئەھلى ئۆز ئىشتىھاسى بىلەنلا ئاۋارە ئىدى. قول ئىشارىسى بىلەن ئارىلاپ خوش ئېيتىش كەندىن ئۆزگە، ھېچكىم بىر ئېغىز زۇۋان سۈرمەيتتى، پەقەت تومۇز ئىسسىقتا قوش سۆرەۋاتقان كالىدەك پۇشۇلدىغان ئاۋازلا جىمجىتلىقنى بۇزاتتى. كىمدۇر بىرى بارماقلىرىغا چاپلىشىپ قالغان گۈرۈچنى شورىغاندا، ئۈشتەك چالغاندەك شەپە چىقە - راتتى. لېگەنلىرىنى بۇرۇنراق قۇرۇقداپ بولغانلار تازا سوزۇپ كېكىرىۋالغاندىن كېيىن، مۇشۇ نېمەتكە ئېرىشتۈرگەن ئاللاغا شۈكرىلەر ھەدىيە قىلاتتى.

— ئەسسالامۇلەيكۇم!

ئابلىزقارى لېگەندىن بېشىنى كۆتۈرۈپ، ئۆرە تۇرغان مىراب بېگىگە قارىدى، ئارقىدىنلا، بوسۇغا تېشىدا تۇرغان ئابدۇللاغا كۆزى چۈشۈپ، خۇپسەنلىك بىلەن:

— ھوي، رەھمەت، ئىشىكنى يېپىۋەت، ئۆيىگە چىۋىن كىرىپ قالمىسۇن! - دېدى.

ئىشىك مۇشۇك مىياڭلىغاندەك غىچىرلاپ يېپىلدى، مىراب بېگىنىڭ ئابلىزقارىنىڭ ئابدۇللا چاققانغا قىلغان بۇ مۇئامىلەسىگە ئىچ - ئىچىدىن ئاچچىقى كەلدى ۋە ھەدەپ ئۆز يېنىدىن ھەر كۆرسىتىۋاتقان ئابلىزقارىغا پەس ئاۋازدا:

— قارىم، سىرتقا چىقامدىكىن دېسەم چىقمىدىلا، مەسلە -

ھەتلىشىدىغان زۆرۈر ئىش بار ئىدى، بىر ئېغىز گەپ بىلەن جاۋاب بېرىۋەتسىلىلا مەنمۇ قالماق دۆڭگە قايتىپ كېتەتتىم، — دېدى.

— نېمە ئىش؟

مىراب بېگىنىڭ ۋاقىتسىز كېلىپ ئاۋارە قىلغىنىغا ئارا — زىلىقى بىلىنىپ تۇرغان ئابلىزقارى ئۇنى دەرپەردىنىڭ كەينىگە تارتىپ سورىدى.

— پۇقرالارنىڭ يېمەك — ئىچمىكى ئۈزۈلۈپ قالدى، ئىزداھام... — ۋاي، شۇنچىلىك گەپمىدى، — دېدى ئابلىزقارى ئاۋازىنى قويۇۋېتىپ، — بۇنىڭغا ئەتە بىر نېمە دېسەكمۇ بولىدۇ ئەمەسمۇ، ھاشارچىلار ئاچ قالغانغا ئۆلۈپ كېتىدىغان شۇنچە نازۇك ئادەم — لەرمىدى؟! ئاچلىققا ئۆلىدىغان ئىش بولسا، ھېلىغىچە نەچچە ئۆلۈپ، نەچچە تىرىلەر ئىدى!

— بۇ، نېمە دېگەنلىرى؟ — دېدى ھەيران قالغان مىراب بېگى ئۇنىڭ بىلىكىنى قاماللاپ ئۈلگۈرگەن قولىنى بوشىتىۋېتىپ. — يۈرسىلە، تولا تۈزۈت قىلماي، بۇنداق ئەزىز مېھمانلار بىلەن ھەمداستىخان بولىدىغان پۇرسەت كۈندە تېپىلسا — ۋەرمەيدۇ...

سۈپۈرگە ئاخۇن ئاللىقاچان دەرپەردە ئارقىسىدىن چىقىپ مېھمانلارغا يۈزلىنىپ قالغانىدى. ئۇ قوللىرىنى يالىغاچ، ئۆزىگە تىكىلگەن مېڭىپىشلارنىڭ سالاسى بىلەن ئابلىزقارىنىڭ يېنىدا ئولتۇرۇشقا مەجبۇر بولدى.

مىراب بېگىنىڭ قولىغا سۇ بېرىشكە ئىشارەت قىلىۋەتكەندىن كېيىن، ئابلىزقارى ناتونۇش مېھمانغا قىزىقسىنىپ قاراپ ئولتۇرغان سەپىيت ھاجىنى تونۇشتۇردى:

— بەزمىمىزنىڭ تۆرىدىن ئورۇن ئالغان بۇ مۆھتەرەم، بۈيۈك ئاقپاشا ئېلىنىڭ سودا ئاقساقىلى سەپىيت ھاجىم جانابلىرى بولىدۇ، مانا بۇ مۆھتەرەم، قەدىناس بۇرادىرىمىز ھاپىز

مەخسۇم...

ئۇ چوكمىدەك ئۇزۇن كۆرسەتكۈچ بارمىقىنى مىراپ بېگىگە
چىنەپ تۇرۇپ تونۇشتۇرۇشتىن داۋام قىلدى:

— بۇ ھۈرمەتلىك مېھمان — يۇرتىمىزنىڭ تەدبىرلىك
مىراپ بېگى سۈپۈرگە ئاخۇن، پېقىرنىڭ باغ — ۋارانلىرى، ئېتىز —
قىرلىرى بېگىمىزنىڭ ھەممىتى بىلەن كۆكلىەيدۇ.

ئۈچ كىشى كۈلۈمسىرىگەن پېتى باشلىرىنى سەل ئېگىپ
سالام بېرىشتى، مىراپ بېگى بىلەن ھاپىز مەخسۇمنىڭ كۆزلىرى
ئۇچراشقاندا بولسا، غەلىتە ھال سادىر بولدى. ئىككى تەرەپنىڭ
نەزەرى خۇددى بىر — بىرىنى قويۇۋەتكۈسى كەلمىگەن چېلىش —
چىلاردەك بىر پەس گىرەلەشتى، چوڭ — چوڭ ئېچىلغان، ھەي —
رانلىق تېشىپ تۇرغان كۆزلەر پەقەت ھاپىز مەخسۇمنىڭ يول
بېرىشى بىلەنلا تىكىلگەن نۇقتىلىرىدىن ئايرىلدى...

دەرۋازا پەشتىقىدا تاقەتسىزلىنىپ ئولتۇرغان ئابدۇللا چەقىپ
كېلىۋاتقان سۈپۈرگە ئاخۇننىڭ قارىسىنى كۆرۈپلا ئۇنىڭ ئالدىغا
باردى:

— قانداق بولدى بېگىم، قارىم باش لىڭشىتتىمۇ؟

—

سۈپۈرگە ئاخۇن قولىنى ھەمراھىنىڭ مۇرىسىگە تاشلىدىمۇ،
بىر ئېغىزمۇ ئۇنىچىقىمىدى. ئۇنىڭ ئەلەملىك پۇشۇلدىشىدىن،
كۆزلىرىنىڭ پارقىرىشىدىن ئابدۇللا ھەممىنى چۈشەنگەنىدى.
ئۇ ئالدىراپ سورىدى:

— ھەي، بىچارە ھاشارچىلارغا ئۇۋال بولىدىغان بولدى،
ئەمدى قانداق قىلىمىز بېگىم؟

— قانداق قىلاتتۇق، ئەتە كۈن بىلەن تەڭ يەنە كېلىمىز،
ئابلىزقارى ھاشارچىلارغا ۋەدە قىلغان تېرىقنىڭ تېخى يېرىپ
چىقىمۇ بەرگىنى يوق، ئەگەر ئۇ لەۋزىدە تۇرمىسا...

— لەۋزىدە تۇرمىسا ئىش قىلغىلى ئۇنىمايلى، ئۆستەڭنى ئالىسىغا چاپتۇرسۇن بۇ كاپىر!

مىراب بېگى ئاي قاراڭغۇسىدا سوغۇق كۈلۈپ قويدى ۋە بېشىنى چايقاپ تۇرۇپ:

— قارا سېنىڭ كىچىك بالىدەك گەپ قىلغىنىڭنى، پىتىنىڭ ئاچچىقىدا چاپاننى ئوتقا سالغىلى بولامدۇ، ئاشلىقىنىمۇ ئالىمىز، ئۆستەڭنىمۇ چاپىمىز!

ئۇلار قاپقاراڭغۇ كۈچىدا يانمۇيان كېتىپ باراتتى. ئاسماندا غۇۋا پارقىراۋاتقان ئاندا — ساندا يۇلتۇزدىن ئۆزگە ھېچقانداق يورۇق كۆرۈنمەيتتى. مولچىلىق يىللىرىدا بولىدىغان كەچلىك قايناق ھايات قەيەرلەرگىمۇ غايىب بولغان، نە بالىلارنىڭ قىسقاس — چۇقانلىرى، نە ئۆي ھايۋانلىرىنىڭ ئاۋازى ئاڭلانمايتتى. لەھەتتەك جىمجىتلىققا چۆمگەن قاراڭغۇ ئاخ — شام كۆڭۈللەرگە قورقۇنچ سالاتتى.

ھۇق... ھۇق... ھۇق...

يېقىنلا بىر يەردە بىر ھۇقۇش ھۇۋلىۋىدى، يول بويىدىكى قېرى سۆگەتتىن، ئەجدىھاننىڭ ئاغزىدەك قارىيىپ تۇرغان تېرەك كامپىرىدىن، مەسچىت يېنىدىكى قاقشال سېدىدىن شۇنىڭغا ئوخشىغان ئاۋازلار تەڭلا كۆتۈرۈلدى. قۇلىقىغا مۇشت ئۇرغاندەك ئاڭلىنىۋاتقان بۇ سەت ئاۋازغا چىداپ تۇرالمىغان مىراب بېگى ئېرىق بويىنى سىيلاشتۇرۇپ يۈرۈپ بىرتال داڭگال تېپىۋالدى — دە، قېرى سۆگەتكە قارىتىپ كۈچ بىلەن ئاتتى.

— بىلىۋاتامسەن ئابدۇللا، — دېدى ئۇ قولىنى قېقىۋەتكەندىن كېيىن، — كەنتىمىزدە ھۇقۇشلار بارغانسېرى كۆپىيىۋاتىدۇ، بۇ ياخشىلىقنىڭ ئالامىتى ئەمەس.

— نېمىشقا ئۇنداق دەيدىلا بېگىم؟

— ھۇقۇش قەيەرگە ئۇۋا سالسا، شۇ يەر چۆل قالىدۇ. داداڭدىن

ئاڭلىمىغانمۇ، ھۇقۇش دېگەن شۇملۇقنىڭ ئەلچىسى، ئۇ ھەر قېتىم «ھۇق» دېگەندە ئاغزىدىن بىر تامچە قان ئېتىلىپ چىقىپ قارىتىلىش. يەنە بىر قېتىم «ھۇق» دېگەندە قان يەنە ئاغزىغا كىرىپ كېتەرلىشىش، ئالىمادىس قاننى يۇتۇۋالالمىسا...

— ئۇلۇغ خۇدا ئۆزى ساقلىسۇن.

ئۇلار پاراڭ بىلەن بولۇپ كېتىپ سۈپۈرگە ئاخۇنىنىڭ ئۆيىگە بارىدىغان كۈچا ئاغزىدىن ئۆتۈپ كەتكەنلىكىنى سەزمەي قېلىشتى.

— بېگىم، توپا يولىدىنمۇ ئۆتۈپ كېتىپتۇق، ئەمدى كەينىلىرىگە يېنىپ يۈرمىسىلە، بۈگۈن ھاشارچىلار قېشىغا قايتمايدىغان بولغاندىكىن، بىزنىڭ ئۆيىدىلا قونۇپ قالساق قانداق؟— دېدى ئابدۇللا ئۆتۈنۈش ئاھاڭى بىلەن.

سۈپۈرگە ئاخۇن يەنە بەس - بەس بىلەن ھۇۋلاشقا باشلىغان ھۇقۇشلارنى تىللاپ قويغاندىن كېيىن، بېشىنى لىڭشىتىپ رازىلىق بەردى.

ئۇلار تالدىن توقۇلغان ھويلا ئىشىكىنى شەپپەسىزلا ئېچىپ ئۆيگە كىرىپ كەلگەندە، ئابدۇللانىڭ ئىككى بالىسى كۆزلەرنى ئۇۋۇلىغىنىچە بۆزچىلىك دۈكىنىدا ماتا توقۇۋاتقان بوۋىسىنىڭ يېنىدا شۈمەشەرىشىپ ئولتۇراتتى.

ئالتە - يەتتە ياشلارنىڭ قارىسىنى ئېلىپ قالغان قوشكېزەك ئاكا ئۇكىلار ئاياغ تىمۋىشى بىلەن تەڭ كەينىگە بۇرۇلۇپ قارىدى - دە، ئۆيىنى كۆتۈرۈۋەتكۈدەك يىغا - زار قىلىشىپ، دادىسىنىڭ قۇچىقىغا ئۆزلىرىنى ئاتتى. ئابدۇللا سەبىي تۇرۇپلا تۇرمۇش ئازا - بېنىڭ قاينىمىغا چۈشۈپ جۈدەپ كەتكەن بالىلىرىنىڭ پېشا - نىسىگە سۆيۈپ قويدى.

— قارچىلىرىم، ھېلىغىچە ئۇخلىماپسىلەرغۇ؟

— بوۋام مۇشۇك بىلەن چاشقاننىڭ ھېكايىسىنى دەپ

بەردى!

ھەسەن بىلەن ھۈسەن تالىشىپ تۇرۇپ جاۋاب بېرىشتى.
— ھېكايىگە مەلىكە قىلىپ تۇرمىسام، قورسىقىمىز ئېچىپ
كەتتى دەپ غەلۋە قىلغىنى قىلغان بىچارىلەر،— دېدى سەپەر
بوۋاي بۆز توقۇۋېتىپ.

دۇكاننىڭ قېشىغىلا تاشلاپ قويۇلغان تېرىدىن ئورۇن
ئېلىشقان ئابدۇللا بىلەن سۈپۈرگە ئاخۇن بەللىرىدىكى تۈگۈك-
لۈك زاغرىنى ئېلىپ بالىلارغا بۆلۈپ بەردى. دادىسىغا تەلەمۈ-
رۇپ، ئۇ يەر - بۇ يېرىنى ئاختۇرۇشقا باشلىغان بالىلار خۇددى
ئانىسى ئەكەلگەن كىچىككىنە يەمگە ئېرىشكەن قۇش بالى-
لىرىدەك خۇشال بولۇشۇپ كەتتى - دە، قېتىپ تاشتەك بولۇپ
كەتكەن زاغرىنى ناۋات چاپنىغاندەك كاراسلىتىپ يېگىلى تۇردى.
ئاغرىق - سىلاقتا ئانا مېھرىدىن ئايرىلغان بالىلار تەقدىر
تۈگمىنىنىڭ بالايى گەردان تاشلىرى ئارىسىدا چوڭلار بىلەن ئوخ-
شاشلا يانچىلىغانىدى. بىر يىلدىن بېرى بىر قېتىممۇ تويغۇ-
دەك تاماق يېمىگەن بۇ يېتىملەر كونا لاتا بىلەن ئوراپ قويۇلغان
قاقشالغىلا ئوخشاپ قالغان، تۈزۈك چاچ چىقمايۋاتقان باشلىرى
ئورۇقلاپ چوكمىدەك بولۇپ قالغان پاچاقلىرىغا ماس كەلمىگەن
ھالدا يوغان ئىدى. بوۋىسىنىڭ جېنىدىن ئارتۇق كۆرۈپ پەرۋىش
قىلىشلىرىمۇ، ئابدۇللانىڭ ئاچ قالغىنىغا قارىماي يېڭۇزۇشلىرىمۇ
تەنلىرىگە ئەت قوندۇرۇشقا ئامالسىز ئىدى، چىرايىدا كۈلكە
كۆرۈنگەن چاغلاردا بولسا، پىچاقنىڭ بىسىدەك چىقىپ قالغان
قاڭشىرىنىڭ ئىككى تەرىپىدە، ئۆچۈۋاتقان چوغمەك پارقىراپ
تۇرغان گۆنسىز كۆزلىرىنىڭ ئەتراپىدا يىپ سۆرىگەندەك ئۇش-
شاق قورۇقلار پەيدا بولاتتى. قاتتىق زاغرىنى ئاچكۆزلۈك بىلەن
غاچىلاۋاتقان بالىلارغا قارىغىنىدا، مىراب بېگىنىڭ يۈرىكى
يېڭىنە سانجىغاندەك ئېچىشىپ كەتتى، ئاغزىدىن ئوغۇز سۈتىنىڭ

پۇرىقى كەتمىگەن بۇ سەبىي يېتىملارغا كەلگەن كەلگۈلۈكتىن
كۆزىگە ياش قاپلاشتى. بۇ سەبىي جانلارغا ئىچى ئاغرىمىغان رە-
ھىمىسىز، تاش يۈرەك تەقدىرنى ئىچىدە يۈزمىگىنى تىللىدى.
دېمىسىمۇ، ئاشۇ تاش يۈرەك تەقدىر بۇ مۆمىن دېھقان
ئائىلىسىگە ئەزەلدىن ئوڭ كۆزىدە قارىمىغان، نەسەبىنى سۈرۈش-
تۈرگەندە، ئەۋلادمۇ ئەۋلاد مۇشۇ يۇرتتا تەر تۆكۈپ كەلگەن
بۇ ئائىلىنى تاھىلغىچە كۆك نامرات ھالىتىدە تۇتۇپ كەلگە-
نىدى. سەپەر بوۋاينىڭ چېپ قولى ئۇ يىگىت ۋاقتىدا خوتەن
پادىشاھى ھەبىبۇللاخان غوجىغا ① قىلىنغان سۇيىقەستكە قارشى
ئىلچىگە ئاتلانغانلار سېپىنىڭ ئەڭ ئالدىدا كېتىۋاتقىنىدا ئازراق
زەخم يېگەن، قىردىق نەچچە مىڭ شېھىتنىڭ ئارىسىدىن ئۆمە-
لىپ قويۇپ يۇرتىغا قايتقان يىمى ئۆيلىنىۋالغان. ئارىدىن ئون
نەچچە يىل ئۆتكەندىن كېيىن ئاندىن ئوغلى ئابدۇللا جاھانغا
كۆز ئاچقاندى. كېيىنكى كۈنلەردە ئۇ يېشىنىڭ ئۆلگىنىپ
قالغىنىغا قارىماي، مەھەللىدىكى ئىسمايىل چەكمەنگە شاگىرت-
لىققا كىرىپ، شايدىچىلىقنى، بۆزچىلىكنى ئۆگىنىۋالدى. دۇكان
ئايرىپ چىققاندىن كېيىن، توقۇغان رەختلىرى خېلىلا بازار
تاپتى. بار-يوقى ئىككى ئېتىز يېرىگە تېرىغان كېۋەز ھوسۇل
بەرگەندە، كاسىنە ھۈنەر قىلدى. بولمىسا بۇيرۇتما ئىش بىلەن
مەشغۇل بولدى. ئۇنىڭ قولىدىن چىققان ماتا شۇنچىلىك پىش-
شىق ئىدىكى ئۈستىدە سۇ توختايتتى، توقۇغان تالىملىرىنى
ئۆزى ئۈستە قىلىپ ئاندىن بازارغا سالاتتى. پۇقرالار: سەپەر

① ھەبىبۇللاخان غوجا — مىلادى 1864- يىلى كۇچا شەھىرىدە كۆتۈرۈلگەن
راشەدىنخان خوجا باشلىق مۇسۇلمانلار قوزغىلىڭىنىڭ تۈرتكىسىدە خوتەندە ئىسلام
ئېچىپ، پادىشاھ بولغان موللا ھەبىبۇللا مۇپتى ھاجى. خوتەن مۇسۇلمانلىرى ئۇنى
«ھاجى ئاتام»، «ھاجى پادىشاھىم» دەپمۇ ئاتىغان. 1866- يىلىنىڭ ئاخىرىدا بەدۋلەت
تەرىپىدىن سۇيىقەست بىلەن قەتل قىلىنغان.

سەپرا توقۇغان تۆت تەپكىلىك چەكمەندە تىكىلىگەن چاپان
20 يىل چىدايدۇ، دېيىشەتتى.

ھۈنەردىكى ئۈستىلىق، دىلىدىكى پاكلىق ئۇنىڭ ئىناۋد-
تىنى ئۈستۈن قىلدى. مەھەللىدىكىلەرنىڭ قايسىبىرى مەسلىھەتكە
موھتاج بولسا ئۇنىڭ ئىشىكى ئالدىدا پەيدا بولاتتى، قايسىبىر
پېقىرنىڭ ئۆيىدە ئۆلۈم - يېتىم بولۇپ كېپەنلىككە قۇربى يەت-
مىسە، ئۇنىڭ ئالدىغا كېلەتتى - دە، كېلەر جۈمەدىكى بازارغا
ئاتالغان ماتاغا ئېرىشىپ، بوۋاينىڭ شەپقىتى ئۈچۈن دۇئا قىل-
سا، قايتاتتى.

ئون يىل ئالدىدا يۈز بەرگەن بىر كېلىشمەسلىك سەپەر
بوۋاينى بۇ ھۈنەردىن قول ئۈزۈشكە قەسەم قىلدۇردى. ئۇ
ئابلىزقارنىڭ ھاپىز بۆزچى دەيدىغان بىر ئادەم بىلەن شې-
رىكلىشىپ ئەندىجان تەرەپلەرگە ماتا چىقىرىپ، پۇل تېپىۋاتقان
چاغلىرى ئىدى. ئابلىزقارى يېزىدىكى پۈتۈن بۆزچىلەرگە ئىش
تارقىتىپ بېرەتتى. بىر كۈنى غوجىدار جاپپار موللا سەپەر
بوۋاينىڭكىگە توقۇلغان ماتالارنى ئەكىتكىملى كەلدى. ئۇ
45 قەرى ① ماتانى كۆرۈپلا: «ساڭا بېرىلگەن ئۆرۈش
يىپ 50 قەرى ئىدى، بەش قەرى ماتانى نېمە قىلىدىكەن؟»
دەپ ۋارقىرىغىلى تۇردى. بوۋاي ئۆرۈشنىڭ پاتلاش ۋە توقۇ-
لۇش داۋامىدا قىسقرايدىغانلىقىنى، 50 قەرى ئۆرۈشتىن
45 قەرى ماتا چىقىدىغانلىقىنى ھەرقانچە قىلىپمۇ چۈ-
شەندۈرەلمىدى. ئاخىرىدا ئۇ يازلىق كىيىم - كېچەككە ئاتاپ
ساقلاپ قويغان ماسىدىنمۇ ئايرىلىپ قالدى - دە، «مۈكىنى
ئىككىنچى قولۇمغا ئالىدىغان بولسام، 30 پارە قۇرئان جې-
نىمنى تۇتسۇن» دەپلا قەسەم قىلىۋەتتى...

① قەرى - خوتەندە ئۇزۇنلۇق ئۆلچەم بىرلىكى. ئۆز ۋاقتىدا مەشۇت توقۇل-
مىلىرىنى گەز بىلەن، پاختا توقۇلمىلىرىنى قەرى بىلەن ئۆلچەيتتى.

دادىسىنىڭ يەنە ماتا توقۇغىلى تۇرغىنىنى كۆرگەن ئابدۇللا ھەيرانلىقنى زادىلا باسالامدى. ئۇ ئەسلىدە دادىسىنىڭ قەسىمىنى يادىغا سېلىپ، كونا يارىسىنى قوزغىماقچى ئەمەس ئىدى. بىراق ئاغزىدىن گەپنىڭ قانداق چىقىپ كەتكەنلىكىنى ئۆزىمۇ تۇيماي قالدى:

— دادا، ئۇلۇشكۈن تېخى ھېچ گەپ يوق ئىدىغۇ، كىمىنىڭ ئىشى بۇ؟

سەپەر بوۋاي تۆت - بەش مۇكا ئېتىۋەتكەندىن كېيىن، دېدى، — يەرنىڭ تېگىدىن چىققانداك پەس ئاۋاز بىلەن: — كىمىنىڭ بولاتتى، ئابلىزقارىنىڭ! — دېدى.

— بۇ... بۇ... — ئابدۇللا ئاچچىقلانغانلىقىدىن ئۆرە تۈرۈپ كەتتى - دە، ئىككى قەدەم كەڭلىكتىكى ئاراشتا ئۇيان - بۇيان ماڭغاندىن كېيىن، —

30 پارە قۇرئاننى تۇتۇپ تۇرۇپ قىلغان قەسىمىمىزنى ئۇنتۇدىڭىزمۇ دادا، بۇ گۇناھ ئەمەسمۇ؟ ھەي... دېدى. بوۋاي تەپكە بېسىشتىن توختاپ، ئېتىۋاتقان مۇكىمىنى دەپتىنە ئالدىغا تاشلىدى - دە، گۇناھكارلاردەك بېشىنى ئەگدى. تۇيۇقسىز يۈز بەرگەن بۇ ئىشنىڭ تېگى - تەكتىگە يېپ تەلىمگەن مىراب بېگى قوپاللىق قىلغىنىنى ئەيىبلىگەندەك، ئابدۇللاغا ئالىپ قويدى.

بىراق، ئابدۇللا ئاسانلىق بىلەن ئاچچىقىدىن ياندىغان - دەك ئەمەس ئىدى. ئۇ لەۋلىرىنى يالىشىپ، بولۇۋاتقان كۆڭۈل سىزلىككە ئېتىراز بىلدۈرگەندەك، كۆزلىرىنى چەكچەيتىپ تۇر - غان بالىلىرىنى بىر تەرەپكە ئىتتىرىۋەتتى - دە، دۇكاننىڭ يېنىغا كېلىپ، پەركاغا قولىنى قويغىنىچە يەنە ئەزۋەي - لەپ كەتتى:

— خۇدادىن قورقساق بولمامدۇ، قۇرئاندىن قورقساق

بولمامدۇ، يەنە كېلىپ ئاشۇ ئۆلگۈر ئابلىزقارنىڭ ئىشى...
سەپەر بوۋاي تۈرگىگە تايىنىپ، ھالسىرىغان ئاياغلىرىنى
تەپكە ئۈرىسىدىن تەسلىكتە چىقاردى - دە، دەلدۈگىنىپ ئۆرە
بولدى. ئۇنىڭ قارىيىپ تۇرغان يۈز مۇسكۇللىرىنىڭ تىترەشكە
باشلىغىنى بىلىنىپ تۇراتتى. قىزىرىپ، ئىششىپ كەتكەن
كۆزلىرىدىن تۆكۈلگەن ئىككى تامچە ياش ئاقىرىپ كەتكەن
بۇرۇتنى ئۈستىدە توختاپ قالدى.

— گۇناھ بولىدۇ دېدىڭمۇ؟ مەن تۇغۇلۇشتىنلا گۇناھكار، —
ئۇ ئوغلى تەرەپكە دېۋەيلەپ كېلىۋېتىپ دېدى، — كۆزۈڭنى
ئېچىپ قاراپ باق، ماۋۇ نارەسىدە بالىلار نېمە گۇناھ قىلغان؟
ئۇلار نېمە كۈنلەرنى كۆرۈۋاتىدۇ؟ مەن قەسەمنى بۇزدۇم،
ئۇلۇغ پەرۋەردىگار ئالدىدا گۇناھ قىلدىم. ئاللاننىڭ قانداق
جازالايدىغانلىقىنى ئوبدان بىلىمەن، بىر پۈتۈم گۆرگە ساڭگە -
لاپ قالدى، ئاللاننىڭ دەرگاھىغا كېتىدىغان ۋاقىتىم ئاز قالدى،
مۇشۇ يېتىمىلەر بولسىمۇ كۈننىڭ سېرىغىنى كۆرسۈن دېدىم!
بوۋاي سۆزلىگەنسېرى بەزگەكتەك تىترەيتتى. ئۇنىڭ
كۆزى ياش پەردىسى بىلەن تامامەن توسۇلغان بولسا كېرەك،
سىيلاشتۇرۇپ يۈرۈپ ئوغلىنى تېپىۋالدى - دە، ئۇنىڭ مۇرىسى
دىن تۇتۇپ سىلكىپ تۇرۇپ گېپىنى داۋام قىلدى:

— قەسەمنى بۇزۇش بىر مۆمىن بەندىگە شۇنچە ئاسانمۇ؟
پەقەت بىگۇناھ نەۋرىلىرىمنى دەپلا ھەممىگە چىددىم، بە -
لەمسەن؟!...

قوشنىلىرىدىن: ئابلىزقارى ماتا توقۇتۇشقا يىپ تارقىتىۋېتىپ
تۇ، ئون قەرى ماتاغا بىر جىڭ تېرىق بېرىدىكەن، دېگەن
خەۋەرنى ئاڭلىغان دادىسىنىڭ بىرمۇنچە باش قاتۇرۇشتىن كې -
يىن ئاخىر قەسەمنى بۇزۇش نىيىتىگە كەلگەنلىكىنى، قەسىر -
گە بېرىپ يېلىنىپ - يالۋۇرۇپ يۈرۈپ 30 قەرىلىك ماتاغا

يېسىپ ئالغانلىقىنى، نەۋرىلىرىنى بۇرۇنراق تويغۇزىمەن دەپ
كۆزىنىڭ ئاچىزلىقىغا قارىماي كېچىلەپ دۇكاندا ئولتۇرغانلىق-
قىنى بىلىگەن ئابدۇللا ئۆپكىمىدەپ تۇرۇپ دادىسىنىڭ ئايرىغىغا
يېقىلىدى. بۇ تاسادىپىيلىقتىن چۆچۈگەن بالىلارمۇ خۇددى
سادىن ئۆركۈگەن چۈچەكلەردەك، قىقراشقىنىچە بوۋىسى بىلەن
دادىسىنىڭ ئارىسىغا قىسىلىدى.

ئۇلارنى بەزلەشكە تۇتۇنغان سۈپۈرگە ئاخۇنمۇ يۈرىكىدە-
نىڭ مەۋجۇلسۇپ ئازابلىنىۋاتقانلىقىنى سەزدى. خېلىدىن بېرى
ياشلىنىشقا باشلىغان كۆزى تۈز قۇيغاندەك ئېچىشىپ كەتتى. شۇ
تاپتا، ئۈچ ئەۋلادنىڭ يىغا-زارىغا ئاسمان كۆمتۈرۈلۈپ، يەر-
زېمىننىڭ كۆكۈم-تالقان بولمىغىنىغا ئۇ ھەيران ئىدى...
ئۇزۇن ئۆتمەي، كۆزلەرنىڭ يېشى قۇرۇشقا، يۈرەكلەر-
نىڭ رېتىمى ئىزىغا چۈشۈشكە باشلىدى. سۈپۈرگە ئاخۇن
بىلەن ئابدۇللا بىردىن بالىنى تىزىغا ئولتۇرغۇزۇپ، بوۋاي
ئولتۇرغان كىگىزگە يۈكۈنۈشتى.

— كەمبەغەلنىڭ سۈيى چىشقا داۋا، دەپتىكەن مەراب
بېگىم، ئۆز بولغاندىكىن بىر قانچە سوغۇق سۇ بولسىمۇ قۇياي،—
دېدى سەپەر بوۋاي سۈپۈرگە ئاخۇنغا ئىلتىپات كۆرسىتىپ.
— يوقسۇ، يوقسۇ.

سۈپۈرگە ئاخۇن ئادىتى بويىچە نوگايىنى ئىككى قوللاپ
ئالدى-دە، سۈنى غۇرتۇلدېتىپ ئېچىۋېتىپ؛
— ئىنىم ئابدۇللا، قايسى كۈنى قالماق دۆڭدە ئۇچرىغان
تاۋاپچى يادىڭدىمۇ؟— دېدى.

ئابدۇللا دەرھال جاۋاب بەردى:

— يادىمدا، قانداق، بۇنى سوراپ قالدىلىغۇ بېگىم؟
سۈپۈرگە ئاخۇن ئېڭىكىنى تۇتۇپ خىيال سۈرۈۋالدى-دە،

— بايا ئابلىزقارنىڭ مېھمانلىرى ئارىسىدا ئۇنى كۆر-
گەندەك قىلدىم، — دېدى.

— توۋا دېسىلە بېگىم، ئۇنداق چولدىر كېيىن ئادەمنى
ئابلىزقارى مېھمانخانىسىغا يولاتماق تۈگۈل، بىز سۇغىسىدىنىمۇ
ئاتلاتمايدۇ.

— ئۇ تېخى تۆردە، سېپىت ھاجى دېگەننىڭ يېنىدىلا
ئولتۇرۇپتۇ، ئىسمىنى ھاپىز مەخسۇم دېدىمۇ نېمە خۇدايىم،
سالامىتىنى دېمەسەن تېخى، سۆلىتىنى ئۈچ ئات قوشقان
مەپمە-ۇ تارتالمايدۇ.

نەۋرىلىرىنىڭ بېشىنى سىيلاپ ئولتۇرغان سەپەر بوۋاي
سەگەكلەشتى ۋە سورىدى:

— بېگىم، ھاپىز مەخسۇم دەمدىلا؟ ھاپىز دېسىلە بىر
ئىش يادىمغا يېتىۋاتىدۇيا! مەسىلەن، چىرايى قانداقراق ئىكەن،
بۇرنىنىڭ يېنىدا بىر تاتۇق بارمۇ؟

— ھەي دادا، نەدىكى گەپلەرنى قىلىپ يۈرىسىز، خۇدا-
لىڭ بەندىلىرى ئارىسىدا تاتۇقى بار ئادەملەر ئازمىدى، مانا
مېنىڭ...

سۈپ-ۈرگە ئاخۇن ئابدۇللاننىڭ سۆزىنى قول ئىشارىسى
بىلەن ئۈزۈپ تاشلىدى، بوۋاينىڭ كۆزىدىن كۆزىنى ئۈزمەي
تۇرۇپ:

— دۇرۇس... دۇرۇس... ئۇنىڭ سول يۈزىدە يارماقچىلىق
تاتۇق بار. ئۇ بۇرۇتىنى شۇ تەرەپكە تاللاپلا ئولتۇرىدىكەن دېدى، —

— بۇرنى ئۆتۈكچىنىڭ كۆۋىسىغا ئوخشامدۇ؟

— دۇرۇس... دۇرۇس...

— بويى بىزنىڭ ئابدۇللاننىڭ بويىچىلىك بارمۇ؟

— دۇرۇس... دۇرۇس...

ئارىسىدا بىر پەس جىمجىتلىق ھۆكۈم سۈردى. ئىككى-

لەننىڭ سۆھبىتىدىن ھەيرانلىق ھېس قىلغان ئابدۇللا جەمە -
جەمەتلىقنى بىرىنچى بولۇپ بۇزدى:
— ئۇ ھەيلىقى چاغدا نېمىشقا راست گەپ قىلىمىغاندۇ
ئەمەسە، بىر كۈن تاۋاپچى مەن دەپ يۈرسە، بىر كۈن ھۈر -
مەتلىك مېھمان بولۇپ تۆردە ئولتۇرسا... ھەي... ھەي... مەن
ھېچنېمىنى ئۇقمىدىم.

— ئاكا، سىلى ئۇنى كۆرگەنمۇ؟ قانداق ئادەم ئۇ؟
— بېگىم، بۇنى بىر دېمىسە، ئۇ ئادەم بىر مەرەز، ئا -
ئەھلى، ئاقپاشانىڭ قېشىدىن كەلدىم دەمدۇ، كۆك پاشانىڭ
قېشىدىن كەلدىم دەمدۇ، ئىشقىلىپ زولۇكتەك بىر نېمە.
— ھەي...، — دېدى سۈپۈرگە ئاخۇن مۇشتۇمى بىلەن
ئالقىنىغا ئۇرۇپ قويۇپ، — تېپىشماقتەك ئىش بولۇۋاتىدۇغۇ بۇ
جاھاندا، ھېچ ئەقلىم يەتمەيۋاتىدۇيا، بۇ كارۋانغا...

4. ساھىبخاننىڭ ھۇزۇرىدا

يۇرت جامائىتى ئارىسىدا ئابلىزقارغا قاراشلىق بولغان
بۇ قەسىرنىڭ قايسى زاماندا ۋە كىم تەرىپىدىن بىنا قىلىن -
غانلىقى توغرىسىدىكى تەپسىلاتنى بىلىدىغانلار ئىنتايىن ئاز.
بەزىلەر ئۇزۇن ساقىلىنى شاھىت قىلىپ تۇرۇپ: «ئەقلىمگە
كەلگەندىمۇ مۇشۇ پېتى ئىكەن» دېسە، يەنە بەزىلەر: «يەر
يېرىلغان يىلى تاغ تەرەپكە 05 قەدەم كېڭەيتىلگەن»
دەيدۇ. يەنە بەزىلەر: «خاتىپ بەگزادىنىڭ تويىنى قىلغان
يىلى قەسىر سېپىلى بىر ئادەم بويى ئېگىزلىتىلگەن» دەپ
گۇۋاھلىق بېرىدۇ. بۇلارنىڭ ھەممىسى راست بولغاندىمۇ، كې -
يىنكى گەپلەر، جەددى - جەمەتىنىڭ قىساسنامىسى ياكى ئائىلە

لەسەبنامىسى ھەققىدە يازما يادىكارلىق قالدۇرۇشقا ئادەتلەنمەي-
گەن قوۋمىنىڭ بىر ئەزاسى بولغان ئابىلىزقارىمۇ بۇ ھەقتە
ھېچنەمە بىلمەيدۇ. ئۇنىڭ سەككىز ياشقا كىرگەندە خەتنىسى-
نى بەك ئىچكىرى قىلىۋەتكىنى ئۈچۈن بىر ئاي ئاغرىق تارتىپ
ئىشتانىسىز يۈرگەندىن باشلاپ ئەقلىنى بىلگەنلىكىنى ئۆزى
ھېكايە قىلىپ يۈرگىنىگە قارىغاندا، قەسىرنىڭ مەۋجۇتلۇقىنىمۇ
شۇ چاغدىن باشلاپلا ھېس قىلغان بولۇشى تۇرغانلا گەپ.
بىراق، قەسىرنىڭ قەدرى ئۇنىڭغا پەقەت مەرھۇم دادىسى ئىل-
ياس بەگ جەھەننەمگە سەپەر قىلغاندىن كېيىنلا ئۆتۈلگەن.
مىراسقا تولۇق ۋارىسلىق قىلىش سەۋداسى يۈرىكىگە ئورناش-
قاندىن باشلاپ، قەسىردىكى ھۇجرا سانىنى، مال - مۈلۈك،
بىساتلارنى دەپتەرگە ئولتۇرغۇزغان، تۆت قېتىم ئەرگە تەگكەن
ئاچمىسىنى مىراستىن مەرھۇم قىلىش مەقسىتىدە ئاتىسىنىڭ ئۇنى
تۆت قېتىم ئەرگە بېرىش ئۈچۈن خەجلىگەن پۇلىنىڭ ئۇنىڭغا
تېگىشكە تەيىن قىلىنغان مىراسقا تەڭ تۇرىدىغانلىقى توغرىسىدا
كىرىيە ئامبىلىغىچە ① دەۋا قىلغانىدى.

بۇ كاتتا قەسىرنى ئەتراپلىق كۆزەتكەن كىشى قەسىرنى
پىلانلىغان ئۇستىنىڭ ئەقلىگە ھەيران قالىدۇ. جايلاشقان ئورنى
جەھەتتىن، ئۇ يۇرتنىڭ دەل كىنىدىكىگە توغرا كېلىدۇ، كۆل-

① كىرىيە ئامبىلى - چىڭ سۇلالىسى ھۆكۈمىتى شىنجاڭنى بىرلىككە كەل-
تۈرۈپ 33 يىل ئۆتكەندىن كېيىن، يەنى نىيەنلۇڭ خاننىڭ 57 - يىلى (مىلادى 1792 -
يىلى) 3 - ئايدا چىڭ ئەمەلدارى لى سىچىڭ شىنجاڭدا ھاكىم بەگلىك تۈزۈمىنى
ئەمەلدىن قالدۇرۇپ، ئىچكىرى ئۆلكىلەردىكىگە ئوخشاش ۋىلايەت، ئوبلاست، ناھىيە
تەسىس قىلىشنىڭ زۆرۈرلۈكى ئۈستىدە مەركىزىي ھۆكۈمەتكە يوللىغان مەلۇماتنامە -
سىدە: «كىرىيە شەھىرىنىڭ 4 - جەرىمىلىك ھاكىم بېگى مۇھەممەت ئەزەر ئۆز مەن -
پەئىتىنى كۆزلەپ، قول ئاستىدىكى مەتبۇئاتلارغا يول كۆرسىتىپ، تامبۇلغا ئاھالە كۆچۈر-
مەكچى بولغان. يەنە بەگ ئالىم غوجا پۇقرالاردىن ھەر خىل باھانە بىلەن
2000 توپتىن ئارتۇق مائا يىغىۋالغان» دەپ يازغان. شۇنىڭ بىلەن گۇاڭشۈي خان-
نىڭ 10 - يىلى (مىلادى 1984 - يىلى) ھاكىم بەگلىك تۈزۈمى ئەمەلدىن قالدۇرۇل-

مى ئون مودىن ئاشىدىغان مېۋىلىك باغ قەسىرىنىڭ ئەتىگەندە -
دىن كەچكىچە كۈن چۈشۈپ تۇرىدىغان جەنۇب تەرىپىگە
بىنا قىلىنغان. باغ بىلەن قەسىر ئوتتۇرىسىدىن توغرىقېغىل
ئۆستىڭى كېسىپ ئۆتىدۇ. كۈن چۈشۈپ يىدىغان تەرەپكە بولسا،
ئىككى مو كەلگۈدەك كۆل قېزىلىپ، ئەتراپىغا قويۇق بېھى
دەرىخى قويۇلغان. ئىككى قۇببىلىق دەرۋازا ئالدىدىن بازارغا
ئۇدۇل بارغىلى بولىدىغان چوڭ يول ئۆتىدۇ. يولنىڭ قەسىر
دەرۋازىسىغا روبرو تۇرىدىغان ئۇ تەرىپىدە تۈپتۈز كەتكەن
مۇنبەت ئېتىزلار بار. ئايلىمىز قارىغا ئاتا - بوۋىسىدىن مېراس
قالغان بۇ يەرنىڭ بىر تەرىپىگە جامائىتى ئەڭ كۆپ بولغان
ئاق مەسچىت جايلاشقان.

بايا قەيت قىلغىنىمىزدەك، ئىككى ئادەم ئېگىزلىكىگە بارا -
ۋەر كېلىدىغان سېپىل بىلەن قورشالغان قەسىر ئىچىمۇ ئۆز -
گىچە بىر دۇنيا. پەقەت تەبىئىي ئىگىلىكنىڭلا مەدەنىي بىلەن
ئۆرە تۇرىدىغان تىپىك ئۇيغۇر پومېشچىلىرىنىڭ ئۇۋىسى بول -
غان بۇ دۇنيا ئوتتۇرا ئەسىر بىناكارلىقىنىڭ چوڭ مۇزېيىغا
ئوخشاپ كېتىدۇ. يەر يۈزىدىن ئىككى قەدەم كۆتۈرۈلۈپ تۇر -
دىغان بەش باسقۇچلۇق پەلەمپەيدىن كىرگەن كىشى قويۇق
ئۈزۈم باراڭلىرى بىلەن پۈركەنگەن ئۇزۇن كارىدورغا دۇچ

لۇپ ناھىيە تەسىس قىلىنغاندا كىرىمىدە پۈتۈن شىنجاڭدا بىرىنچى تۈركۈمدە
تەسىس قىلىنغان توققۇز ناھىيىنىڭ بىرى سۈپىتىدە ناھىيە تەسىس قىلىنغان. سۇلا -
تان مەنۇخان زامانىسىدىن باشلاپ، تاكى لوپ (1902 - يىلى ناھىيە بولغان، چىرىق
يە (1929 - يىلى ناھىيە بولغان)، نىيە (1951 - يىلى ناھىيە بولغان)، چەرچەن
(1914 - يىلى ناھىيە بولغان) ناھىيىلىرى رەسمىي ناھىيە قىلىپ تەسىس قىلىنمىچە
بولغان ئارىلىقتا يۇرۇڭقاش دەرياسىنىڭ شەرقىي قىرغىقىدىن تاكى چەرچەنگىچە بول -
غان كەڭ زېمىن كىرىمىنىڭ مەمۇرىي تەرتىپى بولۇپ ھېسابلىناتتى. ھازىرقى
چىرىق ناھىيىسىمۇ 1929 - يىلىغىچە كىرىيە ناھىيىسىگە قاراشلىق بىر مۇھىم بازار،
چوڭ كەنت ئىدى. دەۋا - دەستۇر ئىشلىرىمۇ كىرىمىدە قارمىلاتتى.

كېلىدۇ. سول قول تەرەپكە تەخا يۆلەپ سېلىنغان قازناق تام تېشىدىغان ئوغرىدىن ساقلىنىش ئۈچۈن يۇلغۇن بىلەن ۋەدەك قىلىپ ياسالغان. قازناق ئالدىدا قالايمىقان تاشلاپ قويۇلغان مەدەك تاغارلىرىنىڭ ئۇ تەرىپىدە ئاتخانا ۋە سامانلىق بار. ئاتخانا ئۈستىگە ئۈستى - ئۈستىلەپ دۆۋىلەنگەن بېدە پىچىنى يىللارنىڭ ئۆتۈشى بىلەن ئۆز رەڭگىنى يوقاتقان، خوجايىم بەلگىلەپ بەرگەن نورمىسىدىن تاشقىرى ھېچنەمگە ئېرىشەلمەيدىغان ئاتلارمۇ بۇ قالدۇق بېدىلەرگە كۆز قىرىنى سالمايدىغان بولۇپ قالغان.

نەچچە ئەۋلاد قۇشقاچىنى ئۆز پاناھىدا يېتىشتۈرگەن قاپقارا كامارلار بىلەن ئۆتمەت-ئۆشۈك بولۇپ كەتكەن مالايىلار ئۆيى ئاتخانىغا تۇتاش سېلىنغان. باراڭ كارىدورىنىڭ بىر بېشىدا قەسىر جەمەتىنىڭ ئۆيى بار، ئادەتتىكى مېھمانلار ئۈچۈن مېھمانخانا ۋە ياتىدىغانلار ئۈچۈن ياتاق ئورنىدا خىزمەت قىلىدىغان بۇ ئۆيلەرنىڭ دېرىزىسى جەنۇب تەرەپكە قارايدۇ، بۇ يۇرتتا كەمدىن كەم تېپىلىدىغان پىششىق خىشتا سېلىنغان بۇ ئۆيلەرنىڭ ئالدى توخۇلار دانلاپ يۈرىدىغان بىر سەينىدىن ئىبارەت. تۇغمىغان كۈنلىرى خوجايىمىنىڭ تاپشۇرۇقى بويىچە تېگىشلىك داندىن مەھرۇم قىلىنىدىغان توخۇلار دائىم بۇ سەينىغا كېلىپ، ئۆتكۈر تىرناقلىرى بىلەن تاتلاپ، ئۇ يەرنى خۇددى ئاختاملىققا ئوخشىتىپ قويىدۇ. ئابلىزقارى بۇ ھالنى كۆرۈپ قالغان كۈنىلا، ئائىلە ئەزالىرى توخۇ گۆشى يېيىش پۇرسىتىگە ئىگە بولىدۇ.

تال بارىڭىنىڭ ئوڭ تەرىپى يەنە باشقا بىر دۇنيا. ئۇ يەردە بۈك - باراقسان ئۆسكەن بېھى، ئالما، ئەينۇلا دەرەخلىرى ئارىسىدا ئىككى مېھمانخانا قەد كۆتۈرۈپ تۇرىدۇ. قەسىر ئۆز قولىغا ئۆتكەندىن كېيىن سېلىنغان بۇ مېھمانخانىلارغا

ئابلزقارنىڭ يۈرەك قېنى ئاز سىڭمىگەن، بولۇپمۇ چوڭ مېھمان-
خانىغا كەلگەندە ئۇ بىراقلا قولى ئوچۇق كىشىگە ئايلىنىپ
كەتكەن.

ئېيتىپ كەلسەك قىزدىن، توققۇز - ئون يىللار ئالدىدا ھاپىز
مەخسۇم بىلەن ھەمكارلىشىپ يۈرۈشتۈرگەن ماتا سودىسى تازا
پايدا بەرگەن يىللاردا ئاتىسى زامانىدىكى تۆگە خانىنىڭ
ئورنىغا سېلىنغان بۇ مېھمانخانا، ھازىر يەنە سېپىت ھاجى
بىلەن ھاپىز مەخسۇمنىڭ تۇرالغۇسى بولۇپ قالغانىدى.
قەسىر خوجاينىنىڭ نەزەرىدە تېپىلغۇسىز ئادەملەردىن ھېساب-
لىنىدىغان بۇ مېھمانلار بۇ يەردە شاھانە نېمەتلەر بىلەن كۈ-
تۈلۈۋاتقىلى 20 كۈن بولۇپ قالدى. كەلگەن كۈنىلا قايتى-
تىپ كەتكەن كارۋاندىن چۈشۈرۈۋېلىنغان ساندۇقلار مۇشۇ
مېھمانخانىنىڭ بىر تەرىپىدە تۇراتتى. ئۇنىڭ ئىچىدە زادى
نېمىلەرنىڭ بارلىقى ھەر كۈنى كۆزىنىڭ قۇيرۇقىدا نەچچە
قېتىم قاراپ ئۆتىدىغان ئابلزقارى ئۈچۈنمۇ بىر تېپىشماق
ئىدى. سېپىت ھاجىمۇ بۇ ساندۇقلارغا بولغان نازارىتىنى بو-
شاشتۇرماستىن ئۈچۈن ئەتەي شۇنداق قىلغاندەك، ئەتىگەندىن
كەچكىچە مېھمانخانىدىن چىقمايتتى. كۈن بويى جايىنامازدىن
چۈشمەي ئولتۇرۇشى ھەرقانداق بىر خۇداكۆي مۇسۇلماننى
تەسىرلەندۈرمەي قالمايتتى. پەقەت ھاپىز مەخسۇملا ھەر
كۈنى دېگۈدەك تاشقىرىدا يۈرەتتى. بامدات نامىزىدا ئاق مەس-
چىتتە بولسا، پېشىم نامىزىدا ئوغرىئېرىق مەسچىتىدە پەيدا
بولاتتى. جۈمە نامىزىدىن يانغان كىمىلەردۇر بىلەن ئۇزۇن-
ئۇزۇن پاراڭلىشاتتى. يۇرت بازىرىغا بارغاندا بولسا، ئۆزىگە
ھېچكىمنى ھەمراھ قىلمايتتى. بىرەر مۇلازىمنى ياكى ئوغلىنى
قوشۇپ قويماقچى بولغان ئابلزقارىغا مەيدىسىگە ئۇرۇپ
قويۇپ:

— ئەنسىرىمىسىلە بۇرادىرىم، كۆزۈم تېگىپ قويۇلغان
تەقدىردىمۇ قەسىرلىرىدىن ئەندىجانغىچە ئارىلاپ چىقالايمەن،—
دەپ جاۋاب بېرەتتى.

دېمىسىمۇ، ئۇ شۇنداق قىلالايتتى. بۇ قېتىم تاۋاپ قىل-
غۇچىلاردەك قىياپەت بىلەن كونا بۇرادىرىنى چېكىپ كۆرگەن-
لى كەلگەندە ئۆزىنى يەنە بىر قېتىم سىناپ كۆرگەن، بۇ
يۇرتقا كىرىپ كەلگەن كۈنىلا بۇ يەردە ئۆزى ئايرىلغان يىللاردىن
بېرى، خارابىلىشىشتىن ئۆزگە ھېچقانچە ئۆزگىرىش بولمى-
غىنىغا ئىشەنگەنىدى.

ئون يىل مۇقەددەم، ئۇ تاسادىپىي سەۋەب بىلەن ئىلچى
شەھىرىدە ئابلىزقارىغا يولۇقۇپ قېلىپ، ئۇنىڭ ھىمايىسىدە
بۇ يۇرتقا كەلگەندە ئىككى تاغ كەنىستىنى ۋە ئۈچ يېزىنى
قويماي ئارىلاپ چىققان. ئۆمرىدە بازار يۈزى كۆرمىگەن نا-
دان، گۈل چارۋىچىلارنىڭ يۈك - تېرىسىنى ئەرەبچەس قايچا،
پىچاقلارغا تېگىشىپ، يىراق - يىراقلارغىچە توشۇغان. گۈلاخما
يېزىسىنىڭ پاختىسى بىلەن چىرىيە، يېزىسىنىڭ پىلىسىدىن تاكى
ئورۇنپورگلارغىچە كارۋان داغدۇرغان. ماتا سودىسى بىلەن
تاشكەنت بازىرىدا يۈز تاپقاندى. يەرلىك ھۆكۈمەتنىڭ سو-
دىدىن ئالىدىغان بېجىمنىڭ ئۆسۈپ كېتىشى ۋە پۇقرالارنىڭ كۆ-
زى ئېچىلىپ قېلىشى تۈپەيلى ئايرىلىشقا مەجبۇر بولغان بۇ
يۇرت شۇنچە يىللاردىن بېرى يادىدىن زادى چىقىپ كەتمىگەنىدى.
بۇ قېتىم ئۇنىڭ سودا ئاقساقىلى سېپىت ھاجىغا ھەمراھ
بولۇپ بۇ يۇرتقا كېلىشىدىكى مەقسەت ئالادىن ئۆزگە، پەقەت ئىك-
كىلا ئادەمگە ئايان ئىدى. بۇ ئىككى ئادەم بولسا ئاخشاملىرى ئەل
ئايىغى بېسىققاندىلا مەقسەتلىرى ئۈستىدە مەسلىھەت قىلىشاتتى.
تومۇز بولۇشىغا قارىماي مەھكەم يېپىلغان مېھمانخانا ئى-
شكى ئاستا چېكىلدى. تەسۋى سىيرىگەچ پاراڭلىشىۋاتقان ئىك-

كى مېھمان ئىجازەت بەرگەندىن كېيىنلا بوسۇغىدا بىر ئەر كى-
شى پەيدا بولدى. ئىككى ئىززەتلىك مېھماننىڭ دىۋانە سۈ-
پەت دەۋرىش بىلەن قەدىناسلاردەك قۇچاقلىشىپ كۆرۈشكەنلىك-
كىدىن ھەيرانلىق ھېس قىلغان ئابلىزقارى دەرۋىشنى دەرۋازا
تۈۋىدىن ئىككى قېتىم ھەيدىۋەتكەنلىگە پۇشايمان قىلىپ، لې-
ۋىنى چىشلىگەن پېتى قېتىپ قالدى.

— قارىم، ئىلتىپات قىلىپ، غىزا كەلتۈرۈلسە.
ئۇلارنىڭ سۆھبىتى ئابلىزقارىنىڭ پۈكلىنىپ تەزىم قى-
لىپ چىقىپ كېتىشى بىلەن تەڭلا باشلاندى. ئۈچ باش بىر
پەلەكنىڭ خەمەكلىرىدەك بىر يەرگە كەلدى.

— پېقىر تولىمۇ ئەنسىرەپ قالدىم، يولدا بىرەر ئىش
كۆرۈلمىگەندۇ؟

— يوقسۇ، ھەممە قورۇلدىن توسالغۇسىز ئۆتتۈم، خۇداغا
شۈكرى.

— كونسۇلدىن تاپشۇرۇق بارمۇ؟

— بار... بار...

39 — 40 ياشلاردىكى پاكار، قارامۇتۇق كەلگەن دەرۋىش
دوپپىسىغا يۆگەلگەن كىرلاش ماتا ئارىسىدىن تۆت ئىلىك
قىلىپ قاتلانغان بىر خەتنى چىقىرىپ سېپىت ھاجىغا ئىككى
قوللاپ ئۇزاتتى. روجەكنى ھىم ياپتۇرۇۋەتكەندىن كېيىن،
خەتنى ئوقۇشقا باشلىغان سېپىت ھاجىنىڭ چىرايمىدىكى تې-
مىز قورۇقلار كېڭىيىشكە، كۆزلىرى كىچىكلەشكە باشلىدى. ئۇ-
نىڭ پادىشاھ زىياپىتىگە باغاق تاپشۇرۇۋالغاندەك ھاياجانلىق
ۋاتقانلىقى كۆرۈنۈپلا تۇراتتى.

— قانداق، يەنە يېڭى گەپلەر بارمۇ؟ — سورىدى سېپىت
ھاجى دەرۋىشكە يەنىمۇ يېقىنلىشىپ.

— كونسۇل ئەپەندىم ھەممە گەپنى خەتكە يازدىم دېدى، —

دەپ جاۋاب بەردى دەرۋىش.

— كونسۇل يەنە نېمىلەرنى بۇيرۇپتۇ؟
ھاپىز مەخسۇمنىڭ سوئالىغا سەپىت ھاجى قىسقىلا جاۋاب
بەردى:

— «ئۇزۇمنى يە، سەپىمنى سورىما» دەپتىكەن، ئىشقىلىپ
سودا ئاقساقىلى دېگەن گۇۋاھنامە قولىمىزدا، قالدى گەپ كېيىن...
ئۇلار شۇ ئولتۇرۇشىدا نامازشامنىمۇ قازا قىلىشتى، ئاب-
لىمىزقارىنىڭ قاشاڭ توخۇلىرى چىلاشقا باشلىغاندىلا دەرۋىش
نى يولغا سېلىپ بولۇپ، مامۇق ياستۇققا باش قويۇشتى.

5. باش ئاغرىقى

بۇنىڭدىن بەش يىل بۇرۇن ئابلىمىزقارى قانداقتۇر زۆرۈ-
رىيەت بىلەن كىرىيىلىك بىر بەگنىڭ ساراڭ قىزىنى
كىچىك خوتۇنلۇققا ئالغان كۈنىلا بۇ قەسىردە قىيامەت قايم
بولغانىدى. ھەنىپە خېنىم ئېسىرى شىپى كەلتۈرگەن ھەرقان-
داق سەۋەبىنى قوبۇل قىلىمىدى. ئۇ، نىكاھ ئوقۇلۇۋاتقاننىڭ
ئۈستىگە بېسىپ كىرىپ ھېلىقى بەگ بىلەن ئابلىمىزقارىنىڭ
جەددى - جەمەتىگە چىشلەپ تارتىپ شۇنچىلىك تىللىدىكى،
قىز يەڭگىسى بىلەن ئاخۇنۇممۇ قېچىپ چىقىپ كېتىشكە مەجبۇر
بولۇشتى. كىچىك خوتۇن ئابلىمىزقارىنىڭ ئەمرىدە بىرەر يىل
تۇراتۇرمايلا سەۋەبىنى قازا قىلدى. بىراق، زىيان ئابلىمىزقا-
رىغا بولدى. ھەنىپە خېنىم ئۇنىڭ گەجىسىگە شۇنداق مىنىدىكى،
كۆرگۈلۈكىنى كۆرسىتىپ، قولىدىكى قورچاققا ئايلاندۇرۇپ
قويدى. خوتۇنىنىڭ سىزغان سىزىقى ئۇنىڭغا بەش ۋاخ ناماز-
دىنمۇ بەكرەك پەرز ئىدى.

ئابلزقارى ھەنپە خېنىمنى نىكاھىغا ئالغىلى 25
يىل بولدى. ئۇ تويىدىن كېيىن ئۇزاق ئۆتمەي، بۇ-
رۇنقى ياۋاش، مۇلايىم خوتۇنى مەسئۇدەخاننىڭ ۋاقتىسىز ئۆ-
لۈمىگە ئېچىنىپ پىنھان كۆز يېشى قىلغان بولسىمۇ، لېكىن
بولغۇلۇقنىڭ بولغانلىقىنى پاتلا ھېس قىلغانىدى. ھەنپە
خېنىم ئۇنداق - مۇنداق ئادەمنىڭ قىزى ئەمەس ئىدى. خالى-
غان ۋاقتىدا تالاق قىلىۋېتىش ئۇنىڭ قولىدىن كەلمەيتتى.
تۇنجى خوتۇنىدىن بولغان قىزى بۇۋىمەريەخاننىڭ 26 ياشقا
كىرگەندىمۇ ئولتۇرۇپ قېلىشىنى مۇشۇ خوتۇنىنىڭ ھازارۇل-
لۇقىدىن كۆرەتتى. ئۆگەينىڭ ئۆگەي ئانىدىن خورلىنىشى ئا-
دەتتىكى ئىش، ئۇنىڭغا ئابلزقارىمۇ ھېچقانچە ئىچ ئاغرى-
تىپ كەتمەيتتى. بىراق، ئۇنى ئادەتتىكى پۇقراغا بېرىشكە
ئۇنىڭ ئابرويى يول قويمايتتى. يېقىنقى كۈنلەردە ھەنپە
خېنىمنىڭ بىر نەۋرە ئىنىسى نادىرخان بازار بېگى قۇدا چۈش-
كەن بولسىمۇ، ئابلزقارى قۇربىنىڭ يېتىمىچە كەينىگە
سۈرۈپ كېلىۋاتاتتى. چۈنكى بۇ ئەقىلنىڭ ئۇنىڭغا خوتۇنى
تەرىپىدىن ئۆگىتىلگەنلىكى، كۈيىۋوغۇلغا بېرىلىدىغان بىساتنىڭ
ئاز بولمايدىغانلىقى، ئۆزىگە ئالىمادىس قازاۋۇ قەدەر يېتىپ
قالسا، پۈتۈن ئىگىلىكىنىڭ ئاچا - ئىنى ئىككىسىنىڭ بولۇپ كې-
تىدىغانلىقى روشەن ئىدى. شۇڭا، ئۇ ئۆتكەن ئايدا چاپپارمول-
لىغا: «بۇۋىمەريەم خېنىمغا بېلى باغلاقلىق سۈپۈرگە بولسىمۇ
مەيلىدى»، ... دەپ زارلىنىپ بەردى.

بۈگۈنكى دەتالاش يەنە مۇشۇ ئىش ئۈستىدىن باشلاندى.
سېيىت ھاجىنىڭ ئۆزى كۆرمىگەن، ئاڭلىمىغان قانداقتۇر
شەھەرلەر، مال - دۇنياسىنىڭ ھەددى - ھېسابى يوق بايلار
ھەققىدە ئېيتقانلىرىنى خۇددى چۆچەك ئاڭلاۋاتقان بالىدەك
ئاڭلاپ ئولتۇرغان ئابلزقارى خوتۇنىنىڭ خاس دېدىكىنى

كۆرۈپلا ئورنىدىن چاپراپ تۇردى ۋە ھەنىپە خېنىمنىڭ
ھۇجرىسىغا كىرىپ سورىدى:

— قىچقىرتىپتەكەنسە، بىرەر زۆرۈر ئىش بارمىدى؟
قوتاز قۇيرۇقىدىن قىلىنغان يەلپۈگۈچتىن كەلگەن سالىقنى
شامالدىن ھۇزۇرلىنىپ، قاتمۇقات كۆرىپلەر ئۈستىدە سۇناي-
لىنىپ ياتقان ھەنىپە خېنىم ئاراشتا ئۆزىگە تەلپۈرگىنىچە ئۆ-
رە تۇرغان ئېرىگە قاراپمۇ قويمىدى. ئۇنىڭ بىلىنەر - بىلىن-
مەس چېچەك ئىزى بىلەن قاپلانغان، قاش - كىرىپىكنىڭ تايى-
نى يوق، ئادەمنىڭ تىزىغىلا ئوخشايدىغان چىرايمىدىن مۇز يېغىپ
تۇراتتى. تام تۆشۈكىدەك يۇمىلاق كۆزلىرى قەيەرلەرگىدۇ تىكىل-
گەن. دورداي كالىپۇكىلىرى سۈيدۈك پۇرىغان ئېشەكنىڭ كالىپۇك-
لىرىدەك غەلىتە بىر تۈستە پۇرۇلگەنىدى. قوناق سوقىدىغان
غۇلدىغا ئوخشاپ كېتىدىغان دىقماق قوللىرى كۆكسىدە گىرە-
لەشكەن، سامان تىقىلىغان 20 چارەكلىك تاغارنى ئەس-
لىتىدىغان تېنى دۇخاۋا تاشلىق كۆرىپلەر ئۈستىدە خۇددى
نورمىدىن زىيادە يۈك بېسىلغانلىقتىن چۆكۈپ كېتىۋاتقان
قېيمىققا ئوخشايتتى.

25 يىمالىق خوتۇنىنىڭ مەجەزىنى ئۆزىنى بىلگەندەك
بىلىدىغان ئابىل-زىقارى قىچقىزىل گىلام سېلىنغان سۇپىغا
چىقىپ، دېدەكتىن يەلپۈگۈچنى تارتىۋېلىپ خوتۇنىنى يەل-
پۇپ تۇرۇپ يەنە سورىدى:

— تاۋىڭلار يوقمۇ - نېمە؟ تېۋىپ چاقىرتقۇزايىمۇ، ئەۋرى-
شىم شەرىپىتى خېلى مەنپەئەت قىلغاندەك قىلىۋىدى.
ھەنىپە خېنىم ئېشەك يۇمىلىغاندەك يۇمىلاپ، زەدىۋاللىق
تامغا يۆلەندى ۋە:

— سەلىدىن بىر گەپنى سورايىمەن، تولا ئىنجىقلىماي
راستىنى دەڭلا، - دېدى تۇيۇقسىز بويىنى يوق قاپاقتەك بېپ

شۇنى بۇراپ.

— ھەي خوتۇن، مەن سىلگە قاچان يالغان ئېيتقان...
— ھىم ئۆزۈڭلە ئۆمرۈڭلەدە يالغان ئېيتىمىغانمۇ، — ھە.
نېپە خېنىم قاپاقتىن سۇ تۆكۈلگەندەك پىخىلداپ كۈلدى، —
ھېلىقى مېڭىسىنى قاغا چوقۇلىۋالغان ساراڭنى ئالغاندا يالغان
ئېيتقانلىقىڭىزنى ئۇنتۇپ قالدىڭىز، ئاغزىغا توپا سۇۋۇغىنىمى
نى، ماۋۇ داپ يۈزىڭىز!

ئابلەزقارىنىڭ زۇۋانى تۇتۇلدى. ئاغزىدىن ھى... ھى...
دېيىشتىن ئۆزگە زۇۋان چىقمىدى.

— ماڭا قاراڭلا، ياردىن ئۇچتى، قانىستى سۇندى، دەپ
تولا ئەزىملىك قىلماي توغرىسىنى دەڭلا، سېيىت ھاجىم ھې-
لىقى ئەر ياراتمىغان قىزىڭىزنى نېمە قىلماقچىكەن؟
ئابلەزقارى سەگەكلەشتى. يەلپۈگۈچىنى يېنىغا تاشلاپ
قويدى. — دە، خوتۇنى تەرەپكە سۈرۈلدى:

— نېمە قىلماقچىكەن دېدىڭىز؟
— تولا خۇپسەنلىك قىلماڭلا، سېيىت ھاجىم بۇۋىمەر-
يەمنى باغدا چۆگىلىتىپ يۈرگەندە كۆزۈڭلەڭ بىر نېمە كىرىپ
كەتمىگەن بولغىيىدى!

— توۋا دەڭلا، ئۇنداق ئىش بولمىغاندۇ خوتۇن، بۇ دې-
دەكلەرنىڭ ياكى مالايىلارنىڭ تاپقان يالغان - ياۋىداق گېپىدۇ...
ھەنپە خېنىم دىمىقىدا پىننە سورۇپ قويدى. — دە، ئې-
رىنىڭ كۆزلىرىگە تىكىلىپ تۇرۇپ:

— يالغان - ياۋىداق دەيدۇ تېخى ماۋۇ ئاۋلاق، مانا مۇشۇ
كۆزۈم بىلەن كۆردۈم، مانا مۇشۇ كۆزۈم بىلەن كۆردۈم، — دېدى
كۆرسەتكۈچ بارمىقىنى كۆزىگە كىرىپ كەتكۈدەك چىناپ تۇرۇپ.
خوتۇنىنىڭ بۇ سوئال - سورىقىدىن بەك چېكىۋالغان.
دەكلا گاڭگىراپ قالغان ئابلەزقارى تۇيۇقسىز بىر ئىشنى يادى-



— سىلىدىن بىر گەپنى سورايىمەن، تولا ئىنجىقلىماي راستىنى دەڭلار، — دېدى
ئۇ ئېرىگە، بويىنى يوق قاپاقتەك يوغان بېشىنى بۇراپ كۆزىنىڭ قۇيرىقىدا ھۆمىيىپ.

غا كەلتۈردى. قايسى كۈنى ئۇ مالايىلارنى ئىشقا سېلىشنىڭ ئېسىل مېھمانلار ئالدىدا ھۈرمەتسىزلىك بولىدىغانلىقىنى ھېس قىلىپ، بىر لېگەن پولۇۋە بىر ئاياق قېتىقنى ئۇلارنىڭ ئالدىغا قىزى ئارقىلىقلا كىرگۈزگەنىدى. ئۇ، نېمە ئىش بىلەندۇ قىزىنىڭ ئارقىسىدىنلا مېھمانخانىغا كىرىپ قالدى ۋە سېپىت ھاجى بىلەن قىزىنىڭ بىر ئوبدان پاراك سېلىشۋاتقىنىغا كۆزى چۈ-شۈپ، پۇتىنىڭ ئۈچىدا دەسسەپ چىقىپ كەتكەنىدى.

— قانداق، دېمىڭلار ئىچىڭلىگە چۈشۈپلا كەتتىغۇ، — دېدى خىيالغا پاتقان ئېرىنىڭ پېشانىسىدىن نوقۇپ قويۇپ ھەنىپە خېنىم، — راست دەپتىمەنمۇ؟
— راست... راست...

ئابلەزقارى كۆزىنى بىر نۇقتىدىن يۆتكىمەي تۇرۇپلا جاۋاب بەردى. ھەنىپە خېنىم تۇيۇقسىز چالۋاقاپ كەتتى:
— بويىنىڭلىنىڭ تۆپىسىدىكى قاپاقمۇ ياكى كاللىمۇ؟ بۇنىڭ ئاقىۋىتى نېمە بولىدىغانلىقىنى ئويلاپ كۆردىڭلىمۇ، — يوقمۇ؟ سېپىت ھاجىم ئورا تۈۋى قىزىڭلىنى كىچىك خوتۇنلۇققا سوراپ قالسا، نېمە دېگۈلۈك ئەمدى؟
— شۇنداقمۇ بولارمۇ؟

— مانا... مانا...، دېمىدىممۇ، كاللاڭلا ھېچنېمىگە ئىشلىمەيدۇ سىلەننىڭ، شۇنداق بولمايچۇ؟!
ئېرىنىڭ تۇيۇقسىز قاققلاپ كۈلۈپ كېتىشى خوتۇننى چۆ-چۈتۈۋەتتى. ئابلەزقارى ئورنىدىن تۇرۇپ بېلىنى تۇتقىنىچە ئۆيىنى بىر ئايلىنىپ چىقتى — دە، ھاياجىنىنى ئاران بېسىپ تۇرۇپ:

— ئۇنداق بولسا، ئىشىمىزنىڭ ئوڭىدىن كەلگىنى خوتۇن، ھاجىم ئېغىز ئاچقان ھامان ئىككى يېنىمىزغا قارىمايلا ماقۇل دەيمىز — دە! — دېدى.

ئېرىنىڭ ئويلىمىغان يەردىن قىلغان بۇ سۆزى كالىنىڭ
قېرىنىدەك لىغىرلاپ تۇرغان يوغان كۆكسىنى ئاران كۆتۈرۈپ-
ۋاتقان ھەنىپە خېنىمنى ناھايىتى تېزلا ئاياغقا تۇرغۇزدى.
ئۇ ئاچچىقىدا يەرگە ئىككىنى تەپتى، ئېرىنىڭ ئالدىغا دېۋەپ-
لەپ بېرىپ ياقىسىدىن «كاپ» قىلىپ ئالدى:

— ھىم، نىيىتىڭ شۇمىدى سەن پوق ساقالنىڭ؟ قى-
زىڭغا ئەر چىقماي، ئەر جانىپىدىن كۆزى تۆت بولغاندا، ۋاي
نادىرخانغا ئۇنى دەيلى، بۇنى دەيلى، دەپ قۇلاق ئۇردۇڭ.
مەن مەيلى، ئەرسىزنى ئەزلىك قىلىپ ئاز - تولا ساۋاب تاپسام
ئەجەب ئەمەس، دەپ ئۇنى باشلاپ كەلسەم بوسۇغاڭدىن ئات-
لاپ بولغۇچە ئۇنداق كۈيۈۈڭلۈم، بۇنداق كۈيۈۈڭلۈم دەپ
ئاغزىڭ قۇلىقىڭغا يەتتى. مېھرى ھەققىگە ھېسابلاپ بەرگەن
بەش تۆگە بىلەن بىر مالايىنىمۇ موڭ سالىدىڭ، توي كۈنىگە
ئاز قالغاندا، ئەمدى ئاغزىڭغا توپا سۇۋامسەن ۋاپاسىز!...

خوتۇنى ئۇنىڭ ياقىسىدا گۈلەڭگۈچ ئۇچماقتا ئىدى. چى-
رايى توپىدەك تاتىرىپ كەتكەن ئابلىزقارى نېمە دېيىشىنى
بىلمەي دۇدۇقلايتتى.

— تۆگىلەرنىمۇ سېتىپ خەجلەپ بولدۇڭ، ئەمدى قۇسە
تۆگىلەرنى! بىلەمسەن، ئۇكام نادىرخان دېگەن دادامنىڭ بىر
تۇغقىنىنىڭ ئوغلى جۇمۇ!

خوتۇنىنىڭ دېگەنلىرىنىڭ ھەممىسى راست ئىدى. ئۇ خۇ-
تۇنى مۇشۇنچە بىشەملىك قىلغاندا باش - كۆزىنى لەختە - لەخ-
تە قان قىلىۋېتىشى ھېچ گەپ ئەمەس ئىدى، ئۆزىنىڭ كۈچى
يەتمەسە، ئۆزىگە سادىق مالاي رەھمەتنى ياردەمگە چاقىرغان-
مۇ بولاتتى. بىراق، خوتۇنى مەيدىسىگە ئۇرغاندەك ئۇنىڭ دا-
دىسى كىرىپىدىكى ئەڭ چوڭ بايلارنىڭ بىرى، تەسىرى جەھەت-
تىن ئالغاندا، ئابلىزقارى ئۇنىڭ ئالدىدا ھېچ نەرسىگە ئەر-

زىمەيتتى. ئەگەر بۇ جەدەلنى زىخىمۇ كۆيمەيدىغان، كاۋاپمۇ كۆيمەيدىغان چارە بىلەن بېسىقتۇرۇمسا، خوتۇنىغا بىر نەۋرە تۇغقان كېلىدىغان نادىرخان بازار بېگى ئادەملىرىنى باشلاپ كېلىپ، مىجىقىمنى چىقىرىۋېتىشى تامامەن مۇمكىن ئىدى.

— ھوي خوتۇن، خاپا بولماڭلار، مېھمانلار ئاڭلاپ قالسا سەت بولىدۇ، ئۇلار تېخى سىلگە نۇرغۇن سوۋغا - سالاملارنى تەييارلاپتۇ، ئۇلارنى رەنجىتىمىگىنىمىز دۇرۇسمىكىن... ئابلىزقارى خوتۇنىغا قانداق تاقابىل تۇرۇشنى ئوبدان بىلەتتى. ئۇ «ئۇستىرا كاپقا ئولتۇرىدۇ، خوتۇن لاپقا» دېگەن تەمسىلنى ئوبدان بىلىگەچكە، خوتۇنىنىڭ ئاغزىغا يەنە لاتا - پۇتا بىلەن ئۇردى - دە، يار كەتكەن ئۆستەڭنى پاخال بېسىپ توختاتقاندا، ئۇنىڭ ئاغزىنى ئەيۋەشكە كەلتۈردى. شۇنىڭ بىلەن كۆڭلىدە ئۆز مەقسىتىگە داۋاملىق يول ئېچىش ئىشەنچى تۇغۇلدى.

— ماڭا قاراڭلا خوتۇن، كونسىلاردا «ئېشەكنىڭ ساغرىسىغا ئاپتاپ چۈشسە، قولۇڭنى قاقلا» دېگەن بىر گەپ بار. ئە - تە - ئۆگۈن جاھان نېمە بولىدۇ، بۇنى ھېچكىم بىلمەيدۇ. سېيىت ھاجىم ھازىرقى ھۆكۈمەتتىڭلار لىڭشىپ قالدى، دەۋاتىدۇ. ئالىمادىس بېشىمىزغا كۈن چۈشسە، مۇرەببە بولىدىغانغىمۇ ئادەم لازىم. سېيىت ھاجىم ئۇنداق - مۇنداق ئادەم ئەمەس، نىكىنەينىڭ (نىكولايىنىڭ دېمەكچى) سودا ئاقساقىلى، قول ئىلىكىدىمۇ بار، بۇ ھۈرمەتلىكنىڭ نەزەرى قىزىمىزغا چۈشۈپ قالدى دېگەن گەپ، بېشىمىزغا دۆلەت قۇشى قوندى دېگەن گەپ. ئۇ چاغدا سىلى سېيىت ھاجىمنىڭ قېيىن ئانىسى بولسىلە ئەمەسمۇ؟ ئېرىنىڭ ياقىسىدىن قولىنى بوشىتىپ پەسكويىغا چۈشكەن ھەنپە خېنىم ئەمدى ئېرىنىڭ گەپلىرىگە ئەستايىدىل قۇلاق سېلىشقا باشلىدى.

— بىز تېخى ئاسماندىكى غازنىڭ شورپىسىغا نان چىلاپ
يېۋاتىمىز خوتۇن، سېيىت ھاجىم قىزىمىزنى يارىتامدۇ — يارات-
مامدۇ، بۇ تېخى بىر گەپ.

— ھوي ئادەم، بۇ نېمە دېگەننىڭلا؟ — ھەنىپە خېنىم-
نىڭ غەلۋىرىنىڭ شىرىسىدەك چوقۇر يۈزىدە دانە — دانە تەر تام-
چىلىرى پەيدا بولدى، — مەن تېخى سىلىگە مېھمانلاردىن بىر-
رەر بېشارەت بولىدىمىكەن دەپتەنمەن، ھاجىم قىزىمىزنى يارات-
مايمۇ قالارمۇ؟

— كېسىپ بىر نېمە دېگىلى بولمايدۇ خوتۇن، سىلى مۇ-
شۇنداق سوقۇشۇۋەرسەڭلە، مېھمانلار ئاڭلاپ قالسا، بۇلار بەك
نادان ئىكەن، دەپ قىزىمىزنى ياراتماي قېلىشى ئېھتىمال.
ھەنىپە خېنىم ئۆزىنىڭ بىشەملىكىنى يۈزىگە سېلىپ ئۈس-
تۈنلۈكنى ئىگىلىمەكچى بولغان ئېرىگە يەنە دومسايدى — دە:
— بوپتۇ ياراتمىسا، توشۇكى بار مونچاق يەردە قالماپتۇ
دەپتىكەن. نادىرخانغا تويىنى قىلىپ قويايلى ئەمەسە! — دېدى.
— يوقسۇ... يوقسۇ... يوقسۇ، — ئابلىزقارى ئىككى ئالقا-
نى ئالدىغا سوزۇپ ۋەزىيەتنى ئوڭشىۋېلىشقا ئالدىرىدى، — قىز-
ىمىزنى يارىتىدىغانلىقىدا گەپ يوق، سەمىڭلىگە سېلىپ قو-
ياي، مېھمانلار ئالدىڭلارغا سوۋغاتنى كۆتۈرۈپ كىرگەندە قىزىمىز
يېنىڭلىدا بىللە بولسۇن، ئۇقتۇڭلىمۇ؟...

ھەنىپە خېنىم بارمىقى بىلەن ئېڭىكىنى تى-
رەپ تۇرۇپ تازا بىر ئويلىنىۋالدى ۋە دانە — دانە قىلىپ:
— سېيىت ھاجىم «ئېشىكىم ئۆستەڭدىن ئۆتكۈچە» دېگەندەك،
قىزىمىزنى ئەمرىگە ئېلىپ بولۇپلا بىزنى تاشلىۋەتسچۇ؟ — دېدى.
— ھەي، نېمىلەرنى ئويلاپ كەتتىڭلە، — ئابلىزقارى كۈ-
لۈپ تۇرۇپ قولىنى چىۋىن ئۈرگۈتكەندەك پۇلاڭلاتتى، — تاش-
لىۋېتىش ئۇياقتا تۇرسۇن، ۋاپا قىلغاندىمۇ ۋايىغا يەتكۈزۈپ

قەلىدۇ، ھېلى ھاجىمىنىڭ ئېيتىشىچە، بىزنى تېخى ئاقپاششاغا
پۇقرا قىلىپ قويىدىغاندەك.

— نېمە دېدىڭلار؟ — ھەنىپە خېنىم ئېرىنىڭ گېپىنى چۈ-
شەنمىگەندەك كۆزلىرىنى چىمچىقلىتىپ تۇرۇپ سورىدى، — يەنە
بىر دەڭلا؟

— بىزنى نىمىگەنەي پاششاغا پۇقرا قىلىپ قويغۇدەك.
— نىمىگەنەي دېگىنىڭلار كىم ئۇ، ئۇنىڭغا پۇقرا بولسا
نېمە بولغۇدەك؟

— ھەي، تولىمۇ كۈچىلاپ كەتتىڭلا، بىر يىملى تېرە
سېتىۋالغىلى كەلگەن سېرىق چاچ، كۆزى ئوسمىدەك كۆك بىر
كىشىنى كۆرگەنمىدىڭلا؟

— كۆرگەن... كۆرگەن، نىمىگەنەي دېگىنىڭلار شۇمىدى،
ۋاي قوۋۇرغامەي، ئۇنداق كىشىگە پۇقرا بولۇپ نېمە كەپتۇ؟
— ئۇنىڭغا ئەمەس، ئاشۇنداق تائىپىنىڭ بىر پادىشاھى
بار، شۇنىڭغا پۇقرا بولىدىكەنمىز. ئۇنىڭغا پۇقرا بولۇپ قالساق،
كۈنىمىز تۇغدى دېگەن گەپ، خەقنىڭ ئالدىدا بېشىمىز ئېگىز
بولىدۇ، گېپىمىزنىڭ تورى بولىدۇ، خاقانى چىنىغا باجمۇ تۆ-
لىمەيمىز، ئەندىجان، نامانگان دېگەن يەرلەرگە كارۋان-كار-
ۋان مال ماڭغۇزۇپ تۇرىمىز. ھەي ئۇ چاغدا...

— ھە، ئۇ چاغدا نېمە؟ — ھەنىپە خېنىمنىڭ چىرايى يەنە
جىددىي تۈس ئالدى، قوشۇمىلىرىدىكى قورۇقلار كۆپەيدى، —
گېپىڭلىنىڭ ئاخىرىنى يۇتۇۋەتتىڭلىغۇ، ئۇ چاغدا مېنى قويۇپ
بېرىپ، ئۇ يەردىن خوتۇن ئالاي دەمىسە؟

— يوقسۇ... يوقسۇ، نەدىكى گەپلەرنى قىلىپ يۈرىسەلەر
خوتۇن. بىز 25 يىل ئۆي تۇتقان تۇرساق، يەنە
نېمىدەپ...

ھەنىپە خېنىم چوڭ تىنىپ قويدى. يۈرىكى جايىغا

چۈشتى بولغاي؛

— ئۇ چاغدا قەيەرگە بارساڭلار مېنى بىللە ئېلىپ بارىسىلەر جۇمۇ، مېنىڭ ئۈستۈمگە ھېلىقى ساراڭنى ئالغان ئادەمنى ھەر نېمە دەپ بولمايدۇ، — دېدى نازلانغان ھالدا.
— كۆڭلۈڭنى توق تۇتۇڭلار، تاۋار — دۇردۇنلارغا كۆمۈ.
ۋەتەنسەم ھېساب ئەمەس!

ھەنىپە خېنىمنىڭ كۆزىگە ئېرى بىراقلا بەش قول ئېگىز — لەپ قالغاندەك كۆرۈندى. ئۇ ئىچ — ئىچىگە پاتماي كەتكەن خۇشاللىقنى يوشۇرۇش ئۈچۈن قەستەن يۆتىلىپ قويدى ۋە:
— سىلگە شۇنىمۇ دەۋالاي، بايام مېھمانلار ماڭا سوۋغا تەييارلاپتۇ دېدىڭلار، بىر — ئىككى كۈنگىچە بىر گەپ بولمىسا ئۇلارنىڭمۇ، سىلنىڭمۇ گېپىڭلەرگە ئىشەنمەيمەن جۇمۇ، ئۇ چاغدا ئۇكام نادىرخاندىن قانداق قۇتۇلغىنىڭىنى بىر كۆرەي، — دېدى.
— ھەي، ئۇلار بەرمىسە ئۆزۈم ئېلىپ بېرىمەن، قانچە پۇل كەتسىمۇ، مەيلى.

— گېپىڭلەردە تۇرۇڭلار جۇمۇ!

6. ھاجىمەننىڭ سېخىيلىقى

ئۈستى قۇملۇق، ئاستى تاشلىق چۆلدىن ئۆستەڭ ئېلىش ئىشى كىچىكىدە ئانىسىنىڭ ئەدەپكىنى قاتتىق چىشلەپ قويغان ياكى ئالانىڭ قارغىشىغا ئۇچرىغانلار ئۈچۈن جازا تەرىقىسىدە يارىتىلغان مېھنەت بولسا كېرەك. بولۇپمۇ تومۇز كۈنلىرىدە مۇنداق مېھنەت بىلەن مەشغۇل بولغۇچىلار ئۆلچەمى تۇرۇپلا دوزاخ ئازابىغا دۇچار بولىدۇ. بىر كەتمەن قۇمنى تەسلىكتە تارتىپ ۋالساڭ، ئۇنىڭ ئورنىنى سۈدەك ئېقىپ چۈشكەن ئالتە كەتمەن

قۇم تولدۇرۇپ ئۆلگۈرىدۇ. شېغىل، تاشلار ئوچاقتىن ئەمدىلا
ئېچىۋالغان تۇخۇمدەك قىزىپ كېتىدۇ. پېشانە ئىدىن تۆكۈلگەن
تەرلەرنى «پاژ» قىلىپلا ھورغا ئايلاندۇرۇۋېتىدىغان قورام
تاشلارنى خۇددى مەشنى قۇچاقلىغاندەك قۇچاقلاپ قاشقا ئالسەن.
مۇشۇنداق چاغدا كۆتۈرۈلگەن شامال ئوچاقتىن ئېتىلىپ چىققان
يالقۇندەك يۈز - كۆزلىرىنى كۆيدۈرۈپ ئۆتىدۇ. كۆزلىرىگە قۇم
تىقىپ، ئېچىشتۇرۇۋېتىدۇ. چىشلىرىنىڭ تېرىق چاينىغانىدەك
غۇچۇرلايدۇ...

قالماق دۆڭ ئۆستىكىدە جان تالىشىۋاتقانلار كەنت تەرەپ
كە كۈنسېرى يېقىنلاپ كەلمەكتە ئىدى. ئون نەچچە كۈن
كولانغان بۇلاقتىن ئېتىلىپ چىققان ئىككى تۈگمەنلىك سۇ
يېڭى ئېلىنغان ئۆستەڭگە سىڭىپ كېتىپ، بىر تۈگمەنلىكىلا
قالغان بولسىمۇ، ئىشقىلىپ ھاشارچىلار ئارقىسىدىن خۇددى كۈ-
چۈكتەك ئەگىشىپ كېلىۋاتاتتى. مەھەللىدىن كەلتۈرۈلگەن،
خاتىپ بەگزادىنىڭ تەقسىماتىغا قاراشلىق بولغان ئازغىنە سۇ
بىلەن يۈرىكىنى نەملەپ تۇرغان ھاشارچىلار ئەمدى تەشنا-
لىقتىن قىينالمايدىغان بولدى. ئەمما، ئېغىر ئەمگەكتە خورا-
ۋاتقان دەرمانلىرىنى تولدۇرۇشقا ئىمكان بەرمەيۋاتقان ئاچلىق
ئۇلارنىڭ بېشىدا خۇددى جان ئالغۇچى ئەزرائىلدەك ھەر
ۋاقىت ئەگىپ يۈرەتتى. مىراب بېگى بىلەن ئابدۇللا چاققان
نىڭ ئابلىزقارىنىڭ چاڭگىلىدىن يۈلۈۋالغان ئاشلىقى ھەر
بىر ھاشارچىنىڭ بىر ۋاخلىقىغا ئاران يېتەتتى. ئەتىگەندە مېتە
چۈشۈپ كەتكەن گۈلە ياكى قاغا جىگدىسى سېلىپ ئېتىپ
بېرىدىغان داشقازان ئۈمىچىدىن ئۆزگە، پەقەت كەچ كىرگەندىلا
بىر ئادەمگە بىر ئوچۇمدىن كېپەك ئارىلاشتۇرۇلغان قوناق
ئۇنى بۆلۈپ بېرىلەتتى. مەركىم ئۆز ئاياقلىرىدا خېمىر يۇغۇ-
راتتى - دە، تەمەچ تېرىپ كېلىپ ئوت يېقىپ، كۆمەچ كۆمۈش

كە باشلايتتى. غولدىرلاۋاتقان قورساق ۋە خوراۋاتقان دەرمان
كۆمەچنىڭ ۋايىغا يېتىپ پىششىغا يول قويمايتتى. ھاشارچىلار
كۈل ئارىسىدا ئەمدىلا قېتىشىشقا باشلىغان قاپقارا خېمىرنى ئۈچ-
تۆت يالماپلا يۇتۇۋېتىشەتتى. ئاپتاپتا كۆيۈپ، چۈچۈلىگە ئوخ-
شاپ قالغان كىشىلەر ئارىسىدا ئىشلەۋېتىپ تۇيۇقسىز يىقىلىپ
قالىدىغانلارمۇ بولاتتى.

— خالايىق، يەنە ئىككى كۈن چىداشلىق بېرىڭلار! ئۆس-
تەڭ مەھەللە ئېرىقىغا تۇتاشقان كۈنى ھەممىڭلارغا ھېيت
بولدۇ، — دەيتتى قاشتېكى سايمۇەن ئاستىدا ئولتۇرغان خاتىپ
سىرلىق كۈلۈمسىرەپ.

خاتىپ بەگزادىنىڭ مۇتەھەممەللىكىنى بىلىدىغان كىشىلەر -
دىن ئۇنىڭدىن قورقمايدىغىنى يوق ئىدى. ئۇ ئادەتتە مەيلى
ئاتلىق سەپەرگە چىقسۇن، ياكى پىيادە بولسۇن چوڭ بارماق
توملۇقىدىكى قامچىسىنى ئۆزى بىلەن بىللە ئېلىپ يۈرەتتى.
«خاتىپ بەگزادە ئۇخلىغاندىمۇ قامچىسىنى تەكشۈرۈپ ئاستىغا قويۇپ
ئۇخلاش» دېگەن گەپلەرنىڭ تارقىلىپ يۈرۈشىمۇ بىكار
بولما كېرەك، غىزا يېگەندىمۇ ئوڭ قولىغا قوشۇق ئالسا،
سول قولى قامچە تۇتۇش ئىشىنى بېجىرەتتى. قارامتۇل، دىق-
ماق، بۇرۇتنى قۇلقىغىچە يەتكۈزۈپ قويۇۋەتكەن بەگزادىنى
كۆرگەن بالىلار خۇددى ئۈركۈگەن قۇشقاچلاردەك پىنىھان
جايلارغا پۈكۈشەتتى. ئېگىز قاسقانلىق قارا بوز يازلىق تەلپەكنى قې-
شىنى باستۇرۇپ كىيىپ، سەل كالتىراق تىكىلگەن بەقەسەم يەكتىكى
ئۈستىدىن يېنىچە باغلانغان كەشتىلىك ياغلىققا ئىككى غېرىچ
كېلىدىغان خەنجەر غىلىپىنى ئېسىپ يۈرگىنى ئۈچۈنمىكىن، كىشى-
لەر ئۇنىڭ ئارقىسىدىن «ھەزلەك بايۋەچچە» دەپمۇ تىللىشاتتى.
مەشىتى ئېشىپ - تېشىپ تۇرغان ئائىلىدە چوڭ بولغان
خاتىپ بەگزادە كىچىكىدىمۇ ئۇششۇق، مۇتەھەم ئىدى. ئۇ

يوقسۇللارنىڭ بالىلىرىنى تۇتۇۋېلىپ ھەرە ئۇۋىسى ئالدىغا باشلاپ باراتتى. دە، قولىغا بىر تاياقنى تۇتقۇزۇپ، ھەرە كۆنىكىمنى كۈچىلاپ بېرىسەن، دەپ تۇرۇۋالاتتى. بۇنىڭغا ئۇنىمىغان بالىلارغا ئېسىلىۋېلىپ زادى قويۇپ بەرمەيتتى. بالىلارنىڭ ئاتا-ئانىسىمۇ ئۇنى ھېچنەمە قىلالمايتتى. ئىلاجىسىز قالغان بالىلار ئاخىر ماتا كۆڭلىكىنىڭ يېشى بىلەن يۈز-كۆزىنى يېپىپ، ھەرىنىڭ ئۇۋىسىغا ياغاچ تىقاتتى. تىنچ تۇرمۇشنىڭ بۇزۇپ تاشلانغىنىغا غەزەپلەنگەن ھەرىلەر جان-جەھلى بىلەن ئۇچۇشۇپ چىقاتتى. دە، بالىلارنىڭ كەلگەنلا يېرىگە زەھەرلىك نەشتىرىنى ساندېمىتتى. قاش-كۆزى ياڭاق تەك-ياڭاق تەك ئىش-شېپ چىققان بالىلار جان ئاچچىقىدا چىرقىرايتتى، يۇمىلايتتى. دەرەخنىڭ كەينىگە ئۆتۈۋېلىپ تاماشا كۆرۈۋاتقان خاتىپ بولسا، ئۈچەيلىرى ئۈزۈلگۈدەك كۈلۈپ مەزە قىلاتتى...

بىر كۈنى يېشى خاتىپتىن چوڭراق بولغان ئىككى بالا ئۈچ ئالماقچى بولۇپ، قەسىرنىڭ كەينىدە ئۇخلاپ قالغان خاتىپنى ئاستا كۆتۈرۈپ بىر كونا تاملىقتىكى ھەرە ئۇۋىسىنىڭ يېنىغا ئاپىرىپ قويۇپتۇ. ئۇنى سېرىق ھەرە ئەمەس، بەلكى قارا ھەرە چېقىۋاپتۇ. دە، ئوڭ يۈزىنى مۇشتەك ئىشىتىۋېتىپتۇ. تېۋىپلار تۈز لېيى سۈركەپ، سىركە ئىچكۈزۈپ ئامال قىلىپ باققان بولسىمۇ، ئىششىق زادى يانغىلى ئۇنىماپتۇ. نامرات بالىلارنىڭ ئۈچى بولغان ئاشۇ ھۈررەك ھازىرمۇ ئۇنىڭ يۈزىدە چاپلىشىپ قالغان ئېشەك تېزىكىدەك كۆتۈرۈلۈپ تۇراتتى.

خاتىپ بەگزادە ھەنىپە خېنىمنىڭ بىردىنبىر يالغۇز ئوغلى بولغاچقىمۇ، پەۋقۇلئاددە ئىمتىيازغا ئىگە ئىدى. ئۇ، 17 يېشىدا بىر قېتىم ئۆيلەندى. خوتۇنى تۇغۇتقا قازا قىلغان. دىن كېيىن، ئاتا-ئانىسىنىڭ يەنە ئۆيلەپ قويۇش توغرىسىدىكى گەپلىرىگە پىسەنت قىلىپمۇ قويمايدىغان بولۇۋالدى. ئۇ توزغا

كۆنگەن ئىستەك، بىچارە پۇقرالارنىڭ قىزلىرىنى بوزەك قىلىپلا
يۈرەتتى. بىرەر قىزغا كۆزى چۈشۈپ قالدىمۇ، كانىدەك چاپ-
لىشاتتى. دە، ئاياغ ئاستى قىلماي قويمايتتى. بەزىدە يۇرت
ئارىلاپ قەيەرلەرگىدۇر كېتىپ قالاتتى، بىر چاغلاردا قاپىقى كۆ-
كەرگەن ياكى پۇت-قولى سۇنغان ھالدا قايتىپ كېلەتتى.
ئاپارغان پۇل-مېلىنى تاۋكادا ئۇتتۇرۇۋېتىپ سولشىپ
يېنىپ كەلگەن چېغىدىلا، قۇلىقى ئانچە-مۇنچە يۇمشاپ قالات-
تى. بۇ قېتىم دادىسى ئۇنى ئۆستەڭگە نازارەتچىلىككە ئەۋەت-
كەندىمۇ ئۇنىڭغا نۇرغۇن پۇل ۋەدە قىلغانىدى.

كۈن غەربكە ئېگىلىگەن چاغ. ئوچۇق ئاسماندا بىر پار-
چىمۇ بۇلۇت يوق. تۇخۇم كۆمسە پىشتۇدەك قىزىپ تۇرغان
سايدا شەيتان سۈيىدۈكىدىن ئۆزىگە ھېچنېمە كۆرۈنمەيتتى.
ئۆستەڭنى كەنت ئېرىقىغا ئۇلاشقا 20 غۇلاچچە قالغان،
تۆمۈرچى قادىر ئاخۇن قاقراغا قۇرۇۋالغان ئوچىقىدا ئۇچقۇن
چاچرىتىپ ئۇچى قايرىلغان جوتۇلارنى، چولاق كەتمەنلەرنى
بولقىسىنىڭ زەربىسى بىلەن تۈزلىمەكتە. تۆمۈر تۆمۈرگە سوقۇل-
غاندا چىقىدىغان يېقىمىز ئاۋاز چۆل قوينىدا جاراڭلىماقتا
ئىدى. سۈپۈرگە ئاخۇن مىستەك پارقراپ كەتكەن قولىدىكى
ئېغىر بازغان ئارقىلىق، ئۆستەڭنىڭ قاق ئوتتۇرىسىدا چوقچى-
يىپ تۇرغان يوغان قارا تاشنى جاھىللىق بىلەن كۈچەپ
پارچىلىماقتا ئىدى. بازغان زەربىسىدە يالت-يۇلت ئۇچقۇن
چىقىرىپ كۆيگەن تاشنىڭ پۇرىقى بۇرۇننى ئېچىشتۇراتتى.
قارىيىپ، كۆيۈپ كەتكەن دۈمبىسىدىن خۇددى ماتا خالىتىغا
ئېلىنغان قېتىقنىڭ سۈزمە سۈيىدەك تەپپىپ چىققان تەرلەر
ئومۇرۇتقىسىنى بويلاپ سرغىيىتتى. دە، تاپىنى ئاستىدىكى شې-
غىلىنى ھۆل قىلاتتى.

مەھەللە تەرەپتىن كۆتۈرۈلگەن ئاسمان - پەلەك بوخوناق

ئارىسىدا تامدەك مەزمۇت قاشقا ئاتقا مىنگەن غوجىدار كۆرۈندى.
ئۇ تۇياقلىرى يەرگە تەگمەي چېپىۋاتقان ئاتقا ھەدەپ قەچچە
تۇرغان پېتى كەپە يېنىغا كەلدى - دە، ئېتىنى يىگىتلەرنىڭ
بىرىگە تۇتقۇزۇپ قويۇپ، خاتىپقا بىر نېمىلەرنى يېچىرلىغىلى
تۇردى. قارىماققا ئۇ مۇھىم بىر ئىش بىلەن كەلگەندەك
قىلاتتى. ئۇ خاتىپ قېشىدا كۆپ ھايال بولمىدى. چاپچىپ
تۇرغان قاشقىغا ئۆزىنى تاشلىدى - دە، قانداق كەلگەن بولسا،
شۇنداق قايتىپ كەتتى.

ھاشارچىلار ئوقتەك كېلىپ، ئوقتەك قايتقان چاپپار مول
لىغا ۋە ئۇلارنىڭ بىر نېمە دېيىشىشلىرىگە ئانچە دىققەت قىلىپ
كەتمىدى. ئۇلارنىڭ كۈتۈدىغىنى كۈن ئولتۇرۇپ، ئاسماندا
يۇلتۇزلار جىمىرلاشقا باشلىغاندا ئاندىن يېتىپ كېلىدىغان ئىش
نى يىغىش ۋاقتى ئىدى. ئۇلارنىڭ يەردىن باش كۆتۈرسىلا قارايدىغان
ئاسمان گۈمبەزىدە ھارغىنلىق يەتكەن تۆگىدەك ئاستا
سىلجىۋاتقات قۇياش ئىدى. ئۇلارنىڭ قۇياشنىڭ بويىغا سالما
تاشلاپ، ئۇپۇق تەرەپكە سۆرەپ، يىراقتا كۆرۈنۈپ تۇرغان
ئەڭ چوڭ قۇم دۆڭىگە چاپلىۋەتكۈسى كېلەتتى. بار مالاھەت
قۇياشتىن كېلىۋاتقاندا، ھومىيىپ قاراپ قويمىدىغانلارمۇ بار ئىدى.
چاپپار موللىنىڭ قارىسى يوقار - يوقىمايلا خاتىپ ۋە
ئۇنىڭ خاس يىگىتلىرى كەپىدىن پىتىراپ چىقىشتى ۋە ھا-
شارچىلارنى ئالدىرىتىشقا باشلىدى.

خاتىپ ئۆكۈزنىڭ گەدەن تېرىسىنىڭ تاسمىسىدىن ئۆرۈل-
گەن، ئۇپراپ پارقراپ كەتكەن قەچچىسىنى كىملىرىنىڭدۇر قۇلاق
تۈۋىدە قارىلىدىتىپ تۇرۇپ:

— كۆزلىرىڭ ئېچىلىپ قالىدىغان بولدى سەن نادانلارنىڭ،
ئاقپاشا ئېلىدىن كەلگەن سېپىت ھاجىمىنىڭ دىدارىنى كۆ-
رۈشكە نېسىپ بولۇشىدىن بولدىڭ، ئوبدان ئىشلەش جۇمۇ! —

دەپ ۋارقىرىدى.

مەھەللە تەرەپتىن كۆرۈنگەن ئالسىمان بىر پەستىلا ئۆس-
تەڭ بويىغا يېتىپ كەلدى. بۇلار سېپىت ھاجى، ھاپىز مەخسۇم
ئابلىزقارى، جاپپار موللا قاتارلىقلار ئىدى. رەھمەت سېپىت
ھاجىنىڭ بېشىغا سايىمۇەن تۇتقانىدى.

— ئەسسالامۇئەلەيكۇم پۇقرالار!

ئاتتىن چۈشۈپ قاش ئۈستىگە كەلگەن سېپىت ھاجى كۈ-
لۈمسىرەپ تۇرۇپ ھاشارچىلارغا سالام بەردى. ئاغزىنى مىدىر-
لاتقۇچىلىك دەرمانى قالمىغان ئىشلەمچىلەر سېپىت ھاجىنىڭ
سالامىغا جاۋاب بېرەلمىدىمۇ ياكى بۇ سالامنى ئىلىك ئالغۇسى
كەلمىدىمۇ، ئەيتاۋۇر تۇتۇنغان ئىشى بىلەن مەشغۇل بولۇۋەر-
دى. پەقەت خاتىپلا قامچىسىنى بېلىگە قىستۇرۇپ قويۇپ، ئىك-
كى قولىنى سوزغانچە سېپىت ھاجىنىڭ ئالدىغا دوڭغاسلاپ
باردى. مىراب بېگى ئەدەب يۈزىسىدىنلا سالامغا قايتۇر-
دىيۇ، قول بەرمىدى. ئۇنىڭ كۆزى سېپىت ھاجىنىڭ ئارقىسى-
دا ئېسىل باھالىق كىمخاۋ تون كىيىگەن ھالدا گىدىيىپ
تۇرغان ھاپىزدىن ئۈزۈلمەيتتى. نېمىلەرنىدۇ ئويلاپ، ئەترا-
پىدا يۈز بېرىۋاتقان ئىشلارغا ئانچە زەن قويمايتتى.

— ئەسسالامۇئەلەيكۇم جامائەت! — ئابلىزقارى يۈمۈلۈپ

گازىردەك قالغان پىت كۆزلىرىنى ئالقىنى بىلەن ئاپتاپنىڭ چې-
قىشىدىن توسۇپ تۇرۇپ، ھاشارچىلارنىڭ جاۋابىنى كۈتمەيلا
دېدى، — بۈگۈن ھۈرمەتلىك تۆرەم سېپىت ھاجىم بىلەن ھاپىز
مەخسۇم ئىسسىقنى ئىسسىق، چۆلىنى چۆل دېمەي قېشىڭلارغا
كېلىپ، ھەرقايسىڭلارغا مۇبارەك نەزەرىنى سالدى. قېنى، ئوب-
دان ئىشلەڭلار، ھاجىم پۇقرالىرىمىزنىڭ كارامىتىدىن سۆيۈنسۇن!

ئۇ ئارقىدىنلا سېپىت ھاجى تەرەپكە بۇرۇلدى — دە:

— مانا بۇ پېقىرنىڭ يۇرت ئەھلىگە باشچىلىق قىلىپ

يۈرگۈزگەن ئىشىم، — دېدى.
سېپىت ھاجى ئۆستەڭ قېشى بىلەن ھاشارچىلار قاتارىنى
كۆزىدىن كەچۈرۈۋېتىپ، ئۇنىلۇك قىلىپ:
— ئوبدان، ئوبدان، تولىمۇ بىلەن ئىش بوپتۇ قارىم،
ھىممەتلىك يۇرت بېشى ھەر زامان پۇقرالىرىغا ئاتىدارچىلىق
قىلىدۇ، بۇ بۇرۇن ئۆتكەن ئادىل پادىشاھلىرىمىزدىن قالغان
ئۇدۇم! — دېدى.
«ۋايىجان! ...»

تۇيۇقسىز ئاڭلانغان ئەنسىز ئاۋاز سېپىت ھاجىنى چۆچۈ-
تۈۋەتتى. ئۇنىڭ تىۋىت قەدەم نېرىسىدا ئىككى تاش ئارىسىدا
قالغان قولىنى چوغ تۇتۇۋالغاندەك سىلكىۋاتقان ھىممەت قاشقا
ئىگرىماقتا ئىدى. قاپقارا قان ئۇيۇپ قالغان بارمىقىنى دەم
ئاغزىغا سېلىپ شورايىتتى، دەم دۇتار چېلىۋاتقاندا سىلكىيىتتى.
45 ياشتىن ھالقىپ قالغان بۇ كىشىنىڭ ھالى يامان ئىدى.
تولا ئىشلەتكەن تۇلۇمدەك كىرىلىشىپ، پارقىراپ كەتكەن
تېرىسىنى پۇرچاقتەك — پۇرچاقتەك تەر قاپلىغانىدى. قارىمۇتۇق
چىرايى بىلەن روشەن سېلىشتۇرما بولۇپ ئاقىرىپ كەتكەن
ساقال — بۇرۇتتى تىنىمىسىز تىترەيتتى.

— ھاي... ھاي، بەگزادەم!
سېپىت ھاجىنىڭ ھېلىلا كۈلكە يېغىپ تۇرغان چىرايى بىر-
دىن جىددىي تۈس ئالدى. ئالدىغا ئىككى قەدەم چامىدى — دە،
ھىممەت قاشقىنى نوقۇش ئۈچۈن قامچا كۆتۈرگەن خاتىپىنىڭ
قولىنى تۇتۇۋېلىپ، سىلكىۋەتتى.

— بۇ... بۇ، — ئۆمرىدە قىلمەن دېگەن ئىشنى تۇنجى
قېتىم قىلالماي قالغان بەگزادە نېمە قىلارنى بىلمەي ئۆز-
نى ئاقلىدى، — بۇ بەك ھەيلىگەر ئادەم...
سېپىت ھاجى «توۋا، توۋا» دېگىنىچە توختىماي ياقىپ

سىنى چىشلەيتتى. ئۇ، ئوغلىنىڭ گۇناھىنى دادىسىنىڭ يۈزىگە سالماقچى بولغانىدەك، ئابلىزقارىغا قاراپ بېشىنى چاپ-قاپ قويۇپ:

— ئاللا ئۆز بەندىسى ئۈچۈن غەرەز ئوقتۇرسۇن دەپ تىل ئاتا قىلغاندۇر، مۇسۇلمان بەندىنىڭ جىسمىنى بۇنداق قامچا بىلەن ئازابلاش ھاكىملار ئۈچۈن چوڭ گۇناھ، ھەدىستە قۇللارنى ئازابلىماسلىق ۋە جىددىن ئۇلۇغلىرىمىز نېمە دېگەن؟ — دېدى. ئابلىزقارى جاۋابتا تۇتۇلدى. — دە، «ئېشەككە كۈچۈڭ يەت-مىسە، ئۇر توقۇمىنى» دېگەندەك، ئاچچىقىنى ئوغلىدىن چىقاردى: — يەنە نېمىگە قامچاڭنى كۆتۈرۈپ تۇرىسەن، ھاچمىنىڭ گېپىنى ئاڭلا!

خاتىپ دادىسىغا يېۋەتكۈدەك ئالىپ قويدى. — دە، قېيىد دىغان پېتى بېرىپ بىر تاش ئۈستىدە ئولتۇردى. ئۇنىڭ ھەربىر ھومىيىشىدىن ئابلىزقارى ئەندىشە ئىچىدە تىترەيتتى. ئوغلىنىڭ جامائەت ئالدىدا ئۆزىگە يېنىشىدىن ئەنسىرەيتتى. — داد تەقسىرىم! داد!

ئاغرىق ئازابى ۋە خاتىپ بايۋەچىنىڭ ئاھانىتى تۈپەيلى تاشاي دەپ يەنە سىڭىپ كەتكەن ياش ھىمىت قاشقىنىڭ كۆزىنى قايتا تولدۇردى. — دە، تېشىپ چىقتى. ئۇ بېشىغا توپا چاچقان پېتى سېپىت ھاچمىنىڭ مەسلىك ئايدىغىغا يىقىلدى. بۇ بىچارە ھاشارچىنىڭ ئېچىنىشلىق ئاۋازى تەسىر قىلىدىمۇ. نېمە، سېپىت ھاجى كۆزىگە ياش ئالدى ۋە دەرھال ئېگىشىپ، داد ئېيتقۇچىنى يۆلەپ تۇرغۇزدى:

— ئاللاغا شۈكرىكى، ئۇ بىزگە پاختىدەك يۇمشاق كۆڭۈل، ھەرنە دەردكە دەرمان بولغۇدەك تاقەت بەخش ئەتكەن، ھەر-قانداق دەردىڭىز بولسا ئېيتىڭ، ئادالەت تارازىسى ھەق بىلەن ناھەق ئالدىدا سەزگۈردۇر.

ئابلزقارى، خاتىپ بەگزادە ۋە جاپپار موللار «ئەم-
دى قانداق قىلىۋالۇق» دېگەندەك، كۆز يېقىشىۋالدى. ھېلىغىچە
بولقىسىنى تاشلىماي تۇرغان قادىر تۆمۈرچىمۇ سۈپۈرگە مىراب
بېگىنىڭ ئىشارىسى بىلەن پىچىرلىشىۋاتقان ھاشارچىلار توپى
ئارىسىغا كەلدى.

— ھۈرمەتلىك تۆرەم،— دېدى ئۆپكىمدەپ تۇرۇپ ھىمىت قاش-
قا، — مۇسۇلمان بەندىگە ئىچ ئاغرىتىدىغان رەھىمدىل تۆرىنى
ئۆمرۈمدە تۇنجى قېتىم كۆرۈپ تۇرۇپتىمەن، تەۋەككۈل
قىلىپ، ئۆزلىرىنىڭ ئالدىدا ئىككى ئېغىز دەردىمنى ئېيتىشقا
رۇخسەت بولارمىكىن؟

ھىمىت قاشقا پۈتۈن جاسارىتىنى توپلاپ سۆزلىمەكتە
ئىدى. ئىختىيارىمدىن تاشقىرى قورقۇپ قېلىپ، پۇرسەتنى
قولدىن بېرىپ قويماي دېگەندەك، ئوڭسۇلى قاچقان ئابلز-
قارىغا قارىماسلىققا تىرىشاتتى. ئۇ سەپىت ھاجىنىڭ رۇخسەتى
بىلەن ياش تۆكۈپ تۇرۇپ ئەرزىنى بايان قىلدى:

— مانا كۆرۈپ تۇرۇپلا تۆرەم، بىز بۇ چۆلدە ئۆستەڭ
چېپىۋاتقىلى بىر ئايغا يېقىنلىشىپ قالدى، پۇقرانىڭ ئىلكىدە
يېڭۈدەك ھېچنەمە يوق. قازىناقلىرىدا ئاشلىق — دان سېسىپ
ياتىمۇ، قارىمىنىڭ بىزگە رەھىمى كەلمىدى. مىراب بېگىم
بار — يوق بىساتى بىلەن دەردىمىزگە ئاز — تولا دەرمان بولدى.
ئۆزلىرىنى ئادالەتنىڭ ھەمىيىچىسى سۈپىتىدە ساۋابلىق
ئىش قىلىپ، دەردىمىزنى ئاز — تولا يەڭگىللىتەرمىكىن دېگەن
ئۈمىدلىمەن. بىز ئۇنتۇپ قالساق، خۇدا ئۇنتۇماس.

خۇددى تۇتقاچلىق كېسىلى تۇتۇپ قالغاندەك تىترەۋاتقان
خاتىپقا كۆزى چۈشكەن ئابلزقارى ئوغلغا قاراپ، قاپقى-
نى تۇرۇپ قويدى.

پۇقرالارنىڭ يۈرىكىنىڭ تامامەن ئېزىلىپ تۈگىمىگەنلىك

كىگە ئىشەنگەن مىرەپ بېگى ئادەتتە ئايىغىدا چۈمۈلە ئۆل-
مەيدىغان ھىمىت قاشقىنىڭ جاسارىتىگە ئىچ - ئىچىدىن قايىل
بولماقتا ئىدى.

سېپىت ھاجى پەرىجىسىنىڭ يېڭى بىلەن كۆزىنى سۈر-
تۈپ قويۇپ:

— مۇسۇلمان ھاكىمدارنىڭ مۇسۇلمان بەندىگە كۆيۈ-
نۇشى توغرىسىدا قۇرئان كەرىمدىمۇ ئايەت نازىل بولغان.
ھالا بۈگۈنكى كۈندە، مۇسۇلمان قېرىنداشلىرىمنىڭ ھالىنى كۆرۈپ،
كۆڭلۈم بۇزۇلدى. ئاللا دىلىمغا خەير - ساخاۋەت نىيىتىنى
سالىدى، شۇل ۋەجىدىن، ئۇلۇغ ئاقپاششا ھۇزۇرىدىن ئەۋەتىل-
مىش كارۋىنىمنىڭ كىرىمىدىن كىشى بېشىغا ئۈچ تەڭگىدىن
زاكات بېرىمەن ۋەھىمدە پۇقرا دەردىنى ئۆز ۋاقتىدا بايان
ئەتكەن بۇ مويىسىپىتىغا بەش تەڭگە ئىندام قىلىمەن، بۇ تەڭگە
بۈگۈنچە زىممەمدە قەرز.

ئابلىزقارىنىڭ بېشىنى بېسىپ تۇرغان تۈگمەن تېشى
يەرگە چۈشۈپ كەتتى. ئۇ، كۈلكە ئۆچكىنىگە خېلى زامانلار
بولغان چىرايلاردا كۆتۈرۈلگەن كۈلكىلەرنى كۆرگۈسى كەلمە-
گەندەك، پۇقرادىن نەزەرىنى يۇلۇۋالدى - دە، سېپىت ھاجى-
نىڭ سايۋىنى ئاستىغا ئۆزىنى ئېلىپ قول كۆتۈردى:

— ساخاۋەتلىك تۆرەم سېپىت ھاجىمغا ئاللا رەھمەتلىر
قىلسۇن، ئامىن ...

ھاياجانلىنىشقا باشلىغان ھاشارچىلار دۇئاغا قول كۆتۈردى.
ھاپىز مەخسۇمنىڭ چىرايمىدىن قانداقتۇر بىر سىرلىق تارىخ
كىتابىنى ئوقۇۋاتقانداك كۆزىنى ئۈزمەي تۇرغان سۈپۈرگە
مىرەپ بېگىمۇ قول كۆتۈردى. كۆز يېشىنى ھېلىغىچە توختى-
تالمايۋاتقان ھىمىت قاشقا قولىنى ئەڭ كېيىن چۈشۈردى.

7. توسما بېشىدىكى جەدەل

«ئاللاھۇ ئەكبەر، ئاللاھۇ ئەكبەر...»

چولاق مۇئەزرىنىڭ لاۋۇلداپ ئوت كۆيۈۋاتقان پېچ ئورخۇ-
نىدەك قىزىپ كەتكەن ئەزانخاننىدا تۇرۇپ تۈۋلىغان ئاۋازى
شۇنچىلىك سۈزۈك ۋە مۇڭلۇق ئىدىكى، ئۇ ئاۋاز تىترەپ تۇر-
غان ھاۋا ئېقىمى بىلەن قوشۇلۇپ، دولقۇنلىنىپ يىراق-
يىراقلاشقا تارقاتتى. دە، ئۆزىنىڭ مۇقەددەس بۇرچىنى ئادا
قىلىشقا دەۋەت قىلىنىۋاتقانلىقىنى بىلىدىغان ھەربىر مۇسۇلمان
نىڭ ۋۇجۇدىنى لەرزىگە سالاتتى.

مۇشۇ كۈنلەردە ئاللاغا بولغان ئېتىقادلا چىرىيە پۇقرالىرى
نىڭ بىردىنبىر مەنىۋى تۈۋرۈكى ئىدى. ئۇ يۈرەكلەر قېتىلغان بار-
غانچە چوڭقۇر يىلتىز تارتىۋاتاتتى، يورۇق دۇنيا بىلەن ۋىدا-
لىشىش مىنۇتلىرىنىڭ قورقۇنچى بىلەن تىترەۋاتقان جانلارغا
تەسەللى ئىدى، دەرد - ئەلەم دەشتىدە تېنەپ يۈرگەنلەرگە بول-
سا، تۈندە يانغان چىراغنىڭ ئۈمىد ئىشارىسى قىلاتتى. تەبىئەت
ئاتا قىلغان خالىس نېمەتتىن ياكى ئۆز ئەمگىكىنىڭ مېۋىسى-
دىن مەھرۇم قالغاندا، بىئەندىلەرنىڭ ئېتىقاد تارازىسىدىكى
ئاللا ۋە ئاللا بۇيرۇغان پەرزنىڭ سالىمىنى ھەممىنى بېسىپ
چۈشسە كېرەك، ئۆمرىدە پېشانىسى توپا، تېنى تەرەت كۆر-
مىگەن بىنامازلارمۇ بۈگۈنكى كۈندە توۋا ئىستىغپارنى قول-
دىن بەرمەيدىغان ئەڭ مۆمىن مۇخلىسلاردىن بولۇپ قالغانىدى.
مەسچىتنىڭ ئىككى سەيناسى ئىككىنچى ئەزان چىقماي
تۇرۇپلا شام تىكلىگەندەك زىچ تۇرغان نامازخانلار بىلەن
تولۇپ كەتتى. قىبلى تەمىنى ئويۇپ ياسالغان نەقىشلىك مېھراب
كۈچلۈك ماگنىت تاشقا ئوخشاش، جامائەتنىڭ مەنىۋى رىشتى-

سنى ئۆزىگە مەھكەم باغلاپ تۇراتتى. كىمىلەردۇر مېھرابقا يېقىنلىشىش ئۈچۈن كىشىلەر توپىنى يېرىپ، ئالدىنقى سەپ ئارىسىغا شىنئادەك قىسىلاتتى، كىمىلەردۇر دۈرۈت ئوقۇغاچ، مېھراب تەرەپكە قاراپ قوياتتى.

پېشىن نامىزىغا مۇنچىلىك كۆپ جامائەتنىڭ يىغىلىشى خېلىدىن بېرى تېخى تۇنجى قېتىم ئىدى. بىر ئايدىن بۇيان سايدا يۈرۈپ توپا تەرەت بىلەنلا ناماز ئۆتىگەنلەرنىڭ ئېتىقادى مەسچىت ۋە جامائەت سېغىنىغانلىقى ئۈچۈنمۇ ياكى بۈگۈنكى نامازدا بىرەر خىسلەت بارمۇ، بىلىگىلى بولمايتتى. ئىشەنچلىك ھاشاردىن ئازاد قىلىنغانلارنىڭ ھەممىسى دېگۈدەك سەپتە ئىدى. «لا ئىلاھە ئىللاھۇ، لا ئىلاھە ئىللاھۇ...»

بەكمۇ قائىدىلىك ۋە جاراڭلىق تەگپىر پۈتۈن ئىخلاسىنى ئىمامغا ئاتىۋەتكەن نامازخانىلارنىڭ قەلبىدە ھاياجان قوزغىدى. بۇ مەسچىتتە تۇنجى قېتىم ياڭرىغان بۇ جەزىبىلىك تەگپىر ئېيتقۇچى ئىمامنىڭ رۇخسارىنى كۆرۈش ئارزۇسى، ئالادىدىن باشقا ھېچكىمنى يادىغا كەلتۈرمەسلىك قەيت قىلىنغان ناماز قائىدىسىنى بۇزۇشقا مەجبۇر قىلدى. پۈتۈن بار - يوقىنى دىنىي ئىسلامغا بەخشەندە قىلغانلىقىنى ئىپادە قىلىپ، باش ئېگىپ تۇرغانلارنىڭ بەزىسى كۆزىنىڭ قۇيرۇقىدا مېھراب تەرەپكە قاراشتى، بەزىلەر يېنىدا تۇرغانلارنى «بۇ نېمە كارامەت» دېگەندەك ئاستا جەينەكلەپ قويۇشتى. رەسۇل ئىمامنىڭ چىلىگىدەك پوقىقىنى تىترىتىپ تۇرۇپ قىلغان قىرائىتىگە كۆنۈپ كەتكەن جامائەتنىڭ ھەرقاندىقى بۈگۈنكى خۇش ئاۋاز ئىمامنىڭ كىملىكىنى بىلگۈسى كېلەتتى.

قالماقدۇڭ ئۆستىڭىدىن كەلگەن ھاشارچىلار تىترەپ تۇرغان ئاۋازى بىلەن: «سېپىت ھاجىم» دېيىشتى. سېپىت ھاجىمنى تونۇمايدىغانلار بولسا، ئۇنى تونۇيدىغانلارغا ھەۋەس قىلىشتى.

دېمىسىمۇ، سەپىيەت ھاجىنىڭ قىرائىتى ۋە تەلەپپۇزى ھەر-
قانداق سادىق مۇسۇلماننىڭ يۈرەك بېغىشىغا تەڭكۈدەك جەلپ-
كار ئىدى. ئۇنىڭ مېھرابىتىكى سالاپىتى رىۋايەتلەردىكى تەق-
ۋادار ئەۋلىيانى ئەسلىتەتتى. بېشىدىكى يەتتە ئورام قىلىپ يۆ-
گەلگەن سۇس ھاۋارەڭ سەللىسى سۆلىتىنى ھەسسىلەپ ئاشۇراتتى.
ئىنچىكە كۆكۈچ يوللۇق، ئاق تەڭلىك پەرىجىسى ئىسكالاچ
مەسىنىڭ تۇمشۇقىنى يېپىپ تۇراتتى. چىرايىدىن چىقىپ تۇر-
غان مۇمىنلىك ۋە ئىخلاسمەنلىك ئالامەتلىرى ئوقۇۋاتقان سۈرە
ئاھاڭىغا شۈنچىلىك ماسلىشاتتىكى، كىشىگە خۇددى ئاللاننىڭ
بەندىلەرگە بولغان مېھىر - شەپقىتى ۋە بەندىلەرنىڭ ئاللاغا
بولغان رەھىمىتى ئىمامنىڭ ۋاسىتىسى بىلەن بىر - بىرىگە يەت-
كۈزۈلۈۋاتقاندا تۇيغۇ بېرەتتى.

ئىمام ئادەتتىكىدىن ئۇزۇن داۋام قىلغان دۇئادىن كې-
يىن، ئالادىن بەندىلەرگە شاپائەت تىلەپ، قول كۆتۈردى.
ئۇنىڭ جۈپلەنگەن ئالقانلىرىنىڭ بارماقلىرى كۆرسەتكەن يۆنىلىش
كە تىكىلگەن كۆزلىرى بىر نۇقتىغا قادالغان ۋە نەملەنگەنىدى.
ناماز تەنتەنىسىدىن خالاس بولۇپ، ئاللا بىلەن ئۆزلىرى
ئارىسىدا تۇرۇۋاتقان بۇ خالىس زاتنىڭ دىدارىنى كۆرۈۋېلىش
ئۈچۈن پۇرسەت تاپقانلار مۇنبەر ئالدىدا ئۆزلىرىگە تونۇشلۇق
بولغان ئابلىزقارىنى كۆرۈشتى. ئۇنىڭ بېشى ئاران كۆتۈرۈپ
تۇرغان يوغان سەللىسى بىر مۇمىن نامازخانىنى ئەسلىتسە، زەر
جىيەكلىك پەرىجىسى ئۇنى بايۋەچچە سودىگەرلەرگە ئوخشىتىپ قوي-
غان. پەرىجىسىنىڭ ئۇزۇن يەڭلىرى بارماقلىرىنى تاكى تىرناقلىرىغىچە
يېپىپ تۇراتتى. ئۇنى كىچىكىدىن باشلاپلا بىلىدىغان قېرىلارنىڭ:
«ئابلىزقارى مانجۇلار بىلەن ئۆلپەت بولۇشۇپ يۈرۈپ، چىرايى
بارغانسېرى مانجۇغا تارتىپ كېتىۋاتىدۇ» دېيىشلىرىمۇ بىكار ئە-
مەس ئىدى. ئۇنىڭ سانىۋالغۇدەك بىرقانچە تال تۈكتىن ئىبارەت سىم

بۇرۇتى ۋە ياپما قاپىقى شۇ تاپتا ئۇنى راستتىنلا مۇسۇلمانچە
كىيىمىنىڭ ئالغان مانجۇدەك كۆرسىتىۋاتتى.

ئۇ گېلىنى قىرىپ يۆتىلىپ قويدى - دە، يېڭى ئىمامنىڭ
تەرىپىنى قىلىشىپ سەپنى بۇزۇشنىمۇ ئۇنتۇپ كەتكەن جامائەتنى
تىنچلاندۇردى.

— ئى جامائەت، ئى ئالانىڭ مۆمىن بەندىلىرى، — دېدى
ئۇ، ھەربىر ئېغىز سۆزىدىن كېيىن سەپىمىت ھاجىمنىڭ كۆزىگە
بىر قېتىم قاراپ، — بۈگۈن يەر - جاھاننى تىترەتكۈچى ئاق
پاشا مەملىكىتىنىڭ ئەتىۋارلىق مۆتىۋىرى سەپىمىت ھاجىم
ئۇلۇغ پېشىن نامىزىنى بىز بىلەن بىللە ئوقۇدى. تۆرەمنىڭ
مېھرابىمىزغا باسقان قۇتلۇق قەدىمىگە دۇئا قىلايلى، ئامىن!
— ۋاھ، ئۇ تەرەپلەردىنمۇ مۇشۇنداق كامىل موللا چىقىپ
دىگەن - ھە؟

— ئاقپاشا دېگەن قانداق تائىپەدۇ؟

— قانداق تائىپە بولاتتى، بىر چاغلاردا تېرىپۇرۇشلۇق
قىلىپ يۈرگەن ئادەملەرچۇ!

ئەڭ ئالدىدىكى سەپتە ھېلىغىچە ئۈندىمەي تۇرغان ھاپىز
جامائەتنى دىققەتكە چاقىردى. ئابلىزقارى سۆزىنى ئۆلىدى:

— ئەمدى، ئالانىڭ ئىرادىسى بىلەن ماقۇل كۆرۈلگەن بىر
ئىشتىن جامائەتنى خەۋەردار قىلماقچىمەن، يەنى دىنىي ئىسلام
نىڭ مەرىپەت ئوچىقى بولغان بۇخارائى شەرىپتە تەلىم ئال
غان، تەكتى - زاتى سەئىد ئەۋلادى ① بولمىش سەپىمىت ھاجى
تۆرەمنى مەسچىتىمىزنىڭ ئىماملىقىغا تەكلىپ قىلدۇق، كەممىنە،
مەسچىت قوۋمىنىڭ بۇ زاتقا ئىقتىدا قىلىشىنى ئۈمىد قىلدۇ.

ھايات يىلتىزىنىڭ قۇرۇپ كەتمەسلىكىنى كاپالەتلەندۈرگۈ -
چى سۇنىڭ كەنت بوسۇغىسىغا يېتىپ كەلگەنلىكىنى ئۇلۇغ ئەۋلىيا -

① نەسەب جەھەتتە مۇھەممەت مۇستاپاغا تۇتىشىدىغانلار دەپمۇ دېيىلىدۇ.

ئەنبىيالارنىڭ شەپقىتى بىلەن ئاشكارا بولغان كىرارات دەپ
خۇشال بولۇشقان پۇقرالار بۇ خۇش خەۋەرنىمۇ ھاياجان ئىچىدە
تۇرۇپ ئاڭلاشتى. رازىمەنلىك كۆز ئىشارىسى بىلەن بىر - بىرىنى
تەبرىكلەشتى. ئۇلار بۇنداق ئۇلۇغ ئىمامنىڭ مەسچىتىگە پەيدا
بولۇشى بىلەن بارلىق گۇناھى كىيىنلەر كۆتۈرۈلۈپ كېتىدۇ
ۋە ئاللا ئاشۇ گۇناھى كىيىنلەر تۈپەيلى بىلەن ئىدىلەرگە ئەۋەت-
كەن ئازاب - ئوقۇبەت ئەمدى ئاخىرلىشىدۇ، دەپ ھېسابلاشتى.
— كۆرۈۋاتامسىلەر جامائەت، — دەيتتى ھىمىت قاشقا خۇ-
شاللىق ياشلىرىنى سۈرتۈۋېتىپ، يېنىدىكىلەرنى ئوقۇپ تۇرۇپ، —
يۇرتىمىز ئۇلۇغ بىر زاتقا يېتىشتى، ئۇ راستتىنلا ئەھلى ئىلمى،
ئاق كۆڭۈل، پۇقراپەرۋەر ئادەم ئىكەن دېمىدىممۇ، ئۇنىڭ ئۇلۇش-
كۈنىكى سېخىيلىقى تېخى يادىڭلاردا باردۇر...
جامائەت ئارىسىدا بۇ ئومۇمىي ھاياجاننىڭ تېشىدا تۇر-
غۇچى بىر كىشى — پەقەت رەسۇل ئىمام ئىدى. 54-55 ياشلاردىكى
بۇ كىشى جامائەتنىڭ سۆزىگىمۇ قوشۇلمايتتى. ئۆزى ئون نەچچە
يىلدىن بېرى ئەس-رالىشپ كېلىۋاتقان، ئەمدىلىكتە باشقىلارغا
مەنسۇپ بولۇپ قالغان مېھرابتىن كۆزىنى ئۈزۈۋېتتى. ئۆچكە
ساقاللىق، يۇمىلاق يۈزلۈك، پوكىنىدا يارىشىقى بار، پاكارغىنا
كەلگەن بۇ ئادەم بىرلا دەتتىكام بىلەن جىمى بىساتىدىن ئاي-
رىلىپ قالغان تەۋەككۈلچىدەك مەيۈس ۋە غەمكىن ئىدى.
ئۇ ئۆزىگە تاسادىپىي ئۇرۇلغان تەستەكتەك تەسىر قىل-
غان ھۆكۈمگە قارشى چىقسۇنمۇ؟ ياكى ئەل - جامائەت ئالدى-
دىكى ئىززەت - ھۆرمىتىدىن مەھرۇم قىلغان يېڭى ئىمامغا ئېتى-
راز بىلدۈرسۇنمۇ؟ ياق، ئۇنىڭدا مۇنداق جۈرئەت، مۇنداق قۇد-
رەت يوق ئىدى. ئۇنىڭ ئىمامەتچىلىك قىلىشىغا ئابلىزقارى
ئۆز ۋاقتىدا ئاز كۈچ چىقارمىغان. دىنىي ئەھكاملارغا ئۆز-
دىن پىششىق بولغان بىرقانچە رەقىبلىرىنىڭ زەربىسىدىن پە-

قەت ئابلىزقارنىڭ باشپاناھلىقى بىلەنلا شالسىپ كەلسەن.
ئىمام بولغۇچى كىشى دىنىي ئىسلامغا چىن دىل بىلەن ئىدى-
لاس قىلىپ، مال - دۇنيانىڭ قىزىقتۇرۇشىدىن ئۆزىنى تارتىشى
لازم ئىدىيە، لېكىن ئۇ بازاردا ئاچقان دۇكىنى ئارقىلىق
ئانچە - مۇنچە ئوقەتمۇ قىلاتتى. تاپقان پايدىسىنىڭ بىر بۆلىكى
ئابلىزقارنىڭ چۆنتىكىگە كىرىپ كەتسىمۇ، ئۆزىگە تەۋە
نېمىتىدىن، مەئىشتىدىن رازى ئىدى. يۇرتتىكى توي - تۆكۈن،
ئۆلۈم - يېتىملاردا تۇر ئۇنىڭغا تەئەللۇق ئىدى. ئانچە - مۇنچە
كېلىپ تۇرىدىغان سەدىقە، ناماز ھەققىدە ئۇنىڭ چوڭ ھەسسسى
بولاتتى. ئەمدى ئويلىمىغان يەردىن ھەممىدىن قۇرۇق قالغان
لىقىنى بىلىگەندە، ئۇنىڭ بەدىنى يېنىك تىترەشكە باشلىدى.
جامائەتكە كەلسەك، ئۇنىڭغا سايىدەك ئەگىشىپ يۈرىدىغان
ئابلا مەتە ۋە روزى ئاق باشلاردىن ئۆزىگە ھېچكىم ئۇنىڭ تەرىپ-
پىنى ئالماستىكى مۇمكىن ئىدى. بەزىلەرنىڭ ئۆزىگە ئاڭلىتىپ
تۇرۇپ: «قورسىقىدا ئۇمىچى يوق بۇ پوقاق نېمىسىگە ئۆزىنى
ئىمام دەپ يۈرىدىغاندۇ» دېگەنلىكىنى ئۇ يەنە بىر قېتىم يادىغا
ئالدى. دېمىسىمۇ، مەدرىسىدە ئوقۇۋاتقان چاغلىرىدا ئىلىم بار-
دىن ھېچنېمىگە ئېرىشەلمىگەن بۇ چالا موللا بىرقانچە قې-
تىم قۇرئانغا خاتا مەنا ئېيتىپ كۈلكىگە قالغانىدى. ئۇنىڭ
ئاياللارنىڭكىدەك ئىنچىكە چىقىدىغان ئاۋازى جامائەتنى شۇنچە-
لىك بىزار قىلاتتىكى، ئۇلار ناماز تۈگىمەستىنلا مەسچىتتىن قېچىپ
كەتكۈدەك بولاتتى. ئۇ، مۇشۇ تاپتا سېپىت ھاجىنى
بېشىغا ئېلىپ كۆتۈرگۈدەك بولغان جامائەتكە ۋە يېڭى ئىمامغا
تەلىم-ئۆرۈپ، ئاغزىنى ھاڭ ئېچىپ تۇرۇشقان ئابلا مەتە
بىلەن روزى ئاق باشقا كۆزى چۈشكەندە، ئىچىدە بىر
خۇمداننىڭ ئوتى كۆيۈۋاتقانداك ئازابلىنىپ كەتتى. سېپىت
ھاجى بىلەن ئۆزەڭگە سوقۇشتۇرۇشقا ئۇ ئاجىز ئىدى. ئۇ:

قېنى، كېيىن قاراپ باقارمىز، دەپ ئويلىدى - دە، «ئىلاھ
كامنىڭ ئۆيى يىراق» دېگەندەك، چوڭقۇر ئۇھ تارتىپ قويدى.
— دەۋا - دەستۇرلەرنى سوراش خىزمىتى ئىشلىتىلغان
ئادىل، لىلا بىر مۆتىۋەرگە تەئەللۇق بولۇشى كېرەك ئىدى،
قۇتلۇق سائەتكىم، بۇ بوشلۇق ھەم مۆھتەرەم ھاجىم بىلەن
تولدۇرۇلغۇسى...

ئابلىزقارىنىڭ ۋەزى تۈگىشىگىلا جامائەت ئارىسىدا
يەنە ھاياجانلىق پىچىرلاشلار ئاڭلىنىشقا باشلىدى. مانجۇلار -
نىڭ ۋە مانجۇلارنىڭ تاپىنىنى يالايدىغان ئابلىزقارىنىڭ
شەرىئەت قائىدىسىنى خالىشىنىچە ئاياغ ئاستى قىلىپ يۈر -
گۈزگەن ئادالەتسىزلىكىدىن جاق تويغان پۇقرا ئۆز دۇئالى -
رىنىڭ ئىجابەت بولغانلىقىغا ئەمدى چىنىپىشىش ئىشەنگە -
ئىدى. قاچاندۇ بىر چاغلاردا ناتوغرا ھۆكۈمنىڭ قۇربانى
بولغانلار، ناھەق ئۆلگەنلەر ئەمدى تىرىلىپ قوپىدىغاندەك،
ئادالەت قۇياشى پارلاپ، پۈتكۈل ناھەقچىلىكنى كۆيدۈرۈپ
تاشلايدىغاندەك كۆز يېشى قىلىشۋاتاتتى، بەزىلەر ھەتتا
مۇشۇنداق ئادىل كىشىنى يۇرتقا باشلاپ كېلىپ، ئەدلى -
ئادالەت ئورنىتىۋاتقان ئابلىزقارىنىڭ ھەممە ئەسكىلىكىنى
بىراقلا كەچۈرۈم قىلىپ، ئۇنىڭغا تېخىمۇ چوڭ نۇسرەت
قىلىشكە رازى ئىدى.

شۇ ئەسنادا مېھراب ئالدىدا تۇرغان سېپىت ھاجى تەن -
تەنلىك قىياپەتتە سەلىسنى رۇسلاپ، پەرىجىسىنىڭ ياقى -
سىنى تۈزەشتۈرۈپ قويدى، ئابلىزقارىغا، ئاندىن جامائەتكە
چوڭتۇر ئېگىلىپ تەزىم قىلغاندىن كېيىن، قورۇنغاندەك
قىياپەتتە:

— رەببىمنىڭ مەرھىمىتىگە مىڭ شۈكرىكىم، پېقىر بۇ -
گۈن يۇرت كاتتىسى ئابلىزقارىنىڭ دەۋىتى بىلەن ئاق

مەسچىتىنىڭ ئىماملىقىنى زىمىرىمگە ئالدىم. بۇ دەۋەتكە ئۆزى
قويۇشقا دىنىي ئىسلام ئالدىدىكى مەجبۇرىيەتتىن يول قويما-
دى. بىراۋنىڭ ياخشى تەكلىپىگە رازىلىق بىلدۈرۈش، سا-
ۋابلىق ئىشتىن باش تارتىماسلىق بىزگە ئۇلۇغلىرىمىزدىن
قالغان مىراس، شۇ ۋەجىدىن، دىنىي قېرىنداشلىرىمىزنىڭ خىزم-
ىتىگە ھازىر بولىدۇم، — دېدى.

سەيپىت ھاجى ئوڭ قولىنى كۆكسىگە قويۇپ، جامائەتكە
قايتا تەزىم قىلغاندىن كېيىن سۆزىنى داۋام قىلدى:

— ئەپسۇسكى، كاپىرلارنىڭ ھاكىملىقى ۋە قاراسىپەچ-
لەر^①نىڭ مالىمانى پۇقرانى ئىندىشىگە سېلىپ تۇرۇپتۇ.
پېقىر يۇرت پۇقرالىرىنى ئىمىنلىك، ئىناقلىققا باشلاش يولىدا
باش قاتۇرماقتىمەن. بۇ يەردىمۇ ئاقپاشا يېرىدىكىگە ئوخ-
شاش تەرتىپ — قائىدە ئورنىتىشقا، ئاۋاتلىق، مەمۇرىيچىلىق
بەرپا قىلىشقا...

پاساھەتلىك جۈملىلىرى بىلەن ئاۋام رايىنى ئۆزىگە
قاراتقان سەيپىت ھاجى كۆزىنى يېرىم يۇمۇپ، بار ئىشتىياقى
بىلەن سۆزلەۋاتقان بولسىمۇ، مەسچىت تېمىنىڭ سىرتىدا
دۇپۇرلىگەن تۇياق ئاۋازىنى سەزمەي قالمىدى. دەرۋازا ئال-
دىدا شۇم خەۋەر ئەكەلگەن ئىلچىدەك جىددىي تۇس
ئالغان جاپپار موللا ۋە ھېلىلا سۇدىن چىققانداك تەرلەپ

① قاراسىپەچلەر — بۇ پارىجە «سىرپوشە» (ياغلىق، ياپقۇچ رەخت) «سىرپىچ»
(ئىسلام دىنىدىكى ئەرلەرنىڭ بېشىغا ئورايدىغان ياغلىق) دېگەن سۆزلەردىن ئۆز-
گەرگەن بولۇپ، «قارا ياغلىقلىقلار» دېگەن مەنىدە قوللىنىلغان، گېلاۋخۇي (قېرىنداش-
لار ئۇيۇشمىسى) غا قاتناشقانلارنىڭ يەرلىك تىلىدا ئاتىلىشى. چىڭ سۇلالىسىنىڭ
چيەنلۇڭ خان زامانىسىدا خەلق ئىچىدە پەيدا بولغان بۇ مەخپىي تەشكىلات ۋەپ-
ران بولغان دېھقانلار، ئىشسىز قول ھۈنەرۋەنلەر، كونا ھەربىيلەر تەرىپىدىن قۇرۇلغان
بولۇپ، شەنخەي، تۈنجى خان يىللىرىدا ئەڭ روناق تاپقان. بۇ تەشكىلاتنىڭ تە-
زالىرى گۇاڭشۈي خان زامانىسىدا ياقۇپبەگكە جازا يۈرۈشى قىلغان زوزۇڭتاڭ ئار-
مىيىسى بىلەن شىنجاڭغا كىرگەن. چىڭ سۇلالىسىنىڭ ئارمىيىسى ياقۇپبەگنى يوق

كەتكەن قۇلا ئات كۆرۈنگەندە بولسا، سۆزىدىن توختاپ،
چاپپارموللىدىن كۆزىنى ئۈزمەيۋاتقان ئابلىزقارىغا مەنىلىك قاراپ
قويدى.

چاپپار موللا كونا تام يىقىلغاندەك «گۈپ» قىلىپ ئات-
تىن چۈشتى - دە، تىزگىنىنى تاشلاپ، مەسچىتكە كىرىپ كەل-
دى. ئۇنىڭ قىزىلىك-ۇس چىرايى تېخىمۇ قىزىرىپ كەتكەن
بولۇپ، ئىلمەك بۇرىنىڭ ئىككى تەرىپىگە يىغىلغان تەر
دانىچىلىرى خۇددى ھىندى خوتۇنلىرىنىڭ بۇرۇن مۇنچىقىدەك
پارقىرايتتى. سەللىسىنىڭ چۇۋۇلۇپ كەتكەن پەتتاسى دۈم-
بىسىدە ئۇچۇپ يۈرەتتى. يۇرتنىڭ ئېسىل شايبىسىدىن تىكىل-
گەن ئاق يەكتەكنىڭ پەشلىرى خۇددى جەڭدە يېڭىلگەنلەر
كۆتۈرگەن ئاق ئەلەمگە ئوخشاش لەپىلدەيتتى. ئاغزىنى ئاپ-
تاپتا قالغان بېلىقتەك ئېچىپ ھاسىرىشىغا قارىغاندا، كىشىگە
ئات ئۇنى ئەمەس، بەلكى ئۇ ئاتنى كۆتۈرۈپ كەلگەندەك
تەسىراتنى بېرەتتى.

ئۇ جامائەتنىڭ چەكچىيىپ كەتكەن كۆزلىرىدىن چاچ-
راپ تۇرغان ھەيرانلىق نۇرلىرىنىڭ نازارىتىدە سەپ ئارىسى-
دىن يول ئېچىپ مېھرابنىڭ ئالدىغا كەلدى - دە :
— يامان... يامان بولدى، — دېگەن گەپنى ئاغزىدىن

قىلىپ، شىنجاڭنى قايتۇرۇۋالغاندىن كېيىن قوشۇن قىسقارتقاندا، بەزى گېلاۋخۇي-
چىلار ئىچكىرىگە كەتكەن، بەزى شىنجاڭدا قېلىپ يەرلىككە ئۆزلەشكەن، ھەتتا
بەزىلىرى ئەمەلدارمۇ بولغان. ئېيتىلمىشىچە، خۇيزۇ، ئۇيغۇر، قازاق، موڭغۇل، قىر-
غىزلار ئارىسىدەمۇ بەزى كىشىلەر گېلاۋخۇيغا قاتنىشىپ، چىڭ سۇلالىسىنىڭ ھۆكۈم-
رانلىقىغا قارشى ئۆز تۇرما ھەرىكەتلىرىنى ئېلىپ بارغان. ئۆز ۋاقتىدا گېلاۋخۇي
پائالىيىتى نىسبەتەن بەكرەك جانلانغان خوتەندە بۇ تەشكىلاتقا قاتناشقان ئۇيغۇر-
لار باشقىلاردىن پەرقلىنىش ئۈچۈن، سەللىسىنىڭ ئالدى تەرىپىگە بىر پارچە قارا
لاتا قادىۋالغان، شۇڭا، يەرلىك كىشىلەر ئۇلارنى «قاراسىپەلەر» دەپ ئاتىغان.
كېيىنكى بىرقانچە قېتىملىق تارىخى ۋەقەلەردىن قاراسىپەچ ئاقاش ئارقىلىق ئۆز-
لىرىنى ئوخشىتىغان پىكىردىكىلەردىن پەرقلەندۈرگەن ئەھۋاللارمۇ بولغان.

ئاران چىقىرىلىدى.

قارا يامغۇردا قالغان يولۇچىدەك چىلىق - چىلىق تەر -
گە چۆمۈلۈپ كەتكەن ئابلىزقارى نېمىنىڭ يامان بولغانلىق -
قىنى كۈچىلاپ ئولتۇرمىدى. ئۇ، سېمىت ھاجىنىڭ قۇلىقىنى
يالغۇدەك بولۇپ بىرنېمىسىلەرنى پىچىرىلىدى ۋە «يامان بول -
دى» دېگىنىچە ئەرۋاھى ئۇچقان ھالدا تاشقىرىغا قاراپ يول
ئالدى. سەپنىڭ ئالدىدىن ئايرىلىپ چىققان ئۈچ - تۆت كىشى -
مۇ دان تەمەسىدە مېكىياننىڭ كەينىگە ئەگەشكەن چۈچىلەر -
دەك ئۇنىڭ كەينىدىن يۈگۈرۈشتى. ئابلىزقارىنىڭ كېيىشىنى
سېپىۋېلىشنىمۇ ئۇنتۇپ مەسىچاق چىقىپ كەتكەنلىكىنى كۆر -
گەن سېمىت ھاجى چاتاقنىڭ تېگى - تەكتىنى بىلىدىغاندەك
نېمىنىدۇر غۇلغۇلا قىلىشقا باشلىغان جامائەتنى سەپراس بو -
لۇشقا چاقىرىپ، قايسىمىر ئايەتكە مەنە ئېيتىشقا باشلىدى.
بىراق، سەپ ئارىسىدىكى بوشلۇق بارغانسېرى كۆپەيىگىلى
تۇردى.

— سۇ كەلدى ... سۇ كەلدى ...

يېڭى ئۆستەڭدىن سۇ كېلىدىكەن دېگەن خەۋەرنى ئاڭ -
لاشقان كەنت ئەھلى قىممەتلىك مېھماننىڭ ئالدىغا چىققاندا،
كەنت ئاغزىغا خېلى بۇرۇنلا جەم بولۇشقان، ئەمدىلىكتە، بولسا،
تەشنا يەر بېتى بىلەن سۆيۈشۈپ، ئۇزاق مۇددەتلىك جۇدا -
لىقتىن قۇتۇلغان ئاشىقتەك ۋىلىقلاپ كۈلۈپ ئېقىۋاتقان سۇ
بىلەن بىللە يۈگۈرۈشۈپ كېلىشمەكتە ئىدى. قېنى - قېنىغا
پاتىماي كەتكەن جۇلدۇر كېپەن بالىلار مىرابلارنىڭ تارلىق
قىلىپ ھەيدىشىگە قارىماي ئېرىق ئىچىگە چۈشۈۋالاتتى - دە،
سۇنىڭ ئالدىدا قاچقىنىچە «كۈچۈكۈم، كۈچۈكۈم» دەپ سۈرەن
سېلىشاتتى. پۇچقاقلارنى تىزىغىچە تۇرۇپ خۇددى بورانلىق
ھاۋادا سۇ تۇتۇۋاتقان سۇچىلاردەك ۋارقىرىشىپ كېلىۋاتقان

ئەركەكلەر سۇ يولىدىكى كىچىككىنە تۈسالغۇلارنىمۇ كەتمەن-
لىرى بىلەن يوق قىلىشاتتى.

— قېنى ئابدۇللا ئۈكەم، ماۋۇ چاشقان تۆشۈكىنى
ئېتىۋەتكىنە!

— بۇ قاش بەك دوش تۇرىدۇ، چىڭدىۋەتمەسەك سۇ
قاچىدۇ، قېنى ئۈستىگە چىقىپ تازا دەسسەۋەت!

— بۇ قاشقا تۆت كەتمەن توپا سېلىۋەتسە، ئاكا!
بىر ئايلىق ھاردۇقىنى پۈتۈنلەي ئۈنتۈپ كەتكەن سۇ-
پۇرگە مىرەپ بېگى چوڭ قوشۇنغا باشچىلىق قىلىۋاتقان ئەس-
كەر بېشىدەك ئالدىراش ئىدى. بىر تامچە سۇ ئىسراپ بولۇ-
شى مۇمكىن بولغان ھەرقانداق يوشۇرۇن يۈچۈقمۇ ئۇنىڭ
دىققىتىدىن قېچىپ قۇتۇلالمايتتى. يۈگۈرگەندە بولسا، پاقال-
چىقىدىكى ئۇزۇن تۈكلەرگە چىپىلىشىپ قېتىپ كەتكەن لاي
دانىچىلىرى بېزەك مارجانلىرىدەك پىلىدىرلايتتى. بۇرغۇن چاچ-
رىتىپ ئېقىۋاتقان سۇ ئۆزىنى چوڭقۇر يەر قاتلاملىرىدىكى
زۇلمەتلىك دۇنيادىن يورۇقلۇققا باشلاپ چىققۇچىنىڭ شەنىگە
تەشەككۈر ئېيتقاندا، توختىماي شارقىرايتتى. ئېتىزلىقلارغا
پاتراق يېتىپ بېرىپ ئۆز شەپقەتچىلىرىنىڭ دەرد يارىسىغا
مەلەم بولۇپ قۇيۇلۇش ئۈچۈن ئالدىرايتتى.

بىراق، شوخ سۇ مەھەللە ئىچىگە يېتىپ كېلىپ، چوڭ
تۈسىمىغا دۇچ كەلدى ۋە ناخشىسىنى توختىتىپ، كەينىگە
ياندى. سۇ بىلەن تەڭ چېپىپ كېلىۋاتقان بالىلارمۇ، ھايات
دەرىخىنىڭ قايتا كۆكلىشىگە ئىشىنىپ كۆڭلىنى تىنچىتىۋاتقان
كىشىلەرمۇ تۈسىمى بېشىغا كېلىپلا توختاپ قېلىشتى. ئۇلار
كۆردىكى، ئۈستەڭ سۈيىنى ئابلىزقارىنىڭ ئېكىنزارلىقىغا
باشلايدىغان تۈسىمى بېشىدا تەلپىكىنى كۆزىگە تاشلىغان خا-
تىپ بەگزادە خۇددى يول توسقان ئېيىقتەك ئوڭىدىسىغا

ياتاتتى. گىرەلەشكەن قوللىرى گەجگىسىگە قويۇلغانلىقتىن،
بېشى سەل كۆتۈرۈلگەن، مىنگەشتۈرۈلگەن پۇتلىرى يىغىلغان
ئىدى. ئۇنىڭ بۇ ھالىتىدىن مۇغەمبەزلىك ۋە ھېچنەمنى
كۆزىگە ئىلمايدىغان مۇتەھەملىك چىقىپ تۇراتتى. توسمىنىڭ
يەنە بىر بېشىدا زوڭزىيىپ ئولتۇرغان چاپپار موللا ئاۋامغا
قاراپ مەنسىتمەسلىك كۈلكىسىنى كۈلمەكتە ئىدى. گۈللۈك
شايى ياغلىقىنى ساغرىسىدىن ئارتىلدۇرۇپ باغلاشقان ئۈچ -
تۆت كىشى توسما بېشىدا لاغايلاپ يۈرۈشەتتى.

چۇۋا - چاتقاللارنى ئېقىتىپ كېلىۋاتقان ئىككى تۈگمەنلىك
سۇ تۇيۇقسىز زەربىگە دۇچ كەلگەندەك توسمىغا ئۇسۇپ كەينىگە
ياندىيۇ، ئۆستەڭنى تولدۇرۇشقا، ئابلىزقارىنىڭ تېرىلغۇسىغا
تۇتىشىدىغان ئېرىققا ئېقىشقا باشلىدى. تىرىكچىلىك ئۈمىدىنىڭ
يوققا چىقىۋاتقانلىقىنى كۆرگەن پۇقرالار چۆل - جەزىرىدە چەك
كەن چىدىغۇسىز رىيازەتلىرى، تۆككەن قان - تەرلىرى ئۈچۈن
قاتتىق ئېچىندى. پارتلاش ئالدىدىكى ۋولقانىنىڭ كۈچلۈك زىلزىلە
سىدەك تىترەپ تۇرغان ۋۇجۇدىنى زورىغا باستى. جەڭ ئېتىدەك چاپ
چىپ تۇرغان غەزىپىنىڭ تىزگىنىنى تارتتى. پەقەت چىشىلىرىنى غۇچۇر -
لىتىپ، مۇشتلىرىنى تۈگۈپ، توسما بېشىدىكى ئائىمىساپلارغا قاراپ
ھومىيىشتى. بۇ، زۇلۇم زىقى بىلەن يۈرەك - باغرى داغلانغان،
ئەركى ئاسارەت زەنجىرى بىلەن چىرماپ تاشلانغان بىچارە كە -
شىلەرنىڭ قولىدىن كېلىدىغان ئەڭ چوڭ نارازىلىق شەكلى ئىدى.
شۇنداقمۇ ھاللار بولىدۇكى، ئەركىنلىك دېگەن ئۇقۇم -
نىڭ مەۋجۇتلۇقىنى بىلمەستە، ئەركىنلىك ئۈچۈن كۈرەش
دېگەن ئىرادىمۇ بولمايدۇ. كىمكى ئەركىنلىكنىڭ تەمىنى
تېتىپ بىلمىگەنىكەن، ئۇ ئەركىنلىكنىڭ نېمىلىكىنى ئۇق -
مايدۇ، ھەتتا، پېقىرلارغا بېرىلىدىغان ئەركىنلىك دېگەن
نەرسە مەۋجۇت ئەمەس، دېگەن ئەخمىقانە تەبىرىگە ئىشىنىدۇ.

دۇ. تەقدىردىن ئۆزىگە تەقسىم قىلىنغىنى قۇللۇقتىن باشقا
ئەرسە بولمايدىغانلىقىغا ئۆز ئىختىيارى بىلەن چىنىۋىتىدۇ.
ئازغىنا نېسەۋىگە شۈكرى - قانائەت قىلىپ، زوراۋانلارغا ھومىم-
يىمپ قاراشتىنمۇ ئەيمىنىدۇ. ئەركىنلىك شۇنداق بىر مېۋىكى،
ئۇنى تىكەنلەر ئارىسىدىن ئۈزۈۋېلىپ، تەمىنى بىر قېتىم
تېتىپ كۆرگەنلەر ئۇنى ئۆمۈرۋايەت قوغلىشىدۇ. بىراق، بۇن-
داق مېۋىنى ئارزۇ قىلىشتىنمۇ قورقىدىغان ھالغا چۈشۈپ
قالغان پۇقرالار يەنە ئادىتى بويىچە ئۈمىد كۆزلىرىنى سۇ-
پۇرگە مىراب بېگىگە يۆتكەشتى.

سۈپۈرگە مىراب بېگى پۇقرادىكى بۇ ئىللەتلەر تۈپەيلى
ئۇلاردىن خاپا بولمايتتى. بەلكى بۇ ئالامەتلەرنى ئىللەت
دەپمۇ ھېسابلىمايتتى. چۈنكى، ئۇ مۇشۇ پۇقرالار بىلەن بىر
زېمىندا تۇغۇلۇپ، بىللە چوڭ بولغان. ئۇلارنىڭ بېشىغا نېمە
كۈنلەر كەلگەنلىكى ئۇنىڭغا ئاپتاپتەك روشەن ئىدى. ئەر-
كىنلىك مېۋىسىگە قول ئۇزاتقانلارنىڭ قولى، مۇشتۇم زورلارغا
تىل تەگكۈزگەنلەرنىڭ تىلى كېسىلگەنلىكىنىمۇ ئوبدان
بىلەتتى. بىر چاغلاردا يانغىن كەبىي يالقۇنچاپ جاھالەت
ئارىسىغا زىلزىلە سالغان بەھەيۋەت چوغمۇ ھازىر كۈل ئاس-
تىدا قالغاندەك بارغانسېرى كىچىكلەپ، كىشىلەرنىڭ كۆڭلىنىڭ
چوڭقۇر يېرىدە كۆمۈلۈپ ياتاتتى. سۈپۈرگە مىراب بېگى بۇ
چوغمۇ مەدەت شامىلى بىلەن يالقۇنچىتىشقا بەل باغلىدى.
ئۇ كەتمىنىنى ئۆشنىسىگە سالغان پېتى سالماق قەدەم بىلەن
توسما ئۈستىگە چىقتى، ئۆزىگە چەكچىيىپ قاراپ تۇرۇشقان
يالاچىلار ئارىسىدىن ئۆتۈپ، ئۇدۇل خاتىپ بەگزادىنىڭ يېنىغا
باردى - دە، يەرگە غەزەپ بىلەن بىرنى تەپتى.

خاتىپ بەگزادە كۆزىنى ئېچىپ ئالدىدا تۇرغان كىشىنىڭ
مىراب بېگى ئىكەنلىكىنى تۈيۈپ، پەرۋاسىز قىياپەتتە سورىدى:

— نېمە گەپ مىرەب بېگى، نېرىقىمىزغا سۇ چىقىتمۇ؟
— بەگزادەم، — دېدى مىرەب بېگى دانە — دانە قىلىپ، —
ئورۇنلىرىنى يۆتكەپ ئاندىن ئۇخلىسىلا بولارمىكىن، بولمىسا
سۇغا غەرق بولۇپ كېتىدىلا!


— ھە؟ مەن سۇغا غەرق بولامدەك نېمەن تېخى، چاقچاق
قىلىپ ئارامىمنى بۇزمىسىلا مىرەب بېگى.

مىرەب بېگىنىڭ باشلامچىلىقىدا ئۈمىد چوغى قايتا
يالقۇنلىغان كىشىلەر توشما يېنىغا توپلىنىشقا باشلىدى.

— قانداق قىلىشماقچى سەنلەر، توشىمىغا بىر كەتمەن
سېلىپ باق قېنى، ئون جېنىڭ بىواسىمۇ بىرىنى قويمايمەن!
ئەھۋالنىڭ ئۆزىگە پايدىسىز بولۇۋاتقانلىقىنى سەزگەن
بايۋەچچە: «قورققان ئاۋۋال مۇشت تەڭلەپتۇ» دېگەندەك
جامائەتكە ھۆركىرىگەندىن كېيىن، يانداقچىلىرىغا «تەييار بو-
لۇش» دىگەن مەنادا قاراپ قويدى.

— بوپتۇ ئەمەس، ھۈرمەتسىزلىك قىلدى، دەپ ئاغ-
رىنىپ يۈرمىسىلا!

سۈپۈرگە ئاخۇن كىشىلەر توپىغا بىر قۇر كۆز يۈگۈرتۈپ
چىقتى. — دە، ئابدۇللا چاققانغا ئىشارەت قىلدى. ئىككىيلەن
كەتمىنى بېشىدىن ئېگىز كۆتۈرۈپ توشىمىغا چاپتى. خاتىپ-
نىڭ يىگىتلىرى ئوقتەك ئېتىلىپ كېلىپ، ئابدۇللاغا يېپىشىپ بول-
خۇچە نەملىشىپ ھال-ئۇدەك تەييار بولۇپ قالغان توشما
بىردىنلا يار ئالدى. 200 قەدەم نېرىسىغىچە چىقىپ
تۇرغان سۇ توشىمىنى كەسكەندەك يېرىپ ئۆتۈپ، كەلگۈن
كەبى شارقىراپ ئېقىشقا باشلىدى. شەددەتلىك كېڭىيىۋاتقان
يار كۆزنى يۇمۇپ — ئاچقۇچە توشىمنىڭ يوغان بىر پارچىسىنى
يىقىتىپ، پۇقرانىڭ جۈرئىتىنى كەم ساناپ، چارپاقىدەك كېرىلىپ
ياتقان بەگزادە بىلەن قوشۇپ لاي سۇغا ئاغدۇردى. «ۋايىجان»



— ھۆرمەتلىك بەگزادە، ئورۇنلىرىنى يۆتكەپ ئاندىن كېيىن ئوخلىسىلا بولارمىكىن؟! —
— تولا چاقچاق قىلىپ ئويۇمنى بۇزماڭلار، نېرى كېتىڭلار، نېرى! بولمىسا ...

دېيىشكە، بۇ ئۆلگۈرەلىگەن خاتىپ دىۋانغا ئاي سۈدىن بىر
دەم قوللىرىنى، بىردەم ئاياغلىرىنى چىقىرىپ يۇلاتقانچە تۆ-
ۋەلىگە قاراپ ئېقىپ كەتتى.

— قۇتۇلدۇرۇڭلار... قۇتۇلدۇرۇڭلار...

ئورغا چۈشكەن توڭگۇزدەك تېپىرلاۋاتقان جاپپار موللا
ئادەملىرىنى ئېقىن بويلاپ يۈگۈرۈشكە، بەگزادىنى سۈزۈۋېلىشقا
ئالدىراتتى، ئۆزى بولسا، قۇلا ئاتقا سەكرەپ مەنىپ
مەسچىت تەرەپكە قاراپ چاپتى. بىردەمدىن كېيىن بېشىغا يېڭى
بىر كېلىشمە سەلىكنىڭ كېلىدىغانلىقىنى پەملىگەن پۇقرالار بەگزا-
دىنىڭ كۈلكىلىك ئەپتىنى تاماشا قىلىشنى تاشلاپ، ئېتىز بېشىغا
كېتىپ قېلىشتى. چۈنكى ئۇلار بۇ سۇننىڭ ئۆز ئىلكىدە ئانچە
ئۇزۇن تۇرالمايدىغانلىقىغا ئىشىنىتتى.

8. خاسىيەتلىك يامغۇر

بەندە جۈملىسىدىن بولغان ھېچبىر ئىنسان ئادەمزات تا-
رىخى بىلەن تەڭ ياشاش ئىمتىيازىغا ئېرىشەلمىگەن ئۈچۈنمىكەن،
چىرىيە دېگەن بۇ يۇرتنىڭ ئاۋات قىلىنىش تارىخى ئۈستىدە
ئىشەنچلىك بىرنەچچە دېيەلەيدىغان بىرەر مۇشاھىت يوق. پە-
قەت يۇرت ئۆلىمالىرى ئارىسىدىكى بەزى كىشىلەرلا بۇ جاي-
نىڭ بىنا بولۇش تارىخىنى يىراق ئىسلام جاھاتلىرىغا باغلاپ
بايان قىلىدۇ. ئۇلارنىڭ دەلىللىشىچە، ئەرەبلەر زېمىنىدا ئىسلام
ئۈچۈن بولغان جاھاتلارنىڭ بىرىدە، ئىمامى جەئفىر تەيران
كاپىر لەشكەرلىرى تەرىپىدىن شېھىت قىلىنىپتۇ. ئاللاڭ ئىك-
تىپاتى بىلەن شاھادەتلىك دەرىجىسىگە يەتكەن بۇ ئىمام تې-
نىدىن جۇدا قىلىنغان بېشىنى قولتۇقىغا قىستۇرۇپتۇ - دە، «يا-

چېرا، يا كېييا» دەپ بىرلا نەرە تارتىپ، كۆك قەھرىگە قاراپ
ئۇچۇپتۇ. ئۇچۇپتۇ، ئۇچۇپتۇ، ئاخىر چېرىپە ئاسمىغا كەلگەندە
تۆۋەنگە نەزەر تاشلاپتۇ، تېخى جەزىرە يېتى تۇرغان بۇ جاي
ئۇنىڭ خاھىشىغا خوپ كەپتۇ - دە، يەرگە چۈشۈپتۇ، ئارىدىن
خېلى چاغلار ئۆتۈپتۇ، ئىمامى جەئفەر تەيراننىڭ ئىز - دېرى -
كىمىنى قىلىپ يولغا چىققىنىغا نەچچە يىل بولغان جەڭچىلەر
مۇشۇ يەرگە يېتىپ كەپتۇ ۋە ئۆز ئىمامىنىڭ جىسمىنى
تېپىپ، مۇڭلۇق مەرسىيىلەر ئوقۇپ دەپنە قىپتۇ. نىشانە ئۇ -
چۈن تۇغ - ئەلەملەرنى قادايتۇ. لېكىن، بۇ كىشىلەر ئۇلۇغ
ئىمامىنىڭ قەبرىسىنى تاشلاپ كەتكۈسى كەلمەي، مۇشۇ يەردە
تۇرۇپ قاپتۇ، قەبرە ئەتراپىدىكى بىنەملەرنى ئۆزلەشتۈرۈپ
مەئىشتى ئۈچۈن ئىمكانىيەت ھازىرلاپتۇ، بارا - بارا ئادەملەر
كۆپىيىپتۇ. مازارنى مەركەز قىلىپ كېڭىيىۋەرگەن زېمىن ئا -
خىر يۇرت بولۇپ ئاۋاتلىشىپتۇ. چېرا دېگەن ناممۇ ئىمامى
جەئفەر تەيراننىڭ ئۇچۇش ئالدىدا تارتقان نەرسىگە تەقلىد
قىلىپ قويۇلغانىكەن.

ئۆلىمالارنىڭ بۇ رىۋايىتىگە باھا بېرىش يەنىلا بىر قى -
يىمىن مەسىلە. مەيلى بۇ جاي يۇقىرىقى سەۋەب بىلەن بىنا
قىلىنغان بولسۇن، ياكى دۇنيادا ئادەمزات ئاپىرىدە بولۇش
بىلەن تەڭلا پەيدا بولغان بولسۇن، بۇ يۇرتنىڭ ناھايىتى قە -
دىمىيلىكىدە گەپ يوق. زامانى ئاۋۋالدىلا ئۇزۇتتات، دەندەن
ئۆيلۈك دېگەن ناملار بىلەن ئاتىلىپ كەلگەن بۇ دىيارنىڭ
نامى ئىسلام تارىخىغا چېتىشلىق رىۋايەتلەردە يەنە باشقا نام -
لار بىلەنمۇ كۆزگە چېلىقىدۇ. ئۆز زامانىسىدىكى ئاكا - ئۇكا
يېتەكچىلەر - چۇقتارەشىد ۋە نۇقتارەشىدلەر تەرىپىدىن شېھىت
قىلىنغان قاراخانىلارنىڭ ئىسلام ئاچقۇچى باھادىرلىرىنىڭ قەبرە -
زىيارەتگاھىمۇ بۇ يۇرتتا ئاز ئەمەس.

تەزكىرە ۋە رىۋايەتلەردە قەيت قىلىنىشىچە، سۇلتان سۇ-
تۇق بۇغراخان قەشقەردە ئىسلام ئېچىپ 40 يىل ئۆتكەندىن كېيىن
ئاندىن ئۇنىڭ ۋارىسلىرى خوتەنگە كىرىشكە مۇۋەپپەقىيەت بويىچە دە-
ۋەتچى قوشۇن خوتەن لەشكەرلىرىنى تاغ تەرەپكە سۈرۈپ تاكى
چىرىيە زېمىنىغا قەدەر قوغلاپ بېرىپتۇ. بىر كۈنى ھېرىپ-چار-
چىغان ئىسلام لەشكەرلىرى تاغ ئارىسىغا چۈشكۈن قىلىپ شېرىن
ئۇيغۇغا كېتىپتۇ. بۇ ئەپلىك پۇرسەتتىن پەم بىلەن پايدىلان-
ماقچى بولغان چۇقتارەشىد ۋە نۇقتارەشىدلەر ئۆز قوشۇنى
ئىچىدىن چېۋەر سېھىرگەردىن ئىككىنى تاللاپ ئۇلارنىڭ ئار-
سىغا ئەۋەتىپتۇ. بۇ سېھىرگەرلەر سېھىرىي جادۇدا كامالەتكە
يەتكەنلەر ئىكەن. ئۇلار جۇۋىلىرىنى تەتۈر كىيىپ، ئىت سۇ-
رىتىگە كىرىپتۇ - دە، شېرىن ئۇيغۇدا ئۇخلاۋاتقان ئىسلام
قوشۇنى ئارىسىغا سۇقۇنۇپتۇ. ئۇلار بىلەن ھېچكىمنىڭ كارى
بولماپتۇ. بۇ ئىككى سېھىرگەر چېدىر - بارگاھلارنى ئارىلاپ
يۈرۈپ، ياننىڭ كىرىچىنى، ئىگەرنىڭ ئۈزەڭگىسىنى ئۈزۈپ تاش-
لاپتۇ، يا ئوقلىرىنى سۇندۇرۇپ تۈگىتىپتۇ. قىلىچ - شەمشەرلەرنى
دەرياغا تاشلاپتۇ.

ئەتىسى سەھەردە خوتەن لەشكەرلىرىنى قوغلاشنى داۋام
لاشتۇرماقچى بولغان قوشۇن، ئاتقا مىنىمەن دېسە، ئاتتىن يى-
قىلىپتۇ، ياننى قولغا ئالسا، كىرىچى ئۈزۈك تۇرغۇدەك، ئوق ۋە
نەيزىلەردەمۇ قولغا چىقماپتۇ. بۇ ھالدىن خەۋەر تاپقان خو-
تەن لەشكەرلىرى ئىسلام قوشۇنىنىڭ ئالدىدا كەتكەن بىر توپ-
نىڭ كەينىدىن ئىز بېسىپ قوغلاپ، چىرىيە يېزىسىنىڭ ساي-
باغ كەنتىگە يېتىپ كېلىپ قارىغۇدەك بولسا، ئىسلام لەشكەر-
لىرى ناماز ئۆتىگىلى سەپتە تۇرغانىكەن. ئۇلار ئارقا سەپ-
تىن دەسلەپ قىلىپ قەتل - قىرغىن باشلاپتۇ. ئىسلام ئىمام-
لىرى مۇقەددەس نامازنى قازا قىلىشتىن ھەزەر ئەيلەپ، سەپنى

زادىلا بۇزماپتۇ. ئالدىنقى سەپتە تۇرغان تۆت ئىمام ① «ئامان» دەپ دۇئاغا قول كۆتۈرگەندە ئۇلارنىڭ بېشىغىمۇ قىلىچ چۈشۈپتۇ. ئۇلار «لا ئىلاھە ئىللاھە» دەپلا قان ئارىسىغا يېنى قىلىپتۇ. قارا خانىلار لەشكەرلىرىنىڭ خوتەن دىيارىغا ئىككىنچى قېتىم يۈرۈش قىلغىنىدىن بۇيان يۈز بەرگەن بۇ دەھشەتلىك پاچىمى ئاياغلىشىپ ئۇزۇن ئۆتمەي، ئۆزىنى ئوڭشاپ ئۆلگۈرگەن ھېلىقى قوشۇن بۇ يەرگە يېتىپ كېلىپ، جەڭ مەيدانىدا جانىبازلىق كۆرسىتىپ خوتەن لەشكەرلىرىنى يېڭىپتۇ. تۆت ئىمامنىڭ بېشى بىلەن تېنىنى توغرىلاپ شېھىت بولغان يېرىگە دەپنە قىلىپ، مۇقىم شەيخ ۋە ۋەخىپىلەرنى قالدۇرۇپ كەتكەن. ئىمكەن. ئاشۇ شەيخ ئەۋلادلىرى چىرىمىنىڭ سايپاغ ۋە ئىماملىرىم كەنتلىرىنى بەرپا قىلغانىمىش.

ئىشقىلىپ، بۇ يۇرتنىڭ ئاۋات قىلىنىش تۆھپىسى كىمىنىڭ ھېسابىغا يېزىلمىسۇن، يەرلىك خەلق كوئېنلۇن تېغى بىلەن تەكلىماكان بارخانلىرى ئارىسىدىكى بۇ گۈزەل، باي يۇرتنى ئۆز قان - تەرى بەدىلىگە قۇرۇپ چىققان.

خۇدانىڭ رەھمى كېلىپ يامغۇر ياغدۇرۇپ بەرگەن ياكى تېكىلىك تاغلىرىنىڭ مۇزلۇقلىرىدىن تاغ سۈيى ئەۋەتكەن يىللىرى جەننەتتىنمۇ چارا بولغان بۇ باغۇ بوس-تاتلىقتا يېتىلگەن ھەر خىل مېۋىلەردىن شېكەر تامىدۇ. «سۇ بولسا، ئالتۇن تېرىسىمۇ ئۈنىدۇ» دېيىلىدىغان مۇنبەت تۇپرىقىدىن يىغىۋېلىنىدىغان دان نە - نەلەرگە توشۇلىدۇ. ئىشچان ۋە باھىر خوتۇن - قىزلىرى باققان پىلىدىن چىقىرىلغان ئاپئاق شولىدەك مەشۇتلارنىڭ داڭقى ھەممە يەرگە مەشھۇر. ئەقەللىسى، قولى

① تۆت ئىمام - ئىسلام مەركەزلىرى. ئۇلار ئىمام ئەمىرىدىن، ئىمام مۇددىدىن، ئىمام زۆھرىدىن، ئىمام قەۋمىدىنلاردۇر. يۈسۈپ قەدىرخان بۇ تۆت ئىمامنى زور قوشۇن بىلەن خوتەن بۇددىستلىرىنىڭ ئۆستىگە ئەۋەتكەن.

ئەپچىل قىرىمچىلارنىڭ ھۇنرىنىڭ چەۋھىرى بولغان ياغاچ قو-
شۇق تاكى مەككە مۇكەررەم ۋە مەدىنە مۇندۇۋە رەلەرگىچە ئې-
لىپ بېرىلىدۇ، چىرىيە كەنتىنىڭ ئانا، گۈلە - قاقلىرى، گۈ-
لاخما ① كەنتىنىڭ پاختىسى، دامىكۇنىڭ ② بۇغدىيى، چاقارۋە
نۇرى ③ كەنتلىرىدىن كەلتۈرۈلىدىغان چارۋا مەھسۇلاتلىرى ئىل-
چى، كىرىيە بازارلىرىدىكى بازىرى چاپ - چاپ ماللاردىن بو-
لۇپ ھېسابلىنىدۇ. ئىماملىرىدىكى ئالتۇن، قاشتېشى كەنتلىرىغا
نى - نى سودىگەرلەر كۆز قىزارتىشىدۇ.

ھالبۇكى، تاتلىق نەرسىنىڭ ھىدىنى ئېلىپ قالغان ھاشار
چۈمۈلىلىرى نە - نەدىن كېلىپ ھەسەلگە ياماشقاندا، چاققاق
ھەرلەر پىشىپ قىيامىغا يەتكەن ئۈزۈمگە ئېتىلغاندا، بۇ
يۇرتنىڭ ئېسىل ماللىرىغا شۆلگەيلىرىنى ئېقىتىپ يۈرگەنلەر بۇ
دىيارغا نۆۋەتلىشىپ دېگۈدەك چاڭگال سېلىپ، ئادەملەرگە زى-
دىلا خوۋلۇق كۆرسەتمىدى. ياۋاش ۋە توغرىلىقنى ئۆزىگە
ھەدىراھ قىلغان خەلق تۇغۇلۇشىدىنلا قۇل بولۇپ تۇغۇلغاندا،
ئۇزاق تارىختىن بۇيان ئۆز ئىشىنى ئۆز ئالدىغا چوڭقۇرۇشنىڭ

① گۇلاخما - چىرىيە بازىرىدىن پىيادە ئۈچ سائەتلىك مۇساپىدە. چىرىيىگە
قاراشلىق بۇ يېزا. پارسچە، دگۈلئە، دەر، دگۈلخۇمار دېگەن سۆزلەردىن ئۆزگەر-
گەن دېگۈچىلەرمۇ بار. پاختىسى ھازىرغىچە داڭلىق.

② دامىكۇ - چىرىيە بازىرىدىن پىيادە بەش سائەتلىك مەزگىلدىكى بىر يې-
زا، شەرقىي كىرىيىگە تۇتىشىدۇ. بەزىلەر بۇ يېزىنىڭ نامىنى پارس تىلىدىكى
«دامىكۇ» دېگەن سۆزدىن كەلگەن دەپ ئىزاھلايدۇ. «دامىكۇ» بىزچە، تاغ باغرى-
دىكى يۇرت دېگەن مەنىدە ئىش.

③ چاقار، نۇرى كەنتلىرى - كۆپىنچە تېخى ئارىسىدىكى ئىككى كەنت، چى-
رىيىگە قاراشلىق، بۇ يەردىكى ئاھالە يېرىم چارۋىچىلىق، يېرىم دېھقانچىلىق
بىلەن شۇغۇللىنىدۇ.

تەمىنى بىر قېتىمۇ تېتىيالىمىدى. ئەل سۇلتان سەئىدخان ① دەۋرىدە ئالۋان - ياساقتىن بىر مەزگىل خالاس بولۇۋىدى، مەڭزىگە شۇ ھامانەم قان يۈگۈردى. بىراق، ئەمدىلا مەشھۇر گۇلاخما ئۆستىڭىنى ② چېپىپ، ئۆتەڭ - راباتلارنى بەرپا قىلىپ تۇرۇۋىدى، جۇڭغارلارنىڭ ۋەھشىيلىكى ھاكىمىيەت ئاسمىنىدىن ئادالەت قۇياشنى ئۆچۈردى. ئارقىدىنلا مانجۇلارنىڭ ھۆكۈم - رانلىقى زۇلۇم تېغىنى يۇرت ئەھلى ئۆستىڭ يىقىتتى. ئۇنىڭ دىن كېيىن تىلى شېكەر، دىلى زەھەر نىياز ھېكم بەگ - نىڭ ③ ئىككى يۈزلىمىلىك سىياسىتى پۇقرانى ئۆلۈم گىردا - بىغا قىستاپ كەلدى. خەلق غەزەپتىن نەرە تارتتى - يۈ، يەنە بىرىدىن قۇتۇلۇپ، بىرىگە تۇتۇلدى. چىرايىدىن كۈلكە ياغدۇرۇپ ياكى قانلىق قىلىچىنى ئوينىتىپ كېلىدىغان ھەرقانداق باسمىچىغا يۇرت تەقدىرىنىڭ تىزگىنىنى ئىككى قوللاپ تۇتۇپ بېرىشكە ئۆگىنىپ كەتكەن ئابلىزقارى ۋە ئۇنىڭ لەنىتى ئەجدادلىرى مانجۇلارنىڭ قامچىسى بىلەن ئەل تېنىدە يېڭىدىن يېڭى جا - راھەت ئوچاقلارنى پەيدا قىلىپ تۇردى. ئۇلارنىڭ نەزەرىدە قوينىڭ قوزىسىدەك ياۋاش، ئەيلىگەن تېرىدەك يۇمشاق دەپ قارىلىپ كەلگەن پۇقرا بەزىدە ئۇنىڭ زومىگەرەنە قىلمىشلىرىغا قارشى مۇشت كۆتۈردى. لېكىن، بۇنداق مۇشت كۆتۈرۈش چەمبەر -

① سۇلتان سەئىدخان - تارىختا مەشھۇر سەئىدىيە خانلىقىنىڭ تۇنجى سۇل - تانى، تۇغلۇق تۆمۈرخاننىڭ يەتتىنچى ئۇلادى. ئۇ مىلادى 1514 - يىلى يەكەن خانلىقىنى قۇرۇپ، مىلادى 1533 - يىلى تىبەتكە قىلغان يۈرۈشىدە كېسەللىك سە - ۋەبى بىلەن قازا تاپقان. يەكەندىكى «ئالتۇنلۇق» ئۇنىڭ قەبرىستانلىقى.

② گۇلاخما ئۆستىڭى - بەزى تارىخىي ھۆججەتلەردە بۇ كەنت سەئىدىيە خان - لىقى دەۋرىدە راسا ئاۋىتىغا كەلگەن دېيىلگەن. كونا گۇلاخما ئۆستىڭىمۇ شۇ دەۋردە قېزىلغان.

③ نىياز ھېكم بەگ - يەكەندا تۇغۇلغان، مەنچىڭ زامانىسىدە مەھرەم، تۆتىن - چى جەرىملىك ئىشك ئاغا قاتارلىق مەنەپلەردە بولغان. بەدۋلەت خوتەننى ئىشغال قىلغاندىن كېيىن، خوتەن ھاكىمى بولۇپ تەيىنلىنىپ، قىلمىغان ئەسكىلىكى قالمىغان. ئۇ ساتقۇنلۇق، مۇناپىقلىق بابىدا ئەبەدىيەتتە ئىبرەتلىك شەخس. ئاخىرىدا ئەسكىلىككە لايىق ئىت ئۆلۈمىدە ئۆلگەن.

چاس باغلىۋېتىلگەن ياكى تۆمۈر قەپەسىگە بەند قىلىنغان يولۋاسنىڭ رەقەبىگە خىرىس قىلغىنىغا ئوخشايتتى. يولۋاس قالچە خىرىس قىلغىنى بىلەن ئاسارەتلىك زەنجىر - كىشەننى ئۈزۈپ تاشلاشقا ئاجىز ئىدى.

زامانلارنىڭ سۈرۈلۈشى بىلەن، مازار - ماشايىمىلارغا سىغىنىپ، شاخ يېرىپ، ياغ پۇرۇتۇپ، ئەۋلىيا - ئەنەبىيالاردىن مەدەت تىلەپ، نەتىجىسىز ئۈمىد بىلەن ئۆتۈشكە ئۆگىنىپ قالغان پۇقرالارنىڭ بىرنەچچىسى بۈگۈن يەنە نامازشام باھانىسىدە ئىمامى جەئفەر تەيران مازىرىدىكى چوڭ مەسچىتكە جەم بولۇشتى. قىيامەت ئازابىنى تارتىپ باشلاپ كەلگەن سۈيىمنىڭ ئابىلىزقارىنىڭ تېرىلغۇسىغا قايرىلىۋېلىنغانلىقى، «بەگزادىنى ئۇردى» دېگەن گۇناھ ئارتىلىپ، قېرىندىشى ئابدۇللاننىڭ تۇتۇپ كېتىلگەنلىكى ئۇلارغا قاتتىق ئەلەم قىلغانىدى.

جامائەت نامازدىن يانغاندا يەر - جاھان زۇلمەت ئىچىگە غەرق بولغان، ئەتراپ ماتەم قاينۇسىغا چۆمگەندەك جىمجىت ئىدى. ئەۋلىيا كۆلىدىكى پاقىلارنىڭ كوركىراشلىرى، نە تو-مۇزغىنىنىڭ چىرىلداشلىرى ئاڭلانمايتتى.

ئۇلار بىردىن، ئىككىدىن بولۇپ سۈمە يېنىدىكى شاخ تاشلاپ تۇرغان چوڭ يۇلغۇننىڭ تۈۋىگە كېلىشتى - دە، قۇم تۇمانلىرى ئارىسىدا غۇۋا كۆرۈنۈپ تۇرغان يېڭى ئايغا قاراپ دۇئا قىلىپ بولۇپ، كۈندۈزلۈك ھارارىتى تېخى يانمىغان كۆك توپا ئۈستىگە يۈكۈنۈپ ئولتۇرۇشتى.

مازارنىڭ كېچىلىك مەنزىرىسى كىشىنى ئەيمەندۈرگۈدەك سۈرلۈك ئىدى. سۈمەنىڭ قۇببىسى ئۈستىگە ئورنىتىلغان قاڭال-تىر ھىلال ئايىنى باۋغانسىرى چوڭسىيىۋاتقاندا كۆرىنەتتى. بىر - بىرىدىن بوي تالىشىپ بەس - بەس بىلەن ئۆرلەۋاتقاندا تىك تۇرغان شەددىلەر ئادالەت يولىدا كۆتۈرۈل-

گەن نەيزىلەردەك كۆك قەھرىمگە ھەيۋە سالاتتى. رىۋايەتتىكى
غازاتچىلار ئەلەمدارى ئىمامى جەئفەر تەيراننىڭ ھۈرمىتىگە ۋە
خاتىرىسىگە ئورنىتىلغان نەچچە ئونلىغان ئەلەملەر تۇرۇپ-تۇ-
رۇپ شاخ ئوشتىقاندەك قارىسىلداپ ئاۋاز چىقىراتتى. مۇڭلان
خان قەلبىلەردىن ئېتىلىپ چىققان نەپرەتنى سىيا قىلىپ قە-
غەز يۈزىگە چۈشۈرۈلگەن يۈزلىگەن ئەرزنامىلار خاسىيەتلىك
يۇلغۇن شاخلىرىدا ئاقىرىپ كۆرۈنەتتى. يۇلغۇن ئەتراپىدا ئۆ-
سۈپ كەتكەن قومۇشلار گويا بۇ خىسلەتلىك دەرەخنى ئۆز
ھىمايىسىدە ساقلايدىغانلىقى ھەققىدە قەسەم ئىچىۋاتقاندا
ياكى بۇ ئەۋلىيا تىككەن يۇلغۇننىڭ بارلىق خاسىيەتلىرىنى
بىچارە دەۋاگەر تاۋاپچىلارغا بايان قىلىپ بېرىۋاتقاندا، ئاس-
تا شىۋىرلايتتى. مازار غوجامنىڭ يېشىل يوپۇقلۇق قەبرىسىنى
قورشاپ تۇرغان سۈمەنى مەركەز قىلىپ يىراقلىرىغا سوزۇلغان
قەبرىلەر قاتار چۆكتۈرۈلگەن بىھېساب تۆگىلەردەك غۇۋا كۆ-
رۈنەتتى. كىچىككىنە تىۋىشمۇ، ئۆزىنى مازار غوجام بىلەن
مۇڭدېشىۋاتقان ھالەتتە ھېس قىلىۋاتقان تاۋاپچىلارنىڭ دول-
قۇنىسىز سۈدەك تىنىچ تۇرغان كۆڭلىگە ئارتۇقچە ۋەھىمە بو-
لۇپ تۇيۇلاتتى. ھېسابسىز نامازخانلار پىچىرلاپ دۇرۇت ئوقۇ-
ۋاتقاندا سادا بېرىۋاتقان تېرەك ياپراقلىرىنىڭ يېنىك شىك-
دىرلاشلىرى يۇلغۇن تۇۋىدىكىلىرىنى خىيالىي دۇنيانىڭ ئەڭ
ئىچكىرىسىدىكى سىرلىق سارايلارغا باشلاپ بارماقتا ئىدى.
دۇئا-تەگبىردىن كېيىن، ئۇلار ئۇيۇشۇپ كەتكەن ئاياغ-
لىرىنى تۈزلەشتى-دە، كېلىشىۋالغانلىرى بويىچە ئەرز-دادقا
كىرىشتى. ياشتا چوڭراق بىرى ئەرزنامىنى بىر ئامال قىلىپ،
يۇلغۇننىڭ خېلى ئېگىزدىكى بىر شېخىغا ئىلىندۈردى-دە، يام-
غۇردەك ياش تۆكۈپ تۇرۇپ بىر شاخنى «شارت» قىلىپلا يى-
رىۋەتتى. بۇ يەردە ئۆزلىشىپ كەتكەن ئادەت بويىچە، مازار

غوجامغا ئەر ز سۇنۇپ، خاسىيەتلىك يۇلغۇننىڭ بىر تال شې-
 ھىمى يېرىۋەتسە، ئەر ز قىلىنغۇچى ئاشۇ شاخنىڭ قۇرۇپ كې-
 تىشىگە ئەگىشىپ، قان قۇسۇپ ئۆلىدۇ، دەپ قارىلاتتى. ئەگەر ئەر ز
 قىلغۇچىنىڭ ئەر زى راست بولمىسا يىساكى تۆھمەت بولۇپ قالسا،
 بۇنداق ئەر ز مازار غوجامنىڭ قوبۇلغا ئېرىشمەيلا قالماي، بەل-
 كى شاخ يىرغۇچىنىڭ ئۆزى شاخ بىلەن تەڭلا تۈگىشىدۇ،
 دېيىلەتتى. شۇ ۋەجىدىن ئەر ز قىلىپ شاخ يىرغۇچىلارمۇ ئۇلۇغ-
 لارنىڭ قارغىشىغا كەتمەسلىك ئۈچۈن، ئاسانلىقچە شاخ يىر-
 مايتتى. مۇشۇ مەنۇتتىكى شاخ يىرغۇچىلار ئەر زىنىڭ ئۆزىگە
 يېنىپ قېلىشىدىن قىلچە ۋاھىم يېمەيتتى. شۇڭا، ئۇلار ئابلىز-
 قارىنى ئەڭ پامان قارغىشلار بىلەن قارغىدى. مۇرىتلىرىنىڭ
 بېشىنى سىيلاپ، ئاھىغا يەتكۈچى مازار غوجامدىن كۇپۇرلۇق
 يولىنى تۇتقان، ئەلنى قان يىغلاشقان ئابلىز قارىنى قاتتىق جازالاپ،
 ئەنتىنى ئېلىپ بېرىشنى، يوقسۇللارنىڭ كۆز ئالدىدىلا جەھەننەمگە
 راۋان قىلىشنى ئۆتۈنۈشتى.

جىممى ئەس-يادىنى جەم قىلىپ، بېشىغا كەلگەن كۈل-
 پەتتىن ھەق ئالدىدا دەرد تۆكۈپ، تېۋىنىۋاتقان بۇ كىشىلەر
 تەبىئەت قويىنىدىكى ئۆزگىرىشلەرنى دەماللىققا ھېس قىلال-
 مىدى. تاغ تەرەپتىن تۈرۈلۈپ كەلگەن قارا بۇلۇت بىردەمدىلا
 ئاسمان گۈمبىزىگە يېپىلىپ ئۆلگۈردى. قارا بۇلۇتلارنىڭ باغ-
 رىنى غايەت زور شەمشەردەك قاق ئىككى پارچىغا بۆلۈپ ۋا-
 لىداپ ئۆتكەن چاقماق زىلزىلىسىدىن كېيىن، ئۇلار ئۇلۇغ
 مازار بىلەن بىر تەن، بىر جان بولۇپ كەتكەن روھىنى قايتۇ-
 رۇۋېلىپ، سەزگۈسىنىڭ كۈچلۈك ئىنكاسى ئالدىدا بىردىنلا
 تىز چۆكتى-دە، خۇشاللىقىدىن ۋارقىراپ كېتىشتى:

«يام... يام... يامغۇر...»

«يامغۇر ياغدى... يامغۇر ياغدى...»

ئۇلار چىن ئىخلاسى بىلەن قىلغان دۇئا - تەلىپىنىڭ ئاللا تەرىپىدىن شۇنچىلىك چاپسان ئىجاۋەت قىلىنغانلىقىغا ئىچ - ئىچىدىن خۇشال بولۇشتى. تۇنجى تامچە يامغۇر سۈيى تەلەپلىك دۇئاگۇيلارنى خۇددى زەمزم سۈيى بىلەن يۇغاندەك جانلان دۇرۇۋەتتى. پەرىشتىلەر ئاسمان دەرياسىنىڭ تۇمىسىنى بىردىن - لا ئېچىۋەتكەندەك شارقىراپ چۈشۈۋاتقان يامغۇر ئۇلارنىڭ دىللىرىنى كۈلدۈردى. ئۆز ئىلتىجاسىنى ئۇلۇغ زاتنىڭ نەزەرىدىن ئۆتكۈزۈپ، يۇرتقا ئەڭ كېرەكلىك چاغدا يامغۇر ياغ - دۇرالىغىنىغا چەكسىز پەخىرلىنىۋاتقانلار مازارغا قىسقا ۋە سە - مىمىي دۇئالىرىنى تەقدىم قىلدى - دە، بۇ بەرىكەتتىن، بۇ ھايا - جانلىق مىنۇتلاردىن يۇرتداشلىرى بىلەن تەڭ بەھرىمەن بولۇش ئارزۇسىدا مەھەللە تەرەپكە قاراپ يۈگۈرۈشتى. ئۇلار يىقىلىپ، قوپۇپ دېگۈدەك يۈگۈرۈپ كېلىۋېتىپ، يوقىلىپ كەتكىنىگە خېلى زامانلار بولغان كۈلگە ئاۋازىنى ئاڭلاشتى. مەھەللەلىكلەر ئىشىكلىرىنى تاراقلىتىپ ئېچىپ، ئۆيلىرىدىن ئوقتەك ئېتىلىپ چىقاتتى - دە، يامغۇر گويا ئۆزىنىڭ ئۆگزىسىغا ياغقاندا، قوشنىلىرىغا خۇش خەۋەر يەتكۈزۈشەتتى. بەزىلىرى ئاياق بولامدۇ، كاساڭ بولامدۇ كۆتۈرۈپ چىقىپ يامغۇر سۈيىنى تولدۇرۇشاتتى. مەھەللەگە خۇددى كەلكۈن باستۇرۇپ كېلىۋاتقان دەك بىر - بىرىنىڭ ئىسمىنى چاقىرىشىپ، چۇقان كۆتۈرەتتى. بۇ يامغۇر كىشىلەرنى ھاياتلىقنىڭ داۋاملىشىدىغانلىقىدىن ئۈمىدلىنىدۇرگەن خاسىيەتلىك يامغۇر ئىدى...

9. يۇرت قازىسى ھۆكۈم قىلىدۇ

تۈنۈگۈن جاپپار موللىنىڭ مەلۇماتى بىلەن ئون نەچچە يىمگىتنى ئەگەشتۈرۈپ، سۇ جېدىلى يۈز بەرگەن تۇغان بېشى -

ھا يېتىپ كەلگەن ئابىلىقارنى يۈز بەرگەن ۋەقەنى كۆرۈپ،
ھوش - كاللىسىدىن كەتتى. ئۇ بەرگەننى ئېقىمىنىڭ خېلى تۆۋەن
ئىدىكى لاي ئارىسىدىن تارتىۋالغاندىن كېيىن، تۇغاننى يەنە
توسقۇزۇپ، سۇنى ئۆز يېرىگە بۇرىدى. ئارقىدىنلا بەخىرامان
سۇ تۇتۇۋاتقان ئابدۇللانى تۇت دېسە، تۇت دەپ، قولىنى
مەھكەم باغلاشقۇزدى - دە، ئات ئالدىغا سېلىپ كېلىپ، ئاتخانا
يېنىدىكى ھەپسىگە قامىۋەتتى.

ھەي، مىراب بېگىم بولغان بولسا، بۇ قانخور بۇنچە
ھەددىدىن ئاشالماس ئىدى، دەپ ئويلىدى ئابدۇللا ۋەقە يۈز -
بەرگەندە سۈپۈرگە ئاخۇننىڭ سۇنىڭ تۆۋەنكى ئېقىمىغا كېتىپ
قالغىنىنى يادىغا ئېلىپ.

تۈنۈگۈن كەچ ئېچىرقاپ كەتكەن چىلبۆرىدەك ۋەھشىي
لەشكەن خاتىپ ھەپسىگە باستۇرۇپ كىرىپ، ئۇنى قوللىرى تېلىپ
كەتكۈچە ئۇردى. كۆرگۈلۈكۈڭنى كۆرسەتمەسمۇ ئۇنداقچى
بولۇپ كېتەي، بۇنداقچى بولۇپ كېتەي، دەپ بىرمۇنچە پو -
پوزا قىلدى. قول - پۇتى چۈشەلگەن ئابدۇللا باش - كۆزىگە قارا
يامغۇردەك تېگىۋاتقان تاياققا لېۋىنى چىشلەپ تۇرۇپ چىدىدۇ -
يۇ، ئۇنىڭ پوپوزىسىغا دىققەت قىلمايمۇ قالدى. ئۇ خاتىپنىڭ
مىجەزىنى خېلى ئوبدان چۈشىنەتتى. ئۇنىڭ ھەرقانداق يامان
لىقتىن باش تارتمايدىغان، قان تۆكۈپ، جان ئېلىشنى بىر قۇش
قاچنىڭ بېشىنى ئۈزگەندەكمۇ كۆرمەيدىغان بىر ئۇششۇق ئى -
كەنلىكىنى بىلەتتى. بىراق، ئۇنىڭ جىمىي ئەس - يادى يېشى
خېلى بىر يەرگە بېرىپ قالغان دادىسى ۋە بىرجۈپ نارەسىدە
بالىسىدا ئىدى. ئەگەر ياخشى كۈننىڭ يامىنى
بولۇپ قالسا، ئۇلار نېمە يەپ جان باقار؟ يەنە قانداق سو -
رۇقچىلىقلارنى تارتار؟ ئابدۇللا ئۇنىڭ پەرزەنتلىرىنى ئانا مېھرىدىن
مەھرۇم قىلغان، بۇ ۋەيرانە ئائىلىگە يەتكۈچە دىشۋارچىلىق
ئەكەلگەن تەقدىرنىڭ يەنە تاش يۈرەكلىك قىلىپ، ھايات

قالغانلارنى قايتا ئازابقا دۇچار قىلىشىغا زادىلا ئىشەنمىگۈسى
كەلمەيتتى.

ئابدۇللا: «ئەتە ئەتىگەندە جېنىڭنى جەھەننەمگە يوللىمى-
سام خەپ» دەپ قەسەم ئىچىپ چىقىپ كەتكەن خاتىپىنىڭ ئۇ-
لۇغ ئاش ۋاقتى بولۇپ قالغىنىغا قارىماي ئۆزىنى كۆرسەتمى-
گىنىگە ھەيران بولۇپ تۇرغاندا، سېپىت ھاجىنىڭ مۇجىرىسىدا
دەل مۇشۇ ئىش ئۈستىدە پاراڭ كېتىپ باراتتى.

— بايۋەچچىنى ئابدۇللاغا چېقىلماسلىققا كۆندۈردۇقمۇ قا-
رىم؟ — دەپ سورىدى سېپىت ھاجى ئۆزىنىڭ قارشىسىدا خۇددى
نامازدا ئولتۇرغان مۇخلىستەك يۈكۈنۈپ ئولتۇرغان ئابلىز-
قارىغا قاراپ.

— كۆندۈرمەيدىغان ھاجىم، كۆندۈرمەيدىغان، دەسلىپىدە
نەسىھەت قىلىۋىدىم، مېنى پوش دېدى، ھەزرەتلىرىنىڭ خاھى-
شىنى تىلغا ئېلىۋىدىم، بىر ئاز بېسىققاندەك بولدى.
— بېسىققاندەك قىلىدىمۇ ياكى دېگىنىمدەك قىلىدىغان
بولدىمۇ؟

ئابلىزقارى سېپىت ھاجىنىڭ تۇيۇقسىز كۆزلىرىنى يوغان
ئېچىپ ئۆزىگە قادالغانلىقىنى كۆردى، گۈپۈلدەپ ئۇرۇشقا باش-
لىغان يۈرىكى ئۈستىگە قوللىرىنى جۈپلەپ قويۇپ، دەرھال
جاۋاب بەردى:

— ئۆزلىرى دېگەندەك قىلماسلىققا پېتىرنىڭ ۋە ئەۋلا-
دىمىنىڭ ھەددى ئەمەس ھاجىم، كۆرسەتمىلىرى بىز ئۈچۈن
تولىمۇ قىممەتلىك...

سېپىت ھاجىنىڭ كۆزلىرى يەنە يۇمۇلدى. ئۇنىڭ بارماق-
لىرى سەدەپ ئۇرۇقلارنى بىر-بىرلەپ ئۆتكۈزەتتى. قايسىدۇر
بىر ئۇرۇق تەقدىرى شەرىئەت تارازىسىدا ئۆلچەملىك بولغان گۇناھ-
كارىدەك، نازۇك بارماقلار ئارىسىدا توختاپمۇ قالاتتى. بەزىدە

بولسا، تۆت.. بەشى بىر بولۇپ، تەقدىرى سائادەتكە يۈزلەنگەن
كىشىلەردەك بىر يولدىلا ئۆتۈپ كېتەتتى. يەنە قايسىدۇر بىر
ئۇرۇق قاراۋۇلنىڭ رۇخسىتى بىلەن قورۇلدىن ئۆتكۈزۈلگەن،
ئەمما قانداقتۇر بىر گۇمان تۈپەيلى، يەنە كەينىگە ياندۇ-
رۇپ كېلىنگەن تەتۈر بېشانە يولۇچىدەك، ئەسلى ئورنىغا
قايتۇرۇلاتتى. ئۇستازىدىن ساۋاق ئېلىۋاتقان ئىتائەتمەن تالىپ
سىياقىدا ئەدەب ساقلاپ ئولتۇرۇۋاتقان ئابىلىزقارى ئۆمرىدە
مۇنداق تەسۋىنى ۋە مۇنداق تەسۋى سىيرىۋېچىنى كۆرمىگەن-
دەك ياكى بارماق ئارىسىدىن ئۆتۈۋاتقان ئۇرۇق بىلەن تەقدىرىگە
پال ئېچىۋاتقاندا، ھەربىر ئۇرۇققا مېخىكە قادالماقتا ئىدى. ئۇ
مەلۇم بىر ئۇرۇقنى ئۆزىگە قىياس قىلاتتى. دە، شۇ ئۇرۇق
نىڭ بارماقلار ئارىسىدىن قانداق ئۆتمىدىغانلىقىنى كۆزىتەتتى.
بۇ ئۇرۇق ھېچ قارشىلىقسىز ئۆتۈپ كەتتىمۇ، ئۇنىڭ يۈرىكى
ھاياجان بىلەن دۈپۈلدەشكە باشلايتتى. ئەگەر بارماقلار ئارىسى-
دا توختاپ قالسا، خۇددى ئەزرائىلدىن بېشارەت كەلگەندەك
ۋەسۋەسىگە چۈشەتتى. كەينىگە قايتۇرۇلغاندا بولسا، پۈتۈن
ۋۇجۇدى دوزاخقا سۆرەپ كېتىلىۋاتقان گۇناھكارنىڭكىدەك تىت-
رەشكە باشلايتتى.

كۈنلەر ئۆتكەنسېرى، ئابىلىزقارىنىڭ ئەۋلىيا سۈپەت بۇ
كىشىگە بولغان ئېتىقادى بارغانچە كۈچلەنىپ بارماقتا ئىدى.
بولۇپمۇ ئۇ يۇرت ئۆلىمالىرى بىلىپ-بىلمەي ئوتتۇرىغا تاشلى-
غان قىيىن مەسىلىلەرگە ھېچ توختاپ قالماي جاۋاب بېرىپ،
قۇرئان ئايەتلىرى ۋە ھەر خىل نۇسخىدىكى ھەدىسلەردىن ئا-
ساس كۆرسىتىپ جامائەتنى ھەيران قالدۇرغاندا بولسا، ئۇنى
تەڭداشسىز ئەللامە قىياپىتىدە كۆز ئالدىغا كەلتۈرەتتى.
12 ۋاخ، 24 سائەتنىڭ تولىسىنى ئىستىقامەت بى-
لەن ئۆتكۈزۈپ، تەسۋىنى قولىدىن چۈشۈرمىگەنلىگە قاراپ، ئۇ-

نىڭ سەئىد ئەۋلادى ئىكەنلىكىگە قىلچە شەك كەلتۈرمەيتتى.
تېخى يېقىندا ئۇ تىرىلىگەن ئاخىرقى زامان پەيغەمبىرىنى چۈ-
شىدە كۆرگەندە، ئۇ زاتنى سەپىت ھاجىنىڭ قىياپىتى بىلەن
كۆرگەنىدى.

ئابلزقارى مېھماننىڭ ئىلىمىگە، مال - دۇنياسىغىمۇ
ھەۋەس قىلاتتى. بۇ تەڭداشسىز مېھمان ئۆز ھۇزۇرىغا ئاياغ
باسقان مىنۇتتىن ئېتىبارەن، ئادەمگەرچىلىكتە چاندۇرۇپ قو-
يۇشىدىن ھەر ۋاقىت ئەندىشە قىلىپ كەلدى. دەرۋازا ئالدىغا
كەلگەن ئابدالغا بېرىلىدىغان بىر بۇردا نان ئۈچۈنمۇ ئۆز
تەستىقىنى مىزان قاتارىدا ئۆزلەشتۈرگىنىگە قارىماي، تاغلارغا
ئادەم ئەۋەتىپ ئۇلارنى، كەكلىك گۆشلىرىنى كەلتۈردى. مېھمان-
نىڭ يېڭى گۆش يېيىشكە ئادەتلەنگەنلىكىنى ئوقۇۋالغاندىن
كېيىن، ھەر ۋاخ غىزاغا بىردىن پاقلان سويۇشقا رۇخسەت
قىلدى. ئاتاينى ئۈچ چارەك ياڭاق مېغىزىدا ياغ تارتتۇرۇپ،
پولۇغا تەم كىرگۈزدى.

ئابلزقارى ئەھلى ئىلمى كىشىلەرنىڭ ھەممىسىنىلا
ئېسىل نازۇ نېمەتلەر بىلەن بېقىۋېرىدىغان ئادەم ئەمەس. مەن-
پەئەت ئېلىش ئۈچۈن تېرىققا ئۈشكە قويىدىغان، پاختىدىن
پىلىك ئېشىپ تامغا قاقىدىغان بۇ كىشى مەيلى نېمە ئىش
قىلمىسۇن، ئالدى بىلەن تۆلەيدىغان بەدىلى ۋە تاپىدىغان پاي-
دىسى ئۈستىدە چوت سوقۇپ ئاندىن رەسمىي بىر قارارغا كې-
لەتتى. يوقىتىدىغىنىدىن ئېرىشىدىغىنى كۆپ بولىدىغانلا بولسا،
ھەرقانداق مۇئامىلىدە قولى ئوچۇق ۋە مەرد ئادەم بولۇپ
قالاتتى. بەدەلدىن پايدا ئاز بولۇپ قالدىغانلىقىغا كۆزى يەتسە
ياكى بەدەل بىلەن پايدىنىڭ تەڭلىشىپ قېلىش ئېھتىمالىنى
سېزىپ قالسا، ئېلىم - بېرىم ئىشىدىلا ئەمەس، ئادەمگەرچىلىك
تىمۇ قۇشقۇنغا ئولتۇرۇۋېلىپ بىر قەدەممۇ ئالدىغا

سەلجىمدايىتتى. ئەسسالامۇئەلەيكمۇ دەپ كەلگەنلا
مېھماننى سەيپىت ھاجىنى باققانداك بېقىۋەرگەن
بولسا، ئىلكىدىكى مۇشۇنچە كەڭ ئىگىلىك ۋە مال - دۇنيا
ئاللىبۇرۇن توزۇپ تۈگىمەسمىدى؟

ئۇ، ئىككى تاشنىڭ ئارىسىدا قالغان چېغىدا ئاسماندىن
چۈشكەندەك يېتىپ كەلگەن بۇ خۇدايى مېھماننى ئالانىڭ رەھ-
مىتى ۋە مەرھىمىتى دەپ ھېسابلايتتى. مۇشۇنداق كاتتا ئادەم
نى ئۆزىگە تونۇشتۇرغىنىنىڭ، ھۇزۇرىغا باشلاپ كەلگىنىنىڭ
ھەشقاللىسى سۈپىتىدە، ئون نەچچە يىل ئالدىدا ھاپىزنىڭ
گەدىنىدە قالغان 300 تەڭگىلىك ھەققىنى بىر ئېغىزمۇ
تىلغا ئالمىدى. بەلكى بۇ كونا چوپقىتىگە ئىچىدە يەنە 1000
تەڭگىلىك تەشەككۈر بىلدۈردى.

مانا ئەمدى ئۆز نامى سەيپىت ھاجىنىڭ نامى بىلەن قو-
شۇلۇپ، يىراق - يىراقلا پۇر كەتتى. بۇ ئۆلىماغا قول
بېرىشكە ئاقاق - ئۆرۈش كېلىپ تۇرىدىغانلار ئالدىدا ئابرويىمۇ
بىردىنلا ئۆسۈپ كەتتى. گەپ ئاڭلىماس بولۇپ قالغان مالاي-
لارمۇ يېنىدىن ئۆتسە توققۇز تەزىم بىلەن ئېگىلىپ ئۆتىدىغان
بولدى. ياغاچقۇلاق، بەگباش ئوغلىمۇ خېلى ياۋاشلاپ قال-
غاندەك بىلىندى.

ئىككى - ئۈچ ئايدىن بېرى، ئۇنىڭ كۆڭلى ئارقىمۇ ئارقا
ئاڭلىنىۋاتقان بەزى كۆڭۈلسىز خەۋەرلەر تۈپەيلى غەش بولۇپ
تۇراتتى. «نۇرغۇن ئادەملەر ھۆكۈمەتكە قارشى كۆتۈرۈلۈپتۇ-
دەك»، «ئىلچى بىلەن كىرىيمدە قاراسىپەچلەر كۆپىيىۋېتىپتۇ-
دەك»، «بۇ يەردىن پالانى قاراسىپەچلەرگە بولۇشۇپتۇ، بولۇ-
شۇپ پۇستانى دەپتۇ»، «ھۆكۈمەت يىقىلغۇدەك» دېگەن خە-
ۋەرلەر قۇلاق تۈۋىگە ئارقىمۇ ئارقا ئۇرۇلغان مۇشتتەك، تېنى-
گە تىترەك ئولاشتۇرماقتا ئىدى.

ئۇ، مانجۇلاردىن ئايرىلىپ قالغاندىن كېيىنكى كۈنلىرىنى
تەسەۋۋۇر قىلىشتىن قورقاتتى. ئۆزىنى باراقسان دەرەخ سايى-
سىدە كۆكلىگەن بىر تال چۆپكە ئوخشىتاتتى ۋە دەرەخ ئۆرۈل-
سىلا، قۇرۇپ كېتىدىغانلىقىغا كۆزى يېتەتتى.

ئۇنىڭ تېخى يادىدا، نىياز ھېكمەت ۋە بىك بەچچى-
لەرنى ھەيدىۋەتكەن مانجۇلار ھېلىمۇ ياخشى، دادىسىنىڭ يۈزى-
نى قىلدى. ئاتا - بالا ئىككىيلەننىڭ ئۆز ۋاقتىدا نىياز ھېكمەت بەگ
بەرگەن ئەمەل بىلەن خۇدسىنى يوقىتىپ، مانجۇلار ئۇنداقچى،
مانجۇلار مۇنداقچى، ... دەپ يۈرگەنلىكىنى تەرگەپ ئولتۇرمىدى.
ئۆزىگە تېخى مۇئاۋىن يەتتىنچى جەرىمىلىك ① بەگ مەر-

تىۋىسىنى بېرىپ، قەشقەرگىچە كېڭەشكە چاقىردى. ئۇ، مانجۇ-
لار ھەدىيە قىلغان ئۇزۇن دۇردۇن پەرىجە ۋە پىيەلىك تەق-
مىنى كىيىپ، ساقال - بۇرۇتىنى تامامەن قىرىپ تاشلاپ، مەر-
تىۋە مۆھۈرىنى كاتتا زىننەتلەنگەن تەختىراۋانغا ئېلىپ يۇرت-
مۇ يۇرت كۆز - كۆز قىلىپ يۈرگەندە ئۆزىنى ھەقىقەتەن
ئامەتلىك، تەڭرىنى يوق زات، دەپ ھېسابلىدى. شۇنىڭدىن كې-

① جەرىمە - ئەمەل دەرىجىسى نامى. ئەمەل دەرىجىسىنى جەرىمە بىلەن
پەرقلەندۈرىدىغان بۇ تۈزۈم ئەلگە سەلبەتتە ۋە، جىن سۇلالىلىرىدىن باشلاپ قوللىنىلغان
قا باشلىغان، لېكىن ئۇ چاغلاردا بىرىنچى جەرىمەدىن باشلاپ، توققۇزىنچى جەرىمە-
گىچە بولغان بۇنداق دەرىجىلەرنىڭ يەنە ھەربىرىدە رەسمىي ۋە مۇئاۋىن دېيىلىم-
دىغان ئىككى دەرىجە بولاتتى. پەقەت مەلىك، چىڭ سۇلالىلىرىگە كەلگەندەلا ئەمەل دە-
رىجىسىدىكى رەسمىي ۋە مۇئاۋىن دېيىلىدىغان مۇرەككەپلىك تۈزۈمىلىك، بىرىنچى
جەرىمەدىن توققۇزىنچى جەرىمىگىچە بولغان دەرىجىلەردىن باشلاپ قىلىنغان، بىرىنچى جە-
رىمە ئەڭ چوڭ، توققۇزىنچى جەرىمە ئەڭ كىچىك ھېسابلىنغان. دەرىجىگە ئېرىشكەن
ئەمەلدارلارنىڭ پەرىجىسىگە ئېلىنىدىغان دىۋانچاقىدىن باشلاپ، دەرۋازا ئالدىغا ئورنى-
تىلىدىغان شىر ھەيكىلىنىڭ يايلىمىدىكى تۈگۈنچەكلەرگىچە جەرىمە بويىچە ئۆلچەم قويۇلغان.
چىڭ سۇلالىسى دەۋرىدە ۋىلايەت، ئوبلاست دەرىجىلىك ئامەلدارلار تۆتىنچى جەرىمىلىك،
ناھىيە دەرىجىلىك ئەمەلدار يەتتىنچى جەرىمىلىك بولاتتى. ئايرىم يۈرۈشلەرنىڭ
بەگلىرىمۇ يەتتىنچى جەرىمىگە ئېرىشەلەيتتى.

يېنى مانجۇلارغا ۋاپا يۈزىسىدىن ساداقەت كۆرسىتىپ، مىننەت-
دارلىقىنى بىلدۈرمەكچى بولدى، يۈزبېشىدىن مىڭبېشىغا
چە بولغان ئەمەلدارلارغا مانجۇچە پەرەجە كىيىشنى، ئۆزى
بىلەن كۆرۈشكەندە بىر پۇتى بىلەن تىزلىنىپ ئولتۇرۇشنى
بۇيرۇدى. چۆنتىكىدىن ئاشقان باج - خىراجىنى ۋاقتى - قەرە-
لىدە يوللاپ تۇردى ...

مانا ئەمدى ئۇ ھېلىقى ۋەھىمدىن قۇتۇلدى. سەيپىت ھا-
جى كەلگەن كۈنىنىڭ ئەتىسىلا تەقىيە ۋە پەرەجىنى چۆرۈپ
تاشلاپ، ئۈستىگە بىرقانچىنى دەسسەدى، بېشىغا سەللە قوندۇر-
دى. ئىنىئام ئالغان توننى كىيىپ، تون ئىچىدىن بېلىنى باغ-
لىدى، مانجۇلاردىن ئىبارەت كونا تاغ ئۆرۈلۈپ كەتسىمۇ، يەنە
بىر يېڭى يۆلەنچۈك تاغ تېپىلدى...

ئابلىزقارى سەيپىت ھاجىنىڭ تەسۋى سىيرىشىدىن لەززەت-
لەنەمەكتە ۋە كارامەت كۆرمەكتە. ئۇنىڭ يۈز - كۆزلىرىگە خۇد-
دى مەشۇقنىڭ دىدارىغا تويمىغان ئاشىقتەك ھېرىسمەنلىك
بىلەن سەپسالماقتا ئىدى.

لېكىن، ئۇ سەيپىت ھاجىنىڭ مىجەزىدىكى كىچىككىنە
بىر سىرنى زادىلا چۈشىنەلمەيۋاتاتتى، يەنى، يۇقىرى ئابرويغا،
ئېسىل نەسەبكە، دەپى - دۇنياغا ئىگە بۇ زاتنىڭ ئېلىپنىڭ
سۇنۇغىنى ئۇقمايدىغان قارا قورساق پۇقرانىڭ سالىمىنى ئى-
لىك ئېلىپ، سالام قايتۇرغىنى كالىسىدىن ئەسلا ئۆتمەيتتى.
ھېلىقى كۈنى بۇ ھۈرمەتلىك مېھمان ھارامزادە ھاشارچىلار-
غا تەڭگە ئىنىئام قىلغاندا تۇغۇلغان بۇ تېپىشماق ئۇنىڭ
كۆڭلىدە تاكى بۈگۈنگىچە يېشىلىمىگەنسە.

ئۇ، تۈنۈگۈن ئوغلىنى سۇغا باستۇرۇۋەتكەن، يەنە كې-
لىپ ھەددىدىن ئېشىپ تۇغانغا كەتمەن سالغان ئابدۇلانى
تۇتۇپ كېلىۋېدى، سەيپىت ھاجى ئانچە كاپىپ كەتمەيدى،

پەقەت «جاراھەتلەندۈرۈپ، ئىشنى بۇزماڭلار، پۇقرالاردىن بىر
رەر يېرىمى تۇتقۇنىڭ ئىز - دېرىكىنى قىلىپ كەلسە، مەن
بىخەۋەر قالماي» دېگەننى ئالاھىدە تاپىلمىدى. مانا بۇ بىر
قاتار چۈشىنىكسىز ئالامەتلەر ئۈستىدە كالا قاتۇرۇپ مېڭىسى-
نىڭ قېتىقى چىقىپ كېتەي دېگەن بولسىمۇ، ئۇ ھېچچىرىق-
تىمچە چىقىرالمىدى. ئاخىرىدا ئۆزىگە ئۆزى مەدەت بېرىپ،
يۈرىكىنى توختاتتى - دە، تەۋەككۈل قىلىپ سېپىت ھاجىدىن
توغرىدىن توغرا سوراپ كۆرمەكچى بولدى.

— ھۈرمەتلىك تۆۋرەم، مالال كەلمىسە ھەزرەتلىرىدىن
سورايدىغان كىچىككىنە بىر گېپىم بار ئىدى.

—

سېپىت ھاجى روھ بىلەن تەنھا سۆھبەت قۇرۇۋاتقاندا
ياكى ساھىبخانىنىڭ ئىلتىماسى قۇلىقىغا كىرمىگەندەك، خېلىغى-
چە ئۇنچىقمىدى. لەۋلىرى تۈگمەس دۇرۇتنىڭ ئاخىرىغا چى-
قالمايۋاتقاندا مېدىرلاۋەردى.

مېھمانخانا ئىشىكىنىڭ تۇيۇقسىز ئېچىلىشى، ئورۇنسىز
ياكى قاملاشمىغان سوئال قويۇپ سالدۇرمىكىن دېگەن دەرگۈ-
مان بىلەن دەككە - دۈككىدە تۇرغان ئابلىزقارنى بىردىنلا
چۆچۈتۈۋەتتى. ئۇ بەخىرامان تەسۋى سىيرىۋاتقان مېھماننىڭ
چىرايىغا ئەيمىنىش نەزەرى بىلەن قارىۋالغاندىن كېيىن كەي-
نىچە سۈرۈلۈپ، پەگاھقا چۈشتى - دە، چۈشىنىكسىز بىر نېمىلەر-
نى پىچىرلاۋاتقان رەھمەتنى شەرەت قىلىپ، تاشقىرىغا چىقتى.
كۆردىكى، دەرۋازا بوسۇغىسىدىن ئاتلاپ، ھويلىغا كى-
رىپ بولغان بىر توپ پۇقرا مېھمانخانا ئىشىكىگە كۆز تىكىپ
غەلىتە بىر قىياپەتتە تۇرۇشاتتى. بۇلار سۈپۈرگە ئاخۇننىڭ
مەسلىھەتىگە لايىق، يۇرت «قازىسى» ئالدىغا ئەرگە كەلگەنلەر
ئىدى. ئابلىزقارنى بىر قاراشتىلا قارا تەرگە چۆۋەلدۈرگىنى

ياللاڭ يەكتىكى ئۈستىگە باغلانغان ياغلىققا قوللىرىنى قويۇپ،
لېۋىنى چىشلەپ، ھەيۋە بىلەن تۇرغان سۈپۈرگە مىراپ بې-
گى بولدى. ئۇنىڭ كۆزلىرىمۇ چاڭگال سالماقچى بولغان ئول-
چىنىڭ ھەربىر ھەرىكىتىنى سەگەكلىك بىلەن پايلاپ تۇرغان
قارچىغىنىڭ كۆزلىرىدەك پارقرايتتى. پۈتۈن بەستى بىلەن
يارىمىغان توغراق كۆتمىكىنى ئەسلىتىدىغان قادىر تۆمۈرچىنىڭ
بازغاندەك مۇشتلىرى بارغانچە چوڭىيىپ كېتىۋاتقاندا
رۈنەتتى. قوللىرىنى كەينىگە تۇتقۇنچە مەنسىتىپ سىلىك نەزەرى
بىلەن قاراپ تۇرغان ھىمىت قاشقىنىڭ كۆزلىرىدىن مەسخىرە
كۈلكىسى ئۇچۇپ چىقىۋاتقاندا قىلاتتى.

ئەگەر توپ ئىچىدە سۈپۈرگە مىراپ بېگى بولمىغان بول-
سا ئابلىزقارى ئۇلارنى ئەلۋەتتە ناھايىتى ئوڭايلا ھەيدەپ
چىقارغان بولار ئىدى. تىلدىمۇ، كۈچتىمۇ مىراپ بېگىگە تا-
قابىل تۇرغۇدەك ئىقتىدار يا ئۆزىدە، يا بىرەر مۇلازىمەتدا
يوق ئىدى. بىراق، نەزەرىدىكى بۇ ئۆكتىچىلەرنىڭ بۇ قەسەر-
گە نېمە ۋەجدىن قەدەم باسقانلىقىنى ئوبدان بىلىشمۇ، ئۇ-
لارنىڭ مۇنچىلىك سۈر بىلەن كېلىشىنى ئويلاپمۇ كۆرمىگەن-
دى. «ئەمدى قانداق قىلغۇلۇق؟»

ئابلىزقارى بىرەر قارارغا كېلىپ بولغۇچە، كەينىدىن
ئاۋاز كەلدى:

— ئەسسالامۇ ئەلەيكۇم مۇسۇلمانلار...

ئالدى بىلەن ھىمىت قاشقا، ئاندىن كېيىن سۈپۈرگە-
ئاخۇن مېھمانخانا ئالدىغا چىقىپ تەسۋى سىيرىگە چ تۇرۇپ سا-
لام بەرگەن سېپىت ھاجىنىڭ سالامىنى مۇنداقچىلا ئىلىك ئې-
لىپ قويدى.

سېپىت ھاجى سالماق قەدەم تاشلاپ، شۇمشەرەپ تۇرغان
ئابلىزقارىنىڭ يېنىغا كەلدى ۋە:

— مېھمانغا قانداق ئەدەب كۆرسىتىلىدىغانلىقى ئەسلىرىدىن
چىقىپ قالدۇمۇ قارىم، قېنى، مېھمانلار مېھمانخانىغا ئىلتىپات
قىلىسۇن، — دېدى كۈلۈمسىرەپ تۇرۇپ.
— لەبىيەي!...

ئابلىزقارى سېيىت ھاجىنىڭ گېپىنى ئاڭلىغانىدەك
خۇپسەنلىك بىلەن يېنىمىشلاپ سۈرىدى — دە، نېمىدىندۇر بېشا-
رەت بەرمەكچى بولۇپ، چورۇق، كونا كەش كىيىگەن ئاياغ-
لارغا قاراپ تۇمشۇقىنى ئۇشلاپ قويدى.
سېيىت ھاجىنىڭ ئەمدى ئابلىزقارى بىلەن كارى بولمى-
دى. ئۇ تەسۋىنى بىلىكىگە ئۆتكۈزۈۋېلىپ پۇقرالار ئالدىغا كەل-
دى — دە، سۈپۈرگە ئاخۇندىن باشلاپ، ھەممەيلەنگە قول بەردى.
— قېنى مۇسۇلمانلار، مېھمانخانىغا مەرھەمەت قىلىشى-
لا، — دېدى ئۇ ھەربىرەيلەنگە ئايرىم — ئايرىم ئىلتىپات كۆرسىتىپ.
كەلگەنلەر سېيىت ھاجىنىڭ گېپىنى خاتا ئاڭلاپ قالدۇقمۇ
نېمە دېگەندەك بىر — بىرىگە قارىشىۋالدىيۇ، ھېچكىم ئالدى-
راپ قەدەم تاشلىمىدى.

— قېنى مىراب بېگى، ئىلتىپات قىلىسلا.
كىشىلەر، سۈپۈرگە ئاخۇنغا ئەگىشىپ ئورنىدىن قوزغال-
دى ۋە تەسەۋۋۇرىدىنمۇ زىيادە بېزەلگەن مېھمانخانىغا كىرىپ،
پۇتلىرىنى قېقىشقا ئۈلگۈرمەيلا قېچقىزىل گىلەملىك سۈپ-
غا چىقىپ، دۇئاغا قول كۆتۈردى.
پۇقرالار گىلەمگە ئەمەس، بەلكى يۈزىگە ئاياغ باسقاندەك
پۇچۇلىنىپ كىتىۋاتقان ئابلىزقارى، سېيىت ھاجىدىن تەپتارت-
مىسا ئىدى، ئۆزىنى چاغلىمايدىغان بۇ جۈندەكلەرنى يۈز-
مىڭنى تىللاپ، كۆتىگە تېپىپ قوغلىۋەتكەن بولاتتى. مۇشۇ
تاپتا، يۇمشاق كۆرىپىلەر ئۈستىگە چۈشكەن چاڭ — توزان خۇددى
كۆز قارىچۇقىغا قونغاندەك، كۆزىنى ئېچىشتۇرماقتا ئىدى.

ئابلىزقارى دۇئادىن قول چۈشۈرگەن سېپىت ھاجىنىڭ
تۆۋەندىن ئورۇن ئالغانلىقىنى كۆرگەندە زادى چىداپ تۇرالمى-
دى. ئۇ سېپىت ھاجىلا ئەمدى، ئۆزىنىڭمۇ ھاقارەتكە ئۇچرا-
ۋاتقانلىقىنى بىلدى - دە، چاققانلىق بىلەن ئۇنىڭ ئالدىغا
كېلىپ:

— ھاجىم، بۇ نېمە قىلغانلىرى، ئۇلۇغنىڭ پەگاھدا،
ئاۋامنىڭ تۆردە ئولتۇرغىنى نەدە بار؟ — دېدى.

سېپىت ھاجى ھېچ ئىش بولمىغاندەك كۈلۈمسىرەپ قويدى - دە

— ھېچ ۋەقەسى يوق، ھەممىز بىردىنبى قېرىنداش، — دېدى.

— بۇ ... بۇ ... بۇنداق بولسا ...

سېپىت ھاجى تۆردە ئولتۇرۇپ، بىر - بىرىگە كۆز بېقىشىپ
پىچىرلىشىۋاتقان پۇقرالارغا قاراپ قويۇپ كېپىنى داۋام قىلدى:

— مەشھۇر ئۆلىما قازى ئىيازنىڭ «شىغا» دېگەن كىتاب -

بىمدا پەيغەمبەر ئەلەيھىسسالامنىڭ ئۆز ساھابىلىرىگە: «مەنمۇ

بىر بەندە، يېمەك - ئىچمەكتە، ئولتۇرۇپ - قوپۇشتا سىلەر بىلەن

ئوخشاشمەن» دېگەنلىكى قەيت قىلىنغان، رەسۇلىللا

شۇنداق دېگەن ۋە شۇنداق قىلغان يەردە، سىلى، بىز يەنە

قانداق قىلماقچىدۇق!

ئاغزىغا تەستەك تەگكەندەك زۇۋانى تۇتۇلغان ئابلىزقا -

رى ئادەتتە ئالدىدىن توغرا ئۆتمەيدىغان پۇقرالار ئالدىدا

شۇنچىلىك ئوسال ئەھۋالغا چۈشتىكى، سىم بۇرۇتلىرى كامار

ئىزدەۋاتقان چاشقاننىڭ بۇرۇتىدەك قىمىرلاپ، قۇلاقلىرى

خورازنىڭ تاجىسىدەك قىزىرىپ كەتتى. ئۇ نېمە دېيىشىنى

بىلمەي، پەگاھدا تۇرۇپ، بىر پەسكە گاڭگىرىدى - دە، ئۆزىنى

ئاران قولغا ئېلىپ: «ئېيتقانلىرى دۇرۇس، دۇرۇس» دېگەن

چە سۈپىنىڭ لېۋىدە يىڭنە ئۈستىگە ئولتۇرغاندەك ئولتۇردى.

سېپىت ھاجىنىڭ ئىشارىتى بىلەن تۆردىكىلەرگە داستى

101

خان كەلتۈرۈلدى. دۇئادىن كېيىن سەپىت ھاجى مىراپ بىر
گىگە قاراپ:

— ھەرقايسىلىرىنىڭ پاي-ۋ قەدەملىرى ھۇزۇرىمىزغا
يەتكىنى سەۋەبلىك بەكمۇ خۇشال بولدۇم، بىلىمدىم، قېرىن-
داشلىرىمىز پېقىرنى نېمە خىزمەتكە بۇيرۇيدىكەن؟

ھېلىغىچە ئۆز تۇغقىنىنىڭ ھۇزۇرىدىكىدەك بەھۇزۇر ئول-
تۇرۇۋاتقان ھىمىت قاشقا تۆمۈرچىنىڭ تىزىنى بېسىپ قوي-
غىنىغىمۇ پەرۋا قىلماي، ئالدى بىلەن سۆز قىلدى. ئۇ سەپىت
ھاجىغا چىن كۆڭلىدىن قايىل ئىدى. ئاجىزلىرىنى يۆلەپ، ئا-
دالەتنى ئەۋج ئالدۇرىدىغان بۇ ئاق كۆڭۈل ئۆلىماغا ساددا
كۆڭلىنىڭ تۆرىدىكى ھۈرمەت تەختىدىن ئورۇن بەرگەنىدى.
يەنە قېرىندىشى ئابدۇللاننىڭ خۇددى قالماقدۇڭ ھاشىرىدىكى-
گە ئوخشاش، ئۆزىنىڭ شەخسەن تىرىشچانلىقى بىلەن قويۇپ
بېرىلىشىنى خالايتتى. شۇنىڭ بىلەن ئۇ سەپىت ھاجىنى ماخ-
تاپ ئۇچۇرىدىغان يېڭى بىر دەسمايىگە ئىگە بولاتتى.

ئۇ چورۇق تارتىۋالغان ئاياغلىرىنى ئازراق تۈزلەپ، ئۇ-
يۇشۇپ كەتكەن تىزىغا دوڭ-دوڭ ئۇرۇپ قويۇپ، قوشنىلىرى-
غا گەپ قىلىۋاتقاندا تەلەپپۇزدا دېدى:

— تۈنۈگۈن ھۈرمەتلىك قارىم كىچىككىنە ئاچچىقنىڭ
كەينىگە كىرىپ ئابدۇللا ئاخۇننى تۇتۇپ ئەكەلدى. بۇ ئىش
بەلكىم ئۆزلىرىنىڭ سەمىگىمۇ يەتكەندۇ دەپ ئويلايمىز،
ئەمدى... بۇ يېتىمنىڭ بىر پۇتى گۆرگە ساڭگىلاپ قالغان دادىسى،
ئىككى نارەسىدە بالىسى قانداقمۇ قىلار، دەپ قالدۇق... — دېدى.
— ئابلىمىز قارىم ئۆزلىرىنى يۇرتىمىزنىڭ قازىسى دەپ جاكار-
لىغىنى يادىمدا، — دېدى پۇقرالارنىڭ دەۋىتى بىلەن ھىمىت
قاشقىنىڭ سۆزىنى تولۇقلىماقچى بولغان مىراپ بېگى كەسكىن
ئاھاڭدا، — ھەرقايسىلىرىغا مالال كەلمىسە، قىلغۇلۇقنى كىم

قىلغانلىقىنى ئايرىپ بېرىشىلى. «سەن تاز دېگۈچە، سەن تاز دەۋالاي» دېگەندەك، سەۋەنلىك بەگزادىدە تۇرۇپ، ئابدۇللا-ئاخۇنغا ئازار بەرسەك ئانچە دۇرۇس بولماسمىكىن؟! — شۇنداق... شۇنداق...

— مىراب بېگىم دۇرۇس دەيدۇ... ئولتۇرغانلار خامانغا چۈشكەن قۇشقاچتەك تەڭلا ئېغىز ئېچىپ، سۈپۈرگە ئاخۇننىڭ گېپىنى قۇۋۋەتلىگىلى تۇردى. ئابلىزقارى ھېلى ئۇ ساغرىسىنى، ھېلى بۇ ساغرىسىنى مىدىرلىتاتتى، ئېگىلىكىنى تىرەپ تۇرغان قولىنى ھەدەپ ئالماشتۇراتتى. بىر سېپىت ھاجىغا، بىر تۆردىكىلەرگە قاراپ، ئاغزىنىڭ ئۇچىغا كەلگەن گەپنى يۇتۇۋېتەتتى. سېپىت ھاجى ئابدۇللانىڭ قىسمىتى توغرىسىدىكى گەپنى ئاڭلاپلا خۇددى كۈتمىگەن بىر كۆڭۈلسىزلىك يۈز بېرىپ قالغاندەك ئەندىكتى. چىرايىدىن كۈلكە ئۆچۈپ، جىددىي تۈس ئالدى. ئابلىزقارىنىڭ كىيىنىشىنى بىر قۇر تەكشۈرۈپ باقماقچى بولغاندەك، ئۇنىڭ بەستىگە باشتىن - ئاخىر كۆز يۈگۈرتۈپ چىقىپ، كۆزىنىڭ قاپ ئوتتۇرىسىغا قالدۇردى ۋە:

— ھە، مۇشۇنداق ئىش يۈز بەردىما تېخى؟ — دەپ سورىدى. — يوقسۇ... يوقسۇ... ھېلىقى... — ئۇ سېپىت ھاجىنىڭ ھېچنەمە ئۇقماس قىياپەتكە كىرىۋېلىپ، ئۆزىدىن مۇنداق سوئال سوراۋاتقانلىقىنى زادىلا چۈشىنەلمىدى. ئۇ دۇدۇقلىغاچ، بۇ خۇپسەنلىكنىڭ تەكتىدە ئۆزى بىلمەيدىغان مۇھىم بىر مەقسەت بولسا كېرەك، دېگەنلەرنى خىيالىدىن ئۆتكۈزدى - دە، مۇقامىنى ئۆزگەرتىپ، قويۇلغان سوئالغا نەق جاۋاپ بەردى، — شۇنداق تەقىر، شۇنداق.

سېپىت ھاجى «ھىم» دەپ قويۇپ، بىر چوڭ تىن ئېلى-
ۋالدى، بېشىنى چايقاپ تۇرۇپ سورىدى:
— ئابدۇللا ئاخۇن ھازىر قەيەردىكىن، ئۇ رىيازەت چې-
كىپ قالىغاندۇ؟

— يوقسۇ ... يوقسۇ ...

سېپىت ھاجىنىڭ تۇتقۇنىنىڭ ئوبدانلا ئەدەبلەنگەنلىكىنى
بىلىپ تۇرۇپ، يەنە رىيازەت چېككەن — چېككەنلىكىنى
سورىغىنىغا قاراپ، ئابلىزقارى خېلى سەگەكلەشپ قالدى.
بۇ ئەزىز مېھمەننىڭ ئۆزىدىن نەچچە ھەسسە ئەقەللىق، چىڭ-
قۇر پىكىرلىك ئىكەنلىكىگە يەنە بىر قېتىم قىزىق قويدى. ئەس-
لىدە ئۇ بەگزادىسىگە ئۇۋال قىلىنغانلىقىنى ئېيتىپ، ئابدۇللانى
يەتكۈچە قارىلاپ، ئۆز گېپىنى يورغىلاتماقچى، پۇقرالار ئال-
دىدا بەگلىك ھەيۋىتىنى تازا بىر كۆرسىتىپ قويماقچى بو-
لۇۋىدى، ئەمدى بۇ نىيىتىدىنمۇ يېنىپ قالدى. مېھمەننىڭ
كۆزىگە قاراپ يول تۇتۇشنىڭ ئۆزىگە زىيان ئەكەلمەي-
دىغانلىقىنى بىلدى.

— توۋا ... توۋا، — دېدى سېپىت ھاجى پەگاھدا قولىنى
كەينىگە تۇتۇپ مېڭىپ يۈرۈپ، — دۇنيادا مۇشۇنداق ئىشلار-
مۇ بار ئىكەن، قاراپ تۇرۇپ بىر مۇسۇلماننى قۇشنى قەيەس-
كە، ھايۋاننى ئېغىلغا بەند قىلغاندەك بەند قىلغانمۇ بارمۇ؟
تۆردە ئولتۇرغانلار سېپىت ھاجىنىڭ ئۆزلىرى ئۈچۈن
گەپ قىلىۋاتقانلىقىنى كۆرۈپ، بىر-بىرى بىلەن كۆز بېقىش-
ۋالدى. پۇت — قىزىلىرىنى ئىختىيارغا قويۇۋېتىپ، «مەن نېمە
دېگەنىدىم» دېگەندەك مەغرۇر نەزەردە ھەممەيلەنگە بىرمۇبىر
قاراپ چىققان ھىمىت قاشقا قىزىلىرىنى ھەرىكەتلەندۈرۈپ
تۇرۇپ، سېپىت ھاجىنىڭ گېپىنى قۇۋۋەتلىدى:
— شۇنى دېمەيدىغان، بىر بەندىنى قۇربانلىق قىلىدىغان

قوينىڭ پۇتىنى چۈشىگەندەك چۈشەپ، ئېشەك سولاپ قويغان
دەك سولاپ قويسا، ئاللا كۆتۈرمەيدۇ - دە!
سۈپۈرگە ئاخۇن كۆپ گەپ قىلمىدى. پەقەت ئارىلىققا
جىمجىتلىق چۈشكەندىلا:

— ھاجىمنىڭ مەرھىمىتى بىلەن قېرىندىشىمىزنى بىللە
ئەكەتتىشكە مۇمكىن بولارمىكىن؟ - دېدى.

ھەرە چېقىۋالغاندەك تولغىنىپ كەتكەن ئابلىزقارى
مىراب بېگىگە نېمىدۇر دېمەكچى بولۇپ تەشىلىۋىدى، سېيىت
ھاجىنىڭ كۆزى بىلەن بىلدۈرگەن تەقىبىگە دۇچ كەلدى.
— قارىم، - دېدى سېيىت ھاجى ئابلىزقارىنى ئىشارەت
بىلەن ئۆزىگە قارىتىپ، - يۇرت - جامائەتنىڭ دەۋا - دەستۇرلىرى
نى كىم سورايدۇ؟

ئۇ قان تەپچىپ تۇرغان بارماقلىرى بىلەن ساقىلىنى سىيلىغاچ،
بېشىنى قىيىشاقىنىچە ئابلىزقارىغا تىكىلدى. كۈلۈمسى
دەپ قارىدى.

— يۇرت قازىسى... يۇرت قازىسى سورايدۇ!
— يۇرت قازىسى كىم؟

— ئەلۋەتتە ئۆزلىرى، ئەلۋەتتە ئۆزلىرى...
— ئەھۋال ئۇششۇ تەرىقىدە ئىكەن، بۇ دەۋاغا پېقىر ھۆ -

كۈم قىلسا بولارمۇ؟
— ئەلۋەتتە بولىدۇ، ئەلۋەتتە بولىدۇ.

سېيىت ھاجى تىمتاسلىققا چۆمگەن مېھمانخانىدا سەل
لىسىنى تۈزلەپ كىيىپ، تونىنىڭ ياقىسىنى تەمكىن ھەرىكەت
بىلەن تۈزەشتۈردى - دە، يېنىك قەدەم تاشلاپ تۆرگە ئۆتۈپ،
مىراب بېگى بىلەن ھىمىت قاشقىنىڭ ئارىسىدىن ئورۇن ئالدى، دۇئا
قىلغاندىن كېيىن گېلىنى ياساپ، تەنتەنىلىك سۈرەتتە جاكارلىدى:
— مۆمىن مۇسۇلمان سەپەر ئاخۇن چاققان ئوغلى ئاب

دۇللا ئاخۇن بىر ئادەم بولغانلىقى سەۋەبلىك ئۆز ئەركىگە
قايتۇرۇلىدۇ. ئۇنىڭغا ئازار بەرگەن بەندە بىر ياۋاش مۇسۇل-
ماننى ئەركىدىن مەھرۇم قىلىنغانغا چىن كۆڭلىدىن پۇشايمان
يەپ، خۇدا ئالدىدا توۋا قىلغاي، ئامىن!
قازىنىڭ قازى بولغاندىن بېرىقى تۇنجى ھۆكۈمى ھەممەي-
لەنگە يېقىپ كەتتى. ئۇتۇقلۇق دەۋادىن خۇرسەن بولۇپ،
قېرىندىشىنى سېغىنغان كۆزلىرى ئىشىككە تىكىلدى.

— ھەرقايسىلىرىغا خوپ چۈشسە، — دېدى سېيىت ھاجى
پۇقرالارنىڭ نېمە دېمەكچى بولغانلىقىنى چۈشەنگەندەك، —
ئابدۇللا ئاخۇن ناھەق-نەرۋا بەند قىلىنغانلىقى ۋەجىدىدىن
پەرز نامىزىنى قازا قىلدى. بۇ قازاننىڭ قەرزى ئەلۋەتتە پە-
قىرنىڭ بويىنىدا. يۇرت قازىسى بولۇپ تۇرۇقلۇق، تۈنۈگۈنكى
بۇ كېلىشمەسلىكتىن بىخەۋەر قاپتىمەن. بولمىسا، ئابدۇللا-
ئاخۇن بۇنداق سورۇقچىلىقنىمۇ تارتماس ھەم نامىزىمۇ قازا
بولماس ئىدى. ھېلىھەم خۇداغا شۈكرى، بۇ ئىش ھەرقايسى-
لىرىنىڭ ئاگاھلاندۇرۇشى بىلەن سەمىمىزگە يەتكەچ، ئۇلۇغ
ئىگەم بىزنى ئارتۇقچە سەۋەنلىكتىن ساقلاپ قالدى. مۇبادا
قازا ئادا قىلىنمىسا، قادىر ئاللا ئالدىدا ھەممىمىز پاسىق گۈ-
ناھكار بولىمىز. مۇنداق بولسۇن، ھەرقايسىلىرى خاتىرجەم
قايتىپ تۇرۇشىلا، ئابدۇللا ئاخۇن ناماز ئەسىرىنى بىز بىلەن
بىللە ئوقۇسۇن، نامازدىن كېيىن توۋا-ئىستىغپار قىلىپ،
ئۆزىمىزنى بىلدۈرەيلىق، ھۈرمەتلىك ئىنىمىزنى ئۆزىمىز
يولغا سېلىپ قويايلىق.

بەزىلەرنىڭ يۈرىكى سېيىت ھاجىنىڭ تاتلىق سۆزى بىلەن
خۇددى قىزىق چايغا سېلىنغان قەنتتەك ئېرىپ كەتتى. ئاب-
دۇللانى پاتراق يولغا سېلىپ قويۇشنى ئۆتۈنگەندىن كېيىن،
ئورۇنلىرىدىن تۇرۇشتى.

سېپىت ھاجى ھەممەيلەنگە ئامانلىق - ئاسايىشلىق تىلەپ
دۇئا بەردى - دە، ئۇلارنى ئۈزۈپ دەرۋازا ئالدىغىچە چىقتى.

10. بازار بېگى نادىرخان

خاتىپ ھۇجرىسىدا پىچىۋېتىلگەن بۇقىدەك ھۆركىرىمەك-
تە ئىدى. ئۇنىڭ يەل توشقۇزۇلغان تۇلۇمغا ئوخشاپ كېتىدۇ-
غان تېنى كېزىك ھارارىتىدە قىيىنلىۋاتقان بىستاپنىڭكىدەك
لاغىلداپ تىترەيتتى. گۈرەن تومۇرلىرى كەكە سېپىدەك
بۆرتۈپ چىققان، يۈزىدىكى ھېلىقى ھۆررەك چىڭقىلىپ تۇر-
غان يۈز مۇسكۇللىرى بىلەن كىرىشپ كەتكەنىدى. خەن-
جىرىنىڭ مۇڭگۈز سېپىنى شۇنچىلىك قاتتىق سىققان ئىدىكى،
توم - توم بارماقلىرى خۇددى بەش تال قىزىلمۇچتەك قىزارغان،
پۇلتىيىپ چىققان كۆزلىرى نېمە قىلارنى بىلمەي، بىلىدىغانلى-
كى تاتلىق سۆزلىرى بىلەن يالۋۇرۇۋاتقان دادىسىغا قادالغانىدى.
— سەۋر قىل، سەۋر قىل دەيدىلا، قانداقمۇ سەۋر قى-
لىمەن؟ ئىككىڭلار بېشىڭلارنى بىر يەرگە قىلىۋېلىپ كۇسۇر-
لاشقىنىڭلار كۇسۇرلاشقان، قەستىڭلار مەندىمىدى - يا؟ بولدى،
مېنى قويۇۋەتسە، ئابدۇللا دېگەن بىر نېمىنىڭ تېرىسىنى تە-
تۈر سويۇۋېتىمەن، بېشىمنى ئېلىپ يۇرتتىن چىقىپ كېتىمەن.
ئەمدى بۇ ئۆيدە تۇرغۇچىلىكىم قالمايدى. ئورنۇمغا سېپىت
ھاجىنى بالا قىلىۋالارلا!

— ھوي ئوغلۇم، خۇش بولۇپ كېتەي، ئاغزىڭنى يىغىش-
تۇر، ھاجىم ئاڭلاپ قالسا، سەت ئەمەسمۇ؟
ئەسلىدە، تۈنۈگۈن ئابدۇللا ئاتنىڭ ئالدىغا سېلىپ
كېلىپ بىر ھازا دۇمبالىغاندىن كېيىن، ھېرىپ كەتكەن بەگ

زادىنىڭ نەشە خۇمارى قوزغالغانىدى. ئۇ قامچىسىنى تاشلىماي
 تۇرۇپ «رەھمەت!» دەپ ۋارقىرىدى، دادىسى بىلەن تۈز-
 گەن ئاغزاكى كېلىشىمى يادىغا يېتىپ، «لەببەي بېگىم!»
 دەپ قول باغلاپ تۇرغان رەھمەتنى يەنە قايتۇرۇۋەتتى.
 بۇ قەسرگە جايلاشقاندىن كېيىنكى ئۈچىنچى كۈنى بولسا
 كېرەك، پاراڭ ئارىلىقىدا سېپىت ھاجى بىردىنلا سەگەكلەش-
 تى. دە، بۇرۇن تۆشۈكىنى كېڭەيتىپ چوڭقۇر نەپەس ئېلىپ،
 نېمىنىدۇر پۇرىغاندىن كېيىن ئابلىزقارىدىن:
 — بۇ، نېمىنىڭ پۇرىقى تەقىر، ئەجەب يات پۇرايدۇغۇ، —
 دەپ سورىدى ئەجەبلەنگەن ھالدا.
 — ھى... ھى... — دېدى ئابلىزقارى ھېچقانداق يات
 پۇراقنى سەزمىگەندەك، — مالايىلارغا ئەخلەتلەرنى كۆيدۈرۈۋېتىڭلار
 دېۋىدىم، ئېھتىمال قۇيىقا پۇرىقىدۇر. يا بولمىسا كۆيىگەن
 توخۇ پوقىنىڭ ھىددۇر.
 بۇ گەپكە سېپىت ھاجى ئانچە ئىشىنىپ كەتمىدىمۇ،
 مەنىلىك كۈلۈپ قويدى.
 ئابلىزقارى بىر ئىشنى باھانە قىلىپ، سېپىت ھاجى-
 نىڭ ئالدىدىن يېنىپ چىقىپ، ئۇدۇل ئوغلىنىڭ ھۇجرىسىغا
 كىردى. خاتىپ ھۇجرىدا يەنە بىر ھەقەمسايىسى بىلەن تەكلىپ-
 گە يۆلەنگىنىچە تازا مەززە قىلىۋاتقانىكەن.
 ئابلىزقارى ئوغلىنى نەشە چەكمەسلىككە كۆندۈرمەك-
 چى بولىدىيۇ، لېكىن گېپىنى زادىلا ئۆتكۈزەلمىدى. ئاخىر-
 دا كونا چارىسىنى ئىشقا سېلىپ ئازراق چىقىم تارتتى. دە،
 خاتىپنى نەشەنى ھۇجرىسىدا ئەمەس، بەلكى خالىي بىر جاي-
 دا چېكىشكە ئاران ماقۇل كەلتۈردى. شۇنىڭدىن باشلاپ خا-
 تىپ خۇمارى تۇتقاندا ياكى بازاردىكى نادىرخانىڭكىگە كېتەتتى،
 ياكى باغنىڭ ئىچكىرىسىدىكى لەمپە ئاستىغا باراتتى.

تۇنۇگۇن ئۇ يەنە بازار بېگى نادىرخان بايۋەچچىنىڭ
ھۇزۇرىغا كەلگەن ۋە سەيخانە مەجلىسى قۇرۇپ، تاڭ ئاتقۇز-
غان، قەسىرگە قايتىپ كېلىپلا ئانىسىدىن ئابدۇللاننىڭ قويۇۋې-
تىلگەنلىكىنى ئاڭلاپ، دادىسى بىلەن ھېساب - كىتاب قىلىشنى
باشلىۋەتكەنىدى.

ئابدۇلقارى ئىشىكىگە قاراپ بەئەينى ئولجىغا ئېتىلغان
قاپلاندىك ئاشلانغان ئوغلىنى قۇچاقلاپلا تۇتۇۋېلىپ:
— جېنىم ئوغلۇم، سەۋر قىل، «سەۋر قىلساڭ، غورىدىن
ھالۋا پۈتەر» دەپتىكەن، ھازىرچە بۇ دەردنى ئىچىمىزگە يۈت-
ماقتىن ئۆزىگە ئامال يوق، — دەپ يالۋۇرغىلى تۇردى.
دادىسىنىڭ كۆزلىرى نەملىشىۋاتقانلىقىنى، قىياپىتىنىڭ
بەكلا بىچارىلىشىپ كەتكىنىنى كۆرگەن خاتىپ سەل - پەل
يۈەشىغاندەك بولدى - دە:

— دادا، ئويلاپ باقسىلا، نېمە ئىشلار بولۇۋاتىدۇ بۇ
جاھاندا؟ پۇقرالار ئىتائەتتىن باش تارتسا، خوجايىمنى لايىغا
مىلەپ بوزەك قىلىشقىچە بېرىپ يەتسە، سېپىت ھاجى ئاش - تۈزىمىز -
نى يەپ تۇرۇپ، يەنىلا ئاشۇلارنىڭ كەتمىنى چاپسا... — دېدى
— ئوغلۇم، بۇنى بىر دېمەي قوي، — دېدى ئابدۇلقارى
ئوغلىنى ئاچچىقى يېنىپ قالدى دەپ ئويلاپ، — پۇقرا دېگەن ئەب-
كارلار مۇشۇ كۈنلەردە راستتىنلا ھەددىدىن ئېشىۋاتىدۇ، لېكىن
زە، ئۇلار چۆچۈرىنى خام ساناشمىسۇن!

ئۇ پۇقرالارنى يۈزمۇ يۈز تۇرۇپ تىللاۋاتقاندا بىر
ھازا قاينىدى، ئۇلارنىڭ مېھمانخانىدا ئەيمەنمەي كېرىلىپ
ئولتۇرۇشقانلىقىنى سۆزلەپ بەردى.

كىم بىلسۇن، خاتىپ دادىسىنىڭ ئاھ ئۇرۇپ تۇرۇپ
سۆزلەپ بەرگەنلىرىنى ئاڭلاپ، يەنە چىچاڭشىشقا باشلىدى،
ئۇ ئەمدىلا غىلاپقا كىرگەن خەنجىرىنى يەنە سۇغۇردى.

— دادا، مېنى قويۇۋەتسە، مەن بۇ جۈندەكلەرنىڭ بۇنداق ئۇششۇقلۇقىغا چىداپ تۇرالمايمەن، ياغى ئابدۇللانى بوغۇزلاپ، مېڭىسىدە ئۆتۈكۈمنى ياغلايمەن، يا سەيپىت ھاجىمنى كەلگەن يېرىگە قوغلىۋېتىمەن!

ئابلىزقارى ئاللىقاچان ئەيۋەشكە كەلگەن ئوغلىنى ئىككى ئېغىز ھەسرەت چېكىش بىلەن قايتا قوزغىتىپ قويغانلىقىنى بىردىنلا پەملەپ، چېلىق-چېلىق تەرگە چۆمۈلدى. ئوغلىنىڭ مۇشۇ ئاچچىقىدا بىرەر پالاكەت تېرىپ قويۇشىغا كۆزى يەتتى.

— ئاچچىقىڭغا ھاي بەر، بالام، — دېدى ئۇ تەلەپپۇزىنى ئۆزگەرتىپ، — بىز تاش سانمىغىنىمىز بىلەن سەيپىت ھاجىم قۇم سانايدۇ، ئۇ بىزگە يامانلىق كۆزلىمەيدۇ، قاغا قاغىنىڭ كۆزىنى چوقۇغان نەدە بار؟

— دادا، سىلەر بۇ يۇرتتىن چىقىپ باقمىغان ئادەم، بۇنداق ئادەملەر بەك قۇۋ كېلىدۇ، ئولتۇرغىلى سۇپا بەرسەك، كېيىن ھۈججەت چىقارمايدۇ دېگىلى بولمايدۇ. مۇبادا سىلى يۈز كېلەلمىسە ماڭىلا قويۇپ بەرسە، ئۇنى ئۆزۈم ھەيدىۋېتىمەن. ئىككى قوچقارنىڭ بېشى بەرىبىر بىر قازانغا سىغمايدۇ!

ئوغلىنىڭ يەنە تۇتقاقلىق كېسلى قوزغالغان كىشىدەك جالاقلاپ تىترەشكە باشلىغىنىنى كۆرگەن ئابلىزقارى بۇ ئالامەتلەرنىڭ نېمىگە ئاپىرىدىغانلىقىنى ئوبدان بىلىگەچ، قايسىبىر مانجۇ ئەمەلدارى ھەدىيە قىلغان كەشتىلىك تاۋار ھەممىنىنى شاراقلىتىپ قويۇپ، نەسەتتىنى داۋاملاشتۇردى: — ئوغلۇم، سەنمۇ ئاڭلىغانسەن، ھۆكۈمەت پات يېقىنىدا يىقىلغۇدەك، شۇنداق ئەھۋال سادىر بولسا، يۆلەنگەن تېغىمىزدىن ئايرىلىپ قالىمىز. شۇڭا ھازىردىن باشلاپ سەيپىت

ھاجىمنىڭ يېشىنى تۇتمىساق بولمايدۇ. قەسەمبىللا ئۇنىڭدىن
بىزگە يامانلىق كەلمەيدۇ، تۇۋرۇكسىز لاپاس ئۆرە تۇرمىغىنىدىن
دەك، بىزمۇ تايانچىسىز ئۆرە تۇرالمايمىز بالام...
بۇ گەپلەرنىڭ بىر ئېغىزىمۇ خاتىپىنىڭ قۇلىقىغا كىر-
مەيتتى. ئۇنىڭ كۆزى ھەمىيانغىلا تىكىلگەنىدى. ئۇ:

— مېنىڭ كىمىنىڭ يىقىلىپ، كىمىنىڭ تىرىلىشى بىلەن
كارىم يوق، قېنى، پۇللىرىنى چىقارسىلىچۇ، ماڭا بىردەملىك
بولسىمۇ كۆڭۈل خۇشلۇقى ئۈزەل، — دېدى ۋە دادىسىنىڭ
يېشىشىگىمۇ تاقەت قىلالماي، ھەمىياننى تارتىپلا يۇلۇۋالدى.
— بۇ... بۇ... بۇ...

ئابلىزقارىنىڭ ئاغزى ئېچىلىپ، قوللىرى ھاۋادا ئېسىلىپلا
قالدى. ئۇ، لىق تەڭگە قاچىلانغان ھەمىيان ئەمەس، بەلكى
يۈرىكى سۇغۇرۇۋېلىنغاندەك ھېس قىلغان بولسىمۇ، لېكىن بۇ
بالا يىمىنپەتتىن قۇتۇلدۇرغان خۇداغا ئىچىدە شۈكرىلەر ئېيتتى.
ئات باقار بىر نەرە بىلەن تۈكلىرى پارقىراپ تۇرغان
قاراشەھەر ئارغىمىقىنى تەييار قىلدى. بىر ھەمىيان پۇل بىلەن
يۈرىكىگە يۈرەك قېتىلغاندەك جانلىنىپ كەتكەن خاتىپ بەگ
زادە سېيىت ھاجى تۇرىدىغان مېيمانخانا تەرەپكە ھومىيىپ
قاراپ قويدى. — دە، ئۈزەڭگىگە پۇتىمنى ئېلىپ، چاپچىپ تۇر-
غان ئاتقا قامچا ئۇردى. قەسىر دەرۋازىسىدىن ئوقتەك ئېتىلىپ
چىققان ئات ئاسمان — پەلەك بوغۇناق ئۆرلىتىپ، بازار يولىغا
قاراپ راۋان بولدى.

ئابلىزقارىنىڭ ئاتا جەمەت پۇشتىنىڭ بۇ قەسىرىنى ئاۋات
بازارغا ئەمەس، بەلكى بازارغا ئىككى پوتەي كېلىپ
دىغان يەرگە بىنا قىلغانلىقى ھېچكىمنىڭ ئەقلىگە سىغمايت-
تى. قەمەل ۋە مال — دۇنيا يېقىدىن ئالغانىدىمۇ، ئۇ قەسىر
ئىمارىتىگە بازارنىڭ قاق ئوتتۇرىسىنى ئىگىلىپەلىشى مۇمكىن

ئىدى. بازارنى ھازىرقى قەسىر ئەتراپىغا يۆتكەپ كېلىشىمۇ
ھەم قوللىدىن كېلەتتى. بەزىلەر ئابلىزقارنىڭ بوۋىسىنىڭ
باشقىلارنىڭ بۇ توغرىدىكى مەسلىھەتىگە قارىتا قىسقىلا قىلىپ
«پۇل بولسا، جاڭگالدا شورپا» دەپ جاۋاب بېرىپتىكەن، دې-
يىشىدۇ. «ئورتاقچىلىرىم نازارىتىمىنىڭ تېشىدا قالمىغىنى ياخشى»
دەپتىكەن، دېگەن گەپمۇ بار.

ئىشقىلىپ، ئۆز تۇرالغۇسىنى ئۆزىگە تەئەللۇق تېرىلغۇ
ئەتراپىغا قۇرۇش، يەر دېسە جان بېرىدىغان يەر ئىگىسىنىڭ
ئەقلىگە سىغىدۇ. چۈنكى، قەسىردىن تارتىپ تاكى يۇرت با-
زىرىغىچە بولغان تېرىلغۇ يەرلەرنىڭ ھەممىسى دېگۈدەك ئابلىز-
قارغا قاراشلىق، بۇ يەرلەردە ئورتاقچىلىق قىلىپ، جېنىنى جان
تىدىغان پۇقرالارمۇ ئابلىزقارغا قاراشلىق. ئۇنىڭ بازار
چىدىمۇ ۋە كالا تىخانىلىرى، سودا دۇكانلىرى يوق ئەمەس،
بازاردىن تېگىدىغان نەپىمۇ ئوخشاشلا چۆنتىكىگە كىرىۋېرىدۇ.
ئۆزىنى بۇ يۇرتنىڭ ئالاھىدە خوجايىنى دەپ قارايدىغان خا-
تىمۇ ھەممىنى بىلىدۇ. ئۇ، ئادەتتە ئېلىپنى چوماق دېيەلمى-
گىنى بىلەن، خوجايىنىلىقنىڭ پەيزىنى سۈرۈشكە ئۇستا. ئادەتتە
كوچىغا چىقىمۇ، ئاتنى بەيگىگە چاپتۇرغاندەك چاپتۇرىدۇ.
قامچىسى قولىدا توختىماي ئوينىدايدۇ. ئۇ، كۆتەكتەك
مەزمۇت ۋە سالاپەتلىك يىگىتلىرى ئارىسىدا ئۆزىنى
زىيارەتكە كېتىپ بارغان پادىشاھدەك ياكى شەھەر ئالغىلى
كېتىپ بارغان سەرداردەك كاتتا چاغلایدۇ. ئالدىغا ئۇچرىغان
لىكى نەرسىنى ئادەم ياكى ھايۋان دەپ ئايرىپ ئولتۇرماي
چەيلەشتىنمۇ يانمايدۇ. كوچىدا بوغۇناق كۆتۈرۈلگەنلىكىنى
كۆرگەنلا كىشى خاتىپىنىڭ كېلىۋاتقانلىقىنى پەملىەيدۇ. دە،
ئۆزىنى چەتكە ئالىدۇ. دائىم كۆرۈلۈپ تۇرىدىغان بەختسىز-
لىكلەر سەۋەبىدىن يۈرەكئالدى بوئۇپ كەتكەن ئاتا-ئانىلار

بالىلىرىنى كوچا بويىدا ئويناشتىن چەكلەشكەندۇ.
 خاتىپ ۋە ئۇنىڭ يىگىتلىرى ئوۋ قورشىغاندەك «ھايت -
 ھۇيت» قىلىشىپ، توغرىسىقىل يولىدىن چىقىپ كېلىشتى -
 دە، كۆپۈك پۈركۈپ چېپىۋاتقان ئاتلىرىنىڭ بېشىنى بازارنىڭ
 كۈنپېتىش تەرىپىگە بۇراشتى.
 يازنىڭ مەمۇرىيلىق بولىدىغان پەسلى بولۇشىغا قارىماي،
 تاۋاپچىسىز مازاردەك چۆلدەرەپ قالغان بازار زاتىل كېسەلنىڭ
 ئۇزۇن يىللىق ئازابى تۈپەيلى يىقىلىپ، بېشىنى پاختىلىق قۇم -
 لۇقىغا، ئايىغىنى چېغلىق قۇمغا مەھەللەسىدىكى سارلىققا قويۇپ
 سۇنايلىنىپ ياتقان گىگانت يېتىمچىغا ئوخشايتتى. بۇ يېتىمچى -
 نىڭ چۈۋۈلگەن پوتىسىدەك سوزۇلۇپ تۇرغان مەخمەل ئۆس -
 تىگىدە ئېقىۋاتقان ئازراق دۇغ سۇ ئاچكىۋۇز قۇملارنىڭ سۇ -
 مۇرۇپ كېتىشىدىن ياكى رەھىمسىز قۇياشنىڭ پارلاندۇرۇۋېتىش
 ىدىن قۇتۇلماقچى بولغاندەك، شىمال تەرەپكە جۈنەشەتتى.
 ئۆستەڭدىكى چوڭ تاختا كۆرۈك ئەتراپىغا بالىخانلىق ۋە
 بالىخانسىز ئاشپۇزۇللار جايلاشقان. ئۆز ۋاقتىدا ئىشكىنىڭ ئالدىغا
 چىقىۋېلىپ چىرايلىق قوشاقلار بىلەن خېرىدار چاقىرىدىغان ئاش -
 پەز خوجايىمىلارنىڭ ياڭراق، كۈلكە جاراڭلاپ تۇرىدىغان ئا -
 ۋازى قەيەرگىدۇر يوقالغانىدى. خېرىدارلارنىڭ چۇقان - سۈرەنلىرىمۇ
 ئاڭلانمايتتى. ياغ تەپچىپ تۇرىدىغان گۆش گىردىلەر، گىردىلەر
 تىزىلىدىغان پەشخۇنلار ئەمدىلىكتە قاغىچىراپ ياتاتتى. پەقەت
 دەسمايىسىدىن ئايرىلمايدىغانلارنىڭلا مۇرىسىدىن ئۆرلەۋاتقان
 ئاق ئىس ئۇدۇل ئاسمانغا ئۆرلەپ، ئۆزىنى يىراق يۇرتلارغىچە
 بېرىپ كۆز - كۆز قىلماقچىدەك، بۇلۇتلارغا قوشۇلاتتى. بىكار -
 چىلىق دەستىدىن زېرىكىپ يېڭى ئەرمەك ئىزدەيدىغان، چاي
 ئوتلىغاچ تەۋكە تۈزۈپ ئوشۇق ئاتىدىغان بىكارچى بايۋەچچىلەرلا
 بۇنداق ئاشپۇزۇللارغا كىرىپ - چىقىشاتتى.

تاخىتا كۆۋرۈكنىڭ 30 قەدەم ئېرىسىدىن باشلىنىدىغان
 دۇكانلار قاتارى تاكى كونا جۇۋا دەپ ئاتىلىدىغان توپىلىق
 مەيدانغىچە سوزۇلاتتى. ئەمدىلىكتە، بۇ دۇكانلارنىڭ كۆپىنچىسى
 دە تىجارەت توختىتىلغان. كۆز چېقىپ تۇرىدىغان ھىندى، پەرەڭ
 گەزلىمىلىرى كۆرۈنىدىغان كۆزنەك ھازىر تۆت قول قېلىنلىقى
 دىكى تاختايلار بىلەن توسۇۋېتىلگەنىدى. دۇكانلارنىڭ ئالدىغا
 خېرىدارلار ئەمەس، بەلكى دان تاتىلاپ يۈرگەن توخۇلار ۋە
 قورساقلىرىنى يەرگىچە ساڭگىلىتىپ، بىر پارچە سۆڭەكنىڭ ئىش
 قىدا ساراڭ بولغان لالما قانچۇقلار كۆرۈنەتتى. پۇقرالارغا كۈن
 دە لازىم بولۇپ تۇرىدىغان لاۋازىمەتلىكلەرنىڭ تىجارىتى يۇرت
 بويىچە ئالدىنقى قاتاردا تۇرىدىغان سودىگەرلەرنىڭ ۋە بىرقانچە
 ئافغان، ھىندىلارنىڭ دۇكىنىدىلا يۈرۈشەتتى.
 ئىككى تەرىپىگە ئۆگزىلىرى تۇتىشىپ كەتكەن چوڭ-كىچىك
 دۇكانلار جايلاشقان تار يولنىڭ بىر بېشىدا كونا جۇۋا مەيدانى
 سوزۇلۇپ ياتاتتى. نامى ئانچە چىرايلىق ئاڭلانمىغىنى بىلەن،
 چىرىيە بازىرىنىڭ كۆزى ھېسابلىنىدىغان بۇ توپىلىق مەيدان
 تىجارەتچىلەرنىڭمۇ، خېرىدارلارنىڭمۇ، زېرىككەنلەرنىڭمۇ، تې-
 رىككەنلەرنىڭمۇ دىققىتىنى ئۆزىگە تارتىدىغان جاي ئىدى. يىل
 ئوبدان كەلگەندە، دائىرىسى ئۈچ - تۆت مو كېلىدىغان مەيدان
 نىڭ توپا يولى تەرىپىدە ئاشلىق بازىرى قىزىپ كېتەتتى. تاغ
 يولىغا تۇتىشىدىغان يېرىگە مال بازىرى جايلاشقان، يەنە بىر
 تەرىپىدە بولسا، گۈلە-قاق، تۇز بازىرى بولاتتى، ئۇنىڭ يېنى-
 دىرەك كەپتەرۋازلار ئېلىم - بېرىم ئىشلىرىنى بېجىرىشەتتى. مەي-
 داننىڭ يەنە بىر يېرىگە تەلپەكسازلارنىڭ، دوپپا - تۇماقچىلارنىڭ
 جاھازىلىرى جايلاشقان. بۇ سودا - سېتىق مەركىزى ھېيت - ئا-
 يەملەردە يەنە باشقىچە تۈس ئالاتتى. مەيداننىڭ ئوڭ تەرىپى-
 دىكى ئېگىز ئۆگزىلەرنىڭ بىرىگە ناغرا - سۇنايچىلار جايلاشتاتتى.

دە، ئەتىگەندىن باشلاپلا دۇقام پەدىلىرىنى چاڭ كەلتۈرۈۋېتەتتى. ھېيتلىق كىيىملىرىنى كىيىپ ياسىنىشقان قىز-چوكانلار مەيداننىڭ ئوتتۇرىسىغا ئورنىتىلغان ئېگىز چاقپەلەكنىڭ ئارغامچىلىرىغا ئېسىلاتتى - دە، زەبەردەس يىمىكتىلەرنىڭ تىرەجەپ تۇرۇپ پىرقىرىشى بىلەن كۆككە ئۆرلەيتتى. تال - تال قىلىپ ئۆرۈلگەن چاچلىرىنى ۋە رەڭمۇرەڭ كۆڭلەك، ياغلىقلىرىنى يەل پۇلىدىتىپ، ئاسماننىڭ قەھرىدە ئۇچۇۋاتقان قىزلارنىڭ ئەندىشلىك قىقاس - سۈرەنلىرى چاقپەلەك چۆرىگۈچى يىمىكتىلەرنىڭ ھە - ھۇلىرى بىلەن قوشۇلۇپ خۇشاللىق تاشقىنىدەك گۈرۈلدەپتتى. چاقپەلەكنىڭ يېنىغا ئورنىتىلغان چوڭ كاجۇۋىلاردا پىرقىراۋاتقان بالىلار بىر كۆتۈرۈلۈپ، بىر تۆۋەنلەپ، قارلىغاچتەك پەر - ۋاز قىلىشاتتى.

بۇ يۇرتتا ئانچە - مۇنچە پەيدا بولۇپ قالدىغان سېھىر - گەر، دارۋازلارمۇ مۇشۇ مەيداندا ئۆز ماھارەتلىرىنى نامايان قىلاتتى. پەقەت يۇرتتا ئەمىنلىك ۋە پۇقرا توقلا بولىدىكەن، كونا جۇۋامەيدانى پۇرۇقلاپ قايناۋاتقان ھاياتلىق قازىنىدەك، بىر - دەممۇ تىنچمايتتى.

بىراق، بۇ كۈنلەردە يېقىن - يىراقتا نامى بار بۇ مەيدان بەئەينى خادىسىز گۆرىستانلىقتەك. قەبرىسىز مازاردەك خارابىلە - شىپ كەتكەنىدى. ئۆتكەن يىلقى دەھشەتلىك ئاغرىق - سىلاق بىلەن تەڭلا باشلانغان ماتەم قايناۋاتقان قازانغا سوغۇق سۇ قۇيغاندەكلا، بۇ مەيداندىن كۈلكە ۋە ھايات ئالامەتلىرىنى يوق قاتتى، ئاغرىق - سىلاق بىلەن پۈكلەنگەن گەۋدىسىنى تۆپىلەپ ئاچلىق تېغى يانچىۋەتكەن قىسىمەن پۇقرالارنى قورساق ۋە جان ھەلەكچىلىكىدىن ئۆزگە قىزىقىشتىن مەھرۇم قىلغانىدى. مەيداننىڭ ئەتراپىدىكى سۈزۈك سۇ ئېقىپ تۇرىدىغان چوڭقۇر ئېرىقلارمۇ ھازىر بوران ئۇچۇرۇپ كەلگەن قۇملار بىلەن تىن -

دۇرۇلغان، يېرىم قاقشال بولۇپ قالغان سەگۈ تېرەكلىرىنىڭ
يىلتىزى ئۇزۇن يىللىق مۇمىيانىڭ بىلەكلىرىدەك ئوچۇق كۆرۈ-
نۈپ تۇراتتى. ناغرا - سۇناي چالىدىغان ئۆگزىنىڭ يېنىدىكى
ئېگىز چېقىر ئۈجمىنىڭ بۆرتۈپ چىققان يىلتىزلىرى نامسىز يۈ-
لۈچىنىڭ قۇملۇقتا قالغان سۆڭىكىدەك ئاقارغان، ئۇنىڭ ئەترا-
پىدا جاراڭلىق، شوخ مۇقام پەدىلىرى ئەمەس، بەلكى قاغىلار -
نىڭ قاقىلداشلىرى ئاڭلىنىپ تۇراتتى.

مەيداندىن قاپاق ۋە چۆگۈنلىرى بىلەن مەخمەل ئۆستىڭ-
دىن سۇ ئەكىلىۋاتقانلار ۋە ئېشەكلىرىگە سوغۇق قۇدۇق
سۇلىرى ئاچىلانغان يوغان سوغىلارنى ئارتىپ، سۇ سېتىپ
يۈرگەنلەر ئۆتۈپ قالسا، جان ھەلەكچىلىكىدىن ئۆزگە زۆرۈ-
رىيەت بىلەن ھېچكىم بۇ يەرگە يولمايتتى. قوقاستەك ئېقىپ،
توزۇپ تۇرىدىغان بىر غېرىچ قېلىنلىقتىكى قۇم مەيدان يۈ-
زىنى بەئەينى باياۋانغا ئوخشىتىپ تۇراتتى. بىر چاغلاردا سە-
بىي قىزلارنى پىرقىرىتىپ، ئۇلارنىڭ ھېيتلىق ھاياتىغا خۇشال-
لىق بەخش ئەتكەن چاقپەلەك مومىسى بىر چەتتە پاچاقلىنىپ
ياتاتتى. ھېيتلىق ئالغان بالىلارنىڭ قوڭغۇراق ئاۋازىدەك زىل
كۈلكە - چۇقانلىرى قەيەرلەرگىدۇ سىڭىپ كەتكەن. يۈزىگە پالتا
سالغاندەك تىلىم - تىلىم يېرىلىپ كەتكەن كاجۇۋا ئۆز مېھمان-
لىرىنىڭ كۈلكىسىنى سېغىنغاندەك، ئاپتاپتا قاقلىنىپ تۇراتتى.

تارازىچىلارنىڭ توقلۇقىنى، باياشاتلىقىنى نامايان قىلىدىغان
«بىر چارەك، ئىككى چارەك» دەپ ۋارقىراشلىرى خۇددى تاڭ
ئالدىدىكى چۈشتەك يوقالغانىدى. ئاچلىق دەردىدىن ئۆلەر ھالغا
كەلگەنلەر بازارغا ئەمەس، بەلكى يەر ئىگىلىرىنىڭ، بايلارنىڭ
ئىشىكى ئالدىغا بېرىپ، تىلەمچىلەردەك تەلەم-ۋرۇشەتتى. بازار
ئاشۇلارنىڭ ھەشەمەتلىك دەرۋازىسى ئالدىغا كۆچكەن، بۇنداق
بازارلاردا كۈلكە ئەمەس، يىمغا - زار، ئاھ - پەرياد ھۆكۈمران ئىدى.

خاتىپلار قۇرغاق كوچىلارنى بېشىغا كىيگەن پېتى توپا يولى ئاغزىدىكى كاتتا جامەنىڭ ئالدىدا يىغىلىپ قالغان ناماز-خالىلار توپى ئارىسىنى يېرىپ ئۆتتى - دە، جامەگە ئانچە ئۇ-زاق بولمىغان جايدىكى چوڭ ساراينىڭ جەنۇبقا قاراپ تۇردى-دىغان دەرۋازىسىدىن كىرىپ كەتتى.

مەخسۇم ھاجىنىڭ سارىيى دېيىلسە، چوڭ - كىچىك ھەم جەمەت كىشى بىلىدىغان بۇ كارۋان سارىيى چىرىيە بازىرىدىكى خېلى چوڭ ساراي بولۇپ ھېسابلىناتتى. دەرۋازىدىن كىرىپلا ئوڭ قولغا بۇرۇلسا، پېشايۋانلىق مېھمانخانىغا ئۆتكىلى بولىدىغان مەخسۇس ئىشىك كۆزگە چېلىقاتتى. ھازىر بازار بېگى نادىرخان بايۋەچچىگىلا قاراشلىق بولغان بۇ مېھمانخانىنى ساراينىڭ باشقا قىسىملىرىدىن ئايرىپ تۇرىدىغان تورۇسقا تۇتاش رېشاتكىنىڭ ئۈستىدە تەرىپىدە ئۆتكەن - كەچكەنلەرگە ئىجارە بېرىلىدىغان ھۇجرىلار جايلاشقان. سېلىنىشىغا 40-50 يىل بولغان ھۇجرىلارنىڭ تاملىرى سويۇلغان، كېشەكلىرى ياكى ئىشىكلىرى ئۆز شەكلىنى يوقىتىشقا باشلىغانىدى. ھۇجرىلارنىڭ قارشى تەرىپىدە سەينى، سەينىنىڭ بىر تەرىپىدە ئەللىكچە تۆگە سىغىدىغان ئېگىز تۆگىخانا تۇراتتى. تۆر تەرىپىدە بولسا ئۆگزىسىگە پىچەن دۆۋىلەنگەن ئاتخانا بار ئىدى.

خاتىپ ۋە ئۇنىڭ يىمىگىتلىرى ئاتلىرىنىڭ تىزگىنىنى ئالدىلىرىغا يۈگۈرۈپ كەلگەن خىزمەتكارلارنىڭ قولىغا تۇتقۇزۇپ، ئاتخانىغا ئەۋەتتى - دە، مەخسۇس ئىشىك بىلەن بازار بېگىنىڭ ھۇزۇرىغا كىرىپ كېتىشتى.

خاتىپقا ناتونۇش بولغان سودىگەر قىياپىتىدىكى يېشى توختالغان بىر كىشى بىلەن بارماقلىرىنى ئېگىپ تۇرۇپ قىزغىن پاراڭلىشىۋاتقان نادىرخان بايۋەچچە خاتىپنىڭ سالىمىنى خۇش ياقىمىغان تەرىزدە ئىلىك ئالدى. ئۇ، ئورنىدىن قوزغالماسلا

خاتىپقا چەپ مورىدىكى كۆرپە ئۈستىدىن ئورۇن كۆرسەتتى.
ئۇنىڭ قارىشىدىن ۋە سۇس تەكەللۇپىدىن «بۇ يەردىن كەت-
كىنىڭگە ئۇزۇن بولماي تۇرۇپ، يەنە نېمىشقا كەلدىڭ» ياكى
«ناقولاي چاغدا كەلگىنىڭنى قارا» دېگەندەك مەنا چىقىپ تۇراتتى.
ئۇلارنىڭ پارىڭى قايناپ تۇرغان قازاننىڭ ئوتىنى تار-
تىۋەتكەندەكلا جىسىپ قالدى. نادىرخان بايۋەچچە خاتىپ ۋە
ئۇنىڭ يىگىتلىرىگە كۆز يۈگۈرتۈپ چىقتى. دە، ئۇلارنىڭ بىر
يەردىن پات قوزغالمايدىغانلىقىغا كۆزى يېتىپ، ھېلىقى كىشىگە
ئائىلاچ ئىجازەت بەردى. ئۈچ بارمىقىنى ھېلىغىچە بېسىپ تۇرغان
ئۇ كىشى خاتىپقا ۋە ئۇنىڭ ئەتراپىدا بەداشقان قۇرۇپ
كېرىلىشىپ ئولتۇرغان يىگىتلەرگە بىر قۇر قاراپ قويدى.
ئېشىغا توپا چاچقان بۇ بىشەملەرگە ئالىيىپ «ئالە شەھىرىڭنى»
دېگەندەك، تېز-تېز قەدەملەر بىلەن چىقىپ كەتتى.
بازار بېگى خاتىپ بىلەن تەڭ دېمەتلىكتەك كۆرۈنگىنى
بىلەن، 30 ياشتىن ھالقىغان كىشى ئىدى. يەل بەرگەن
تولۇمدەك سېمىز، ئاقپىشماق، ئىنچىكە، ئۇزۇن بۇرۇتىنى
سىلاپلا تۇرىدىغان چېقىر كۆزلۈك بازار بېگى تام-تورۇسقا
قارىغىنىچە بىپەرۋا ئولتۇرغان ئاغىنىسىغا يېڭىباشتىن ئىلتىپات
كۆرسەتكەندەك، ئاستا قىمىرلاپ قويدى ۋە ئۇنىڭغا «نېمە
خىزمەت» دېگەندەك تىكىلدى.

تۆت-بەش يىل مابەينىدە، ئۇتتۇرۇپ قويغان سەۋەبلىك
بىرنەچچە قېتىم قىزىرىشىپ قالغىنىنى ھېسابقا ئالمىغاندا، قوناق
چىلىك نەشە تاپسىمۇ بىر-بىرىنى سېغىنىدىغان بۇ ئۆلپەتلەر
مىجەزلىرىنى ئوبدانلا چۈشىنىشەتتى. شۇ تاپتا نادىرخان بۇ
ئاغىنىسىنى قوغلاپمۇ قوغلىۋېتەلمەيتتى. تىللاپمۇ گەپ ئۆت-
كۈزەلمەيتتى. خاتىپمۇ بازار بېگىنى بەزدەك بېزىرىپ ئولتۇ-
رۇۋېرىپ ئەيۋەشكە كەلتۈرۈشنى ئوبدان بىلەتتى. شۇڭا ئۇ:

— ئاغىنە، قولۇمغا مەكىتنىڭ چۈشۈپ قالدۇ، كۆڭلۈم
سېنىلا تارتىدىكەن،— دېدى ۋە تۇردى بۇقا دەيدىغان بەتبەشىرە
يىڭىتىگە كۆز ئىشارىسى قىلدى. يىڭىت كاۋا چېچىكى رەڭلىك
يۈك پوتىسىنى ئالدىرىماي يەشتى، قاقچىلىك نەشىنى چىقىرىپ،
ھەربىر بارمىقىنىڭ ھەرىكىتىنى ناھايىتى ئىنچىكىلىك بىلەن
كۆزىتىپ تۇرغان نادىرخانغا ئۇزاتتى.

نادىرخان كۆكۈچ نەشىنى يىڭىتنىڭ قولىدىن خۇددى
ھەدىيە ئالغان مالايدەك ھۆرمەت بىلەن ئالدى، ئۇنى بۇرنىغا
يېقىن ئەكىلىپ يۇرىقىنى ئاچكۆزلۈك بىلەن سۈمۈرۈشكە باشلىدى
ۋە ھاياجان بىلەن:

— راستتىنلا مەكىتنىڭكى ئىكەن، راستتىنلا... — دەۋەتتى.
مەكىت نەشىسى خۇمارلىق نەشىكەشلەر ئارىسىدا ئالتۇن
باراۋىرىدە ھېسابلىناتتى. بۆشۈكىدىنلا چىلىم كۆتۈرۈپ قويغان
بۇ بايۋەچچىلەر مەكىت نەشىسىنىڭ تەمىنى ئاللىبۇرۇنلا تېتىپ
ئۆلگۈرگەن. ئەمما، يېقىنقى يىللاردىكى مالىمانچىلىق، يولنىڭ
خاتىرجەمسىزلىكى بىلەن، بۇنداق ئەتىۋار نەشىدىن ھۇزۇرلىنىش
ئۇلارغا نېسىپ بولمايۋاتاتتى. ئۇلار ئادەتتە چېچىكىپ يۈرگەن
نەشە نەشىكەشلەرنىڭ پىرى ھېسابلىنىدىغان باۋۇدۇن بەڭگىنىڭ
قولىدىن چىققانلىقىغا قارىماي، رەڭگى تۈگە قۇمىلىقىدەك قارا
ئىدى. كۆز كۈنلىرى نەشە كەندىرىنىڭ يۇمران يوپۇرماقلىرىنى
ئۇزۇۋېلىپ شەبىنەمدە نەملەپ، سايىدا ئۈچ — تۆت كۈن قۇرۇت-
قاندىن كېيىن سوقۇپ ئەگەكتىن ئۆتكۈزۈلۈپ، ئۆچكە مېيى
بىلەن قازاندا قورۇلىدىغان، قولدا ياكى ئاياغنىڭ يېتىكى ئاس-
تىغا سېلىنىپ، مېچىقلىنىپ پىشۇرۇلۇپ ياسالغان بۇنداق نەشە
كەندىر كۈنچۈرىسىدەك سېسىق پۇرايىتى. ئۇنىڭ ئۈستىگە، چىلىم
سەبىخانىسىغا كۆپرەك چوغ قويۇلسا ئاسانلا ئۆچۈۋالاتتى.
كەيپ تارقالغاندىن كېيىنلا باش ئاغرىتاتتى. مەكىت نەشىسى

بولسا، زۇرۇردىيەتتىن تاشقىرى پۇراقلاردىن خالىي بولۇپ، شۇنچىلىك خۇش كەيىپ قىلاتتىكى، ھۇزۇرلانغۇچى ئۆزىنى پاختىدەك يەڭگىل، پەرىشتىدەك ئۇچقۇر ھېس قىلىپ، ئەرشىئەلادا خىيالەن پەرۋاز قىلاتتى.

نادىرخان بازار بېگى ئالقىنىدىكى نەشىگە گۆھەرنىڭ راست - يالغانلىقىنى ئايرىماقچى بولغان سەررەپتەك ئىخلاىس بىلەن تىكىلىپ قارىدى. كۆزلىرى چوڭ - چوڭ ئېچىلىپ، ساغ - سىرىپ كەتكەن لەۋلىرى بىلەن - بىلەن سىرتىدىن گۆش گىردىدەك كۆپۈپ تۇرغان ئىككى قوۋۇزى تېخىمۇ كۆپچۈشكە باشلىدى.

— قېنى بەكرى سەن، چىلىم كەلتۈر! — دەپ ۋارقىرىدى ئۇ ماتا يىرتقاندا سەت چىقىدىغان ئاۋازنى كۆتۈرۈپ، — سەيخاننى قىرىۋەت، چىلىمنىڭ سۈيىنى يەڭگۈشلە، ئۆرۈك ئوتۇنىنىڭ چوغىنى تەييارلا، — دەپ بۇيرۇق قىلدى ئۇ ئاخىردا. ئالتۇندەك ساغىرىپ كەتكەن نەقىشلىق نەپىس چىلىم

قولدىن قولغا ئۆتۈشكە باشلىدى. مېھمانخانا ئىچى يېڭىلا ئوت تۇتاشتۇرۇلغان تونۇر ئىچىدەك قويۇق دۇت بىلەن قاپلانغانىدى. چىلىمچى بەكرى تام بويلىتىپ قويۇلغان تەكەپلەرگە يېرىم يانپاشلىغان بەڭگىلەر ئارىسىدا موكىدەك قاترايتتى، كىمدۇ چىلىم ئۆز ئىلكىدە تۇرغان قىسقا ۋاقىتتىن تولۇقى بىلەن بەر ئېلىش ئۈچۈن شۇنچىلىك قاتتىق شورايىتتىكى، قايناۋاتقان چۆگۈندەك پۇرۇقلاۋاتقان ئاچچىق سۇ بوغۇزىنى كۆيدۈرگەندىلا ئاندىن تەلمۈرۈپ تۇرغان بىرىگە چىلىمنى بېرىۋېتىپ، ئىچ - قارنى يېنىپ چىققۇدەك يۆتىلىپ، قېلىتتى. كىمدۇ تۈتۈن تۆشۈكىنى قويۇۋەتمەي تا نەپىسى ياربەرگۈچە، ئۆپكىسى تولغۇچە سۈمۈرەتتى - دە، چىلىمنى دىر - دىر تىترىتىۋېتەتتى.

بەكرى سەيخاننى ئىككى ئۈچ قېتىم تولدۇردى، سېرىق

تاماکا بىلەن ئارىلاشتۇرۇپ سېلىنىدىغان نەشە قوناقتەك، بۇغ-
دايدەك ئۇزۇلۇۋېرىپ، ئاخىر تۈگىدى. يەككىمۇ يەك بەل تۇ-
تۇشقان ياكى بىر مەيدان كەسكىن ئېلىشىشتىن قايتىپ كەلگەن
لەشكەرلەردەك سۇنايلانغان كىشىلەرنىڭ كۆزلىرى ئەمدىلا جېنى
چىققان بۇقىنىڭ كۆزىدەك ئالىيىشقا باشلىدى. ئادەتتە مەكىت
نەشىنىڭ كارامىتىنى بىلمەيدىغان، نېرۋىلىرى باۋۇدۇن بەڭ-
گىنىڭ كۈچىنىز نەشىنىڭلا ئۆگىنىپ كەتكەن يىگىتلەرنىڭ
ئاغزىدىن شۆلگەي ئېقىتىشىپ، تورۇسقا قادالغىنىچە يېتىشىۋات-
قىنىنى كۆرگەن خاتىپ، بەكرى كەلتۈرگەن بىر چىنە دوغاپنى
گۈپۈلدەتتىپ ئىچىۋەتتى - دە، دادىسى بەرگەن ھەممە پۇلنى
دو تىكىپ قولغا كەلتۈرگەن نەشىنى بازاربېگى بىلەن ئور-
تاقلاشماقچى بولغانلىقىنىڭ مەقسىتى ئۈستىدە ئېغىز ئېچىش
پەيتىنىڭ يېتىپ كەلگەنلىكىنى ھېس قىلدى.

ئۇ كەسلەنچۈكتەك سۈرۈلۈپ بازاربېگىنىڭ يېنىغا كەلدى،
خۇمالاشقان كۆزلىرى بىراقلا باشقا بىر تۈسكە كىردى. گەپنى
ئەگىتىپ يۈرمەيلا سېپىت ھاجىنىڭ ئۆز ئۆگەي ئاچىسى
بۇۋەرمەريەم خېنىمنى ئەگىپ يۈرگەنلىكىنى، دادىسىنىڭ كۆڭلىگە
نېمىلەرنى پۈككەنلىكىنى بىراقلا ئېيتىۋەتتى.

خاتىپ مال - دۇنيا ۋە نام - ئەمەل بارىدا كىرىيە دىيارى
بويىچە يۇقىرى ئورۇندا تۇرىدىغان باينىڭ ئوغلى نادىرخان
بايۋەچچىنىڭ ئاستىغا قوپارغۇ سېلىپ، كۆڭلىگە كۈندەشلىك
ئوتىنى يېقىش ئارقىلىقلا يالاڭىتۇش پۇقرالارنىڭ خورىكىنى
ئۆستۈرۈپ قويغان سېپىت ھاجىدىن، ئەجدادىدىن قالغان
ئىززەت - ئابرويىنى بىر كەلگۈندىنىڭ رايى بىلەن خاراب قىل-
ۋاتقان «كەم ئەقىل» دادىسىدىن دەھشەتلىك تۈردە ئۆچ
ئالماقچى، ھېچ بولمىسا ئېسىدە قالغۇدەك چۆچۈتۈپ قويماقچى
ئىدى. كۆزىگە جىندىنىمۇ سەت كۆرۈنىدىغان ئۆگەي ئاچىسىنىڭ

كىمىگە ياتلىق بولۇشى ئۇنىڭ ئۈچۈن بەردىمىر بولسىمۇ، بىراق،
ئانىسىنىڭ ئۆگەتكەن ئەقلى بىلەن ئۇ، بۇ يولنى تاللىۋالغانىدى.
ئادىرخان بازار بېگى ھېلىلا سۇ كېچىپ كەلگەن ئىتتەك
بىرلا سىلكىنىدى - دە، مەستلىكىدىن يېشىلدى. كىرىپىكىسىز كۆزلىرىگە
جان كىرىپ مىدىرلاشقا باشلىدى. قوشۇمىسىنى شۇنداق تۇرۇپ،
قولغا تايىنىپ تامغا يۆلەندى، كۆزلىرىنى خۇمالاشتۇرۇپ، مەس-
خىرە قىلغاندەك كۈلۈمسىرەپ تۇرغان خاتىپىنىڭ ياقىسىدىن
كاپلا قىلىپ تۇتۇۋالدى.

خاتىپىنىڭ ئانىسى ھەنىپە خېنىم بىلەن نەۋرىلىك تۇغقان كې-
لىدىغان ئادىرخان بايۋەچچە مەيلى دەپتى دۇنيا، نام مەنسەپ، يۈز-
ئابروي يېقىدىن بولسۇن، ئۆزىنى خاتىپىتىن نەچچە دەرىجە ئۈستۈن
چاغلایتتى. «كىشى يۇرتىدا يالغۇزلۇق تارتىپ قالغان» ئاچمىسى
ھەنىپە خېنىمنىڭ مەسلەھەتى ئارقىسىدا، دادىسى مەخسۇم ھاجى
كىرىيە ئامبىلىغا نۇرغۇن سوۋغا - سالاملارنى شۇڭغۇتۇپ، ئۇنى
چىرىيە بازىرىغا بازاربېگى قىلىپ تەيىنلەتكەنىدى. بۇنداق
بولۇشىدا ھەنىپە خېنىمنىڭمۇ، مەخسۇم ھاجىنىڭمۇ ئۆز ئالدىغا
كۆزلىگەن مەقسەتلىرى بار ئىدى. ئەگەر ئادىرخان بۇ يۇرتتا
بازاربېگى بولۇپ تۇرسا، ھەنىپە خېنىمنىڭمۇ يۈرىكى توم-
بولاتتى. مەخسۇم ھاجىمۇ چىرىيىنىڭ تىجارەت ئىشلىرىنىڭ
تىزگىنىنى ئۆز ئىلكىدە تۇتالايتتى. تەدبىر جەھەتتە يەنە بىر
قەدەم ئىلگىرىلىگەن ھەنىپە خېنىم ئۆتكەن يىلى ئۆيىگە قايتقاندا
مەخسۇم ھاجىنىڭمۇ، ئادىرخان بايۋەچچىگىمۇ ئابلىزقارغا قۇدا
بولۇش توغرىسىدا يول كۆرسەتتى. بۇ گەپ ئابلىزقارنىڭ
كەلگۈسى مىراسىغا كۆزى تىكىلگەن ۋە بەشىنچى خوتۇننى
تېتىپ كۆرۈش كويىدا يۈرگەن بايۋەچچىگە قېرى كالىغا پىچاق
ياققاندەك يېقىپ كەتتى - دە، ئۇزۇن ئۆتمەي داستان ئۈچۈن
بىرقانچە جانۋاردىن ۋاز كېچىپ، قۇدا چۈشكەن بولدى. پەقەت

مەخسۇم ھاجىنىڭ بىر يىلدىن بېرى «سەكراتتا ياتقانلىقى» لا توي مەرىكىسى ئۆتكۈزۈشكە كاشىلا تۇغدۇرۇپ تۇرۇۋاتاتتى.

— ھۇ بەڭگە، — دېدى بازاربېگى خاتىپنىڭ بوغۇزىنى تېخىمۇ چىڭ بوغۇپ، — ھەرقايسىڭ تېخى مېنى كۆزۈڭگە ئېلىشىدىڭمۇ، سەنلەرنىڭ ياخشى نېمىلەر ئەمەسلىكىڭلارنى بۇرۇنلا پەملىگەنىدىم...

خاتىپ بازاربېگىنىڭ قولىغا ئېسىلغانچە كۈلۈمسىرەپ تۇراتتى، ئۇ ئۇنىڭ ھازىرلا پەسكويغا چۈشىدىغانلىقىنى بىلەتتى. ھۆركىرىگەن ئاۋازدىن ھوشىغا كېلىشكەن يىگىتلەر قانداقتۇر بىر مەخلۇقنىڭ قولى خوجايىنىنىڭ گېلىدا تۇرغانلىقىنى كۆرۈشتى. — دە، يىسىقلىپ-قوپۇپ قوللىرىنى ئۆتۈكلىرىنىڭ قونچىغا ئۈزىتىشتى. ئۇزۇن ئۆتمەي سىياسەت قىلغۇچىنىڭ بازاربېگى ئىكەنلىكىنى كۆرۈپ، تۇرغان يېرىدە قېتىپلا قېلىشتى.

بازاربېگىنىڭ قول پەيلىرى بارا-بارا بوشاشتى. بار-ماقلىرى خاتىپنىڭ ياقىسىدىن ئاجرىدى. ھېلىغىچە كۈلۈمسىرەپ تۇرغان خاتىپ بەقەسەم تەننىڭ ياقىسىنى قېقىشتۇرۇپ پۇرلەشكەن يېرىنى تۈزىۋەتتى. — دە، بازاربېگىگە:

— گېپىمنىڭ مەنىسىگە چۈشەندىڭمۇ ئاغىنە، بىلسەڭ ساڭا پايدىلىق گەپ قىلىۋاتىمەن، تىكەننى كىرگەن يەردىن ئالماي، ئەجەب سىقىپ كەتتىڭا ياقامنى؟ — دېدى.

نادىرخان بايۋەچچە خاتا قىلىپ قويغىنىنى تەن ئالمىدى. ئۇنىڭ پۈتكۈل جىسمىغا تىترەك ئولاشتى.

— خەپ، توختاپ تۇرۇش، كۆرگۈلۈكۈڭنى بىر كۆرسەتمىسەم!

11. تېرەكلىك ھويلا

ئاڭلاشلارغا قارىغاندا، قەدىمىي غەربىي دىياردىكى 36 بەگلىكنىڭ بىرى بولغان چىرىيە بوستانلىقى ئۆز ۋاقتىدا چېدىر ۋە باشقا ھەرخىل ناملاردا ئاتىلىپ، تەكلىماكان دەشتىنىڭ خېلى ئىچكىرىسىگە جايلاشقانىكەن. بۇ قەدىمىي بوستانلىقنىڭ قانداق سەۋەبلەر بىلەن ھازىرقى ئورنىغا، يەنى چىرىيە دەرياسىنىڭ يۇقىرى ئېقىنىغا قاراپ 70 نەچچە كىلومېتر سۈرۈلگەنلىكى توغرىسىدا مۇنداق بىر رىۋايەت ئېغىزدىن ئېغىزغا كۆچۈپ يۈرىدۇ: كىتابىمىزدىكى ۋەقەلەر يۈز بېرىۋاتقان دەۋردىن بىرىمىڭ نەچچە يۈز يىلچە بۇرۇن تەكلىماكاندىكى چىرىيە بوستانلىقى پايانسىز كەتكەن كۈكۈلمەيدان بولۇپ، چىرىيە دەرياسى، چاقار دەرياسى ۋە ئۇلۇغساي دەرياسىنىڭ ئەل-ۋەك سۈيى مول ھو-سۇللۇق ئېكىنزارلىقلارنى، باغ-ۋارانلارنى سۇغىرىپ تۇرىدىكەن. گىرەلىشىپ كەتكەن ئېرىق-ئۆستەڭلەر تا ئۇپۇق سىزىقىغىچە يېتىپ بارىدىكەن. باراقسان ئۈجمە يوپۇرماقلىرى بىلەن يېتىشتۈرۈلىدىغان پىلە ۋە مەشۇتلەر، جەننەت مېۋىلىرىدەك شېرىن مېۋىلەر يىراق-يىراقلارغا توشۇلۇپ تۇرىدىكەن. ئاسىيادىكى ھەرقايسى دۆلەتلەرگە ۋە ئىچكى جۇڭگو تۈزلەڭ-لىكىگە قەرەللىك ۋە قەرەلسىز قاتناپ تۇرىدىغان سودا كارۋانلىرى بۇ يۇرتنىڭ يىمپەك گەزلىملىرىنى، ئەلتىرىلىرىنى، قۇرۇق يېمىش-لىرىنى، پاختىلىرىنى جاھانغا تونۇتۇپ، خۇش پۇراق ماتېرىياللار، ئۈنچە-مەرۋايىت، چىنە-قاچا ۋە ئۆي جابدۇقلىرىنى ئەكىلىدىكەن. ئالاھىدە گېئولوگرافىك ئورۇن ۋە يولنىڭ يىراقلىقى بۇ يۇرتنى دۈشمەنلەرنىڭ يامان نەزەرىدىن ساقلاپ تۇرىدىكەن.

«ئايىنىڭ ئون بەشى قاراڭغۇ، ئون بەشى يورۇق» دېگەندەك،
كۈنلەرنىڭ بىرىدە كۈتۈلمىگەن ئاپەت توساتتىن بۇ يۇرتقا
خىرىس قىپىتۇ، كۈنپېتىش تەرەپتىن بېسىپ كەلگەن قاراڭغۇ-
لۇق قۇياش يۈزىنى قارايتىپتۇ. ئاسمان گۈمبىزى قازانىنىڭ
تېگىدەك قارىيىپ، دەھشەتلىك بوران كۆتۈرۈلۈپتۇ. ئار-
قىدىنلا قۇم يامغۇرى يېغىپ، ئېكىنزارلىقلارنى، باغۇ بوستان-
لارنى كۆمۈشكە باشلاپتۇ. پۇقرالار بۇ بوراننى ئۆتۈپ كېتەر
دەپ كۈتۈشۈپتۇ، ساپسىرىق قۇم ھوشۇقلىرىغىچە
ئۆزلەر، ئىشىكلىرىنى كۆمۈپ، يوللارنى چۆلگە، تۈزلەڭلىرىنى
دۆڭگە ئايلاندۇرۇپتۇ.

قىيامەت قايم بولۇپ، بېشىغا ئاپەت كەلگەنلىكىنى
بىلگەن خالايسىز جان قايغۇسىغا چۈشۈپ، دۇئا تەلەپ قىلىپ
بېقىپتۇ، نالە-زار قىلىشىپ، ئۆيدىكىلەر تالاغا، تالادىكىلەر
ئۆيلىرىگە يۈگۈرۈشۈپتۇ. قىيا-چىيا ساداسى پەلەككە يېتىپ،
ۋەھىيلىك ئاۋازلار ئەرشمەلەپلا ئۆزلەپتۇ.

يۇرتتا كۆپنى كۆرگەن، جاھاننىڭ ئىسسىق-سوغۇقىنى
بېشىدىن ئۆتكۈزگەن، يېشى يۈزلەردىن ھالقىغان بىر ھۈرمەت-
لىك مويىسىپىت بار ئىكەن، يۇرت ئەھلىنىڭ تويىمۇ، ماتى-
مىمۇ ئۇنىڭ مەسلىھەتىمىز ئۆتمەيدىكەن. خالايسىز ئاخىر
ئاسمانغا قاراپ، قارا بۇلۇتلارغا سەپىلىپ، قارا بوراننىڭ
گۈرۈلدۈشىنى ئاڭلاپ تەپەككۈر ئاسمىنىدا پەرۋاز قىلىۋاتقان
بۇ ئەۋلىيا سۈپەت مويىسىپىتنىڭ ئالدىغا كەپتۇ-دە: «ھۈرمەت-
لىك بوۋا، سەن يۇرتىمىزنىڭ تۇۋرۇكىسەن، بوۋىمىزنىڭ بوۋىسى،
ئەقلىمىزنىڭ كۆزىسەن، نېمە قىلساڭ قىل، بىزنى بۇ بالادىن
قۇتۇلدۇر، بۇ كويىقايتىن خالاس قىل» دەپ ئىلتىماس قىلىشىپ،
ئايىغىغا يىقىلىپتۇ.

مويىسىپىت تەقدىرىنىڭ تىزگىنىنى ئۆزىگە باغلىغان يۇرت

يەر - جاھاننى يورۇتۇپتۇ. چۆگىلەۋاتقانلار قارىسا ئۆزلىرى
ئېگىز - ئېگىز قۇم دۆڭلىرىنىڭ ئۈستىدە دۆڭىدىن بىر غۇلاچ
چىقىپ تۇرغان موما ياغاچنى تۇتۇپ تۇرغۇدەك، پۈتكۈل يۇرت
مىقياسىدا ياكى يېشىللىقتىن، ياكى دەل - دەرەختىن، ئۆي - ئىم
جارەتتىن ئەسەر قالماپتۇ. ھۇرۇنلۇق قىلغانلار مال - دۇنيالىرى
بىلەن بىللە نەچچە غۇلاچ قۇم ئاستىغا كۆمۈلۈپتۇ.

قىيامەتتىن بەتتەر بۇ قارا ئاپەتتىن ئامان قالغانلار
تەلىمىنىڭ ئوڭلۇقىدىن زىيادە خۇشال بولۇشۇپتۇ، مېھرىب
جان قولۇم - قىشلىرىدىن، ئۆي بىساتلىرىدىن، يۇرت - خانىمان
لىرىدىن مەھرۇم بولغىنىغا كۆڭلى بۇزۇلۇپ، دادلىشىپتۇ. ئەمدى
قەيەرگە بېرىپ، قەيەردە تۇرۇشقا ئەقلى يەتمەي، يەنە ھېلىقى
مويىسىپىتىنى ئىزلەپ، دۆڭمۇ دۆڭ، چوڭقۇرمۇ چوڭقۇر يۈگۈرۈ -
شۇپتۇ. ھېچكىم مويىسىپىتنىڭ ئۆيىنىڭ ئورنىنى قىياس قىلال
ماپتۇ. تىرىك قالغانلار ئارىسىدىنمۇ تېپىلماپتۇ. ئاخىر ياشىم
نىپ ھاسىغا چۈشۈپ قالغان كىشىنىڭ قىرىق نەچچە كېچە -
كۈندۈز موما چۆگىلەشكە چامى يەتمەيدىغانلىقىنى بىردىنلا يادىغا
ئېلىشىپ، كۆڭۈل يارىسى ئەدەبتۇ، يىغلاپ يېشى قۇرۇپ كەتكەن
كۆزلىرىگە يەنە ياش قاپلىشىپتۇ.

شۇ ئارىدا ئۇلار بارخاننىڭ ئۈستىدە كۆزلىرىنى مۆلدۈر -
لىتىپ تۇرغان بىر چۆل توشقىنىنى كۆرۈپ قاپتۇ. بۇ توشقان
تېڭىرقىغان توپقا قاراپ ئىشارەت قىلغاندەك، ئالدى ئاياغلىرىنى
ئىگىز كۆتۈرۈپتۇ - دە، بارخانلارنى ئارىلاپ، كۈنچىقىشقىمۇ
ئەمەس، كۈنچىقىشقىمۇ ئەمەس، قانداقتۇر بىر تەرەپكە قاراپ
يۈگۈرۈپتۇ. كۆز يېتىم يەرگە بېرىپ يەنە تەرەپلەرنى پەرق
ئېتىشتىن مەھرۇم بولغان توپقا قاراپ ئىشارەت قىلغاندەك
بولۇپتۇ، يولىنى يەنە داۋاملاشتۇرۇپتۇ.

جامائەت ئارىسىدا ياشتا چوڭراق بىر ئەركەك بار ئىكەن.

ئۇ ئۆز ۋاقتىدا ھېلىقى دانا مويىسىپىت بىلەن داۋاملىق ئۆلپەت بولۇپ، مۇگدېشىپ تۇرىدىكەن. ئۇ توشقاننىڭ سىرلىق ئىشارىتىنى چۈشەنگەندەك بولۇپتۇ، بۇنىڭدا بىر كارامەت بار دەپ ھېسابلاپ، جامائەتكە «توشقان ماڭغان يول بىلەن مېڭىۋېرىيلى» دېگەن مەسلىھەتنى بېرىپتۇ. بۇ تەكلىپ جامائەتكىمۇ خوپ كەپتۇ. ئۇلار: «يېتىپ ئۆلگۈچە، ئېتىپ ئۆلەيلى، بېشىمىزغا كەلگەننى كۆرەرمىز» دېيىشىپ، توشقان بىلەن قارا كۆرۈنۈش ئارىلىق قالدۇرۇپ يولغا راۋان بوپتۇ.

ئىلىكىدە ئاشقان بەش كۈنلۈك سۈ ۋە بەش كۈنلۈك ئوزۇق تۈگىگەن كۈنى چىڭقى چۈش مەزگىلىدە ئون جېنىنىڭ بىرى قالمىغان بۇ توپ ئاندا - مۇندا توغراق ۋە قومۇشلار بىلەن قاپلانغان بىر يەرگە يېتىپ كېلىشىپتۇ. ھايال ئۆتمەيلا، بۇ يەرنىڭ ئۆزلىرىنىڭ ئەسلىدىكى يۇرتىغا ئېقىپ بارىدىغان چىرىيە دەرياسىنىڭ يۇقىرى ئېقىنى ئىكەنلىكىنى بىلىۋاپتۇ.

ئوزۇق - تۈلۈك ۋە سۈ تۈگەپ، ھېرىپ مادارى قالمىغاچقا، ئۇلارنىڭ سەپەرنى يەنە داۋاملاشتۇرۇشقا كۈزى يەتمەپتۇ، لېكىن، بۇ يەردە قومۇش يىلتىزى كولاپ يەپ، ياۋا ھايۋان تۇتۇپ ئوزۇقلىنىپ كۈن ئۆتكۈزگىلى بولىدىكەن. بۇنداق كۈننىڭ ئۇزاققا بارمايدىغانلىقىمۇ ئۇلارغا ئايان ئىكەن.

كۈنلەر ئۆتۈپتۇ، ئاچارچىلىق دەستىدىن ئۆلۈم - يېتىم كۆپىيىشكە باشلاپتۇ. ئوۋلايدىغان ھايۋانلارمۇ ئۆلگىنى ئۆلۈپ، قانچىدىغىنى قېچىپ بوپتۇ. ئاشلىق بولمىسا ھەممەيلەننىڭ قىرىلىپ تۈگەيدىغانلىقىنى بىلىگەن ھېلىقى كىشى مويىسىپىت ئۆلپەتنىڭ تاپشۇرۇقى بويىچە خالتىسىغا سېلىۋالغان ئۈچ - تۆت ئوچۇم داننى كۆپچىلىك ئالدىغا قويۇپتۇ - دە، ئۇلارغا قاراپ: «ئۆلۈمگەن جاندا ئۈمىد بار» دەپتىكەن، يۈرۈڭلار،

زىرائەت تېرىشقا سۇ ئىزدەيمىز، - دەپ قىرانلىق دەۋرىگە يەت-

كەن بىرقانچە كىشىنى ئەگەشتۈرۈپ توغراقلىققا راۋان بوپتۇ.
بىراق، دەريا قىنى قۇم بىلەن تولۇپ كەتكەن. ئۇلار مېڭىۋې-
رىپتۇ، مېڭىۋېرىپتۇ، بىر تەمچە سۇ ئۇچرىتالماپتۇ. ئۇنىڭ ئۈستىگە ھەر
قايسىسى ھەر تەرەپكە كېتىپ، يولدىن ئادىشىپتۇ. لېكىن باشلامچى
كىشى زادى ئۈمىدسىز لەنمەپتۇ، ھەر قېتىم نىمە-جان ھالەتتىكى
يۇرت ئەھلىنى كۆز ئالدىغا كەلتۈرسە، ئۇنىڭغا بىر ئۇلۇش
دەرمان قوشۇلىدىكەن، ئاپەت ئاغزىدىن قۇتۇلغان يۇرتداشلى-
رىنىڭ بۇ دۇنيادىن ئىز-دېرەكسىز يوق بولۇپ كېتىدىغانلىقىنى
ئويلىسا، ئۆز بۇرچىنىڭ ئېغىرلىقىنى ھېس قىلىدىكەن.

ئۇ ئەقلىي بېشارەت بەرگەن، كۆڭلى تارتقان تەرەپكە
قاراپ يولىنى داۋاملاشتۇرۇۋېرىپتۇ. ئۆچكە تېرىسىدىن قىلىنغان
چورۇقى تىتىلىپ كەتسە، يالىڭاياق مېڭىپتۇ، ھاسىسى كاردىن
چىقسا ئۆمىلەپتۇ. ئارىدىن ئىككى كېچە-كۈندۈز ئۆتكەندىن
كېيىن ئاپئاق قار بىلەن قاپلانغان كوئېنلۇن تېغىنىڭ ئېتى-
كىگە يېتىپ كەپتۇ. ئۇ كۆزىدىن تارام-تارام ياش تۆكۈپ
تۇرۇپ تاغقا خىتاب قىپتۇ:

«ئى ئاتىمىز كوئېنلۇن، ئانىمىز كوئېنلۇن، باغرىڭدىن
ئەۋەتكەن شەرىپىڭ بىلەن چۆلىنى باغ قىلدىڭ، بىزنى بار-
قىلدىڭ، بىز-سىڭىزنىڭ پەرزەنتلىرىڭ، سېنى ئېمىپ چوڭ بولدۇق،
ھىممىتىڭ بىلەن ئاۋۇدۇق. ساڭا ھەرچاغ تەشەككۈر ئېيتىپ،
ساڭا چىن كۆڭلىمىزدىن سېغىنىۋاتقان كۈنلەردە تەقدىر بىزگە
ئاپەت ئەۋەتتى. يۇرتىمىزدىن ئايرىلدۇق، خانىۋەيران بولدۇق،
جېنىمىز بوغۇزىمىزغا كەلگەندە يەنە سەندىن شەپقەت تىلەيمىز،
سەندىن كەۋسەر سورايمىز، ھىممىتىڭنى بىزدىن ئايدىما، بىزگە
سۇ بەر، ئۆزۈڭ كۆكەلەتكەن، چېچەكلەتكەن، مېۋىگە كىرگۈز-
گەن ھايات دەرىخىمىز نابۇت بولمىسۇن، يۇرتىمىز نامۇنىشان-
سىز، تۇپرىقىمىز ئادەمىمىز قالمىسۇن، بىزگە سۇ بەر، بىزگە

كەۋسەر بەر!»

شۇ ھامان يالت-يۇلت قىلىپ چېقىن چېقىلىپتۇ، ھاۋا دەھشەتلىك گۈلدۈرلەپ، بۇلۇتلار بىر-بىرى بىلەن ئۇسۇشۇپتۇ. كوئېنلۇن تېغىنىڭ تىكلىك چوققىسى ئورنىدىن قوزغالغاندەك بوپتۇ. ئۇ كىشى لەرزىگە كەلگەن ۋۇجۇدىنى توختىتىۋېلىپ، تىلاۋەتتىن بېشىنى كۆتۈرۈپ كۆزىنى ئاچقۇدەك بولسا، ئالدىدا تاغ قىياپەتلىك، چىرايىدىن كۆكلىم ئاپتەپىدەك نۇر يېغىپ تۇرغان بىر ئاقساقال تۇرغۇدەك. بۇ ئاقساقال بىر قارىسا تاغقا، بىر قارىسا ئۆزىنىڭ ھېلىقى ئۆلپەتلىشىغا ئوخشاپ كەتكۈدەك. بۇ ئاقساقال ئۆز ھاسىنىنى ياشانغان كىشىگە ھۆرمەت بىلەن تەڭلەپتۇ ۋە: «بۇ ھاسىنىڭ بىر ئۇچىنى تۇتۇپ، بىر ئۇچىنى يەردىن ئۈزمەي قېرىنداشلىرى تۇرغان يەرگە قاراپ مېڭىۋەرسىلە، ئاگاھ بولسلاكى، زىنھار كەينىلىرىگە قايرىلمىسالا، ئىلتىجالىرى ئىجا-ۋەت بولغۇسىدۇر»، - دەپ چېقىن شولىسى ئارىسىدا كۆزدىن غايىب بوپتۇ.

تىلاۋەت قىلغۇچى: «بۇ، نېمە كارامەت» دەپتۇ، ھەيرانلىقنى ئىچىگە يۇتۇپ، ھاسا بىلەن يەر يۈزىنى سىزغىنىچە، قېرىنداشلىرى قالغان يەرگە قاراپ مېڭىۋېرىپتۇ. ئۇ ئىككى كېچە - كۈندۈزدە ئەمەس، بەلكى ئىككى ئاش پىشىم ۋاقىتتىلا قېرىنداشلىرىنىڭ قارىسىنى كۆرۈپتۇ. قېرىنداشلىرى تۇرغان يەرگە كەلگىلى ئازلا قالغاندا، شەيتان ۋەسۋەسىنىگە بېرىلىپ، «كەينىمدە نېمە باردۇر؟» دېگەن خىيال بىلەن كەينىگە قاراپتۇ.

قارىسا، خىسلەتلىك ھاسىنىڭ ئىزى تەگكەن يەر چوڭ دەرياغا ئايلىنىپ، بۇ دەريادا ئۆركەشلىپ ئاققان سۇ ھاسىنىڭ ئۇچىنى سۈيۈپ كېلىۋاتقۇدەك. بىراق، ئۇ كەينىگە بۇرۇلۇپ قارىشى بىلەن تەڭلا، دەريانىڭ سۈيى كەلگەن يېرىدىلا توختاپ



— ئى ئاتىمىز كوئېنلۇن، ئاتىمىز كوئېنلۇن، بىزگە سۇ بەر، بىزگە كەۋسەر بەر، ھايات
دەرىخىمىز ۋاقىتسىز نابۇت بولمىسۇن، تۈپرىقىمىز ئادەمىمىز قالمىسۇن! ...

قايتۇ. بۇ كىشى ئاگاھنى قۇلىقىدا ساقلىمىغىنى ئۈچۈن ئۆزىنى
كايىپتۇ، ھاسىنى يەنە سۆرەپ بېقىپتۇ، دەريا سۈيى قايتا
ئاقماپتۇ. كەينىگە بۇرۇلۇپ قارىماي يەنە بىر ئاز ماڭغان بولسا،
دەريا سۈيى مۇنبەت تۇپراقلىق يەرگە ئېقىپ كېلەتتىكەن.

ئۇ كىشى ئارتۇقچە ئاھ ئۇرۇشنىڭ پايدىسى يوقلۇقىنى
بىلىپ، قېرىنداشلىرىنى دەريا سۈيى ئېقىپ كەلگەن يەرگە
كۆچۈرۈپ كەپتۇ. زىرائەت تېرىپ، شۇ يىلىلا ھوسۇل ئاپتۇ،
مال-ۋارانلار ئاۋۇپ، ئادەملەر كۆپىيىپتۇ. شۇنىڭ بىلەن يېڭى
بىر يۇرت پەيدا بولپتۇ. كېيىنكى كۈنلەردە بۇ يۇرتنىڭ ئەس-
لى نامى «چېدىر» دېگەن سۆزنىڭ ئاخىرىغا «ماكان»، «يەر»
دېگەن مەنىنى بىلدۈرگۈچى «يە» قوشۇمچىسى ئۇلىنىپ، «چېدىر-
يە» دەپ ئاتىلىدىغان بولپتۇ. زاماننىڭ ئۆتۈشىگە ئەگىشىپ،
بۇ يۇرت نامى «چېرىيە» دەپ ئاتىلىدىغان بولۇپ قالغان.
نېمىش...

بەزى كىشىلەر «رىۋايەت دېگەن بەزىبىر رىۋايەت» دېيىپ-
شىدۇ، لېكىن رىۋايەتنىڭ ئاساسىز پەيدا بولۇپ قالمايدىغانلى-
قىنىمۇ ھەممە ئادەم بىلىدۇ. شۇ ۋەجىدىن، نۇرغۇن كىشىلەر مىراب
بېگى سۈپۈرگە ئاخۇننى تاغدىن سۇ ئەكەلگەن ھېلىقى
كىشىنىڭ ئەۋلادى دەپ ھېسابلايدۇ. ئۇلارنىڭ دەلىللىشىچە،
ئۆز ۋاقتىدا بۇ كىشى خىزمىتىنى ئىنتايىن قىلغان خىسلەتلىك ھا-
سىنى سۇ توختىغان يەرگە سانجىپ قويغانىمىش، بۇ ھاسا كۆزنى
يۇمۇپ- ئاچقۇچە يوپۇرماق چىقىرىپ يوغان بىر تۈپ تېرەككە
ئايلىغانىمىش، بۇ كىشى يۇرتنى ۋە يۇرت جامائىتىنى قۇتۇلدۇرغان
خىزمىتىنىڭ ھۆرمىتى ۋە خىسلەتلىك ھاسىنىڭ خاتىرىسى ئۈچۈن
شۇ تېرەك ئەتراپىغا تام قويۇرۇپ، ھويلا ئارام قىلغانىكەن،
دېيىشىپ سۈپۈرگە ئاخۇننىڭ ھويلىسىدىكى يەتتە ئادەمنىڭ قۇ-
چىقى يەتمەيدىغان، سايىسى ئۈچ مو يەرگە چۈشىدىغان تېرەكنى

پاكىت قىلىپ كۆرسىتىدۇ.

نېمىلا بولمىسۇن، ئاشۇنداق بىرتۈپ تېرەكنىڭ سۈپۈرگە مىراب بېگىنىڭ ھويلىسىدا ھېلىمۇ قەد كۆتۈرۈپ تۇرۇۋاتقىنى راست. سۈپۈرگە ئاخۇن كىچىك ۋاقتىدىلا بۇ تېرەكنىڭ قاچان تىكىلگەنلىكى ھەققىدە دادىسىدىن، بوۋىسىدىن سورايمۇ كۆرگەن. بىراق ئۇلار: «بىز تۇغۇلساق مۇشۇ يېتى تۇرغانىكەن» دېگەندىن ئۆزگە ھېچنېمە دەپ بېرەلمىگەن. دېمىسىمۇ، پەسىللەرنىڭ قاقشاتقۇچ ئىسسىق-سوغۇقىغا، خۇدانىڭ قۇتلىق كۈنى تەكلىپ ماكان تەرەپتىن ئۇرۇپ تۇرىدىغان قۇم ئارىلاش بورانىنىڭ زەربىسىگە چىداشلىق كېرىپ كەلگەن بۇ تېرەك — ئۇزاق ئۆت مۇشنىڭ شاھىتى، ئىنسانلار ئارىسىدىكى جاپا ۋە خۇشاللىقنىڭ گۇۋاھچىسى سۈپىتىدە تارىخ بىلەن تەڭ ياشىغان گىگانت ئادەم دەك كۆكرەك كېرىپ تۇراتتى. نامرات دېھقاننىڭ ياغ كۆر-مىگەن قولىدەك يېرىلغان قوۋزاقلىرى دەرەخ غولىغا ياماشقان مىڭلىغان بوغما يىلانلارنىڭ تولغۇما ھاسىل قىلىپ يۇقىرىغا ئۆر-لەيتتى. ئۇ يەر-بۇ يەردىن قايناپ چىققان ئۆسملەر تېرەك شېخىغا ئېسىپ قىيغان قالىقلارنىڭ تۆمپىيىپ تۇراتتى. ئاچماقلاردىن بۆرتۈپ چىققان ياپىلاق پۇرلار تۈۋرۈككە قېقىلغان، ياغلىشىپ كەتكەن چىراغپايلارغا ئوخشايتتى. بوران زەربىسىدىن چۆرت ئۈزۈلگەن شاخلارنىڭ ئورنىدىن ئۆسۈپ يېتىلگەن يېڭى نوتىلار توپا ياغدۇرۇپ تۇرىدىغان ئاسماننىڭ دەل كۆكسىگە نىشانلانغان نەيزىدەك بوي تارتىپ ئۆسمەكتە ئىدى. يىپەرگى تۆمۈر سىمدەك ياكى پەي تاردەك مەزمۇتلىشىپ كەتكەن ئالقان چوڭلۇقىدىكى مىڭلىغان-ئونمىڭلىغان يوپۇرماقلار ئاجىز شامالدىمۇ شۇ قەدەر ھەيۋەتلىك سادا چىقىراتتىكى، بۇ سادا يەنە يېنى پۈتۈن يۇرت جامائىتىنىڭ ئاق مەسچىتىدىكى پىچىرلاپ دۇرۇت ئوقۇشلىرىغا ۋە ئىسيان تەييارلاۋاتقان غايەت زور قوشۇننىڭ

جەڭ ئالدىدىكى شىۋىرلاشلىرىغا، قىلىچ بىلەشلىرىگە ئوخشايتتى. تېرەك غولىدىكى تونۇر ئاغزىدەك قارىسىپ تۇرغان كامارلار ئىنسانلار ئارىسىدىكى مۇشتۇم-زورلارنىڭ چېكىدىن ئاشقان گۇناھى - كىيىنلىرى ئۈچۈن ئاگاھلاندۇرۇش بېرىپ، چەكچەپ-گەن كۆزلەردەك ھەيۋەتلىك ئىدى.

خۇددى نەۋرىسىنىڭ نەۋرىسىنى كۆرگۈچە ياشاپ كېلىۋاتقان بىر بەۋاي بالا - ۋاقا، نەۋرە - چەۋرىلىرى بىلەن بىللە تۇرۇۋاتقاندا، قېرى - ياش، چوڭ - كىچىك تېرەك ۋە باشقا ھەرخىل دەرەخلەر بىلەن قاپلانغان بۇ بۆكۈك ھويلىنىڭ دەرۋازىسى كۈنچىقىش تەرەپكە قارايتتى. دەرۋازىدىن كىرگەن ھەرقانداق كىشى يەتتە قەدەم ماڭا - ماڭمايلا ھېلىقى قېرى تېرەكنىڭ ئوچۇق كۆرۈنۈپ تۇرغان يىلتىزلىرى ئارقىلىق يەرنى قاماللاپ تۇرغان يوغان غولىغا دۇچ كېلەتتى - دە، تەبىئىي ھالدا بەزىلىرى ئوڭ تەرەپ، بەزىلىرى سول تەرەپ بىلەن ئايلىنىپ ئۆتكەندىن كېيىن، ئايۋاننىڭ پېشايۋان ئاستىدىكى ئىككى قاناتلىق ئىش-كىنى كۆرەلەيتتى.

گۈگۈم. تاغ تەرەپتىن كەلگەن قوغۇشۇن رەڭلىك بۇلۇتلار بىلەن تەكلىماكان تەرەپتىن سۈرۈلگەن بوزمانانلار ئۆزئارا سىڭىشىپ، يەر - يۈزىگە سايە تاشلاۋاتقان چاغ. ئەتىگەندىلا يېتىپ كەلگەن سەككىز تاشلىق سەل سۈيىنى تەقسىم قىلىپ بولۇپ قايتىپ كەلگەن سۈپۈرگە ئاخۇن ھارغىن تېنىنى سۆرەپ ھويلىسىغا كىرىپ كەلدى - دە، ئادىتى بويىچە قېرى تېرەكنى باشتىن - ئاخىر بىر كۆزىتىپ چىققاندىن كېيىن، كەتمىنى پېشايۋان ئاستىغا قويدى. مەھەللە بويىچە ئەڭ چوڭ ھېسابلىنىدىغان بەش جىڭلىق كەتمەن ھىراب بېگىگە كېچە - كۈن دۈز ھەمراھ ئىدى. ئۇ ئىشكىتىن چىقسلا ئۇنى دولىسىغا سېلىپ

ۋالاتتى. يول بويلىرىدا، ئېرىق بويلىرىدا سۇ بۇزۇپ كېتىش
ئېھتىمالى بولغان جايدا توختاپ، ھېچ بولمىسا ئىككى - ئۈچ
كەتمەن توپا تاشلاپ قوياتتى.

— ھارمىسىلا بېگىم!

كەتمەننىڭ «گۈپ» قىلغان ئاۋازىدىن ئېرىنىڭ قايتىپ
كەلگەنلىكىنى پەملىگەن چىنار ئايىم ئاي-ۋان ئىشىكى ئالدىغا
چىقىپ مىراب بېگىدىن ھاردۇق سورىدى.
— ئىنشائاللا.

مىراب بېگى كۈندىن - كۈنگە ياداپ كېتىۋاتقان، چاچلى-
رىغا ۋاقىتسىز ئاق كىرىشكە باشلىغان كۆي-ۈمچان ھەمراھىغا
كۈلۈمسىرەپ قويدى. ئۈستىبېشىنى يېشىپ، ئۆزىگە ئىچ ئاغ-
رىتىقاندەك قاراپ تۇرغان چىنار ئايىمغا تۇتقۇزدى - دە، تە-
رەت ئېلىپ نامىزىنى ئوقۇۋالغاندىن كېيىن داستىخان ئال-
دىغا كېلىپ، بەدەشقان قۇرۇپ ئولتۇردى.

سۈپۈرگە ئاخۇن بىلەن چىنار ئايىم ك-ۆي-ۈپ - پىشىپ
30 يىلغا يېقىن ۋاقىتنى ئىناقلىق ۋە مېھرىبانلىق ئى-
چىدە ئۆتكۈزدى. كىشىلەر ئۇلارنىڭ بىرەر قېتىمىمۇ سەن - پەن
دېيىشىپ قالغىنىنى ياكى قىزىرىشقانلىقىنى بىلمەيدۇ. ئەينى
چاغدا توي بولۇشتىن بۇرۇن بۇ ئىككىيلەننىڭ يۈز ك-ۆرۈش-
مىگىنى راست. بىراق، سۈپۈرگە ئاخۇن دادىسىغا خۇداغا ئى-
شەنگەندەك ئىشەنگەچكە، ئېقى كىلىشىدىغان ئۆلپەتلىشىنىڭ
قىزى چىنار ئايىمنى خوتۇنلۇققا ئېلىپ بېرىش تەك-
لىپىنى خۇشاللىق بىلەن قوبۇل كۆرگەن.

«ئوغلۇم، — دېگەنىدى ئۇ چاغدا دادىسى سۈپۈرگە ئاخۇن-
غا، — راست گەپنى قىلسام، قۇدىمىز ئانچە باي ئادەملەردىن
ئەمەس، لېكىن خۇداغا شۈكرى، باشقىلارنىڭ قولىغا قاراپمۇ
قالمايدۇ، نىيىتى دۇرۇس، ھۆرمىتى زىيادە كىشى، چىنار ئا-

يېمەمۇ پام دېگۈدەك چىرايلىق بالا ئەمەس. چىراي دېگەنگە
سۇ قۇيۇپ ئىچكىلى بولمايدۇ، نىكاھ دېگەن ئۆمۈر سودىسى،
ئىككىڭلار كېلىشىپ ئۆتسەڭلارلا مەن رازى. بىزدىن كېيىن
قالساڭلارمۇ ئۇ ساڭا ھەمىقام بولالايدۇ!»

سۈپۈرگە ئاخۇن تويى بولۇپ ئۇزۇن ئۆتمەيلا ئايالىنىڭ
ھەقىقەتەن كۆڭلىدىكىدەك ئوبدان جورا ئىكەنلىكىنى بىلدى.
ئۇ، ئۆي ئىشىغا كەلگەندە ماھىر، ئاش-تاماققا ئۈستە، ئىك-
لىككە كەلگەندە ئۆزىدىن قېلىشمايدىغان قولداش بولۇپ چىق-
تى. بولۇپمۇ ئۇنىڭ ساۋاتلىق، بىلىمدان، خېلى-خېلى كىتاب-
لار ئۈستىدە گەپ ئاچالايدىغانلىقى ئۇنىڭغا بەك يېقىپ كەتتى.
دادىسى ۋاپات بولغاندىن كېيىن سۈپۈرگە ئاخۇنغا بىر-
دىنبىر يار-يۆلەكتە بولغىنى يەنىلا چىنار ئايىم بولدى. ئۇ
ئېرىگە بەكمۇ كۆيۈنەتتى، ئۇششاق ئۆي ئىشلىرىدىن تارتىپ،
ئىگىلىكتىكى چوڭ ئىشلارغىچە ئېرىگە ئاجايىپ توغرا مەسلى-
مەتلەرنى بېرەلەيتتى. ئەسلىدە، سۈپۈرگە ئاخۇن مىراب بېگى
بولغاندىن كېيىن، ئائىلە ئىگىلىكىنى مەھەللە مەكتىپىدە ئوقۇ-
ۋاتقان يالغۇز ئوغلى مۇھەممەت ئەلىگە تۇتقۇزماقچى بولغان.
بۇنىڭدا ئايالىنىڭ كېسەلچان ئىكەنلىكىنى كۆپىرەك كۆز ئال-
دىغا كەلتۈرگەنىدى.

بىراق، چىنار ئايىم ئېرىنىڭ بۇ قارىشىغا قوشۇلمىدى.
ئۇ، ئوغلىنى قەشقەر مەدرىسىسىگە ئوقۇشقا ئەۋەتىش، ئائىلە ئى-
گىلىكىنى بولسا، غوجىدار نىياز قۇل بىلەن بىللەلىشىپ ئۈس-
تىگە ئېلىش پىكرىدە چىڭ تۇردى.

سۈپۈرگە ئاخۇن ئايالىنىڭ ھەقىقەتەن قالتىس ئويلىغان-
لىقىغا ئىشەندى ۋە بۇ تەكلىپنى تارتىشمايلا ماقۇل كۆردى.
مانا، ئەمدى ئوغلى قەشقەردە ئوقۇۋاتقىلى ئۈچ يىلدىن ئې-
شىپ قالدى. ئىگىلىكىمۇ ئايالىنىڭ جان كۆيدۈرۈشى بىلەن بىر

ئوبدان باشقۇرۇلماقتا ئىدى. ئۆزى پۇقرا ئۈچۈن كۆيىدى -
پىشتى بولۇپ بېشىنى قاشلىغۇدەك پۇرسەت چىقمىغان
يەردە ئايالىنىڭ كېسەل تېنىنى سۆرەپ يۈرۈپ ئىگىلىكنى جوڭ -
قۇرۇۋاتقانلىقىنى كۆرگەن مىراب بېگى مۇشۇنداق ھەمراھنى
ئۆزىگە قوشۇپ قويغان رەھمەتلىك دادىسىغا ئىچ - ئىچىدىن
شۈكرى - رەھمەتلەر ئېيتاتتى.

دادىسىدىن مىراس قالغاندىن بېرى بىر تال تۇۋرۇكى
ياكى بىرەر تال ۋاسىسى ئۇيان - بۇيان قىلىنىپ باقمىغان ئاسما
ئاۋاننىڭ ئوڭ تەرىپىدىكى ئازادە، يورۇق خانە مەخسۇس
سۈپۈرگە ئاخۇن ئۈچۈنلا سەرەمجانلاشتۇرۇلغانىدى. سۈپۈرگە -
ئاخۇن كەچلىك غىزادىن كېيىن خانىسىگە كىردى - دە، تام بوي -
لىتىپ ياسالغان ئويۇققا تىزىلغان كىتابلارنىڭ ئالدىغا كەلدى.
ئۇ ئالدى بىلەن قوتاز قۇيرۇقى يەلپۈگۈچ بىلەن كىتابلار -
نىڭ ئۈستىدىكى نېپىز بىر قەۋەت توپىنى قېقىۋەتتى ۋە
ئەلىشەر ناۋايىنىڭ «چاھار دىۋان» ىنى سۇغۇرۇۋېلىپ، تاخ -
تا ئۈستىگە قۇيۇپ، «فەۋائىدۇلگىبەر» دىۋانىنى ئاچتى.
دادىسىنىڭ كىتابخۇمارلىقى كىچىكىدىنلا ئۇنىڭغا ئۆز
تەسىرىنى سىڭدۈرۈپ ئۈلگۈرگەن. ئۇنىڭ نەزەرىدە، خىزمەتدەك
بىلەرمەن، پەرىشتىدەك مېھرىبان، ئاق كۆڭۈل، ھېسابلىنىدىغان
دادىسى نەزەر خوجىكام مەھەللىدىكى بارماق بىلەن سانالغۇ -
دەك ساۋاتلىق كىشىلەرنىڭ بىرى ئىدى. دېھقانچىلىقنىڭ ئال -
دىراش ۋاقتى ئۆتۈپ كەتكەندە، بولۇپمۇ قىشنىڭ ئۇزۇن كې -
چىلىرى ئۇ، مۇشۇ خانىدە تەڭتۇشلىرى بىلەن كىتاب سۆھبىتى
قىلاتتى. سۆھبەتداشلىرى ئارىسىدا ئورتاقچىلارمۇ، مالايىلارمۇ،
ئىمام - مۇئەزرىنلەرمۇ بولاتتى. سۈپۈرگە ئاخۇن يەتتە - سەك -
كىز ياش چاغلىرىدىمۇ ئەنە ئاشۇنداق كېچىلەرنى ئۇيقۇسىز
ئۆتكۈزۈپ، جەڭنامىلەر ۋەقەلىكلىرى ئارىسىغا شۇڭغۇپلا كې -

تەتتى. ئاتا-ئانىسىنىڭ ئەللەيلىرىگىمۇ، گوللاشلىرىگىمۇ ئۇنىڭ-
جايتتى. قايسىچىمىز داڭلىق شەخسلەر، رىۋايەتلىرىدىكى قەھ-
رىمانلار ۋە مەشھۇر ۋەقەلەر ئۈستىدە بولغان تالاش-تارتىش-
لارنى قۇلاق سېلىپ ئاڭلايتتى.

كېيىنچە، ئۇ مەھەللە مەكتىپىدە ئوقۇپ ساۋاتىنى چى-
قاردى، مەدرىستە ئوقۇپ بىلىمنى چوڭقۇرلاشتۇردى. دادىسى-
دىن كېيىن قېلىپ ئىگىلىككە مىراس-خورلۇق قىلىپلا قالماي،
دادىسىنىڭ يۈز نەچچە پارچە كىتابىغىمۇ ۋارىسلىق قىلدى.
ئۇنىڭ كۆڭلى بولۇپمۇ «چاھار دىۋان» غا بەك يېقىن
تۇراتتى. كىتاب ئوقۇشقا چولپى تەگمىگەن كۈنلىرىمۇ ئۇ-
نىڭ توپىسىنى قېقىپ، سارغىيىپ كەتكەن ۋاراقلىرىنى چېكىپ
قوياتتى.

قايسىچىمىز يىملى ئىلچىدىن كەلگەن بىر ئوقۇمۇشلۇق
ئادەم ئۇنىڭ ھۇزۇرىدا مېھمان بولدى. سۆھبەت داۋامىدا ئۇ
گۈزەللىكتە تەڭدىشى يوق غەزەللەردىن بىرقانچىنى ئوقۇدى.
بۇ غەزەللەردىن ھوزۇرلىنىپ، قانغۇدەك زوق ئالغان سۈپۈرگە-
ئاخۇن بۇ غەزەللەرنىڭ مۇئەللىپىنى سوراپ قالدى.
ئۇ كىشى شېئىرىيەت ئىلمىنىڭ تەڭداشسىز ئۈستىسى، سۆز
سەنئىتىنىڭ كامالەتكە يەتكەن ئەللىمىسى ئەلىشىر ناۋائىينىڭ ①
مۇبارەك نامىنى ئېغىزغا ئېلىپ ئۆتتى ۋە بۇ گۈزەل غە-

① ئەلىشىر ناۋائىي — ئۇلۇغ مۇتەپەككۇر، مەشھۇر شائىر، ئاتاقلىق ئەدىب ئالىمىر ناۋا-
يى مىلادى 1444 - يىلى 2 - ئاينىڭ 9 - كۈنى ھىرات شەھىرىدە (ھازىرقى ئاۋغانىس-
تان تەۋەسىدە) دۇنياغا كېلىپ، 1501 - يىلى 1 - ئاينىڭ 3 - كۈنى 60 يېشىدا يەنە
شۇ شەھەردە ئالەمدىن ئۆتكەن. ئۇنىڭ «خەزائىنۇل مەئانى»، «دىۋان قانى»، بەش
پارچە يىمىرىك داستاندىن تۈزۈلگەن «خەمىسە» قاتارلىق ئەسەرلىرى بار. ئۇ يەنە داڭ-
لىق ئىلمىي، نەزەرىيىۋى ئەسەرلەردىن «تارىخىي مۈلكى ئەجەم»، «ھالەتى سەئىدىيە»
ئەردەشەر»، «مەجەلىسۇن نەفائىس»، «لىسا نۇتقەيىمى»، «مۇھاكىمە تىۋىل لىۋغەتەيىن»،
«مىزانىل ئەۋزان»، «سراجىمەۋىلىيىن»، «مەھبۇبۇلقۇلۇپ» لەرنىڭ مۇئەللىپىدۇر.

زەللەرنى «چاھار دىۋان» دىن يادقا ئېلىۋالغانلىقىنى ئېيتتى.
بۇ مەشھۇر نام سۈپۈرگە ئاخۇنغا بالىلىقىدىن باشلاپلا
تونۇش ئىدى. ئۇ، بۇ ئۇلۇغ شائىرنى چىن دىلىدىن ھۈرمەت-
لەيىتى، ئۆزىگە غايىمىبانە ئۇستاز بىلىپ، ئۆزىمۇ ئانچە-مۇنچە
قەلەم تەۋرىتەتتى.

سۈپۈرگە ئاخۇن ئۇ كىشىدىن «چاھار دىۋان» نى قەيەر-
دىن تېپىش مۇمكىنلىكىنى سورىدى.
— بۇ كىتاب قىممەتتە ئالتۇنغا باراۋەر تۇرىدۇ، ئاس-
ماندىكى زۆھرە يۇلتۇزىنى قولغا كىرگۈزمەكتىنمۇ قىيىن،—
دېدى ھېلىقى كىشى. سۈپۈرگە ئاخۇن بىر كۆرۈپ
ئاشىق بولغان نازىمىنى ئىككىنچى قېتىم كۆرەلمى-
گەندەك، بۇ نازىمىنىڭ ئىشىقىدا سەكپارە بولۇپ،
ئازاب چەككەندەك ئولتۇرۇپ كەتتى. بىراق ھېلىقى كىشى:
— ئاڭلىسام، ئىلچىدىكى زۇنۇن قارىم دېگەن كىشىدە
بۇ كىتاب بار ئىش، زۇنۇنقارىم ئىلىم بىلەن ئانچە خۇ-
شى يوق، مال-دۇنيانىڭ كەينىگە كىرىپ كەتكەن ئادەم. ئەپ-
سۇسكى، ئۇ بۇخارادىن ئوقۇپ قايتقان بىر يېقىنى ھەدىيە
قىلغان بۇ كىتابنى پەقەت كۆز-كۆز قىلىش ئۈچۈنلا قولدىن
چىقارمايۋاتىدۇ،— دېدى.

شۇنىڭدىن كېيىن سۈپۈرگە ئاخۇن ئۆزى كۆيۈپ قال-
غان مەشۇقىنىڭ كەينىگە چۈشكەن ئاشىقتەك، بۇ كىتابنىڭ
كەينىگە چۈشتى.

كۈنلەرنىڭ بىرىدە ئىلچىدىكى ھېلىقى ئوقۇمۇشلۇق كى-
شىدىن خەۋەر كېلىپ قالدى. ئېيتىلىشىچە، زۇنۇنقارى، كىم-
كى دەريا سۈيىنى دەريا قاسنىقىدىن يەتتە غۇلاچ ئېگىزلىككە
جايلاشقان 70 مو يەرگە چىقىرىپ بەرسە، شۇ 70
مو يەرنىڭ يېرىمىنى ھەدىيە قىلىمەن، دەپ جامائەت ئالدىدا

مەيدىسىگە ئۇرغانىكەن. پەرھات كەبىسى ھەقىقىي ئاشىق شېرىن سۈپەت مەشۇقىنىڭ ۋىسالى يولىدا بىستون مەساللىغ مۇشەققەت تېغىنى يېرىپ، ئەھرىمەن دىۋىنىڭ ئۇۋىسىغا كىرىشتىنمۇ يانمايدۇ. بۇ خەۋەرنى ئاڭلىغان سۈپۈرگە ئاخۇن خەۋەر كېلىپ ئەتىسىگىلا ئىلچىگە ئاتلاندى، زۇنۇنقارى بىلەن يۇرت قازىسىنىڭ گۇۋاھلىقى ئاستىدا توختام تۈزۈپ، ئىشقا كىرىشتى. دادىسىدىن ئۆگەنگەن ۋە ئۆزى توپلىغان تەجرىبە ئۇنىڭغا تازا ۋاقتىدا ئەسقاتتى. ئۇ ئوڭدىسىغا يېتىپ پۇتىنىڭ ئۈچىدە قاراش چارىسى بويىچە، دەريا يامزىلىدىن قىيپاش ئۆستەڭ ئېلىپ، ھېلىقى 70 مو يەرگە ئاخىر سۇ چىقاردى - دە، يەر ئىگىسىدىن 35 مو يەرنى ئۆزىگە ئايرىپ بېرىشنى تەلەپ قىلدى. يەر دېسە جېنىنى بېرىدىغان زۇنۇنقارى تازا تەڭلىكتە قالدى، يەر ئەمەس، نېمە سورىسا شۇنى بېرىمەن دەپ يەنە مەيدىسىگە ئوردى... سۈپۈرگە ئاخۇن چىنار ئايدىم دەپلەپ يېنىدا قويۇپ قويغان چاپنى بىر ئوتلىۋالدى - دە، «چاھار دىۋان» نى تو-لۇپ - تاشقان كۈچلۈك ھېسسىيات بىلەن ئوقۇشقا باشلىدى:

كىم سە ھەرگىز كۆرمەدى چۈن ئەھلى دەۋراندىن ۋەفا،
ئولكى دەۋران ئافەتىدۇرنى تەمەن ئاندىن ۋەفا.

جانۇ ئۆمرۈمدۇر ئول ئاي گەر بىۋەفا بولسا نىتاڭ،
قايدا كۆرىمىش كىم سە ھەرگىز ئۆمۈر ئىلە جاندىن ۋەفا.

گەر ۋەفا قىلساڭ ئېرۇر ئاندىنكى باردۇرسەن بەرى،
يوقسە كىم ئالەمدە كۆرىمىش نەۋبى ئىنساندىن ۋەفا.

ۋەھكى، دەۋران ئەھلىدىن جۇز بىۋەفالىغ كۆرمەدىم،
ھەرنىچە كىم كۆردىلەر مەن زار ھەيراندىن ۋەفا.

چۈن ۋە فاگۈل بەرگى دەۋران باغىدا ئاچىلمادى،
بىى جىھەتتۇر كىمكى ئىستەر بىۇ گۈلىستاندىن ۋەفا.

كىمە كۆڭلىن كىمىسەدىن ئىستەپ ۋەفا ئالدىرمايۇن،
كىم ماڭا خۇد يەتمەدى ئول كۆڭلۈم ئالغاندىن ۋەفا.

ئەي ناۋائى گەر ۋە فاسىز چىقتى ئول سۇلتان ھۈسەيىن،
تاپتىڭ ئەلدىنكىم، تىلەرسەن ئەمدى سۇلتاندىن ۋەفا؟

مىراب بېگىنىڭ يۈرەك باغرىدىن ئېتىلىپ چىققان ئاۋاز
ئۆيىدىن ئايۋانغا، ئايۋاندىن تۈن قاراڭغۇلۇقىغا تارىدى.
ئارقىدىنلا بۇ بوم ئاۋازغا چىنار ئايىمىنىڭ زىل ئاۋازى جور
بولۇپ، يۈرەك نەغمىسىگە ئايلاندى. لېكىن بۇ نەغمە سادا-
سىدىكى مەردانىلىك چىقىپ تۇرغان خىتاب ئارىسىغا بىر خىل
تىترەك، غەمكىن سادامۇ ئارىلاشقانىدى. بۇ ھويلىدىن، بۇ
يۇرتتىن پەرۋاز قىلغان ھەرقانداق ساداغا 1000 يىللاردىن
بېرى شاھىت بولۇپ كېلىۋاتقان قېرى تېرەك مىراب بېگى-
نىڭ ھېسسىياتىغا ئورتاقلاشقانداك، زۇلمەت بىلەن بىر تەن
بولغىنىچە سۈكۈت ساقلىماقتا ئىدى.

12. خالىس زاراخەتمە

پەيشەنبە كۈنى بامدات نامىزىدىن كېيىن يۇرت ئىچى
خۇددى قىيان كېلىدىغاندەكلا ئۆرتۈپە بولۇشقا باشلىدى.
بەزىلەر مەسچىتتىن چىقىپ ئۆيلىرىگە قايتىشقا ئۈلگۈرمەيلا،
بەئەينى ئۇۋىسى بۇزۇلغان چۈمۈلىلەردەك، مەھەللە-مەھەل-
لىدىن، كوچا-كوچىلاردىن كېلىپ ئۇلۇغ يول بىلەن مازار

كەلتىگە قاراپ كېتىۋاتقانلارنىڭ قاتارىغا قوشۇلۇپ كېتىشتى.
بەزىدە يول بىلەن، بەزىدە ئۇدۇل كەلگەنلا ئېتىزنىڭ
قىرلىرى بىلەن مېڭىۋاتقانلار ئارىسىدا پۇقراالارنىڭ ھەرقايسى
قاتلىمىدىكىلەرنىڭ ھەرقاندىقى تېپىلاتتى. خېلى ھاللىقلارمۇ،
ئۆز تىرىكچىلىكىدىن ئېشىنالمىدىغانلارمۇ، بۈگۈننى تاپسا ئەتى-
لىكى ئۈچۈن قايغۇرىدىغانلارمۇ بار ئىدى. ياشلار ياشانغانلارنى
يىۋلەپ، ئانىلار بالىلارنى يېتىلەپ، «ئاخىرقى نىشانغا قېنى
كىم بالدۇر بارالايدۇ» دەپ بەس-ئەسكەندەك، بىر-بىرىدىن
ئۈزۈپ كېتىشكە تىرىشاتتى. سەلدەك ئېقىپ كېتىۋاتقانلارنىڭ
ئايىمىدىن توزۇغان توپا قۇرغاق ھاۋا بىلەن قوشۇلۇپ، بۇ-
لۇتلارغا يېقىنلىشاتتى-دە، يەنە ئۆز ماكانىغا قىيىمغاندەك
يەر يۈزىگە تاشلىنىپ، ساقال تارتىپ قالغان قوناقلارنى بوز
رەڭ پەردە ئاستىغا يوشۇراتتى.

ئىككى-ئۈچ ھەپتىدىن بېرى يېغىپ ئۆتكەن بىرقانچە
قېتىملىق ئۆتكۈنچى يامغۇر ۋە سۇپۇرگە ئاخۇن بۆلۈپ بەرگەن
سەل سۈيىدە كۆكەرگەن ئوت-چۆپلەر بىلەن تويۇپ، ھا-
رامزادىلىشىپ قالغان ئېشەكلەر قۇيرۇقلىرىنى خادا قىلىپ، جا-
ھاننى بېشىغا كىيىپ ھاڭرىشاتتى. ھۇرۇن توپاقلارغا مىنىپ
ھەدەپ دېۋىنىپ كېتىۋاتقانلار ئارىسىغا شىنادەك
قىستۇرۇلۇپ يول ئېچىپ، ئالدىغا ئۆتۈپ كېتەتتى. ئېشەك-
نىڭ سۈڭۈچىگە قونۇپ ئولتۇرغان كەپسىز بالىلار ئېشىك-
نىڭ چاپقۇرلۇقىدىن پەخمىرلىنىپ، توپاقلارنى ۋە پىيادىلەرنى
مازاق قىلغاندەك، ئېغىزلىرىنى پۇرۇشتۇرۇپ ھىجىياتتى.
كىملىرىدۇر كەلگەن يېرىدە ئولتۇرۇپ قالاتتى-دە،
كەشىلىرىگە توشۇپ كەتكەن قۇمنى تۆكۈۋېتىپ، ئۇزاپ كې-
تىۋاتقان توپقا يېتىشمۇۋېلىش ئۈچۈن جېنىنىڭ بارىچە يۈگۈ-
رەيتتى.

«سېپىت ھاجىم ئىمامى جەئفەر تەيران مازارىدا كاتتا زاراخەتمە ئۆتكۈزۈپ، دۇئا تەلەپ قىلغۇدەك» دېگەن خەۋەر تارقالغان بىر ھەپتىدىن بېرى پەيشەنبە كۈنىنىڭ يېتتەپ كېلىشىنى تۆت كۆزى بىلەن كۆتۈكەن بۇ كىشىلەر كۈتە - كۈتە ئاخىر بۇ كۈنگە ئۇلاشقانىدى. توپىنىڭ ئالدىنى تالىشىپ كېتىۋاتقانلار ئارىسىدا زاراخەتمىدە بېرىلىدىغان بىر ئاياق ئۇماچ ۋە كىچىككىنە بىر پارچە كالا گۆشىنىڭ تەمەسىدە كېتىۋاتقانلارمۇ يوق ئەمەس. ئىككى يىلدىن بېرى چىشى گىرىش قالىسى كۆرۈپ باقمىغان، كېپەك ئۈمىدىدىن ئۆزگە سېرىق قوناق ئۈنىدا ئېتىلگەن ئۇماچ ئىچىپ باقمىغانلارنى بۇ تەمەيى ئۈچۈن ئەيمىگە بۇيرۇغىلىمۇ بولمايتتى. ناھايىتى ئۇزاق زامانلاردىن بۇيان ھېيت - بايراملىرىنى شاد - خۇرام ئۆتكۈزۈپ، بىر نان تاپسا مېھماننىڭ ئالدىغا ئاچىقىدىغان، بىر - بىرىدىن ھېچنېمىسىنى ئايدىمايدىغان بۇ خەلق ئىجتىمائىيلىقنىڭ ئەڭ يۈكسەك چوققىسىدا تۇرۇشقا ئادەتلەنگەنىدى. باش - كۆزى ھۆكۈمرانلارنىڭ قامچىسىدىن خالاس بولۇپ، دۈمبىسى ئاپتاپ كۆرگەن، تەبىئەتنىڭ سېخىمىلىقى بىلەن يامغۇر يېغىپ، باياشات - مەمۇرىيچىلىق بولغان يىللىرى قۇربان ھېيت، روزى ھېيتلىرىنى خۇشال - خۇرام ئۆتكۈزگەندىن ئۆزگە، بارائەت كېچىسى تۈنەپ، خەتمىقۇرئان قىلىشاتتى. ياش بالىلار قاپاق كۆيدۈرۈپ كېچىلىك سورۇن تۈزۈشەتتى، سەنئەتكارلار ئۆز ھۈنەرلىرىنى نامايىش قىلىشاتتى. كۆكلەم كېلىپ، يەر - جاھان ئويغانغان ئايلاردا نورۇز بايرىمى ئۆتكۈزۈپ، يېڭى تېرىلغۇنى كۈتۈۋالاتتى. قۇملۇق ئارىسىغا جايلاشقان لاچىن ئاتا پاشايمىغا بېرىپ، سەيلە قىلىشاتتى. جۈمە كۈنىلىرى قاراباغ دەپ ئاتالغان مەيداندا ئوغلاق تارتىشىپ، چەۋەن دازلارنىڭ غەلىبىسىگە بارىكالا ياغدۇراتتى. كۆز كۈنىلىرى

قوناق ئاقلاۋاتقان مەزگىللەردە، خامان بەئەينى بىر سەنئەت
سەھنىسىگە ئايلىناتتى. جۇۋىنى تەتۈر كىيىپ، يۈزىگە نىقاب
تاقاپ ھەرخىل سۈرەتتە ياسانغان ئويۇنچىلار «غاز ئويۇنى»،
«چىچىپ چۈمبۈس ئويۇنى» قاتارلىق ئويۇنلارنى ياسىشاتتى.
ئويۇن كۆرگەچ، بىر ئاخشامدىلا بىر-ئىككى خاماننىڭ قونىقىنى
ئاقلىۋېتەتتى.

خامان پەسلى ۋە قىش كېچىلىرى يۈرت راۋابچىلىرى
«قويچى راۋىپى» دېيىلىدىغان ئۈچ تارلىق راۋابلىرىنى
چېلىپ بەيگىگە چۈشەتتى. ئۆزلىرى ئوقۇغان قوشاقلار،
ئۆزلىرى ئىجاد قىلغان مۇزىكىلار بىلەن دەرد-مۇڭلىرىنى
تۆكەتتى، مېھرىبانلىقنىڭ، ۋاپادارلىقنىڭ كۈيىگە
كۈيلىشەتتى.

مەكتەپ بالىلىرىمۇ ساۋاقلىرىنى تۈگىتىپ بولۇپلا ئۇلۇغ
يولنىڭ كەڭ يېرىگە جەم بولاتتى-دە، «كۈيەك توپ»،
«چەۋگەن توپى»، «گاگا-چۈك» ئويۇنلىرىنى ئوينىشاتتى. ئۇلار
ئارىسىدا تەپكۈچى يەرگە چۈشۈرمەي يۈزنى تىپپەلەيدىغان،
ئارقىمۇ ئارقا 30 كالىلا چىقىراالايدىغان ماھىرلارمۇ بار
ئىدى. ھەر كەچلىكى مەھەللە-مەھەللەرنى بالىلارنىڭ چۇقان-
سۈرەنلىرى بىر ئالاتتى...

مانجۇلارنىڭ قانلىق قامچىسى، ئابلىزقارنىڭ غالىچىلىق
مەنتىقىسى، تۇيۇقسىز باستۇرۇپ كەلگەن ئاغرىق-سېلاقنىڭ
قورقۇنچى پۇقرانى بىر بۇردا نان ۋە جان قايغۇسىغا مەھكۇم
قىلدى. بەخىرامان چۇرۇقلىشىپ، دانلىشىۋاتقان قۇشقاچ توپى
ئارىسىغا مۇشۇك كىرىپ كەلگەندەك، قايناق سۈرۈنلەرنىمۇ
توزۇتەۋەتتى. سۈسزلىق مەشرەپ ۋە باراۋەت ئۆتكۈزۈلۈپ
تۇرىدىغان باغ-ۋارانلارنى سۇلدۇردى، تېرىلغۇلارنى ۋەيران
قىلدى. كەشلىرىنىڭ يۈرىكى خۇددى مۇزخانغا تاشلىۋې-

تىلىگەن بىر پارچە گۆشتەك مۇزلاپ، ھېسسىياتتىن مەھرۇم بولدى. ئاتا-بوۋىلاردىن مىراس قالغان مۇقام ۋە خۇشاللىق ئوچاقلىرى كۆكۈم-تالغان قىلىۋېتىلدى.

ناخشا بۆشۈكىگە بۆلۈنۈپ، مۇقام بىلەن ئەللەي ئېيتىپ چوڭ قىلىنغان كىشىلەر سورۇن سېغىنغانىدى. بۈگۈنكى سورۇندا پەقەت مۇڭلۇق قىرائەت ئاۋازى ۋە بىر قاچا ئۇماچلا بولىمىز. غانلىقىنى، ھېچكىم مۇقام توۋلاپ، ناخشا ئېيتمايدىغانلىقىنى ئېنىق بىلىپ تۇرۇپمۇ ھەممەيىلەن ئالغا ئىنتىلىشەتتى، بىر-بىرىدىن ئۆتۈپ كېتىشكە تىرىشاتتى.

كۈن نەيزە بويى ئۆزلىگەندە يۇرت جامائىتىنىڭ ئالدى ئىمامى جەننەت تەيران مازارىنىڭ يېشىل كاھىشلار بىلەن زىننەتلەنگەن ھەيۋەتلىك دەرۋازىسىدىن كىرىپ كەلدى. تاغدىن شىددەت بىلەن ئېتىلىپ كەلگەن سەل سۈيى ئۆستەڭلەرگە، ئۆستەڭلەردىن ئېرىقلارغا بۆلۈنۈپ، ئاخىر ئېتىزلىقلارغا يېتىپ سىڭىپ كەتكەندەك، قەبرىلەرنىڭ ئارىسىغا كىرىپ غايىمىپ بولۇشتى.

بۇ مازار تولىمۇ كەڭ ۋە سۈرلۈك ئىدى. ئۈچ ھارۋا قاتارلىشىپ ماڭالىغۇدەك كەڭلىكتىكى دەرۋازىنىڭ ئىچكىرىسىدىن باشلىنىدىغان كۆك خىش ياتقۇزۇلغان يول تاكى 200 قەدەم نېرىدىكى چوڭ مەسچىتكىچە سوزۇلاتتى. يولنىڭ ئىككى تەرىپىدە ئۆلگۈچىنىڭ سالاھىيىتىنى ئېنىق كۆرسىتىپ تۇرىدىغان چوڭ-كىچىك قەبرىلەرنىڭ بېشىغا قويۇلغان ئېگىز خادىلار يانغىن چۈشكەن ئورماندىكى قالدۇق دەرەخ غوللىرىدەك قويۇق ئىدى. بەزى خادىلار ئۇچىغا ئېسىلغان يوغان تۇلۇملارنى كۆتۈرەلمەي، دۈك كىشىدەك ئېگىلىپ قالغان، بەزىلىرى زامان جاپاسىغا چىدىمىغان يېتىمچىدەك قاق بەلدىن سۈنۈپ، قويۇق يانتاق، قومۇشلار ئارىسىدا كۆمۈلۈپ ياتاتتى.

چوڭ دەرۋازا بىلەن مەسچىت ئارىسىدىكى 60 غۇلاچ
ئەزانخانا بۇلۇتقا تاقىشىپ تۇراتتى. ئۆز ھۈنەرىدە كامالەتكە
يەتكەن خارەتلەر ① تەرىپىدىن يوغان ياغاچلار بىلەن ئۈچ
بۇلۇڭ قىلىپ ياسالغان بۇ ئەزانخانا يۇرت بويىچە ئەڭ ئېگىز
قۇرۇلۇش بولۇپ ھېسابلىناتتى. ئادەتتە ناماز ئەزانلىرى مازار
مەسچىتىنىڭ مۇنارىدا ئوقۇلاتتى. يۇرتنىڭ شۆھرىتىنى ئاشۇرۇپ
تۇرغان ئەزانخاننىڭ ھۆرمىتى ئۈچۈنمۇ ياكى ھېيت نامىزىنىڭ
ئۇلۇغلۇقى ئۈچۈنمۇ، ئىشقىلىپ، ھېيت نامىزىنىڭ ئەزىنىلا مۇشۇ
ئەزانخانىدا ئوقۇلاتتى. يۇرتنىڭ ھەرقانداق يېرىدە تۇرۇپ
قارىسىمۇ ئېنىق كۆرۈنىدىغان بۇ ئەزانخانىدا ئوقۇغان ئەزاننى
ۋە «شاپپا - شاپپاڭ» ساداسىنى ئېنىق ئاڭلىغىلى بولغاچقا، نامازغا
كېلەلمىگەن ئاجىز - ئورۇقلار، قېرىساللار ئۆيىدە تۇرۇپمۇ ھېيت
نامىزىنى مەسچىت جامائىتى بىلەن بىرلا ۋاقىتتا ئۆتىيەلەيتتى.
سەكراتقا چۈشكەن ھەممە ئادەم تىرىك قالغانلارغا ئۆز
مېيىتىنى مۇشۇ مازاردا قويۇشنى ۋەسىيەت قىلىشنى ئۈنتۈ-
مايدىغان ۋە ئۇزۇن زامانلاردىن بېرى قازا تاپقانلارنىڭ مېيىتى
قويۇلۇپ كېلىۋاتقان بۇ مازارنىڭ زاراتگاھلىقى 100 مودىن كەم
ئەمەس ئىدى. يۇرت ئەھلىنىڭ ياكى ئاتا-ئانىسى، ياكى ئۇرۇق-تۇغ-
قانلىرى، ياكى بالا-ۋاقىسىنىڭ قەبرىسى مۇشۇ زاراتگاھلىقتا بولاتتى.
ھۇۋلاۋاتقان ھۇقۇشلارنىڭ قورقۇنچلۇق ئاۋازى بېسىق،
ئۇيقۇسىدىن ئەمدىلا ئويغانغان زاراتگاھلىق بىردەمنىڭ ئىچىدە
قارىقويۇق گەۋدىلەر بىلەن تولۇپ كەتتى. مۇڭلۇق قىرائەت
ئاۋازى ئەتىگەنلىك قۇياش بىلەن بىر يۈزى يورۇپ تۇرغان
قەبرىگاھلىقنى قاپلىدى. ئۆپكىمدەپ يىغلىغان ئاۋازلار، دەمدەر
ئۈنلىگەندەك تېلىقپ قېلىشلار ماتەم سىمپونىيىسىگە ئايلىنىپ،

① خارەت — پارسچە «خىرات» دېگەن سۆز بولۇپ، ياغاچ ئىشنى قىلغۇچى
دېگەن مەنىدە، خوتەندە ياغاچچى مەنىسىدە قوللىنىلىدۇ.

ھازا كەيپىياتىنى ھەسسىلەپ ئاشۇردى. قومۇش، يانتاق ياكى قەبرىگە چېچىلغان ئۇرۇقلاردىن ئۈنۈپ چىققان بۇغداي مايسىلىرىنىڭ تۈۋى ئىسسىق كۆز يېشى بىلەن نەملەندى. بولۇپمۇ، ئاغرىق - سىلاقتا قازا قىلغان جان-جىمگەرلىرىنىڭ سىماسى تېخى كۆڭۈل دەپتىرىدىن ئۆچۈپ كەتمىگەن ھازىدارلارنىڭ يىغىسى زاراتگاھلىقنى زىلزىلىگە كەلتۈرمەكتە ئىدى.

مەھەللەلەردىن كېلىۋاتقانلارنىڭ ئاياغ - ئۇچى تەڭشىلىپ بولغاندا، مەسچىت ئالدىدىكى بوز توپىلىق مەيداندا زاراخەتمە باشلاندى. جامائەت ئۆزلىرىدىن بۇرۇن يېتىپ كەلگەن سېيىت ھاجى، ئابلىزقارى، ھاپىز ۋە باشقا يۈزلۈكلەرنىڭ باشچىلىقىدا ئۈستىگە قۇرئان كەرىم قويۇلغان ۋاقىتلىق ئىشكىتىن بىر - بىرلەپ ئۆتۈشكە باشلىدى.

مەيداننىڭ مەسچىتكە تۇتاش تەرىپىگە بەش ئوچاق قېزىلىپ، ئوچاققا كىرىيە قازانچىلىرىنىڭ ھەدىيەسى - بەش داش قازان ئېسىلغانىدى. قازانلاردا نۆكچە ئالتۇندەك ساپسېرىق سەۋزە ۋە ئاپئاق گۈرۈچ پورۇقلاپ قايناپ تۇراتتى.

قۇرئانى كەرىم ئاستىدىن بىرىنچى بولۇپ ئۆتكەن سېيىت ھاجى كەينىگە ئابلىزقارى ۋە باشقا جامائەتنى ئەگەشتۈرۈپ قازان بېشىغا كەلدى - دە، ئايىقىنى چۆمۈچ تۇتۇپ تۇرغان ھىمىت قاشقىغا تەڭلىدى. بوز توپىلىققا سېلىنغان بورا ئۈستىگە بېرىپ يۈكۈنۈپ ئولتۇرۇپ «بىسمىلاھىررەھمانىر رەھىم» دەپ، قوشۇقنى ئاغزىغا ئاپاردى.

ئابلىزقارى ۋە ھاپىزلارمۇ قاتتىق بورا ئۈستىگە يۈكۈندى. يانلىرىدا ئولتۇرۇپ ئۈلگۈرگەن پۇقرالارغا ئوغرىدىن ئەندىشە قىلغاندەك قاراپ قويۇپ، چىرا - يىمنى پۇرۇشتۇردى، قىزىق شويلا بوغۇزىدىن ئۆتە - ئۆتمەيلا يۆتىلىپ، ھاسىراپ كەتتى.

بۇ يۇرتنىڭ زاراخەتمىسىدە، مەيلى ئۇ مازار ۋەخېسىنىڭ كىرىمى بىلەن ئۆتكۈزۈلسۇن، ياكى باي، نامراتلارنىڭ نامىدا ئۆتكۈزۈلسۇن، ئۇماچلا ئېتىلەتتى. ئۇماچ قايمىقى ئۈستىگە قۇلاقچىلىق كالا گۆشى تاشلىناتتى. بۈگۈنكى بۇ زاراخەتمە يۇرت ئەھلىنىڭ تەسەۋۋۇرىدىن ھالقىپ كەتتى. شال تېرىلماي دىغان بۇ يۇرتتا، لوپ ياكى كىرىيە گۈرۈچى بىلەن ئوخشىتىپ ئېتىلگەن شويلا ھەممەيلەنگە تېتىدى.

زاراخەتمىدە شويلا مول ئىدى. ئۇزۇندىن بۇيان تاپسا تېرىق، تاپالمىسا كېپەك يەپ، بولمىسا گۈلە-قاق، كۆك باش بىلەنلا جېنىنى جان ئېتىپ كېلىۋاتقان كەمبەغلەر بورىلاردا، مەسچىت تېمىنىڭ تۈۋىدە ئولتۇرۇپلا ئاش ئىچىشمەكتە ئىدى. نەچچە يۈز كىشىنىڭ ئاش سۈمۈرۈشلىرى نەچچە ئون كۈپ بىلەن دوغاپ پىشىۋاتقاندەك تولىمۇ شەپىلىك ئاڭلىناتتى. دىمىق ئىسسىق، ئۇنىڭ ئۈستىگە ئېغىزنى كۆيىدۈرۈپ تۇرغان ئاش جامائەتنى چىلىق-چىلىق تەرگە چۆمدۈرگەنىدى.

بىردەملىك ئالدىراشچىلىقتىن كېيىن جامائەتنىڭ قورسىقىمۇ، كۆزىمۇ تويدى. ئاغزىنى ماتا كۆڭلىكىنىڭ يەڭلىرى بىلەن سۈرتۈپ، تاۋۇز يۇتۇۋالغاندەكلا تومپىيىپ چىققان قورسىقىنى سىيلاۋاتقانلار ئابىلىزقارىنىڭ ئۆزلىرىنى دىققەتكە جەلپ قىلىپ، دۇئاغا قول كۆتۈرگەنلىكىنى كۆردى.

— ئى، يۇرتىمىزنىڭ مۇسۇلمانلىرى، ئى، پېقىرلار، مۇسۇلمان قېرىنداشلىرىغا بىساتىدىن نېسىمۋە ئايرىپ، پىسۋىللا زاراخەتمە قىلىپ، پۇقرا دىلىغا ئىمان، جىسمىغا قۇۋۋەت ئاتا قىلغان جانابىي سەپىت ھاجىمغا تەشەككۈر ئېيتىپ، ئۇنىڭ ھەققىگە دۇئا قىلايلى، ئاللاتائالا ئۇنىڭ بېشىدىن دۆلەت قۇشىنى يىراق قىلمىسۇن، نېسىۋىسىنى كەڭ قىلسۇن، ماللىرىغا بەرىكەت بەرسۇن، ئامىن!

مۇشۇ زاراخەتمىگە داخىل بولغانلارنىڭ كۆپىنچىسى چىرىيە
بوسۇغىسىدا تۇيۇقسىز پەيدا بولغان سېپىت ھاجى ۋە ئۇنىڭ
كارۋىنىغىمۇ دەسلەپتە يۇرت قوينىغا بىر ئامال قىلىپ تۇمشۇق-
نى تىقۇۋېلىپ، يېڭىدىن يېڭى بالايىدا پەتلىرىنى باشلاپ
كېلىدىغان، كۆزى ئېچىلغان پۇقرا تەرىپىدىن قوغلىۋېتىلگەن
تەقدىردىمۇ تۈزىتىپ بولمايدىغان ۋەيرانچىلىق، يۇيۇپ
چىقارغىلى بولمايدىغان داغ قالدۇرۇپ كېتىدىغان يات تائىپ-
لەرگە قىياس قىلىپ، ئۆچمەنلىك نەزەرى بىلەن قاراشقان.
ئۆچمەنلىك دېمىگەندىمۇ، ئۇنىڭ ياخشىلىق ئەكىلىدىغانلى-
قىغا دەر گۇمان بولغان ئىدى. بىراق ...

بىراق، قوي قوتىنىغا كىرمەكنى قەستلىگەن چىلىبۇرە
يىراقتىنلا خىرىس قىلىپ، ھۇۋلاپ كەلمەيدۇ. تام تېشىدىغان
ئوغرىمۇ پېشانىسىگە قاشقا چاپلاپ ياكى «مەن ئوغرى» دەپ
جاكارلاپ ئاندىن ئوغرىلىققا تۇتۇش قىلمايدۇ. پەقەت
مال ئىگىسىنىڭ بىخۇددىلىشىنى كۈتىدۇ. يولۋاسىمۇ
خىرىس قىلىپ، چىشىنى كۆرسىتىشىنى بىچارە جانىۋار «ئۇ
كۈلۈمسىرەۋاتىدۇ» دەپ چۈشەنگۈچە داۋام قىلىدۇ. ئادەملەرنىڭ
قۇۋلىرىمۇ يىرتقۇچ ھايۋانلاردىن قېلىشمايدۇ، ئۇلار ئۆزلىرىنىڭ
ئىككى ئاياغلىق ئادەمزات بولۇشىغا قارىماي، تۆت ئاياغلىق
ھايۋانلار قولىنىدىغان ۋاسىتىلەرنىڭ ھەممىسىنى پىششىق ئىگىلى-
گەن. تېخى قادىر ئاللا ئۇلارغا ھايۋانلاردا بولمىغان زۇۋان
ۋە ھايۋانلاردىن ئۈستۈن ئەقىل - ئىدراك ئاتا قىلغان. ھايۋان-
نى ۋە ھىشىلىك ۋە ئادىمىي ئەقىل - زۇۋاننىڭ قوشۇلۇشىدىن
پەيدا بولغان زىيادە قورقۇنچلۇق قۇۋلۇق ئۇلارغا يەنە ئۆز
ئولجىسىغا قانداق مۇئامىلىدە بولۇشنى ئۆگەتكەن.

دانیال خوجا، خوجا ئابدۇللا ئىشان ① ئاتا-بالا چىرىمىدە پەيدا بولغاندىمۇ ئۆزلىرىنى «بالا گەردان پىر» ② دەپ ئاتاپ، پۇقرا بېشىدىكى دەرد - ئەلەمنى بىر سۈپك-ۋىچ بىلەنلا يوق قىلىۋېتىدىغانلىقى توغرىسىدا كانىيى يىرتىلغۇچە چار سالغان، بۇ تەنتەنىلىك جاكارنىڭ تەسىرىدە ئۆزىنىڭ ئىقبال قۇياشىنى كۆرگەندەك ئېرىپ كەتكەن نۇرغۇن كىشىلەر بۇ كىشىلەرنىڭ ئايىمىغا باش ئۇرۇپ، مۇرىت بولغان. كېيىنچە ئۇلار ۋە ئۇلاردىن قالغان يەرلىك «ئىشان» لار پۇقرانى مەزھەب ۋە سۈلۈكلەرگە بۆلۈپ، «كۇچانى سۇ خاراب قىلىدۇ، خوتەننى پىتىنە» دېگەندەك، نىزا تېرىپ، ئەل ئۆملۈكىنى ئىچكى جەھەتتىن خورىتىشقا باشلىغاندىلا، پۇقرا ئۆزلىرىنىڭ نېمە قىلىپ قويغانلىقىنى ئازراق بىلىشكە باشلىغان. ئىشانلارنىڭ ئارقىسىدىن «خەپ» دەپ تىللاشقان.

قارايۇز ساتقۇن نىياز ھېكمىمبەگ ۋە ئۇنىڭ خوجىسى ③

① خوجا ئىسھاق ۋەلىمىنىڭ نەۋرىسى ۋە ئوغلى. دانیال خوجا مىلادى 1659 - يىلى ھازىرقى سوۋېت ئۆزبېكىستانىنىڭ خۇجەنت رايونىدا تۇغۇلغان. ئاتا-بالا ئىككىسى 1683 - يىللىرى ئەتراپىدا ئىلچى، چىرىمە قاتارلىق جايلاردا ھەرىكەت قىلغان. ئەينى چاغدا ئۇلارغا قول بېرىپ، پارتىلاش خاراكتېرىدە كۆپەيگەن يەرلىك ئىشانلارنىڭ مازىرى ھازىر چىرىمە ناھىيىسىنىڭ ئىشانلىرىم كەنتىدە.

② بالا گەردان پىر - بالا - قازاغا مۇئەككەل پىر.

③ ئۇنىڭ خوجىسى - يەنى بەدۋەت، ئەسلى ئىسمى مۇھەممەت ياقۇپ، 1819 - يىلى تاشكەنت شەھىرىنىڭ جەنۇبىدىكى پىسكەنت يېزىسىدا تۇغۇلغان. ئارمۇھەممەت قوشىبېگى تاشكەنتكە ھاكىم بولغاندا ياقۇپبەگنىڭ ھەمىرىسىنى ئۆز ئىككىسىغا ئالغان. شۇ سەۋەبىتىن ئۇ دەسلەپتە يۈزبېشى ھاكىم بولغان. 1864 - يىلى 45 ياش ۋاقتىدا بوزروك خوجا بىلەن شىنجاڭغا كەلگەن. 1867 - يىلى ياز كۈنلىرىگىچە جەنسۇبىي شىنجاڭنىڭ مۇتلەق كۆپ قىسىم جايلارىنى قولغا كىرگۈزۈپ، «يەتتە شەھەر خانلىقى» نى قۇرۇپ، ئۆزىنى بەدۋەت (بەخت - سائادەتلىك خان) دەپ ئاتىغان. ياقۇپبەگ چىڭ سۇلالىسى ھۆكۈمىتى زۇڭتايىك باشچىلىقىدا ئەۋەتكەن كۈچلۈك جازا قوشۇنىنىڭ زەربىسى ئاستىدا، 1877 - يىلى تومۇز پەسلى رايونىل ئېيىنىڭ ئاخىرقى يەكشەنبە كۈنى كورلىدا زەھەر ئىچىپ ئۆلگەن.

خوتەن پادىشاھلىقىنى فەتىھ قىلىشتىن ئىبارەت يامان غەرىزى-
نىمۇ كۈلكە ئارىسىغا يوشۇرغان ئىدى. ئۇلار دەسلەپتە ھەبىر-
بۇللاخان خوجىنى «ھاجى ئاتام» دەپ ئاتىدى ۋە ئۇنى قىز-
غىن قۇچاقلاپ تۇرۇپ، گۆر ئاغزىغا سۆرىدى. ئارقىدىنلا «ھا-
جى ئاتامنى تېپىپ بەر» دەپ ئىلچىگە كەلگەن نەچچە مىڭ
چىرىيىلىكنى بىر-بىرلەپ قىلىچتىن ئۆتكۈزدى. ئۆز پادىشاھى-
دىن، ئۆز ۋەتىنىدىن، قېرىنداشلىرىدىن ئايرىلغان خەلق زار-
زار يىغلىدى، كېيىنچە يات تائىپىلەر ئۆتكۈزگەن نەزىر
ئېشىنى ئىشتىھا بىلەن يەپ، ئۇلار سېلىپ بەرگەن مەسچىتلەردە
ئىستىقامەت قىلىپ ئولتۇرۇۋەردى.

بۇنداق نەزىر ۋە «خەير-ساخاۋەت» مۇ ئۇزاققا بارمى-
دى. پۇقرا ھېچبىر ئىنسان بالىسى كۆرمىگەن خورلۇقلارغا
دۇچار بولۇپ، ئەتىۋارلىق قىزلىرى نىياز ھېكمىمبەگنىڭ ئوردى-
سىغا ھەيدەپ كېتىلگەندىلا، ئاندىن ئۆزلىرىنىڭ چىلبۆرىگە
دۇچ كەلگەنلىكىنى تۇيۇپ قېلىشتى - دە، يەنە «خەپ» دېيىشىپ،
لېۋىنى چىشلەشتى...

مانجۇلار يەنە قايتىپ كەلدى. ئال-ۋان - سېلىق ئازراق
يەڭگىللەۋىدى، پۇقرانىڭ بېشى ئاسمانغا تاقاشقاندەك بولدى...
«ياز بار، قىش بار، ئالدىرىماڭ ئىش بار» دېگەندەك،
مانجۇلارمۇ قوتانغا كىرگۈچە يېپىنىپ كەلگەن قوي تېرىسىنى
بىر يىل ئۆتمەيلا چۆرۈپ تاشلىۋېتىپ، ئال-ۋان - سېلىقنى بولۇ-
شىغا ئېلىپ، ئەسلى قىياپىتىنى ئاشكارىلىدى...

ئاخىر، تالاي قېتىم يىرتقۇچ چىشلىرىنى كۆرسىتىپ،
خىرىس قىلىپ كېلىۋاتقان يولۋاسنى ھەجىيىۋاتىدۇ، دەپ
قاراپ، ئوچۇق تۇرغان قاپقانغا ئۆز ئىختىيارلىقى بىلەن دەس-
سەپ، يۈرەكئالدى بولۇپ قالغان پۇقرا سېپىت ھاجىنىمۇ مانا

شۇنداق «گۇمانلىق مېھمان» قاتارىدا كۈتۈۋالغانىدى. ئۇ-
نىڭ قالماق-دۆڭ ھاشىرىدىكى سېخىلىكى، ئابدۇللا چاققاننىڭ
تۇتقۇندىن قويۇپ بېرىلىشى، ئازراق سۇنىڭ ئۆز ئىلىكىگە
ئۆتۈشى، ياغلىما تىلىدىن تۆكۈلگەن تەسىرلىك سۆزلەر ئاخىر
تاۋار پەردىگە ئايلىنىپ، بۇ سودا ئاقساقىلىنى بېزەپ، پۇقرا-
نىڭ كۆزىگە «ئىمامى جەئفەر تەيران تەرىپىدىن ئەۋەتىلگەن
بەخت ئەلچىسى» قىلىپ كۆرسەتمەكتە ئىدى. بۈگۈنكى كۈن-
گە كەلگەندە كۆز نۇرى ئېزىتىقۇ تۇمانى بىلەن توسۇلغان،
تېخى تۈنۈگۈنلا «يات تائىپىلەرنىڭ ئالدىمغا تەمىمەت^① چۈش-
مەيمىز» دەپ ئىمانىنى كېپىل قىلىپ قەسەم ئىچىشكەنلەرنىڭ
كۆپىنچىسى ئەمدىلىكتە ئابلىزقارى باشلاپ بەرگەن دۇئاغا
قول كۆتۈرۈپ، زاراخەتمە شويلىسى بىلەن نەملەنگەن ئاغزى
بىلەن يات تائىپىنىڭ «پۇقراپەرۋەر» ئەلچىسىگە ئاللاھتىن
نۇسرەت تىلىمەكتە ئىدى.

داق بورا ئۈستىدە ھېلىغىچە چىدام ساقلاپ، تەسۋى
سىيرىپ ئولتۇرغان سېپىت ھاجى زاراخەتمە ئەھلىگە ئارتۇق
چە ۋەز ئېيتىمىدى. ئۆزى تونۇيدىغان ۋە تونۇمايدىغان پۇقرالارغا
قايتا-قايتا كۆز سېلىپ، كۆزىتىپ چىققاندىن كېيىنلا ئۇ، ئار-
تۇقچە ۋەز ئېيتىشنىڭ ئەمدى زۆرۈرىيىتى قالمىغىنىنى چۈشەن-
گەنىدى. ئۇ ئۆمۈرلۈك خۇسۇسىي مىزانى بويىمىچە، سۈكۈت
بىلەن يەتكىلى بولىدىغان مەقسەت ئۈچۈن بېشارەتنى، بېشارەت
بىلەن يەتكىلى بولىدىغان مەقسەت ئۈچۈن زۇۋانىنى، زۇۋان
بىلەن يەتكىلى بولىدىغان مەقسەت ئۈچۈن زورلۇقنى ئىشقا سال-
مايتتى. مانا ئەمدى بىرقانچە تەڭگىلىك زاراخەتمە بېشارىتى
بىلەن مەقسەت ۋىسالىغا كۆزى يەتتى، خىيالىدىكى ئۇلۇغ مەن-
^① تەمىمەت — يەرلىك شىۋە، ھەرگىز، ئەسلا، مۇتلەق، دېگەن مەنىلەردە ئىستې-

مال قىلىنىدۇ.

زىلگە ئېلىپ بارىدىغان داغدام يولغا ئۇلاشتى، قولغا تۈگۈ-
رۇپ، ئىشەنچ قامچىسىنى ئېگىز كۆتۈردى...

بىراق، ئۇنىڭ يۇمۇلغاندەك تۇرغىنى بىلەن ھەممىنى
كۆرىدىغان كۆزلىرى زاراخەتمە ئېشىغا دۈم چۈشكەن جامائەت-
نى بىرقانچە مەرتەم كۆزىتىپ چىقتى. قازان بېشى، بۇلۇڭ-
پۇچقاقلارمۇ نەزەرىدىن چەتتە قالمايدى. ئۆلگەنلەر ھەققىدە
خالىس دۇئا قىلغان بولۇپ، شېھىتلىكتىكى ھېسابسىز قەبرىلەر-
نىڭ ئالدى-كەينىنى ئارىلاپ بولغان ھاپىز مەخسۇممۇ شى-
كارىدىن ئولجىسىز يانغان ئوۋچىدەك سولىشىپ قايتىپ كەلدى
ۋە خوجىسىغا مەنىلىك ئىشارەت قىلدى.

«ئۇلار نېمىشقا كەلمىگەندۇ؟»

سېپىت ھاجىمۇ، ھاپىز مەخسۇممۇ توپ ئارىسىدىن سۈپۈرگە
مىراب بېگىنى ئىزدەيتتى. ئابدۇللا چاققاننىڭ، سەپەر بوۋاي-
نىڭ، تۆمۈرچىنىڭ ئىز-دېرىكىنى قىلاتتى. كۆز قارىچۇقى
تۈن قاراڭغۇلۇقىدا چاشقان مارىلاۋاتقان مۈشۈك-ياپىلاقنىڭ
كۆز قارىچۇقىدەك توختاۋسىز مىدىرلايتتى.

ئۇلارنىڭ بۇ داغدۇغىلىق، «خالىس» زاراخەتمىگە داخىل
بولماسلىقى سېپىت ھاجىنىڭ كۈنىسىرى پىشىپ كېلىۋاتقان
پىلاننى خېمىغا ياندۇرغىلى تۇردى. ئۆز ۋاقتىدا ئۇ ئابلىز-
قارىنىڭ ئوتقاشتەك قىزىل گىلەملىرىنى تەپتارتماي ئاياغ-ئاس-
تى قىلىشقا پېتىنغان ئۇ «ئەلچىلەر»نى يادىدا مەھكەم ساقلاش
ئۈچۈن دەپتىرىنىڭ باش داڭزىسىغا تىركەپ قويغان، يەتتە
قات يەرنىڭ تەكتىدە يىلان كۆشىسى تۇيۇپ تۇرىدىغان، قىلىنى
40 يېرىپ، 40 ئادەمنىڭ بويىنى باغلىيالايدىغان بۇ ئا-
دەم تىزىملىكتىكىلەرنى كەلگۈسىدىكى كۈچلۈك رەقىبلىرى
قاتارىدا كۆز ئالدىغا كەلتۈرگەن، ھاپىزنىڭ سەپەرچاققان توغ-
رىسىدىكى ئۇزۇن ھېكايىسىنى يەنە بىر قېتىم تىڭشاپ، سۈپۈر-

گە مىراب بېگىنىڭ تېگىنى جەددى - پۇشتىغىچە قويماي
سۈرۈشتۈرگەنىدى.

ئۇ، «جاھاندا بىر پارچە لىق گۆشنى كۆرۈپ تۇرۇپ،
ئىندەككە كەلمەيدىغان قارچىغا يوق، نەپسىنىڭ كەينىگە كى-
رىپ باش ئەگمەيدىغان پالۋان يوق» دېگەن گەپنى ئاغزى-
دىن چۈشۈرمەيتتى، بۇ مەنتىقىسىنىڭ بۇدورام خاتا بولۇپ چى-
قىدىغانلىقىغا ھەم ئىشەنگۈسى كەلمەيتتى. ئاخىرىدا ئۇ «ئۆز-
لۈكىدىن ئىندەككە كەلگەن» ھىمىت قاشقىدىن بېشىنى سىيلاپ،
دۇئا بەرگەن بولۇپ، گەپ ئېلىپ باقتى. ئۇمۇ ھېچنېمە دەپ
بېرەلمىدى.

ھەرقانداق يۇرتتا، ھەرقانداق تائىپە ئارىسىدا كۆڭۈلدى-
كىدەك ئۈنۈم بېرىپ كېلىۋاتقان چارىسىنىڭ نادان ئەل ئار-
سىدا ئۆز كۈچىنى يوقاتقانلىقىدىن ھەيران بولغان ئاقساقال
بېشىنى ئىختىيارسىز چايقاپ قويۇپ، تەسۋى مارجانلىرىنىڭ
ياردىمى بىلەن زاراخەتمىگە داخىل بولمىغانلارنىڭ جەمئىي
24 ئادەم ئىكەنلىكىنى ناھايىتى ئاسانلا ئىسپاتلاپ چىقتى.
پەسىل ھارۋىسىنىڭ ياز ۋە كۈز ئايلىرى پاسىلىدا چېپىپ
كېتىۋاتقىنىغا قارىماي، مازار ئەزانخانىسىنىڭ ئۈچىدا تومۇز
ئاپىتى بولۇپ تىكلەنگەن قۇياش تۆمۈرچىنىڭ كۆيۈكى
پۇۋلىگەن يالقۇندەك، ئاتەش تەپتىنى چاچماقتا ئىدى. قىزىق
شويلا ئىچىپ ئىسسىق باسقان كىشىلەر قاقىرام ئىسسىقتا تۇرۇ-
ۋېرىپ زېرىكتى. ئابلىزقارنىڭ ۋەز - نەسىھىتىنى ئاڭلاپ بو-
لۇپ، ئادىتى بويىچە قۇلىقىنىڭ ئىختىيارىنى سېپىت ھاجىغا
تاپشۇرۇشقانلار ئۆزىگە ئاش بەرگەن مۇتەۋەرنىڭ ئېشىنى
يەپلا تىكىۋېتىشنى ئەخلاق مىزانىغا خىلاپ دەپ ھېسابلاشقان
ۋە ھېچ بولمىغاندا ئۇنىڭ دېمەكچى بولغىنىنى دىققەت بىلەن
ئاڭلاش ئارقىلىق تەشەككۈرىنى ئىپادىلەش قارارىغا كېلىشكەنىدى.

سېيىت ھاجى بەش قازانغا تۆككەن گۈرۈچكە ئىچى ئاغ-
رىغاندەك، قوشۇمىسىنى تۇرۇپ تەسۋى سىپىرىغىنى سېرىغانىدى.
بۇ ھال جامائەتكە يەتكۈچە تەڭلىك ئەكەلدى. بەزىلەر
سېيىت ھاجىنىڭ ۋەزىنى كۈتۈۋېرىپ تاملارغا ۋە تېرەكلەرگە
يۆلەنگىنىچە ئۇيقۇغا كېتىشتى. بەزىلەر پوتىسىنىڭ ئۇچى بىلەن
پېشانىسىدە پەيدا بولغان تەر تامچىلىرىنى سۈرتكىنىچە ئەس-
نەشكە، كېرىلىشكە باشلىدى. سېيىت ھاجىنىڭ يېنىدىن ئورۇن
ئېلىشقانلارمۇ سەللا مىدىرلىسا يەل قېچىپ ئۇياتقا قالىدىغاندەك،
قىمىر قىلىشقىمۇ پېتىنالمىيۋاتاتتى.

«ئەنە كەلدى!»

«ئاتلىق كېلىشۋاتىدۇ...»

سېيىت ھاجى كەينىگە بۇرۇلۇپ، دەرۋازا تەرەپكە قاراپ
تەۋرىنىشكە باشلىغان جامائەتنىڭ پەس ئاۋازدا قىلىشقان گەپ-
لىرىنى ئاڭلاپ ئۈلگۈردى. ئۇيقۇدىن ئەمدىلا ئويغانغاندەك كۆز-
نى ئاچتى، ئابلىزقارىنىڭ ياردىمىدە ئورنىدىن تۇرۇپ، چاڭ
توزىتىپ كېلىۋاتقانلار تەرەپكە قارىدى. ئۇ ئۆزىچە: س-ۋېۋر-
گە مىراب بېگىلەر كېلىۋاتسا كېرەك، دەپ ئويلىغانىدى.

بىراق، ئۇنىڭ قىياسى يەنە بىر قېتىم خاتا بولۇپ چىقتى.
ئاتتىن سەكرەپ چۈشۈۋاتقانلارغا قارىۋىدى، ساپلا تونۇمايدىغان
ئادەملەر ئىكەن.

نادىرخان بازار بېگىنىڭ تۆت-بەش يىگىتىنىڭ ھەمراھ-
لىقىدا توپنى يېرىپ، كۆزلىرى پىيالىنىڭ ئاغزىدەك چەكچىيىپ
كەتكەن دادىسىغا قاراپ ئۇدۇل كېلىۋاتقىنىنى كۆرگەن خاتىپ
«غىپ» قىلىپ، پۇقرالارنىڭ دالدىسىغا يوشۇرۇندى. پۇقرالارمۇ
ئەزرائىل سۈپەت بازار بېگىنىڭ ۋاقىتسىز پەيدا بولۇشىدىن
كىمگىدۇر كېلىشمەسلىك كېلىدىغىنىنى جەزملەشتۈرگەندەك، تېز-
لىكتە ھالقىسىمان دائىرە تۈزۈپ، قۇلاقلىرىنى دېڭ قىلىشتى.

— ئەسسالامۇ ئەلەيكۇم بەگ جانابلىرى، — دېدى بازار بېگى ئابلىزقارىغا تەنە تەرىقىسىدە تەزىم قىلىپ تۇرۇپ، — بالا-چا-قىلىرى، مال-دۇنيالىرى ئامانمىكىن!

بازار بېگىنىڭ كۈتمىگەن چاغدا پەيدا بولۇشىدىن خاۋا-تىرلىنىپ قارا تەرگە چۆمۈلگەن ئابلىزقارى ئۇنىڭ تەنىسىنى چۈشەنمىدى بولغاي، چوڭقۇر تەزىمدىن يۈرىكى سۇ ئىچىپ، ئويلىمىغان يەردىن مازار تاۋىپىنى كۆڭلى خالاپ، ئەدەبىگە ئۆ-گەنگەن بۇ بايۋەچچىگە سالام قايتۇردى:

— ۋە ئەلەيكۇم ئەسسالام ئوغلۇم، قادىر ئاللاغا مىڭ قەتلى شۈكرىكى، پېقىرنىڭ بالا-چاقا، مال-دۇنياسىغا ئامانلىق ھەمراھدۇر، ئاللا ئۆز بەندىسىنى پاناھىدا ساقلايدۇ!

بازار بېگى دىنىمىنى قېقىپ قويۇپ، بارغانسېرى تارىپ-ۋاتقان بوشلۇقنى قولىنى كەينىگە تۇتقان پېتى بىر ئايلىنىپ چىقتى-دە، ئابلىزقارىنىڭ يېنىدا توختاپ، سالام-سائىتىنى داۋاملاشتۇردى:

— ئەتىۋارلىق قىزلىرى بۇۋىمەريەم خېنىمىمۇ ئامانلىق ھەمراھمۇ، تۆگە ۋە مالايىلار تىنچلىقمۇ؟

ئابلىزقارىنىڭ يۈرىكى قارت قىلىپ قالدى. چىرايىدىن قان قېچىپ، پېشانىسىدە ئورناشمىغان تەردانىچىلىرى قوشۇمىسىنى بويلاپ سىرغىپ، كۆز قۇيرۇقىغا كېلىپ توختىدى. بۇلجۇڭ گۆشلىرىنى تۇتۇپ تۇرغان پەيلەر ئىتائەتتىن باش تارتتى. يېقىندىلا تۇرغان مەسچىت قۇببىلىرى، ئەزەنخانا، ھەيۋەتلىك قارا تېرەكلەر ئۆزىنى مەركەز قىلىپ پىرقىراۋاتقانداك ھېس قىلدى. چۈنكى ئۇ خېلىدىن بېرى كەم دېدار بولۇپ قالغان بازار بېگىنى بۇنداق ئاقۇلاي پەيتتە كېلىپ قالار، دەپ خىيالغىمۇ كەلتۈرمىگەن، كۈنلەرنىڭ بىرىدە قويۇلۇپ قېلىشى مۇمكىن بولغان مۇنداق كەسكىن سوئالغا نېمىدەپ جاۋاب بې-

رىشىنى ئويلايمۇ باقمىغانىدى. ئۇ جۈرئىتىگە مەدەت بېرىپ،
ئىشنىڭ ھەقىقىتىنى ئېيتىپ، ئارىنى بىراقلا ئوچۇق قىلىۋەت-
مەكچىمۇ بولدى. ئۇچىدا كەلسە بىر چارەك، تازا قىلسا
چاي ئىچۈرگەندە ئەكەلگەن تۆگىلىرى بىلەن مالىيىنى
ئەكىتەر، دەيمۇ ئويلىدى.

بىراق، ئۇ بىشەملىكتە ئۇچىغا چىققان، ئاسمانغا پىچاق
ئاتىدىغان بۇ نوچىنىڭ مىجەزىنى بەش قولىدەك بىلەتتى. چىشى-
غا سەللا تېگىپ قويسا چاۋىسىنى يۇرت جامائىتى ئالدىدا چىت-
قا يېيىپ، لەت قىلىشى، ھەتتا مۇشت كۆتۈرۈپ غوۋغا قويۇ-
رۇشى ئېھتىمالغا يېقىن ئىدى. ئەگەر ھېچنەمە ئۇقمىغان، بىل-
مىگەن كىشى بولۇۋالسىچۇ؟

تار يولدا ئۇچرىشىپ قالغان رەقىبىنىڭ ئالدىدا دۇدۇق
لاپ تۇرغان ئابلىزقارى نەزەرىنى ئۆزىنى يېۋەتكۈدەك گۈل-
يىپ تۇرغان بازار بېگىنىڭ كۆزىدىن تەسلىكتە يۇلۇۋالدى — دە،
مەدەت تەمە قىلىپ، سېپىت ھاجىغا تەلمۈردى.

سېپىت ھاجى بىللە دان تاتلاۋېتىپ، تۇيۇقسىز چوقۇشۇپ
قالغان خورازلاردەك ئىرنەككە چىقىشقان بىر جۈپ رەقىب
كۆز جېڭى قىلىشقان قىسقا ۋاقىت ئىچىدىلا ھاپىزنىڭ قۇل-
قىغا يېقىن كېلىپ ئىككىلا ئېغىز پىچىرلىشى بىلەن ھەممىنى
چۈشىنىپ يەتتى. ئەھۋالنىڭ بەكمۇ جىددىيلىكىنى بىلىپ سالا
قىلماقچى بولدى. ئۇ، بازار بېگىنىڭ نامىنى خېلى بۇرۇنلا
ئاڭلىغان، ئۇنىڭ قولىدىن ھەر بالا كېلىدىغان داڭلىق بەڭگى
ئىكەنلىكىنى بىلگەنىدى. سەللا بىخەستەلىك قىلىنسا، ئابلىز-
قارىغىلا ئەمەس، ئۆزىگىمۇ دەز كېتەتتى. بۇنداق چوڭقۇر
دەزنى جايىغا كەلتۈرۈش ھېچكىمنىڭ قولىدىن كەلمەيتتى.
مۇبادا يامان نەتىجە پەيدا قىلىش ئېھتىمالى بولغان بۇ مۇنا-
سەۋەت پايدىلىق تەرەپكە توغرىلانسا، كەلگۈسى ئۈچۈن يەنە

بىر داغدام يول ئېچىلاتتى.

— ئى، تەقۋادار مۇسۇلمانلار، — دېدى سېيىت ھاجى تەسەۋى تۇتۇپ تۇرغان قولىنى جامائەت تەرەپكە سوزۇپ، — ئاللا يولىدا قىلغان تائەت — ئىبادەتلىرىڭلارنى يۇرت كاتتىلىرىنىڭ پىنھانە سۆھبەتلىرىگە رۇخسەتسىز قۇلاق سېلىش گۇناھى بىلەن يوققا چىقىرىشنى خالامسىلەر؟

قورسىقى تويغاندىن كېيىن ئويۇن — تاماشا قىلىش، ھېچ بولمىسا ئىت تالاشتۇرغان سورۇندا قىستىلىشىپ تۇرۇپ قىزىق چىلىق كۆرۈشكە ئادەتلىنىپ كەتكەن پۇقرالارنىڭ ئۆزلىرىگە زۇلۇم سالغۇچى كاتتىلارنىڭ قانداق ئېلىشىدىغانلىقىنى بىر كۆرۈپ قويغۇسى بار ئىدى. دىققەت — ئېتىبارىنى ئابلىزقارى بىلەن كۈرەڭ بازار بېگىگە مەركەزلەشتۈرگەن كىشىلەر سېيىت ھاجىنىڭ ئاگاھلاندۇرۇشىنى ئاڭلىمىدى. بۇ ھال سېيىت ھاجىنى تېخىمۇ ئۈنلۈكرەك ۋارقىراشقا مەجبۇر قىلدى.

— ھەي ياغاچ قۇلاق بەندىلەر، — دېدى ئۇ بىرىنىڭ ئۈستىدىن بىرى ئارتىلىپ ئىككى رەقىبنى دەيدەيگە سېلىۋاتقاندا پىچىرلىشىۋاتقان پۇقرالارغا قاراپ يېرىلىپ كەتكۈدەك بولۇپ، — ئۇلۇغ مازايى — ماشايىق تۇپرىقىدا تۇرۇۋاتقىنىڭلارنى بىلمەيۋاتامسىلەر؟ بىراۋنىڭ سۆھبىتىگە ئىجازەتسىز داخىل بولۇش ناشايان ئىشلار ھېسابلىنىدۇ، بۇنداق ئۇلۇغ مازاردا ناشايان ئىشلار بىلەن مەشغۇل بولغانلار روزى قىيامەتتە قارا يۈز قوپىدۇ، كېتىڭلار، ئۆيۈڭلارغا بېرىپ توۋا — ئىستىغپار قىلىڭلار! ئۇنىڭ پۇقرالارغا شۇنچە چېچىلىپ، ئۇلارنى گۇناھى كەبىر — دە ئەيمىلىشى بۇ يەرگە كەلگەندىن بېرى تۇنجى قېتىم ئىدى. يۇرت قازىسىنىڭ قىيامەت ئازابىدىن بېشارەت بېرىشى ۋە گۇناھلىق بولۇپ قېلىشنىڭ قورقۇنچى بىلەن بىر قېتىملىق تاماشانىڭ بەھرىدىن مەھرۇم بولغان پۇقرالار ئۆكۈنۈش ئىچىدە

ئاستا - ئاستا تارقىلىشقا باشلىدى. كەشى بارلار پۇتىغا كەشىنى سېپىۋېتىپ، كەينىگە بۇرۇلۇپ قاراپ قويدى. ئېشەكلىكلەر ما- زار دەرۋازىسىنىڭ سىرتىدا ئېشەكلىرىگە مەنىۋىيەت، زاراخەتچە بولغان يەردە ئالتە - يەتتە كالىنىڭ بىر يەرگە جەم بولۇۋات- قانلىقىنى كۆرۈشتى.

مەھەللىگە قايتىۋاتقان جامائەت ئەمدى ئەتىگەندىكىدەك ئالدىرىمايتتى. ئۇلار ئابلىزقارى بىلەن بازار بېگى ئوتتۇرى- دا شىپاسىز جاراھەتتەك قانداقتۇر بىر يوشۇرۇن نىزانىڭ بار- لىقىنى قىياس قىلىشاتتى. بەزىلەر ھىمىت قاشقىنىڭ سېپىت ھاجىنىڭ خۇداگۇي، پۇقراپەرەس، ئاق كۆڭۈللۈكى توغرىسىدىكى قىزغىن سۆھبەتلىرىنى باشلىشىپ تەستىقلىشاتتى.

13. كۈيۈغۇل بىلەن سۆھبەتلەر

مازار مەيدانىدا قېقىپ قويغان قوزۇقتەك قېتىپ قالغان ئابلىزقارى «قاشاڭ» پۇقرالارنىڭ قارىسى مازار دەرۋازىسىدىن يوقالغاندىن كېيىنلا يۈرىكى ئىزىغا چۈشۈپ، چوڭقۇر تىن ئېلى- ۋالدى. ئۇ بايا يۈز بەرگەن قورقۇنچىلۇق ھالەتنى كۆز ئال- دىغا كەلتۈرۈۋېتىپ، تەنلىرى شۈركىنىپ كەتتى. نېمىلا بولمىسۇن، ئۇ ئەھلى يۇرتنىڭ كۆزىچىلا رەسۋا- يى ئەزىم بولۇشتىن قۇتۇلغانىدى. مانا ئەمدى ئۇنىڭ يېنىدا «مۈشۈككە ئويۇن، چاشقانغا قىيىن» دېگەندەك، تاماشا كۆرۈش- كە تەرەددۇت قىلغان پۇقرالارنى ۋاقتىدا ھەيدىۋېتىپ، ئۆزىنى قۇتۇلدۇرغان سېپىت ھاجى ۋە شىجائەت جەھەتتە بازار بېگىگە تەڭ كەلگۈدەك ئوغلى تۇرۇپتۇ. شۇ ۋەجىدىن ئۇنىڭ يۈرىكى بارغانسېرى چوڭىيىپ، ئاچچىقى ئۆرلەشكە باشلىغانىدى. بازار

بېگى بايمقىدەك ھۈرپەيسلا، ئارىدىكى ئىشنىڭ ئۆردىكىنى ئۇ-
يان، غېزىنى بۇيان قىلىپ تاشلاپ، بازار بېگىنى كۆتۈرگە
لەچچىنى تېپىپ ھەيدىۋېتەلەيتتى. خېلى كۈنلەردىن بېرى
خورىكى ئۆسۈپ قالغان «قېيىن ئاتا» سىغا يۇرت جامائىتىنىڭ
ئالدىدا ئۆزىنى تونۇتۇپ، گېزى كەلسە سېپىت ھاجىنىڭمۇ
بۇزىنىڭ بېزىنى ئېلىپ قويۇش پۇرسىتىنى كۈتۈپ كېلىۋاتقان
بازار بېگى بۈگۈنكى زاراخەتمىنى غەنىيەت بىلىپ، چاقماق
تېزلىكىدە يېتىپ كەلگەنىدى. ئۆزى بىلەن ئۈزەڭگە سو-
قۇشتۇرۇشقا جۈرئەت قىلغان سېپىت ھاجىنىڭ سۆزى بۇنچىلىك
ئىناۋەتكە ئىگە ئىكەنلىكىنى ئۇ نەدىن بىلسۇن، يۇرت جامائىتى
قوغلىۋېتىلىپ، ھەيۋە كۆرسىتىش شارائىتى يوق قىلىنغان بول-
سىمۇ، ئۇ يەنىلا ئۈزەڭگىدىن چۈشمەيۋاتاتتى. بىر ئابلىزقار-
غا، بىر سېپىت ھاجىغا قاراپ ھومىيىپ، جېدەل پىلتىسىگە
ئاۋۋال ئۇلار تەرىپىدىن ئوت يېقىلىشىنى كۈتەتتى. جېدەل
چوڭىغا چىقىپ قالسىمۇ، مانجۇلاردىن گۇمپا ئۆگەنگەن نادىر-
خاننىڭ ئابلىزقارىنىڭ ھەممە ئادىمىنى بىر پەشۋا بىلەنلا
سۇۋارىسىغا ياتقۇزۇۋېتەلەيدىغىنىغا ئىشەنچىسى كامىل ئىدى.

— ئەسسالامۇئەلەيكۇم، ئوغلۇم...

ئىككى قولى بىلەن بېلىگە تايانغىنىچە، چېلىشتا ئۇتۇپ
چىققان پالۋاندەك جېدەل مارىلاپ ھۈرپىيىپ تۇرغان بازار
بېگى ئاۋاز چىققان تەرەپكە قارىدى، كۈندىشى سېپىت ھاجىنى
كۆرۈپ، «ئەمدى نېمە دەيسەن؟» دېگەن قىياپەت بىلەن ئۇ-
نىڭ كۆزىگە تىكىلدى. سالىمىنىمۇ ئىلىك ئالمىدى.

— باھادىر بازار بېگىنىڭ ۋەھەمدە بايلارنىڭ بېيى،
مۇسۇلمانلارنىڭ كاتتىسى بولمىش مەخسۇم ھاجىمنىڭ داڭقىنى
بۇ تەرەپلەرگە ئاياغ باسماستىنلا ئاڭلىغانىدىم. ئەپسۇسكى،
تائەت-ئىبادەت ئىشقى تۈپەيلى زىيارەتلىرىگە مۇشەددەس بولال-

مىدىم، بوسۇغىلىرى تاۋىپىنى بەجا كەلتۈرەلمىدىم. خۇداۋەندە
كېرىمنىڭ خاسىيىتى بىرلە، ئۇلۇغ پەيشەنبە كۈنىدە مازايى-
ماشايىقلارنىڭ تۇپرىقىدا ئۆزلىرى بىلەن ئۇچراشقىنىم ئۈچۈن،
ئۆزۈمنى پەخىرلىك ھېس قىلماقتىمەن.

خېلىدىن بېرى كۆزىنى يۇمۇپ تەسۋى سىيرىپ تۇرغان
سېپىت ھاجى بازار بېگىنىڭ ئالدىغا كېلىپ كۈلۈمسىرىدى، سۆز
خالىتىنىڭ ئاغزىنى ئېچىپ، يۇقىرىقى تەسىرلىك جۈملىلەرنى
سېخىلىك بىلەن تۆكۈۋەتتى ۋە يەنە:

— ئاللا ئىگەم يەر-جاھاننى ياراتقاندا يەر بىلەن ئاس-
ماننى، كېچە بىلەن كۈندۈزنى، ئاي بىلەن يۇلتۇزنى بىر-بى-
رىگە باغلىدى. سانسىز تائىپىلەر ئارىسىغا ئىسلام نۇرىنى چېچىپ،
مۇسۇلمانلارنى قېرىنداش قىلدى. شۇل قېرىنداشلىق مېھرىنىڭ
ئۆزىلا بىزنى ئۆچ-ئاداۋەت، نىزا-ئىختىلاپ ھاۋاسىنى سۈمۈر-
مەسلىككە دەۋەت قىلغۇچىدۇر. غەزەپ شەيتانىنىڭ ئازدۇرۇش-
دىن ئاگاھ بولۇپ، ئۆزىگە ئۆزى ھاي بەرگەنلەرگە، دوستلۇق
خاھىشى بىلەن قېرىنداشلىق رىشتىنى چىگىتىقانىلارغا ئاللاننىڭ
ئۆزى شەپقەت قىلىدۇ... — دېدى.

بازار بېگى سېپىت ھاجىنىڭ يۈرۈش-تۇرۇشلىرىنى سۈ-
رۈشتۈرۈپ كۆرگەن چېغىدا كىمدۇ بىرىنىڭ: «تاڭ سەھەردىن
ناماز شامغىچە، ناماز شامدىن تاڭ ئاتارغىچە تائەت-ئىبادەت بىلەن
مەشغۇل بولىدىغان، مال-دۇنيا-ھاۋايى-ھەۋسىدىن خالىي
ئەۋلىيا سۈپەت ئادەم ئىمىش» دېگەن جاۋابىنى خاتىپىنىڭ مەلۇ-
ماتى بىلەن سېلىشتۇرۇپ كۆرۈپ ئىچىدە سوغۇق كۈلۈپ قوي-
غانىدى. ئەمدى ئۇ رەقىبىنى ئۆز كۆزى بىلەن كۆرۈپ، ئۆم-
رىدە ئاڭلاپ باقمىغان مەنىلىك سۆزلىرىنى ئاڭلىغاندا، يۈرىكىدە
لاۋۇلداپ كۆيۈۋاتقان كۈندەشلىك ئوتىنىڭ بەئەينى سوغۇق
سۇ سەپكەندەك ئۆچۈۋاتقىنىنى ئۆزىمۇ سەزەيلا قالدى. داد-

سنى ھۈرمەت بىلەن ئېغىزغا ئېلىشنى قويۇپ تۇرسۇن، ئۇ-
زىنىڭ نامىنى يۇرت كاتتىسى ئالدىدا كۆكلەرگە ئۇچۇرۇشى
ئۇنىڭ يۈرىكىگە تەسىر كۆرسەتمەكتە ئىدى.

بازار بېگى سېمىت ھاجىنىڭ ئىككى تال چوغدەك يېنىپ
تۇرغان كۆزلىرىگە سەپسالدى. تىلىنىڭ توغرا ۋە دىلىنىڭ دۇ-
رۇسلۇقىغا كېيىنلىك بەرگەندەك پارقىراۋاتقان كۆزلىرىنىڭ
ئىشەنچ نۇرلىرىنى چېچىپ تۇرغانلىقىنى كۆردى. بۇ كۆزلىرىنىڭ
تېگىدىن خاتىپ ئېيتقاندا، شەھۋانمىلىقنىڭ، شەھۋەتپەرەس-
لىكنىڭ ئىزناسىنىمۇ تاپالمىدى. ئۇ قوتاز قۇيرۇقىدەك پارقىراپ
تۇرغان ساقاللارغا سەپسالدى. بۇ ساقاللار ئىمان بىلەن يۇيۇپ،
تارالغاندەك بىلىندى. ئۆزىنى سەبىي چاغلىرىدا ئاڭلىغان رىۋا-
يەتلەردىكى ئەۋلىيا بوۋاينىڭ تىرىك سۈرىتى ئالدىدا تۇرغان
دەك ھېس قىلدى. دە، ناماز سۈرىسىنىمۇ ئوقمايدىغان تۇغما
نەشكەشنىڭ چىلىم سەيخانىسىدەك ئىسلىشىپ كەتكەن يۈرىكى-
گە ئىسلام قېرىنداشلىقى تەسىرىنى كۆرسىتىپ، چەكچەيگەن
كۆزلىرىنى ئەسلىگە قايتۇرۇشقا، تۈگۈلگەن ھۇشتىلىرىنىڭ پەيلى-
رىنى بوشىتىشقا باشلىدى.

سېمىت ھاجى بازار بېگىنى بىر-ئىككى كەلىمە سۆز بى-
لەنلا قورالسىزلاندۇرۇپ، ئۇنىڭ جىسمىدا پەيدا بولغان ھەربىر
كىچىك ئۆزگىرىشلەرنىمۇ ئىنچىكىلىك بىلەن كۆزىتىپ تۇرۇپ،
ئابلىزقارىغا ئۇنىڭ ئېتىنى ئۆز قولى بىلەن يېشىپ كېلىشكە
ئىشارەت قىلدى. دە، بازار بېگىگە:

— ئوغلۇم، مازار-ماشايىمقلارغا پەقەت دۇئا-تىلاۋەتلا
جايمىزدۇر، بۇ خۇسۇسىي سۆھبەتنىڭ جايى ئەمەس، ھەرنە
گەپ بولسا قەسىرگە قايتىپ قىلىشايلى، قادىرئاللا دىلىمىزغا دوست
لۇقنىڭ ئۇرۇقىنى چېچىپ، بىخىلاندىرسا ئەجەب ئەمەس، — دېدى.
ئۇ سۆزلىگەچ، ئابلىزقارى يېتىلەپ كەلگەن تورۇق ئات-

نىڭ تىزگىنىنى بازار بېگىگە ئېگىلىپ تۇرۇپ تۇتقۇزدى، ئۇ-
زەڭگىنى ئۇنىڭ ئايىغىغا توغرىلاپ بەردى.

تېخى ھېلىلا بىر-بىرىگە خىرىس قىلىشىپ كاپىشىۋاتقان
ئىتتەك، يەپ كېتىشىمۇ دەردى چىقىمايدىغان رەقىبىلەردەك
خىرقىشىپ تۇرغانلار ئاتلىرىنى يورغىسىغا قويۇۋېتىپ، قىزغىن
پاراڭ سېلىشقاچ قەسىرگە يېتىپ كېلىشتى-دە، ياسىداق مېھ-
مانخانىنىڭ تۆرىدىن ئورۇن ئېلىشتى.

ئاتا مىراس قەسىرنىڭ ئاتا مىراس خوجىدارى بولغان
جاپپار موللا يېڭى خوجايمىنىڭ ئىشارىسىنى بىر قاراشتىلا چۈ-
شەندى، ئابلىزقارىدىن سوراپ ئولتۇرمايلا ئىشارەتنىڭ مەنىسىنى
ئاشپەز، قاسساپ ۋە چاكارلارغا ئۇقتۇرۇپ ئۆلگۈزدى. تام بوي-
لىتىپ سېلىنغان كەڭ داستىخان ھەرخىل نازۇ نېمەت-كاۋاپ،
مېۋە-چېۋىلەر بىلەن تولدۇرۇلدى. ئېچىرقاپ كەتكەن ھەمداس-
تىخانلار پولۇغا تۇتۇش قىلىشى بىلەن تەڭلا، ئەقلى نەپسىدىن
غالب كەلگەن سېيىت ھاجى ئاستا تاشقىرىغا چىقتى-دە،
رەھمەت ئارقىلىق ئابلىزقارىنى چاقىرتقۇزدى.

— پېقىر ئۆزلىرى بىلەن بازار بېگى ئارىسىدا قانداقتۇر
بىر چىگىش مۇناسىۋەتنىڭ بارلىقىنى تۇيۇپ تۇرۇپتىمەن، — دې-
دى سېيىت ھاجى جىددىي يۈزىدا، — قارىغاندا ئۆزلىرىنىڭ
تىلى تۇتۇقتەك قىلىدۇ، تەڭقىسلىقتىن قۇتۇلماق ئۈچۈن، يو-
شۇرۇن سىرلارنى يىمىتىمىن-يىگىنىسىگىچە بىلىش زۆرۈردۇر. بۇ
ھۆكۈمالارنىڭ كېسەلگە شەرىپەت بېرىشتىن بۇرۇن تومۇر تۇ-
تۇپ، مىزاجنى تولۇق بىلىشكە تىرىشقىنىغا ئوخشايدۇ.

— يوقسۇ ... يوقسۇ ...

سېيىت ھاجى سۆھبەتدەشنىڭ كۆزلىرىگە تىك قارىدى

ۋە:

— ئاغرىقنى يوشۇرساڭ، ئۆلۈم ئاشكارىدۇر! — دېدى.

— دەي دېسەم تىلىم كۆيىدۇ، دېجەي دېسەم دىلىم...
— دېمىسە تىلىمۇ كۆيىدۇ، دىلىمۇ كۆيىدۇ، ھەممىسى

تۈگەيدۇ!

— ماقۇل... ماقۇل... ئەسلىدە نېمىدەپ يوق يېدىمكىن،

خوتۇن كىشىنىڭ گېپىگە كىرىپ،...

سېپىت ھاجى ئابلىزقارنىڭ دۇدۇقلاپ تۇرۇپ ئېيتقان
لىرىنى دىققەت بىلەن ئاڭلاپ، مۇلاھىزە يىپىلىرى بىلەن چېتىپ
كۆردى. — دە، قانائەت ھاسىل قىلغاندەك بېشىنى لىڭشىتىپ
كۈلۈمسىرىدى. سېپىت ھاجىدىن ئاڭلايدىغان ھەرقانداق قاتتىق
تەنبىھنى بېشىنى ساڭگىلىتىپ تۇرۇپ «بىلىمەسلىكىم» دەپلا
ئۆتكۈزۈۋېتىپ، باشقا كەلگەننى كۆرۈشكە تەييارلىنىپ تۇرغان
ئابلىزقارى سېپىت ھاجىنىڭ مۇرىسىگە شاپىلاقلاپ ئەركىلىتىپ
شىدىن ھېچنېمە ئاڭقىرىلمىدى، ئاغزىنى ئاچقان پېتى بىردەم
مەڭدەپ تۇرۇپ قالدى ۋە يوغان قەدەملەر بىلەن مېھمانخانىغا
قاراپ ماڭغان سېپىت ھاجىنىڭ كەينىگە ئەگەشتى.

بازار بېگى پەر ياستۇققا يۆلىنىپ، گۈمبەزدەك كۆپۈپ
چىققان قورسىقىنى سىيلاپ، موزاي مۇرىگەندەك كېكىرىۋەتكەن
دىن كېيىنلا داستىخان يىغىشتۇرۇلدى. سېپىت ھاجى سۆھبەت
پەيتىنىڭ يېتىپ كەلگەنلىكىنى تۇيۇپ، ھېچنېمە ئۇقمىغان قىياپەتتە:
— پېقىرنىڭ قاشاڭ پىچاقتەك گاللىشىپ كەتكەن پىكرى
ئىككى مۆتىۋەر ئارىسىدا قېرىنداشلىق مىزانىغا خىلاپ ئۇقۇشۇل
ماسلىقنىڭ بارلىقىنى تۇيۇۋاتىدۇ، بۇ ھال ئۆمۈر بويى شەيتان
ۋە سۆھبەتتىكى ئىمان تىغى بىلەن يوق قىلىپ، ئاداۋەت ئۇرۇقىنى
مۇھەببەت ئاتەشى بىلەن قۇرۇتۇپ كەلگەن پېقىرغا بىر يېڭى
بۇرچنى يۈكلىگەندەك تۇرىدۇ، پېقىرغا بۇ ئۇقۇشما سىلىقنىڭ
سەۋەبىنى بىلىش مۇمكىن بولارمىكىن؟ — دېدى موللىسىدىن
ئەدەب يەپ ياۋاشلىشىپ قالغان تالىپتەك جىمجىت ئولتۇرغان بازار

بېگىگە قاراپ.

بازار بېگى ئوڭايسىزلانغان قىياپەتتە تەۋرەپ قويۇپ
جاۋاب بەردى:

— تەقىسىر، ئابلىزقارىم بىلەن ئارىمىزدا ھېچبىر
نىزا، خۇسۇمەت يوق دېسەك ئاللا ئالدىدا يالغانچى، قارا يۈز
بولۇپ قالغىمىز، شۇغىنىسى بۇ ئۇقۇشماسلىقنىڭ ھەزرەتلىرى
ئالدىدا تىلغا ئېلىپ ئولتۇرغۇچىلىكى يوق، زادىلا يوق.

— بايۋەچچەم، دۇرۇس دېدىلە، دۇرۇس دېدىلە.
بايا گەپكە لوقما سالماسلىق توغرىسىدا ئاگاھلاندۇرۇپ
قويمىغىنىغا پۇشايمان قىلغان سېپىت ھاجى بازار بېگىنىڭ
سۆزىنى ئۆزىچە تەستىقلاپ، ئىشنى بۇزۇۋاتقان ئابلىزقارىم
ئىشارەت بىلەن جىمىلەپ قويدى ۋە گېپىنى ئۆلىدى:

— تېرىق كىچىك بولسىمۇ بەربىر دان، ئۇقۇشۇلماسلىق
كىچىك بولسىمۇ، بەربىر نىزا، كىچىك بولسىمۇ، چوڭ بولسىمۇ،
قۇياش زۇلمەت كېچىنى يورۇتقاندا، يورۇپ كەتكىنى تۈزۈك،
شۇنداقمۇ بايۋەچچە؟

سېپىت ھاجىنىڭ ئارام بەرمەي قىستىشى بىلەن بازار بېگى
بۇۋىمەريەم خېنىمغا چاي ئىچۈرۈش ۋەقەسىدىن باشلاپ، داس-
تىخان تاشلاپ قويغان تۆگىلەرگىچە ھەممىنى ئېيتىۋەتتى.
بۇنى ئوچۇق ئېيتىشتىن مەقسەت بۇۋىمەريەم خېنىمنىڭ
«ئىگىسى بار» لىقىنى سېپىت ھاجىغا ئۇقتۇرۇپ قويۇش
ئۈچۈن ئىدى.

سېپىت ھاجى ئۇنىڭ بۈگۈنكى دەرغەزەپ بولۇشىنىڭ
سەۋەبىنى سوراپ ئولتۇرمىدى. ئارىلىقتىكى جىمجىتلىقتىن
پايدىلىنىپ، كۆزىنى يۇمۇپ، تەسۋىنى بىر قېتىم ئۆتكۈزۈۋال
غاندىن كېيىن، غايىبىتىن كەلگەن بېشارەتنى يەتكۈزۈۋات
قاندا:

—ئادەم-زاتنىڭ جۇپ بولۇپ ئۆتۈشى ئادەم ئەلەيھىسسالام بىلەن ھاۋا ئانامدىن قالغان ئۇدۇم، مەخسۇم ھاجىمىنىڭ ئوغلى بولمىش ئۆزلىرىنىڭ ئاۋىللىق قارىمىنىڭ قىزى بولمىش بۇۋىمەريەم خېنىم بىلەن باش قوشۇشلىرى ئاللا تائالا تەرىپىدىن لايىق كۆرۈلگەن ئىش، كۈن بىلەن ئاي بىر بۇرچىغا كەلگەندەك دۇرۇس ۋەقە. بىلىمدىم، ھەرقايسىلىرىنىڭ نىكاھ ئوقۇتۇپ، بىر تەكلىپىگە باش قويما سىلىقلىرىدىكى توسالغۇنىمىكىن؟ — دېدى. — مۇرۇۋەتلىك ئاتام بىتاب بولۇپ يېتىۋاتىدۇ. يەنە، ئۆلىمالىرىمىز «يۇلتۇزلار ئۆز بۇرچىغا توغرا كەلمىگۈچە توي ھارام» دەپ پەتىۋا بېرىشتى.

بازار بېگى چوڭقۇر ئۇھ تارتىپ تۇرۇپ ئېيتقان بۇ ئىككى توسالغۇ ئەمەلىيەتتە مەۋجۇت بولمىغان باھانە ئىدى. بىرەر قىز — چوكانغا كۆزى چۈشۈپ قالىدۇ، ئۇ ئاتىسىنىڭ جان تالىشىۋاتقىنى بىلەنمۇ كارى بولماي، قىلىدىغىنىنى قىلىۋېرەتتى. ھېچقاچان ئۆلىمالاردىن پەتىۋا ئېلىپمۇ يۈرمەيتتى. پەقەت ھەيۋەتلىك قەسىر، نەچچە مىڭ مولۇق تېرىلغۇ، چاقار، نۇرى يايلاقلىرىدا يايلاپ يۈرگەن سان — ساناقسىز مال — ۋاران جانىمىدىنلا تاشلانغان داستىخان توي قىلىپمۇ، قىلىپمۇ ئۆز كۈچىنى يوقاتمايتتى.

— پاھ، — دېدى سېمىت ھاجى زوقلانغان قىياپەتتە، — نېمىدىگەن ۋاپادار ئوغۇل، نەقەدەر مەھكەم ئىسلام ئەقىدىسى؟! ئۇ بىرلا ھەرىكەت بىلەن بازار بېگىنىڭ يېنىغا كەلدى. دە، ھاياجان بىلەن:

— ئاللا سىلگە نۇسرەت ئاتا قىلسۇن ئوغلۇم، جاھان بۇزۇلغان، يامانلىق ئەۋج ئالغان، ئاتا بالغا، بالا ئاتىغا باقمايدىغان بولۇپ قالغان بۇ زاماندا سىلەدەك تەقۋادار، ۋاپالىق مۇسۇلمانلىرىمىزنىڭ بولغىنى تولىمۇ كاتتا ئىش. ئاۋىللىق قارىمىنىڭ

سىلىدەك كۈيىمۇغلى بولغىنى ۋە جىددىن بېشى ئاسمانغا
تاقاشسىمۇ ھەقلىق. مۇنداق بولسۇن، مانابۇ ھاپىز مەخسۇم ئاق-
پاشا ئېلىدىكى مۇسۇلمانلار ئارىسىدا ئىلمىي ئوچۇم بويىمچە
داڭ چىقىرىپ، شۆھرەت قازانغان. ئۇ ھەر كۈنى ھەر سائەتتە
يۇلتۇزلارنى كۆزەتسۇن، قاچانكى ئۇلۇغلاردىن بېشارەت بولۇپ،
مۇھەببەت يۇلتۇزى نىكاھ بۇرچىغا توغرىلانسا ئۆزلىرىگە
خەۋەر قىلايلىق، خۇدا ئۆمرۈمنى بەرسە توپلىرىنى قىممەت
باھالىق سوۋغا بىلەن قۇتۇقلايمەن، — دېدى.

سېپىت ھاجى ئۆز گېپىگە رازىمەنلىك بىلەن قۇلاق
سېلىپ، بېشىنى لىڭشىتىپ ئولتۇرغان بازار بېگىدىن كۆزىنى
يۆتكىدى — دە، ئابلىزقارىغا قاراپ:

— مۇبارەك بولسۇن قارىم، ئاللا دۇئالىرىنى ئىجائەت
قىلىپ، مۇشۇنداق ئەخلاقلىق، ۋاپادار كۈيىمۇغۇلنى ئۆزلىرىگە
نېسىپ قىپتۇ. ئاللا بۇيرۇغان چاغدا بۇلارنىڭ بېشىنى قوشۇپ قويۇش
مەقسىتىدە دەرھال توي تەييارلىقىغا كىرىشكەيلا، قىز بالىنى
ھەمراھىغا ئىمانى ۋە ئىپتىتى بىلەن تاپشۇرۇش بىز ئاتا بول-
غۇچىلارنىڭ زىممىسىدىكى قەرزىدۇر. بۇۋىمەريەم خېنىم تەرەت-
سىز يەرگە دەسىمىگەي، كېچە — كۈندۈز ئاللا يولىدا ئىبادەت
بىلەن مەشغۇل بولغاي... — دېدى.

— دېگەنلىرى بەرھەق... بەرھەق...

ئابلىزقارىنىڭ دۇدۇقلىشى بىكار ئەمەس ئىدى. «سېپىت
ھاجىم بىزنى ئەخمەق قىلدۇ دېمىگەنمىدىم، مانا ئەمدى دېگ-
نىم ئالدىمىزغا كەلمىدىمۇ» دەپ چالۋاقاۋاتقان ھەنىپە خېنىم
كۆز ئالدىدا پەيدا بولغانىدى.

بازار بېگىنى خاتىپىنىڭ ھەمراھلىقىدا يولغا سېلىپ قو-
يۇپ قايتىپ كىرگەن ئابلىزقارى بوسۇغىدىن ئاتلا — ئاتلىمايلا
سۈرىدى:

— ھۈرمەتلىك ھاجىم، قىزىمىزنى ئۆزلىرىگە تۇتقان
تۇرساق، يەنە كېلىپ...

ئابلىزقارىنىڭ سۆزى تۈگىمەي تۇرۇپلا سېيىت ھاجى
شۇنداق قاقلاپ كۈلۈۋەتتىكى، پۈتۈن مۇسكۇللىرى لەرزىگە
كېلىپ، كۆزلىرىدىن ياش چىقىپ كەتتى. سېيىت ھاجىنىڭ
ئۆز ھۇزۇرىغا ئىلتىپات قىلغاندىن بۇيان، بۇنچىلىك ئېچىلىپ
يېپىلىپ كۈلگىنىنى بىر قېتىم ئاڭلاپ باقمىغان ئابلىزقارى
بۇ كۈلگىدىن ھېچنېمە چۈشىنەلمىدى.

14. كۈز كەلدى

تەبىئەت، ئون سەككىز مىڭ ئالەم مىقياسىدا يەتتە ئىف
لىمنى ئاپىرىدە قىلىپ، ئىقلىملار مىقياسىدىكى يۇرتلارغا
مېۋىلىك دەرەخ تەقسىم قىلغاندا چىرىيىلىكلەرگە ئالاھىدە
سېخىيلىق قىلغانمۇ، ئىشقىلىپ مېۋىلىك دەرەخلەرنىڭ كۆپلۈكى
ۋە خىلمۇخىللىقىغا قاراپ، بۇ قەدىمىي بوستانلىقنى قورۇق
تېمى ياكى چىتلىقى بولمىغان بىر چوڭ باغ دېيىشكە بولىدۇ.
دەرەخلەر ئىچىدە ئۆرۈك دەرىخىنىڭ كۆپلۈكى كىشىنى ھەي-
رەتتە قالدۇرىدۇ. ھەر يىلى 3 - ئاينىڭ ئاخىرى ۋە 4 - ئاينىڭ
باشلىرى توپا كەنتىنىڭ يېنىدا مارىلاپ تۇرغان بارخانلارنىڭ
ئۈستىدە ياكى توزاقچى سېيىدا تۇرۇپ بۇ كەڭ باغقا نەزەر
تاشلانسىلا، پۈتۈن يۇرت ئاپئاق ئۆرۈك چېچىكى بولۇپ كۆرۈ-
نىدۇ. ئەقەللىسى كەپىسى ئالدىدا پۇت قويغۇدەكلا يېرى
بولغان پېقىرىنىڭمۇ بىرەر تۈپ ئۆرۈكى بولماي قالمايدۇ.

مېھنەتكەش پۇقرا بۇ زېمىندا ئۇزاق زامانلاردىن بېرى
يېتىشتۈرگەن ئۆرۈك سورتلىرىنىڭ نامىنى ئاتاشقىمۇ خېلى ۋاقىت

كېتىدۇ. خۇۋەينى ئۆرۈك، جانانى ئۆرۈك، خوندەك ئۆرۈك،
مەڭلىشاھ ئۆرۈك، ياغلىق ئۆرۈك، سىرلىق ئۆرۈك، قارا ياغلىق
ئۆرۈك، ئاق ياغلىق ئۆرۈك، تاغ ئۆرۈكى، قۇشقاچ ئۆرۈك، تې-
رما خۇۋەينى ئۆرۈك، كۆك ئۆرۈك، ئاق ئۆرۈك ... دېگەن
سورتلار 5 - ئاينىڭ ئاخىرىدىن باشلاپ، 8 - ئاينىڭ بېشىغىچە
باغلاردا مەي باغلاپ تۇرىدۇ. چىرىيە ئۆرۈكىگە مەستلىكى كەل-
مەن ياكى ئۆرۈك تەمىگە تارلىقى تۇتقانلارنىڭ چىرىيىلىكلەرگە
«ئاچچىق ئۆرۈك» دەپ لەقەم قويۇۋېلىشىمۇ بىكار ئەمەس.
چىرىيە ئۆرۈكى ئادەتتە كونا ئاشلىق خالتىسىنىڭ تېگى
كۆرۈنۈپ قالغان، يېڭى ئاشلىق تېخى خامانغا چىقمىغان سېرىق
تال مەۋسۈمىدە سارغىيىشقا باشلايدۇ - دە، پۇقرالارنى قوشۇمچە
يېمەكلىك بىلەن تەمىنلەيدۇ. كۆك غورا سېلىپ ئېتىلگەن ئۇماچ
ياكى سىقماق ئاش ئاچچىق - چۈچۈك تەمى بىلەن كۆڭۈلنى
كۆتۈرىدۇ. سارغايغان غورا سۇيۇقئاشقا ئالاھىدە تەم كىرگۈ-
زۈۋېتىدۇ. شوخ بالىلار، كېلىنچەكلەر ئالتۇندەك سارغىيىپ يەرگە
تۆكۈلگەن ئۆرۈكلەرنى قول سېۋەتلىرىگە تېرىۋالىدۇ - دە، ئۆگ-
زىلەرگە يېيىپ، تومۇز قۇياشنىڭ كۈچلۈك تەپتىسى بىلەن
قۇرۇتىدۇ. قىزىل ياقۇتتەك پارقراپ تۇرىدىغان گۈللەر يوغان-
يوغان چۇراڭ سېۋەتلەردە ساقلىنىپ، گۈلە چىقمايدىغان يۇرت-
لارغا توشۇلىدۇ ياكى زۆرۈر قوشۇمچە يېمەكلىكلەر قاتارىدا
قىش بويى ئىستېمال قىلىنىدۇ.

ئاز كۆرۈلىدىغان قۇرغاقچىلىق ئاپىتىگە دۇچ كەلگەن
چىرىيە پۇقرالىرى 1911 - يىلىنىڭ يېزىنى بۇ يىللىقى كەم
ھوسۇل ئۆرۈكىنىڭ ياردىمى بىلەن چىقىرىپ، كۈز كۈنلىرىگە
ئۇلىشىۋالدى. 6 - ئايلارنىڭ ئاخىرلىرىدا يامغۇر ئوسىسىغا تېرىلغان
كۆممىقوناق بىر قېتىملىق يېپىق سۈيى بىلەنلا سارغىيىشقا
باشلىدى. دان سۈيى بېرىلمىگەن، كېچىكىپ تېرىلغان بۇ كەن-

جى قوناقلار بېقىمىسىز قالغان يېتىمچىدەك رەزگىسى ۋە پاكار
ئۆسكەن، ئارىلاپ - ئارىلاپ تۇتقان چوڭ بارماق چوڭلۇقىدىكى
ساناقلىقلا دېنى بار باشاقلارنى تورغاي ئوڭدا يېتىمچىمۇ بىمالال
چوقۇلىمىيالايتتى.

خۇداغا شۈكرى، ئابلىزقارىنىڭ ئورتاقچىلىرىمۇ سېپىت
ھاجىنىڭ ئارىغا كىرىشى بىلەن شۇ يىلقى ئۇرۇقنى قەرز ئور-
نىدا گەدەنگە ئارتىش ھېسابىغا بىر - ئىككى ئاي يېگۈچىلىك
قوناققا ئېرىشتى. بىرەر يېرىم ئېتىزلىق يېرى بارلارمۇ
تۆت - بەش چارەك دان ئالدى. پۇقرانىڭ تېنىگە ئانچە -
مۇنچە ئەت قونۇپ، ھەر كۈنى بامداق ۋە پېشىغا ئۈلگۈر-
دىغان مېپىت نامىزىنىڭ سانىمۇ ئازىيىشقا قاراپ يۈز تۈتتى.
خارا بىلىققا ئوخشاپ قالغان بازارمۇ ھاۋا - جا -
ھان ئىلىشى بىلەن تەڭلا ئۈچەكتىن چىقىپ، ئۆمىلەشكە
باشلايدىغان قۇرتلارغا ئوخشاش، بىلىنەر - بىلىنمەس جانلى-
نىشقا باشلىدى. پەشخۇنلاردا قۇيرۇق يېغىدا يېقىلغان گۆش
گىردىلەر كۆرۈنمىسىمۇ، يۈزىگە پىياز، سىيادان سۈرتۈلگەن
ساپسېرىق قوناق زاغرىسى پەيدا بولدى. كونا جۇۋا مەيدا -
نىدىكى ئاشلىق بازىرىغا ئانچە - مۇنچە ئاشلىق كىرىپ تۇردى.
بىراق، بىر - ئىككى ئايغىلا پايلايدىغان بۇ ھال كۈزنىڭ
ئاپتىمىدەك ۋاقىتلىق ئىدى. پۇقرا بېشىغا كەلگەن مالا مەتلىك
كۈنلەر تېخى ئۆتۈپ كەتمىگەن، بۇ يىلقى قىش چىرىيە پۇق-
راللىرى ئالدىدىكى پىلىسرائ كۆۋرۈكىدىنمۇ خەتەرلىك بىر
ئۆتكەل ئىكەنلىكى ئۆز غېمىنى ۋە پۇقرا غېمىنى يەيدىغان ھەر
بىر كىشىگە ئايان ئىدى.

ئۇنىڭ ئۈستىگە، قول ناغرىسىنى داڭگىرلىتىپ يۈرتىمۇ
يۇرت ئارىلاپ يۈرىدىغان ئەخمەت قاداقچى ئەكەلگەن
«ھۆكۈمەت لەشكەرلىرى ئارىسىدىكى قارا سېپەچ دېگەن تائىپە

غەلىمان كۆتۈرمە كىچى بولۇۋېتىپتۇدەك، ھۆكۈمەت پۇقرا ئارىسىدىن ئەسكەر تۇتىدىكەن» دېگەن خەۋەر ئەل بېشىغا يېتىشى ئىستىما ئۇلاش تۇرۇپ، خېلىلا دەككە - دۈككە پەيدا قىلدى. دېمىسىمۇ، بىر چاغلاردا مانجۇلارنىڭ ئىلچىدىكى لەڭزىسىدىن قېچىپ كەلگەن قادىر تۆمۈرچىنىڭ ھە - ھۇ دېيىشى بىلەن مانجۇلارغا، ئابلىز - قارىغا ئۆزلىرىنى تازا بىر كۆرسىتىپ، «چوڭغا پىچاق سالغان سېرىقلىق»، «خۇدادىن قورقماس جېرىقلىق» دەپ نام ئالغان بازارغا تۇتاش ئىككى مەھەللە جامائىتى مانجۇلارنىڭ ئۆزىدىن ئۆچ ئالماي قويمايدىغانلىقىنى بىلەتتى.

ئۇيان ئايلىنىپ، بۇيان ئايلىنىپ ئابلىزقارنىڭ قۇلىقىغىمۇ يېتىپ بارغان بۇ خەۋەر قەسىردە چوڭمۇ ئەمەس، كىچىكمۇ ئەمەس بىر پاتىپاراقچىلىق پەيدا قىلدى. ئۇ جاپپار موللىغا ۋارقىراپ - جارقىراپ يۈرۈپ، سېلىپ تاشلىغىلى خېلى ئايلار بولغان پەيلىك تەقىي ۋە مانجۇچە تاۋار پەرىجىنى تاپتۇرۇپ تەييار قىلدى. ئىلچى، كىرىمىدە تۇرۇشلۇق دارىنلار چىرىمىگە ئۆرۈك سەيلىسىگە كەلگەندە ۋە چوڭ مۇراسىملاردا كاناي - سۇ - ناي چېلىپ، تەختىراۋان ئالدىدا كۆتۈرۈپ ماڭىدىغان ئەجدىھا سۈرەتلىك ئەلەمنى يۇيۇپ، دەزماللاتقۇزدى.

ئۇ ئىچكىرىدىن كەلگەن چوڭ - كىچىك ئەمەلدارلارنىڭ ئەلنى ئىدارە قىلىش تەدبىرلىرىنى پىششىق ئۆزلەشتۈرگەچكىمۇ، قانداق ھۆكۈمەتكە قانداق مۇئامىلىدە بولۇشنى، قانداق چاغدا تۈگۈلۈۋېلىپ، قانداق چاغدا سوزۇلۇشنى ناھايىتى ئوبدان بىلەتتى. يېڭى ھۆكۈمەتنىڭ ئەلىمنى ئۆز كۆزى بىلەن كۆرمىگىچە، كونسىدىن مېھرىنى ئۈزۈۋەتمەيتتى. نېمىلا بولمىسۇن، ئۆزىگە بىر يوشۇرۇن چېكىنىش يولى قالدۇرۇپ قوياتتى. يېڭى ھۆكۈمەت ئەل - يۇرتنى تىنچىتىپ، سەلتەنەت تەختىگە ئولتۇرغاندىلا ئۇنداق - مۇنداق كىشىلەرنىڭ ئىلكىدە تېپىلماي -

دېغان قىممەت باھالىق سوۋغىنى كۆتۈرۈپ بېرىپ، تەخت ئالدىدا تىز چۆكەتتى - دە، يېڭى ئەلەم ۋە يېڭى مۆھۈرگە ئېرىشەتتى.

سېپىت ھاجى ئاقپاششا ئېلىنىڭ سودا ئاقساقىلى سۈپىتىدە ھۇزۇرىغا قەدەم تەشرىپ قىلغاندا، دەسلەپتە ئۇ ناھايىتى سەزگۈرلۈك بىلەن مۇئامىلىدە بولدى. لېكىن، بۇ ئاقساقالنىڭ سوۋغا-سالامى ۋە سۆھبىتى تەسىر قىلدىمۇ - ئىشقىلىپ، بىلىپ بىلمەي ئۆز تىزگىنىنى ئۇنىڭ ئىختىيارىغا تاپشۇرۇپ، سىز-غان سىزىقىدىن چىقمايدىغان ھالغا چۈشۈپ قالدى. ئەمەلگە جەددى - پۇشتىدىن تارتىپ كانا مىسالى مەھكەم چاپلىشىپ كەلگەن بۇ كىشى ئەسلىدە ئۆزىنىڭ كىشىلەر كۆڭلىدىكى ئىككىنچى ھۆكۈمرانغا ئايلىنىپ قېلىشنى مۇتلەق خالىمايتتى. چالۋاقاپ جېنىنى ئالىدىغان خوتۇنىمۇ، «قورسەتقىدا ئۈمىدچى يوق» ئوغللىمۇ بۇ ئاقسۆڭەكتىن ئۇنى تالاي قېتىملاپ ئاگاھلاندۇرغان، لېكىن ئۇ يىلتىزى بولمىغان بىر كىشىنىڭ يۇرت ئەھلى ئارىسىدا شۇنچىۋالا تېزلىكتە ئىزاۋەت قازىنىپ كېتىدىغانلىقىنى زادى ئويلاپ باقمىغانىدى. بېشىنى سىلكىۋېتىپ، ئۆز سا-لاھىيىتىگە نەزەر تاشلىغىنىدا، ۋاقىتنىڭ ئاللىقاچان كېچىك كەنلىكىنى، ئىشنىڭ ئۆتۈپ كەتكەنلىكىنى بىردىنلا ھېس قىلىپ يەتكەن ئابلىزقارى: «ئەمدى قانداق قىلغۇلۇق» دېگەن چىگىش مەسىلە ئۈستىدە نەچچە كېچە - كۈندۈز باش قاتۇرۇپ، ئاخىر سېپىت ھاجى بىلەن بولغان مۇناسىۋىتىنىڭ، مانجۇلارنىڭ كەينىدىن قىلغان غەيۋەتلىرىنىڭ مانجۇلارنىڭ قۇلىقىغا يېتىپ قېلىشىنىڭ ئالدىنى ئېلىش، سۇنىڭ ئېقىشىغا، تۈكنىڭ يېتىشىغا قاراپ يول تۇتۇش قارارىغا كەلگەنىدى.

مېھمەننىڭ ئىختىيارىغا ئۆتۈپ كەتكەن ھۆكۈمرانلىق تىزگىنىنى قايتۇرۇۋېلىش ئارزۇسى كېچىدىمۇ غالىب كەلسە

كېرەك، بىرقانچە كۈندىن بۇيان ئۇ مانجۇلارنى چۈشەيدىغان بولۇپ قالدى. چۈشىدە ئۆزىنى مانجۇچە «يارىشمىلىق» ئۈستىباش كىيىپ، كۆك ئەجدىھاغا مىنىپ كۆكتە پەرۋاز قىلىۋاتقان ھالدا كۆردى. بەزىدە قازا قىلغىنىغا خېلى زامانلار بولغان دادىسى تاۋار-دۇردۇن بىلەن بېزەلگەن تەختىراۋاندا ئولتۇرۇپ كۆز ئالدىدا پەيدا بولاتتى-دە، بىردىنلا غايەت، زور ئەجدىھاغا ئايلىنىپ، كۆھىمقاپتەك يوغان ئاغزىدىن ئوت پۇركۇيىتتى. ئۇ ئاتەشنى ئوت تەپتىدە ۋە يىلۇن دوزاختا ئازابلانغاندەك ئازابلەنىپ، چۈشىدىن ۋارقىراپ-جارقىراپ ئويغىنىتتى.

ئابلەزقارى سابىق ئىمام رەسۇلنى قەيەرلەردىنمۇ تېپىپ كېلىپ، قۇرئى ئاچقۇزۇپ، چۈشىگە تەبىر تەلەپ قىلدى. ئىماملىق ئورنىدىن چۈشۈرۈۋېتىلگىنىگە قورسىقىدا غوم ساقلاپ يۈر-گەن رەسۇل چۈشكە تەبىر بېرىپ: «كىتابلاردا ئېيتىلىپدۇركى، ئەجدىھانىڭ ئوت پۇركىگىنى پادىشاھنىڭ سىياسەت قىلغىنى، پادىشاھنىڭ يېقىن كۈنلەردە باشلىرىدا غەزەپ قىلغىنى ئوي-ئاتمىقى بىگۇمان ئاقىۋەتتۇر» دەپ ئۇنى ھەشەندۈرۈپ كەتكۈ-دەك قورقۇتۇپ، ئۆچىنى ئېلىۋالدى.

غوجىدار «مانجۇ ئەمەلدارلىرى كەلگۈدەك» دېگەن خەۋەرنى ئەكەلگەندە، ئۇ خوتۇنى بىلەن مۇھىم بىر ئىش ئۈستىدە مەسلىھەتلىشىۋاتاتتى. ئۇ، چاپپار موللىنى خوتۇنى بار يەردە شۇم ئېغىزلىق قىلغىنىغا كايىپ، كۆتىگە تەپكىلى تاس قالدى ۋە ئۇنى دەرھال ئىلچىگە ئاتلىنىپ خەۋەر ئوقۇپ كېلىشكە بۇيرۇدى. — مانا... مانا، دېمىگەنمىدىم، مېنى خوتۇن كىشى دەپ گېپىمنى بىر پۇلغىمۇ ئالمايسىلەر، ئەمدى كۆرگۈۋالۇڭلارنى تازا كۆرىدىغان بولدۇڭلار، خوپ بولدى، تازا خوپ بولدى! — دېدى خوتۇنى چاپپار موللىنىڭ قارىسى يوقىلىشىغىلا.

— ۋاي خېنىم، نېمىدىن قورقاتتۇق، — ئابلەزقارى يۈرۈپ

كىنى قىسۋاتقان ئەندىشىنى يوشۇرۇپ تۇرۇپ، — سېيىت
ھاجىدەك يۆلەنچۈك تاغ تۇرغان يەردە بىر تال سېرىق
تۈكىمىزگە چېقىلاڭلىقنى ئۇلار! — دېدى.
— ۋاي قوۋۇرغام، ۋاي قوۋۇرغام، بېشىڭنى سىلكىۋېتىپ ئوي-
لاپ بېقىڭلار، سېيىت ھاجىم يا ھۆكۈمەت بولمىسا،
ھۆكۈمەت چوڭمۇ يا سېيىت ھاجىم چوڭمۇ؟ —
دېدى ھەندىپە خېنىم تۇمشۇقنى پۇرۇشتۇرۇپ تۇرۇپ.
ئۇنىڭ دېگىنى ئايال-زىيارىغا بىر يېڭى گەپتەك تۇيۇلدى.
خوتۇنى بىلەن كىچىكلەرچە گەپ تالىشىپ، سېيىت ھاجىنىڭ
مال - دۇنياسىنى، ئۇنىڭ قولىدىكى ئاقساقاللىق گۇۋاھنامىسىنى
شىپى كەلتۈرگەن بولسىمۇ، خوتۇنىنىڭ بۇ گەپنى زادى رەت
قىلالىدى - دە، ياۋاشلىق بىلەن ھەندىپە خېنىمدىن مەسلىھەت
سورىدى:

— يات دېگەن بەزىبىر يات، ئۇنىڭ ئۈستىگە دوستىمىزدىن
دۈشمىنىمىز كۆپ، مەسلىھەتنى ئۆز ئىچىمىزدە پىشۇرغىنىمىز تۈ-
زۈك خوتۇن، «قول سۇنسا يەك ئىچىدە» دېگەن گەپ بار ئە-
مەسمۇ؟ ئەمدى قانداق قىلىۋېلىش بۇ ئىشنى؟
ھەندىپە خېنىم ئۆز مەسلىھىتىگە قول باغلاپ تۇرغان
ئېرىنى مەنىستىمىگە ئىدەك سوغۇق كۈلۈپ قويدى - دە، ئويلىنىپ
ئولتۇرمايلا:

— ماڭا قاراڭلار ئادەم، پۇقرادىن يىغىپ ھۆكۈمەتكە
ئۆتكۈزۈلگەن يەتتە ئايلىق باج - خىراجىنى تەق قىلىپ قويۇڭ-
لار، پۇقرا بېشىغا چېچىپ، يەنە يىغىڭلار، ئۇلار كەلمەي قالسا،
ئارتۇق دۇنيا باشنى يارماپتۇ، كېلىپ قالسا، راۋاق ئالدىدا
قارىسى كۆرۈنگەن ھامان ئالدىغا ئاچىڭلار، ھۆكۈمەتكىمۇ
باج - خىراج تۆلەيدىغان ئادەم كېرەك، ئەمەلدارلار ئالتۇن،
قاشتېشىنى بەكمۇ ياقتۇرىدۇ. بۇنى ئۇنتۇپ قالماڭلار. دۇنيادانەپسگە

چوغل نارتمايدىغان، قولى ئىچىگە ئېگىلىمەيدىغان بەندە يوق! — دېدى.
خوتۇنىنىڭ پىلانى ئابلىز قارىغا تازا خوپ كەلدى. ھەر كې-
چىسى باش توخۇ چىللاپ، ئەل ئايىغى بېسىققاندىن كېيىن چا-
كارلارنى باشلاپ يۈرۈپ، باج — خىراجغا تۆلىنىدىغان مەنقۇلات-
لارنى تەقلەشكە باشلىدى. ئەمدىلا تۆت — بەش چارەك قوناققا
ئىگە بولۇشقان بىچارە پۇقرالار ئارىسىغا سېلىق يىغقۇچىلارنى
ئەۋەتتى. قەسىرگە ياندىشىپ تۇرىدىغان توغرىقۇغىل، سېرىق،
جىرىق، جاي، توپا كەنتلىرىدىكى مەھەللىلەردىن ئەلپاتقۇدىن
تاڭ ئاتقۇچە ئىشىك قاتقان شەپىلەر ئاڭلىنىپ تۇرىدىغان بو-
لۇپ قالدى.

ئەمما، شەنبە كۈنىگە تاڭ ئاتىدىغان كېچىسى زوھور ۋاق-
تىدا تەرەت سۇندۇرۇشقا چىققان سېيىت ھاجى ھويلىنىڭ
مېھمانخانا تەرىپىدە يوغان بىر بوپىنى قۇچاقلاپ كېتىۋاتقان
ئابلىز قارى بىلەن دوقۇرۇشۇپ قالدى. ئىككى كۈندىن بېرى ھەر
كېچىسى ئاڭلىنىپ قالىدىغان غەلىتە تاراق — تۇرۇق — تىن بىنور-
ماللىق ھېس قىلىپ، تەئەججۇپلىنىپ يۈرگەن سېيىت ھاجى
قەسىرگە كىرگەن ئوغرىمىكىن، دەپ گۇمانلىرىغان قارا گەۋد-
گە سىنچىلاپ قارىدى. ئۇ ساھىبخاننى خاتا كۆرمىگەنلىكىگە
ئىشەنچ قىلغاندىن كېيىنلا تاپانچىغا ئۈزىتىلغان قولىنى ئاستا
يىغىۋېلىپ، كۆز ئالدىدا بۇتتەك قېتىپ قالغان ئابلىز قارىغا تا-
زا بىر سەپىلىۋېلىپ، قەستەنگە سورىدى:
— ۋاي، قارىمغۇ بۇ، مەن تېخى تام تەشكەن ئوغرىمىكىن
دەپ قاپتىمەن.

— قىممەت باھالىق جۇۋامغا كۈيە چۈشۈپ قاپتىكەن،
قېغۇپتەي دەپ ... — دەپ جاۋاب بەرگەچ، تىتىرەپ تۇرغان
قولى بىلەن بوپىنى «پوك — پوك» قىلىپ ئۇرۇپ قويدى ئابلىز قارى.
— ھە مۇنداق دېسە، — سېيىت ھاجى چاقچاق قىلغان

دەك بېدى، — كۆپرەك ئېھتىياتتا بولسا، كۈيە دېگەن يامان
نەرسە...

— خوش... خوش...

ئابلزقارى سېيىت ھاجىنىڭ گۇمان ئالغانلىقىغا ئىشەن-
دى. تال باراڭلىرى كەينىدە ماربلاپ تۇرۇپ، ئۇنىڭ مېھمانخانىغا
كىرىپ كەتكىنىنى كۆرگەندىن كېيىنلا ئۆز ئىشى بىلەن مەشغۇل بو-
لمۇردى. چېچەنلىكتە تۈلكىدىن كەم تۇرمايدىغان بۇ مېھماننىڭ
كۆزىگە توپا چېچىپ، ئالداپ كېتەلىگىنىگە ئىچىدە تەمەن-
نا پەيدا قىلغان ئابلزقارى يۇشۇرۇن ئىشىنىڭ
ئاللىقاچان ئاشكارا بولۇپ بولغانلىقىنى خىياللىغۇمۇ
كەلتۈرمەيۋاتاتتى.

تاڭ ئاتارغا توخۇ چىللىغاندا يېغىشقا باشلىغان سىم - سىم
يامغۇر بىر ھەپتىدىن بېرى چىرىيە ئاسمىنىدىن كەتمەيۋاتقان
سېرىق توپىنى ئۆزى بىلەن بىللە يەر يۈزىگە ئەچۈشتى-
دە، ئۆگزىلەرنى، دەل - دەرەخلەرنى كاكىل لاي بىلەن بىر
قەۋەت سۇۋاق بەرگەندەك كۆمۈۋەتتى. تومۇزدا تويغۇچە سۇ-
مۇرۇۋالغان ئىسسىقنى تارقىتىپ ئۆلگۈرمىگەن تۇپراققا چۈشكەن
تامچىلار سۈت رەڭ قويۇق تۇمانغا ئايلىنىپ، ئۇپۇق بىلەن كەڭ
ئاسمان ئارىسىنى تولدۇردى. كوئىنلۇن تاغلىرى ئارىسىدىن
سۆرمە رەڭلىك بۇلۇتلارنى ھەيدەپ كەلگەن سوغۇق شامال يەر
بېتىگە قورسىقىنى سۈركىدى - دە، يەر ھارارىتىنى تۆۋەنلىتىپ،
يىملىك كىيىنىشكە ئۆگىنىپ كەتكەنلەرنىڭ تېنىنى تىكەنلەشتۈ-
رۈۋەتتى. تاسادىپىي تۆۋەنلەپ كەتكەن كىلىماتقا دۇچ كەلگەن
يوپۇرماقلار زىيادە يۈك يۈدۈۋالغان ھاممالدەك ئېگىلىپ، بېشى-
نى سالغانىدى. تۈيدۈرماي يېتىپ كېلىدىغان كۈز ئايلىرىنىڭ
سوغۇق شامىلىنىڭ تەھدىدىنى ھېسابقا ئالماي، تېخى تۈنۈگۈنلا
بىخ يېرىپ چىققان يېڭى يوپۇرماقلار يىڭىغاۋۇچ قانىتىدەك نې-

پىز، يۇمران جىسى بىلەن پۇرلەشكەن قوقان قەغەزىدەك يىغىم
لىپ، ئاۋازسىز داد - پەرياد سالماقتا ئىدى.
ئىلچى شەھىرىدە بىر ھەپتە تۇرۇپ، يامغۇر تامچىلاشتىن
بۇرۇن قايتىپ كەلگەن ھاپىز بىلەن كىرىپك قاقماي باش
قاتۇرۇپ تاڭ ئاتقۇزغان سەيپىت ھاجى بۇ كۈنكى بامدات نامى
زىنى مېمانخاننىڭ ئوقۇۋالدى. لېكىن ئۇ «مۇساپىرلارغا ناھاز
سۈننىتى جايىز ئەمەس» دەپ بامداتنىڭ پەرزىنىلا ئادا قىلدى - دە،
ئابلىزقارى ئەكىرىگەن داستانخان ئالدىدا ئاشتىغا ئولتۇردى.
ئابلىزقارى سەيپىت ھاجى ياخشى كۆرىدىغان ھالۋا ۋە
جىنەستە مۇرابباسىدىن تەييارلانغان داستاننى يېيىۋېتىپ،
قاپاقلىرى قانچۇقنىڭ يېلىنىدەك ساڭگىلاپ قالغان كۆزلىرىنى
ئاستىرىتىپ سەيپىت ھاجىغا تىكىتتى. سەيپىت ھاجى ھەر كۈندىكىگە
ئوخشاشلا قىپقىزىل جىنەستىنى ئاغزىغا سىلىپ، تامىقىنى
قېقىپ تۇرۇپ يېيىشكە باشلىغانىدى. ئىلگىرلاۋاتقان شاختىكى ئال-
مىدەك پۇلاڭشىپ تىتىرەپ تۇرغان يۈرىكى چېپىپ كېلىۋېتىپ
بىردىنلا يورغىسىغا چۈشكەن ئاتتەك، ئۆز رىتىغا قايتتى.
سەيپىت ھاجى بۈگۈن تولىمۇ خۇشال كۆرۈنەتتى. بىز كې-
چىدىلا ئون ياش ياشىرىپ قالغانىدەك پېشانىسىدىكى ئۇششاق
قورۇقلارمۇ تىنىنىدۇرۇلغان ئېرىقتەك يوقالغان، يۈزىمۇ
ئەجىز قىلىپ سۈرتۈلگەن ئەينەكتەك نۇرلىنىپ كەتكەنىدى.
چېكە چاچلىرى بىلەن تۇتۇشىپ كەتكەن دامان ساقىلى خېنە قويغان
دەكلا پارقىراپ تۇراتتى. سەل - پەل قىزىلمىق چېنىپ تۇرغان
كۆز ئېقى بىلەن قورشالغان كۆز قارىچۇقى سۇ يېغىغا چىلانغان
كۆمۈر پارچىسىدەك جۇلالىق ئىدى. ئاشتا قىلىۋېتىپ، بىر ئېغىز
گەپكە بىر ئېغىز چاقچاق قوشۇپ كۈلگىنىدە بولسا، جۇۋانىنىڭ
قاچىلىما يىپ بىلەن تېرىلگەن قېشىدەك ئىنچىكە، قارا قېشى
سەكرەپ - سەكرەپ تۇراتتى.

تۇرۇپلا غايىب بولۇپ كېتىپ، ئىككى - ئۈچ كۈندىن كېيىن
ئاسماندىن چۈشكەندەك پەيدا بولۇپ قالدىغان ھاپىزمۇ باش
قىچە خۇش خۇي، گەپدان بولۇپ كەتكەن. نەچچە ئايلاردىن بېرى
چۇۋۇلۇپ كەتكەن سېۋەتتەك تۇرىدىغان ساقىلىنى ئېدىتلاپ يا -
سىتىۋالغانىدى. ئۈستىدىكى نەمەنىگەن بەقەسەمدىن تىكىلا -
گەن تونىغا ھەۋەس قىلغاندەك، يېڭىنىڭ ئۇ يەر - بۇ يېرىنى
ھېچ مەقسەتسىزلاپ چېكىپ قوياتتى. قانداقتۇر بىر ھاياجان ئارام
بەرمەيۋاتسا كېرەك، گاھ ئورنىدىن تۇراتتى، گاھ بەدەشقان قۇ -
رۇپ ئولتۇراتتى. شۇ ئەسنادا، دەرۋازا ئالدىدا كىمىنىڭدۇر ھەجەت بىلەن
تاكالىشىۋاتقان ئاۋازى ئاڭلىنىپ قالدى. *قەيلىك ئاۋازىنىڭ*
- قاق ئاشتىدا قارىمىنى ئاۋازە قىلىشقا قانداق پېتىنىڭ
لار، كېتىڭلار، كېتىڭلار... *قەيلىك ئاۋازىنىڭ*
- ياخشىلىقچە خوجاڭغا خەۋەر قىل، بولمىسا ھېلى...
- خۇدا ئېشەككە بېلىپ تۇرۇپ مۈڭگۈز بەرمىگەنمەن،
مۇبادا ساڭا سامانلىقنىڭ ئاچقۇچى تېگىپ قالدىغان بولسا، قان
چىلىك نوچىلىق قىلار ئىدىڭ ئەخمەق!
- پۇقرانى كېچىلەپ ئاۋازە قىلسا ھېچ گەپ يوق، يەنە
قارىمىنى ئاۋازە قىلماڭلار، دەيسىنى، قوي سەندەك لالچا ئىتتى!
- تولا نىچىلىق قىلىشما، پۈككىنىڭغا بىر قويمەن ھېلى!
قۇلاقلىرىنى دىڭگايىتىپ، بولۇۋاتقان گەپ - سۆزلەرگە دىق
قىتىنى بولۇۋاتقان سېپىت ھاجى لىككىدە ئورنىدىن تۇردى - دە،
ئابلىزقارىغا قاراپمۇ قويماي مېھمانخانىدىن چىقتى.
كۆردىكى، دەرۋازا ئالدىدا دېۋەيلىشىپ تۇرغانلار باشقا
بىرى ئەمەس، بەلكى دەپتىرىگە نامى تىركەلگەن ھېلىقى كى -
شىلەر ئىدى. ئۇلار بىامىدات نامىزىدىن تاراپ، مەسچىت دەر -
ۋازىسى ئالدىدا تۇرۇپ مەسلىھەتتىكى پىشۇرغاندىن كېيىن، ئون

بېشى، يۈزبېشىلارنىڭ زۇلۇمىدىن نارازى بولۇپ، ئابلىزقارى بىلەن ھېسابلىشىشقا كەلگەنلەر ئىدى.

— ھە، نېمە ئىش بولدى؟ — سورىدى قولىنى كەينىگە قىلىپ دەرۋازا بوسۇغىسىدا تۇرغان سېپىت ھاجى پۇقرالار بىلەن سالاملاشمايلا.

— «غوجامنىڭ قورسىقى توق، پۇقرا بىلەن ئىشى يوق» دېگەن گەپكە مەن چىنىپۈتتۈم، — دەپ گەپ باشلىدى يېرىم كېچىدە مەڭلىك توخۇنىڭ ئېچىنىشلىق بۇلاڭ-تالاڭ قىلىنىپ شىغا شەخسەن شاھىت بولغان سۈپۈرگە مىراب بېگى، — پۇقرا لارنىڭ ھالى مۇشۇنداق تۇرسا، خەققە يەنە ئالۋان سېلىپ يۈرگىنى نېمىسى ئابلىزقارىمنىڭ، ھۆكۈمەتنىڭ تۆپە-تۆپىلەپ سېلىق يىغ دېگەن يارلىقى بولسا بىزگە كۆرسەتسۇن!

— مۇسۇلماننىڭ مۇسۇلمانغا ئىچى ئاغرىمىسا، ئەمدى بىزگە كىمنىڭ ئىچى ئاغرىيتتى؟

— مانا ماۋۇ دۈمبەمنى كۆرۈپ باقسىلا سېپىت ھاجىم، — دېدى مەڭلىك توخۇ شارىتلا قىلىپ ماتا چاپىنىنى سېلىپ، — ئەگەر مىراب بېگىم ئونبېشىغا نەسىھەت قىلمىغان بولسا، تېرەمنى تەتۈر سويامتىكىنىڭ؟

مەڭلىك توخۇنىڭ ئومۇرتقىسى مانا مەن دەپ چىقىپ قالغان، دۈمبىسىدىكى قامچا ئىزى ئېنىق كۆرۈنۈپ تۇراتتى. قامچا ئىزىنىڭ ئۇ يەر-بۇ يېرىدىن تەپچىپ چىققان قان ئىككى ئىلىك پەسكە سىرغىپ چۈشۈپ، قىزىل چوكمىدەك قېتىپ قالغانىدى.

— قارىم، نېمە ئىش بۇ؟

سېپىت ھاجى دەرد ئېيتقۇچىغا ئىچى ئاغرىغاندەك ياقىنىنى چىشلەپ ئۇھ تارتىپ قويدى. — دە، كەينىدە قول باغلىغىنىچە شۈمشىيىپ تۇرغان ئابلىزقارىدىن يەنە سورىدى:

— بۇنىڭ ئۆزى زادى نېمە گەپ؟ كېچىسى جۇۋىلىرىغا چۈش

كەن كۈيە سىلىنى ئۇخلاتمىسا، سىلى جۇۋا قېقىپ بىزنى ئۇخلا-
تمىسا، ئونبېشىلىرى سېلىق سېلىپ پۇقرانى ئۇخلاتمىسا.
— پۇقرالارنى كۈندۈزى ئۆيىدىن تاپقىلى بولمايدىكەن،
شۇڭا...

— پۇقرالاردىن ۋاقتىنچە سېلىق يىغماسلىق ۋەجىدىن
بەرگەن مەسلىھەتتىم ئۆزلىرىگە ياقىمىدىمۇ، قازناق قۇرۇقىدىلىپ
قالمىغاندۇ تېخى؟!

ئابلىزقارى بۇ سوئالغا مۇشۇ يەردىلا جاۋاب قىلىشنىڭ
ئەپسىزلىكىنى ھېس قىلدى. — دە، ئىككىسىگە بىر بۇردا نان تاشلاپ
بېرەرمىكىن دەپ تەلەمۈرگەن كۈچۈكتەك يېقىن كېلىپ پەس
ئاۋاز بىلەن:

— بۇ توغرىدا پىنھان پاراڭلاشقاق... — دېدى.
سەيپىت ھاجى بىردىن — ئىككىدىن كېلىپ دەرۋازا ئالدىغا
توپلانغان كىشىلەرگە كۆز يۈگۈرتۈپ چىقتى — دە، بېشىنى
چايقىدى.

ئابلىزقارى ئاخىر جامائەت ئالدىدا ئېغىز ئېچىشقا مەج-
بۇر بولدى:

— ھۆرمەتلىك تۆرەم، پېقىرنىڭ بويىنى قىلدا باغلاقلق،
سېلىق يىغماسلىققا ماڭىمۇ ئىلاج بولمىدى، ھېسابتا كەلسە،
ئىككى كۆزنىڭ بىرىنى ئويماي بولمايدىكەن.
— بۇنىڭ ۋەجى نېمىكىن؟

— ھۆكۈمەت سېلىق ئالغىلى يۇرتىمىزغا لەشكەر ئەۋەت-
كۈدەك، سېلىقنى ۋاقتىدا تاپشۇرمىساق ماڭىمۇ كۈن يوق.
ئابلىزقارى ھازىردا ئادەم يىغلىغاندەك بەكمۇ بىچارە
قىياپەتتە سۆزلەيتتى. ھەدەپ ماڭقىسىنى تارتىپ، كۆزىنى
ئۇۋۇلايتتى.

— ھە، مۇنداق گەپ ئىكەن — دە! — سەيپىت ھاجى بۇ

خەۋەرنى ئەمدىلا ئاڭلاۋاتقان كىشىدەك دېدى، — بۇ چاتاقراق
ئىش ئىكەن، قارىمىدىنمۇ ئاغرىنىڭلى بولمىغۇدەك...
سېپىت ھاجى لەسىمىدە بولۇپ، بېشىنى چايقاپ قويدى.
سېپىت ھاجىنىڭ ھېسداشلىقىغا ئېرىشكەن بولسىمۇ، لېكىن يۈز-
رىكى قامچا يېپىگەن توسۇن ئاتنىڭ تۇياق ئاۋازىدەك دۇپۇلد-
ىگىلى باشلىغان ئابلىزقارى دۆز — دۆزىگە دېدى:
«ئەمدى قانداق قىلغۇلۇق بۇ ئىشنى؟ بېشىمنىڭ ئىچىمۇ
قاتتى، تېشىمۇ...»

ئۇ مانجۇلارنىڭ «ئۆلمەكنىڭ ئۈستىگە تەپمەك» دېگەن-
دەك، سېلىق، سوۋغا — سالاھىنى ئېلىپ بولۇپ، دۆزىگە يۈز-
خاتىر قىلمايدىغانلىقىنى پەملىگەنىدى. مانجۇلارنىڭ دۆزلىرى-
دىن يۈز دۆرۈگەن ئەمەلدارنى قانداق ئەدەبلەيدىغانلىقى
ئۇنىڭغا خېلى روشەن ئىدى.

— قانداق قىلاتتۇق؟ ھۆكۈمەت كىشىلىرى كەلسە ھېچ-
كىم ئامان قالمايدۇ، «يېتىپ ئۆلگۈچە، ئېتىپ ئۆل» دەيدىغان
گەپ بار، بىر ياقىدىن باش، بىر يەڭدىن قول چىقىرىپ يۈر-
تىمىزغا قەدەم باستۇرمىساقلا بولىدۇغۇ.

يەڭلىرىنى شىمايلىشىپ تۇرغان بىرقانچە يىمىگىت قادىر
تۆمۈرچىنىڭ ھاۋا گۈلدۈرلىگەندەك تۈز بىلەن ئېيتقان بۇ
سۆزىگە ئاۋاز قوشۇپ، چۇقان كۆتۈرۈشتى.
— مانا بۇ ئوغۇل بالىنىڭ گېپى!

— باش ئېگىپ تۇرۇپ جان بەرگۈچە، ياقىلىشىپ تۇرۇپ
جان بېرىمىز!

— ياق... ياق... قەسرەمنىڭ دەرۋازىسى ئالدىدا ئاغزىڭ-
لارغا كەلگەننى دەۋەمەڭلار، ماڭا بالا تېرىپ بېرەي دەستىلەر؟
قاراپ تۇرۇپ تۇخۇمنى تاشقا ئۇرغان بىلەن بولمايدۇ، — دېدى
ئابلىزقارى پۇقرالارنىڭ ئاۋازىنى توسۇپ قالماقچى بولغاندەك

ئالقمىنى ئالدىغا سوزۇپ.

— ئەمدى قانداق قىلغۇلۇق؟

—

— ئەنە ئاۋۇ پۇقرانىڭمۇ، ئابلىز قارىمىنىڭمۇ گېپى ئوخشاشلا دۇرۇس، — سەيپىت ھاجى ھەر ئىككى تەرەپكە يان باسقاندا خۇرسىنىپ قويۇپ، ئۇنلۇك ئاۋاز بىلەن سۆزىنى داۋاملاشتۇردى، — كاپىر دېگەن تاش يۈرەك بىر تائىپە، لاي قورچاقنى خۇدا دەپ دەۋا قىلىدىغان بۇ بۇتپەرەسلەر دىنىي ئىسلام بىلەن ئەلىمىساقىتىن تارتىپ ئۆچمەنلىشىپ كەلگەن. شۇ ۋەجىدىن ئۇلۇغ ئىشانلىرىمىزنىڭ كاللىسىنى كەسكەن، بەزىسىنى قەيەسكە سولاپ ئۆز يۇرتلىرىغا ئاپىرىپ ئۆلتۈرگەن، بۇ كاپىرلارنىڭ قەھىر-غەزەپىدىن ئاللاننىڭ ئۆزى ساقلىسۇن، ئۇلارنىڭ مۆمىن مۇسۇلمانلارنى تىرىك تۇرغۇزۇپ، تېرىسىنى تەتۈر سويۇپ، يۈرىكىنى سۇغۇرۇۋېلىپ يۇتۇۋەتكەنلىكىنى پېقىر تالاي قېتىملاپ كۆرگەنمەن. راستمۇ-يالغانمۇ، ئۇلارنىڭ ئاتلىرىمۇ ئادەم يەيدۇ، دەپ ئاڭلىدىم. ھابىسل كالىم، كاپىرلار ئۆچ-ئاداۋەتنى نەزەرىدىن خالاس قىلمايدۇ ۋە ھەتتا نەۋرە-چەۋ-رىلىرىگە ۋەسەيەت قىلىپ قالدۇرىدۇ. سىلەر بىر چاغدا ئۇلارنىڭ ئۈستىدىن ئىسيان-غەلىيان قىلىدىڭلار، مانا ئەمدى ئولپان تاپشۇرۇشتىن باش تارتىپىسىلەر، مانىجۇلار بۇنى ئۇنتۇپ قالدى دەەسىلەر؟ ئۇلار كەلسە، ئالدىدا ئات بېشىدەك ئالتۇن قوي-ساڭلارمۇ قىلىدىغىنىنى قىلىۋېرىدۇ، خوتۇن-قىزلىرىڭلارنى تارتىپ ۋالىدۇ، بالا-چاقاڭلارنى كاۋاپ قىلىپ يەيدۇ، ئۆيلىرىڭلارغا ئوت قويىدۇ، يۇرتۇڭلارنى خانىۋەيران ئەيلەيدۇ، ئەركەكلىرىڭلارنى ئەسىر قىلىدۇ.

توپ ئىچى چىۋىن ئۇچسا ئاڭلانغۇدەك سۈكۈناتقا چۆمدى، پەقەت سىم-سىم يېغىۋاتقان يامغۇرنىڭ يوپۇرماقلىرىنى تىترىت

تىشلا جەمەتلىقنى بۇزاتتى.

— كىتابول بەھرى دۆھرىدە ئېيتىدۇركى، بۇ قىيامەت قايمىم بولۇشنىڭ ئالامەتلىرىدىن بىرى، يەجۇج - مەجۇجنىڭ^① ئاشۇ كاپىرلار بولۇشى ئېھتىمالدىن يىراق ئەمەستۇر، ئابلىزقارىم ئېيتقاندا، تۇخۇم بىلەن تاشنى چاقمەن دېيىش ئاقىلانلىق جۈملىسىدىن ئەمەس. مۇشت بىلەن مانجۇلارغا تەڭ كېلىش مۇتەلەقا قۇرۇق خىيال دۇر...

— مەن ئۆتكۈر نەيزە سوقالايمەن، سوققان قىلىچلىرىم - جۇ تۆمۈرنى كېسىدۇ...

سېپىت ھاجى بىر قىسما كۈلۈپ قويۇپ تۆمۈرچى قادىر - دىن سورىدى:

— تەقسىر، قىلىچ بىلەن مىلتىققا، نەيزە بىلەن تەيپوغا تەڭ كەلگەن نەدە بار؟

— بىزگە مانجۇلارنىڭ قولىدا ئۆلمەكتىن ئۆزگە ئامال يوقمۇ ئەمدى؟

پۇقرا ئارىسىدىن كىمدۇر سوئال قويدى. ئابلىزقارىغا ئەتىگەننىڭ سالقىن شامىلى تەسىر قىلىدىمۇ ياكى سېپىت ھاجىنىڭ دېگەنلىرى كۆڭلىگە قورقۇنچ سالىدىمۇ، لاغىلداپ تىترەشكە باشلىدى. كىمدۇر بىرى ئېچىنىشلىق ئۇھ تارتىپ قويدى. ئابلىزقارىنىڭ ئۈستىدىن شىكايەت قىلىپ كېلىپ، سېپىت ھاجىنىڭ سۆزى بىلەن جان قايغۇسىنى يۈكلە - ۋالغان پۇقرالارنىڭ ئۇنى ئىچىگە چۈشۈپ كەتتى. دېمىسىمۇ،

① يەجۇج - مەجۇج — دىنارىمى ھەمدى» نىڭ ئىزاھاتىدا كۆرسىتىلىشىچە، يەجۇج - مەجۇج — ئوتتۇرا ئاسىيادا ياشايدىغان، ئىنسانىيەتكە بالايى - قازا تۇغدۇرىدىغان ئەڭ قەدىمكى ئىككى بەدەۋى قەبىلە ئىكەن. قەدىمكى يەھۇدى ۋە خرىستىئان رىۋايەتلىرىگە ئاساسلانغاندا، ئىككى نەدەر زۇلقەرنەين (مىلادىدىن بۇرۇنقى 356 -، 323 - يىلى) ئۇلارنىڭ ئەتراپىغا بىر سېپىل سوقتۇرۇپ، ئۇلارنى شۇ سېپىلغا بەند قىلىپ قويغان ئىكەن. ئۇلار بۇ سېپىلدىن چىققان كۈنى قىيامەت قايمىم بولىدۇ دېگەن گەپلەر بار.

بۇنىڭدىن يەتتە يىل بۇرۇن مانجۇ لەشكەرلىرى بىلەن قىلىچ - توقماقلارنى كۆتۈرۈپ يۈرۈپ جان تىكىپ ئېلىشقان بولسىمۇ، نۇسرەتنىڭ ئۆزلىرىگە يار بولمىغىنى راست ئىدى. مانجۇلار تەرىپىدىن ئۆلتۈرۈلگەن، پالانغان، پالاققا بېسىلغانلارنىڭ داد-پەريادى ھېلىمۇ قۇلاق تۈۋىدە جاراڭلايتتى. ئاشۇ قەتلىئامنىڭ مەنزىرىسىنى كۆز ئالدىغا كەلتۈرگەنلەر ئۆزىنى توختىتالماي بۇ - قۇلداپ يىغلامسراشقا باشلىدى.

باياتىن بېرى بىرەر قىيىن سوئالغا جاۋاب ئىزدەۋاتقان - دەك، دەرۋازىنىڭ لەمپىسى ئاستىدا پېشانىسىنى تۇتقىنىچە خىيال سۈرۈپ تۇرغان سېپىت ھاجى بىردىن بېشىنى كۆتۈردى - دە، ئابلىز قارىغا، ئاندىن پۇقرالارغا قاراپ:

— مۇسۇلمان قېرىنداشلىرىنىڭ بېشىغا كۈن چۈشكەندە بىر ئاللاننىڭ دەرگاھىدا بىللە ياشاپ، ئورتاق بىر ئاللاغا تېۋىنغۇ - چى مۇسۇلمان مۇتلەق قاراپ تۇرالمايدۇ. بۈگۈنكى كۈندە مۇمىن مۇسۇلمانلىرىمىزنىڭ بېشىغا كۈن چۈشۈپ، ھالى خاراب تۇرۇپتۇ، پېقىرمۇ قېرىنداشلىرىمىزغا ئوخشاشلا ئازابلىنىۋاتىمەن، يۈرىكىم ئېچىشىۋاتىدۇ. ئاللا ئەڭ شەپقەتلىك، ئاللا بەندىلىرىنى ھىدايەت قىلغۇچىدۇر، ھىدايەت قىلغۇچىنىڭ بېشارىتى ۋە مۇھەممەت مۇستاپانىڭ دەۋىتى دىلىمىزغا ئىسلام مۇرىتىلىرىنى پاناھىمىزغا ئېلىش نىيىتىنى سالدى. ئىسلامنىڭ ھەقىقى - مۇرىتى، ئىسلام قېرىنداشلىقىنىڭ ئەھدى - پەيمانى بىلەن مۇش - كۈلاتىڭلارنى ئاسان قىلىشقا ھەرقاچان تەييارمەن. قان تۆكۈش ھارام قىلىنغان بۇ ئايدا قىلىچ - توقماق كۆتۈرۈشتىن ھەزەر ئەيلەڭلار، خالىساڭلار، ۋەھشىي چېرىكلەرنى ئىمان قۇدرىتى بىلەن غال - غال تىترىتىشكە، ئالدىڭلاردا تىز پۈكتۈرۈشكە ئامال - لىم باردۇر، ئاللاننىڭ بىرلىكىگە ۋە ئىسلامنىڭ بەرھەقلىكىگە

ئىشىنىدىغانلار پېقىرنىڭ لەۋزىگىمۇ ئوخشاشلا ئىشەنچ قىلغاي،

ئامىن! — دېدى.

بەزىلەرنىڭ ئەندىشىسى يېنىكىلەنگەندەك بولدى. بەزىلەر

سېپىت ھاجىنىڭ ۋەدىسىگە دەرىگۇماندا بولۇشتى. بەزىلىرى ۋاق

تى — سائىتى كەلگەندە ئۇنىڭ كارامىتىنى بىر كۆرۈپ باقماقچى

بولدى.

شۇنداق قىلىپ پۇقرالار كەلگەن يولى بىلەن قايتىپ كېتىشتى.



ئىككىنچى بۆلۈم



تاشپ تۇردى ياۋ كۆكسىن نەيزىمىز،
لېكىن مەغلۇپ بولسۇڭۇزۇق ھەدىمە.
نېمە پايدا بېرەز باتۇر غەيرىتى،
بەختى - تەلىيىغا كەمدەت بېرىمە.
توپىمىزدىن ھېچكىم غامان قالمىدى،
ھەممىمىزنى قان غەيلىدى تېگىپ ئوق،
ئاۋۋال ئۆزۈم باشقىدەك زىچ ئىدۇق،
كېيىن ئۆزۈم دانىدەك چىچىلدۇق.

شەيخ سەئىدى: «گۈلستان» دى

بسم الله الرحمن الرحيم
الحمد لله الذي هدانا لهذا
ما كنا لنهتدي لولا أن هدانا الله
والحمد لله رب العالمين
والصلاة والسلام على
سيدنا محمد وآله الطيبين
الطاهرين
اللهم صل على محمد
وآله الطيبين الطاهرين
الذين هم الصالحين
الجميعين
اللهم صل على محمد
وآله الطيبين الطاهرين
الذين هم الصالحين
الجميعين
اللهم صل على محمد
وآله الطيبين الطاهرين
الذين هم الصالحين
الجميعين

بسم الله الرحمن الرحيم
الحمد لله الذي هدانا لهذا
ما كنا لنهتدي لولا أن هدانا الله
والحمد لله رب العالمين
والصلاة والسلام على
سيدنا محمد وآله الطيبين
الطاهرين
اللهم صل على محمد
وآله الطيبين الطاهرين
الذين هم الصالحين
الجميعين
اللهم صل على محمد
وآله الطيبين الطاهرين
الذين هم الصالحين
الجميعين
اللهم صل على محمد
وآله الطيبين الطاهرين
الذين هم الصالحين
الجميعين
اللهم صل على محمد
وآله الطيبين الطاهرين
الذين هم الصالحين
الجميعين

والصلاة والسلام على سيدنا محمد وآله الطيبين الطاهرين

15. قورقۇنچلۇق چاغلار

يۈرەك باغرىنى يېرىپ چىققان سۆيۈملۈك پەرزەنتلىرىنىڭ تىرىكچىلىكى ھەلەكچىلىكىدە سەھەر تۇرۇپ، كەچ ياتىدىغان جاپاكەش دېھقانداك، باش باھار مەۋسۈمىدىن باشلاپ رېزىن كىدەك ئۆزىرىپ بارغان كۈندۈزلەردە پۈتۈنسۈرۈك يەتتە ئاي رىيازەت چەككەن قۇياشقا ئەمدى ھاردۇق يەتكەندەك قىلاتتى. ئۇ تومۇز كۈنلىرىدىكى ئاسمان گۈمبىزىنى قاق يېرىپ ئۆتىدىغان يولنى ئاستا - ئاستا ئۆزگەرتىپ، كوئىنلۇن تاغلىرىنىڭ ئاقباش چوققىلىرىنى يانداپ ماڭىدىغان بولۇپ قالدى. كۆككە ئىنتىلىپ تۇرىدىغان بۇ چوققىلاردىكى مەڭگۈلۈك قار - مۇزلار ئۆزىگە يېقىنلاشقان قۇياشنىڭ ئەڭ قىزىق ھارارىتىنى ئاچكۆز - لۈك بىلەن سۈم-ۈرۈۋاتقانداك قىلاتتى. چوققىلار ئارىسىدىن قۇتىراپ چىققان سوغۇق بۇلۇتلار ئادەمزاقتىن رەشىك قىلىپ، بۇ ساھىبجامالنى تەبىئەت قۇچىقىغا قاراپ نازكەرەشمە قىلدۇرماسلىققا قەسەم ئىچكەندەك، قارا سايىسى بىلەن قۇياش يۈزىنى مۇتەھەمەلەرچە قامال قىلاتتى.

بۇ يىملىق كۈز يىللاردىكىدىن ئىلگىرى كەلدى. 10 - ئاي كىرە - كىرمەستىنلا كەڭ تەبىئەتنىڭ ھۆسن - جامالىدا ئادەتتە ئۇششۇكتىن كېيىنلا پەيدا بولىدىغان ئالامەتلەر كۆرۈنۈشكە باشلىدى. بۇ ھال قىرانلىق دەۋرىگە قەدەم قويمايلا مومايغا ئايلىنىپ كەتكەن قېرى قىزنىڭ قورۇق باسقان چىرايىغا ئوخشايتتى.

كەنجى تېرىلغان چىلگە قوناقلرى شېخىدىن تارتىپ كۆتىكىگەچە يىغىشتۇرۇلۇپ بولغان دالا يالىڭاچلىنىپ قالغان،

ھەر يىملى ئالاھىزەل 10-11 - ئايلاردا باشلىنىدىغان ئىزغىرىن
 شامال قىرلارنىڭ توپىسىنى سۈرۈپ، تاشلىنىپ قالغان قوناق
 غازاڭلىرىنى سۈرتۈپ قىلىپ قوغلاپ يۈرەتتى. شامال ئالدىدا
 تۈگۈلۈۋالغان كىرىپىدەك دومىلاپ يۈرگەن قامغاقسار ئېرىق -
 ئازگالارغا تىقىلاتتى - دە، بىر قات سېرىق توپا بىلەن دەپنە
 قىلىناتتى. ئاق يەر بىلەن بۆلۈنلۈك ئاسماننى تۇتاشتۇرۇپ
 پىرقىراۋاتقان قۇيۇن دالانى، مەھەللەلەرنى ئارىلاپ، ئۇچرىغان
 لىكى نەرسىلەرنى ئەجدىھادەك يۇتۇپ كېتەتتى. بىر قانچە
 يىمىل بويى بىر قېتىم قانغۇدەك سۇ ئىچەلمىگەن دەرەخ
 لەرنىڭ يوپۇرماقلىرى مەزگىلىگە يەتمەي تۈرۈپلا سازغايماققا
 ئىدى. تۈرۈپ - تۈرۈپ پەيدا بولۇپ قالدىغان رەھىمىز كۆز
 شامىلىنىڭ زەربى بىلەن بەرگىدىن ئاجراۋاتقان يوپۇرماقلار
 مۇئەللەقتە بىر پەس لەيلەپ تۇرغاندىن كېيىن، سۇسىز
 تۇپراقتىن رەنجىگەندەك يەرگە چۈشكۈسى كەلمەي، شامال
 كەينىگە ئەگىشىپ قەيەرلەرگە تۈرۈپ سەپەر قىلاتتى.
 يۇرت بېگى، مىڭبېشى، يۈزبېشىلارنىڭ ئېكىنزارلىق، باغ -
 ۋارانلىرى ھېلىمۇ كۆكسىپ تۇراتتى. بىر پارچە تۇپراق
 ئۈستىدىكى بۇ ئىككى دۇنيا روشەن سېلىشتۇرما سۈپىتىدە
 كۆزگە چېلىقىپ، تەقدىرنىڭ تەڭسىز قىسمەتلىرىنى ئاشكارا قىلاتتى.
 «لەشكەرلىككە ئادەم تۇتىدىغان چېرىكلەرگە لىگۈدەك» دېگەن
 گەپ بىر شۇم خەۋەرگە ئايلىنىپ، بۈگۈنكى ئەتىسىگە كۆزى يەتمەيۋاتقان
 پۇقرالارنى ئەندىشە ئىچىگە ئىتتىرگەن بولسا، سېپىت ھاجىنىڭ
 قورقۇنچلۇق تەسۋىرى بىردەمدىلا جىمىي ئادەملەرگە ئاڭلىنىپ،
 يۇرت پايانىدا قارا قىيامەت مەنزىرىسىنى پەيدا قىلدى. چىڭ
 چېرىكلەرنىڭ رەھىمىزلىكىنى ئۆز كۆزى بىلەن كۆرگەن
 خەلقنى قىيامەت قورقۇنچىغا سېلىش ئۈچۈن، سېپىت ھاجىنىڭ
 ئۇ چېرىكلەر ھەققىدىكى تەسۋىرلىرىنىڭ ئوندىن بىرىلا

يېتەرلىك ئىدى. بۇ قېتىم چېرىق، توغرىقچىل، سېرىق، جاي مەھەللىسىدىكىلەرنىڭ كۆپى قادىر تۆمۈرچىنىڭ چېرىكلەر بىلەن تىغىمۇ تىغى تۇتۇشۇش توغرىسىدىكى تەكلىپىگە قۇلاق سالمايلا قويدى. بەزى يېتىم ئوغۇل، تۇل خوتۇنلار ئۇنىڭ يۈزىدىن يۈزىگە: «بىر قېتىم قېتىم ئاغزىمىز كۆيگەن، تەقىر، ئېشەكمۇ جېنىدا بىر قېتىم پۇتى سېپىلغان كۆۋرۈككە ئىككىنچىلەپ دەسسەمەيدۇ ئەمەسمۇ» دېيىشتى. ئابدۇللا چاققان، مەتقاسىم، تۇرسۇنمەت قاپاق، توختىمەت قۇتقۇ قاتارلىق ئون نەچچە ئادەمدىن باشقىسى ئوچۇقراق بىر گەپ قىلمىدى. خېلى جىگىرى بار دەپ ئېشەنگەنلەرمۇ: «قېنى قاراپ باقايلى، باشقا كەلگەندە باتۇر، دېگەن گەپ بار، ۋاقتى كەلگەندە ھە-ھۇ دېيىشمەيمىزمۇ» دەپ ئۆزىنى قاجۇردى. يېتەرلىك يى-ۋ. لەككە ئېرىشەلمىگەن قادىر تۆمۈرچى ئاخىردا: — ئىست، قويۇڭلار سىلەرنى، مۇشۇ ھالىڭلارغىمۇ بېلىڭلارنى باغلاپ مەن ئەركەك دەپ يۈرۈپسەلەر، — دېدى ۋە بويىنىنى تولغاپ، پېشىنى قېقىپ كېتىپ قالدى. چىرىيە خەلقى ئادەتتە سۈپۈرگە ئاخۇنغىمۇ، قادىر تۆمۈرچىگىمۇ «كۆپىنى كۆرگەن، گەپ - سۆزلىرى ئىناۋەتلىك» دەپ ئىخلاىس قىلىشاتتى. ئۆيىدە ھاجىرا چىقىسمۇ، بىرەر ئىشقا دۇچ كەلسەمۇ ئۇلارنى ئىزدەشەتتى. نەسىھەتتىن مۇھۇردەك بېلىشەتتى. بۇ دورام بېشىغا جان قاينۇسى چۈشكەن پۇقرا-لار ھەرقايسى ئۆز ئالدىغا چوت سوقتى. بەزىلەر، بەزىلەرنىڭ بۇ نۆۋەت سېپىت ھاجىغا تايىنىشتىن ئۆزگە يول يوقلۇقى توغرىسىدا دەلىل - ئىسپات كەلتۈرۈپ ئېيتقان ۋەزىلىرىگە راستىنلا ئىشىنىپ قېلىشتى. يات يەردىن كەلگەن بولسىمۇ، بىرقانچە قېتىم ئاغزىدىن چىققان لەۋزىدە چىڭ تۇرۇپ، پۇقرا

ئەمىنلىكى يولىدا مۇسۇلمانچىلىقنى بەجا كەلتۈرگىنىنى شىب
پى كەلتۈرۈپ، بولغۇسى پالاكەتتىن قۇتۇلۇش ئۈمىدىنى
سېپىت ھاجىغا باغلاشتى.

يەنە بەزىلەر، بالا - چاقىسىنى باشلاپ تەكلىماكان چات
قاللىقىغا يوشۇرۇنۇپ، مالىمانچىلىق بېسىققاندىن كېيىن قايتىپ
كېلىپ تىرىكچىلىك قىلىشقا تەييارلاندى. كېچىلەپ ئورا
كولاپ، بار ئاشلىقنى كۇپلارغا قاچىلاپ كۆمۈپ تاشلىدى ياكى
كاكىل لايغا قوشۇپ، تاملارغا سۇۋىۋەتتى. بۇ ئۇلارنىڭ دۈش
مەنلىرىنىڭ كۆزىنى بوياشتىكى ياخشى چارسى ئىدى.
قىيامەت ئۆتۈپ كەتكەندە مۇبادا تىرىك قالسا، تامدىكى سۇ -
ۋاقىنى سويۇۋالاتتى - دە، سۇغا چىلاپ، كېرەكلىك داننى
ئايرىۋالاتتى.

يامان يېرى شۇ بولدىكى، بۇ يىل كۈز كىرىشى بىلەن
تەڭلا مەھەللىلەردىكى ئالما، ئامۇت دەرەخلىرى ئىككىنچى
قېتىم چېچەكلەپ كەتتى. بۇ غەلىتە ھالدىن ھەيران قېلىش
قان قېرىسالار ئوقۇمۇشلۇق موللىلارنىڭ ئالدىغا بېرىپ، سە -
ۋەبىنى ئوقماقچى بولدى. موللىلارمۇ بوش كەلمىدى. ئۇلار
قېلىن كىتابلىرىنى ۋاراقلاپ، ئۆتمۈشتىن، دىۋە - پىرىلەردىن
شىپى كەلتۈرۈپ، بۇ ھادىسىنى شۇملۇقنىڭ، بالايىناپەتنىڭ
بەلگىسى، دەپ تەبىر بېرىشتى.

چېرىك بالاسىنىڭ دەككە - دۈككىسىدە قالغان خەلق ئىك
كىنچى كېچىنى كىرىپك قاقماي ئۆتكۈزۈۋاتاتتى. ھەر ئۆيلۈك
نۆۋەت بىلەن بىردىن قېرىندىشىنى تالا - تۈزگە چىقىرىپ، ھەر -
بىر شەپىگە ئىنچىكىلىك بىلەن قۇلاق سالدۇراتتى. بىر - بىر
گە رازىلىق بېرىشەتتى. ئىتلارنىڭ قاۋاشلىرى، ئۈركۈگەن تو -
خۇلارنىڭ قانات قېقىپ قاقىلداشلىرى كېچە قويىنىدا سۈر پەي -
دا قىلماقتا ئىدى.

خام لاي بىلەنلا قويۇرۇلغان قېلىن تامنى ئويۇپ ياسالغان ئوچاققا ئارىلاپ-ئارىلاپ تاشلانغان يۇلغۇن چاراسلاپ كۆيىمەكتە، يۇلغۇن چوغمىدىن ئېتىلىپ چىققان شولا خېلىدىن بېرى ياغسىز ياتقان ساپال چىراغنىڭ ئىشىنى قىلىپ، ئەل غېمى بىلەن بەند بولۇپ، خىيال سۈرۈۋاتقانلارنىڭ چىرايىنى يورۇتماقتا ئىدى.

ھاۋا ئانچە سوغۇق بولمىسىمۇ، قىلغىلى قىلىق تاپالمىغاندەك ئوچاققا قولىنى پات-پات قاقلاپ ئولتۇرغان ئابدۇللا بۇ سۈكۈناتقا چىداپ تۇرالمىدى-دە:

— بېگىم، ئوتىنىڭ تېشىدا كۆيگۈچە ئىچىدە كۆيگەن ياخشى، قادىر ئاخۇن ئاكام دۇرۇس دەيدۇ، قورقۇنچاقلار قورقۇپ يېتىۋەرسۇن، جان بىر، قوۋۇرغا ئون سەككىز، قانچىمىز بولساق، شۇنچىمىز جەڭ قىلايلى. ئامان قالساق غازى بولىمىز، ئۆلسەك شېھىت! — دېدى

— ياقسام تۇتارمىكەن، كۆمسەم پىشارمىكەن، دەپ ئولتۇرساق ئىش تاڭ ئاتمايدۇ، — ئابدۇللانىڭ سۆزىنى قۇۋۋەتلىدى قادىر تۆمۈرچى ئوت چۈخچىلاۋاتقان شاخنى كۈلۈڭغا تاشلاپ قويۇپ، — چېرىكلەر ياۋاشنى بوزەك قىلىدىغان، ياماندىن قورقىدىغان خەق، ئون بەشلا ئادەم بولساق ئۇلارنىڭ ئوتتۇزىغا تېتىيىتتۇق. ئۆزۈملا ئونىغا تېتىمسام قۇلىقىمنى چالمىدا كېسىپ بېرىمەن!

— مانا بۇ قۇيرۇقى بار ئۇقادىلىقنىڭ ئاتقان پورىنى قاراڭلار، — دەپ چاقچاق قىلدى سۈپۈرگە ئاخۇن.

قادىر تۆمۈرچىنىڭ ئاتا-بوۋىسى ئۇقادى كەنتىدىن ئىدى. چېرىيىلىكلەر «ئۇقادىلىقنىڭ قۇيرۇقى بار ئىمىش» دېگەن گەپكە ئىشەنگەچكە، سېرىق تەۋەسىگە كۆچۈپ كەلگىلى ئون نەچچە يىل بولغان بۇ تۆمۈرچى ھېلىمۇ «قۇيرۇقى بار ئۇقا-دىلىق» دېگەن لەقەمدىن قۇتۇلالمايۋاتاتتى. مىراب بېگى چاق

چاق بىلەن ھەم سۆھبەتلىرىنىڭ كۆڭلىنى كۆتۈرگەندىن كېيىن
گېپىنى داۋاملاشتۇردى:

— لەشكەر تۇتقىلى كېلىدىغانلار بىلەن دېگەندەك ئازراق
ئادەم بولسىغۇ بىر نۆرى ئىدى، ئەمما چېرىك دېگەنلەر ئىشنىڭ
تۈكىدەك تولا، بىرى ئۆلسە ئونى كېلىدۇ، بىر يىلىمۇ شۇن
داق بولغان، خېلى ئەركەك تۈكى بار كىشىلەرنىڭمۇ قورقۇپ،
يۈرىكى سۇ بولۇپ كېتىپتەكەن.

سەپەر بوۋاينىڭ ئۆيى يەنە جىمجىتلىققا چۆمدى. ھېچ
نېمىدىن خەۋىرى يوق سۈت ئۇيقۇدا ئۇخلاۋاتقان ھەسەن
بىلەن ھۈسەننىڭ تىنىقى بارغانسېرى ئۇلغايغىلى تۇردى. بايا-
تىن بېرى ئۈندىمەي تامغا يۆلىنىپ ئولتۇرغان بوۋاي گەپكە
ئارىلاشتى. ئۇ:

— تىرىك كىشىگە غەپلەتتىن ئارتۇق ئۆلۈم يوق، يۇرت-
داشلار مۇشۇ كۈنلەردە غەپلەتنى ئۆزىگە دوست تۇتتى، بېلىنى
باغلىغانلارنىڭ ھەممىسى بىر نىيەتكە كەلگەن بولساق ئوبدان
بولاتتى. ئىككىگە بۆلۈنگەن ئەلنى نەس باسدۇ، ھېلى ھەم
قىلىچنى بىلەپ، نەيزىنى تەييار قىلىپ قويساق، لەشكەرنىڭ
سانغا قاراپ يول تۇتساق ئوبدانمىكىن؟ — دېدى.

— ھوي، بېشىمىزغا كۈن كەلگەندە سېپىت ھاجىم باش
پاناھ بولالارمۇ، ئۆلۈشكۈنغۈ گەپنى خېلى چوڭ قىلدى.
بۇ قادىر تۆمۈرچىگە يۆلىنىپ ئولتۇرغان باقىنىڭ ئۇنى ئىدى.
— گەپنى قىلماق ئاسان، ھۆددىسىدىن چىقماق تەس، —

دېدى قادىر تۆمۈرچى ئۇنىڭغا بۇرۇلۇپ، — چېرىكلەرنىڭ مىلتىقى،
تەيپوسى بار، سىلەر تەڭ كېلەلمەيسىلەر، دەيدۇ، ئۇنىڭ ياكى
چېرىكلەرنىڭكىدىن چوڭراق قورالى بولمىسا، ياكى چىقراق ئادى-
مى بولمىسا، نېمە بىلەن باشپاناھ بولالايتتى. كۆڭلىمىزنى
ياساپ قويغان بولماي.

باقى سەل ئالدىغا سۈزۈلۈپ سۆھبەتداشلىرىغا قاراپ:
 — ئۇنىڭدا بىرەر ھېكمەت بولسا كېرەك، بولمىسا شۇنچى-
 ۋالا يۈرەكلىك گەپ قىلالماستى، ئۆزىمۇ پۇقراپەرۋەر ئادەم
 ئىكەن، بۇ قېتىمىمۇ بىرەر چارە بىلەن چېرىكلەرگە تاقابىل تۇ-
 رالمىسا ئەجەب ئەمەس، — دېدى.
 سۈپۈرگە مىراب ھېڭى يەنە خىيالغا پاتتى، ئۇ سېپىت
 ھاجىنىڭ ئېغىر - بېسىق، تەمكىن قىياپىتىنى، قالماقدۇڭ ھاشى-
 رىدىن تارتىپ ئابدۇللانى قويۇۋەتكۈچە بولۇپ ئۆتكەن ۋەقە-
 لەرنى بىرمۇ بىر كۆز ئالدىغا كەلتۈردى. دېمىسىمۇ، ئۇ تاكى
 بۈگۈنكى كۈنگە كەلگۈچە ئابلەز قارىدەك ئەمەلدارلارنى چەك-
 لىپەلەيدىغان ئادەمنى زادى كۆرۈپ باقمىغانىدى. ھەرقانچە
 ئىنچىكە ئويلىسىمۇ ئۇنىڭدىن بىرەر ئېۋەن تاپالمايتتى. ئىككى
 ھەپتە مۇقەددەم ئىمامى جەئفەر تەيران مازارىدا پەيدا بولۇپ
 قالغان بىر مۇساپىرنىڭ ھىمىت قاشقا، تۇرسۇن پالكۆزلەرگە:
 «چاقار تېغىدىكى ئىمامى مەھدى ئاخىر زامان تىرىلىپ قوپتى،
 ئۇ سىلەرنىڭ ئاراڭلاردا، سىلەر ئۇنى ھەر كۈنى دېگۈدەك
 كۆرۈپ تۇرىسىلەر، ئۇ ئالدى بىلەن يۇرتۇڭلارنى، ئاندىن
 پۈتكۈل ئون سەككىز مىڭ ئالەمنى ھىدايەت قىلدۇ» دېگەن گې-
 پىنى سېپىت ھاجى بىلەن باغلاپمۇ كۆرەتتى.
 بىراق، ئۇ يەنە سېپىت ھاجىنى ئەڭ قۇۋ ئالدامچىلاردىن
 بولۇپ قالمىسۇن يەنە، دەپمۇ ئويلايتتى. ئۆزىنى ھەر دائىم
 سەگەك تۇتۇشقا تىرىشاتتى. ئۇنىڭ تېڭى - تەكتىنى بىلگۈسى
 كېلەتتى. بەزىدە: «يات تائىپىلەرنىڭ ھەننىۋاسى يامان نىيەت-
 لىكلەردىنمۇ ئەمەستۇ، ئارتۇقچە گۇمانخور بولۇپ قالدىمۇ،
 نېمە؟» دەپ ئۆزىگە ئۆزى سوئال قويايتتى.
 ئۇ باقىنىڭ سۆزىگە ياكى ئۇنداق، ياكى مۇنداق دەپ جاۋاب
 بەرمىدى. سېپىت ھاجىنى ياخشىمۇ، يامانمۇ دېمىدى. مىراب

بېگى يەتتە ئۆلچەپ بىر كېسىدىغان، سۇنى كۆرمىگۈچە ئۆتۈك
سالمايدىغان كىشى ئىدى.

— مېنىڭ ساقىلىم بىكارغا ئاقارغان ئەمەس، — سەپەر
بوۋاي ئۇچى يوق يىپتەك گىچماچلىشىپ كەتكەن ساقىلىنى
تۇتالاپ تۇرۇپ دېدى، — ھەرقايسىڭلاردىن قانچە ئون ئىشتان
نى ئارتۇق يىرتقاندىمەن، كېيىنچە گېپىمنى دۇرۇس ئىكەن دەپ
قالساڭلارمۇ قالارسىلەر، مەن ئۆمرۈمدە تىلى ھەسەلدەك تاتلىق
نى — نى تائىپىلەرنى كۆرگەنمەن. سېپىت ھاجىغا ئارتۇقچە
ئىشىنىپ كەتمەڭلار، «ھايۋاننىڭ ئالىسى تېشىدا، ئادەمنىڭ
ئالىسى ئىچىدە» دەپ بىكار ئېيتىمىغان كۈنلەر. ئۆزىمىزنىڭ
جېنىغا ئۆزىمىز كۆيىمسەك كىم كۆيىدۇ؟ مەنمۇ بىر پۈتۈم
گۆرگە ساڭگىلىغان ئادەم، تۆت كۈنلۈك ئۆمرۈم بارمۇ، بەش
كۈنلۈكمۇ....

ئەلپازىدىن قارىغاندا، سەپەر بوۋاي مىراب بېگىنىڭ گەپ
قىلماي ئولتۇرغىنىغا ئاچچىق قىلىۋاتاتتى. ئۇ ھاياجان بىلەن
سۆزلەۋاتقاندا ئاغزىدىن ئېتىلىپ چىقىۋاتقان تۈكۈرۈكى ئوت
شولىسىدا دانە — دانە ئۈنچىلەردەك پارقىرايتتى. بىئاراملىقنى
ئىچىگە سىغدۇرالمىۋاتسا كېرەك، قادىر تۆمۈرچىمۇ بىردەم ئۇ
پۈتمىنى، بىردەم بۇ پۈتمىنى بېسىپ ئولتۇرۇپ، شەلىپەرنى كۆ-
رۈپ غەزەپلەنگەن بۇقىدەك پۇشۇلدايتتى.

— ئابدۇللا.

— خوش، دادا!

— سەن مېنىڭ بالاممۇ؟

مىراب بېگىدىن تەپ تارتىمۇ ياكى خىيالىنىڭ بىر بېشىغا
چىقالمىدىمۇ، باياتىن بېرى بېشىنى ئىچىگە تىقىپ ئولتۇرغان
ئابدۇللا دادىسىنىڭ يېنىغىراق سۈرۈلدى. غەلىتە سوتالغا نېمە
دەپ جاۋاب بېرىشىنى ئۇقمىغاندەك كاڭگىراپ قالدى. چۈنكى

ئۆزىنىڭ سەپەر چاققاننىڭ ئوغلى ئىكەنلىكىگە ئەزەلدىن گۇ-
مان قىلىپ باقىدىغانىدى.

— گەپ قىل دەيمەن، زۇۋاننىڭ نەگە كەتتى؟ سەن
مېنىڭ بالاممۇ ئەمەسمۇ؟
— شۇنداق دادا، شۇنداق.

— كات ساندۇقتىكى قىلىچىمنى ئېلىپ داتلىرىنى سۈرت،
ئۈستىرىنىڭ بېسىدەك بولغۇچە بىلە، نەيزىنى ساپلاپ ئۆزۈڭ
تۇت، ئۆز ۋاقتىدىمۇ بىر ئۆزۈم 15 چېرىككە تېتىغان
مەن. ياشىنىپ قالغىنىم بىلەن بۇ زاماننىڭ ياشلىرىدىن كەم
تۇرمايمەن، ئاڭلىدىڭمۇ؟
— ئاڭلىدىم دادا، ئاڭلىدىم.

— ئەمەسە نېمىگە قاراپ ئولتۇرىسەن، قوپمامسەن
ئورنىڭدىن؟!

ئابدۇللا ئۆچۈپ قالاي دېگەن ئوتنى چۆرىدەپ ئولتۇر-
غانلارغا «دادامنىڭ مەجەزى شۇنداق، كۆڭلۈڭلارغا ئالمىساڭ-
لار» دەپ ئەپۇ سورىغاندەك قاراپ قويۇپ، ئۆيىنىڭ قىبلە
تەرىپىدا توپا بېسىپ ياتقان كات ساندۇق تەرەپكە مېڭىۋىدى،
بوۋاي يەنە ئەسكەرتتى:

— گېپىمنى قۇلىقىڭدا مەھكەم تۇتۇپ، سېرىقتىكى ھاشىم
قاغىغا، تۇرسۇن تۆگىگە، قاسىم چىلانغا، كۆكمەتتىكى سادىر-
ئاخۇن قاپاققا، مەنسۇر توقۇمغا خەۋەر قىلىۋەت، ماڭا بىر يو-
لۇقسۇن، جەڭگە تازا يارايدىغان پالۋان يىگىتلەردە ئۇلار!

ئولتۇرغانلارنىڭ ئەس-يادى مۈشكۈل مەسىلە بىلەن
بەند بولۇپ كەتمىگەندە ئىدى، پاراققىدە كۈلكە چىقىپ كەت-
كەن بولاتتى. بوۋاي ئېتىنى ئاتاپ ئۆتكەن كىشىلەرنىڭ ھەم-
مىسى يەتمىشلەردىن ھالقىپ كەتكەن، نەۋرە-چەۋرىلىرىدىن،
ھاسىنىدىن ئايرىلسا ھاجىتىدىن چىقالمايدىغانلار ئىدى. بۇلارنى

يېڭىست دەپ ئالايىمىتەن تىلغا ئالغىنىغا قارىغاندا، بوۋاي يېڭىست
چاغلارىدىكى ۋەقەلەرنى كۆز ئالدىغا كەلتۈرۈۋاتقان بولسا كېرەك.
سۈپۈرگە ئاخۇن بوۋاينىڭ كۆڭلىنى تامامەن چۈشىنىۋەتتى،
ئەمما، بۇ قېتىمقى ئىش ئۇنچىۋالا ئاددىي ئەمەس ئىدى.
ئۇ، ئىككى كۈندىن بېرى بايلار، ناھراتلار ئارىسىدىكى
نۇرغۇن كىشىلەر بىلەن ئۇچرىشىپ، ئۇلارنىڭ رايىنى تىك-
تىلاپ باقتى. بەزىلەر سېيىت ھاجىنىڭ كاپالىتىگە ئېرىشىپ،
قان تۆكمەي قۇتۇلۇش يولىغا كىرمەكچى بولۇشۇپتۇ. ئۇ،
ئۆتكەن كۈنلەرنى ئەسلىتىپ، يات تائىپىلەرنىڭ قىلمىشىنى
كۈچىنىڭ بارىچە سۆزلىگەن بولسىمۇ، لېكىن كىشىلەرنىڭ:
«سېيىت ھاجىم قىلغان لەۋزىدىن يېنىۋالغىنى، بىزنى ئالدىغى-
نى بارمۇ؟» دېگەن سوئالىغا كېسىپ بىر نېمىدەپ بېرەلمىدى،
كۆڭلىنىڭ بىر بۇرجىكىدە ئەگىپ يۈرگەن يوشۇرۇن ئاپەتنىڭ
سايىسىمۇ يوقالمىدى.

ئۇ ھەمىسۆھبەتلىرىگە نېمىلا بولمىسۇن سەگەك تۇرۇش،
كىم يېڭى خەۋەر ئاڭلىسا تېزلىكتە بىر - بىرىگە يەتكۈزۈش،
پۇقراغا زىيان كەلتۈرىدىغان ھەرقانداق باشباشتاقللىقتىن
ساقلىنىش توغرىسىدا تولۇق دەلىللەر بىلەن نەسىھەت قالدۇر-
غاندىن كېيىن بوۋاينىڭ ئۆيىدىن يېنىپ چىققى ۋە غاز كو-
چىسىغا كەلگەندە قادىر تۆمۈرچى بىلەن خوشلىشىپ، چىملىق
ئېرىقنى بويلاپ چوڭ يولغا چىقتى.

بۈگۈن ھاۋا خېلى ئوچۇق ئىدى. كەمتۈك ئاي يىزىقتىن
كۆرۈنۈپ تۇرغان قۇم بارخانلىرى ئۈستىگە تىكلەپ قىلغان
ئورغاقتەك ئاقىرىپ كۆرۈنەتتى. ئوچۇق ھاۋادا يەر يۈزىنى قانغۇدەك
كۆرۈۋالغۇسى كەلگەن مالا ئىككىلەرنىڭ كۆزلىرىدەك چاقناپ تۇرغان
يۇلتۇزلار ئاسمان گۈمبەزىدە جىمىرلايتتى. ئاجىز شامالدا
كۆتۈرۈلەلمىگەن لەڭلەكتەك ئۇ يەر - بۇ يەردە ئۈزۈپ يۈرگەن

بۇلۇت پارچىلىرى ئېگىزۈرەك تېرەكلەرنىڭ شېخىغا تېگىپ پار-
چە-پارچە بولۇپ كېتىدىغاندەك كۆرۈنەتتى.

ھاۋانىڭ خېلى سوۋۇپ قالغىنىغا قارىماي كۈنسىرى
كۆپىيىپ، پور تېرەكلەرنىڭ كامارلىرىغا ئۇۋا سېلى-
شۇالغان ھۇقۇشلار ھۆكۈمەتكە چۈشكەن سوپىلاردەك بەس-
بەس بىلەن ھۇۋلىشاتتى.

دەل شۇ چاغدا، ئات تۇيىقىنىڭ دۇپۇرلىگەن ئاۋازى
خىيال سۈرۈپ كېتىۋاتقان سۈپۈرگە ئاخۇنىنى بىردىنلا سە-
گەكلەشتۈرۈۋەتتى. ئۇ كۆردىكى، ئىككى ئات مېتالدىن
قىلىنغان جابدۇقلىرىنى جاڭگىرلىتىپ، چوڭ يول بىلەن يېقىن-
لاپ كەلمەكتە ئىدى.

ئاتلىرىنى يورغىنىغا قويۇۋېتىپ، يانمۇ يان كېلىۋاتقان
ئىككى يولۇچى چوڭ بىر تۈپ ئۆرۈك دەرىخىنىڭ ئىككى ئاچى-
مىقى ئارىسىدىن مارىلاپ تۇرغان سۈپۈرگە ئاخۇنىنىڭ تۆت
قەدەم نېرىسىدىن ئۆتۈپ كەتتى.

تۈن بالىسىدەك پەيدا بولغان يولۇچىلار بىر قاراشتىلا
ئۇنىڭغا تونۇشتەك تۇيۇلدىيۇ، يۈزىنى كۆرۈشكە ئىمكان
بولمىدى. ئوڭ تەرەپتىكىسى — گەپ — سۆز يوق مانجۇ ئىدى.
ئۇنىڭ پەي قادالغان تەقىمىسى، سەكىنىڭ بويىنىغا ئېسىلغان
تاراڭگۈدەك پىلىدىرلاپ تۇرغان بىر ئۆرۈم چېچى بۇنىڭغا ئو-
چۇق ئىسپات بولالايتتى. سول تەرەپتە ماڭغىنى سەللىك
مۇسۇلمان بولۇپ، كىملىكىنى تەھقىقلەشتۈرمەك تەس ئىدى.

سۈپۈرگە ئاخۇن يولۇچىلارنىڭ كىملىكى بۇستىدە تولا
ئويلىنىپ تۇرمىدى، لېكىن تەئەججۇپلىنىپ قالدى. «بۇ
مۇسۇلمان كىم؟ نېمە ۋەجىدىن بۇ مانجۇ ئەل ئۇيقۇغا كەت-
كەندە يۇرتقا كىرىپ كېلىدۇ؟»

ئۇ، بۇ يولۇچىلارنىڭ قايسى دەرۋازىغا كىرىپ كېتى-

دىغانلىقىنى بىلىمەك بولۇپ، ئون قەدەم يەرگىچە يۈگۈرۈپ
 باردى. بىراق، ئات يەنىلا ئادەمدىن تېز ئىدى. ئۇلار تاختا
 كۆۋرۈكتىن ئۆتۈپ ئۈچ يولنىڭ بىرىگە قايرىلغاندىن كېيىن
 ئاندىن ئىلچى يولغا چۈشكەنلىكى ياكى سۈپۈرگە ئاخۇن
 گۇمان قىلغان دەرۋازىغا ئاپىرىدىغان يولغا قايرىلغانلىقى
 ھەققىدە ئېنىق بىر نېمە دېگىلى بولاتتى.
 سۈپۈرگە ئاخۇن خېلى تىكىلىنىپ قالغان ھۈكەرگە قاراپ
 قىشنىڭ قىستاپ كېلىۋاتقانلىقىنى پەملىدى، كونا چاپان، ئەس-
 كى تېرىلەرگە يۆگەنگەن ھالدا دىر-دىر تىتىرىشىۋاتقان سە-
 ۋىيى بالىلارنى كۆز ئالدىغا كەلتۈرگەچ، ئىشكىنى پەم بىلەن
 ئېچىپ، پۇتىنىڭ ئۈچىدا دەسسەگىنىچە ئايۋانغا كىردى.
 «چىرىس» قىلغان ئاۋاز بىلەن تەڭلا چىراغ يورىدى.
 قاراڭغۇدىن قىسىلغاندەك سۈكۈناتقا چۆمگەن ئايۋان ئۆزىنى
 ئاشكارا قىلدى. ئېرىنى كۈتۈپ كىرىپك قاقىغان چىنار ئايىم-
 نىڭ گەۋدىسىنى چىراغپاي يېنىدا كۆرگەن سۈپۈرگە ئاخۇن
 ئايالىنىڭ سالامغا سالام ياندۇرۇپ بولۇپ، تونىنى ئۇنىڭغا
 تۇتقۇزدى. دە، سۈپىدىكى چىراغنىڭ يېنىغا يانپاشلىدى.
 — تولا ئەنسەرەپ يۈرىكىم سۇ بولۇپ كەتتى، شۇنچىۋالا
 كەچ قالامدىغان، — دېدى چىنار ئايىم چاي قۇيۇۋېتىپ.
 — ئەنسەرەيدىغانغا مەن كىچىك بالا بولمىسام، ئۇخلاۋەر-
 سىڭىز بولمامتى.
 سۈپۈرگە ئاخۇننىڭ جاۋابىدىن چىنار ئايىم ئېرىنىڭ
 كەيپى تازا جايىدا ئەمەسلىكىنى سەزدى ۋە چاندۇرماي:
 — جاھان تىنىچ ئەمەس، شۇڭا... — دەپ ئېرىنى چاي
 ئوتلاشقا دەۋەت قىلدى. بۇرۇنقى چاغلاردا ئۇ ئېرى ئىشكىتىن
 كىرگەن ھامان ئانچە-مۇنچە ئەركىلىۋالاتتى. بەزىدە ئارىدا
 چاقچاقمۇ بولاتتى.



ئاتلىرىنى يورغىسىغا قويۇۋېتىپ كېلىۋاتقان ئىككى يولۇچى ئۆرۈك دەرىخىنىڭ
كەينىدە تۇرغان سۈپۈرگە ئاخۇننىڭ تۆت قەدەم نېرىسىدىن ئۆتۈپ كەتتى.

— گېلىمدىن بىر نەرسە ئۆتمەيۋاتىدۇ.
 سۈپۈرگە ئاخۇن زارلاندى ۋە چايىنى بىرلا ئوتلاپ، پىد-
 يالىنى داستىخاننىڭ چېتىگە سۈرۈپ قويدى.
 — مۇھەممەت ئەللىخۇن بالامدىن خەت كەپتىكەن،
 ئۇنىڭ سالامەت تۇرغانلىقىدىن ئۆزلىرىنى خۇشال قىلىۋېتەي
 دەپ شۇڭا ساقلاپ ئولتۇردۇم، بولمىسا...
 — ھە، مۇنداق خۇش خەۋەرمۇ بارمۇ تېخى؟
 سۈپۈرگە ئاخۇن ئايالىغا قاراپ كۈلۈمسىرىدى، چىنار-
 ئايىم ئۇزاتقان قەغەزنى تارتىپ دېگۈدەك ئالدى.
 ئۇ تۇمارچىلاپ قاتلانغان خەتنى ئالدىراپ ئېچىپ، ئوقۇشقا
 باشلىدى. ئۇنىڭ كۆزلىرى قاراسىياھ بىلەن تاناپ تارتقاندا
 رەتلىك يېزىلغان خەتنىڭ قۇرلىرىدا يۈگۈرەيتتى. تۇرۇپ چى-
 رايسى باھار ئاسمىنىدەك ئېچىلىپ كېتەتتى، تۇرۇپ تۇتۇلاتتى.
 پېشانىسىدىكى چوڭقۇر قورۇق گاھ روشەنلىشىپ، گاھ
 تۇتۇقلىشاتتى.
 ئۇ خەتنى ئىككى قېتىم ياندۇرمىلاپ ئوقۇغاندىن كېيىن،
 تاقەتسىزلىنىپ ئۆرە تۇرغان ئايالىدىن سورىدى:
 — خەتنى ئوقۇپ چىققانسىز؟
 — يوقسۇ، خەت ئۈستىگە سىلىنىڭ ئاتىلىرى يېزىقلىق
 تۇرسا، مەن ئاچسام بولامدۇ؟ ئاتا-بالا ئارىسىدىمۇ بىر-بىرىگە
 دېيىشىدىغان گەپ بولىدۇ!
 سۈپۈرگە ئاخۇن خەتنى ئايالىغا ئۇزاتتى.
 خەتتە مۇھەممەت ئەلى سالامەتلىكىدىن ئۇچۇر بەرگەندىن
 كېيىن، قەشقەردە بولۇپ ئۆتكەن ۋەقەلەر ئۈستىدە توختال-
 غاندى. يېزىلىشىچە، قەشقەر قاراسىپەچلىرى چىڭ ھۆكۈم-
 رانلىقىغا قارشى مەخپىي ھەرىكەت باشلاپ، پارىخور، جازانى-
 خور، زۇلۇم - سىستەمخور ئەمەلدارلارنى ئۆلتۈرۈپ،

خەزىنىلەرگە ئوت قوي-ۇپتۇ. پۇقرالار ئارىسىدا ھۆكۈمەتنىڭ جىنايەتىنى پاش قىلىپ، ئادالەت يولىدا كۆتۈرۈلۈشنى تەر-غىپ قىپتۇ. بۇ قاراسىپەچىلەرگە ھەھ-قام بولغانلار ئىچىدە يەنە مۇسۇلمان مۆتىۋەرلىرى ۋە پۇقرالىرىمۇ بار ئىكەن. ھالاك بولۇشىدىن قورققان ئەمەلدارلار ئۇ تەرىپى ئاقسۇ، كۇچادىن، بۇ تەرىپى يەكەن، خوتەندىن لەشكەر يۆت-كەپ قەشقەردىكى قاراسىپەچىلەرنى تىنچىتىش كويىغا چۈشۈپ-تۇ. قەشقەردىن ئۆزگە يۇرتلاردىكى چىڭ ئەمەلدارلىرىمۇ سا-راسىمە ئىچىدە قاپتۇ. ئۇ يۇرتلاردىكى چىڭ لەشكەرلىرى ئارىسىدىمۇ قاراسىپەچىلەرنىڭ ئادىمى بار ئىكەن.

خەتنى ئوقۇپ بولغاندىن كېيىن، سۈپۈرگە ئاخۇننىڭ كاللىسىدا پەيدا بولغان تۇنجى سوئال: قەشقەردىكى چىڭ ئەمەلدارلىرى باشقا يۇرتلاردىكى لەشكەرلىرىنى قەشقەرگە يۆت-كەپ جان قايغۇسىغا چۈشكەن تۇرسا، كىرىيىدىكى يۇرتىدىكى قېپىدىن چىققۇدەك بولۇپ كەتكەن مانجۇلار يەنە نېمىدەپ چىرىيىگە لەشكەر ئەۋەتمەكچى بولغاندۇ؟ دېگەندىن ئىبارەت بولدى.

— مۇھەممەت ئەلىئاخۇن بالام يالغان سۆزلىمەيدۇ، — دېدى چىنار ئايمىم ئېرىنىڭ خىيالغا پېتىپ قالغانلىقىنى كۆ-رۈپ، — بۇ ھۆكۈمەتنىڭ لىڭشىپ قالغانلىقى راستتەك قىلىدۇ. مۇشۇنداق پۇرسەتتە كۆتۈرۈلۈپلا چىقساق بولمامتى؟ مەن جېنىمدا...

— سېيىت ھاجى پۇقرالارنى بەكمۇ قورقۇتۇۋەتتى. ئەمەل-دە ھازىر بۇ ھۆكۈمەتنىڭ ئۇنچىۋالا كۈچى يوق. ئۇ مەن باشپاناھ بولمەن دەپ مەيدىسىگە مۇشتلاپتۇ، ھىمىت قاشقىغا نېمە بولىدىكەن، مۇشۇ كۈنلەردە ئۇ ئۆيىمۇ ئۆي يۈرۈپ سې-يىت ھاجىنى ماختىغىنىنى ماختىغان. شۇنداق قىلىپ پۇقرالار

ھۆكۈمەتكە مۇشت ئېتىشتىن يالتىپ قالدى.
— پۇقرا لارغا مۇھەممەت ئەلى بالانىڭ خېتىنى ئوقۇپ
بەرسەك، ئۇلار ئىشىنەتتى، ئوغللىرىنىڭ قانداق بالىلىقىنى پۈ-
تۈن يۇرت بىلىدۇ.

— مانا ماۋۇ دۇرۇس گەپ بولدى!
سۈپۈرگە ئاخۇن تىزىغا شاپىلاقلاپ قويۇپ، ئىتتىك
ئورنىدىن تۇردى ۋە چىنار ئايىمىنىڭ قولىدا تۇرغان خەتنى
قاتلاپ سەللىسىگە قىستۇرۇپ، ئىشىكىگە قاراپ ئېتىلدى.
— ھوي، بۇ ئادەمنى، تۈن ھەسسە بولۇپ قالغان تۇرسا،
يەنە قەيەرگە بارا تىلە، ئەتىمۇ خۇدانىڭ قۇتلۇق كۈنىغۇ؟
سۈپۈرگە ئاخۇن ئايالىنىڭ گېپى بىلەن توختاپ قالدى
ۋە يېنىپ كېلىپ سۈپىدا ئولتۇردى.

16. «چېرىك كەلدى»

ھەشەمەتلىك بەگ قەسىرىسى بىلەن يۇرت بازىرىنى باغ-
لاپ تۇرىدىغان چوڭ يولنىڭ ھەر ئىككىسى تەرەپكە ئىككى
يېرىم پوتەي كېلىدىغان يېرىدىكى ئەگىمىگە توغرىقىغىل زارات
گاھلىقى جايلاشقان. كۈنىگە ئۈچ - تۆتتىن گۆر قېزىلىۋېرىپ
يۇمشاپ كەتكەن قۇمىز توپىلىرى دائىم سوقۇپ تۇرىدىغان
بوران ياكى شامالنىڭ زورى بىلەن ئۇدۇللۇق ئۇچۇرۇلۇپ،
يىوغان داش قازانغا ئوخشاپ قالغان بۇ زاراتگاھلىقنىڭ كۈن-
پېتىش تەرىپىدىكى گىرۋىكىدە ئېرىپ كېتىۋاتقان چاقماق
قەنتىگە ئوخشاش قىڭغايدىغان بىر ۋەدەكلىك ئۆي كۆرۈنىدۇ.
كاكىل لايلىرى ئاجراپ چۈشۈپ قىپقىزىل يۇلغۇنلار -
رى كۆرۈنۈپ، يېرىمىغىچە قۇم بىلەن كۆمۈلۈپ كەتكەن بۇ

بىر ئېغىز ۋەيرانە ئۆيىدە ھەممىگە تونۇشلۇق شەخس نۇرەك
باخشى تۇرىدۇ.

نۇرەك باخشى قىزىق بەشلەردىن ھالقىغان، ئوتتۇرا بوي،
قارامتۇل ئادەم. ياماق ئۈستىگە ياماق چۈشۈپ كەتكەن كۈرەك
جۇۋىنى قىش-مۇياز ئۆشنىسىدىن ئايرىماي يۈرىدىغان بۇ كى-
شىنىڭ قىياپىتى كىشىگە باقمى ئالەمدىن كەلگەن تىرىك
مۇمىيانى ئەسلەتسىمۇ، لېكىن ئۇنىڭ زېرەكلىكى، چاققانلىقى،
چەبدەسلىكى ئادەمنى راستتىنلا ھەيران قالدۇرىدۇ. چىرىيىدە
كۆپ سانلىق پۇقرالارنىڭ لەقىمى ئۆز كەسپىگە ياكى ئالا-
ھىدىلىكىگە ئۇيغۇن كەلمىگەندەك، نۇرەك باخشىمۇ باخشى
ئەمەس، باخشىلىقتىنمۇ خەۋىرى يوق، چاقچاققا كەلگەندە
بولسا، مەيلى توغرىقىغىل مەھەللىسىدە بولسۇن، ياكى بۇ مە-
ھەللىگە تۇتاش مەھەللىلەردە بولسۇن، ئۇنىڭ ئالدىغا ئۆتمىد-
غان بىرەر يى-وق. مۇبادا ئۇ تاۋاپ سەيلىسىدە ياكى جارا-
تاندا قويچى راۋابىنى چېلىپ قوشاق قاتىدىغان بولسا،
يىغلاۋاتقانلار كۈلمەي، كۈلۈۋاتقانلار يىغلىماي مۇمكىن
ئەمەس.

جەمئىي جانلىقلار قۇياش تەپتىنى خالاپ قالىدىغان ئەتى-
ياز ۋە كۈز پەسىللىرىدە، ئۇ ھاسىسىنى يېنىدا قويۇپ، تام
تۈۋىدە ئاپتاپسىنى ئولتۇرغان قېرىلار بىلەن ئۇزۇندىن-
ئۇزۇنغىچە مۇڭداشسا، بەزىدە كۈيەك توپ ① ئوينىۋاتقان
يىڭىتىلەرنىڭ ئارىسىدا پەيدا بولۇپ قالىدۇ. ئۇنىڭ قىزىق-
قىزىق چاقچىقىغا ئىجىل بولۇپ كېتىشكەن يىڭىتلەر نۇرەك
باخشىنى ئۆز ئارىسىغا سۆرەپ كېلىپ، ئانىقاق ساقلاتقۇزىدۇ.

① كۈيەك توپ — توم يىپ بىلەن يۆگەلىپ، رەڭلىك يىپ بىلەن كۆز چە-
قىرىپ تۈزلىتىپ تىكىلىدىغان بىر خىل توپ. ئۇ، ئىككى كۆرۈنمىگەن بۆلۈنگەنلەر
ئارىسىدا تاختاي بىلەن ئۇرۇپ ئوينىلىدۇ.

كۈيەك توپ ئويۇنى تۈگىگەن ھامان بىرەرنىڭ ئۆيىگە
تەكەتتىشىدۇ.

كۆممەتقوناق باشاقلرى خامانغا يىغىلغان چاغ ئۇنىڭ
ئەڭ ئالدىراش ۋاقتى ھېسابلىنىدۇ. كىمكى نۇرەك باخشىنى
خامىنىغا تەكلىپ قىلىپ كېلىسە، شۇ كىشىنىڭ خامىنىدىكى
باشاق بىر ئاخشامدىلا سويۇلۇپ تۈگەيدۇ. ئۇنىڭ سىرلىقى، قە-
زىقارلىق ھېكايە، رىۋايەتلەرنىڭ جەلپ قىلىشى بىلەن خامانغا
يىغىلغانلار ئۆزلىرىنىڭ قانچىلىك باشاق سويۇپ بولغانلىقىنى
تۇيمايلا قالىدۇ.

بۇ ياۋاش، مۆمىن كىشىنىڭ ھېچقانداق كىرىمى يوق.
لۇقىنى بىلىدىغان ئاق كۆڭۈل خامان ئىگىلىرى ئۇنى قۇرۇق قاي-
تۇرمايدۇ. ساپىرىدىق قوناق ياكى تېرىق بىلەن تولدۇرۇل-
غان تەككىيە چوڭ-لۇقىدىكى بۆز خالتا ئالدىغا قويۇلغاندا، ئۇ
گويا بۇ دانلارنى بىرەر ساخاۋەتچىدىن بىكارغا ئېلىۋاتقاندا
ياكى ھەدىيە تاپشۇرۇۋېلىۋاتقاندا قايىتا-قايىتا رەھمەت
ئېيتىپ، تەزىم قىلىدۇ، قولى ئوچۇق خامان ئىگىسىنىڭ بەختىنى
تىلەپ، چىن كۆڭلى بىلەن دۇئا بېرىدۇ. قولى قىسقا، رىۋا-
يەتخۇمار كىشىلەرمۇ نۇرەك باخشىنىڭ ياردىمىگە ھەر زامان
مۇيەسسەر بولالايدۇ.

ئۇنىڭ ئۆتكۈر چاقچاقلرىنى ھار ئېلىپ تە بولغان ياكى
مەتە ① دە تەڭ كېلىلمىگەنلەر ئاغزىنى بۇزغانلىرىدا «پا-
لاندى»، «مۇغا» ② دېگەندەك ئاھانەتلىك سۆزلەرنى ئىشلەت-

① مەتە — يەرلىك شۆە، چاقچاق مەنىسىدە قوللىنىلىدۇ.

② مۇغا — بىر خىل ياۋايى ھايۋان، كۆپىنچە بەدەنلىكلىرىدە بېرىدۇ، چىرى-
مىلىكلەر ئارىسىدا «دامىكۇلۇقلار تارىختا قۇم، تۇرغاقچىلىق ئاپىتى تۈپەيلى ئۈچ
قېتىم كۆچۈپ، ھازىرقى ئورنىغا كېلىپ قالغان، تۆتىنچى قېتىم كۆچەن ئادەملىرى
مۇغغا ئايلىنىپ كېتەر ئىكەن» دېگەن ئەپسانە تارقالغان. شۇڭا بەزىلەر دامىكۇلۇق-
لارنى چاقچاق قىلىپ «مۇغا» دېگەن لەقەم بىلەن ئاتايدۇ.

كەندىلا ئاندىن كىشىلەر نۇرەك باخشىنىڭ 19 - 20 يىللار بۇرۇن دامىمىكۇ يېزىسىدىن بۇ يەرگە كۆچۈپ كەلگەنلىكىنى يادىغا ئېلىشىدۇ. ئۇنىڭ سەرگەردان بولۇپ بۇ يەرگە كەلگەنلىكىنى ئۇنىڭ ھېلىغىچە ئۆيلەنمەي يۈرۈشى بىلەن باغلاپ قارايدىغانلارمۇ ئاز ئەمەس. بەزىلەر بۇ توغرىدا: «نۇرەك باخشى يىرگەتلىك چاغلاردا ناھايىتى قاملاشقان، راۋابنى بۇلبۇلدەك سايىرىتىۋېتىدىغان بالا بولغاچقا، بىر باينىڭ قىزىغا يېقىپ قايتىكەنمىش، ئۇمۇ باي قىزىنى ياقتۇرىدىكەنمىش. بىراق، ئۇلارنىڭ توي قىلىشىغا نۇرەك باخشىنىڭ يالغۇز ئانىسىمۇ، قىزنىڭ ئاتا - ئانىسىمۇ قوشۇلماپتۇدەك، ئاخىر باشقا بىر باي - ۋەچىگە زورمۇزور ياتلىق قىلىنغان قىز توي ئاخشىمى ئۆزىنى ئۆلتۈرۈۋاپتۇ. باي بۇ ۋەقەنى نۇرەك باخشى بىلەن باغلاپ، ئۇنى تازا دۇمبالاپ يېرىم ئۆلۈك قىلىپ تاشلىۋېتىپتۇ. ئۇ بىر كېچە - كۈندۈزدىن كېيىن ھوشىغا كېلىپ، ئۆيىگە بار - سا قېرى ئانىسى ئاللىقاچان جان ئۈزگەنىكەن. ئۇ ئاخىر ئانىسىنى دەپنە قىلىپ، يالغۇز بېشىنى ئېلىپ دامىمىكۇدىن چىقىپ كەتكەنمىش» دېگەن گەپلەرنىمۇ قىلىشاتتى. بۇ گەپنىڭ راست - يالغانلىقىنى ئايرىپ بېرىشكە تەكلىپ قىلىنغان نۇرەك باخشى لەۋلىرىنى چىشلەپ قويۇپلا بېشىنى قېقىپ كېتىپ قالاتتى. ئۇ، دەسلەپتە بۇ يۇرتتا پەيدا بولغان چاغلاردا توختى غوجىكامنىڭ ئۆيىدە يېتىپ - قوپۇپ يۈرگەن، راۋاب چېلىپ، نۇرغۇن قىزىقارلىق ھەرىكەتلەرنى قىلالايدىغان ئاق ئۆچكىسىنى ئوينىستىپ تاپقان ئازراق كىرىمى بىلەن بۇ باققۇچىسى يوق قېرىنىڭ ۋە ئۆزىنىڭ تۇرمۇشىنى قامدىغان. توختى غوجىكام قازا قىلىپ، ئۇنىڭ روزىغارىغا يىراق تۇغقىنى ۋارىسلىق قىلغاندىن كېيىنلا، ئۇ زاراتىگاھلىق يېنىدىكى ۋەدەكلىك ئۆي - نى سېلىۋالغانىدى.

ئۇ، بۇ يەردە تىكەندەك يالغۇز ئىدى. ئەجدادىدىن تارتىپ مۇشۇ يۇرتتا ياشاپ كەلگەن پۇقرالارنىڭ ئاتا - بوۋىسىدىن قالغان يەرلىرى بارا - بارا باي - بەگلەرنىڭ ئىلكىگە ئۆتۈپ بولغان يەردە، بۇنداق «كەلگۈندى» ئالقانچىلىك تېرىك خۇ يەرگە ئېرىشەلسۇنمۇ؟

زامان كۈندىن - كۈنگە ئەسكىلىشىپ، يۇرت خارابىلىققا، پۇقرا نامراتلىققا يۈزلەندى. ئۇ يىلدىن بۇ يىلغىچە قۇرغاق - چىلىق، تەڭسىزلىك ئاپىتىدىن قاقشاپ يۈرىدىغان دېھقانلارنىڭ خامىنىغا تۆت تاغارمۇ باشاق يىغىلمايتتى، كىشىلەر ئويۇن - تاماشا، قىزىقچىلىق دېگەنلەرنى ئۇنتۇپ كەتكەچكە، ئۇنىڭ كىشىنىڭ ئۇچىسىنى ئۈزگىدەك قىزىق چۆچەكلىرىنى، شوخ راۋاب پەدىلىرىنى ئاڭلايدىغانلار، ئەقىللىق ئۆچكىسىنىڭ راۋابقا كەلتۈرۈپ ئوينىغان ئۇسسۇلىنى، ئىككى ئاياغلىق ئۆرە تۇرۇشىنى تاماشا قىلىپ بىرەر يېرىم نان، بىرەر يارماق تاشلاپ بېرىدىغانلار يوقىلىشقا قاراپ يۈز تۇتتى. يەنە كېلىپ يېشىمۇ ئۇلغىيىپ قالدى.

تىرىكچىلىك ھەۋىسى، كۈننىڭ سېرىقىنى بىر كۈن بولسا - سەمۇ كۆپرەك كۆرۈش ئارزۇسى كىشىنى ھەر كويلارغا سېلىپ، ھەر ئىشلارنى قىلىشقا مەجبۇرلايدىكەن.

نۇرەك باخشى قېقىلىپ - سوقۇلۇپ يۈرۈپ، ئاخىر تۇر - مۇش ئېھتىياجىنى قامداشنىڭ خېلى ئەپلىك بىر چارىسىنى تېپىۋالدى. ئۇ ئۆزىگە رەھىمى كەلگەنلەرنىڭ كېچىسى بىكار تۇرىدىغان ئېشىكىنى سورىۋېلىپ، توزاقچى سېپىدىن تۈز توشۇپ كېلەتتى، ئەكەلگەن تۈزنىڭ يېرىمىنى ئېشەك ئىگىسىگە چۈشۈرۈپ بېرەتتى. قالغىنىنى ۋەيرانە ئۆيىنىڭ بۇر - جىكىگە يىغىپ، بازار كۈنلىرى تۈز بازىغا ئاپىرىپ ساتاتتى، بەزىدە ساتىراشلىقمۇ قىلاتتى.

شۇنىڭ بىلەن ئۇ زاغرا بولسىمۇ ئاچ قالمايدىغان، ماتا كىيىسىمۇ يېپىلىك يۈرمەيدىغان بولدى، كۆرگەنلا كىشىگە ماخ تىنىپ، رەندىلەنسەمگەن تاختايدەك قاتتىق مەيدىسىگە ئۇرۇپ تۇرۇپ:

— چىرىيىدە ئابلىزقارى ئەمەس، مەن چوڭ، ئىشەنمە. سەڭلار ئويلاپ بېقىڭلار، پۈتۈن يۇرت پۇقرالىرى يېقىرنىڭ قولىدىن تۈز يېۋاتىدۇ، يېقىر بارچە پۇقرانىڭ بېشىنى سىيلا-ۋاتىدۇ! گېپىم يالغان بولسا، بىرنەرسىدەپ بېقىڭلار قېنى؟— دەپ چاقچاق قىلىپ قوياتتى.

ئۇنىڭ چاقچىقنىڭ تېگىگە يەتكەن كىشىلەرنىڭ چىرايى-
۱. كۈلكە پەيدا بولاتتى. بەزىلەر ئۇنى ئالمان - تالمان ئاگاھلاندۇرۇپ:

— «كېچىسى گەپ قىل قۇلاقنى قۇلاققا يېقىپ، كۈندۈزى گەپ قىل يان - يېنىڭغا يېقىپ» دەپتىكەن، بۇ گەپنى ئابلىز-قارىنىڭ ئادەملىرى ئاڭلاپ قېلىشتىن خۇدا ساقلىسۇن،— دەيتتى. ئەمما، نۇرەك باخشىنىڭ ھەرقانداق قورقۇنچلۇق ئاگاھتىن پەرۋايى پەلەك ئىدى. «جان بىر، قوۋۇرغا ئونسەككىز، ئالسا كونا ئۆيۈم بىلەن تۆت - بەش پارچە تۈزنى ئالار» دەپ يولغا كېتىۋېرەتتى.

تۈنۈگۈن قاش قارايدىغان مەزگىلدە مەھەللىدىن ئايرىلغان نۇرەك باخشى يېرىم كېچە بولغاندا تۈزلۈك سايغا يېتىپ كەلدى. - دە، تۆت ئاي مۇقەددەم تىكىلەپ قويغان قارا تاشنى ئاسانلا تېپىۋالدى. ئۇچىدا يۇلغۇن ئۆسكەن ئۆي ئېگىزلىكىدىكى كىچىك دۆڭنىڭ يېنىغا توغرا كېلىدىغان بۇ يەر كىشىلەر ئادەتتە تۈز كولايدىغان جايدىن خېلى يىراققا بولسىمۇ، لېكىن تۈزى پۈتۈن ۋە ناۋاتتەك سۈزۈك ئىدى. باشقىلاردىن ئارتۇقراق جاپا چېكىدىغانلىقى ئۈچۈنلا

نۇرەك باخشىنىڭ تۈزى ئۇ بازاردىن بۇ بازارغا ئېشىپ
قالمايتتى.

ئۇ چولاق كەتمىنى بىلەن بىردەمنىڭ ئىچىدىلا يوغان
ئۈچ پارچە تاشتۇزنى قورۇرۇپ چىقاردى. دە، چامبۇل ئې-
شەككە ئارتىپ، مەھەللىگە قاراپ يول ئالدى.

كەپتەر تۇخۇمىدەك چوڭلۇقتىكى شېغىل بىلەن قاپلانغان
ساي تىك ئۆرلىگەن تولۇن ئاينىڭ سوغۇق نۇرى ئاستىدا تېخىم-
مۇ كەڭ ۋە پايانسىز بولۇپ كۆرۈنەتتى. يىراقلاردا چەمبەر-
سىمان قارىيىپ تۇرغان ئۇپۇق سەتھى پۈتۈن سايىنى دۈم كۆم-
تۈرۈلگەن قازان ئاستىدا تۇرغاندەك يۇمىلاق كۆرسىتەتتى.
كۆز كۈنلىرىدىلا بولىدىغان سۈزۈك ئايدىڭ ئاسمان گۈمبىزى-
كى سان - ساناقسىز يۇلتۇزلارنىڭ كۆپىنچىسىنى خىرەلەشتۈ-
رۇپ، ئاپئاق شايى پەردىنىڭ كەينىگە يوشۇرغان، پەقەت
شالاڭ مېۋە تۇتقان بىر ساپاق ئۈزۈمگە ئوخشاپ كېتىدىغان
ھۈكەر يۇلتۇزىلا ئۆز يېنىدا ئۈزۈپ يۈرگەن ئاي بىلەن
ئۈزەڭگە چېقىشتۇرماقچى بولغاندەك جىمىرلاپ تۇراتتى. ئالەم
دىكى ئۆمرىنى تامام قىلىپ، ھاۋا قاتلىمىغا بۆسۈپ كىرگەن
ئاقار يۇلتۇزلار كۈمۈشتەك ئىز قالدۇرۇپ، ئاسمان - زېمىننى
بىر - بىرىگە چېتىپ تۇرغان ئوت ئارغامچىدەك، ھەيۋەتلىك كۆ-
رۈنۈش ھاسىل قىلاتتى.

ساي سوغۇق ۋە جىمجىت ئىدى. كونا كورەك جۇۋىسى-
نى مەھكەم يۆگىنىپ، قوللىرىنى قوۋۇشتۇرۇۋالغان نۇرەك
باخشى ئۆزىگە تونۇش بولۇپ كەتكەن يولدا قىلىۋورغىدەك
يورغىلاپ كېتىۋاتقان ئېشەكنىڭ كەينىدىن سوكۇلداپ كېتىپ
باراتتى. ئېشەكنىڭ ئايىمى ئاستىدىنلا ئۇچۇپ چىققان تور -
غايىلار، يۇلغۇن تۈۋىدىن قېچىپ كېتىۋاتقان ساي چاشقانلىرى
تۈن نىسپىي بولغاندا ئادەم-زاتىسىز سايىدىن قورقماي ئۆتۈپ

كېتىۋاتقان بۇ يولۇچىغا ۋەھىمە سالالمايتتى.

نېمىشقىدۇر مۇشۇنداق ئايدىڭ كېچىلىرى تەنھا يول يۈ-
رۈش نۇرەك باخشىغا باشقىچە بىر ھۇزۇر بەخش ئېتەتتى. ئۇ
كەڭ سايدا يالغۇز كېتىۋاتقىنىدا ئۆزىنى شۇنچە ئازادە ۋە ئەر-
كىن ھېس قىلاتتى. ساپ ھاۋادىن نەپەس ئالغانسېرى كۆك-
سى كېڭىيىپ، ياشىرىپ قالغاندەك، پۈتكۈل زېمىندا بىر ئۆ-
زى ھەرىكەت قىلىۋاتقان دەك تۇيغۇغا كېلەتتى. دە، ياشلىق
چاغلاردىكى تاتلىق ئەستىلىكلەرنى كۆز ئالدىدىن بىرمۇ بىر
ئۆتكۈزەتتى. قەلبىدىن ئۇرغۇپ چىقىپ ئارام بەرمەيۋاتقان
ۋە جامائەت بار يەردە ئېيتقىلى جۈرئەت قىلالمايدىغان شوخ
ناخشىلار ساي ئاسمىنى لەرزىگە كەلتۈرەتتى...

زوھور ۋاقتىغا يېقىن قۇرۇپ كەتكەن قاغىلىق ئۆستىڭ-
دىن ئۆتۈپ، مەھەللىنىڭ دەرەخلىرى كۆرۈنۈپ تۇرىدىغان چوڭ
يولغا كەلگەندە، نۇرەك باخشى گۈلاخما تەرەپتىن كېلىۋاتقان
رەۋەندىلەرگە يولۇقۇپ قالدى. دە، ئادەتنى بۇزۇپ، كېچىلەپ
يول يۈرگەن رەۋەندىلەردىن قىزىقىپ سورىدى:

— ئەسسالامۇئەلەيكۇم كارۋان بېشى، بىقارار يولغا
چىققان بىلەن ئېشەك-قېچىرلىرىڭلارنى ھاردۇرۇپ قويسىلەر،
ئەمدى چىرىيە بازىرىغا چۈشەرسىلەر؟!

تۇيۇقسىز ئۇچراپ قالغان بۇ جىندەك يالغۇز يولۇچىدىن
گۇمانسىراپ ئالاقزادە بولغان رەۋەندىلەر ئېشىكىنىڭ بويىنىدىن
كىكى كۆلدۈرمىلىرىنى تۇتۇۋېلىشتى ۋە ھاڭۋىقىپ تۇرۇپ قالدى.
بۇ ھالنى ھېچ چۈشىنەلمىگەن نۇرەك باخشى:

— ھەرقايسىڭلار دامىكۇدىن كېلىۋاتامسىلەر، دەڭنى بىل-
مىسەڭلار باشلاپ بارايمۇ؟ — دېدى قىزغىنلىق بىلەن.

ئەسلى ئۇ، بۇ رەۋەندىلەرنى دامىكۇ كەنتىدىن كېلىۋات-
سا كېرەك، بىرەر تونۇش ئادەمنى ئۇچرىتىپ قالسام ئەجەب ئە-

مەس، دەپ ئويلىغانىدى.

بىرەيلەن نۇرەك باخشىنىڭ يېنىغا يېقىن كېلىپ ئۈستىب-شىغا بىر قۇر سەپسىلىپ قاراپ چىقتى. ئارقىدىنلا بىر چەتتە ياۋاشلىق بىلەن قۇيرۇقىنى شىپاڭشىتىپ تۇرغان چامبۇل ئېشەكنىڭ ئۈستىگە ئارتىلغان تاشتۇزنى كۆردى - دە، يۈرىكى جايىغا چۈشتى بولغاي، ناتونۇش يولۇچىنىڭ سالامىغا جاۋاب قايتۇرۇپ بولۇپ:

— كىرىمىدىن بوغازلەڭگەرنىڭ ئۈزۈمىنى ئېلىپ ئىككىچىگە يولغا چىققانىدۇق، تۈنۈگۈن گۇلاخما بازىرىغا كەلگەن، بازاردا تىجارەتمۇ توختاپتۇ، كۈچىمىمۇ ئادەمىزات يوق. بىر تونۇشمىمىزنىڭ ئۆيىنى تېپىپ ئەھۋالنى ئۇقتۇق. كىرىمىدىن چىرىمىگە كېلىدىغان چېرىكلەر گۇلاخما بازىرىغا كېلىپ چاچاڭ قۇرغانىكەن. بىزمۇ ئەسلىدە گۇلاخمادا بىر كېچە قونماقچىدۇق. بۇ گەپنى ئاڭلاپلا مېلىمىزنى بۇلاڭ-تالاڭغا ئۇچراتمايلى دەپ يوللىمىزنى داۋام قىلدۇق، — دېدى. ئۇلار چېرىكلەرنىڭ ئەڭ كېچىكىكەندە بۈگۈن چۈشتە چىرىمىگە يېتىپ كېلىشى مۇمكىنلىكى، ئۆزلىرىنىڭ تاڭ ئات-قۇچە چىرىمىدە دائىرىسىدىن چىقىپ كەتمەكچى بولغانلىقى ئۈستىدە سۆزلەپ بولۇپلا، ئېشەك، قېچىرلىرىنىڭ ساغرىسىغا شەپ-قەتسىزلىك بىلەن قاچا ياغدۇرۇپ، خىت دېسە خىت دەپ كېتىپ قالدى.

رەۋەندىلەر ۋە ئېشەك كارۋىنى توخۇ ماڭغانچىلىكمۇ شەپ-چىقارماي ئىلچى يولىغا بۇرۇلدى - دە، كۆزدىن غايىب بولدى. لېكىن ئۇلار قالدۇرغان مەلۇمات نۇرەك باخشىنىڭ قولىقى تۈۋىدە ئارقىمۇ ئارقا يۈز بەرگەن پارتلاش ئاۋازىدەك توختاۋسىز جاراڭلىماقتا ئىدى.

«چېرىك كەلدى دېگەنلىك ئاپەت كەلدى دېگەن گەپ.

بالا - قازا كەلدى دېگەن گەپ. ئۇلار يۇرتداشلارنى قىڭغىرقاق-
شىتىدۇغۇ ئەمدى» دېگەنلەرنى چاقماق تېزلىكىدە خىيالىدىن
ئۆتكۈزگەن نۇرەك باخشى ھېچ ئىككىلەنمەيلا تارتقۇ ئارغام-
چىنى يېشىۋەتتى. تەڭنە چوڭلۇقىدىكى ئۈچ پارچە تۈز يۈم-
شاق توپىلىق يولغا خۇددى بىر ئۇ مۇدۇرۇپ، ئوردىغا چۈشۈپ
كەتكەندەك، «گۇپلا» قىلىپ چۈشتى.

ئۇ تۈكلىرى چۈشۈپ، داسلانغان ياغاچ تېرىمگە ئوخشاپ
قالغان تەلپىكىنى ئېلىپ قايناۋاتقان قۇم قازاندەك بۇس
ئۆرلەپ تۇرغان بېشىمنى، تامچىلاۋاتقان تەرىنى
سۈرتتى - دە، تەلپىكىنى قويىنىغا تىقىپ، بېلىگە باغلى-
ۋالغان شوپىنى چىڭىتىۋالدى. ساغرىغا تۈك تۈزىتىپ ئۇرۇل-
غان ھۆل چىۋىقنىڭ زەربىسىگە چىدام بېرەلمىگەن چامبۇل
ئېشەك كەينى پۇتلىرىنى كۆتۈرۈپ چىچاڭشىپ قويدى - دە،
ئۈستىگە چەبىدەسلىك بىلەن تاشلانغان ۋاقىتلىق ئىگىسىنى
ئېلىپ مەھەللىگە قاراپ بار كۈچى بىلەن چاپتى.

«چېرىكلەر كېلىدىكەن» دېگەن ئەندىشىلىك خەۋەرنى
ئاڭلاپ، قىيامەت قايمىم بولىدىغاندەك ساراسىمىگە چۈ-
شۈپ، قۇشخانغا سۆرەپ كېتىلىۋاتقان قويدەك داد - پەرياد
چېكىپ، ئەجەل سائىتىنى كۈتۈۋاتقان بەختسىز يۇرتداشلىرى-
نىڭ تەقدىرى نۇرەك باخشىنىڭ كۆز ئالدىدا گەۋدىلەنمەكتە
ئىدى. ئۇ تېخى تۈنۈگۈنلا «ئۇلۇغ خۇدا، چېرىك ئەۋەتكۈچە
ۋابا ئەۋەتسەڭمۇ سەندىن يەنىلا رازى بولار ئىدۇق» دەپ
ئاه ئۇرغانلارنىڭ كۆز يېشىنى ئۆز قولى بىلەن سۈرتۈپ
قويغانىدى. تۇغۇلغان يۇرتىغا بىر يېشىنى سىغدۇرال-
ماي پاناھلانغۇدەك يەر ئىزدەپ يۈرگەنلەرنى كۆرگەندىن
كېيىن، ھۆكۈمەتنىڭ بىرەر ئەمەلدارىنى ئۆلتۈرۈپ، ئەزىز
جېنىنى ئەل يولىدا قۇربان قىلىشقا قەسەم قىلىپ، بىلەپ،

تەييارلىغان خەنجىرىنى كۆرەك جۈۋىسىنىڭ ئىچىگە ئېسىپ
يۈرگىنىگە بىرەر ھەپتە بولغان. شۇڭا، ئۇ قىساس سائىتىنىڭ
يېقىنلاپ كېلىۋاتقىنىدىن تولىمۇ مەنىۋى ئىدى. ئەقىل-پا-
راسەت بابىدا نى-نى بىلەرمەنلەردىن تۆۋەن تۇرمايدىغان بۇ
ئادەم چىرىيىگە قاراپ بېسىپ كېلىۋاتقان يەنجۈ-مەجۈجىلەر-
نىڭ ئاپىتىدىن يۇرت خەلقىنى تېزىرەك خەۋەرلەندۈرۈپ، چوڭ-
راق قىساس ئېلىش كويىدا، قاراشەھەر ئاتلىرىدەك چېپىپ
كېتىۋاتقان ئېشىكىنى ھەدەپ دېۋىتەتتى. تەقدىر ئۆزىگە قا-
نات ئاتا قىلىدىغىنىغا تىت-تىت بولاتتى.

ئۇ زاراتگاھلىقتىن ھېچ ئەيىبنەمەي كېسىپ ئۆتۈپ، جىن-
دەك يېگانە قىيىسىپ تۇرغان ئۆيىگە كەلدى-دە، ئېشەك-
نى باغلاشنىمۇ ئۇنتۇپ ئېشىكىنى ئاچتى. بۇلۇڭدىكى لاقتا-لۇق-
قىلار ئارىسىدىن تۈگمەنچىلىك قىلغان دادىسىدىن قالغان بىر-
دىنبىر مىراسىنى - ئۆز ۋاقتىدا كارامىتىنى تازا كۆرسەتكەن
مۈڭگۈز بۇرغانى تېپىۋالدى، ئۆگزىگە چىقىپ بار كۈچى
بىلەن پۇۋلىدى.

«دۈت... دۈت... دۈت...»

بۇغۇق، ئەمما بوم بۇرغا ئاۋازى سۇۋۇپ كەتكەن سە-
ھەر ھاۋاسىنى تىترىتىپ، ئۇزاق-ئۇزاقلا رىقابەتتە، تۆت
تەرەپكە يۈزلىنىپ، مەھەللە-مەھەللەگە ئاگاھلاندۇرۇش بې-
رىۋاتقان نۇرەك باخشى بۇرغا ئاۋازىنى بارغانسېرى ئەۋجىگە
كۆتۈرمەكتە ئىدى. بىشەكشېرىن قوغىنىدەك ئېسىلىپ كەتكەن
قوۋۇزلىرى پېشانىسىدىن ئېقىپ چۈشكەن تەر بىلەن ھۆللە-
گەن، گۈرەن تومۇرلىرى ھېلىلا ئېتىلىپ كېتىدىغاندەك قى-
زارغانىدى. تومۇرچىنىڭ يەل توشقان كۈيىدەك كېڭەيگەن
كۆكرەك قەپىسىگە تولغان ھاۋا بۇرغا ئارقىلىق چۆچەكتىكى
باھادىرلارنىڭ تارتقان نەرسىگە ئايلىنىپ، بىنەپايەت كۈچ-

لۈك سادا ھاسىل قىلماقتا ئىدى. بۇ سادادىن تىترەپ كەتكەن ئۇششۇك كاۋا يوپۇرماقلىرى بىستىدە مەرۋايىتتەك چاقناپ، لىغىرلاپ تۇرغان شەبنەم تامچىلىرىنى تاشلىۋېتىشكە مەجبۇر بولاتتى.

سەمىي ئاگاھ، مەردانە چاقىرىق، قورقۇنچلۇق خەۋەر-نى يۈكلەپ تارقالغان ئاۋاز توغرىقىغىل زاراتگاھلىقى بىلەن تۇتىشىپ تۇرىدىغان مەھەللىلەرنىڭ ھەممىسىگە يېتىپ باردى. سەھەر جىمجىتلىقىغا ئەسىر بولغان بازار ئاسمىنىمۇ دىر-دىر تىترىدى...

— ھوي دادىسى، قۇلاق سالىلا، بىر كىم بۇرغا-چېلىۋاتىدۇ-يا؟

چۈشىدە ئامراق ئوغلى بىلەن مۇڭدۇشۇپ، چالا ئۇيقۇدا ياتقان چىنار ئايىم ئالدى بىلەن ئويغىنىپ بۇرغا-ئاۋازىنى ئىلغا قىلدى. - دە، ئېرىنىڭ بىلىكىنى ئاستا مىدىرلىتىپ تۇرۇپ دېدى.

مۇھەممەت ئەلنىڭ خېتىدىكى ھەر بىر جۈملە ئۈستىدە قايتا-قايتا مۇلاھىزە يۈرگۈزۈپ چىققان سۈپۈرگە ئاخۇن ئەمدىلا تەكىمىگە يانپاشلاپ، كۆزىنى يۇمغانىدى.

ئۇ ئايالىنىڭ پىچىرلاپ دېگۈدەك چاقىرغان ئاۋازىنى ئاڭلاپلا بېشىنى كۆتۈردى ۋە سەل زەن قويغاندىن كېيىن: — راستتىنلا بۇرغانىڭ ئۇنىغۇ بۇ، - دېدى. - دە، يەكتىكى

نى يېپىنچاقلاپ، ئىتتىك تاشقىرىغا چىقتى. ئۇ بۇرغا ئۇنىنىڭ توغرىقىغىل مەھەللىسى تەرەپتىن كېلىۋاتقانلىقىغا ھۆكۈم قىلدى.

«بۇ نېمە ئىشتۇ؟ يا توغرىقىغىل تەرەپتە تۈگمەن بولمىسا، بۇرغا چېلىپ ئوينىدايدىغان بالىلار بۇنداق سەھەردە

نېمە ئىش قىلسۇن؟» — دەپ ئويلىدى ئۇ ئەجەبلىگەن ھالدا. سۈپۈرگە ئاخۇن دەرۋازىنىڭ ئالدىغا چىقىپ يەنە قۇلاق سالدى. ئاڭلىدىكى، توغرىقىغىل تەرەپتە خورازلار ۋاقىتسىز قىچقارماقتا، ئىتلار قۇلىقىنى تولغىغاندەك قاۋاشماقتا ئىدى. ئىشىكلەرنىڭ ئېچىلىپ، يېپىملىغان ئاۋازىمۇ ئارىلاپ-ئارىلاپ ئاڭلىنىپ قالاتتى. كۈنچىقىش تەرەپ ئەمدىلا بېلىق قورسىقىدەك ئاقارغىنىغا قارىماي، ئېشەكلەر ھاڭرىشاتتى، كالىلار مۆرىشەتتى.

ھەدەپ كۈچىمىۋاتقان بۇرغا ئاۋازى ئەتىيازنىڭ يامغۇرلۇق ئاسمىنىدا گۈلدۈرلىگەن گۈلدۈرمامىدەك ياڭراق يانغۇ بېرەتتى. سوزۇلۇپ چىقىۋاتقان بۇ سادانىڭ قات-قاتلىرىغا قانداقتۇر تاسادىپىيلىك يوشۇرۇنغاندەك قىلاتتى.

— مەن توغرىقىغىل تەرەپكە بېرىپ نېمە ئىش ئىكەنلىكىنى ئۇقۇپ كېلەي، كۆڭلۈم قانداقتۇر بىر كېلىشمەسلىكنى تۇيۇپ تۇرىدۇ، — دېدى سۈپۈرگە ئاخۇن قۇلىقىنى ئاۋاز كەلگەن تەرەپكە توغرىلاپ تۇرغان ئايالىغا بۇرۇلۇپ. چىنار ئايىم ئېرىنىڭ خاھىشىغا نارازىلىق بىلدۈرمىدى. يۇ، بەك ئۇزاپ كەتمەسلىكىنى، يولدا پەخەس بولۇشىنى جېكىلەپ قويدى.

مىراب بېگى توپا بىلەن توغرىقىغىل چېگرىسىدىكى سەگۈ تېرەك يېنىغا بېرىشىغىلا، يامانلاپ ماڭغان خوتۇندەك بوپىسىنى قولتۇقلاپ، پۇتىنىڭ ئۈچىدا دەسسەپ ئىتتىك كېلىۋاتقان ئىككى كىشىگە دوقۇرۇشۇپ قالدى. توغرىقىغىللىق تۇرسۇنمەت لايچى بىلەن شېرىپ قۇلاق «ئەسسالامۇ ئەلەيكۇم» دېگەن تورلۇق ئاۋازىدىنلا ئالدىدا تۇرغان كىشىنىڭ مىراب بېگى ئىكەنلىكىنى تونۇۋالدى، يۈزىكى جايىغا چۈشكەندەك بولۇپ، چوڭ بىر تىن ئېلىۋالدى.

— بۇنچە سەھەردە سەپەر قاياققا؟

ئۇلار: «سەن گەپ قىل، سەن دە» دېگەندەك بىر-بىرىنى
 رەنى نوقۇشۇۋالغاندىن كېيىن، شېرىپ قۇلاق دۇدۇقلاپ تۈ-
 رۇپ گەپ باشلىدى:
 — نۇرەك باخشىنىڭ بۇرغىسىنى ئاڭلىمىدىلىمۇ بېگىم، چى-
 رىكلەر كېلىۋېتىپتۇ...
 — نېمە دېدىلە؟
 — چە... چە... چىرىكلەر كېلىۋېتىپتۇ!
 — قەيەردە كېلىۋېتىپتۇ؟
 — تۈنۈگۈن كېچە گۇلاخمادا قونۇپتۇ. ئاش ۋاقتىغا قالمايلا
 بۇ يەرگە يېتىپ كەلگۈدەك.
 تۇرسۇنمەت لايچى سۈپۈرگە ئاخۇننىڭ سونالىغا تەمتىر-
 مەي جاۋاب بەردى. سۈپۈرگە ئاخۇن ئۇ شۇم خەۋەرنى ئاڭلاپ
 بىرئاز جىددىيلەشتى، تۇرسۇنمەت لايچىنىڭ بىرنى ئىككى،
 ئىككىنى تۆت قىلىپ كۆرسىتىدىغان ئادىتىنىڭ بارلىقىنى نە-
 زەرگە ئېلىپ يەنە سورىدى:
 — چىنىپىششاق گەپ قىلسىلا تۇرسۇنمەت ئاخۇن، چى-
 رىكلەرنىڭ گۇلاخماغا كەلگەنلىكىنى كىم كۆرۈپتۇ، بۇ گەپ-
 نى سىلگە كىم دېدى؟
 — كىم... كىم... كىم دەيتتى...
 تۇرسۇنمەت لايچى ھەمراھىنىڭ تولا ۋالاقلاپ ۋاقىتنى
 ئۆتكۈزۈۋېتىپ، سەپىرىگە ھالاقىت يەتكۈزۈشىدىن قورقتىمۇ،
 ئۇنىڭ ئېقىتىغا تازا كېلىشتۈرۈپ بىرنى نوقۇپ قويدى.
 — نۇرەك باخشى تۈزغا بارغانىكەن، قايتىپ كېلىشىدە
 ئۇچراپ قالغان رەۋەندىلەر شۇنداق دەپتۇ. بۇرغىنىڭ ئۇنىنى
 ئاڭلاپلا نۇرەك باخشىنىڭ يېنىغا باردىم. بۇ گەپنى ئۇنىڭ
 ئۆز ئاغزىدىن ئاڭلىدىم.
 سۈپۈرگە ئاخۇننىڭ كۆزلىرى چەكچىيىپ، قوشۇمىسى

تۈرۈلدى، ئۇ سەل ئويلىنىپ قالغاندىن كېيىن غەربكە
ئېگىلگەن تولۇن ئاينىڭ ئاجىز شولىسىدا دىرىلدەپ تىترىگىنىچە
بويىسىنى مەھكەم قۇچاقلاپ تۇرغان ئىككىيلەنگە قازاپ:
— نەگە ماڭدىڭلار مۇشۇنچە قورقۇپ؟— دېدى.

— جېنىمىزنى جايلىغىلى بېگىم.
توخۇ يۈرەكلىك قىلىپ قېچىپ كېتىۋاتقانلىقى كۆرۈنۈپ
تۇرغان بىچارىلەرنىڭ قىياپىتىگە ئېچىنغان مىراب بېگى:
— «يېتىپ ئۆلگۈچە، ئېتىپ ئۆل» دېگەن گەپ بار، ئاغى-
نىلەر، چېرىكلەر كەلسە قېچىپمۇ قۇتۇلالمايمىز، يۇرتنى ئوت
ئىچىگە تاشلاپ قويۇپ قېچىپ يۈرۈش ئوغۇل بالىنىڭ ئىشى ئە-
مەس. ئالتە توك-توك چېرىكتىن قورقتۇق دېگىلى نومۇس قىلىڭلار...
— ئەمدى ... ئەمدى ... چېرىكلەر سىلى دېگەندەك ئالتە
بولسىغۇ ...

ئۇلار مىراب بېگىگە تەزىم قىلغاچ كەينىچە مېڭىپ، جاڭ-
گال يولغا سۈرۈلگىلى تۇردى. بۇ ھال سۈپۈرگە ئاخۇننىڭ
سەپراسىنى ئۆرلىتىۋەتتى.
— ئىسىت، ئاناڭلارنىڭ سىلەرنى ئوغۇل بالا دەپ تۇغقىنى.
مەن ئەركەك دەپ بېلىڭلارنى باغلاپ يۈرگۈچە، ياغلىق ئارتى-
ۋالساڭلار بولماسىمىدى، توخۇ يۈرەكلەر!
— ئەمدى ... ئەمدى ...

سۈپۈرگە ئاخۇن ئاچچىقىدىن يېرىلىپ كېتەي دېدى. ھەن-
نۇا يۇرت جامائىتىنىڭ بۇ قورقۇنچاقلاردەك لەقۋا ئىكەنلىكىگە
زادىلا ئىشەنگۈسى كەلمىدى، نۇرەك باخشى بىلەن كۆرۈشۈپ
بۇ خەۋەرنىڭ قانچىلىك راستلىقىنى بىلىپ كەلمەك بولۇپ،
بۇرغا ئاۋازى كەلگەن تەرەپكە قاراپ يۈرۈپ كەتتى.
ئۇ 200 قەدەم ماڭمايلا قازان - قومۇچىلىرىنى ئې-
شىكىگە يۈكلەپ، خۇرچۇن - خالىتلىرىنى يۇدۇپ، ماڭالايدىغان

قېرى - چۈرىلەرنى يۆلەپ - يېتىلەپ كېلىۋاتقان بىر توپ كىم-
شىنىڭ ئالدىدىن چىقتى. ئۇلارنىڭ ئارىسىدا ھوشۇر قاغا، ئا-
سىر ئاتقۇچىغا ئوخشاش ياپىيەش يىگىتلەرمۇ بار ئىدى.
مىراب بېگى ئۇلار بىلەن سالاملاشقاندىن كېيىن قەستەن

سورىدى:

— قەيەرگە كېتىپ بارىسىلەر، قاق سەھەردىلا يولغا چىقىپ

سىلەرغۇ؟

تۆت - بەش كىشى ئېشەكلىرىنى تارتقۇشلاپ يولنىڭ ئۇ-
نەرىيىگە ھەيدىدى - دە، مىراب بېگىدىن قەستەن ئۆزىنى قا-
يۇرۇپ يولنى داۋام قىلدى. مىراب بېگى بىلەن يۈزمۇ يۈز
دوقۇرۇشۇپ قالغانلار ئامالسىزلىقتىن جاۋاب بېرىشكە مەجبۇر
بولدى:

— قەيەرگە بولاتتى بېگىم، چېرىكلەر كېلىۋېتىپتۇدەك،
شۇڭا، جاڭگالغا پاناھلانغىلى كېتىپ بارىمىز.

— ھەممىڭلار ئەل - يۇرتنى تاشلاپ قېچىپ كەتسەڭلار
يۇرتنى كىم مۇھاپىزەت قىلدۇ، قېرى - چۈرىلەردىن كىم خە-
ۋەر ئالىدۇ؟

— يۇقسۇ بېگىم، كىمىنىڭ كىمىدىك قېنى تۆكۈلگەن يۇر-
تىنى تاشلاپ سەرسان بولغۇسى بار؟ لېكىن چېرىكلەر
بۇ دوراممۇ قەتلىئام قىلىپ قالسا جاننى ساقلىماق تەسكە
توختايدۇ. شۇڭا ئىلاجىمىزنىڭ يوقلۇقىدىن ئەل - يۇرتنى خۇدا-
غا ئامانەت قىلدۇق. ئامان بولساق يەنە قايتىپ كېلەرمىز...

— نۇرەك ئاكىمىنىڭ ئۆيىنىڭ يېنىغا يىغىلغان جامائەت

ئۆزلىرىنى سېمىت ھاجىنىڭ پاناھىغا ئېلىشنىڭ پارىقىنى قىل-
ۋاتىدۇ، - دېدى ھوشۇر قاغا ھەمراھىنىڭ گېپىنى تارتىۋې-
لىپ، - بىز تېگى - پۇشتىنى بىلىمەيدىغان ياقا يۇرتلۇققا يالۋۇ-
رۇشقا كۆڭلىمىز ئۇنىمىغانلىقى ئۈچۈنلا چۆل سەپىرىنى خالاپ
قالدۇق، ئۆزلىرىنىڭ بىزدەك گۇناھكار پۇقرالارنى ئەيىبىگە

بۇيرۇماسلىقلىرىنى ئۆتۈنىمىز بېگىم، خوش ئەمەسە، خۇدا يەنە
سالامەت ئۇچرىشىشقا نېسىپ قىلار، مۇبادا چۆل - جەزىرىدە ئۆ-
لۇپ - تارتىپ قالساق رازى بولارلا، بىز سىلىنىڭ ياخشىلىقلى-
رىنى جېق كۆرگەن ...

مىراب بېگى ئۇلار بىلەن قول بېرىشىپ خوش
لاشتى. ھوشۇر قاغىنىڭ كۆزىدىن تامغان ئىسسىق ياش قول
دۈمبىسىگە كېلىپ چۈشۈشى بىلەنلا ئۆپكىسى ئۆرۈلۈپ، يۈر-
مى بېگىز سانجىغاندەك ئېچىشىپ كەتتى. كىندىك قېنى تۆ-
كۈلگەن ماكاننى تاشلاپ چۆل - جەزىرىلەردىكى يانتاق، قو-
رايلار ئارىسىدا ياۋايى ھايۋانلارغا ھايات كەچۈرۈشكە مەجبۇر
بولغانلارنىڭ قارىسى يوقالغۇچە قاراپ تۇرغان سۈپۈرگە ئاخۇن
ئەمدى نۇرەك باخشى بىلەن ئۇچرىشىشنىڭ ھاجىتى قالمىغانلى-
قىنى ھېس قىلدى - دە، سەپەر بوۋاينىڭ ئۆيىگە ئاپىرىپ
دىغان چىغىر يولغا راۋان بولدى.

17. غەلىتە باشپاناھلىق

مايسارەك كاھىشلىق ھەيۋەتلىك قۇببىسى كۆككە تاق-
شىپ تۇرىدىغان ئاق مەسچىتتە نەچچە ئون يىللاردىن بېرى
بۇرچىنى ئىخلاسمەنلىك بىلەن ئادا قىلىپ كەلگەن چۇلاق
مۇئەزرىنىڭ ئەجەل قايغۇسى يۇرت بېشىدا ئەگىپ يۈرگەندىمۇ
بەندىلەرگە بۇيرۇلغان مۇقەددەس نامازنى ئۈزۈپ قويغۇسى
كەلمىدى. مۇبادا ئەزان ۋاقتى - قەرەلىدە ئوقۇلماي قېلىپ،
بەندىلەر نامىزىنى قازا قىلىۋەتسە، ئۇ ئۆزىنىڭ ئەڭ پاسىق،
گۇناھكار بەندىگە ئايلىنىپ، روزى قىيامەتتە دوزاخ
نىڭ ئەڭ تېگىدە ھەق جازانىڭ چوڭىغا گىرىپتار بولىدىغانلىقىنى

بىلەتتى. قالغان ئۆمرىنىڭ ھەممىسىدە ئېتىكاپتا ئولتۇرۇپ، دۇئا
 تەلەپ قىلغان بىلەنمۇ ئاللاننىڭ بۇنداق ئېغىر گۇناھنى مەغ-
 پىرەت قىلمايدىغانلىقىغا كۆزى يېتەتتى.
 360 كۈن تەرەتسىز يەرگە دەسسەمەيدىغان
 بۇ مۇئەززىن قوشنىلىرىنىڭ ئاللا- توۋبىسى تەسىر قىلىپ قورقۇم-
 سىراپ قالغان بالا- چاقىلىرىنى يەپىسلەپ، تىنچىتىپ قويىدى
 ۋە تەرەت يېگىلاپ، قانداقتۇر بىر سۈرىنى تەكرارلىغاچ، مەس-
 چىت تەرەپكە يۈرۈپ كەتتى.
 سەھەر ھاۋاسى ھېلىلا قار ياغىدىغاندەك تۇتۇق ۋە سو-
 غۇق ئىدى. بىر كېچىدىلا يۇرت ئىچىنى ئارىلاپ بولغان
 ئوغرى ئۇششۇك كاۋا- قاپاق يېلەكلىرىنى داتلاشقان تۆمۈر-
 دەك قارامتۇل رەڭگە كىرگۈزۈپ، يوپۇرماقلارنى تامامەن سو-
 لاشتۇرۇۋەتكەن، ئېرىق- ئۆستەڭ بويلىرىدا كۆكلىگەن چىم-
 لارمۇ تىغ بىلەن قىرغىن قىلغاندەك سۇۋارىسىغا يىقىلغانىدى.
 دەل- دەرەخ شاخلىرىدىن ئۈزۈلۈپ چۈشكەن بىتەلەي يوپۇر-
 ماقلار يەر يۈزىنى مەھگەم باغاشلىغانىدى. مۇئەللەقتە قاپىقى-
 نى تۈرۈپ، قورسىقىنى سېلىپ تۇرغان پارچە- پارچە ئېغىر بۇ-
 لۇتلار ھازىرلا يەر يۈزىگە يىقىلىپ، باغ- ۋاران ۋە ئۇچا-
 لىغ- تىنالىغلارنى مىجىپ تاشلايدىغاندەك تۆۋەنلىگەنىدى.
 ئۇششۇك پەيدا قىلغان بۇ كۆڭۈلسىز مەنزىرىلەر ۋە چاش-
 قان تۆشۈكى ساراي بولغان پۇقرالارنىڭ قىيا- چىياللىرى مۇ-
 ئەززىنىڭ يۈرىكىگە قىزىق ياغ چاچقانداك تەسىر قىلدى. ئۇ
 يول ئۈستىدە توختاپ- توختاپ ئۆتتى- دە، تەرەپ- تەرەپكە
 ئۆزىنى ئۇرۇۋاتقان ئاجىز، بىچارىلەرنىڭ ھالىغا ئېچىنىپ، ئال-
 لاغا: «بەندىلىرىڭنى كاپىرلار ئالدىدا شەرمىساز قىلمىغايسەن،
 ئۆز پاناھىڭدا ساقلىغايسەن» دەپ تېۋىنىپ قويدى.
 يېشى يەتمەشلىرىگە بېرىپ قالغان مۇئەززىن ئۆمرىدە بۇن

داق يامان كۈنلەرنىڭ بىر قانچىسىگە شاھىت بولغانىدى. تېخى
تۈنۈگۈنكىدەك ئېسىدە، ھىجرىيە 1324 - يىلى رەجەپ
ئېيىدا چىرىيە پۇقرالىرىنىڭ مەنچىڭ مۇشتۇم
زورلىرىغا قارشى كۆتۈرگەن ئىسيانى تالاپەتكە يۈز-
لەنگەندىمۇ خۇددى بۈگۈنكىدەك ئېغىر مىنۇتلار ھۆكۈم سۈر-
گەنىدى. ئۇ چاغدا مانجۇخان ئۈستىمىزدە زۇلۇم - سىتەم قام-
چىسىنى ئويناتقان زالىملارنى ئەدەبلەپ، چىداشلىق بېرەلمەي
قارشىلىق كۆرسەتكەن ئىسيانچىلارنى ئەپۇ قىلار، دېگەن خام
خىيال مەلەمى بىلەن بىخۇدلاشقان خەلقنىڭ بىرمۇنچىسى
ئەزىز باشلىرىدىن جۇدا بولغان. تىرىك قالغانلىرىمۇ خۇددى
جامالىدىن تۆمۈرچىدەك تۇتۇپ كېتىلگەنىدى. شۇ قىرغىندىن
كېيىن «زالىمدا رەھىم يوق» دېگەن ھېكمەتلىك سۆزنى تو-
قۇپ چىققان پۇقرا بۇ دورەم خام خىياللىرىنى يەتتە قات
ئاسماننىڭ قەھرىگە چۆرۈۋېتىپ، جېنىنى ساقلاپ قېلىش تەدبىر-
لىرىنى ئۆز قولىغا ئالغانىدى.

چولاق مۇئەزرىن مۆمىن مۇسۇلمانلارنى بامدات نامىزى-
غا چاقىرىپ، بار ئاۋازى بىلەن ئەزان قىچقارغان بولسىمۇ،
مەسچىتكە ئېلىشىپ قالغان ئىككى - ئۈچ تەلۋە نامازخانىدىن
ئۆزىگە ھېچكىم كەلمىدى. ساخاۋەتچى مۇسۇلمانلارنىڭ ۋەجى
بىلەن ئالەمگە ئاپىرىدە بولغاندىن تارتىپ، ئەقەللىسى بىرۋاخ
نامازمۇ ئۈزۈلۈپ قالغان، قىرائەت ۋە مۇڭلۇق سۈرە ئاۋازى
ھەرمەھەل يانراپ تۇرىدىغان بۇ مەسچىتنىڭ ئەمدىلىكتە بىر-
دىنلا چۆلدەرەپ قالغانلىقى مەزىنىگە ئەلەم قىلدى. ئۇ ئەزان
خانىدىن سالماق قەدەملەر بىلەن چۈشۈپ مەسچىت ئىچىگە
سەپسالدى.

تاناپتەك سەپراس بولۇپ، پۈتۈن ۋۇجۇدىنى ئاللاغا تاپ-
شۇرۇپ، جىمىي ئىخلاسى بىلەن ناماز ئوقۇيدىغانلار دەسسەپ

تۇرىدىغان بورا، گىردىمىسەن يورۇپ تۇرغان مەسچىتتە تېرىم-
سىز قالغان بوزدەك ئاقىرىپ كۆرۈنەتتى. تىمنىقى بوغۇلغان ئا-
دەمنىڭ چىرايمىدەك كۆكىرىپ تۇرغان تاغلار ھېچقانداق ئەكس
سادا قايتۇرمايتتى. «ئاللاھ-ئۇ ئەكبەر» دېگەن تەگپىر بىلەن
تەڭلا ھەق ئىگىسىگە تەزىم بىلدۈرۈپ، ئوتلۇق ئىمان بىلەن مەنەن
ئىخلاسىنى ئىزھار قىلىدىغان نامازخانلار تۈگۈل، مېھراب ئالدىدا ئۆرە
تۇرىدىغان ئىماممۇ مۇقەددەس بۇرچىدىن باش تارتقانىدى.
نامازنى تەرك ئەتكەن، مۇسۇلمانچىلىقتىن باش تارتقان
بۇ يۇرتقا ئاللا تەرىپىدىن ئەۋەتىلىدىغان ئاپەتتىن، جازادىن
قورقتىمۇ ياكى مەسچىت ئەنئەنىسىنىڭ تۈيۈقسىز ئۈزۈلۈپ
قالغانلىقىدىن كۆڭلى يېرىم بولدىمۇ، مۇئەزرىتىنىڭ كۆزلىرىگە
ياش قاپلاشتى.

ئۇ، ئۆزى ئىمام بولۇپ، بارى - يوقى ئىككى نامازخان
بىلەن بامدات نامىزىنى ئادا قىلدى ۋە كۇپۇرلارنىڭ كۆڭلىگە
ئىنساپ، دەردمەن پۇقرالارغا ئاسايىش تىلەپ دۇئا قىلىپ بول-
غاندىن كېيىن تاشقىرىغا چىقتى، كۆڭلى قالغان مەسچىت
جامائىتىنىڭ ئىز - دېرىكىنى قىلىپ، 200 قەدەمچە ئېرى-
دا تۇرغان قەسىر تەرەپكە قاراپ يۈرۈپ كەتتى.
كۈن كۆتۈرۈلىدىغان چاغ بولۇپ قالغىنىغا قارىماي، قە-
سىر دەرۋازىسى تېخى ئېچىلمىغان، دەرۋازىنىڭ ئېچىلىشىنى تە-
قەززالىق بىلەن كۈتۈۋاتقان ئەللىك - ئاتمىشچە كىشىنىڭ كۆزلى-
رى قاپقارا ئېغىر قاناتلارغا تىكىلگەنىدى. كېچىچە ئۇششۇپ كەت-
كەن پېلەكلەردەك سولغان مىسكىن ئالامان دەرۋازا ئېچىلسا، ئۆزلى-
رىگە پاناھلىق ئىشىكى ئېچىلىدىغاندەك، بېسىپ كېلىۋاتقان ئاپەتلىك
كۈنلەرنىڭ ۋەھىمىسىدىن بىر يوللا خالاس بولىدىغاندەك بىر-
بىرىنى جەينەكلىشىپ ئالدىغا سۈرۈلەتتى. بويىنىنى سوزۇپ
قارىشاتتى. ئۆرە تۇرۇشقا مادارى يېتىشمىگەن ياشانغانلار ۋە

ئىگە - چاقىسى يوق تۇل خوتۇن، يېتىم بالىلار قەسىر تېمىغا
يۆلىنىپ ئولتۇرۇپ، ئېتىكىنى تىرىگىنىچە شەپقەتچىسىنىڭ مەر-
ھىمىتىگە تەلەمۈرەكتە ئىدى.

ھىمىت قاشقا قەسىر پەلەمپىمىنىڭ ئەڭ يۇقىرى
باسقۇچىدا تۇرۇۋېلىپ، بىارماق سۆڭەكلىرى كۆرۈنۈپ
تۇرغان مۇشتۇمى بىلەن دەرۋازىنى ئۇرۇپ، دەرۋازى-
ۋەنىنى ھەدەپ تىللايتتى. بۇ يەردە ۋەدە قىلىنغان پاناھلىققا
ئېرىشەلمەي، يۈگۈرگەندەك تېز ئۆتۈپ كېتىۋاتقان قىممەتلىك
پۇرسەتنى قولىدىن بېرىپ قويۇپ، مانجۇ لەشكەرلىرىنىڭ قىر-
غىمىغا دۇچار بولۇپ قېلىشتىن ئەنسىرەۋاتقانلار گاھ - گاھ
كەينىگە بۇرۇلۇپ يول ئېغىزلىرىغا، چىغىر يوللارغا قورقۇم-
سىراپ قاراپ قويايتتى.

بىراق، دەرۋازا قاناتلىرى ماغدۇر - ماجالسىز بىچارە ئا-
دەمنىڭ يېلىنىپ، يالۋۇرۇشلرىغا، داد - پەريادىغا پىسەنت قىل-
ماي قاراپ تۇرغان باغرى قاتتىق ئادەمدەك، مىدىرلاپمۇ قويماي-
تتى. قاناتلاردا ساڭگىلاپ تۇرغان يوغان ئىككى قارا ھالقا بې-
شىغا كۈن كەلگەن پۇقرالارنى مازاق قىلىپ ھىجىيىۋاتقان
ياكى تىنچلىقنى بۇزدۇڭ، دەپ چەكچىيىۋاتقان كۆزلەرنى ئەس-
كە سالاتتى.

چولاق مۇئەزرىن دۈگدەرىشىپ، شام تىكلىگەندەك تۇ-
رۇپ كەتكەن ئادەملەر ئارىسىغا سىغىدىلىپ كىردى ۋە ئۇدۇل
كەلگەن بىر كىشىدىن سورىدى:

— بۇ يەردە نېمە قىلىپ يۈرىسىلەر؟ ئابلىزقارىم
ياكى سېيىت ھاجىم سىلەرنى چايغا چىدىلاپتۇمۇ ياكى؟

ئۆزى توۋلىغان ئەزاننى ئېتىبارسىز قالدۇرۇپ، ئۇلۇغ
بامدات نامىزىنى قازا قىلغان ئىمانى سۇس كىشىلەرگە قارىتا
نارازى بولغان مۇئەزرىنىڭ تىكەنلىك ئىبارىلىرىدە خېلى تە-

ئەددى بار ئىدى. ھېلىقى كىشى ئازراق ھودۇققاندىن كېيىن،
 ئۆزىنى ئوڭشىۋېلىپ جاۋاب بەردى:
 — يۇرتنى تاشلاپ كېتىشكە كۆزىمىز قىيمىدى مۇئەزرىن
 ئاخۇنۇم، ئاسمانغا چىقىپ كېتىملى دېسەك ئاسمان يىراق، يەر-
 گە كىرىپ كېتىملى دېسەك يەر قاتتىق. نېمە ئامال، ئاخىر
 سەيپىت ھاجىمدىن پاناھلىق تىلەپ كەلدۇق.
 — سەيپىت ھاجىم پاناھلىق ۋەدە قىلغانىدى؟
 چولاق مۇئەزرىن يەنە تەئەددى قىلدى.
 — سەيپىت ھاجىم بېشىڭلارغا كۈن چۈشكەندە ھېنى ئىز-
 دەڭلار دەپتىكەن دەپ ئاڭلىدۇق، — دەپ جاۋاب بەردى يەنە
 بىرەيلەن گەپكە ئارىلاشپ، — ھاجىمنىڭ دەردمەنلەرنىڭ دەر-
 دىگە يېتىدىغانلىقىنى ئوبدان بىلىمىزغۇ؟
 — غەلەت گەپ قىلماڭلار، بەندىنى بىر ئالادىن ئۆزگە
 ھېچبىر ئىنسان پاناھىدا ساقلىيالمىيدۇ. ئاللا بۇيرۇغان پەرر-
 نى ئادا قىلمىغاننىڭ ئۈستىگە، بىر بەندىدىن مەدەت تىلەش
 نىڭ ئۆزى كۇپۇرلۇق. ئاللاتائالا بەندىسىنى پاختا ئىچىدە
 چوغ ساقلىغاندەك ساقلىغۇچىدۇر. بۇ توغرىسىدا ھەدىستىمۇ
 رىۋايەت بار...
 — لېكىن، مۇئەزرىن ئاخۇنۇم. ئاللا «يارىتىشتا مەن يا-
 راتتىم، يارىلىشنىڭ ئۆزۈڭدىن» دېگەن ئىكەنلىكىمىش. بەندىگىمۇ
 سەۋەب قىلماق لازىم. ئامان بولساق بىر ۋاخ ناماز قازاسىنى
 100 ۋاخ بىلەن تولدۇرۇۋالارمىز.
 چولاق مۇئەزرىن بۇ بىننامازلاردىن ئاچچىقىنى يېتەرلىك
 دەرىجىدە چىقىرىۋالغىنى ئۈچۈنمىكىن، كېيىنكى گەپ قىستۇر-
 غۇچىغا گەپ ياندۇرۇپ ئولتۇرمىدى. ئاغزىنىڭ ئۇچىغا كەل-
 گەن: «باشقا بىر چارە بىلەن سەۋەب قىلماي، بىر يات تا-
 ئىپىگە باش ئۇرغىنىڭلارنى قارىمامدىغان» دېگەن سۆزنى

تۇۋەتتى. —

— ئىپتىكارىدە سەپىت ھاجىمنىڭ ئۇنى چىقىۋاتىدۇ.

— كەينىڭلارغىراق تۇرۇڭلار جامائەت، قىستالماڭلار!

— ئەنە دەرۋازا شاراقلاۋاتىدۇ!

سۇنايلىنىپ ياتقان ھالىسىزىلار تامغا يۆلىنىپ ئولتۇردى،

ئولتۇرغانلار ئورۇنلىرىدىن تۇرۇشتى، ئۆرە تۇرغانلار ئالدىغا

ئىنتىلىشتى. دەرۋازا ئۆتكۈن ئۆتكەندەك غارقىراپ ئېچىلدى.

غوجىدار چاپپار موللىنىڭ رۇخسىتى بىلەن ھويلىغا كىرىش

ئىمكانىيىتىگە ئېرىشكەن پۇقرالار پاكىز، رەتلىك كىيىنىپ

كۆزىنى يۇمغان پېتى ھويلىنىڭ ئوتتۇرىسىدا تەسۋى سىيرىپ

تۇرغان سەپىت ھاجىمنىڭ جامالىنى كۆرۈشكە مۇيەسسەر بولدى.

ئۇنىڭ ئوڭ يېنىدا ھاپىز مەخسۇم قولىنى كەينىگە تۇتقان

پېتى گىدەيگەن، بېشى سەل — پەل قىمىسايدىغان بولۇپ، يېرىم

يۇمۇق كۆزىدىن ئەۋلىيا — ئەنبىيالار بىلەن غايەبىانە سۆھبەت

قۇرۇۋاتقاندا ئالامەتلەر چىقىپ تۇراتتى. بىر كېچىنىڭ ئى

چىدىلا ئىككى ئىلىك يىگىلەپ، بىر ئاي قورساق ئاغرىقى تارت

قان بىماردەك ئورۇقلاپ كەتكەن ئابلىزقارى سەپىت ھاجىمنىڭ

كەينىدىنرەك ئورۇن ئالغان، خاتىپ بەگزادىمۇ ئوڭسۇلى ئۆچ

كەن ھالدا تال باراڭلىقنىڭ تۈۋرۈكىگە يۆلىنىپ تۇراتتى.

ئىككى — ئۈچ كۈندىن بېرى قەسىردە يۈز بېرىۋاتقان

چۈشىنىكسىز ھادىسىلەردىن، مەخپىي پىلانلاردىن خەۋەرسىز

ھالدا: «چېرىكلەر كەلسە، كەلگەندە كۆرمەمدۇق» دەپ بەخىر

رامان يۈرگەن ئابلىزقارى زوھور ۋاقتىدا چېلىنغان بۇرغا ئۇنىنى

ئاڭلاپلا، چاكىرى رەھمەتنى نېمە ئىش ئىكەنلىكىنى ئوقۇپ

باققىلى نۇرەك باخشىمنىڭ يېنىغا ئەۋەتكەنىدى. «چېرىكلەر

كەلگۈدەك» دېگەن خەۋەردىن ئۇ ئەس — ھوشىنى يوقىتىپ

قويغىلى قاس — تاماس قالدى. ھاپىز مەخسۇمنىڭ: «چېرىكلەر

كەلسە تاپشۇرۇلمىغان باج - خىراج ھېسابىغا قازناقلىرىنى قۇرۇق
داپلا قالماي، ئۆي - ۋاقا، مال - دۇنيالىرىنىمۇ تارتىۋېلىشى
مۇمكىن» دېگەن سۆزى بىلەن تەڭ خاتىپىمۇ ئىشنىڭ چىڭىغا
چىقىپ قالىدىغانلىقىنى بىلىپ يەتتى. كەلگۈسىدىكى خوجايىنىلىق
ئورنىدىن ۋە ھەددى - ھېسابسىز مال - دۇنيانىڭ مىراسخورلۇ -
قىدىن كۆڭلىنى توق تۇتۇپ يۈرگەن بىلەن، ئەمدى قور -
قۇنچقا، ساراسىمىگە چۈشكەنىدى.

تاڭ سەھەردىن بېرى پۇتى كۆيگەن توخۇدەك بىئارام
بولۇپ، قازناقتىن قازناققا قاتراۋىرىپ ئابلىزقارنىڭ بېشى
تاشتەك قېتىپ كەتتى. ئاخىرىدا بىرەر ئەقىل كۆرسىتەرمىكىن دېگەن
ئۈمىد تەخوتۇنىنىڭ يېنىغا كىرىپمۇ باقتى. ئۈنىڭدىنمۇ چى -
دىغۇسىز دەشنىمىدىن ئۆزگە، بىرەر پايدىلىق مەسلىھەت چىق -
مىدى. «كۆتۈرەلمىسەڭ ساڭگىلىتىۋال» دېگەندەك، ئوغلنىڭ
تاپا - تەنىلاردىمۇ ئۇنىڭغا ھار كەلدى. مانجۇچە كىيىم -
كېچەك كىيىپمۇ، ئەجدىھا سۈرەتلىك ئەلەمنى ئاسمان -
پەلەك لەپىلدىتىپمۇ قۇتۇلالمايدىغانلىقىغا كۆزى يېتىپ، بىر
يەردىن ئۆلۈم خېتى كەلگەندەك پۇچۇلىنىپ كەتتى - دە،
ئاخىر سېيىت ھاجىنىڭ ئالدىغا كىرىپ نالە - زار قىلدى:

— مۆرۈۋەتلىك ھاجىم، بىر ئاللا ۋە بىر ئۆزلىرىدىن
ئۆزگە ھېچقانداق يۆلەنچۈكۈم يوق. رەھىم قىلىپ كەمىنىل -
رىنى باشپاناھلىققا ئالسلا، ئاتا - بوۋامدىن قالغان، ھوشۇقۇمغا
چالما تىزىپ يۈرۈپ يىغقان دەپمى - دۇنيارىم تۈگىشىدىغان
بولدى. خۇدا ھەققى، ئاتا - بوۋىلىرىنىڭ ھەققى، باش - كۆز -
لىرىنىڭ سادىغىسى ئورنىدا پېقىرغا بىر يول كۆرسەتسە...

تۆردىكى جايىنامازدا كۆزلىرىنى يۇمغان پېتى تەسۋى
سىيرىپ ئولتۇرغان سېيىت ھاجى نالە قىلغۇچىنىڭ سۆزىنى
ئاڭلىمىغاندەك، بىر ئېغىزمۇ زۇۋان سۈرمىدى. ئۇنىڭ قايسى

سۈرىنى ئوقۇپ، نېمىلەرنى پىچىرلاۋاتقانلىقىنى بىر ئالدىدىن
ئۆزىگە ھېچكىم بىلمەس ئىدى.

— قۇل دېسە قۇللىرى بولاي، ماڭغان يوللىرىنى كۆز
يېشىم بىلەن نەمدەپ، ساقىلىم بىلەن سۈپۈرەي، قادىر ئاللا
گۇۋاھ بولۇپ تۇرۇپتۇ، 30 پارە قۇرئان ئالدىدا قىلغان
سۆزۈمدىن تېنىۋالسام، قىيامەت كۈنى گۆرۈمدىن قارا يۈز
قوپاي ...

سەيپىت ھاجى مېھمانخانغا ئىتتىك كىرىپ كەلگەن
ھاپىز قۇلىقىغا نېمىلەرنىدۇر پىچىرلىغاندىن كېيىنلا كۆزىنى
ئاچتى، ئالدىدا بېشىنى سېلىپ ئولتۇرغان ئابلىزقارىنى ئەم-
دىلا كۆرۈۋاتقاندا ئۇنىڭغا ئوبدان بىر قارىۋالدى - دە،
ئورنىدىن تۇرۇپ، دەرۋازىنى ئېچىشقا ئىجازەت بەردى.
دەرۋازا ئېچىلغاندا پۇقرالارنىڭ كۆرگىنى بايام تەسەب
ۋىرلەنگەن ھالەت ئىدى.

— ئەدەب ... ئەدەب ...

شامال سوققان قۇمۇشلۇقتەك داۋالغۇپ، قايناۋاتقان
قازاندا چۇرۇقلۇشۇۋاتقان جامائەت ھاپىز مەخسۇمنىڭ قول
شىلتىپ تۇرۇپ ۋارقىرىشى بىلەن تەڭلا تىمىتاس بولۇپ قالدى.
— ئاللاننىڭ مەرھىمىتى بىلەن ئەۋلىيالىق دەرىجىسىدە
تۇرغان، يەتتە ئىقلىم، ئون سەككىز مىڭ ئالەمدىكى ھەممە ۋاقى-
ماتلاردىن خەۋەردار بولمىش سەيپىت ھاجىم رەئىيەنىڭ بېشىغا
كېلىۋاتقان قىيامەت بەختسىزلىكىدىن خەۋەر تاپتى. ئەمدى ھا-
جىمنىڭ مۇبارەك ئاغزىدىن ئىككى كەلىمە سۆز ئاڭلايلى.

ھاپىز خوجايمىنىغا قاراپ بېشىنى قىيىشايىتىپ كۈلۈمسىرىدى.
سەيپىت ھاجىمنىڭ كۆزى بىر تال يىپتەك ئېچىلدى. ئازاب ئوچى-
قىدا ئۆرتىنىۋاتقان ئادەمدەك، كۆكرەك قەپسىنى چىڭ تولدۇ-
رۇپ چوڭقۇر بىر ئۇھ تارتىۋېلىپ، تىترەپ تۇرغان ئاۋاز بىلەن:

— كىتابى ھەدىستە «ئاللاتائالا ھەر بىر ئىشتا ئۆز بەندىسىگە ياردەم بېرىدۇ» دېيىلگەن. ئاللا بەندىلىرىنى ئۆز پاناھىدا ساقلىغۇچىدۇر. مۇشكۈللىرىڭلارنى ئاسان ئەتكۈچىدۇر. يەنە بىر كىتابتا: «ئەگەر كىشىلەردە مەيلى پادىشاھلىق ھوقۇقى بولسۇن، ياكى باشقا مەنسەپلەردە تېگىشلىك مەرتىۋىدە بولسۇن، شۇ ھوقۇق ۋە مەرتىۋە نىسبىتىدە ئاجىزلارنىڭ، ھال ئېيتىپ كەلگۈچىلەرنىڭ ھاجەتلىرىنى راۋا قىلىپ بېرىشى پەرزىدۇر» دەپتۇ. يەنە بىر ھەدىستە: «مۆمىن كىشىنىڭ كۆڭلىگە خۇرسەنلىك يەتكۈزۈشنىڭ ئۆزى ساۋاب جەھەتتىدە ئادەم ۋە پەرىلەرنىڭ قىلغان ئىبادەتلىرىگە باراۋەردۇر» دەپ قەيت قىلىنغان.

مانا ئەمدى، مۆمىن پۇقرالىرىمىزنىڭ ئەمىنلىك قۇياشى قانخور كاپىرلارنىڭ زۇلۇم بۇلۇتى بىلەن توسۇلۇپتۇ. كەمىنە مۆئمىنىگە شۇنداق ئايان بولىدىكى، كاپىرلاردا نە ئىنساپ، نە ئەدلى - ئادالەت يوق، بۇ تائىپىلەر كەلسە ئېشىڭلارغا توپا چېچىپ، بالىنى ئاتىسىدىن، ئەركەكلەرنى مەھبۇبىدىن ئايرىيدۇ. ياپىسىغا قەتلىئام يۈرگۈزۈپ، مۇسۇلمانلارنىڭ قېنىنى دەريا قىلىپ ئاق قۇزىدۇ. كۆرۈپ تۇرۇپسىلەركى، يۇرت بېگى ئابلىزقارىمۇ پۇقرالىرىنىلا ئەمەس، ئۆزىنى ھىمايە قىلىشتىنمۇ ئاجىزدۇر، — دېدى. چىدىغۇسىز مۇسەبەتكە دۇچار بولغاندەك يىغا - زار قىلىشقا باشلىغان پۇقرالارنى بىر پەسكە ئۆز ئەركىگە قويۇۋەتكەندىن كېيىن، سېيىت ھاجى سۆزىنى يەنە داۋام قىلدى:

— مۇسۇلمان قېرىنداشلىرىمىزنىڭ ئاھ - زارى پەلەك گەردىشىدىن ئاشتى. بۇ ئاھ - زار ئالدىدا يۈرىكمەس بولۇپ كەتتى. ئاللاتائالا يۇرت پۇقرالىرىنى ئۆز پاناھىغا ئېلىپ، بۈيۈك ئىسلام ھەيۋىتى، ئىماننىڭ غايىب، ئەمما تەڭداشلىرىمىز كۈچى بىلەن كاپىرلارنى تازىلاپ قىلىشنى دىلىمىزغا سالىدى.

— باشپاناھىمىز سېيىت ھاجىمىنىڭ ھەققىدە دۇئا قىلايلى!

— ئامىن ...

تولا يىغلاپ يېشى قۇرۇپ كەتكەن كۆزلەردىن ئۈمىد نۇرى چاقنىدى. پۇرلىشىپ كەتكەن يۈزلەردە ھاياتلىق ئاپتېسى بالىقىدى. دۇئادىن كېيىن سېيىت ھاجى يەنە دېدى:

— ھەممىڭلار «سەۋەب قىلساڭ، سېۋەتتە سۇ توختايدۇ» دېگەن ماقالىنى بىلىسىلەر، شۇنداقمۇ، كاپىرلارنىڭ ۋەھشىيىتىدىن قۇتۇلۇش ئۈچۈن بىزگە سەۋەب قىلماق لازىم، مەسىلەن سىڭە ئېيتايلىق، پېقىرنىڭ باشپاناھلىقىغا ئېرىشمەكنى خالىغانلارنىڭ ئۈچ تەڭگە خىراج تەييارلاپ، ئۇلۇغ ئاقپاششا ئېلىنىڭ پۇقرالىق گۇۋاھنامىسىنى ئېلىشى شەرتلەرنىڭ شەرتى، سەۋەبلەرنىڭ سەۋەبىدۇر. كىمكى ئاقپاششانىڭ گۇۋاھنامىسىگە ئېرىشىپ، ئۆزىنى ئۇ زاتنىڭ پۇقراسى دەپ بەيئەت قىلسا، ئۇ پۇقرا ھەرقانداق ئاپەتتىن ئاماندۇر، قۇدرەتلىك ئاقپاششانىڭ نامىنى ئاڭلىغان ھەرنە زوراۋان تىز پۈككەي مۇمكىن ئەمەس. قادىرناللا بۇ كارامەتنى پات - ئارىدا ئالدىڭلاردا ئايان قىلىدۇ. كىمكى بۇ سۆزۈمنى غەلەت دەپ ھېسابلاپ، كۆڭلىگە تېرىقچىلىك شەك كەلتۈرسە، ئۇل كىشى ھەرقانداق باشپاناھلىقتىن مەھرۇمدۇر!

سېيىت ھاجى سۆزىنى تۈگىتىپ، رەئىيىگە مەغرۇر قىياپەت بىلەن قارىغاج ئاستا كەينىگە بۇرۇلۇپ، سالماق قەدەملەر بىلەن مېھمانخانا تەرەپكە يۈرۈپ كەتتى. گۇۋاھنامە ھەققىگە ئۈچ تەڭگە تەسەررۇپ قىلىنىدىغانلىقىنى ئاڭلىغان ھاجەتمەنلەرنىڭ زۇۋانى تۇتۇلۇپ، ئائۇمىدلىرىچە ئاھ تارتىشتى. مۇردىدەك تاتىرىپ تۇرغان ئابلىز قارىغا غايىبىتىن جان كىرگەندەك بولدى. ئۇ ئىستىكلا ھاپىز مەخسۇمنىڭ ئالدىغا ئۆتۈپ، يېلىندى:

— ھېلىغۇ، ئۈچ تەڭگە ئىكەن، 3000 تەڭگە تۆلەشكى...

مۇ رازىمەن، قېنى، ئاقپاششانىڭ ھېكمەتلىك كۇۋاھنامىسىنى تۇتىپا بىلىپ، پاتراق كۆزۈمگە سۈرەي!

— ماڭىمۇ بىرنى ئىلتىپات قىلسىلا مەخسۇم.

باياتىن بېرى ئىككىلىنىپ تۇرغان ھىمىت قاشقا بىردىن غەيرەتكە كەلدى. دە، توپ ئارىسىدىن چىقىپ خاتىپنى ئىتتىرىپ دېگۈدەك ھاپىز مەخسۇمنىڭ ئالدىغا كەلدى. ئۇنىڭ قولىدا قالماقدۇڭ ھاشىرىدا سېيىت ھاجىدىن ئىنئام ئالغان كۈمۈش تەڭگە پارقىراپ تۇراتتى.

— ئالدىرىماڭلار، بىردىن- بىردىن كېلىڭلار!

ھاپىز مەخسۇم ھويلىغا شىرە قويۇپ ئۈلگۈرگەن خەتچىگە مەلۇم قىلغىلى باشلىدى:

— نام - شەرىپى ئابلىزقارى، شەھىرى ئەندىجاندا تۇغۇلغان، بالاغەت يېشىدا شەھىرى قەشقەرگە ئۆتۈپ، كېيىن چىرىمىدە يەرلەشكەن.

— بەگزادە خاتىپ، پەدەرى مۇبارەك ئابلىزقارى ئەندىجان مۇھاجىرى، مۇھاجىر نەسلى مۇھاجىر ھېسابلانمىشتۇر.

— ھىمىتئاخۇن سەپەر ئوغلى، قاچانكىسى بىر قۇتلۇق مىنۇقتا ئاقپاششا ئېلىنىڭ سەمەرقەنت شەھىرىدە تەۋەللۇت بولغان، 30 يىلدىن بېرى بۇ يۇرتقا مۇھاجىر.

جان دېگەن تاتلىق نەرسە، قالماقدۇڭ ھاشىرىدا رىيا-زەت چەككەنلەرنىڭ ئەمدى ئامىتى ئوڭدىن كەلگەنىدى. ئۇلار ئارىسىدىكى ھەدىيە ئالغان تەڭگىلىرىنى خەجلەشكە كۆزى قىيماي ئىشتانلىرىنىڭ كارىكىدا، يانچۇقلىرىدا ساقلاپ كەلگەنلەر بىر ھازا ئارىسالدى بولدىيۇ، ھىمىت قاشقىنىڭ يولىنى تۇتۇپ، ھاپىز مەخسۇمنىڭ ئالدىغا كېلىشكە مەجبۇر بولدى.

— نۇرۇللا ھەمدۇللا ئوغلى، شەھىرى ئوشتا تۇغۇلغان، بالاغەتكە يەتكەندىن كېيىن مازار شېرىپ زىيارىتى بىلەن بۇ

مەنزىلە تۇرۇپ قالغان!

— تۇردى ساقال، ئاتىسى شەھىرى ئەندىجاندىن، شۇ سە-
ۋەبتىن مەزكۇر ھەم مۇھاجىر جۈملىسىدىن دۇر!
— سۇلايمان ئوغلى ھاشىم، بوۋىسى نەمەنگانلىق سودىگەر.
— ئاۋۇت كۆكبېشى، قوقان مۇھاجىرى.
.....

«ئېشەكنىڭ ساغرىسىغا ئاپتاپ چۈشسە، قولۇڭنى قاقلا» دې-
گەن ھاقارەتلىك تەمسىلنىڭ ھىمايىسىدە يات تائىپىگە پۇقرايى-
تەۋەلىك بىلدۈرگەن ئادەملەر مۆلدۈر بۇلۇتتىدەك بېسىپ كېلى-
ۋاتقان ئاپەت قورقۇنچىدا بۇ لەنىتى گۇۋاھنامىگە قول ئۇزات-
تى. قول ئۇزاتقاندا، قارا خەت بېسىلغان ئالقانچىلىك سېرىق
قەغەزنىڭ نېمىلەردىن بېشارەت بېرىدىغانلىقى ئۈستىدە كالا قا-
تۇرۇپ ئولتۇرمىدى. ئىلاجىنىڭ يوقىدىن بۇ تۈزكۈرلەرچە تە-
ۋەككۇلغا يول قويغان ئەقىللىق كىشىلەر قولىنى كۆيدۈرۈپ
تۇرغان گۇۋاھنامىنى پۈكلەپ، پۇرلەپلا ئىشتانلىرىنىڭ يانچۇق-
غا، سەللىسىنىڭ قېتىغا قىستۇرۇشتى. ئەيمىلىك ئىش قىلىپ قو-
يۇپ، ئۇياتقا قالغان كىشىدەك بىر-بىرىدىن كۆزلىرىنى قاچۇرۇشتى.
— تاقىيامەتكىچە يادىڭلاردا بولسۇن، ھەرقايسىڭلار ئۇلۇغ
ئاقپاششاغا ئىختىيارىڭلار بىلەن بەيئەت قىلىدىڭلار، 30 پا-
رە قۇرئان ئالدىدا بارمىقىڭلارنى ئەھدىڭلارغا ۋەكىل قىلىپ
روىخەتتىكى نام- ئەمالىڭلار ئۈستىگە باستىڭلار، كىمكى پادى-
شاھنىڭ كىم دېگەن سوئالغا دۇچ كەلسە، ئاقپاششا دەپ جاۋاب
بەرسۇن، پايتەختنىڭ قەيەردىسە، ئۇرۇنبورگ ① دېسۇن. ئامىن!

① ئۇرۇنبورگ - روسىيە ئىمپېراتورى پېتىر 1 (مىلادى 1696 - يىلىدىن 1725 -
يىلىغىچە ئىمپېراتور بولغان) نىڭ زامانىسىدا روسىيە 1708 - يىلى سەككىز مەمۇرىي
گوبىرنىغا بۆلۈنگەن، مەمۇرىي جەھەتتىن ھازىرقى ئۆلكىگە يېقىن كېلىدىغان بۇ گوبىر-
نىلارغا گوبىرناتور (باش ۋالىي) لار قويۇلغان.

پېتىر 1 - نىڭ ۋاقتىدا دۇنيادىن ئورال بويلىرىغا كۆچۈپ كېلىپ ئورۇنلاشقان قا-

تولا ۋالاقلاپ ئاغزىغا كۆپۈك كېلىپ قالغان ھاپىز دۇئاغا قول كۆتۈردى. تىرىۋىقىسىز ئاڭلانغان دۇپۇرلىگەن ئاۋاز ۋە ئۇش شاق بالىلارنىڭ «چېرىك كەلدى، قاچ!» دەپ ۋارقىراشلىرى دۇئاغا خالار-خالىماس قول كۆتۈرگەن كىشىلەرنى چۆچۈتۈۋەتتى. سانىڭ چاڭگىلىغا دۇچ كەلگەن چۈچۈك تىترەپ، ياكى قېچىشنى، ياكى ۋارقىراشنى بىلمەي، يۈرىكى ئېغىشقا باشلىغان پۇقرا يول تەرەپكە بۇرۇلۇپ قاراشقا ئاران جۈرئەت قىلالىدى.

توخۇدەك كىچىك ۋە جىنازىدەك ئورۇق ئاتلارغا مىنىشكەن ئوتتۇزچە چېرىك پۆپۈكلۈك تەقىي كىيىۋالغان باشلاپچىسىنىڭ كەينىدىن ئەگىشىپ كەلمەكتە ئىدى. ئۈستىدىكى قارا كالتە چاپىنىنىڭ ئالدىدىكى سېرىق دۈگلەكچە كىچىككىنە قالقاندەك كۆرۈنەتتى. ئۇزۇن قونداقلىق قارا سىلتىق كۆتۈرۈۋالغان ئون نەچچىسىدىن ئۆزگىلىرى نەيزە ۋە قىلىچ بىلەن قوراللانغان، ھەممىلا چېرىك گويا تاللىۋالغاندەكلا پاپە ۋە ياشانغانلار ئىدى. سالپايغان، روھسىز چېرىكلەر ئاتلىرىنى مېڭىشىغا قويۇپ بېرىپ، ئۇدۇل قەسىر دەرۋازىسى ئالدىغا كەلدى. ھېلىقى چېرىك باشچىسى ئالدىغا ھېچكىم چىقمىغاندىن كېيىن ئاتتىن چۈشمەي تۇرۇپ، ئۈزەڭگىنىڭ يېنىدا خۇددى پەرۋانەدەك پىرقىراپ يۈرگەن ياش تىلماچقا ئىشارەت قىلدى. تىلماچ قەددىنى رۇسلاپ، پۇتىنى جۈپلىگەندىن كېيىن ۋارقىرىدى: — كىرىيە ناھىيىسىنىڭ ئالتىنچى جەرىكىلىك چېرىكچى

زاق، دۇسلار بىلەن كۆرۈشۈش ئۈچۈن، پېتىمىز 1 نىڭ بۇيرۇقى بىلەن 1720 - يىلى يايىق دەرياسىنىڭ بويىغا ھەربىي قورغانلار سېلىنغان. ئۇرۇنبورگ دەپ ئاتالغان بۇ شەھەر ئەنە شۇ چاغدىن تارتىپ دۇسلار، قازاقلار، باشقىرتلارنى باشقۇرىدىغان گېنېرال گوبىرئاتور تۇرىدىغان شەھەرگە ئايلانغان. تارىختا تورغاي ئوبلاستىغا قارىغان چاغلىرىمۇ بولغان. ئۇرۇنبورگ — تاشكەنت تۆمۈريولى ياسالغاندىن كېيىن چارروسىيىنىڭ ئوتتۇرا ئاسىيادىكى مۇسۇلمان رايونلىرىغا قارىتىلغان سودىسى، سىياسىتى جەھەتتە مۇھىم ئورۇندا تۇرغان.

ئامبىلى جۇ دارپىن جانابلىرى كەلدى!
تىلماچ ئارقىمۇ ئارقا ئىككى مەرتەم ۋارقىرىغان بولسىمۇ،
ھاڭغىرقاي ئوچۇق تۇرغان دەرۋازىدىن ھېچكىم چىقمىدى.
بۇ ھال ھار كەلدىمۇ ياكى رەسمىيەت شۇنداقىمۇ، جۇ دارپىن
ئالدى بىلەن ئاتتىن چۈشتى - دە، لەشكەرلىرىنى كەينىگە
سېلىپ، مېكىيانلارنى ئەگەشتۈرۈپ كېتىۋاتقان بازغىغان خوراز -
دەك دەرۋازا بوسۇغىسىدىن ئاتلىدى.

— كىرىيەنىڭ ئالتىنچى جەرىكىلىك چېرىكچى ئامبىلى
جۇ دارپىن كەلدى!

— ھىم، جۇ دارپىن كەپتۇمۇ؟ — دېدى ئابلىزقارى رەسمىيەت
ئۈچۈن كۆرۈشۈپ قويماقچى بولۇپ چېرىك باشلىقىنىڭ ئالدىغا
كەلدى، — ھە، نېمە خىزمەت دارپىن جانابلىرى؟
قۇرغۇيىدىن قورققان قۇشقاچتەك دۈگىدەرىشىپ تۇرغان
پۇقرالار ئابلىزقارىنىڭ بىپۇرمەتلىك قىلىپ، چېرىكلەرنىڭ
چىشىغا تېگىپ قويۇشىدىن ئەندىشە قىلىشقا باشلىدى.
ئابلىزقارى چېرىكچى ئامبالنىڭ ئالدىدا قولىنى كەينىگە
تۇتقىنىچە تۇراتتى. ئۇنىڭ ئەتىگەنكى ھالىدىن ئەسەرمۇ
قالغان، خۇددى رەھمەتكە سۆزلىگەندەك، دىمىغىدىلا گەپ
قىلاتتى.

— كەممىنە چېرىكچى ئامبال، كىرىيە ئامبىلىنىڭ يارلىقى
بىلەن يېتىپ كەلدىم.

— قېنى، يارلىقنى ئوقۇڭ!
تىلماچ جۇ دارپىننىڭ قولىدىن بىر سېرىق لىپاپىدىكى
يارلىقنى ئالدى - دە، ئۇنىلۇك ئوقۇشقا باشلىدى:


«مەقسەت - مۇددىئا ئۇشبۇ يارلىق بىلەن روشەن بول
غايىكى، چىرىيە پۇقرالىرى ۋە چىرىيىگە ھۆكۈمىتىمىز تەرىپىدىن
دىن تەيىن قىلىنغان بەگ ئابلىزقارى يەتتە ئايدىن بېرى

تېگىشلىك غەللە - پاراقنى خەزىنىسىگە تاپشۇرۇشتىن باش تارت-
قىنى ۋە جىددىدىن تۆۋەندىكىلەرنى بۇيرۇپ، ئالاھىدە پەرمان
قىلىمەن: يۇرت بېگىنىڭ جىمىي تەئەللۇقاتى باج - خىراج
ھېسابىغا ھۆكۈمەت خەزىنىسىگە يېزىلسۇن. بەگلىك مۆھۈرى
تارتىۋېلىنسۇن! غەللە - پاراق تاپشۇرۇشتىن قاچقان،
ئىتائەتتىن چىققان پۇقرالار ئارىسىدىن 100 چېرىك تۇتۇلسۇن،
مەزكۇر يارلىققا بويسۇنمىغان ھەرقانداق كىشى ئاسىيلار قاتارىدا
ھەپسىگە ئېلىنسۇن.»


يارلىقنىڭ ئۈستىگە بېسىلغان تۆت بۇرجەك يوغان مۆھۈرنى
كۆرگەن ئابلىزقارىنىڭ چىرايى يەنە قانسىرىتىلغان ئۆپكىدەك
ئۆڭدى، ئۇ بىردەم چېرىكچى ئامبالغا، بىردەم ھاپىز مەخسۇمغا
قاراپ ئالاقزادە بولۇپ، نېمە قىلارنى بىلىمەي قالدى. بايامقى
توڭ مۇئامىلىسى ئەمدى قانداق نەتىجە بېرىدىغانلىقىنى چۈشەن-
گەندەك، چىرايىغا زورمۇزور كۈلكە يۈگۈرتۈپ، ئىگىسىگە
ئەركىلىگەن مۇشۇكتەك سوۋۇنغىلى تۇردى:

— جۇ دارېن، جۇ دارېن...

ئامبالنىڭ بۇ تەرىقە قاتتىق سىياسەت قىلغىنى ۋە
ئابلىزقارىنىڭ مۇز تەلەت چېرىكلەرگە ئۆزىنى ئۆزى تۇتۇپ
بەرگەنلىكىدىن قورققان پۇقرالارنىڭ تېنىدىن دەرمان قاچتى.
«ئەمدى قانداق قىلغۇلۇق» دېگەندەك مەنا بىلەن ئاستىرتىپ
بىر - بىرىگە قارىشىۋاتقانلار قېچىپ كەتمىگەنلىكىگە پۇشايمان
يېمەكتە، ئۆزلىرىنى چېرىكلەرنىڭ ئالدىغا تاشلاپ بەرگەن
ھىمىت قاشقىنى ۋە سېپىت ھاجىنى ئىچىدە تىللاشماقتا، گېزى
كەلسە دەرۋازىدىن ياكى تامدىن غىپپىدىلا قېچىپ قۇتۇلۇش
نىڭ يوللىرىنى ئىزدەپ ئەتراپىغا مارىلاپ باقماقتا ئىدى.
ھېچكىممۇ تەرلەپ كەتكەن قوللىرىدا جۈپتەك نەملىشىپ
تۇرغان گۇۋاھنامىنى چىقىرىپ ئۆزلىرىنىڭ ئاقپاشانىڭ پۇقراسى



— كەمىنە چىرىكچى ئامبال كىرىپ ئامبالنىڭ يارلىقى بىلەن يېتىپ كەلدىم!
 — قېنى، يارلىقنى ئوقۇڭ، — دېدى، ئابلىز قارى دىمىغدا سۆزلەپ.



ئىكەنلىكىنى ئېلان قىلىشقا جۈرئەت قىلالمايتتى.
— ھە، نېمە ئىش بولدى بۇ يەردە؟ يولۇڭلارغا ماڭماي
قاراپ تۇرۇشمىسىلەرغۇ؟
بۇ چېرىكلەرنىڭ ئالدىدا پەيدا بولغان سېپىت ھاجىنىڭ
پۇقرالارغا قارىتىپ ئېيتقان سۆزى ئىدى.
— بۇ... بۇ...

ئابلىزقارى يەنە دۇدۇقلىغىلى تۇردى. يارلىقنىڭ مەزمۇ-
نىدىن ئىشتىن بۇرۇنلا خەۋەر تېپىپ بولغان سېپىت ھاجى
چېرىكچى ئامبال ئالدىدا تەنتەنىلىك ھالدا جاكارلىدى:
— كەممىنە سېپىت ھاجى ئاقپاشا مەملىكىتىنىڭ مۇشۇ
يۇرتتا تۇرۇشلۇق سودا ئاقساقىلى بولمەن، كىرىيە ئامبىلىنىڭ
چىرىيىدىكى مۇھاجىرلىرىمىزغا سېلىق سېلىپ، باج-خىراج
ئالماقچى بولغانلىقىغا قاتتىق نارازىلىق بىلدۈرمىەن!
چېرىكچى ئەمەلدار سېپىت ھاجىنىڭ ئالدىدا ئىككى
ئايىغىنى جۈپلەپ تىك تۇردى. دە، سەركەردىگە مەلۇمات بېرى-
ۋاتقانداك جاراڭلىق تەلەپپۇز بىلەن:

— مۇبارەك ناملىرى ئامبالغا ۋە پېقىرغا ئۇزۇندىن بۇيان
تونۇش، ئۇقۇشماسلىق بولمىسۇنكى، ئۇشبۇ يارلىق پەقەت
خاقانى چىن پۇقراسىغا قارىتىلغان. ئاقپاشا مۇھاجىرلىرىغا
كەلسەك...— دېدى.

— ئىككى مەملىكەت ئوتتۇرىسىدىكى مۇجاھىدە مەزمۇنلىرى
ۋە جاھان ئارا خارىجى قائىدىلەر بويىچە بولغاندا، بىر مەملىكەت
ھۆكۈمىتىنىڭ ئىككىنچى بىر مەملىكەت پۇقراسىغا باج-سېلىق
سېلىش ھەقلىق ئەمەستۇر، — دېدى سېپىت ھاجى تەمكىن
ئاھاڭدا، — چېرىيىنىڭ بېگى بولمىش ئابلىزقارىم ۋە قولىدا
گۇۋاھنامىسى بولغانلىكى ئادەملەرنىڭ ھەممىسى مۇھاجىرلاردۇر،
جانابلىرىغا مالال كەلمىسە، پۇقرالىرىمىزنىڭ ئۆزىدىن سوراپ

كۆرسۈن.

ئابلەزقارى سەلەسسىنىڭ قېتىدىن سىياھسى ئەمدىلا
قۇرۇغان گۇۋاھنامىنى چىقاردى ۋە بېشىدىن ئېگىز كۆتۈرۈپ
تۇرۇپ، چېرىكچى ئامبالغا ھۆركىرىدى:

— مانا بۇ ئىسپات، پېقىر تۇغۇلما ئاقپاششا پۇقراسى،
ماڭا خاقانى چىنىنىڭ ئەمرىنى تۇتماق جايىز ئەمەس، شۇنداقمۇ جۇ دارېن!

— ئەمەس، ئەمەس، پۇقرالارغىچۇ؟

ھاپىز مەخسۇم پۇقرالارغا ئىشارەت قىلىۋىدى، ھىمىت قاشقا
چېرىكچى ئامبالنىڭ ئالدىغا دېۋەيلەپ كەلدى ۋە گۇۋاھنامىنى
ئۇنىڭ كۆزىگە تىققۇدەك بولۇپ:

— گۇۋاھنامىنى ئۆز كۆزلىرى بىلەن كۆرۈپ باقمىغۇچە
ئىشەنمەيدىغان ئوخشايدىلا دارېن، مانا پېقىر ئاقپاششا پۇقراسى،
شۇ مەملىكەتنىڭ سەمەرقەنت شەھىرىدە تەۋەللۇت بولغانمەن، —
ئۇ جامائەت تەرەپكە قاراپ سورىدى، — سىلەر كىمىنىڭ
پۇقراسى؟

— مانا مەنمۇ ئاقپاششا پۇقراسى، ئەندىجاندىن كەلگەنمەن!

— مەنمۇ شۇنداق، دادام قوقانلىق!

— مەنمۇ شۇنداق... .

توپ ئىچىدىكى كۆپ سانلىق كىشىلەرنىڭ قولىدا ئوخشاش
رەڭدىكى بىر ۋاراق قەغەز تۇرغانلىقىنى كۆرگەن چېرىكچى
ئامبال سېپىت ھاجىغا:

— ئىشەندۇق، ئىشەندۇق، ئۆزگە مەملىكەت پۇقرالىرىغا
ئالۋان سالغىلى ھەددىمىز ئەمەس. ئەمما... ئەمما... — دېدى.

— ھە، ئاقپاششا پۇقراسى ئەمەسلەر ئۈستىدە ئامبالنىڭ

ھۆكۈمىنى ئىجرا قىلىمىز دېمەكچىمۇ؟

سېپىت ھاجى چېرىكچى ئەمەلدارنىڭ كۆڭلىدىكىنى بىلىپ

دەغاندەك، ئاغزىغا گەپ سېلىپ بەردى.

— شۇنداق... شۇنداق...

سېپىت ھاجى بىردەم ئويلەنسۇۋالغاندىن كېيىن:

— بار مەسلەھەت ئىش قىلايلى، مۇنداق بولسۇن، جۇدارىن كىمىنىڭ گۇۋاھنامىسى بار، كىمىنىڭ يوق دەپ سوراپ، ئېنىقلاپ ئاۋارە بولمىسۇن، يەنە ئىككى ھەپتىگىچە خاقان پۇقراسى كىم، ئاقپاشا پۇقراسى كىم دېگەنلەرنى يۇرت بېگى رويخەت قىلىپ، ئامبالغا يوللىسۇن، ئاقپاشا پۇقراسى ئەمەسلەر ئۈستىدە ھۆكۈمىتىڭىزلارنىڭ يۈرگۈزىدىغان سىياسىتىگە بىز زىنھار ئارىلاشمايلىق. دېگىنىم دۇرۇسمۇ؟

— دۇرۇس... دۇرۇس.

بۇ كېڭەشنى ئۆز قۇلىقى بىلەن ئاڭلىغان پۇقرالار بېشىنى بېسىپ تۇرغان چوڭ تاغنىڭ بىردىنلا غۇلاپ چۈشكەنلىكىنى ھېس قىلىشتى. گۇۋاھنامە ئېلىشقا كۆڭلى ئۇنىمىغان ۋە ياكى ئۈچ تەڭگىلىك بىساتى يوق تەڭقىسلىقتا قالغانلارنىڭ بېشىغا بولسا، يەنە بىر تاغ يىقىلدى، يەنە ئىككى ھەپتىدىن كېيىن تەقدىر ئىلاھى بېشىغا نېمە كۈنلەرنى سالىدىغانلىقىنى ئويلاپ غەمگە مۇپتىلا بولدى.

چېرىكلەر مېيمانخانىغا باشلىنىپ، ئەجەل سائىتى يېتىپ كەلگەن قوي. قوزىلار جان ئاچچىقىدا مەرەشكە باشلىغان چاغدا بېشىنى ئېگىز كۆتۈرۈۋالغانلارمۇ، بېشىنى ئىچىگە تىقىۋالغانلارمۇ ئۆي - ئۆيلىرىگە تارقاشتى.

جامائەت يول ئاچىلىغا كەلگەندە مۇئەزرىن: «مانا مەن دېمىگەنمۇ، سېپىت ھاجىم لەۋزىدە تۇردى ئەمەسمۇ» دەپ ئاغزى - ئاغزىغا تەگمەي سۆزلەۋاتقان ھىمىت قاشقىغا قاراپ يەپ كەتكۈدەك ئالىيۋالدى.

18. ساداققا چۈشكەن ئوق

سۈپۈرگە ئاخۇن ئەڭ يېقىن چىغىر يول بىلەن ساراڭنىڭ چېچىدەك قالايمىقان ساڭگىلاپ تۇرغان كاۋا پېلەكلىرى بىلەن چۈمكەلگەن ۋەيرانە ئۆيىگە يېتىپ كەلگەندە، تاڭ يورۇپ قالغانىدى. بىر ياز ئەجىر قىلىپ كۆكلەتكەن يېشىل ھاياتلىقنى بىر ئاخشامدىلا نابۇت قىلىشقا يېتىنغان لەنىمى ئۇششۇككە قېيىدىغان قۇياش تەبىئەت قوينىدىكى ئېچىنىشلىق ھالغا توغرىدىن توغرا نەزەر سېلىشتىن باش تارتقاندا، ئۆز يورۇقلۇقىنى قاپاق سالغان ئاسماندىكى سۈر بۇلۇتلارنىڭ ۋاسىتىسى ئارقىلىقلا تاراتماقتا ئىدى.

ئۇ كەڭ دېڭىزدا قويۇق تۇمان ئارىسىدا قېلىپ، نىشانىنى ئىلغا قىلالماي ياكۇر تاشلىغان كېمەكەبى يېگانە تۇرغان ئۆيدىن ئاتا-بالا ئىككىيلەننىڭ تاكالاشقان ئاۋازىنى ئاڭلاپ قالدى.

— شەيتان ئازدۇردىمۇ سېنى ئابدۇللا، يۈگۈرگىن، نۇرەك باخشىغا دە، بۇرغىسىنى ئەكىلىپ بىزنىڭ ئۆگزىگە چىقىپ چالسۇن. ئۆزىنى ئەركەك چاغلاپ يۈرگەنلەر بۇ يەرگە جەم بولسۇن، مانا مەن قىلىچنى بىلەپ ئۈستىرىدەك قىلىۋەتتىم، چېرىكلەرنى تاختا كۆۋرۈكتىن بىر قەدەممۇ سىلجىتماي قاپسۇۋاللى!

سەپەر بوۋاي شارتىلدىتىپ قىلىچ بىلىگەچ ئوغلغا كايىم ماقتا ئىدى. ئارقىدىنلا ئابدۇللانىڭ غودۇڭشىغان ئاۋازى چىقتى: — ئوبدان دادا، مېنىڭ گېپىمگىمۇ قۇلاق سالىسلا، بۇرغىمنى ھەرقانچە چالغان بىلەنمۇ مەيدىسىگە مۇشتلاپ مەيدانغا چىقىپ دىغان مەرد تايىمىلىق، «يالغۇز ئاتىنىڭ چېڭى چىقماس»

دېگەن گەپ بارغۇ، تاشقىرىدا قاچىدىغانلار قېچىۋاتىدۇ، يوشۇ-
رۇنىدىغانلار يوشۇرۇنۇۋاتىدۇ، بەزىلەر سېپىت ھاجىنىڭ ئالدىغا
پاناھلىق تىلەپ بارغۇدەك تېخى، مەنمۇ تولا تەڭلىككە سالامسىلا!

— نېمە دېدىڭ، قاچقۇنلار قەيەرگە جۈنەپتۇ؟

— ئوقىدىم، ئىشقىلىپ پىتىرىشۋاتىدۇ!

— ھېلىقى كەلگۈندىدىن پاناھلىق تىلىگۈدەكمۇ تېخى؟

— شۇنداق دېيىشۋاتىدۇغۇ.

— ماڭا يول باشلا! — دەپ گۈركىرىدى بوۋاي ئاۋازىنى

يەنە كۆتۈرۈپ، — ئاتا-بوۋىسىنىڭ قەبرىسىنى تاشلاپ قېچىشنى

راۋا كۆرگەن نومۇسسىزلارنىڭ يۈزىگە تۈكۈرىمەن، ئىززەت-

ھۆرمىتىنى قايرىپ قويۇپ، يات تائىپىدىن پاناھلىق تىلىگەت

لەرنىڭ ئوشۇقىنى چاقىمەن، ئىست، ئىست، چىرىيلىكلەر! شۇ

ھالغا چۈشۈپ قاپتۇمۇ ئەمدى، يۈر!

ئارقىدىنلا ئابدۇللا يالۋۇرغىلى تۇردى:

— جېنىم دادا، گېپىمنى ئاڭلىسىلا، پۇقرالار ھازىر ئوڭ-

سولنى تاپالمايۋاتىدۇ، ئۇلارنىڭ پاراكەندە كۆڭلىگە ئازار

بېرىپ نېمە قىلىمىز، «ئۆزۈڭنى بىل، ئۆزگىنى قوي» دېگەن

گەپ بىكار ئېيتىلغان، ئۇلارمۇ بىلىگىنىنى قىلسۇن، بىزمۇ

بىلىگىنىمىزنى قىلايلى.

— سېنىڭچە، ئەل-يۇرتنى چىرىكلەرگە تاشلاپ بېرىمىزما؟

ئاتا-بوۋىلارنىڭ روھىنى رەنجىتىمىزما؟ بۇ بىكار گەپنى قوي،

قېرى جېنىمىنى تىكىپ قويىدۇم، چىرىيلىكلەر ئاسان ئانىمى

بولىدىغان خەق ئەمەس!

— دادا، ئۆزلىرىنى بېسىۋالسىلا.

— ئۆزۈمنى بېسىۋالماي نېمە قىپتىمەن؟ ياكى مەنمۇ ھېلىقى

توخۇ يۈرەكلەردەك قۇيرۇقۇمنى چاترىقىغا قىسىپ قېچىپتىمەنمۇ؟

ياكى سېپىت ھاجىنىڭ ئايىغىغا باش قويۇپتىمەنمۇ؟ ياكى...

بوۋايىنىڭ ئاۋازى تۈيۈقسىز ئۈزۈلۈپ قالدى، تاشقا
چۈشكەن قىلىچ جاراڭلاپ كەتتى.
سۈپۈرگە ئاخۇن كىرىپ كەلگەندە، چىرايى شامدەك
تاتىرىپ كەتكەن بوۋاي ئابدۇللانىڭ قۇچىقىدا ياتاتتى. ھەسەن
بىلەن ھۈسەن بۇرنىنى كولىغاچ، كۆزلىرىنى مۆلدۈرلىتىپ ھاڭ-
ۋېقىپ قاراپ تۇرۇشاتتى.
ئۇ بوۋايىنىڭ نېمە بولغانلىقىنى سۈرۈشتۈرۈپ ئولتۇرمىدى.
ئىتتىك بېرىپ، نوگاي بىلەن سۇ ئەكەلدى - دە، بوۋاي-
نىڭ لەۋلىرىگە تەڭگۈزدى.

بوۋاي مۇزدەك سوغۇق سۇنىڭ تومۇر - تومۇرلىرىغا تەسىر
قىلىشى بىلەن كۆزلىرىنى تېز - تېز چىمچىقلاقتى - دە، ئۆزىنى
يۆلەپ نوگاي تۇتۇپ تۇرغان مىراب بېگىگە، ئاندىن ئوغلغا
قارىدى. ئىككى قولى بىلەن يەرگە تايىنىپ، ئىنچىقلاپ
ئايىغا تۇردى، بورا ئۈستىدە ئۆتكۈر بىلىرىدىن جەزىپىلىك
شولا چېچىپ تۇرغان قىلىچىنى تېپىۋالدى. ئاجىزلىقىنى چاندۇ-
رۇپ قويغىنىنى تەن ئالغۇسى كەلمىگەندەك، ئوغلغا قاراپ
بېشىنى چايقاپ، تۇمشۇقىنى پۇرۇشتۇردى:
- ئىسىت، ئىسىت، نېمە بولۇپ كەتتى بۇ چىرىيىلىكلەر، -
دېدى ئۇ سوغۇق كۈلۈپ قويۇپ، - تېرىق ئۇنىنىڭ خېمىرىدەك،
پاختىلىقنىڭ قۇمىدەك زادى قام كېلەلمەيۋاتىدۇ يا؟ بىز ياش
چاغدا...

سۈپۈرگە ئاخۇننىڭ شۇ تاپتىكى ھېسسىياتى بوۋايىنىڭكى
بىلەن ئوخشىشىپ كېتەتتى. يۈرىكى يېرىلغۇدەك بولۇپ قېچىۋات-
قانلار ئۇنىڭ ئوغىسىنى قاينىتىپ، تېرىكتۈرگەنىدى. بىراق،
تىنچ تۇرمۇش كەچۈرۈش ئەركىدىن مەھرۇم بولغانلارنىڭ
مۇڭ - زارى ئۇنى قېچىش يولىنى بىردىنبىر ئامانلىق يولى دەپ
ھېسابلاپ، چۆل - جەزىرە جەبرىنى زالىملار ئالدىدا تىز پۈكۈشتىن

ئەلا بىلىگەنلەرنىڭ كۆڭلىنى چۈشىنىشكە قىستايىتتى. شۇڭا، ئۇ قاققۇنلارنى ئۇچراتقان چېغىدا ئۇلارنى تىل قامچىسى بىلەن رەسۋا قىلىپ، يۈزىگە تۈكۈرۈۋېلىش ۋە سەۋەبىسى ئۈستىدىن غالىپ كەلگەنىدى.

نادان پۇقرالاردىكى نادانلىق تۈپەيلى تۇغۇلغان ۋەتەن قىممىتىنى كەم ساناش، مىللەت غۇرۇرى دېگەن قىممەتلىك نەرسىگە سەل قاراش، ئۆز قەدرىنى چۈشەنمەسلىك خاھىشلىرى تارىخ تەرىپىدىن پاك ۋىجدان ئۈستىدە قالدۇرۇلغان داغ ئىدى. بۇ داغ لەنەتلىك تەقدىر زەربىسى بىلەن سۇندۇرۇلغان جاسارەتتىن، ئاسارەت ئاتەشى بىلەن كۆيدۈرۈلگەن جەڭگىۋارلىقتىن قېپقالغان كۆل — قۇللۇقتىن بېشارەت بېرەتتى. دېمىسىمۇ، كوئىنلۇن تاغلىرىنىڭ كۆكسىدىن ئوخچۇپ ئاق قان چىرىيە دەرياسىنىڭ شەرىپىتىنى ئېمىپ ئاۋۇغان، بۇ دەريا ۋادىسىدا بۇ تەرىقە شۆھرەتلىك ماكاننى گۈللەندۈرگەن چىرىيە خەلقىنىڭ ئۆز ئەمگەك مېۋىسىنى ئۆز قولىدا تۇتۇپ يېيەگەن چاغلىرى بەكمۇ ئاز بولدى، يىللار سېرى ئوساللىشىۋاتقان تەبىئەت ئۇلارنىڭ قاۋۇل، زەبەردەس جىسمىدا مۇشەققەت ئىزلىرىنى، تىلىم — تىلىم يېرىقلارنى پەيدا قىلسا، كۈن بىلەن تۈندەك ئالغىشىپ تۇرىدىغان سۇلالىلەرنىڭ رەھىمسىز سىناپ سەتلىرى يۈرىكىدە ساقايماق يامان يارىلارنى قالدۇردى. بەزەن — بەزەن يانار تاغ مىسالى پارتلاپ تۇرىدىغان قەھرى غەزەپلىك كۆتۈرۈلۈشمۇ شەپقەتسىز باستۇرۇشلار ئارقىسىدا بىردەملىك ھادىسىگە، شېرىن ئەستىلىككە ئايلىنىپ قالىدى. بۇنداق پارتلاشنىڭ كۈچى ھارغىنلىق يەتكەن قەلبىلەردە بارغانسېرى ئاجىزلاپ كەتتى، ئۇرغۇپ تۇرىدىغان تۇيغۇ ھالىزلاندى...

بۇنداق ھالىزلىققا ئەمدى شەرىپىتى شىپامۇ، مەجۇنى

كۆمىلىپامۇ تەسىر قىلىمىس بولۇپ قالغان، پەقەت روھنى
 قۇۋۋەتلەندۈرۈشلا بىردىنبىر ئەمەلەش چارىسى ئىدى. بىراق
 بۇ چارە كۆزنى يۇمۇپ ئاچقۇچىلا ئەمەس، بەلكى، مەلۇم
 پۇرسەت ئىچىدە ئاندىن ئۆز كۈچىنى كۆرسىتەلەيتتى.
 — ئاكا، خاپا بولمىسلا، پۇقرانى ئەيمىگە بۇيرۇغىلىمۇ
 بولمايدۇ، — دېدى بىر پەس ھۆكۈم سۈرگەن جىمجىتلىقتىن
 كېيىن سۈپۈرگە ئاخۇن بوۋاينىڭ يېنىغا كېلىپ ئولتۇرۇپ.
 — نېمىشقا ئەيمىگە بۇيرۇغىلى بولمايدىكەن، ئۇلارنى،
 «جاندىن كەچمىسەڭ جانانغا يەتكىلى بولمايدۇ» ئەمەسمۇ؟ —
 دېدى ھاسىغا تايىنىپ دۈمچىمىپ ئولتۇرغان سەپەر بوۋاي.
 ئۇ ھېلىمۇ توختىماي تىترەپ، چوڭ-چوڭ تىن ئېلىۋاتاتتى.
 سۈپۈرگە ئاخۇن شەرەت قىلىپ، تامغا ئالدىنى قىلىپ
 ئۆرە تۇرغان ئابدۇللانى يېنىغا ئولتۇرغۇزدى. سەللىسىنىڭ
 ئارىسىدىن مۇھەممەت ئەلدىن كەلگەن خەتنى ئېلىپ ئو-
 قۇۋىتىپ، خەت مەزمۇنى ئۈستىدە ئۇدۇللۇق مۇلاھىزە يۈر-
 گۈزۈپ كېلىپ، ئاخشام كۆرگەنلىرىنى بىر-بىر بايان قىلدى
 ۋە گۇمانىنى ئوتتۇرىغا قويدى:
 — ئۇزۇندىن بېرى غەللە-پاراق ئېلىشىنىلا بىلىپ، بۇ
 يۇرتقا دەسسەيدىغان بولۇپ قالغان ھۆكۈمەت ئەمەلدارلىرى-
 نىڭ ئەمدى بىردىنلا چېرىك ئەۋەتكىنىگە تولىمۇ ھەيران
 بولۇۋاتىمەن. قەشقەردىكى ھۆكۈمدارلار سەلتەنىتىنى ساقلاپ
 قېلىش كويىدا يىراق-يېقىندىكى چېرىكلىرىنى ئوردى-قەشەرلىرى
 ئەتراپىغا توپلاۋاتقاندا، كىرىمىدىكى ئەمەلدارلارنىڭ چېرىك-
 لىرىنى ئۆز يېنىدا تۇتماي بۇ يەرگە ئەۋەتكىنى قىزىق.
 — ئىشقىلىپ نېمە دېسەڭلار دەڭلار، مەن يېگەن تۇز
 سىلەر ئىچكەن سۇدىنمۇ كۆپ، — گەپكە ئارىلاشتى سەپەر
 بوۋاي سەپراسى ئۈستىدىن غالىب كېلىپ، — راست، بۇنىڭدا

سەر باردەك قىلىدۇ، ھەممەت ئاخۇن قاشقىدىن گەپ ئېلىپ باقسام، «چېرىكلەر كەلگۈدەك، پۇقرالارنى بۇلاپ، لەشكەر تۇتقۇدەك» دېگەن گەپنى ئالدى بىلەن ھاپىز تارقاتقا- نىكەن، ئەجەب ئىش، چېرىكلەرنىڭ نېمە قىلىدىغىنىنى ئۇلار قانداق بىلىدىغانىدۇ؟ ئاق خان بىلەن قاراخان بىر ئىشتان كىيىپ يۈرەمدۇ يا؟

— شۇنى دەيمەن نا؟!

— چېرىك كەلدى! چېرىك كەلدى!

ئالدىدا نۇرەك باخشى، كەينىدە قادىر تۆمۈرچىنىڭ شىددەت بىلەن ئېچىلغان ئىشىكتىن ۋارقىراشقان پېتى كىرىپ كېلىشى بوۋاينىڭ سۆزىنى ئۈزۈپ قويدى، ئۆيدىكىلەرنىڭ ھەممىسى تەڭلا ئورنىدىن تۇرۇپ كەتتى. سەپەر بوۋاي يېرىم غۇلاچ ئۇزۇنلۇقتىكى قىلىچىنى دەرھال قولغا ئېلىپ سۈرىدى:

— كىمدىن ئاڭلاپ كەلدىڭلار، ئۇراخۇن؟

— چېرىكلەرنىڭ قەسرگە كىرىپ كەتكىنىنى ئۆز كۆزىمىز بىلەن كۆردۈك، ئالدى بىلەن ئابلىزقارى بىلەن گەپ لەشە كېرەك.

بۇ گەپنى ئاڭلاپ سۈپۈرگە ئاخۇن بىلەن سەپەر بوۋاي خۇددى كېلىشىپ قويغاندەك بىر-بىرىگە قاراشتى. ھەر ئىككىسىنىڭ چىرايمىدىن: «قانداق قىلىش كېرەك؟» دېگەن سوئال ئىپادىسى ئوخچۇپ چىقتى.

— مۇنداق بولسا قانداق؟— دېدى سۈپۈرگە ئاخۇن كۆپ

چىلىككە قاراپ، — پۇقرا باج-سېلىقنى ئۆز ۋاقتىدا تۆلەپ تۇرغان، لېكىن ئۇقۇشمىزچە، ئابلىزقارى ئۇنى ھۆكۈمەتكە تاپشۇرماپتۇ. ئەگەر چېرىكلەر ئابلىزقارى بىلەن دەيدىغاننى دېيىشىپ، ئالدىغىنىنى ئېلىپ، كەشنى كەلگەن يېرىگە توغرىلىسا، بىزمۇ ئۇلارغا قول سالمايلى، مۇبادا پۇقرالارنىڭ

بىر تال مويىغا چېقىلىدىكەن، ئۇ چاغدا گەپ باشقا، «ئاللا»
دەپلا مەيدانغا چۈشەيلى، ئانا... مانىسىنى كۆزىگە كۆرسەتەيلى،
بۇ گېپىم خوپمۇ؟

ئابدۇللا بىلەن نۇرەك باخشى دەرھال «ماقۇل كۆرۈشتى»
سەپەر بوۋاي بىلەن قادىر تۆمۈرچى قانداق بولۇشىدىن
قەتئىيەنەزەر، چېرىكلەرگە قارشى دەرھال ئاتلىنىش تەرەپدار-
لىرى بولسىمۇ، لېكىن بۇ مەسلىھەت سۈپۈرگە ئاخۇننىڭ ئاغ-
زىدىن چىققانلىقى ئۈچۈن بىردىنلا رەت قىلىشقا ئامالسىز
قىلىشتى.

— ھەي... سىلەرنى، — دېدى سەپەر بوۋاي كۆڭلىدىكى
نارازىلىقىنى يوشۇرالمىي، — راستتىنلا بۇ زاماندىكى ئادەملەر
بارغانسېرى توخۇ يۈرەكلىشىپ كەتتىيە؟ ئىماملارنىڭ غەزەب-
پىدىگە ئۇچراپ، ھەممىمىزنى كۈنلەردىن بىر كۈنى يەر يۈزى-
مىدا ھېساب ئەمەس.

ئۇنىڭ سۆزى تۈگەش بىلەن تەڭ ئۆيىگە مۇئەزرىن كى-
رىپ كەلدى. ئۇ ئاددىيلا پاتىھە قىلغاندىن كېيىن، چېرىك-
لەرنىڭ ھېچكىمگە چېقىلمىي قايىتىپ كەتكەنلىكىنى خەۋەر
قىلىۋېتتى، كۆپچىلىك قۇلاقلىرىغا ئىشەنمەيلا قالدى.
— غەلەت سۆزلەۋاتمايدىغانلا مەزىن ئاخۇنۇم؟ — دەپ
سورىدى سەپەر بوۋاي ھەيران بولغان ھالدا، — قوي قوتى-
نىڭغا گۆش يەيمەن دەپ كىرگەن چېلىپ-ئۆرىنىڭ ئاغزىنى قان
قىلماي چىقىپ كەتكىنى نەدە بار؟ مەن ئۆمرۈمدە پۇقراغا
رەھمى كەلگەن چېرىكنى كۆرۈپ باقمىغان!

چولاق مۇئەزرىن بوۋاينىڭ گۇمانىخۇرلۇقىدىن خاپا
بولدىمۇ ياكى باشقا بىر دەردى بارمۇ، چىرايى بۇلۇتلۇق
ئاسماندەك تۇتۇلغانىدى. ئۇ، بوۋاينىڭ سۆزىنى جاۋابسىز
قالدۇردى. — دە، مەيۇسانە ئاھاڭدا!

— بىرەنچە ئادەم ئاقپاششاغا پۇقرا بولۇپ، گۇۋاھىدا-
مە ئالدى، ھەرقايسىلىرىنى بۇ خەۋەردىن ۋاقىپلىنىپ قالىدۇن
دەپلا بۇ يەرگە كېلىشىم، — دېدى.
— نېمە دېدىلە؟ ئىستىمىلىرى ئۆرلەپ قالمىغاندۇ ئا-
خۇنۇم؟ — تېخىمۇ ھەيران قالغان سۈپۈرگە ئاخۇن بۇ سوئال-
نىڭ ئاغزىدىن قانداق چىقىپ كەتكەنلىكىنى تۇيماي قالدى.
— يوقسۇ، ئاللاغا شۈكرى تەندۇرۇستىمەن، — دېدى ھۇنەز-
زىن رەنجىگەن تەلەپپۇزدا، — 30 نەچچە پۇقرانىڭ گۇ-
ۋاھىدلىقى ئالغىنى راست، بۇ سۆزۈمنىڭ راستلىقىغا ئىمانىم
كېپىل.

سۈپۈرگە ئاخۇن سېپىت ھاجىنىڭ ھاجەتمەن پۇقراغا
مۇھاجىرلىق گۇۋاھنامىسى سېتىش بەدىلىگە پاناھلىق بەر-
گەنلىكىنى، خان چېرىكلىرىنىڭ ئابلىزقارى ئىككى ھەپتىدىن
كېيىن يوللايدىغان رويخەت بويىچە ئىش كۆرۈش شەرتى
بىلەن قايتىپ كەتكەنلىكىنى ئاڭلىغاندا، شاۋقۇن سېلىپ
كۈۋەجەۋاتقان دەريا دولقۇنىدەك قايناپ تاشقان غەزىپىنى
زادىلا باسالمايدى. ئۇنىڭ ۋە ئۇلارنىڭ كۆز ئالدىدا قوي
تېرىسىگە ئورنىتىپ، قوي ئارىسىغا كىرىۋالغان ئاچ بۆرە — سې-
پىت ھاجىنىڭ ئەسلى قىياپىتى بىردىنلا ئاشكارىلانغانىدى.

19. سۈرۈك مەزگىلىدىكى سورۇقچىلىق

تەتۈر چۆگىلەۋاتقان پەلەك ۋە قارغىش تەگكۈر تەقدىر-
نىڭ مالايمىتى تەشۋىشىدە تا دوزاخ بولسۇغىسىغىچە قىستاپ
بېرىلغان يۇرت چېرىكلىرىنىڭ قارىسى يوقىلىشى بىلەنلا ئاستا-
ئاستا جانلىنىشقا باشلىدى. ئالدى بىلەن ئۆلۈم تەشۋىشىنىڭ

نېمە ئىكەنلىكىنى ئۇقمايدىغان بالىلار، ئاندىن كېيىن يۈر-
كى ھېلىمۇ دۈپۈلدەپ تۇرغان چوڭ كىشىلەر زۇلمەتتەك
قاراڭغۇ گەمىلەردىن، ئەسكى تاملىقلاردىن، سامانلىقلاردىن بې-
شىنى چىقىرىپ، تالا-تۈزگە ئېھتىيات بىلەن سەپسالدى-دە،
تاشقىرىغا چىقىشتى. ھالال بىلەن ھارامنى ئايرىپ ئولتۇر-
مايلا ھەممىنى ھاپ ئېتىپ كېتىدىغان چېرىكلىرىنىڭ بالادەك
نەپسىدىن ساقلىنىش مەقسىتىدە ئاغزىغا مەھكەم قاپلىتىۋېتىلگەن
كۈشۈكلەردىن ئازاد بولغان مال-چارۋىلارنىڭ ھاڭرايدىغان
لىرى ھاڭرىدى، مەرەيدىغانلىرى مەرىدى. مەھەللە-مەھەللىلەردىن
تىرىكلىكنىڭ ساداسى كۆتۈرۈلدى.

تەبىئەت دۇنياسىدا تۇيۇقسىز يۈز بەرگەن جىمجىتلىق-
تىن چۆچۈشۈپ، كامارلىرىغا مەھكەم بېكىتىۋېلىشقان ئاق قۇش-
قاچلارمۇ بىر-بىرىگە ئۆز تىلى بىلەن بىۋىچى جانلىنىشتىن
خەۋەر بېرىشتى-دە، سوغۇق كۆك توپىلىق يوللارغا، ئېتىز-
قىرلىرىغا ئۇچۇپ چۈشۈپ، تىرىكلىكىگە تۇتۇش قىلدى.
چولاق-مۇئەزرىدىن يەنە مەسچىت مۇنارىسىغا چىقتى،
ئۇنىڭ يىغلاۋاتقاندىك چىققان تىترەك ئاۋازى قارا بوران
ياكى دەھشەتلىك قۇيۇن ئۆتۈپ كەتكەندىن كېيىنكى سۈ-
كۈنات ھالىتىدە تۇرغان چىرىيە ئاسمىنى زىلزىلىگە كەلتۈردى.
قايتا-قايتا غۇسلى تەرەت قىلىپ، قازا بولغان نام-
زىنى ناماز ئەسىرگە قوشۇپ ئادا قىلىش يولى بىلەن روزى
قىيامەت ئازابىدىن ساقلاپ قالغان ئىگ-سىگە ھەمدۇ سانا
ئېيتىپ، گۇناھىنى تىلەش ئۈچۈن مەسچىتكە كەلگەن جامائەت-
نىڭ چىرايىدا پەيدا بولغان خاتىرجەملىك پاتلا ھەسرەتلىك
ئالامەتلەر بىلەن ئالماشتى. قىلىچلىرىنى قىنىدىن چىقارمايلا
كەشىنى توغرىلاشقان چېرىكلىرىنىڭ خەلق بېشىغا سالىدىغان
زۇلۇم-سىتەملەرنى ئىككى ھەپتىلىك سۈرۈكنىڭ كەينىگە قوي-

خانلىقى ھەققىدىكى خەۋەر ھايل ئۆتمەيلا نۇردەك باخشى
بۇرغا چالغاندىن باشلاپ تاكى قۇياش قۇم بارخانلىرى ئۈس-
تىگە كەلگۈچە يوشۇرۇنۇپ ياتقان كىشىلەرنىڭ سەمىگە يەتتى،
ئۇلارنىڭ كۆڭۈل ئېتىزىغا ئەندىشە ئۇرۇقلىرىنى چاچتى. ئە-
سەردىن ئۇزاق ئىككى ھەپتىنىڭ ساراسىمىسىدە دىققىتى چې-
چىلغانلارنىڭ بەزىسى نامازدىن ئازغانلىقىنىمۇ سەزمەي
قېلىشتى.

ناماز ئەسەردىن پارغ بولغان جامائەت باشلىرىنى سال-
غىنىچە مەسچىت ئالدىغا چىقىشتىمىدۇ، ھېچكىم ئالدىراپ
تارقىمىدى. مەسچىت ئالدىدىكى چوڭ يولدا تۆتتىن، بەشتىن
بولۇپ، ئۆتكەن ۋەقەلەر ۋە بولىدىغان ۋەقەلەر ئۈستى-
دە پاراڭلىشىۋاتقانلارنىڭ سۆھبىتى قىزىپ كەتتى.

پۇقرالىق گۇۋاھنامىسىنىڭ يېرىمىنى ماقا سەللىمىنىڭ
قېتىدىن چىقىرىپ، پادىشاھلارنىڭ سەلتەنەت تاجىغا ئوخشىتىپ
قىستۇرۇۋالغان ھىمىت قاشتىمىنىڭ غەم-غۇسسىدىن ئەسەر
بولمىغان چىرايى ياز ئەتىگىنىدىكى ئاسماندەك ئېچىلىپ كەت-
كەنمىدى. تار پېشانىسىدىكى ئىرماش-چىرماش چوڭقۇر قو-
رۇقلار يوقالغان، كەيپى-مەمۇ ئوشۇقۇ ئالچە چۈشكەن
قىمارۋازدەك ساز ئىدى. ئىچ-ئىچىگە پاتماي كەتكەن خۇ-
شاللىقى تېپىپ چىققانىمۇ، سارغىيمىپ كەتكەن چىشلىرى روشەن
كۆرۈنۈپ تۇراتتى.

ئۇ ئىككىلا قولىنىڭ چوڭ بارمىقىنى بېلىگە باغلىۋالغان
كەندىر شوپىنىسى ئۈستىدىن ئۆتكۈزۈپ، بېلىنى تىرىگىنىچە
بولۇپ ئۆتكەن ئىشلارنى پىشقان ۋايىزلاردەك ھېكايە قىل-
ماقتا ئىدى.

— ۋاي - ۋۇي، بۈگۈنكى تاماشانى دېمەيسىلەر،
سېمىت ھاجىم ئۆزىنى شۇنداق كۆرسىتىۋىدى، چېرىكچى

ئامبال قورققىنىدىن تىزلانغىلى تاسلا قالدى. چېرىكلەرنىڭ ھالىچۇ تېخى، ھەممىسى بىردىنلا بەزگەك بولۇپ قالدىمىكىن دەپتىمەن، لاغىلداپ تىترەۋاتىمەندۇ كاپىرلار...

ئۇ سۆزلەۋېتىپ قوللىرىنى بېلىدىن ئاجرىتىۋالاتتى. دە، ھاۋادا پۇلاڭلىتاقتى، تەڭنىدىن تېشىپ چىققان سوپۇن ھاغزىپىدەك كۆپۈك ئۆرلەپ قالغان ئاغزىدىن چېچىلغان تۈكۈ-رۈكلەر ئاغزىنى ئېچىپ تۇرغانلارنىڭ ئاغزىغا ياكى يۈز-كۆزلىرىگە چاچرايتتى.

— ئاڭلاپ تۇرۇڭلار جامائەت، گەپنىڭ قىزىقى تېخى مايەردە، سېمىت ھاجىم ئۆزىنىڭ ئاقپاششانىڭ سودا ئاقى-قىلى ئىكەنلىكىنى بىر ئاشكارىلىۋىدى، چېرىكلەرنىڭ يۈرىكى ئېپىدىن چىقىپ كەتكۈدەك بولدى. ھاجىم بىز ئاجىزلارغا نىئام قىلغان مۇنۇ گۇۋاھنامىنىڭ قانچىلىك كۈچى بار ئىكەن. بىمەمسىلەر؟ ھەيھات، ئاقپاششا پۇقراسى دېگەندىن بۇ چېرىكلەر شۇنچىلىك قورقۇدىكەنكى، «ئەييۇ، ئەييۇ» دېيىشىپلا كەتتىغۇتاڭ. ئاخىر نېمە بولدى دېسەڭلار ئۈنىمۇ دەپ بېرەي، ئاقپاششا پۇقراسىغا چېقىلىشقا ھەددىمىز يوق، دېيىشكىنىمىزچە بىزگە 30 تەزىم قىلىپ قايتىپ كېتىشتى، شۇنداقمۇ، شۇنداق ئەمەسمۇ؟

گۇۋاھنامە ئالغانلارنىڭ ھېچبىرى ھىمىت قاشقىنىڭ سوتالىغا لام-جىم دېمىدى-ۇ، كۆرپىگە سېپىپ قويۇپ ئىزا تارتقان بالدەك، ھۇپپىدە قىزارغىنىمىزچە بىراۋنىڭ كەينىگە ئۆزىنى ئالدى.

— ھىمىتتاخۇننىڭ تىلى چىقىپ قاپتۇغۇ، بىر يەردىن كەلگەن ۋايىزمىكىن دەپتىمەن، — مەسچىت دەرۋازىسىنى قۇلۇپلاپ بولۇپ، توپ ئارىسىغا قىسىلىپ كىرىپ كەلگەن چولاق مۇئەزرىن زاڭلىق قىلغان ئاھاڭدا دېدى، — «قازان تەكتىم

كۈمۈش دېسە، چۆمۈچ ئۇنداقتا مەن نەدىدىم» دەپتىكەن،
سېلى بار يەردە بىزمۇ بار، قۇلىقىمىزغىمۇ ماز تىقچىلىق
ئەمەس ئىدى، گەپكە قانات - قۇيرۇق چىقىرىۋەتتىلەنمۇ تازا!
قوللىرىنى قوۋۇشتۇرۇپ ۋەز ئاڭلاپ تۇرغان جامائەت
بىر - بىرىگە قارىشىپ پىچىرلىشىشقا باشلىدى. بەزىلەر قەستەنگە
يۆتىلىپ، بۇرنىنى تاشلىدى. بەزىلەر ئىچىگە سىغدۇرالمىي
قالغان كۈلكىسىنى كۈلەلمەي، تاشالمايۋاتقان قازاندەك
پىخىلداپ قالدى.

بۇ ھالدىن ئوڭايلىنىپ قالغان ھىمىت قاشقا ياغاچ تېرە
تەلىپىكىنى ئېلىپ يۈزىنى سۈرتكەن بولۇپ، ئۆزىنى سەل
تىنچلاندۇرۇۋالدى - دە:

— ئالىمادىس يالغان ئېيتقان بولسام، قارايۇز بولۇپ
كېتەي مۇئەزرىن ئاخۇنۇم، ئۆزلىرى ئۈچ تەڭگىگە چىدىماي گۇ -
ۋاھنامە ئالىمىدىلا، پىخىقلىقلىرىغا باقمىي ئەمدى مېنى
يالغانچىغا چىقىرىۋاتامىدىلا نېمە؟ - دېدى تۇلۇمدىن توقماق
چىققان دەك مۇئەزرىنىڭ ئالىيىپ.

— ئىست نادانلىق، ئىست نادانلىق...

چولاق مۇئەزرىن ئۇنىڭ كۆزىگە كىرىۋېلىپ تۇرۇپ سو -
غۇق كۈلدى، بېشىنى چايقىغاچ، توپ ئارىسىدىن چىقىپ
كەتتى. ئۇ، ھىمىت قاشقا بىلەن مۇنازىرىلىشىشنى خالىمىغان
ۋە مەيداننى ئەپسىز كۆرگەنىدى.

— بايام دېگەنلىرىم راستمۇ، يالغانمۇ؟ قېنى، گۇۋاھ
نامە ئالغانلار لىلا گەپ قىلىپ بېقىڭلار...

ھىمىت قاشقىنىڭ گېپىگە ھېچكىم پەرۋا قىلمىدى، گۇ -
ۋاھنامە ئالغانلارمۇ نېمىدىندۇر قورۇنسۇۋاتقان دەك، ئۇنىڭ
سوتالىغا بىر نېمىدەپ جاۋاب بەرگۈسى كەلمىدى.

— تېخى سىلەر بىلمەيسىلەر، - دەپ ۋارقىرىدى چولاق

مۇئەزرىنىڭ ئارقىسىدىن ئەگىشىپ تارقىلىپ كېتىۋاتقانلارنىڭ كەينىدىن بويىنىنى سوزۇپ تۇرۇپ ۋارقىراپ ھىمىت قاشقا،— سىلەر بىلىمەيسىلەر، ئاقپاشاشا پات ئارىدا ئون سەككىز مىڭ ئالەم، يەتتە ئىقلىمىنىڭ سەلتەنەت تەختىدە ئولتۇرغۇدەك. «قېشىڭدا كىم بولسا چىرايلىقنىڭ شۇ، بېشىڭنى كىم سىلىسا ماشايىقىڭ شۇ» دېگەن گەپ بار، چىرىكلەرنىڭ دەردىنى تارتقۇچە، ئۈچ تەڭگىنىڭ مەرىدىن كەچكۈلۈك...

نېمىلا دېگەن بىلەن، ھىمىت قاشقىنىڭ ۋارقىراپ تۇرۇپ دېگەن گېپى ئۇزاپ كېتىۋاتقانلارنى قوغلاپ يەتتى. دە، سەزگۈر قۇلىقىدىن كىرىپ مېڭىسىدىن ئورۇن ئالدى. دۇنياغا تۆرىلىشى بىلەنلا ئارتۇقچە ئاق كۆڭۈللۈك يۆگىمىگە يۆگىلىپ، ئازاب تۈگمىنىدە تۆپە-تۆپىلەپ ئېزىلىپ، سەز-گۈسىنىڭ يېرىمى يوقالغان بىر بۆلۈك كىشىلەر بۇ سۆزلەر-نىڭ ئۆزى ئانچە ئېتىبارغا ئېلىپ كەتمەيدىغان ھىمىت قاشقى-نىڭ ئاغزىدىن چىقىۋاتقانلىقى بىلەن ھېسابلىشىپ ئولتۇر-مىدى. دەرۋەقە، ئاقپاشاشا پۇقراسى بولغانلارنىڭ چىرىكلەرنىڭ قىلىچ سىياسىتىدىن ئامان قالغانلىقى دەر ھەقىقەت، راست ئىدى. خۇدا بۇيرۇسا ئۇلار ئىككى ھەپتىدىن كېيىنمۇ يەنە ئامان قېلىۋېرەتتى.

«قايمىم بولۇش سائىتى كەينىمگە سۈرۈلگىنى بىلەن، قىيامەت بەزىمىر قىيامەت. ئۇ ھامان قايمىم بولماي قالمايدۇ، يەنە كېلىپ ئۇنىڭ سۈرۈكى بەكمۇ قىسقا، ئىككى ھەپتە دېگەن كۆزنى يۇيۇپ ئاچقۇچىلا ئۆتۈپ كېتىدۇ، ئۇنىڭدىن كېيىن، ئۇنىڭدىن كېيىن...»

ئۆلۈم، پاراكەندىچىلىك—ئادەمىزات ئۈچۈن، بولۇپمۇ ئەقىل-پاراسەت كۆزى نادانلىق پەردىسى بىلەن توسۇلۇپ قالغان ئادەمىزات ئۈچۈن تېخىمۇ قورقۇنچلۇق بولسا كېرەك.

ئالقانچىلىق قەغەزنىڭ ھىمايىسىدە ئۆلۈم، پاراكەندىچىلىك
ۋە ھىمىسىدىن بىر يوللا قۇتۇلۇپ قالغانلارغا بەزى كىشىلەر-
نىڭ زوقى كېلىشتى. سەيپىت ھاجىنىڭ «ئادەمگەرچىلىك»
ۋەجىدىن ئىلتىپات قىلغان خاسىيەتلىك گۇۋاھنامىسىگە مەست-
لىكى كەلدى. ئۇلار:

— بالا-قازا تۈي-دۇرمايلا يېتىپ كەلسە «ئەلھۆكىمىللا»
دېمەي چارە يوق. چېرىمىكلەر قاچان كېلىپ بوغۇزىمىزغا قىلىچ
سۈركەركىلىن دەپ دەككە-دۈككىدە يۈرگۈچە، گۇۋاھنامە
ئالساڭ ئالايسىلا، قالغىنىنى كېيىن كۆرەرمىز، يامان ئىش
قىلىمىساقلا بولىدۇ، — دېيىپىشتى-دە، ئۆتتە يېرىم قىلىپ
بېلىمۇ گۇۋاھنامە ئېلىش قارارىغا كېلىشتى.

نەق پۇلى بارلار نەق پۇل تۆلىدى، نەق پۇلى يوقلار
پۇلغا يارىغۇدەك سەرە-جانلىرىنى ئېلىشىغا ساتتى. رەنىگە
قويدى، ئۈچ تەڭگىگە چاغلىق ۋەجى يوقلار ئابلىزقارىدىن
ئېيىمغا يېرىم تەڭگە ئۆسۈم تۆلەش شەرتى بىلەن قەرز ئې-
لىپ، گۇۋاھنامە سېتىۋالدى-دە، ئۆزلىرى ئاڭلاپ باقمىغان
بىر شەھەرنىڭ پۇقراسى بولۇپ كۆڭلى تىنىدى...

«ئاقپاششا»، «نىكۈنەي» دېگەن گەپلەر ئېغىزدىن-ئې-
غىزغا كۆچۈپ، قۇلاقتىن-قۇلاققا ئاڭلاندى. قەسىرنىڭ ئالدى
كېلىپ-كېتىۋاتقان مەپىلەر، سۆلىتى زىيادە بەگزادىلەر، باغ-
لاقلىق تۇرغان ئات-ئېشەكلەر بىلەن مىسلى قايناق با-
زارغا ئايلىنىپ كەتتى. يېقىنى گۇلاخمادىن تارتىپ، يىرىم
قى دامىكۇغىچە بولغان كەنتلەردىكى يۈزبېشى، ئاقساقاللار،
مال-دۇنياسىنى مانجۇلارنىڭ بۇلاڭ-تالىڭىدىن ساقلاپ قېلىش-
نىڭ ئامالىنى ئىزدەپ يۈرگەن دۆلەتمەنلەر نامدار ئىشانغا
قول بەرگىلى كەلگەن سادىق مۇرىتلاردەك قەسىرنىڭ ئالدىدا
پەيدا بولۇشتى.

«ئاقپاشا پات - ئارىدا يەتتە ئىقلىمنىڭ سەلتەنەت تەختىدە ئولتۇرغۇدەك» دېگەن سۆزلەرگە چىنىپ-ۋۇتۇپ، بەخت-ئىقبالغا يول ئاچماقچى بولغانلارمۇ پۇرسەتنى غەلىبەت بىلەشتى. بىر چاغلاردا ئەقىل - ئىدراكىمنىڭ كۆرسەتمىسى بويىچە ئىش قىلماي، يات تائىپىلەر قۇرۇپ قويغان ئوچۇق قىسىماقنى چوقۇپ، ئۆمۈرلۈك پۇشايمانغا قالغىنىنى يادىدىن چىقارمىغان يۇرت ئاقىللىرىنىڭ كەسكىن ئاگاھلاندۇرۇشىمۇ، يات تائىپىنىڭ جۇۋىسىدا تەرلىنىشتىن جاھىلانە باش تارتىپ تۇرغان بىرمۇنچە پۇقرانىڭ ئىبرەتلىك نەسىھەتلىرىمۇ ئۇلارغا تەسىر قىلىمدى. بىر قېتىم ئەمەس، بەلكى بىرقانچە قېتىم پاتقاققا پاتقان «ئېشەك» پاتقاققا پاتقان يەرگە يەنە دەسسىدى.

ئاتا مىراس سەلتەنىتىنىڭ، نىجات - ئىقبالىنىڭ بىر-دىنلا ھالاكەت گىردابىدىن قايتىپ، تەلەي چوققىسىغا ئۆرلەپ كەتكەنلىكىدىن خۇشال بولۇۋاتقان ئابلىزقارىنىڭ يالقىيىرىلىپ، ئاغزى قۇلاق تۈۋىگىچە يەتتى. پۇقرانىڭ «تاپتىن چىققانلىقى»، مانجۇلارنىڭ ھەيۋىسى تۈپەيلى تەكتى ساراغا چۈشۈپ قالغان ئىناۋىتىنىڭ بىر ئۆرۈلۈپلا ئاسمانغا تاقاشقانلىقى ئۇنى تولمۇ ياپرىتىۋەتتى.

ئۇ، چېرىكلەر كەتكەن كۈنى كەچقۇرۇن جەددى - جەمەتىنى ئۆز خانىسىگە چاقىرتقۇزدى. سېيىت ھاجىدىن ئال-مىبۇرۇن بېشارەت بولغان مېھماندارچىلىق ئىشىنىڭ ھازىرلىقىنى ئورۇنلاشتۇرۇپ كېلىپ:

— ئالدى بىلەن ياراتمىش ئىگەمگە، ئاندىن قالسا رەسۇللىلانىڭ ئەۋلادى بولمىش سېيىت ھاجىمغا رەھمەتلەر بولسۇن. مانا بۈگۈن بۇ خاسىيەتلىك سائەتتە چېرىكلەرنىڭ دەپنى-دۇنياسىمىزنى تارتىۋېلىپ، نەسلىمىزنى قۇرۇتۇۋېتىشىدىن ئامان

قالدۇق، دوست - دۇشمەن ئالدىدا شەرمىساز بولمىدۇق، راست گېپىمنى قىلسام، ئاتام رەھمىتىمۇ پېقىرغا بۇنچىلىك مېھرىبانلىق كۆرسەتمىگەن. ئەل ئارىسىدا «قول قولنى يۇسا، قول يۈزنى يۇيۇپ تۇ» دېگەن گەپ بار، پېقىر ھاجىمنىڭ بۇ ئاتىدارچىلىقىغا ئوبدان مىننەتدارلىق بىلدۈرسەك، دېگەن يەرگە كەلدىم. قېنى، ھەر- قايسىڭلارمۇ بىرنېمە دەڭلار، قانداق قىلساق ھاجىمنى ئوبدان رازى قىلغىلى بولار؟ - دېدى.

خېلى كۈنلەردىن بېرى ئېرىنىڭ ھۇزۇرىغا قەدەم باس- ماس بولۇپ كەتكەن ھەنىپە خېنىمۇ بۈگۈنكى كېڭەشكە ئىختىيارەن قاتناشقانىدى. خوتۇنىنىڭ يالۋۇرۇپ، يېلىند- شىنى تەلەپ قىلمايلا ئۆز ئىتائىتىگە كىرىپ، گېپىنى قۇلاق سېلىپ ئاڭلاۋاتقانلىقىنى كۆرگەن ئابلىزقارى پۇقرا ئالدىدىكى ئىناۋىتىلا ئەمەس، بەلكى ئەرلىك ھۆرمىتىنىڭمۇ ئۆسۈپ قالغانلىقىنى ھېس قىلدى:

- گەپ قىلمايسىلەرغۇ، خوتۇن، مېھمان تەييارلىقى دېگەن خوتۇن كىشىنىڭ ئىشى، قېنى بىر نېمىدەپ بېقىڭلار، - دېدى ئۇ ئۆمرىدە ئايالغا تۇنجى قېتىم ئۈنلۈكرەك قىلىپ. - نېمە دەيدۇ ماۋۇ كىشى، مېھمان سىلىنىڭ مېھمىنىڭ- لار، ئۇنىڭ ياخشىلىقىنى كۆرسەڭلار سىلى كۆردۈڭلار، يەنە مېنى ھازىرلىق قىل دەيسىلىيا تېخى! - دېدى ھەنىپە خېنىم بويىنىدا شاپتۇل قېقىپ.

- ئاپلا ماۋۇ خوتۇننى، ئەر - خوتۇن دېگەننىڭ ئارىسى- دىمۇ سېنىڭ، مېنىڭ دېگەن گەپ بارمۇ؟ ھاجىمنىڭ شۇنچە كۆپ ياخشىلىقىنى كۆرگەن تۇرساق، يەنە ئاغزىغا تۇپا سۈركە- ۋاتقىنىنى، توۋا قىلدىم، توۋا...

ئېرىنىڭ ياقىسىنى چىشلەپ، بېشىنى چايقاۋاتقىنىنى كۆر- گەن ھەنىپە خېنىم تازا بولغان ئارپا خېمىرىدەك سويۇلۇپ

تۇرغان ساغرىسىنى ياغۇنچاقنىڭ تېشىنى چۆرىگەندەك چۆرىدى
ۋە ئېرىگە تەتۈر قاراپ تۇرۇپ دېدى:

— تاي - تاي گەزماللار ئىلكىدە تۇرۇقلۇق، قۇشناچىمغا
بىرەر - ئىككى كىيىملىك ھىندىستان چىتى سوۋغا قىلىۋېتەي
دېمىگەن ئادەمنى ياخشىلىق قىلدى، دېگىلى بولامتى ئەمىسە؟
— ۋاي - ۋاي، خوتۇن خەق دېگەن لاتىنىڭ قولى

دېگەن گەپ بىكار ئەمەس ئىكەن - دە، مۇبادا ھا -
جىم جەمەتسىمىزگە ئاتىدارچىلىق قىلىمىغان بولسا ئالتۇن
جابدۇقىڭلىدىنمۇ، سۈلەيسۇن تۇممىڭلىدىنمۇ، كۆپە جۇۋاڭلى -
دىنمۇ قۇرۇق قالماتىڭلار خوتۇن، كىيىمىگەننى كىيىۋالغىلى بولىدۇ،
ئىنساپ قىلىڭلار ئىنساپ، مۇشۇگېپىڭلارنى ھاجىم ئاڭلاپ قالسىزە...
ئېرىنىڭ چىرايىنىڭ پۈرمە خالىتىدەك پۇرلىشىپ، سىم
بۇرۇتىنىڭ تالىشىۋاتقان مۇشۇكلەرنىڭ بۇرۇتىدەك لىكىلداشقا
باشلىغىنىنى كۆرگەن ھەنپە خېنىم ئوغلىنىڭ ئارىغا كىرىشى
بىلەن ئۇنىڭ ھارامزادىلىكىنى يەر بىلەن يەكسان قىلىۋېتىش
نىيىتىدىن يېنىپ قالدى - دە، ئاچچىقىنى زورىغا يۇتۇۋەتتى.

ئۇ ئېرى بىلەن ياقىلىشىپ قالسا، ئېرىنىڭ يۈزسىزلىك
قىلىپ قويۇشىدىن ئەنسىرىدى. ئابلىزقارىنىڭ ئۇزۇندىن بېرى
ئۇنىڭ يوغانچىلىقلىرىغا چىداپ، ئەمرىدە ساقلاپ كېلىشىنىڭ سىرىنى
ھەنپە خېنىم بەكمۇ ئوچۇق بىلەتتى. ئۇ ئېرىگە مەسلىھەت بېرە -
لەيتتى، ئېرىنى سىزغان سىزىقى بويىچە ماڭدۇراتتى. ئېرىمۇ
شۇنچىلىك ئاقىل خوتۇننىڭ بولغانلىقىدىن رازى ئىدى. ئەمدى
چۇ، ئەپتىدىن قارىغاندا ئالىمادىس ياقىلىشىپ قالغۇدەك بولسا،
ئابلىزقارى قېيىن ئاتىسىدىن قورقىدىغاندەك قىلمايدۇ. سېپىت
ھاجىمنىڭ كۈندىن - كۈنگە ئۆسۈپ كېتىۋاتقان ئىناۋىتى ئېرى
نى مانجۇلارنىڭ چاڭگىلىدىن قۇتۇلدۇرۇپ قالغان يەردە، ئىق -
لىم شاھنىڭ ھەيۋىسىدىنمۇ، ئۆزىنىڭ ھەيۋىسىدىنمۇ ئەلۋەتتە

ساقلاپ قالالايدۇ - دە!؟

ئەلەڭ - سەلەڭ بولۇپ، خۇمارلىشىپ تۇرغان كۆزلىرىدىن مەستلىك ئالامەتلىرى كۆرۈنۈپ تۇرغان خاتىپ بەگزادىنىڭ سۆھبەتكە ئارىلىشىشى ئارىدىكى قاتمال ھالەتنى بۇزۇپ تاشلىدى. ئۇ، باياتىن بېرى بۇرچەككە قىسىلىپ، ئاغزىدىن شايلانېقىتىپ ئولتۇرغىنى بىلەن، پاراڭلارنىڭ راۋاجىغا يېقىندىن دىققەت قىلغانىدى. ئۇ تىلى قىسقىراپ قالغان ئانىسىغا ئىچ ئاغرىتتى - دە، ئەپلىك يول بىلەن ياردەم قولىنى سۇندى:

— ھۈرمەتلىك دادا، دېگەنلىرى تامامەن دۇرۇس، بىز ھا-جىمىنىڭ ياخشىلىقىنى كۆپ كۆردۇق، ئەمدى ئۇنىڭغا لايىقىدا جاۋاب قايتۇرمىساق بولماس، قېنى ئىش بولسا تاپىلاۋەرسىلە، يېقىر پەرمانلىرىغا ھازىر...

خاتىپ ئادەتتە ھەممە ئىشتا ئانىسىنىڭ تەرىپىنى ئالاتتى. بۈگۈن ئۇ بىردىنلا دادىسى تەرەپكە ئۆتتى. ۋاپادار ئوغلىنىڭ ئۆزىنى قىيىن ئەھۋالدىن قۇتۇلدۇرۇش ئۈچۈنلا مۇشۇنداق قىلىۋاتقانلىقىنى ھەنىپە خېنىم چۈشىنىپ ئولتۇراتتى. خاتىپ بەگزادە ئانىسىنىڭ كۆزىگە كەچۈرۈم سوردىغان قىياپەتتە قاراپ قويۇپ، رەھمەت كەلتۈرگەن بىر چىنە دوغاپىنى جاۋغىيىدىن ئېقىتىپ تۇرۇپ كۆتۈرۈۋەتتى - دە، يەنە دېدى:

— مېنىڭچە، دادا، پولۇغا ئۇلاي گۆشى باسلى، ئېيىق تاپىنى تېپىپ قالساقمۇ ئەجەب ئەمەس، جاپپار موللام تونۇر كاۋىپى قىلغىلى يېشىغا يەتمىگەن پاقلاندىن تەييار قىلسۇن!
— مانا... مانا... يارايىسەن ئوغلۇم، يارايىسەن، ئوغلۇل با-لا دېگەن مەرد بولمىقى كېرەك، مەردلىك — خوتۇن كىشى بىلەن ئەر كىشىنى ئايرىيدىغان بىر ئالامەت!

ئابلىزقارى ئوغلىنىڭ مۇرىسىنى قېقىپ قويۇپ دېدى.

ھەنسپە خېنىم ئېرىنىڭ بۇ گەپ ئارقىلىق ئۆزىنى چېقىۋېلىۋات-
قانلىقىنى بىلىپ تۇرسىمۇ، ئارتۇقچە گەپ قىلىمىدى.

— غوجىدار قېنى؟

— لەبىيەي بېگىم!

ئىشنىڭ تۈۋىدە خېلىدىن بېرى ساقلاپ تۇرغان جاپپار
موللا يېنىنىڭ قەدەملەر بىلەن كىرىپ كەلدى - دە، ئاراشتىلا
قول باغلاپ تۇردى.

— قېنى موللام، ئايىغىمىزنى ئىتتىك قىلىلى، تاغلىقلار
تۆت ئېيىق تاپىنى، تۆت ئۇلاي يەتكۈزۈپ بەرسۇن، كاۋاپ
قىلىدىغان پاقلاننى ئۆزۈڭلە بېرىپ خىللاپ تۇتۇپ كېلىڭلار،
پۇرسەت ئۆتۈپ كەتمەسۇن، ھۆل مېۋە - چېۋىلەر گە -
مىدە بارغۇ؟

جاپپار موللا چىقىپ كېتىۋېتىپ، تۇيۇقسىز بىر ئىشنى
يادىغا ئالغاندەك كەينىگە بۇرۇلۇپ ئابلىزقارىدىن سورىدى:
— قارىم، مېھمانلارنىڭ ئالدىغا مانجۇچە پەرىجە، تەقىي
كىيىپ چىقامدىلا ياكى...

— پوق يېمە! - ئابلىزقارى ھەرە چېقىۋالغاندەك سەك-
رەپ كەتتى ۋە بىگىزدەك ئىنچىكە كۆرسەتكۈچ بارمىقىنى غو-
جىدارنىڭ بۇرىنىنىڭ ئۈچىغا تاقاپ تۇرۇپ ۋارقىرىدى، - قايسى
زامانىنىڭ گېپىنى قىلىۋاتىسەن دۆت؟! ئاشۇنداق سەت بىر
نېمىلەرنى كىيىگىلى مېنى ئېلىشىپ قالدى دەپ ئويلاۋاتام -
سەن - يا؟

بېشىدىن بىر قاپاق سۇنى دۈم كۆمتۈرۈۋەتكەندەك چە -
لىق - چىلىق تەرگە چۆمۈلۈپ ئۈلگۈرگەن غوجىدار دۇدۇقلاپ
تۇرۇپ:

— خاپا بولمىسلا، بېگىم، بىلىمەسلىكىم، ئۇنى ھەزرەتلى-
رى كىيىپ قالسا تەقلەپ قويماي دېۋىدىم، ئۇنداقتا بۇ سەت

نېمىنى مالايىلارغا تاشلاپ بېرىۋېلى، بۇزۇپ، خوتۇنلىرىغا ئىشتان تىكىپ بەرسۇن، — دېدى ئابلىزقارىغا يېلىنغان قىياپەتتە.

يېرىلىپ كەتكۈدەك چىڭقالغان ئابلىزقارى باياتىنىقىدىن مۇ بەكرەك تېرىكىپ ۋارقىرىدى:

— نېمىدەپ جۆيلۈيسەن نانقېپى؟ بەگلەر كىيىدىغان ئۈستىباشتا مالايىلار ئىشتان تىكىپ كىيسۇن دەيمىن؟

— بەرىمىز سىلى كىيىمىگەندىن كېيىن دەيمىز نا...
— كىم ساڭا كىيىمەيمەن دەپتۇ ساراڭ، تولا ئۈستاتلىق

قىلىماي، ئۇنى ئوبدان قاتلاپ ساندۇققا سېلىپ قوي، چېرىك لەر دەرۋازامنىڭ ئالدىدىن كەتكىنى بىلەن ئىلچىدىن كەتتى.

— يا؟
— كەتمىدى بېگىم، كەتمىدى...

ئابلىزقارى تورۇسقا سەپىلىپ، شالاڭ ساقىلىنى سىلاپ تۇرۇۋالغاندىن كېيىن يەنە تۇيۇقسىز:

— ھە، بىلىدىم، دۇردۇن ئەڭنىمنى مالايىلارغا ئىشتان قىلىپ كىيىگۈزۈپ قويۇپ، مانجۇلارغا مېنى شۇنداق قىلدى دەپ

چاقماقچى بوپسەن — دە تۈزكۈر! بىلىپ قوي، مانجۇلارغا گەپ توشۇيدىكەنسەن، ئېشەككە تەتۈر مىندۈرۈپ، بازارمۇ بازار

سازايە قىلىمەن... — دېدى.
جاپپار دوللا قورققىنىدىن ئىشتىنىغا چىقىرىۋەتكۈدەك بول

دى — دە، كەينىچە مېڭىپ چىقىپ كەتتى.
— چېچىلمىسلا مۇسۇلمان، چېچىلمىسلا، بۇ يەرگە كەل

ئىلە، بىر پىيالىە چاي ئىچىۋالسلا.
ئاچچىقىدىن تامدەك تاتىرىپ كەتكەن ئېرىگە كۆيۈنگەن

دەك، — دېدى ھەنپە خېنىم.
— خاپا بولمىسلا دادا، ئۇنىڭ ئۆزلىرىگە يامانلىق قىلغى

لى چېنى ئون ئەمەس!
255

ئابلەزقارى بىرمۇنچە تەسەللەردىن كېيىن تەسلىكتە تىنىچلاندى - دە، كۆرپە ئۈستىدە بەدەشقان قۇرۇپ، تاغغا يۆلەندى. قولىغا پىيالىنى ئېلىپ يۈۈلەپ - يۈۈلەپ چاي ئوتلاشقا باشلىدى. خاتىپ سورىدى:

— مېھمانلارغا قاچان خەۋەر قىلىمىز، دادا؟

— ئەتە بامداتتىن كېيىن خەۋەر قىلىلى، جاپپار دېگەن بۇ لەقۇغا ھېچ ئىشنى قاملاشتۇرالمىدۇ، مېھمانلارنىڭ ھۆرمىتى ئۈچۈن ئۆزۈڭلار خەۋەر قىلساڭ بولارمىكىن بالام.

— باش ئۈستىگە دادا، كىملىرىگە خەۋەر قىلىمىزكىن؟

ئابلەزقارى ئويلىنىۋېلىپ جاۋاب بەردى:

— قېنى، ئاناڭ بىرنېمىدەپ باقسۇن، بۇنداق كاتتا سورۇنغا كىملىرىنى چىللاش زۆرۈرلۈكىنى ئاناڭ ئوبدان بىلىدۇ.

ئېرىنىڭ يەنە ئۆزىدىن مەسلىھەت سوراشقا باشلىغىنىنى كۆرگەن ھەنىپە خېنىم بىر كىم قولتۇقىدىن قىچىقلاۋاتقاندا تولىغىنىپ، ئايناقشىپ ئېرىنىڭ يېنىغىراق سۈرۈلدى - دە:

— باشقىنىغۇ ئۆزۈڭلار بىر نېمە دەڭلار، مېنىڭچە ئادىر-خاننى چىللاپ قويساق بولارمىكىن؟ - دېدى.

— بولمايدۇ، بولمايدۇ.

ئېرىنىڭ بۇنداق كەسكىن رەت قىلغانلىقىغا خاپا بولغان ھەنىپە خېنىم ئۇنىڭ ساقىلىغا ئېسىلماقچى بولىدىيۇ، پايدىسىز ۋەزىيەتنى ھېسابقا ئالدى:

— مېنىڭ تۇغقانلىرىمغا سىلى نېمانچە ئۆچ؟ ئۇنداق قىلماڭلار ئادەم، مېھمان چىللىغىنىمىزنى ئۇ ئاڭلاپ قالسا، خاپا بولۇپ يۈرمىسۇن يەنە.

— خاپا بولسا، بولۇۋەرمەمدۇ، ئۆز ۋاقتىدا مېنىمۇ خاپا

بولار دېمىگەنتىغۇ!

— شۇنداق قىلىلى، دادا، ئانام دۇرۇس ئېيتىدۇ، ئۇنى

چىللاپ قويىمىساق بولماس.

— تېزىنى باسسا مېزى، مېزىنى باسسا تېزى قويىمىغۇ،
سەنمۇ قويىتۇڭمۇ ئەمدى، بولمايدۇ دېدىممۇ، بولمايدۇ. بۇن-
داق كاتتا سورۇنغا ئاقپاشا پۇقراسى بولغان يۈز - ئابرويلۇق
ئادەملەرنىلا چىللايمىز، ئۇنداق نەشكەشنى چىللاپ يۈرسەك،
ھاجىمىنىڭ ئالدىدا سەت ئەمەسمۇ؟

ئابلەزقارى جىلەخور خوتۇنىنىڭمۇ، مەمەدان ئوغلىنىڭمۇ
ئۆز قارارىغا قارشى چىقىشقا پېتىنالىمايۋاتقانلىقىنى كۆرۈپ
يەنە تەنتەنىلىك ھالدا:

— يادىڭلاردا بولسۇن، بۇ يۇرتنىڭ بېگى بۈگۈندىن باش-
لاپ ئاقپاشا پۇقراسى، بۇنىڭدىن كېيىن ئاقپاشا پۇقراسى ئەمەس-
لەر ئۆزىدىن ھېزى بولسۇن، بوسۇغامغىمۇ دەسسەمسۇن!— دېدى.

20. تور يېيىلماقتا

قەسىرنىڭ كونا، يېڭى خوجايىملىرى بىر كېچە - كۈندۈز
داۋام قىلغان شاھانە زىياپەتتىن كېيىن، يوغىناپ كەتكەن
قورساقلىرىنى ساڭگەلىتىشىپ، بوغاز كالىدەك ئېغىرلىشىپ قالغان
مېھمانلارنى ئۆزىتىپ چىققاندا، كەچكى قۇياش تاغ تەرەپتىن
توختىماي ئۇرۇۋاتقان سوغۇق شامال بىلەن بىللە كۆتۈرۈل-
گەن قويۇق چاڭ ئارىسىغا يوشۇرۇنغانىدى. قەسىر سېپىلىنىڭ
قوقتىسىدىن ئۇشقىرتقان ئاۋاز چىقىۋاتاتتى. تاغغا چاپلىشىپ
ئۆسكەن ئېگىز سەگۈ تېرەكلەرنىڭ يالىڭاچلىنىپ قالغان شاخ-
لىرى نېپىز قوۋزاقلىرىدىن ئۆتۈپ كېتىۋاتقان نەم، سوغۇق
شامالدىن ئۆزىنى قاجۇرماقچى بولغاندەك توختىماي ئېغاڭ-
لىشاتتى. قايماقتىندۇ تېرىپ كەلگەن قوناق شېخى
ياكى چۇۋا - چاتقاللارنى يۇدۇۋالغان، دۈگدەرەشكەن كىشىلەر

قەسر ئالدىدىكى يولدىن ئەيمىنىپ ئۆتۈشەتتى.
 — داستىمىز لايىقلىرىدا بولمىدى، خاپا بولۇشىمىز
 لا، خۇدايىمىزغا ئامانەت.
 — يوقسۇ، يوقسۇ، ئۇنداق دېگىلى بولامدىغان، ھەرقايسى
 لىرىنى بەك ئاۋارە قىلىپ قويدۇق، يېمگەن تۈزىمىز بىزدىن
 يانمىسا، خۇدادىن يانار...
 بىرمۇنچە تۈزۈت گەپلەردىن كېيىن مەپىلىك كەلگەن.
 لەر مەپىلىرىگە جايلاشتى، ئاتلىقلار ئاتلىرىغا مىنىشتى. مەپىلىك
 ۋە ئاتلىقلار تاختا كۆۋرۈككە كەلگەندىلا ئۈچ يولغا بۆلۈنۈپ،
 يوق بولدى.
 — قانداق، زىياپىتىمىز كۆڭۈلدىكىدەك بولدىغۇ دەي.
 مەن، — سورىدى مېھمانخانغا قايتىپ كىرىپ تەكشىگە يانپاش
 لىغاندىن كېيىن سېپىت ھاجى ھاپىز مەخسۇمغا قاراپ.
 ھاپىز يېڭى دەملەنگەن بىر چەينەك چاينى ئابلىزقار
 نىڭ قولىدىن بوسۇغا ئۈستىدىلا تاپشۇرۇۋېلىپ، ئۇنى باش
 قا بىر ئىشقا بۇيرۇۋەتتى. — دە، چەبدەس قەدەم بىلەن سېپىت
 ھاجىنىڭ ئالدىغا كېلىپ:
 — بەك ئوبدان بولدى، بەك ئوبدان بولدى، دېگەن
 بىلەن، ئۆزلىرىنىڭ پەمى ھەقىقەتەنمۇ قالتىس، پېقىر بۇنىڭ
 غا بۈگۈن يەنە بىر مەرتەم ئىشەندىم، — دەپ جاۋاب بەردى
 كوركىرىتىپ چاي قۇيۇۋېتىپ.
 سېپىت ھاجى ساقىلىنى سىيلاپ، تاڭلىمىنى قېقىپ قويۇپ،
 ماختانغاندەك:
 — بۇ تېخى ئاددىي ئىشلار، بۇنداقلارنى دەريا بويىغا ئاپىرىپ،
 سۇغارماي ئەكىلىشكە كۆپ كۈچ كەتمەيدۇ ئەمەسمۇ؟ — دېدى.
 — مەن سىلىگە دېمىگەنمۇ ھاجىم، بۇ يۇرتنىڭ خەلقى
 بەك ساددا، قۇرتتەك ياۋاش، پاختىدەك يۇمشاق، ئەل قىل-

چاق تولىمۇ ئاسان دەپ، مانا دېگىنىمدەك بولدى. ھېلىغۇ
سىلى بار، بۇرۇن مەن جېنىمدا بۇلارنىڭ بۇرىنىغا تۇيدۇرماي
چۈلۈك ئۆتكۈزگەن تۇرسام... — دېدى.

— ياق، ياق، ياق، — دېدى سەيپىت ھاجى قولىنى سىلكىپ
قويۇپ، — زامان ئوخشاشمايدۇ، بۈگۈنكى كۈنگە كەلگەن
دە بۇلارنىڭ كۆزى ئېچىلىپ قالدى. ئەمدى ساددا دېگىلى
بولمايدۇ بۇ خەقلەرنى. پېقىر بۇ يەرگە كارۋان تارتىشتىن
بۇرۇن سودا قىلىپ ئۇ تەرەپلەرگە بېرىپ قالغانلاردىن ھازىر-
قى خوتەنلىكلەرنىڭ مىجەز-خۇلقى توغرىسىدا كۆپ گەپلەرنى
ئاڭلىدىم. ئۇلار سىرتىدىن قارىغاندا، ياۋاشتەك تۇرغىنى بى-
لەن ئىچى كۈچلۈك، مۇبادا ئانى تاپىمەن دېسەڭ سېنى ئەسلا
كەچۈرمەيدۇ. بىرنى بىر دەيمىز دەپ، ئۆز ئەقىدىسىدە چىڭ تۇ-
رۇپ، سەن بىلەن جان تىكىپ ئېلىشىدۇ. ئۇنداق چاغلاردا بۇلار
بىر ئاپەت، توسقىلى بولمايدىغان بىر سەل. تۈركىستان
تارىخىغا نەزەر تاشلايدىغان بولساق، بۇنداق ئىشلار ئاز ئەمەس.
مەسىلەن ئالايلىق، سۇلتان سۇتۇق بۇغراخان 12 يېشى-
دا ئەبۇ نەسىر سامانى بىلەن تونۇشۇپ ئىسلام دىنىنى قوبۇل
قىلىپ، تاغىسى ھارۇن بۇغراخاننى قەتل قىلغاندىن كېيىن خان-
لىق تەختىگە ئولتۇرغان. دىنىي ئىسلامنىمۇ خاقانلىق پەرمان
يولى بىلەن يۈرگۈزۈشكە باشلىغان. بىراق بۇغراخان خوتەن
دىيارىنى پەتىھى قىلغىلى قوشۇن ئەۋەتكەندە، بۇلار ھەرگىز
بوي بەرمىگەن، تالاي لەشكەر ۋە لەشكەر بېشىنى شېھىت قىل-
غان، ئىسلام لەشكەرلىرى ئاخىرىدا مۇبارىزە مەيدانىدا ھىيلە
ئىشلىتىپ، خوتەن لەشكەرلىرىنىڭ چوڭى سەنسۇل دېگەننى
ئالدىن كولاپ نىقابلاپ قويۇلغان خەندەككە دەستىپ يوق
قىلىش يولى بىلەنلا مەقسەتلىرىگە يەتكەن.

— خوتەنلىكلەر نېمىلا دېگەن بىلەن تەقدىرىگە تەن بېرىپتۇ-

غۇ، ئاخىر.

سەيپىت ھاجى ئادەتنى بۇزۇپ سۆزىگە لوقما سالغان شېرىكىگە قاراپ ھومىيىپ قويۇپ، گېپىنى داۋام ئەتتى: — نەدىكىنى، يۇسۇپ قادىرخان قەشقەرىيىگە خوجا ئوبۇل قاسىم بىلەن قەشقەرىنى سەردار قىلىپ قويۇپ، قاراخانىلارغا قارشى كۆتۈرۈلگەن تاشكەنت، پەرغانە تەرەپلەرگە لەشكەر تارتىپ كەتكەن چاغدا خوتەنلىكلەر ئىسلامدىن يېنىۋالغان. ئۆزى يېنىۋېلىپلا قالماي، قەشقەرلىكلەرنىمۇ ئىسلامدىن چىقىرىپ، بۇتقا چوقۇندۇرغان.

— توۋا قىلدىم، كونا چاپان ئىچىدە دۈگدەرىشىپ يۈرگەن بۇ خەقلەرنى ياۋاش چاغلىغىلى بولمايدىكەن. — دۇرۇس ياۋاش چاغلىغىلى بولمايدۇ. دېمەكچىمەنكى، يۇسۇپ قادىرخان قەشقەرىيىنى قايتا پەتھى قىلىپ، 40 مىڭ لەشكەر ۋە نۇرغۇن ئىماملار بىلەن خوتەنلىكلەرنىڭ ئۈستىگە قايتا يۈرۈش قىلغان. ئارىدىن ئۇزۇن ۋاقىت ئۆتۈپ، قانلىق ئۇرۇش داۋامىدا ئىسلام لەشكەرلىرى قىرىلىپ تۈگەي دېگەندىلا خوتەن دىيارىنى بەيئەت قىلدۇرغان. خوتەنلىكلەر مانا مۇشۇنداق جاھىل خەقلەر.

سەيپىت ھاجى تەككىمىدىن كۆتۈرۈلۈپ، تامغا يۆلەندى ۋە پەي تەككىمىنى نېرىراق ئىتتىرىپ قويۇپ جىددى تۈس ئالدى: — چىرىيىنىڭ ھەر بىر تېشى ئۆزىگە يۇرتتىن كەلگەنلەرنىڭ قېنى بىلەن بويالغان. ھەر بىر زەررە تۇپرىقى سىرتتىن جاھات ئېچىپ كەلگەنلەرنىڭ يېشى بىلەن نەمدەلگەن. ئاشۇ قېتىمقى جەڭدە شېھىت بولغان يىگىرمە نەچچە مىڭ لەشكەرنى قويۇپ تۇرايلى، مەشھۇر لەشكەر باشلىقلىرى ۋە سپاھىلاردىن ئىمامى نەسىرىددىن، ئىمامى موئىددىن، ئىمامى زوھورىددىن، ئىمامى قەۋمىددىن، قالسىم ئۇشلارنىڭ قەبرىسى مانا مۇشۇ يۇرتتا ياتىدۇ. بۇ قەبرىلەر ۋە

بۇكەڭ شېھىتلىكتىكى مازارلارنىڭ خادىملىرى بىزنى قورال كۈچى بىلەن ئەمەس، ئەقىل كۈچى بىلەن ئىش كۆرۈشكە ئۈندەيدۇ. ئولتۇرغان يېرىدە خۇددى ھەيكەلدەك قېتىپ قالغان ھا-
پىز ياقىسىنى چىشلەيدى - دە، خۇرسەنىپ:

— ياپىرىم، بۇ خەقلەرنىڭ يامانلىقىنى، پۈتكۈل تۈركىستان نى ئۆزىگە قارام قىلىپ، شۆھرەت قازانغان قۇدرەتلىك لەش-
كەرلەرنى شۇ ھالغا كەلتۈرۈپتۇ - دە، «شېھىدانە خوتەن»
دېسە نېمىشقا مۇنداق دەيدىكەن دەپتىمەن؟! - دېدى.

— يەنە بار تېخى، - سېپىت ھاجى بېشىغا بىراۋ قىلىچ
تەڭلەپ تۇرغاندەك قورقۇنچقا چۈشكەن ھاپىز مەخسۇمنى مەس-
خىرە قىلغاندەك سۆزىنى داۋاملاشتۇردى، - بەدۋلەت ئالىيلىرى
خوتەن پادىشاھى ھەبىبۇللاخان خوجىنى ھىيلە شارابى بىلەن
مەستۇ مۇستەغرىق ئەيىلەپ خوتەننى پەتھى قىلغاندا، ئىلچىغا
بېرىپ «ھاجى ئاتامنى تېپىپ بەر» دەپ غوۋغا قىلىپ، غازات-
چىلار بىلەن كالتەك، چوماق ئارقىلىق تۇتۇشقان نەچچە تۈمەن
ئادەمنىڭ يېرىمى چىرىيىلىك، بۇلار مانا مۇشۇنداق توپىلاڭ-
چى خەق، ئاچچىقى كەلسە خۇدادىنمۇ، ئۆلۈمدىنمۇ قورقمايدۇ.
— ئەمىسە، ئەمىسە... - ھاپىز ئۈستىدىن ئېغىر بىرنەرسە
بېسىپ تۇرغاندەك ئىنجىقلاپ تۇرۇپ سورىدى، - ئەمىسە ھاجىم
نېمىدەپ باشقا بىر يۇرتنى خالىماي، بۇنداق نائەھلى يۇرت-
نى خالاپ قالدىلىكەن؟

سېپىت ھاجى ھەمراھىغا ئىشارەت قىلىپ، ئىشىك - دې-
رىزىلەرنى مەھكەم ياپقۇزۇۋەتكەندىن كېيىن جاۋاب بەردى:
— پېقىر ئەزەلدىن ئاجىز رەقىب بىلەن ئېلىشىشنىڭ مەز-
زىسى يوق دەپ قارايمەن. مەسىلەنسىگە ئالسا، بالىخ ئادەم
تۇرۇپ، بىر سەبىي بالا بىلەن تۇتۇشۇشتىن نېمە لەززەت؟
چوڭ ئادەمنىڭ غالىب كەلمىگەن تەھقىق. بىراق، چوڭ ئادەم

بۇنىڭلىق بىلەن باتۇر ھېسابلايدۇ - دە!

— دۇرۇس... دۇرۇس...

— سىلى مۇھەممەت سىدىق زەلىلى^① دېگەن بىر چوڭ شا-

ئىرنىڭ نامىنى ئاڭلىغانمۇ؟

— مۇھەممەت سىدىق؟ مۇھەممەت سىدىق دەيدىغان ئادەمدىن

نەچچە ئوننى تونۇيمەن، شۇغىنىسى، — ھاپىز بېشىنى

ئالغانلىرى ئارىسىغا ئېلىپ، چوڭقۇر ئويلانغان قىياپەتتە بىر پەس

تۇرۇۋالغاندىن كېيىن دېدى، — شۇغىنىسى زەلىلى، شائىر دېگەن

ئادەملەرنىڭ نامىنىمۇ ئاڭلىمىغان، ئۆزىنىمۇ تونۇمايمەن تەقسىر!

— ۋاي - ۋاي، نادان بىلەن سۆھبەت قۇرۇشقۇ ئۇيىنىڭ

قۇلىقىغا ساتار چالغاندەكلا بىر ئىش، زەلىلى دېگەن تەخەللۇس،

شائىر دېگەن غەزەل توقۇيدىغان ئادەم دېگەن گەپ. ئۇقتىلىمۇ؟

— ئۇقتۇم... ئۇقتۇم...

— ئون نەچچە يىل مۇقەددەم، ئاشۇ مۇھەممەت سىدىق زەلى-

لى شائىرنىڭ «سەپەرنامە» دېگەن داستانى قولۇمغا چۈشۈپ قالدى.

«سەپەرنامە» نى ئوقۇغاندىن كېيىن يۈرىكىمگە بىر ئوت-ئىشتىياق

چۈشتى، ئۇ شائىر چىرىيە دىيارىنى قانداق ماختىغان دەيدىلا؟

① مۇھەممەت سىدىق زەلىلى — XVIII ئەسىردە ئۆتكەن مەشھۇر شائىر، ئەينى چاغدىكى ئۆيىمۇ ئەدەبىياتىنىڭ يىرىك نامايەندىسى. ئۇ مىلادى 1674 - يىلى يەكەندە دۇنياغا كەلگەن. 40 يېشىدا مەلۇم ئىجتىمائىي سەۋەپلەر تۈپەيلى مازار - ماشايىقلار زىيا-رىتىنى خاھلاپ قالغان ۋە قەشقەر مەشھەتتە ئۈچ يىل تۇرغاندىن كېيىن ئانا يۇرتى - يەكەنگە قايتىپ كەلگەن. ئۇ ئىنىسى دەلىلى ۋە ئاغىنىسى موللا غەزەلىنىڭ ھەمراھلىقىدا ئىككىنچى قېتىم سەپەرگە ئاتلىنىپ، خوتەنگە كەلگەن. خوتەننىڭ ھەرقايسى جايلىرىدا ئېلىپ بارغان زىيارەت - سەپەرلىرىنىڭ تەسىراتىنى 2800 مىسراق «سەپەرنامە» داستانىغا كىرگۈزگەن. مىلادى 1720 - يىللىرى يېزىلغان بۇ داستاندا خوتەن دىيارىنىڭ ھەرقايسى بۆلەكلىرىنى ئۆز ئالاھىدىلىكىگە يارىشا يۈكەك ۋە تەنپەرۋەرلىك ھېسسىياتى بىلەن تەرىپلىگەن.

شائىر 1755 - يىلى 80 يېشىدا خوتەندە ۋاپات بولغان. نامى ئۇلۇغلاشقان يەرلىك خەلق تەرىپىدىن «ئالتۇن مازار» قا دەپنە قىلىنغان.

چىرە چۇنان مەۋئىد نېكۇ سىردىشت،
ياد بىرۇر ئابى ھاۋاسى بېھىشت.
تۆت تەرىپى چىرە ھەممە باغلار،
كۆرمىگەن ئادەم يۈرەكى داغلار.
مېۋىسى ھەددىدىندۇر ئانىڭكى فۇزۇن،
نەشپۈتۈ، شاپتۇلۇ ھەم ئۈزۈم، قوغۇن.
قىش كۈنىدە ئالما، چىلان قاقىدۇر،
مېۋە مەھەللىسىدە چىرە تاقىدۇر.
جەننەت بولسا ئەگەر تېگىدە تۇرۇر،
پەيزى - فوتۇنى جان رەكىدە تۇرۇر.

سېمىت ھاجى بۇ مىسرائرانى ھاياجان بىلەن ئۇنلۇك ئو-
قۇپ بولغاندىن كېيىن:

— مانا بۇ چىرىيىدىنىڭ 190 يىلچە بۇرۇنقى سۈرىتى، بۇ
سۈرەت پېقىرنى توپتوغرا ئون نەچچە يىل قىزىقتۇردى، ئۇخ-
لىساممۇ، قوپساممۇ كۆز ئالدىمدىن زادى نېرى كەتمىدى.
كۆڭلۈمگە بۇ جەننەتتىن پەيزى ئېلىش ۋەسۋەسىنى سالىدى.
بۇ، بۇ يۇرتقا كېلىشىمدىكى بىر خۇسۇسىي سەۋەب، — دېدى.
— ھە، گەپ مۇنداق ئىكەن — دە، ئەمدى چۈشەندىم، چۈشەندىم...
— بۇمۇ بىر سەۋەب، بىراق، بۈيۈك ئاقپاشا ئېلىنىڭ
مەنپەئىتىگە لايىق چوڭ ئىش قىلماق ئۈچۈن، مۇشۇنداق
بىر يۇرتنى تاللىماق لازىم. بۈگۈنكى زاماندا، ھەممە
مەملىكەت مۇداپىئە نەزەرىنى چېگرىغىلا قاداۋاتىدۇ، چېگرىغا
كېلىپ ئوسۇرساڭمۇ ئۇلار سېنى توپ ئاتتى دەپ ئەيىبلەيدۇ،
ھازىر چېگرىنىڭ خېلىلا ئىچكىرىسىگە جايلاشقان بۇ يۇرتتا نې-
مىلا قىلماق قىلىۋېرىمىز. پەقەت يەرلىك ھۆكۈمەتكە ئازراق
مەنپەئەت بەرسەڭلا، ئۇ ساڭا ئىش قىلىپ بېرىدۇ.
— دۇرۇس، دۇرۇس. مانا بۇ قېتىم كىرىيە ئامبىلى

بىزگە ماسلاشقاندا.

— شۇنداق، مال ئەشيا جەھەتتە باغ دېسە بېغى بار.

تاغ دېسە تېغى بار بۇ يۇرت بىزنى ئالاھىدە قىزىقتۇرىدۇ.

مەسىلەنمىگە ئېيتساق، بايام زىياپەتتە دېگەندەك، ئىماملىرىم

كەنتىدە ئالتۇن قېزىش ئىشىنى پات يېقىمىدا باشلىۋېتىمىز،

ئىككى تاغ كەنتىدىن چىقىدىغان قاشتېشى، چارۋا مەھسۇلاتلىرى بىز-

گە بەك زۆرۈر بولغان نەرسىلەردۇر. ئەتە - ئۆزۈڭىز گىلەم كار-

خانمىز ئىشقا كىرىشپ كەتسە، ئۇنىڭدىن كېلىدىغان پايدى-

نىڭ ھېسابى يوق. گۇلاخماننىڭ پاختىسى، چىرىيىنىڭ قۇرۇق

مېۋىلىرى سودىگەرلىرىمىزنىڭ ھەۋىسىنى كەلتۈرىدۇ.

— بىراق ھاجىم،— دېدى ھاپىز ئېڭىكىنى يۆلەپ ئولتۇ-

رۇپ،— بايام دېگەن گەپلىرىگە قارىغاندا، بۇلار بىلەن مۇئا-

مىلە قىلىش خەتەرلىك ئوخشايدۇ، ئىشىمىزنى كۆڭۈلدىكىدەك

ئەمەلگە ئاشۇرۇشتىن شۈبھىلىنىپ قېلىۋاتىمەن. ئىلىكىمىزدە

بۇلارغا تاقابىل كەلگۈدەك ياراغ يوق تۇرسا.

سەيپىت ھاجى ئورنىدىن تۇردى، قىپقىزىل گىلەم

سېلىنغان كەڭرى سۇپا ئۈستىدە مېڭىپ يۈرۈپ:

— بەش بارماقنى بىراقلا ئاغزىمىزغا تىققىلى بولمايدۇ،

ياراغ ھازىر بولمىسا، كېيىن بولۇپ قالىدۇ، ئەمما ئەقىللىق

ئادەم قىلىچىنى ئالدىراپ قىنىدىن چىقارمايدۇ،— دېدى.

— ئۇنداقتا...

— دېمىدىمۇ، بىز بۇ يەردە يۈسۈپ قادىرخاننىڭ يول

نى تۇتمايمىز، بەلكى بەدۋىلەت ئالىيلىرىنىڭ يولىنى تۇتىمىز.

— ئۇ ئالىيلىرى قانداق يول تۇتقان ئىدىكىن؟

— قانداق يول تۇتاتتى، خوتەنلىكلەرنىڭ قىلىچ - نەيزە

بىلەن بويسۇندۇرالمىغان قەلبىنى دىنىي ئېتىقاد مايللىقى

بىلەن ئەيۋەشكە كەلتۈرگەن! رىۋايەتلەردىن مەلۇمكى، نىياز

ئىشك ئاغىسى ھەبىبۇللاخانغا ئەجەل شەرىپىنى ئىچكىۋۇزۇپ،
نۇرغۇن ئادەمنىڭ قېنىنى دەريا قىلىپ ئاققۇۋۇزۇپ، خوتەن
تەختىدە ئولتۇرغان بولسىمۇ، پۇقرانىڭ مەنەن مايدانلىقىنى زا-
دى قولغا كەلتۈرەلمىگەن. بىرنى ئۆلتۈرسە، مىڭى تىرىلىپ قوپ-
قان. ئىسيان، قوزغىلاڭ زادى بېسىقمىغان. ئاخىردا ئۇ خوتەنلىك
لەرنىڭ مەنچەز - خۇلقىنى پۇختا بىلىۋالغاندىن كېيىن، خەزى-
نىدىن ئانچە - مۇنچە پۇل ئاجرىتىپ، ماڭدامدا بىر مەسچىت سالغان.
مازارلارنى تىكلەپ، ئىستىقامەتنى باشلىۋەتكەن. ئوردىدەمۇ نۇرغۇن
راست - يالغان قارىيلارنى قىرائەت قىلدۇرغان. شۇنىڭ بىلەن پۇقرانىڭ
كۆڭلى ئېرىپ، كالتەك - توقماقلىرىنى تاشلاپ، ئىبادەت بىلەن
مەشغۇل بولۇپ، ئىسيان قىلىشنى ئۇنتۇپلا كەتكەن. مانا بۇ
يۇرتتىكى ئىمامى جەئفەر تەيران مازىرى ھەم شۇ چاغدا كې-
ڭەيتىلىپ، بۈگۈنكى ھەيۋىتىگە كىرگۈزۈلگەن، رەسمىي تەز-
كىرە تۇرغۇزۇلغان. ئاڭلاشلارغا قارىغاندا، نۇرى كەنتىدىكى
تۆت ئىماملىرىم مازىرىنى ئىياز ھېكم بەگ ئىشك ئاغىسى
ئۆز خىراجىتى بىلەن زىننەتلەپ، 40 قوينىڭ گۆشى پاتقۇ-
دەك داش قازان ياساتقانمىش، ھەتتا ئۆزى بۇ مازار زىيارىتىدە
بوپتىمكەنمىش.

— ھە، مۇنداق دېسە، ھاجىمنىڭ نۇرغۇن تەدبىرلىرىنى
يېقىر بۈگۈنگىچە چۈشەنمەپتىمكەنمەن تېخى، — دېدى ھاپىز ۋە
تۇيۇقسىز بىر ئىشنى يادىغا ئالغاندەك سورىدى: —
بايام زىيى-اپەتتە ئىسلام ئەقىدىسىنى تېخىمۇ مۇستەھ-
كەملەش ۋەجىدىن يۇرت پۇقرالىرىغا بىر كاتتا مەدرىسە بى-
نا قىلىپ بېرىمەن، دېگەنلىرىدە مەن كەم ئەقىل تېخى ھەي-
ران بوپتىمەن. مەدرىسە بىنا قىلىپ بۇ نادانلارنىڭ كۆز-
نى ئېچىپ قويساق، قانداق بولار دەپ غەم يەپتىمەن. ئەمدى
چۈشەندىم، چۈشەندىم.

— پېتىمىزنى مەدرىسە سېلىپ، قارىغۇنىڭ كۆزىنى ئېچىپ قويىسا كېرەك، دەپ ئويلاپ قاپتۇلا — دەپ — دېدى سېپىمىت ھاجى ھاپىز مەخسۇمنى زاڭلىق قىلغاندەك پىخىلداپ كۈلۈپ كېتىپ، — ئەيسانىڭ ئېشىكى مەككىگە 40 قېتىم بارسىمۇ، يەنە ئېشەكلىكچە قېلىۋېرىدۇ، شۇندىنغا ئوخشاش، قارىغۇ يەنە قارىغۇ پېتىچە تۇرۇۋېرىدۇ ۋە يېتىلىگەن يېرىگە ياق دېمەيلا مېڭىۋېرىدۇ! — سېپىمىت ھاجى بىردەم توختىۋالغاندىن كېيىن شېرىكىگە سىئال قويدى، — سىلى قارچىغا بىلەن ئوۋقىلىپ باققانمۇ مەخسۇم؟

بۇ تۇيۇقسىز قويۇلغان غەلىتە سىئالنى نېمىدەپ چۈشەنمىپ قالدىكىن، ھاپىز كۆزىنى بىردەم چىمچىقلاشقاندىن كېيىن جاۋاب بېرىپ:

— يوقسۇ، ئۆمرۈمدە بىرنى ئىككى قىلىمەن دەپلا يۈرگەن ئادەممەن، ئۇنداق چاكىنا ئىشلار بىلەن ھەپسىلەم يوق، توشقان گۆشى دېگەن تولا نېمىمىز، شۇنچە جاپا تارتىشنىڭ نېمە ھاجىتى، — دېدى.

ئۇ سېپىت ھاجىنى ئۆزىنى سىناۋاتىدۇ، دەپ ئويلاپ قالغانىدى.

... ھا... ھا... ھا...

سېپىت ھاجىنىڭ قاققلاپ كۈلۈشىدىن ئۇ ھەيران قالدى. — شىكار قىلىپ ئوۋ ئوۋلاش توشقان گۆشى ئۈچۈنلا ئەمەس. بۇ بەكمۇ كۆڭۈللۈك بىر ئىش، ئادەمگە ئەقىل ئۆگىتىدۇ، ئېتىلىپ كېلىۋاتقان قارچىغىدىن قاچقان توشقاننىڭ جان ئاچچىقىدا ئۆزىنى ھەرتەرەپكە تاشلىشىنى، قارچىغىنىڭ چاڭگىلىدىكى ئېچىنىشلىق ھالىتىنى كۆرۈشنىڭ ئۆزى بىر راھەت-دە! — ئۇنداقتا ئۆزلىرى بۇ جەھەتتىن نۇرغۇن نەرسىلەرنى

بىلىدىكەنلا — دە، ھاجىم؟

— پېقىر ياشلىقىمىدىن باشلاپ قارچىغا ئوينايىتىم. ياشلىقىمىدىلا ئەمەس، تېخى مەملىكەتتىن بۇ تەرەپلەرگە كارۋان تارتقۇچە خارەزمنىڭ چۆللىرىدە پۇرسەت بولسىلا قارچىغا قۇشلايتتىم. قارچىغىنىڭ ئۆزىنى ئالسا، ئوۋ قىلىمىغان چاغلاردا بېشىغا قارا قاپچۇق كىيگۈزۈپ، قاراڭغۇ ئۆيىدە ساقلاشقا توغرا كېلىدۇ. ئوۋ قىلىدىغان جانىۋارنى كۆرگەندىلا ئۇنىڭ بېشىدىكى قاپچۇقنى ئېلىۋېتىپ، گاھ دەپ قۇشلايمىز. دە، ئۇ ئۇدۇل بېرىپ ئولجىغا چاڭگال سالىدۇ. مۇبادا، ئادەتتە زۇلمەت ئىچىدە ساقلانمىسا، ئۇ جاھاننىڭ رەپتارىنى بىلىۋالىدۇ. دە، كۆرسەتكەن يېرىگە قاراپ ئېتىلمايدۇ، ھەتتا قۇشلىغۇچىنىڭ كۆزىنى چوقۇۋالىدۇ. مانا بۇ ساڭا رەئىيەنى ئاسارەت ئىچىدە تۇتۇشقا ئۆگىتىدۇ.

— دۇرۇس، دۇرۇس، ھاجىم قالتىس جۇمۇ.

— ياق، قالتىس دېگىلى بولمايدۇ، چۈنكى پېقىر قول ئاستىدىكىلىرىگىمۇ ھەم مۇشۇنداق ئەقىلنى ئۆگىتىپ كېتەلمىدى. دە!

ھاپىز سېيىت ھاجىمنىڭ بۇ سۆزىنىڭ تېگىگە يېتەلمىدى، كۆزلىرى چەكچىيىپ، ھاڭۋېقىپلا قالدى.

— مەخسۇم، — دېدى سېيىت ھاجى گائىگراپ تۇرغان شېرىكىگە، — ئۆزلىرى بىر قېتىم ئوۋغا چىقىپ كەلسە بولەيدىغاندەك قىلىدۇ.

— مەن... مەن بۇ ئىشنى قىلىپ باقمىغان، ئەپلىشتۈرەلمەيدىغانلىقىمنى تۇيۇپلا تۇرىمەن، ھاجىم.

— ياق، ھازىر توشقانلارمۇ سەمىرىپ قالدى، تۇتماقمۇ تەس ئەمەس، خاتىپ بايۋەچچىنىڭ قارچىغىنى يامان ئەمەس. تەك قىلىدۇ.

— يوقسۇ، يوقسۇ ھاجىم، باشقا ھەر ئىشقا بۇيرۇسىلا

پەرمانبەر دارلىق بىلەن ئورۇنداي، مېنى ئوزغا چەققىن دېمىسىلە،
بىر كۈن ئاۋارە بولۇپ بىرمۇ توشقان ئوۋلىيالمىسام، قايسىر
يۈزۈم بىلەن ئالدىلىرىغا كېلەلەيمەن! — سېپىت ھاجىنىڭ بايام
«قارچىغا قۇشلىغۇچىنىڭ كۆزىنى چوقۇيدۇ» دېگەن سۆزىدىن
قورقۇپ كەتكەن ھاپىز يالۋۇرغان ئاھاڭدا:

— سىلەنىڭ ئوۋلايدىغانلىرى توشقان ئەمەس، بەلكى ئادەم!
ئادەم! — دېدى.

سېپىت ھاجى تامغا ئالدىنى قىلىپ تۇرۇپ، «ئادەم» دې-
گەن سۆزنى كۈچلۈك ئۇرغۇ بىلەن سوزۇپ ئېيتتى:
— ئادەم؟

— ھە ئە ئادەم، — سېپىت ھاجى شېرىكىنىڭ ھەرقانچە
قىلغان بىلەن بۇ سۆزنىڭ تېگىگە يېتەلمەيدىغانلىقىغا ئىشەندى-
.، دېمەكچى بولغانلىرىنى يالڭاچلا ئېيتتى، — توشقان، تۈلكە
وۋلاشنىڭ ئادەم ئوۋلاش بىلەن نۇرغۇن ئوخشايدىغان يەرلىرى
بار. بىراق، بۇ قېتىم ئوۋلايدىغانلىرى راستتىنلا ئادەم. بۈگۈنكى
زىياپەتتە نۇرغۇن ئىشلارنى يۈرگۈزۈمىز، دېدۇق ئەمەسمۇ؟ قۇ-
رۇلۇش قىلىدىغانغىمۇ، ئالتۇن كانى ئاچىدىغانغىمۇ، شايى-
ئە تىلەس، گىلەم ئۈستىخانلىرىنى يۈرگۈزۈپ بېرىدىغانغىمۇ ئۇلارنىڭ قولى
كېرەك. ئاڭلىساق، ئۇ يەردە سەرسان بولۇپ يۈرگەنلەرنى ئىك-
كى يۈزدىن ئاشىدۇ دەيدۇ. تېخى ئۇلارنىڭ ئارىسىدا ئۈستى-
ھۈنەرۋەنلەرمۇ بار ئىكەن. خاتىپ بايۋەچچە يول باشلاپ بەر-
سۇنىيۇ، كۆزگە كۆرۈنمەي ئۆز قۇشىنى ئوۋغا سالىدۇ،
سىلى ئۇلارغا چېرىكىلەرنىڭ ھەيۋىتىدىن قورقۇپ قاچقانلىقىنى
دەۋەرسىكە، پۇقرالىق گۇۋاھنامىسى ئالسا تېخى ياخشى، ئالما-
سىمۇ كېرەك يوق، پەقەت قايتىپ كەلسىلا بولىدۇ، قالغىنىنى
كېيىن توغرىلارمىز!

— ئىچكىرى ئۆلكىدىكى مانجۇ خاننىڭ يىقىلغانلىقىنى، ئۇ-

لارىنىڭ زامانىنىڭ ئۆتۈپ كەتكەنلىكىنى توپتوغرا ئېيتساملا...
— ھە؟! — سېپىت ھاجى تۇيۇقسىز چۈچۈپ، ئارقىسىغا
داچىپ كەتتى، — نېمىدەپ پوق چاينايدىلا، بۇ گەپنى سىل-
گە كىم دېدى؟

— ھېچكىم... ھېچكىم...
سېپىت ھاجى بىر يالماپلا يۇتۇۋېتىدىغان ئەلپازدا ھا-
پىز مەخسۇمنىڭ ئالدىغا قىستاپ كەلدى — دە، ئۇنىڭ چېقىر
كۆزىگە قاتتىق تىكىلدى، تونۇشقان ئىككى يىلدىن بېرى ئا-
دەتتە ناھايىتى سىلىق مۇئامىلىدە بولىدىغان، مۇلايىم، تەقۋا-
دار خوجاينىنىڭ بۇ دەرىجىدە غەزەپلەنگەنلىكى ئۇنىڭ تېنى-
دىن دەرمانىنى قۇرۇتۇۋەتتى. ئۇ ھەرقانچە ئۇرۇنۇپ كۆرگەن
بولسىمۇ، سېپىت ھاجىنىڭ ئولجىغا تىكىلگەن قارچىغىنىڭ
كۆزىدەك ئۆتكۈر، قورقۇنچلۇق نۇر چاقنىتىپ تۇرغان كۆز-
دىن قۇتۇلالامىدى.

— ھېلىقى كۈنى... ھېلىقى كۈنى...

— ھېلىقى كۈنى نېمە بولدى؟ ھە!

ھاپىز قەدەممۇ قەدەم تاپ بېسىپ قىستاپ كېلىۋاتقان
سېپىت ھاجىدىن قورقۇپ مەھكەم يېپىپىقلىق تۇرغان ئىشىككە
يۆلىنىپ قالغاندىلا، ئاندىن راستىنى ئېيتىشقا مەجبۇر بولدى:
— ھاجىم، قۇللىرى يامان ئىش قىلىپ قويدى. مەن پوق
يېدىم، مەن شەيتاننىڭ كەينىگە كىردىم. ئالدىلىرىدا يۈزۈم يوق...
ئۇ ئۆزىنى ئۆزى تەستەكلەپ، يۈزى ئانارنىڭ دانىسىدەك
قىزىرىپ كەتكەندىلا خوجىسىنىڭ ئالدىغا گۇپپىدە يىقىلدى.

— ھېلىقى كۈنى، دە... دە... دەرۋىش كېلىپ كەتكەن
كۈننىڭ ئەتىسى... ئۆزلىرى تەرەت ئالغىلى چىقىپ كەتكەن-
لىرىدە ھېلىقى... ھېلىقى پوپكىدىكى... خە... خە... خەتنى نېمىكىن
دەپ ئېلىپ ئوقۇپ... ئۇ... ئوقۇپ ساپتىمەن.

ئۇ يەنە ئۆزىنى ئۆزى ئاچاتلاپ ھۆڭرەپ يىغلاپ تۇرۇپ
كەچۈرۈم سورىغىلى تۇردى.

سېمىت ھاجىغا ھەممە ئىش ئايان بولدى. ئەسلىدە ئۇ
قەشقەردىكى كونسۇل ئەپەندىدىن ھېلىقى دەرۋىش ئەكەلگەن
مۇھىم خەتنى ئوغرىلىقچە ئوقۇۋالغانىكەن. تەرەتكە بارسىمۇ
بىللە ئېلىپ يۈرىدىغان، ھەتتا بەدىنىنىڭ مۇھىم بىر ئەزاسىغا
ئايلىنىپ كەتكەن ئەپچىل سېردىق پوپىكىنى بۇ شەيتاننىڭ ئې-
چىپ قويىدىغانلىقى ئۇنىڭ ئۇخلاسىمۇ چۈشىگە كىرمەيتتى.

بۇ مۇھىم خەتتە 1911 - يىلى 10 - ئاينىڭ 10 - كۈنى
ۋۇچاڭ شەھىرىدە چىڭ ھۆكۈمىتىگە قارشى پارتلىغان چى-
كۆلەملىك قوزغىلاڭنىڭ ① تەپسىلاتى ۋە ئىچكى، خارجى ئىش-
لارغا بولغان تەسىرى يېزىلغان بولۇپ، سېمىت ھاجىغا بېرىل-
گەن مۇھىم ۋەزىپىنىڭ يېڭى يۈزلىنىشى قوشۇمچە قىلىنىغان.
پوپكىدا يەنە كونسۇلغا يوللىنىدىغان بىر قىسىم ھۈججەتلەر،
سانلىق مەلۇماتلار، مۇھىم پىلان لايىھىسى بار ئىدى.

دەسلەپتە، بۇ مۇھىم، پارتلاش خاراكتېرلىك خەۋەردىن
خەۋەردار بولغان سېمىت ھاجىنىڭ گۈلقەللىرى ئېچىلىپلا كەتتى.
مەنچىڭ ھۆكۈمىتى ئاغدۇرۇلغاندىن كېيىن پەيدا بولىدىغان
بوشلۇق، قالايىچىقانىچىلىقنى ئۆز پىلانى ئۈچۈن تازا قولاي پۇر-
سەت دەپ ھېسابلىدى. يوليئورۇق بويىچە قەدەمنى تېزلىتىپ،
يېڭى ھۆكۈمەت تەختىگە چىققۇچە ھەقسەت - مۇرادلىرىنى ھاسىل
قىلىپ، چىرىيە ئاسمىنىدا ئۆزگىچە بىر ئەلەمنى جەۋلان قىل-
دۇرۇشنىڭ زۆرۈرلۈكىنى تونۇپ يەتتى.

سېمىت ھاجى دەرۋىش قىياپىتىگە كىرىۋېلىپ، پات - پات
تۈن قاراڭغۇسىدا پەيدا بولۇپ تۇرىدىغان ئالاقىچىنى ئۇزىتىۋەت-
كەندىن كېيىن، جايناماز ئۈستىدە كۆزىنى يۇمۇپ يېرىم كۈن

① دىنخەي ئىنقىلابىنى كۆرسىتىدۇ.

ئولتۇرۇپ قايتا - قايتا ئويلايدى ئويلايدى مەنچىنىڭ ھۆ -
كۈمىتىنىڭ ئاغدۇرۇپ تاشلانغانلىقى توغرىسىدىكى خەۋەرنى
ئاشكارىلاشقا بولمايدىغانلىقىنى چوڭقۇر تونۇپ يەتتى - دە، بۇ
گەپنى ئىنىس - جەنىغا تەننىدى.

چۈنكى، پۇقرالار ئۆزى خېلى كۆپ پۇل خەجلەپ تەك
لىپ قىلىپ كەلگەن مانجۇ چېرىكلىرىدىن ئىبارەت يوغان توق
ماقنىڭ ھەيۋىسى بىلەنلا گۇۋاھنامە ئېلىۋاتاتتى. ئەگەر بۇ
خەۋەر ئاشكارىلىنىپ قالدىغان بولسا، گۇۋاھنامە ئالماق تۈگۈل،
ئالغانلارمۇ خۇددى يۇسۇپ قادىرخان زامانىسىدىكىدەكلا لەۋ -
زىددىن يېنىۋېلىشى تۇرغانلا گەپ ئىدى. شۇڭا، ئۇ بۇ خەۋەرنى
15 كۈنگىچە ياكى ئۇنىڭدىن ئۇزۇنراق مەخپىي
ساقلاش قارارىغا كەلدى.

ئۇ بۈگۈنكى زىياپەتنى پەقەت تورنى تېخىمۇ كەڭرى
يېيىش، يۇرت ئەھۋالىنى تىڭ - تىڭلاش ئۈچۈنلا ئالاھىدە ئو -
يۇشتۇرغانىدى. سېپىت ھاجى بىرمۇنچە يۇرت كاتتىلىرىنىڭ
خېلى ئاسانلا ئىندەككە كەلگەنلىكىدىن رازى بولىدىيۇ، زى -
ياپەت ئەھلىدىن ئاڭلىغان بەزى ئەھۋاللاردىن دەككە - دۈككە
گە چۈشتى. سۈپۈرگە مىراب بېگى قايتا - قايتا تەكلىپ قىلىن -
سىمۇ «ساقلىقىم يوق» دېگەن باھانە بىلەن تەكلىپنى رەت
قىلدى. ئۇنىڭ ئابدۇللا چاققان، نۇرەك باقى، چولاق مۇئەز -
زىن، قادىر تۆمۈرچى، ھەتتا ئىماملىقتىن بىكار قىلىنغان رۇ -
سۇل دېگەنلەر بىلەن پىنھاندا مەجلىس قۇرۇپ، ئۆزىگە زىت
گەپ - سۆزلەرنى تارقىتىپ يۈرگەنلىكىنى ئاڭلاپ تولىمۇ
سەگەكلىشتى. بۇغۇ مەيلى، ئۇلارنىڭ قولىدا يەتتە يىل بۇرۇن
مانجۇلارغا قارشى قوزغالغان چاغدا قالغان قىلىچ - نەيزىلەرنىڭ
بارلىقى ئۇنى چۆچۈتتى. مۇبادا ئۇلار تۇيۇقسىز كۆتۈرۈلۈپ
قالسا، تاقابىل تۇرۇشقا ئامالسىز قالىدىغانلىقى بىر خۇداغا، بىر

ئۆزىگە ئايان ئىدى. ئۇ قورال - ياراغ ۋە ئادەم سوراپ كۈن-
سۇلغا يازغان مەكتۇبىنى ھېلىقى دەرۋىشتىن يوللىۋەتكەن بول-
سىمۇ، بۇ قورال - ياراغنىڭ يېتىپ كېلەلىشىگە ئانچە ئىشەنچ
قىلالمايۋاتاتتى. تېخىمۇ مانجۇلارنىڭ قول ئاستىدا تۇرۇۋاتقان
يوللار، مانجۇلارنى ئۆچ كۆرۈپ، ئۇلارنىڭ پېيىگە چۈشۈپ،
ھەممىلا يەردە قۇتراپ يۈرىدىغان قارا سىپ-چىلەر قورال
ئەكەلگەن كارۋاننى بۇلىماي قويمايتتى.

سېپىت ھاجى ئاقپاششا مەملىكىتىگە ئەڭ يېقىن، ئەڭ خا-
تىرجەم تاغ يولى بىلەن كارۋان ئەۋەتىش پىكرىگە كەلدى
ۋە مال - دۇنيا دېسە جېنىنى ئايىمايدىغان نادىرخان بازار
بېگىنى يادىغا ئالدى. يەنە كۆزىدىن يوقاتمىسا بولمايدىغان بىر-
قانچە پۇقرانى كۆز ئالدىدىن ئۆتكۈزدى.

ئۇ سۈپۈرگە ئاخۇننىڭ قەشقەردىكى ئوغلىنىڭ بۇ تە-
رەپلەرگە يۈرۈشۈپ تۇرىدىغان كارۋاندىن پات - پات خەۋەر - نامە
ئەۋەتىپ تۇرىدىغانلىقىنىمۇ ئاڭلىدى. ئۇ ھېلىقى خەۋەرنىڭ بۇ
يۇرتقا ۋاقىتسىز تارقىلىپ كېتىشىدىن ئەندىشە قىلىپ، قەشقەر-
دىكى كونسۇلغا گەپ ئەۋەتكەن ۋە بەشتوغراق تەرىپىدىن
كېلىدىغان ئىلچى يولىنىڭ ئاغزىنى ساقلاش ئىشىنى تېخى تۈ-
نۈگۈنلا خاتىپ بەگزادىگە 20 تەڭگە بىلەن قوشۇپ تاپ-
شۇرغانىدى...

ھاپىزنىڭ بۇ خەۋەرنى بىلىپ قالغانلىقى، يەنە كېلىپ بۇ
خەۋەرنى جاڭگالدا يۈرگەنلەرگە ئېيتماقچى بولغانلىقى ئۇنىڭ
ئەرۋاھىنى قىرىق گەز ئۇچۇرۇۋەتتى. ئۇ: «خۇدايا شۈكرى، ھې-
لىمۇ ھەم بالدۇرراق ئۇقۇپ قالغىنىم، بولمىسا بۇ ئەبلەخ چا-
تاقنى تېرىيدىكەن - دە!» دېگەنلەرنى كۆڭلىدىن ئۆتكۈزدى - دە،
ۋارقىرىدى:

— ئۆز خوجىسىنىڭ مەخپىيىتىگە قول سېلىش ئاللا ئالدىدا

كەچۈرگۈسىز گۇناھ ئۆتكۈزگەنلىك!
— توۋا قىلدىم، توۋا قىلدىم. ئەمدى بۇنداق ئىشنى ئىككىنچى قىلمايمەن، ھاجىم.

سېپىت ھاجى شېرىكىنى جاسۇسىمىكىن دەپ گۇمان قىلدى.
يۇ، لېكىن ئۇنىڭ جاسۇس ئىكەنلىكىگە ئىشەنمىدى. چۈنكى ئۇ گېنېرال گوبىرئاتورنىڭ ئۆزىگە قوشۇپ قويغان ئادىمى ئىدى. شۇنداقسىمۇ ئۆزىدىن ئۆزىگە ھېچكىمگە ئىشەنمەيدىغان سېپىت ھاجى ھاپىزنى قەسەم قىلدۇرماقچى بولدى — دە، قۇرئانغا ئىشارەت قىلدى.

— مۇبادا بىلگەنلىرىم ئاغزىمدىن چىقىپ كەتسە، خوجامغا تۈز كورلۇق قىلىسام. 30 پارە قۇرئان جېنىمنى تۇتسۇن، جايمىم دوزاخقا بولسۇن!

سېپىت ھاجى كۈلۈمسىرىدى، ھازىر ئۇ پەقەت كۈلۈمسىرەلەيتتى. بۇرۇنقى چاغلاردىكىدەك، مەخپىيەتنى بىلىۋالغۇچىنىڭ نوۋىسىغا قەسەمىگە قاراپ تۇرماي ئۈزۈل — كېسىل يوق قىلىۋېتىش ھازىر قولىدىن كەلمەيتتى. ئۇ تىترىكى ئەمدىلا بېسىملىقتا باشلىغان ھاپىز مەخسۇمغا قاراپ:

— ئوۋ ئەتىدىن قالامسۇن، ئۇقتىلىمۇ؟ — دېدى.
— جەزمەن دېگەنلىرىدەك بەجا كەلتۈرسەن ھاجىم.
ھاپىز ئىككى پۈكۈلگۈدەك بولۇپ تەزىم قىلىپ، يەنە بىر نېمىلەرنى دەپ قەسەم قىلدى.

21. «دۆلەت قۇشىمۇ ياكى قۇزغۇنمۇ»

ئاينىڭ ئۈزۈلمەيۋاتقان بەختسىز كەچۈرمىشلەر بىلەن كۆڭلى سۇنغان چىرىيە نامراتلىرى روزى ھېيتىنىڭ قانداق

كېلىپ كەتكەننى بىلىۋالغانىدى، ئارىدىن يەتتىنچى كۈن ئۆتۈپ، قۇربان ھېيت ئايىمىنىڭ قانداق كېلىپ قالغانلىقىنىمۇ تۇيمايلا قېلىشتى. رەھىمسىز ۋابا ئىلاھىي ئىپلىس قولىنى ئۇزاتقاندىن باشلاپ تا بۈگۈنكى كۈنلەرگىچە، ئۇلارنىڭ قورسىقى توپخۇدەك بىر ۋاخ غىزا يېيىشنى ھېيت ئورنىدا ھېسابلاشقا ئۆگىنىپ كەتكەنلىكى بۇنىڭ بىر سەۋەبى ئىدى. يۇرتتا ئاسايىشلىق، پۇقرا كۆڭلىدە ئەمىنلىك بولغان يىللىرى بۇنداق ئۇلۇغ ئايەمنىڭ مۇبارەك قەدىمگە ھەركىم تەقەززالىق بىلەن تەلەۋرەتتى. بىرەر ھەپتە، ھەتتا بىرەر ئاي بۇرۇن باشلىنىدىغان ھېيت ھازىرلىقى ھارپا ئاخشىمى ئەڭ يۇقىرى پەللىگە چىقاتتى. گۇگۇم بىلەن تەڭ ئىمامى جەننەت تەيران مازىرىغا جەم بولغان جامائەت مازار مەيدانىدىكى بوز توپىلىقتا ھەر خىل سورۇنلارنى تۈزۈشەتتى. مەشھۇر خەلق ناخ-شىچىلىرى، راۋابچىلار، ۋەقەشۇناسلار جامائەتنىڭ «قايناپ» دېگەن ساداسى ئىچىدە ئۆز كارامەتلىرىنى نامايىش قىلاتتى. ئىشانلار ۋە ئۇلارنىڭ مۇرىتلىرى مەسچىت يېنىدىكى چوڭ خانىقادا ھۆك-مەت ئوقۇشۇپ، كېچە شاۋقۇنىغا شاۋقۇن قوشاتتى. تارىخنىڭ سىرلىق سەھىپىلىرىنى ئۆز ئاڭلىغۇچىلىرىغا ئايماي تەقدىم قىلىدىغان ۋايىزلار سۆزمەنلىكى بىلەن ھەركىمنى ئۆزىگە جەلپ قىلاتتى. جامائەت تاڭغا يېقىن ئولتۇرغان يېرىدىلا ئۇيقۇغا كېتەتتى ۋە شېرىن چۈشلەرنىڭ قۇچىقىدا تازا ئەركىلەشكە باشلىغانلىرىدا مۇئەزرىنىڭ ئەزىنى ياكى قولۇم - قوشنىلىرىنىڭ نو-قۇپ قويۇشى بىلەن ئويغىنىپ، ئالدىراپلا غۇسلى تەرەت قىلىشپ، نامازنىڭ ئالدىنقى سېپىنى تالىشىپ، مەسچىتكە ئېتىلاتتى. بىراق، ھەرقانچە قىلغان بىلەن تۆت - بەش مىڭغا يېقىن جامائەتنىڭ بىرەر مىڭ ئادەم سىغىدىغان مەسچىتتىن ئورۇن ئالالىشى مۇمكىن ئەمەس ئىدى. يەنە نەچچە مىڭ مەسچىت تې-

شىددىكى مەيداننىڭ بىرەر يېرىدىن بىر تاپانلىق جاي تېپىشاتتى - دە، كۆك تۈپا ئۈستىدىلا ناماز ئوقۇيتتى.

ھېيت نامىزىدىن پارغ بولغان جامائەت ئالدى بىلەن مازار يېنىدىكى ناغرا - سۇناي ساداسىغا چۆمۈلگەن كىچىك بازارغا كېلىتتى. ئەكەلگەن قىڭىراقلىرىنى قىلى يارغۇدەك چاقىلىتىپ بولۇپ، كەنتىگە قاراپ سەلدەك ئاقاتتى ۋە مەھەللەلەرگە تاراپ كېتەتتى. ئۇزۇن ئۆتمەي پۇتلىرى چۈشەپ قۇربانلىق قىلىنىۋاتقان قويلارنىڭ جان ئاچ-چىقىدا سوزۇپ - سوزۇپ مەرەشلىرى ھويلا - ھويللاردىن ئاڭلىنىشقا باشلايتتى.

دەل مۇشۇنداق چاغلاردا ھېيتلىق كىيىملىرىنى كىيىشكەن ئوغۇل بالىلارنىڭ، تال - تال قىلىپ ئۆرۈلگەن چاچلىرىنى مەجنۇنئالدەك لەپىلدەتىپ، تەتۈر ئېسىلغان قوينىڭ ئەتراپىدا چۆرگىلەپ يۈرگەن قىزلارنىڭ خۇشاللىقى تازا ئەۋجىگە يېتەتتى. ئۆزىنىڭ ھېيتلىق كىيىملىرىنى تەڭتۇشلارغا كۆز - كۆز قىلىشنى كۈتۈپ ئۇزۇن كېچىنى تەسلىكتە تاڭ ئاتتۇرغان بالىلار سېمىز قوي گۆشى قازانغا تىقىلىشى بىلەنلا كوچىلارغا چىقاتتى - دە، رەڭسىز رەڭ بويالغان تۇخۇملىرىنى چىشىغا ئۇرۇپ تۇرۇپ، ئۆزىگە رىقابەتچى چاقىراتتى. ھېيتلىق پۇللىرىنى ئاغىنىلىرىنىڭ كۆزىچىلا ئۇنلۇك ئاۋاز بىلەن سانايىتتى. شوخ كۈلكىلەر، بىر - بىرىنىڭ ئايىمىنى تەبرىكلەش ئاۋازلىرى بىلەن قوشۇلۇپ پۈتۈن يۇرتنى خۇشاللىق دېڭىزىغا چۆمدۈرەتتى...

بۇ يىلقى قۇربان ھېيت ئايىمى تازا قاملاشمىغان بىر چاغقا توغرا كېلىپ قالدى. ھاپىز مەخسۇمنىڭ «خۇش خەۋەر» يەتكۈزۈشى بىلەن جاڭگالدىكى ھايۋانلارچە ھاياتىنى ئاخىرلاشتۇرۇپ قايتىپ كەلگەنلەر ئۇرۇق - تۇغقان، دوست - يار - رانلىرى بىلەن جەم بولغان بولسىمۇ، قول ئىلىكىدە ئازراق

ۋەجى بارلاردىن ئۆزگىلەر ئالەمدىن ئۆتكەن ئەجدادلىرىنىڭ
روھىغا ئاتاپ چۈچىگە چاغلىق بىر نەرسە قۇربانلىق قىلالمىدى.
ماتا ياكى تالىمىدىن قىلىنغان ئىشتانلىرى چوۋا - چاتقال ۋە
تىمكەنلەرنىڭ ئىلىۋېلىشى بىلەن تىلىم - تىلىم يىرتىلىپ، قارا،
ئورۇق پاقالچاقلىرى كۆرۈنۈپ قالغان بىچارىلەرنىڭ ھېيتلىق
كىيىم كىيىشكەمۇ قۇربى يەتمىدى. ئۆتكەن چاغلاردىكى كۆ-
گۈللۈك ئەسلىملىرىنى كۆز ئالدىغا كەلتۈرۈش بىلەن ئاۋارە
بولۇۋاتقان، غەملەنگەن، پۈتۈن ئوزايىغا يىسىغا ئولاشقان
سەبىي بالىلار ئاپتاپتا يورۇپ تۇرغان تام تۈۋىدە خۇددى ئىگە-
چاقىسىز يېتىمىدەك، ئېگىلىكىنى تىرەشكەن ھالدا ئولتۇرۇشاتتى.
سۈپۈرگە ئاخۇن ھېيت نامىزىنى ئۆتەپ بولغاندىن
كېيىن، دادىسىنىڭ قەبرىسى ئالدىدا خېلى ئۇزاق ئولتۇرۇپ
قالدى. ئوقۇلىدىغان سۈرىنىمۇ بىرنەچچە قېتىم تەكرارلىدى.
قاچاندۇر بىر چاغلاردا دادىسىنىڭ ئۆزىگە قىلغان بىر قېتىملىق
ياخشىلىقىنى ئۇنتۇمىغان ھاشىم قاپاق دېگەن يالغۇز دېھقان-
نىڭ قەرەللىك سۇ قۇيۇپ تۇرۇشى بىلەن كۆكلەپ قالغان تېپ-
رەك خادىسىغا ياشلىنىپ تۇرغان كۆزىنى تىمكتى. دادىسىنىڭ
بومبا ساقال، دائىم كۈلكە چىقىپ تۇرىدىغان چىرايمىنى كۆز
ئالدىغا كەلتۈردى. ئۇنىڭ پۇقرالارغا ئاتىدارچىلىق قىلىدىغان
خىسلىتىنى ئويلىدى. «ئوغلۇم، ئادەم ئادەم بىلەن ئادەم، ھەم-
مە ئادەم يارىتىلىشتا تەڭ يارىتىلغان، رىزقىمۇ ئوخشاش تەق-
سىم قىلىنغان، زۇۋۇلىسىمۇ تەڭ ئۈزۈلگەن، بىراق، بەزىلەر بە-
زىلەرنىڭ رىزقىغا خوجا، توقلارغا قارىغاندا ئاچلار كۆپ، ئەڭ-
نى پۈتۈنلەرگە قارىغاندا يالڭاچلار كۆپ، سەن ئۆمرۈڭدە
يوقسۇلنىڭ ياتىمىنى ئېلىپ ئۆت، ئوڭ قۇلىقىڭغا ئەزان، چەپ
قۇلىقىڭغا تەگبىر ئېيتىپ ئېتىڭنى سۈپۈرگە ئاخۇن دەپ قوي-
غىنىمۇ بىكار ئەمەس، ئەلگە سۈپۈرگىدەك خىزمەت قىل،

تەمەسەز بول، ئەلدىن يانمىسا، خۇدادىن يانىدۇ» دېگەن سۆزنى پادىشاھ ئالدى.

ئۇ، راستتىنلا دادىسىنىڭ بۇ ۋەسىيىتىنى ئۆزىگە قىلپ نامە قىلدى. بۇ يىل كۈز كىرىشى بىلەن چىرىيە دەرياسىدىكى، قالماقدۇڭ ئۆستىڭىدىكى سۇ ئۇزۇلۇپ قالدى. قۇدۇقلارنىڭ سۇ-يىمۇ خۇددى ئەجدىھا دەم تارتىپ كەتكەندەك قۇرۇپ كەتتى. پۇقرانىڭ بېشىغا كەلگەن بۇ مۇھىتاجلىققا چىداپ تۇرالمايدىغان سۈپۈرگە ئاخۇن ئاخىر ئۆز تەجرىبىسىگە تايىنىپ، توغرىقىنىل مەھەللىسىدىكى ئۆستەڭ بويىدىن بىر قۇدۇق ئورنىنى تاللىدى - دە، ئىككى ھەپتە ئۇزۇلدۇرەي ئىشلىپ ئاخىر سۇ چىقاردى. ئىچىدىغان سۇدىن بولسىمۇ ئامىتى كەلگەن پۇقرا ئۇنىڭغا كۆپتىن كۆپ رەھمەتلەر ئېيتتى. ئۇ خۇددى سۈپۈرگىگە ئوخشاش خىزمەت قىلدىمۇ، رەھمەت تەمە قىلدى...

ئۇ مازارغا يېقىنلا يەردىكى ئاغىنىسى ئابدۇكېرىمنىڭ تېرەكلىكىدىن بىلەك توملۇقىدا ئىككى تال خادا كېسىپ كەلدى - دە، بىرىنى مەرھۇم دادىسىنىڭ قەبرىسىگە، يەنە بىرىنى قېيىن ئاتىسىنىڭ قەبرىسىگە قويدى. يەنە ئۆزىگە تونۇش لۇق بولغان بىرقانچە قەبرىلەرنى ئارىلاپ، ئۇلارنىڭ روھىغا ئاتاپ قىسقىلا دۇئا قىلىپ بولۇپ، مەھەللىگە قاراپ يول ئالدى. قەبرىستانلىقتىكى مۇڭلۇق قىرائەت، ئېچىنىشلىق مۇناجات، يىغلازارىلەر ئۇنىڭ ۋۇجۇدىنى ئېرىتىپ، يۈرىكىنى خېلىلا ئەزگەندى. ئۇ ھويلىنى سۈپۈرۈپ سۇ چېچىپ، خۇددى چىنىدەك پارقىرىتىۋەتكەن چىنار ئايىمىنى كۆرۈپلا ھېيتىنى مۇبارەكلىدى:

— ئايىمىڭىزگە مۇبارەك بولسۇن، ئايىم!

— ئۆزلىرىدىن كەلسۇن، بېگىم!

سۈپۈرگە ئاخۇن ئەتىگەندىلا پۇراتقان ياغىنىڭ سۇس

ئەمدى تېشى تارقىلىپ بولمىغان ئايۋاندا چارسىلداپ كۆيۈۋات-
قان ئوتنى كۆرۈپ ئايالىنىڭ قۇربانلىق قىلىشىنى تەقەززالىق
بىلەن كۈتۈۋاتقانلىقىنى پەملىدى - دە، ھويلىنىڭ بىر تەرىپى-
دىكى ئېشىلدىن ئورۇق - سېمىزلىكى جايىدا بولغان بىر يۇڭلۇق
توقلىنى سۆرەپ چىقتى. چىنار ئايىم توقلىنىڭ پۇتىنى باغ-
لاشقا ياردەملەشكەن بولسىمۇ، ئېرى «ئاللاھۇ ئەكبەر» دەپ
پىچاقنى قولغا ئېلىشىغىلا ئۆزىنى چەتكە ئالدى.

ئەسلىدە سۈپۈرگە ئاخۇن كۈن ئۆزلىگەندىراق سەپەر
بوۋايلارنىڭكىنى ئالدى بىلەن پاتىمە قىلماقچى ۋە قايتاشىدا
بوۋاينى، ئۇنىڭ بالى-چاقىلىرىنى باشلاپ كېلىپ ھېيتلاتماقچى
بولغانىدى. بىراق، ئۇ تۇپراق بېشىدىن قايتىپ كىرىۋاتقاندا،
بۇ تەرەپكە كېتىۋاتقان بوۋاينى يىراقتىن كۆرۈپ قالدى.
ئۇنىڭ مازار كەنتىگە بېرىپ كېلىشى ئۈچۈن خېلى ۋاقىت
كېتەتتى. شۇڭا ئۇ ئوچاقنىڭ ئوتىنى كۈچىلەنچ، ئايالى بىلەن
پاراڭغا چۈشۈپ كەتتى.

— سېيت ھاجى ئابلىزقارى بىلەن شېرىكلىشىپ ئۇ
تەرەپلەرگە كارۋان ماڭدۇرۇشقا تەرەددۇت قىلىۋاتقۇدەك، يې-
قىنىدا پۇقرالار ئارىسىدىن كارۋان ئالۋىنىغا ئادەم تاللايدى-
كەن، دېگەن مەش - مەش پاراڭلار بار، — دېدى سۈپۈرگە-
ئاخۇن قوللىنىڭ كەينى بىلەن ئوت يالقۇنىنى توسۇپ تۇرۇپ.
باياتىن بېرى: ئوغلىمىز مۇھەممەت ئېلى يېنىمىزدا بولغان
بولسا، ھېيتلىق گۆشتىن بىر توغرام ئاغزىغا سالاتتى ئەمەسمۇ
ەپ مىشىلداپ كۆز يېشى قىلىپ ئولتۇرغان چىنار ئايىم گەپ
قىستۇرۇپ:

— بۇ كەلگۈندى يەنە نېمە يامانلىقلارنى ئويلاۋاتىدۇ-
كىنىتاڭ، — دېدى.

سۈپۈرگە ئاخۇن ئادەتتە ئايالىدىن گەپ يوشۇرمايتتى،

ئۆزى تېگىگە يېتەلمىگەن ۋاقىتاتلارنى ئايالىغا سۆزلەپ بېرەتتى ۋە گاھىدا ھەيران قالغۇدەك چۈشەنچىلەرنى ئاڭلاشقا مۇيەسسەر بولاتتى. ئۇنىڭ ھازىر ئايالىغا ئېيتىپ بېرىۋاتقىنى تۈنۈگۈن تۈنەكتە قۇلقى ئۇزۇن ھىمىت قاشقىدىن ئاڭلىغان گەپلەر ئىدى.

— ئىشقىلىپ بۇلار پۇقراغا ياخشىلىق ئويلىمايدۇ، بەئەينى شەيتان دەك، ئىشىلەرنى ئازدۇرغىنى ئازدۇرغان، قايسى كۈنى مەن بارمىغان زىياپەتتە تېخى بىر كۆمەك^① قۇرۇپ، باشلىق سايلاپ چىقىپتۇمىش، ئاقپاششاغا پۇقرا بولغانلار سېمىت ھاجىنىڭلا ئاغزىغا قارشى لازىم ئىكەن. ئېرىنىڭ گېپى ئۈزۈلمەستىنلا چىنار ئايىم سۆزلەپ كەتتى:

— شۇنچە ئۇزاق مەملىكەتتىن كەلگەن بىر يات تائىپە مۇشۇنداق كۆمەك تۈزەپ يۈرسە، كىرىيە ئامبىلىنىڭ كارى بولمىغىنىغا ھەيرانمەن، لەشكەر دېسە لەشكىرى، ياراغ دېسە يارىغى بولغاندىكىن، بىچارە پۇقرانى بوزەك ئېتىپ يۈرگۈچە، يامان بولسا، ئاشۇلارنىڭ ئەدبىنى بەرسە بولمامدىغاندۇ؟ سۈپۈرگە ئاخۇن دىمىغىدا كۈلۈپ قويۇپ:

— مەن بىر لەتىپە ئېيتىپ بېرەي، بولامدۇ؟ — دېۋىدى، چىنار ئايىم رازىلىقىنى بىلدۈرۈپ، بېشىنى لىگىشتى. — بۇرۇنقى زاماندا بىر ئادەم بار ئىكەن، — دەپ لەتىپىنى باشلىدى سۈپۈرگە ئاخۇن، — ئۇ بىر كۈنى بازاردىن بىر ئېشەك سېتىۋاپتۇ. ئېشەكنى ئەكىلىپ ئېغىلىغا سولاپ قويۇپتۇ. دە، ئۇخلاشقا يېتىپتۇ. لېكىن ھېلىقى ئېشەك ھاڭراۋېرىپ زادى ئارام بەرمەپتۇ. ئاغزىغا توۋرا كىيگۈزۈپ بېقىپتۇ، يەنە بولماپتۇ، ئاخىر ئېشەكنى ئىگىسىگە

① كۆمەك — بىر يامان مەنەت ئۈچۈن ئۇيۇشقان كۈرۈم.

ياندۇرۇپ بېرىپ پۇلىنى ئېلىۋالماقچى بولۇپ، بېدىكىنى ئىز-
دەپتۇ. بېدىك ئېشەك ساتقۇچىغا قانچە سۆزلەپ ساقسىمۇ،
ئېشەك ساتقۇچى ئېشەكنى ياندۇرۇۋالغىلى ئۇنۇماپتۇ. ئېشەك
ئىگىسى ئائىلاج نەسرەدىن ئەپەندىنىڭ ئالدىغا بېرىپ، ھاڭراپ
ئارام بەرمەيدىغان ئېشەك ئۈستىدىن داد ئېيتىپتۇ. ئەپەندى
كۈلۈپ كېتىپ:

— بۇنىڭ چارىسى ئاسان، ئېشەكنىڭ كۆتىنى بىر چىراغ-
لىق ياغدا ياغلاپ قويۇڭلار، — دەپتۇ.

ئېشەك ئىگىسى ئەپەندى ئېيتقانىدەك قىپتۇ. قارىسا
ئېشەك ھاڭرايمەن دەپ تازا چىڭقالسا، يەل ئۇنىڭ كۆتىدىن
چىقىپ كېتىۋاتقۇدەك، شۇنداق قىلىپ ئېشەك ئىگىسىمۇ خا-
تىرجەم ئۇخلىيالايدىغان بولغانىكەن.

ئەر-خوتۇن ئىككىسى بىر ھازا كۈلۈشكەندىن كېيىن،
سۈپۈرگە ئاخۇن چۈشەندۈرۈپ:

— ئامبالمۇ ئاشۇ ئېشەككە ئوخشاش ھاڭرايدىغىنىدىن،
سېپىت ھاجى ئۇنىڭ ئاغزىنى باغلاپ تۇرسا، ھاڭرايمەن
دەپ ھەرقانچە كۈچىگەن بىلەنمۇ ھاڭرىيالايدۇ — دەپ — دېدى،
— ھوي، قازان تاشتى!

سۈپۈرگە ئاخۇن تۇۋاقنى كۆتۈردى — دە، ئايالىنىڭ قو-
لىدىكى چۆمۈچىنى تارتىۋېلىپ، قازاننى سۈرۈدى، ئاپئاق
كۆپۈك يوقالدى.

— ئاڭلاشلارغا قارىغاندا، كىرىيە ئامبىلى پارىغا بىەك
ئامراق دېگەن گەپ بار، ئۇغۇ سېپىت ھاجىنىڭ پارىسىنى
يەپ، ئۇنىڭ قىلىشىنى كۆرسىمۇ كۆرمىسەكە سالدى، دەيلى،
خوتەن دوتىيىمۇ شۇنداق قىلارمۇ؟

چىنار ئايمىم تالا-تۈزگە ئانچە تولا چىقىمىغىنى بىلەن،
قوشنا ئاياللار بىلەن پات-پات ئۇچرىشىپ تۇراتتى. ھەر

خىل پاراڭلار ئۇنىڭ قۇلىقىغا كىرىپ قالاتتى.

— خوتەن دوتىيى بەلكى بۇ ئىشلاردىن خەۋەر تاپمىغان بولسا كېرەك، خەۋەر تاپسىمۇ خەق ئۆزىنى ئاقپاششا پۇقراسى دەپ تۇرۇۋالسا ئۇمۇ ئىلاجى قىلالماس. ئىشقىلىپ، سېپىت ھاجىنىڭ نىيىتى يامان، ئۇ تېخى ھاپىزنى ئەۋەتىپ، سەپەر-ئاخۇن ئاكىمىنىڭ ئۆيىگە بېرىپ، ئۇنى - بۇنى كۈچىلاپ يۈرۈپتۇ. بوۋاي ھاپىز مەخسۇم بىر يىللىرى ئابلىزقارى بىلەن شېرىكلىشىپ ماتا سودىسى قىلىپ يۈرگەن ئادەم شۇ دەيدۇ. — ئۇ نېمەدەپ سېپىت ھاجى بىلەن تېپىشىۋالدىكەنە؟ — بۇنىمى تېخى قاراڭغۇلۇق.

.....

ئۇلار جىم بولۇپ قېلىشتى. تالادا ئەتىگەندىن باشلاپ چىقىۋاتقان سوغۇق شامال ھاسا تېرەكنىڭ قويۇق شاخلىرىنىڭ ئارىسىدىن ئۆتۈپ ئۇشق-رتىۋاتاتتى. ئوچاقتا كۆيۈۋاتقان ئوت پورۇقلاپ تۇرغان قازاندىن قويۇق ھور ئۆرلەتمەكتە ئىدى. — ئەسسالامۇ ئەلەيكۇم بېگىم!

بىراۋنىڭ دەرۋازىدىن كىرمەي تۇرۇپ ئۇنىڭ سالام بېرىشى بىلەن ئىككىيلەن تەڭلا ئورۇنلىرىدىن تۇرۇشتى - دە، ئايۋان ئىشىكىدىن چىقتى. ھەر ئىككىسىلا سەپەر بوۋاينى ھېيتلاپ كەلدى، دەپ ئويلاپ قېلىشقانىدى. بىراق، ئۇلارنىڭ كۆرگىنى قازاندىكى سەللە ئوراپ، ئۇزۇن پەرىجە كىيىۋالغان سېپىت ھاجى بىلەن ئابلىزقارى بولدى.

ئايەمنىڭ تۇنجى كۈنى بوسۇغىدىن بىرىنچى بولۇپ ئاتلىغان بۇ پاتىھەچىلەرنى كۆرگەن سۈپۈرگە ئاخۇننىڭ كۆڭلى بىردىنلا غەش بولدى. لېكىن غەشلىكىنى چاندۇرمىدى. ئۆرپ - ئادەت كۈچى ئۇنى مېھمانلىرىغا سالام بېرىشكە مەجبۇر قىلدى.

— ۋە ئەلەيكۇم ئەسسالام!

— ھېيتلىرىڭغا مۇبارەك بولسۇن بېگىم!

— ئۆزلىرىدىن بولسۇن!

ئوپۇل — توپۇل رومىلىنى چۈشۈرۈپ ئۆلگۈرگەن چىنار —
ئايىم ئۆزىنى ساراينىڭ ئىچىگە ئېلىشىغىلا مېھمانلارمۇ ھويلىغا
كرىپ كەلدى. سېيىت ھاجى ھاسا تېرەكنىڭ ئەتراپىنى
ئىككى قېتىم ئايلىنىپ، تېرەكنىڭ ھەربىر تال شېخىغىچە
سەپىلىپ چىقتى — دە، كۆزلىرىنى ئۇۋۇلىۋەتكەندىن كىيىن:
— ھەيھات، قادىر ئالانىڭ كارامىتى نېمىدېگەن ئۇلۇغ،
بۇنداق زور، بۇنداق ئېگىز ئۆسكەن تېرەكنى پېقىر ئۆمرۈمدە
كۆرمەپتىكەنمەن، چىنارمۇ بۇ ياكى تېرەكمۇ؟ — دېدى.

— تېرەك، تېرەك، بۇنى ھاسا تېرەك دەيمىز ھاجىم، —
ئابلىزقارى سېيىت ھاجىنىڭ كەينىدىن خۇددى سايىدەك
ئەگىشىپ يۈرۈپ گەپدانلىق قىلىشقا باشلىدى، — بۇ تېرەك
ئەۋلىيانىڭ ھاسىدىن كۆكلىگەنسەكەن، بۇ بەكمۇ خاسىيەت
لىك تېرەك ھاجىم...

— قادىر ئاللا ئۆز كارامىتىنى خالىغان يېرىدە، خالىغان
شەكىلدە ئايان قىلىدۇ، بۇنداق كارامەتلىك نامايەندىنى ھۈر —
مەتلىك بېگىمنىڭ ھويلىسىدا ئايان قىلغان يەردە، بۇنىڭ خىس
لىتى بېگىمگىمۇ تەئەللۇقتۇر. پاھ... پاھ... پاھ... نېمىدې
گەن چوڭ تېرەك، نېمىدېگەن كارامەت!

سېيىت ھاجى تېرەكنى ئاغزى — ئاغزىغا تەگمەي ماخ
تىغاچ، ئۆي ئىگىسىنىڭ تەكەللۇپىنى كۈتمەيلا ئايۋانغا كى
رىپ كەلدى — دە، كەڭ سۇپا ئۈستىگە راسلانغان داستىخان
نىڭ ئالدىغا كېلىپ، يۈكۈنۈپ ئولتۇردى.

— بىسىللاھىر رەھمانىر رەھىم... ئىلاھە ئامىن!
ئۇ نەپىسى ۋە ساز ئاۋازى بىلەن پاتىسەھە ئوقۇ —

غاندىن كېيىن، چوڭ چىنە بىلەن كەلتۈرۈلگەن شورپىنى
ئوتلاپ قويدى. دە، ئابلىزقارنى خوش ئېتىپ قويۇپ
داستىخاندىكى گۆشكە قول ئۇزاتتى.
«ئىست سەپەر ئاكىمنىڭ رىزقى، ئىست!» دېدى سۇ.

پۇرگە ئاخۇن ئىچىدە خۇرسەنلىك.
ھېلىمۇ ياخشى، سەيپىت ھاجى بىر چىشلەملا گۆشنى
ئوبدان چاپىناپ يۇتقاندىن كېيىن، دۇئاغا قول كۆتۈردى.
بىر پۇت گۆشنى بېشىنى كۆتۈرمەي يالماۋاتقان ئابلىزقارمۇ
ئاملاچ دۇئاغا قوشۇلدى.

سەيپىت ھاجى دۇئادىن كېيىن چىقىپ كېتىشكە ئالدىر-
مىدى. ئۇ پۇتىنى ئوڭلاپ، بەدەشقان قۇرۇۋالغاندىن كېيىن،
ئايۋاننىڭ يوغان خەسىنى، ۋاسلىرىنىڭ ياپساغا كەلتۈرۈلگەن
لىكىنى، نەقىشلەنگەن تىۋۇرۇكىنى بىر قۇر ماختاپ چىققاندىن
كېيىن، گەپنى باشقا ياققا بۇرىدى:

— ئىسلام ئۆلىمالىرىنىڭ ئادىتىمىز بايانىدا بىردەك قەيت
قىلىشچە، ئۇلۇغ ئايەم كۈنىدە ئۇرۇق-تۇغقان ۋەھىم
تۇغقاندىن چارە يېقىنلىرىنى ئەڭ ئالدى بىلەن ھېيتلىماق
لازم. پېقىر يۇرتلىرىغا مۇساپىرمەن، مۇساپىرچىلىق دەردىدە
ئاۋارىمەن، بۈگۈن نامازدىن كېيىنلا ئۆزلىرىنىڭ مۇبارەك
قەدىمىگە تەلىمۈردۈم. تەلىمۈردۈم، تەلىمۈرۈپ كۆزۈمنىڭ گۆ-
ھىرى تالدى. ئاخىر ئۆزۈم بولسىمۇ پاتىپە قىلىپ كېلەي
دەپ كەلدىم. قارىمىنى ھەمراھ قىلىۋېلىشىمۇ شۇ ئۇدۇمنى
ئەسلىتىش ۋە ئىبرەت قىلىش ئۈچۈن بولدى.

سۈپۈرگە ئاخۇن ئەسلىدە: سەيپىت ھاجى جەزمەن زىياپەتكە
دەپ ئەۋەتكەن تەكلىپىنى رەت قىلغىنىمنى ئېغىزغا ئالدى،
دەپ ئويلىۋېتتى، نەتىجە ئويلىمىغان يېرىدىن چىقتى. شۇڭا
ئۇ پاتىپەچىلەرنىڭ پاتراق چىقىپ كېتىشىنى تىلەپ، مۇنداق

چىلا تۈزۈت قىلىپ قويدى:

— رەھبەت ھاجىم، نىيەتلىرىڭىز، ئەتىگەن دېگەندە ئىش كۆپرەك بولىدىكەن، يەنە كېلىپ، تۇپراق بېشىدا ئۇزۇنراق ھايال بولۇپ قالىدىم.

— ئايەم كۈنى تۇپراق بېشىنى يوقلاپ ياخشى قىلىپتەلا. بالا دېگەن ئاتىنى دۇئادا بولسىمۇ ياد ئېتىپ تۇرماق لازىم. — مىراب بېگىمنىڭ دادىسى بەك ئوبدان ئادەم ئىدى، «ياخشىغا كۆرۈم يوق، يامانغا ئۆلۈم» دېگەن گەپ راست ئىكەن، ۋاقىتسىز قازا تاپتى رەھبەتلىك، — ئابلىزقارى گەپ قىستۇردى.

— دېمەكچىمەنكى، — دەپ سۆز باشلىدى سېمىت ھاجى يەنە يۆتىلىپ قويۇپ، — بېگىم باشقا يۇرتلارغا سەپەر قىلىپ باققانمىكىن؟

— يوقسۇ، پېقىر ئۆمرىدە يەر، سۇ بىلەنلا ھەپىلىشىپ يۈرگەن ئادەممەن.

— «كۈچۈڭنىڭ بارىدا يۇرت كۆر، چىشىڭنىڭ بارىدا گۆش يە» دېگەن گەپ بار، ئوغۇل بالىغا سەپەر يارىشىدۇ، پېقىر تېخى ئۆزلىرىنى ئاقپاششا ئېلىنى ۋە باشقا ئالدىن كەتكەن ئەللەرنى كۆرگەن بولۇشلىرى مۇمكىن دەپتىمەن. — يوقسۇ، كۆرمىگەن.

— دېمەكچىمەنكى، ئاقپاششا ئېلىنىڭ شۆھرىتىنى ئاڭلىغان بولغىنىتتىلە ھېچ بولمىسا.

— ئاڭلىشىمغۇ ئاڭلىغان...

— ھە، مانا ئوبدان گەپ، ئاقپاششا مەملىكىتى بەئەينى سىلى ئاڭلىغاندەك، شۆھرەتتە مەشھۇر، داڭ - توۋسىپى جا - ھانغا تارقالغان بىر مەملىكەت، دېڭىزىدا پاراخوتى بار، يول يۈرگەنلەر پويىزغا ئولتۇرىدۇ، زاۋۇت دېگەنمۇ تولا گەپ،

ھەي، نېمىسىنى دېسەم بولار، ئۇ مەملىكەتتە ياشىغانلار چەنە-
نەتتە ياشىغاندەك ئۆتىدۇ...

— يۇرتىمىز راستتىنلا نامرات، يول ماڭغاندا ئېشەك
تاپالمىغانغا خۇش بولىمىز، بولمىسا پىيادىلا...
— دۇرۇس... دۇرۇس...

سەپىت ھاجى ساھىبخاننىڭ تەنىسىنى چۈشەنمىدىمۇ
ياكى خۇپسەنلىك قىلدىمۇ، ئىشقىلىپ قاش-كۆزىنى ئوينىتىپ
تۇرۇپ سۆزىنى داۋاملاشتۇردى:

— دۇرۇس دەيدىلا، بۇ يۇرت بەكمۇ قالاق، مەئىشتى يامان.
— ھۈرمەتلىك ھاجىم، ئەمەس سىلى نېمىدەپ شۇ را-
ھەت ئەچىدە مەئىشتەتنىڭ مېغىزىنى چاقماي، بۇنداق قالاق
يۇرتتا جاپا چېكىپ يۈرۈيدىلا؟

سۈپۈرگە ئاخۇننىڭ ئويللىمىغان يەردىن قويغان سوئالى
خۇددى 'كەچ كۈز شامىلى ئۇششۇگەن يوپۇرماقنى سۈپۈرۈپ تاش-
لىغاندەك، سەپىت ھاجىنىڭ چىرايمىدىكى كۈلكە ۋە كۆرەڭلىك
ئالامەتلىرىنى بىر يوللا سۈپۈرۈپ تاشلىدى. ئۇ نەپەس يولىغا
توۋپىنى قاپلىشىپ قالغاندەك، بىر پەسكە جىمىپ قالدى-دە،
ئۆزىنى ئوڭشەۋېلىپ:

— دېمەكچىمەنكى... بۇ... باشقا-باشقا گەپ، ئىلگىرى
كەتكەن ئۇلۇس جاھالەتتە قالغان ئۇلۇسنىڭ قالاچلىقتىن قۇ-
تۇلۇشىغا ياردەمدە بولماق لازىم، ئۇلارنىڭ نادانلىقتا قال-
غان دىلىغا مەرىپەت نۇرىنى چېچىپ، قالاق ئىگىلىكىنى گۈل-
لەندۈرمەك كېرەك. مۇسۇلمان قېرىنداشلار ئۈچۈن تېخىمۇ
شۇنداق، تېخىمۇ... — دېدى.

ئابلىزقارى ئۆچكە ساقىلىنى تىترىتىپ تۇرۇپ، سەپىت ھا-
جىنىڭ گېپىنى كۈچلەندۈرمەكچى بولدى:
— ھاجىم يۇرتىمىزغا مەرىپەت ئۇرۇقىنى ئەكەلدى،

مانا بۇ كەمدە ئۇنى تېرىيمەن، چېچەكلىتمەن دەپ رىيازەت
چېكىۋاتىدۇ، ھاجىمىنىڭ بۇ ياخشىلىقى بەندىدىن يانمىسا، ئال-
لادىن يانغۇسىدۇر!

— بۇنداق مەرىپەت قۇرۇپ كەتسۇن! — سۈپۈرگە ئاخۇن
خۇددى بۇرگە چېقىۋالغاندەك بىئارام بولۇۋاتقان ئىككىيلەن-
نىڭ كۆزلىرىگە نۆۋەت بىلەن تىكىلىپ قويۇپ دېدى، — ئەل-
يۇرتنى ئازدۇرۇپ، ئاقپاششاغا پۇقرا قىلىش مەرىپەت تارقات-
قانلىق بولامدەكەن ئۆزى؟! —
— شۇنداق... ياق... ياق.

سەپىيت ھاجى ئاغزىغا كەلگەننى سۆزلەپ قىزىشۋاتقان
ئابلىزقارىنىڭ ئىشىنى بۇزۇپ قويۇشىدىن ئەنسىرەپ، ئۇنىڭ
تىزىنى ئاستا بېسىپ قويدى ۋە زورىغا كۈلۈمسىرىدى:
— زالىم مانجۇلارنىڭ پۇقرانى قەتلىئام قىلىشىدىن ساقىلاپ
قالماق ئۈچۈن، ئۇلارنى كامالەتتە تەڭداشسىز، زېمىنى كۈن-
چىقىشتىن كۈنپېتىشقىچە سوزۇلغان بۈيۈك ئاقپاششا سەلتەنىتىنىڭ
سايىسىگە جەم قىلماق ئەڭ ئۈنۈملۈك چارىدۇر، ئاقپاششا پۇقرا-
سىنىڭ خاقانى چىن پۇقراسىغا ئەبەدىلىك بەد مەنسۇپ بولمايدىغان
مەرىپەتتىن ۋە مەئىشەتتىن خالىغىنىدىن ئارتۇق مەنپەئەت
ئالمىقى شەكسىزدۇر. ھاسىل كالام، پېقىر پەقەت ئاقىل كى-
شىلەرگىلا مانا مۇشۇ ھەقىقەتتىن ئاشكارا بېشارەت بەردى.
بۇ بېشارەت ئاقىللار ۋە ئاقىللارچە يول توتىدىغانلار ئۈچۈن
كۈندۈزدەك ئايان، قۇياشتەك روشەن، نادانلار ۋە تەقىدىرى
نادانلىقتىن پۈتۈلگەنلەر ئۈچۈن يۇلتۇزسىز كېچىدەك قاراڭغۇدۇر.
سۈپۈرگە ئاخۇن سەپىيت ھاجىغا قاراپ سوغۇق كۈلۈپ
قويدى. كۆزلىرىدىن ئوچاقتا كۆيۈۋاتقان ئۆرۈك ئوتىنىدىن
چاچرىغان ئوت مىسالى ئوت چاچراشقا باشلىدى. ئابلىزقارى
چىرايىدىن غوجىسىنىڭ مەنىلىك سۆزلىرىنىڭ تېگىگە يېتەلمەي،

مەنسىتمەسلىك ئالامەتلىرى چىقىپ تۇرغان سۈپۈرگە ئاخۇنغا
جەددىي يوسۇندا:

— مىرەب بېگىم، ئەقىللىق ئادەم تۇرۇقلۇق ھاجىمىنىڭ
بېشارىتىنى چۈشەنمىگەنلىرىگە ھەيرانمەنكى، پۇرسەت غەنىيەت،
باشلىرىغا قوناي دەپ قالغان دۆلەت قۇشىنى كەم ئەقىللىق
قىلىپ ئۈركۈتۈۋەتمىسە، — دېدى.

— دۆلەت قۇشىمۇ، قۇزغۇنمۇ، كىم بىلىدۇ؟ بەلكىم،
دۆلەت قۇشى سۈرىتىدە نىقابلانغان قۇزغۇنمىكەن دەيمەن،
قونۇۋالغاندىن كېيىن كۆزۈمنى چوقۇيدىغانلىقىنى تۇيۇپ
تۇرۇپتىمەن...

ئابلىزقارى تەلۋىلەرچە ۋارقىرىغان پېتى يەڭلىرىنى
شەمەيلىدى. سېپىت ھاجىمنىڭ تاتىرىپ، بەكمۇ ئوسال ئەھۋال
دا قالغىنىنى كۆرگەندىن كېيىن بولسا، ئاۋازىنى تېخىمۇ
ئۆرلەتتى ۋە مەيدىسىگە مۇشتلاپ تۇرۇپ:

— ئاقپاشا پۇقراسى بولغان يۇرت بېگىنىڭ ئەمرىدىن
باش تارتقان ئادەم مىرەب بېگى بولالمايدۇ! — دېدى.
سۈپۈرگە ئاخۇن قولىنى كەينىگە تۇتۇپ تۇرۇپ مەردانە
قىياپەتتە:

— يات تائىپىنىڭ يالقىغا باغلانغان ئىت بولغۇچە، كەت-
مىنىمنى چېپىپ، پۇقرالىقىنى قىلغىنىم تۈزۈك، ھەشقاللا! — دېدى.
— بەس! بەس!

سارايدا تۇرۇپ، تالاش-تارتىشلارنىڭ ھەممىسىنى ئېنىق
ئاڭلاپ، ئۆزىنى ئاران بېسىپ تۇرغان چىنار ئايىم ئاخىر
تاقەت قىلالىدى. دە، ئايۋاندا پەيدا بولۇپ، ئايۋاننىڭ ئىش-
كىنى چوڭ ئېچىپ قويۇپ، مېھمانلارغا:

— قېنى ھۈرمەتلىك مېھمانلار، ھېيت پاتىھەسى ھېيت
پاتىھەسىچە بولسۇن، مەرھەمەت! — دېدى.

— دۇرۇس... دۇرۇس، خان قۇشناچىم دۇرۇس ئېيتتى، —
 سېيىت ھاجى ئابلىزقارىغا ئەيمىلەش نەزەرىدە قاراپ قويدى،
 ئۇنى ئولتۇرۇشقا دەۋەت قىلىپ، — ئۇلۇغ
 ئايەم مۇسۇلمان قېرىنداشلىرىمىزنىڭ خۇشھال جەم بولۇپ،
 قېرىنداشلىق رىشتىنى مەھكەملەپ، نىزا-خۇسۇمەتلەرنى يوق
 قىلىشىغا يارىتىلغان، بۇ تەرىقە كۆڭۈلسىزلىككە يول بېرىش،
 شەيتاننىڭ ۋەسۋەسىگە كىرىپ دەۋرىنى كاپىرلارنىڭ يولىنى
 تۇتماق بىلەن باراۋەر. بايام پېقىرنىڭ بىپەرۋالىقى تۈپەيلى،
 ئابلىزقارىم ھۈرمەتلىك بېگىمنىڭ كۆڭلىگە ئازار بېرىپ قوي-
 دى، مىراب بېگىم دىنىي قېرىنداشلىقنىڭ ھەقىقىي — ھۈرمىتى
 ئۈچۈن ئەپۇ قىلىپ، ئاداۋەت، گېنە تۇتمىغايلار... — دېدى.
 سېيىت ھاجى كۆزىنى يۇمۇپ، قىرائەت باشلىدى، ئۇنىڭ
 ئاۋازى گۈلدۈرماھىلىق يامغۇردىن كېيىنكى غۇر-غۇر شامالدا
 ئايۋان ئىچىنى ئارىلىدى، كۆڭۈللەردە كۆتۈرۈلگەن دولقۇنلارمۇ
 تىنچىغاندەك بولدى.

22. «قارچىغا» ھەققىدە پاراك

بۇ جاھان شۇنداق جاھان ئىكەنكى، بىرى ئۆلسە، بىرى
 تىرىلىدىكەن، بىرى كۈلسە، بىرى يىغلايدىكەن. كۈلگەنلەر يىغ-
 لاۋاتقانلارنىڭ بېشىدا بىپەرۋا ياڭاق چېقىپ يەيدىكەن، يىغ-
 لمىغاننىڭ يىغىسىدىن گويا جاننى يايىراتقۇچى نەغمە-ناۋا ئاڭ-
 لمىغاندەك ھۇزۇرلىنىدىكەن، بىزىدە تېخى يىغلىغۇچىنىڭ كۆز
 يېشىنى سۇرتۇپ قويغان بولۇپ، يۈزىنى تاتلىۋېلىشقا پۇر-
 سەت تاپىدىكەن...

«ئۆچكە جان قايغۇسىدا، قاسساپ ياغ قايغۇسىدا» دېگەن

دەك، تاغلارلار قۇرۇشۇپ، ياغ تاپاقلارنى ياغسراپ قالغاندا
 يېتىپ كەلگەن بۇ ھېيت نامراتلارغا غەمكىنلىك ۋە مىسكىن-
 لىك ئەكەلدى. سېپىت ھاجىغا بولسا تېپىلغۇسىز غەنىمەت-
 مەت پۇرسەتنى ئاتا قىلدى. ئۇ تەڭسىز مۇجاھىدىنىڭ ھاقارەت-
 لىك ماددىلاردىن بېشىغا سايە قىلىپ، يەرلىك ھۆكۈمەتنىڭ دەخ-
 لى - تەرۇزى ۋە ئەمىر - پەرمانلىرىدىن مۇستەسنا بولغان سودا
 ئاقساقىلى سۈپىتىدە بۇ دىيارغا ئاياغ باسقاندىن بۇيان، خالى-
 ھان يەردە ئاشكارا بولۇشنى بىلەپ ھېسابلاپ، خۇددى ئولجى-
 سىنىڭ يېقىنلاپ كېلىشىنى كۈتۈپ دالدىدا ياتقان تۈلكىدەك
 پەيت كۈتمەكتە ئىدى. بىرەر ئايدىن بۇيان بۇ تۈلكە ئۇۋ-
 سىدىن بېشىنى چىقىرىشقا باشلىغانىدى، ھېيت كېلىشى بىلەن
 تەڭلا ئۇۋىسىدىنمۇ چىقتى - دە، يەنە ھىد ھىدلاپ ئۆز ئولجى-
 سىنىڭ ماكانىغا قەدەر بېشىنى تىقىشقا جۈرئەت قىلدى.
 ھېيتلاش دېگەن بۇ باھانە 360 كۈننىڭ
 ھەرقاندىقىدا تېپىلمۇ ھەيتتى. ئۇ ئالدى بىلەن سۈپۈرگە-
 ئاخۇننىڭ ئۆيىگە كېلىپ، ئۇنى چېكىپ كۆرۈش مەقسىتىگە
 يەتتى. ئۇنى چىشلەگەن پېتى ئۆز ئۇۋىسىغا ئەكىتەلمىگەن
 بولسىمۇ، لېكىن ئۇنىڭ قەيىرىدىن چىشلەشنى بىلىۋالدى.
 سېپىت ھاجى يەنە سەپەر بوۋايىنىڭ ئۆيىگىمۇ باردى.
 ئۇ بۇ يەردىن لالما ئىتتەك قوغلانغان بولسىمۇ، دەردىنى ئى-
 چىگە يۈتۈپ، چىرايىدىكى كۈلكىنى ئۆچۈرمىدى. ئۆيىنىڭ
 سىرتىدىلا تۇرۇپ، ئالادىن بۇ بوۋايغا ئۇزۇن ئۆمۈر ئاتاقلىشىنى،
 مال - دۇنيا بېرىشنى تىلدى.
 نۇرەك باخشىنىڭ پارقىراپ تۇرغان «بالاخور» بۇرغىسى-
 نى ئۇيان - بۇيان ئۆرۈپ تاماشا قىلدى. دۇئا قىلىۋېتىپ، ئۇنى
 پات - ئارىدا كۈكۈم - تالقان قىلىۋېتىدىغانلىقىنى كۆڭلىدىن
 ئۆتكۈزدى...

ئۇ بەزى كۆك نامراتلار مەھەللە كۇلالچىلىرى ياسىغان
قوپال ھېچىم بىلەنلا تۇتقان قۇدۇق سۈيىنى مەككە مۇكەر-
رەمدىكى ئابىزەمزەم قاتارىدا تەرىپىلەپ، ھېلىلا چۆلىدىن
كەلگەن تەشنا كىشىدەك بىر كۆتۈرۈشتىلا ئىچىۋەتتى. ساھىب-
خانلار ئۇنىڭ قاتتىق بورا ئۈستىدە يۈكۈنۈپ ئولتۇرۇپ قىلغان
قىرائىتى بىلەن كۆزىگە ياش ئېلىشتى. نامراتنى نامرات كۆر-
مەيدىغان، نەزىرىدە، پۇقراپەرۋەرلىكتە نۇشروۋان ئادىلدىن ①
قىلىشمايدىغان بۇ زاتنىڭ پاتىھەسىنى ئالغان ھىممەت قاشقىنىڭ
كۆز يېشى كۆكلىم يامغۇرىدەك قۇيۇلدى.

— ھە، سورايمەن دەپ ئۇنتۇپ قالغىلى تاس قايتىمەن،—
دېدى سېيىت ھاجى يېقىندىلا ياستىۋالغان ياسىداق مەپسىدە
ئۆزى بىلەن يانمۇ يان ئولتۇرغان ھاپىز مەخسۇمغا،— قارچىم-
غا بىلەن ئوۋ ئوۋلاشتىن ھاسىلاتلىرى نېمە؟
سېيىت ھاجى توغرىقىغىل، سېرىق، توپا مەھەللىلىرىنى
ھېيتلاپ بولغاندىن كېيىن، ئابلىزقارىنى تاشلاپ قويۇپ،
ھاپىزنى ئۆزىگە ھەمراھ قىلىۋالغانىدى. چۈنكى ئۇلارنىڭ ئۆ-
ۋەتتىكى ھېيتلايدىغان نىشانى ئاددىي پۇقرالارنىڭكىگە
ئوخشىمايتتى.

— ھاسىلاتىم شۇكى... ھاسىلاتىم شۇكى...
شېرىكىمنىڭ بىر نەرسە دەپ بېرەلمەيدىغانلىقىغا كۆزى يەت-
كەن سېيىت ھاجى ئۆز سوئالىغا ئۆزى جاۋاب بېرىپ:
— قارچىمغا ئاۋۋال ئولجىسىنىڭ تۇرغان جايىنى، يۈگۈرۈش
سۈرئىتىنى، يوشۇرۇنماقچى بولغان چاتقاللىقىنى، جۇغىمىنىڭ
چوڭ-كىچىكلىكىنى ئىنچىكىلىك بىلەن كۆزىتىپ، ئاندىن ئول-

① نۇشروۋان ئادىل — مىلادى 224 - يىلى قۇرۇلغان ئىران ساسانىيلار
مۇلاسىمىنىڭ 20 - پادىشاھى بولۇپ، تارىختا ئۆزىنىڭ ئادالەتپەرۋەرلىكى بىلەن
نۇشروۋان ئادىل، دەپ شۆھرەت قازانغان.

جىسىغا قاراپ تۇيۇقسىز ئېتىلىدۇ. قارچىغا ئۈچۈن ئولجىنى
كۆزىتىش بەكمۇ مۇھىم، ئولجىنى كۆزىتىش ئۇنىڭغا ئولجىغا قايىل
سېلىش بىلەن ئوخشاش دەرىجىدە ھۇزۇر بېغىشلايدۇ! — دېدى.
— دېگەنلىرى بەرھەق، راستتىنلا شۇنداق ئىكەن...

— دېمەكچىمەنكى، ئولجىنى ئوبدان كۆزەتمىگەن قارچىغا
قانچە كۈچلۈك، قانچە زېرەك بولسىمۇ، ئولجا ئەمەس، بەلكى
بىر تۇتام ياخالنى چاڭگاللاپ قالىدۇ.
— بەرھەق... بەرھەق...

— بىر تۇتام ياخالنى چاڭگاللايدىغان، ھەتتا ئولجىنى
قاچۇرۇپ قويىدىغان ئىقتىدارسىز قارچىنى ئىگىسى ئەتىۋار-
لىمايدۇ، ئۇنى باشقىلارغا سېتىۋېتىدۇ، ھەتتا بوغۇزلىۋېتىدۇ...
— دەل شۇنداق، ئۇنداق قارچىدىن ئىككى سەرگۈشى
چىقىدىغان قۇشقاچ ياخشى...

سېمىز تورۇق ئاتنىڭ تىك تۇتۇپ كېتىۋاتقان بويىنىد-
كى قوڭغۇراقلارنىڭ، كۈمۈش جابدۇقلارنىڭ بىر خىل رىتىمدا
جىرىڭلاشلىرى، يۇمشاق توپىلىق يول بىلەن كېتىۋاتقان مەپ-
نىڭ تەۋرىنىشلىرى يوغان بىر بوغچىغا ئوخشاش تۈگۈلۈپ ئول-
تۇرغان ھاپىزنى ئۇيقۇ ئالىمىگە ئەكەتتى. مەپە پەشتى-
قىغا قونۇۋالغان رەھمەتنىڭ قامچىسىنى ئارىلاپ-ئارىلاپ قارىس-
لىتىپ قويۇشلىرىمۇ ئۇنىڭ ئۇيقۇسىغا دەخلى قىلالىمىدى.

ئاغزىنى مىدىرلىتىپ، تەسۋى سىيرىش بىلەن بەند بولۇ-
ۋاتقان سېمىت ھاجى سازلىقتىكى قاقىردەك بېشىنى تۈكلىرى
ئۇزۇن جۇۋىسىنىڭ ئىچىگە تىقىۋېلىپ، يېنىك خورەك تارتىۋات-
قان ھاپىز مەخسۇمغا يىرگەنگەندەك ھومىيىپ قويىدىيۇ، گەپ
قىلىمىدى.

مەپىنىڭ ئىككى تەرىپىدىكى روجەككە تارتىلغان يېشىل
شايى پەردىنى قايرىپ ئۇرۇپ تۇرغان سوغۇق شامال بىلەن

سەگە كېلىشىپ قالغان سېپىت ھاجى مەخمەل ئۆستىگىنىڭ تاختا
كۆۋرۈكىگە كەلگەندىلا رەھمەتكە بۇيرۇدى:

— مەخسۇم ھاجىنىڭ سارىيىغا ھەيدەك!

مەپە، ئادەملىرى شالاڭ كۈچىدىن ئۆتۈپ، كونا-جۇۋا
مەيدانىدىن كۈنپېتىش تەرەپكە قايرىلدى. دە، نادىرخان
بازار بېگى تۇرۇشلۇق ساراينىڭ دەرۋازىسى ئالدىغا كېلىپ
توختىدى. سېپىت ھاجى تېخىچە پۇشۇلداپ ئۇخلاۋاتقان شېرى
كىنى نوقۇپ ئويغاتتى. دە، رەھمەتنىڭ ياردىمىدە مەپىدىن
چۈشۈپ، دەرۋازىنىڭ يان ياغىچىغا يۆلىنىپ ئولتۇرۇپ،
سوغۇق شامالدىن پاناھلىنىۋاتقان زەڭگىدەك قارا چىراي دەر-
ۋازىۋەننىڭ ئالدىغا كېلىپ، سالام بەردى:

— ئەسسالامۇ ئەلەيكۇم، بازار بېگى ھۇزۇرىدا بارمىكىن؟
ئەزىملىك بىلەن ئورنىدىن تۇرغان دەرۋازىۋەن سېپىت
ھاجىنىڭ تاپىنىدىن بېشىغىچە سەپىلىپ چىققاندىن كېيىن،
جاۋابەن دېدى:

— بولۇشىغۇ بار، لېكىنزە، بېگىم تونۇمىغان ئادەمنى
كىرگۈزمە، دەپ قاتتىق تاپىلىغانىدى.

سېپىت ھاجىنىڭ دەرۋازا ئالدىدىن نەتىجىسىز قاي-
تىپ كەتكۈسى كەلمىدى. بازار بېگىنىڭ ھۇزۇرىدا ھېيت
پاتىۋەسى قىلىشنىڭ ئۆزى ئۇنىڭغا ھەر تەرەپلىمە ئوڭايلىق
يارىتىپ بېرەتتى. ئۇ بىر چالامدا ئىككى ياكى ئۈچىدىن ئار-
تۇق پاختەك سوقۇشنىڭ تەمەسمە نەچچە كېچىلەرنى ئۇيقۇسىز
ئۆتكۈزدى. خاتىپىنى تالاي قېتىملاپ گەپكە سېلىپ، بازار
بېگى ئۈستىدە ئەتراپلىق كۆزىتىشلەر ئېلىپ بارغاندىن كېيىنلا
بۇ شەخسنىڭ ئۆزىنىڭ شەخسى تۇرمۇشىدىمۇ، ئۇلۇغ ئىش-
دىمۇ كەم سانىغىلى بولمايدىغان توسالغۇ ئىكەنلىكىنى تونۇپ
يەتتى. ئالدى بىلەن بىر توپ ئەن رەخت بەدىلىگە ئىندەككە

كەلگەن ھەلىپە خېنىم ئارقىلىق ئۇنىڭدا دەز پەيدا قىلغاندىن
كېيىن، ھېيت باھانىسى بىلەن بۇ توسالغۇنى ئۈزۈل-كېسىل
تۈگىتىشنىڭ تۇنجى قەدىمىنى باستى.

سېيىت ھاجى ھاپىزغا ئىشارەت قىلىۋېدى، ھاپىز بىر-
نەچچە يارماق چىقىرىپ دەرۋازىۋەنگە تۇتقۇزدى، دەرۋازا ئېچىلدى.
تورۇسى ۋاسا چۇپ قىلىپ سېلىنغان بۇ چوڭ ئۆي خۇددى
ئەمدىلا ئوت يېقىلغان تونۇردەك ياپىيىشل ئىس بىلەن توشۇپ
كەتكەنىدى.

— ئەسسالامۇ ئەلەيكۇم!

ئىككى-ئۈچ ئاغىنىسى بىلەن سورۇن قۇرۇپ ئولتۇرغان
بازار بېگى بىر قاراشتىلا سېيىت ھاجىنى تونۇدى. دە، ئالدى
بىلەن چاقىرىلمىغان بۇ مېھماننى باشلاپ كىرگەن دەرۋازىۋەنگە
ئالمىپ قويدى.

— ھېيتلىرىغا مۇبارەك بولسۇن، بازار بېگى.

نادىرخان بازار بېگى نىمىلا دېگەن بىلەن تەسۋى سىي-
رىپ تۇرغان بۇ رەقەبىنى كۆرۈپ ھودۇقمايمۇ قالدى. ئۇ ئا-
غىنىلىرىگە ئىشارەت قىلىپ، پۇرقىراپ ئىس چىقىپ تۇرغان چى-
لىمىنى يوشۇرۇشقا ئۈلگۈرگەن بولسىمۇ، لېكىن ئۆيدىكى قاڭسىق
نەشە پۇرىقى ھەممىنى ئاشكارا قىلىپ تۇراتتى.

— ئۆزلىرىنىڭمۇ ھېيتلىرىغا مۇبارەك بولسۇن، ھاجىم!

سېيىت ھاجى تەكەللۇپ بويىچە تۆردىكى گىلەم ئۈس-
تىگە ئۆتۈپ ئولتۇردى ۋە پاتىھە ئوقۇپ، دۇئا قىلدى. ئۇ
بازار بېگىنى تېخىمۇ ئۇيالىدۇرماقچى بولغاندەك، يەكتىكىنىڭ
يېڭى بىلەن تۇرۇپ-تۇرۇپ بۇرىنىنى توسۇپ، كۆز ئالدىنى يەل-
پۇپ قوياتتى.

— ئەمدى... ئەمدى... ياشلىق دېگەن مۇشۇنداق بولىدۇ.

كەن، ئانچە-مۇنچە چېكىپ كۆڭۈل ئاچمىساق...

سېپىت ھاجى «ھېچ ۋەقەسى يوق» دېگەندەك كۈلۈمسىرىدى. دە، گەدىنىنى قاشلاپ تۇرۇپ ئوڭايسىزلىنىۋاتقان بازار بېگىگە:

— دېمەكچىمەنكى، ياشلىق دېگەننىڭمۇ ئۆزىگە تۇشلۇق يارىشىقى بولىدۇ، لېكىن بۇنى گۇناھ دېگىلى بولمايدۇ، چۈنكى دىنىي ئەھكاملاردىمۇ نەشە-تاماكى چېكىشىنى مەكرو دېگەنۇ، ھارام دېمىگەن. ھارام دەپ مەنىسى قىلىنغان نەرسە بىلەن مەشغۇل بولۇش گۇناھتۇر. مەكرو بىلەن مەشغۇل بولغانلىق گۇناھ جۈملىسىگە كىرمەيدۇ. مەسىلەن ئالماق، پېقىر ھەج سەپىرى قىلغاندا ئەرەبىلەرنىڭمۇ بىر غۇلاچ كېلىدىغان ئۇزۇن چىلىم بىلەن تاماكى چەككىنىنى كۆرگەنمەن، — دېدى سېپىت ھاجى ئالدىغا كېلىپ ياش ئېقىپ تۇرغان كۆز-لىرىنى ئۆزىگە قاداپ، خاتىرجەملىنىشكە باشلىغان بازار بېگىگە ۋە ئۇنىڭ ئاغىنىلىرىگە قاراپ سۆزىنى داۋام قىلدى:

— تارتىنىپ قېلىشمىسلا، پېقىر قورسىقى كەڭ ئادەم، مەھەلە موللىلىرىدەك جاھىل پىكىرلىك ئەمەس، چېكىدىغانلىرىنى چېكىۋەرسىلە، بىز مۇڭدېشىۋېرىلى، ھەرئىش ئۆز يولى بىلەن ئەمەسمۇ؟

— دۇرۇس... دۇرۇس...

بارغانسېرى قويۇقلىشىۋاتقان ئىس ئۆي ئىچىنى خۇددى گۈگۈم مەزگىلىدەك قاراڭغۇلاشتۇرۇشقا باشلىدى. سېپىت ھاجى بىلەن بازار بېگىنى يالغۇز قويۇشقا تىرىشىپ، بازار بېگىنىڭ ئاغىنىلىرىنى گەپ بىلەن باغلاپ تۇرۇۋاتقان ھاپىز تۇرۇپ-تۇرۇپ يۆتىلىپ كېتەتتى. سېپىت ھاجى بولسا، ئوڭۇشلۇق كېتىۋاتقان سۆھبىتىدىن مەمنۇن بولماچ، ئۆي ھاۋاسىنى ئاچكۆزلۈك بىلەن ئۆپكەسىگە تولدۇراتتى. ھاۋادىكى قويۇق نەشە ھىدى ئەستىلىكلىرىنى غىدىقلاپ، ئۇنىڭ دەل مۇشۇنداق ئۆيىدىن باشلانغان مۇستەقىل ھاياتىنىڭ كارتى-

ئىلاردىن ئالدىغا يايماقتا ئىدى.

سېپىت ھاجى ئاۋات ئىلچى شەھرىدە تۇغۇلىدى. ئۇ ئېسىنى بىلگەندە ئانىسى ئاللىبۇرۇن ئاخىرەتكە سەپەر قىلغان، ئاتىسى جامالىباي شايى - ئەتلەس ئېلىپ ساتقاندىن تاشقىرى، كىچىكرەك بىر ساراينى باشقۇرۇپ يۈرەتتى. ساراي كىچىك بولغىنى بىلەن، ئاۋات كوچىنىڭ دوقمۇشىغا جايلاشقانلىقتىن بولسا كېرەك، كىرىمى يامان ئەمەس ئىدى. ئىلچىگە كېلىپ كېتىپ تۇرىدىغان ھىندى، ئافغان ۋە باشقا مۇسۇلمان ئەللەرنىڭ سودىگەرلىرى بۇ ساراينى چۈشۈشكە ئامراق ئىدى. سېپىت يەتتە ياشقا تولغاندىن باشلاپ، دادىسىنىڭ كۆرسەتمىسى بويىچە پۇل تېپىشنىڭ ئاماللىرىنى ئۆگىنىشكە كىرىشتى. ئۇ ھەر كۈنى ئاتىخانىلارنى، تۆگەخانىلارنى زېرىكىدى ئارىلاپ چىقىپ، ئۇ قۇرنىڭ بۇزۇلغان جايلىرىنى تېپىۋالاتتى - دە، بۇ پاكىتلارنى كارۋان خىزمەتچىلىرىنىڭ كۆزىگە كۆرسىتىپ قۇرۇپ، زەخمىگە لايىق تۆلەم تەلەپ قىلاتتى، ئۇنىڭ قولىغا تۆت - بەش يارماققا چاغلىق بىر نېمە تۇتقۇزۇپ قويغانلار ئاسانلا قۇتۇلۇپ كېتەتتى. پىخسىقلىق قىلغانلار ياكى بۇ «كىچىك ماڭقا» نىڭ يول سىز تەلىپىنى پەرۋاينغا ئالمىغانلار تۈگىمەس بالاغا گىرىپ تار بولاتتى. سېپىت ئۇلارنىڭ پۇتىغا بوغما يىلان دەك يامىشىپ، چىرقىراپ يىغلاپ يېتىۋالاتتى. ياكى بولمىسا خىزمەتچىلەر تۈي - ماي قالغاندا ئېشىغا تۆگە قۇمىلىقى تاشلىۋېتەتتى، ياكى توپا چېچىپ، يېپىگەنلىرىنى ھارام قىلاتتى.

بەزىدە ئۇ ئېغىل ۋە ئوقۇرلارغا قانچە سەپسالسىمۇ، بۇ - زۇلغان يەرنى تاپالمايتتى. ئاخىردا ھېچكىم تۇيماي قالغاندا، ئوقۇرنىڭ بىرەر تاختىيىنى تاش بىلەن ئۇرۇپ سۇندۇراتتى - دە، مۇتتەھەملىك قىلىپ، ئۈچ - تۆت يارماق ئۇندۇرۇۋالاتتى. ئات - ئېشەكلەرنىڭ ئارىسىدا قوغۇنلۇققا كىرگەن ئوغرىدەك

تېمىسىنى يۇرتىدا، ھەر بىر تۈۋرىدىن بىرەر ئۈچۈمدىن بو-
غۇز ئېلىۋېلىپ، يوغان بىر سېۋەتكە تۆكەتتى. پۇلىنىڭ ۋە بو-
غۇزنىڭ ھېسابىنى قىلىپ بولغان كۈنلەردە، دادىسى ئۇنىڭغا
ئانچە - مۇنچە بىر نېمە ئايرىپ بېرىپ، «ئۆزىدەك ئادەم بولغان»
ئوغلنى مۇكاپاتلايتتى.

بۇ سارايدا يەنە ئۆز زامانىسىدا بولىدىغان بۇزۇقچىلىقلار-
نىڭ ھەممىسى تېمىلاقتى. يېقىن - يىراققا داڭقى پۇر كەتكەن
تەۋكا چەت ئەللىك سودىگەرلەرنىلا ئەمەس، يۇرت - يۇرتلار-
دىكى مەيدىسىگە مۇشتلاپ يۈرىدىغان داڭلىق قىمارۋازلارنىمۇ
ئۆزىگە جەلپ قىلاتتى. جامالىباي تەۋكادىكى قىمارۋازلارنىڭ
بېشىدا پەرۋاننىڭ چۆڭىلەپ يۈرۈپ چۈتۈر ئالاتتى. ۋاقتى-
سائىتى كەلسە، ئۆزىمۇ ئوشۇقنى قىرلاپ تۇرۇپ: «دەتتىكام
پىرىم» دەپلا ئېتىۋېتەتتى - دە، كۆپىنچە ھاللاردا ئاتقان ئوشۇ-
قى ئالچە قوپاتتى. بۇنداق چاغلاردا چۈتۈر ئېلىشمۇ، چىلىم-
سۈيىمنى يېڭىلاپ، نەشە سېلىپ تۇتۇپ، چاي پۇلى ئېلىشمۇ
سېپىتقا ئوڭچە قالاتتى.

سەككىز ياشقا كىرگەن يىلى ئۇنىڭ ھاياتىدا ناھايىتى
چوڭ ئۆزگىرىش يۈز بەردى. دادىسى بىر كۈنى ئەندىجان
رەستىسىدە ئۆي بىناسات تۇتۇپ تۇرۇۋاتقان بىر سودىگەر-
نى كۈتۈۋالدى. ئۇنى تەۋكا كۆرمىگەن قىمارۋازچاغلار،
بابلاشنىڭ كويىغا چۈشۈپ، ئوڭچە تەۋكا قۇردى. كىم بىلسۇن،
تۇنجى قېتىمدىلا جامالىباي ئۇتتۇرۇپ قويدى، كالىمى نەشە
بىلەن قىزىپ كەتكەنلىكتىنمۇ ياكى شەيتىنى غالىب كەلدىمۇ،
بارى - يوق تەڭگىسىنىڭ ھەممىسىنى تەۋكاغا قويدى. تەلىمى
يەنە تەتۈردىن كەلدى. چىلىمنى يەنە بىر سۈمۈرگەندە ئۇنىڭ
مېڭىسىدە بىر يامان پىكىر ئويغاندى - دە، پۈتكۈل ساراينى
ئاتخانا، تۆگەخانا بىلەن قوشۇپ دوغا تىكتى. پىرىنىڭ

نامىنى تاللا ئېلىپ، ئوشۇقنى ئېتىپ، ھەيدىسىگە ئوردى...
جامالباينىڭ كۆز ئالدى قاراڭغۇلاشتى. تۆت تام چاقپە-
لەكتەك چۆڭىلەپ، تورۇس بىلەن يەر ئاستىن - ئۈستۈن بولدى.
ئۇ دەردكە پايلىماي قولىنى ئۆتۈكىنىڭ قونچىغا ئۈزىتىۋىدى،
ھېلىقى سودىگەرنىڭ يېنىدا رۇستەمدەك قاۋۇل يىگىتلىرىدىن
تۆت - بەشى تۇرغانلىقىنى كۆرۈپ، بىراقلا ھوشىدىن كەتتى.
جامالباي ھوشىغا كەلگەندە، ئۆزىنى توختى ناۋاي-نىڭ
دۈكىنى يېنىدىكى يۇندا تۆكىدىغان پاتقاقلىقتا كۆردى. ئۇ
ھەممە ۋەجىنىڭ، ھەتتا ئۆزىنىڭمۇ تۈگەشكەنلىكىنى بىلدى.
كۆزىنى ئېچىپ بېشىدا مىشىلداپ تۇرغان ئوغلنى كۆرۈپ،
ئايىغىنى يالاۋاتقان بىر سەت ئىتىنى ھەيدىۋېتىشكە ماغدۇر-
نىڭ ھەممىسىنى يىغىپ ئىشارەت قىلدى - دە، لەۋلىرىنى ئاران
مىدىرلىتىپ تۇرۇپ:

— ئوغ... ئوغلۇم، مەن تۈگەشتىم، ھۇد دەس تۇ... گەش-
تىم، سەن يېتىم بولۇپ قالدىڭ، ئۇ... ئۇنتۇما، مېنى ھېلىقى...
ھېلىقى سودىگەر تۈگەشتۈردى. سەن بىر سۈپۈرگە، بىر سو...
سوغا ئېلىپ، ھېلىقى سودىگەرنىڭ ئىشىك ئال... ئالدىنى سۈپۈر-
گىن، سۇ چاچقىن... قالدېسىنى... قالدېسىنى...— دېدى.

جامالباي ھەسرەت ئىچىدە كۆز يۇمىدى. شەھەر ئاخۇنلى-
رى ئۇنى «نەشە چېكىپ ئۆلدى، نامىزىنى چۈشۈرۈش گۇناھ»
دەپ، يۇيۇپ، تارىخىلى ئۈنىمىدى. باغرى يۇمشاق توختى
ناۋاي بىلەن ئۇنىڭ شاگىرتلىرى مېيىتىنى زاراتگاھلىققا ئاپ-
رىپ دەپنە قىلدى.

سېيىت دەسلەپتە مەرھۇم دادىسىنىڭ ئاخىرى چۈشمىگەن
ۋەسەيىتىنى زادى چۈشمەلمىدى. ئاتامنى ۋەيران قىلغان
ئادەمنىڭ ئىشىكىنى سۈپۈرۈپ، سۇ چېچىپ يۈرەمدىمەن، دەپ
ئويلىدى - دە، زاراتگاھلىقتىن قايتىپلا ئۇدۇل سارىيىنىڭ ئالدىغا

باردى. سارايدىكى ئاتونۇش دەرۋازىلار ئۇنى سۆڭەك ھىدلاپ
ئىشك ئالدىغا كېلىپ تىمىستىلاپ يۈرگەن ئىكەن. چاقىسىز قوتۇر
كۈچۈكنى ھەيدىگەندەك ھەيدىۋېتىشتى. ئۇنىڭ سەبىي، ئەمما
زامان ئەسكىلىكلىرى بىلەن بۇلغانغان كىر قەلبىدە دادىسىنى
قان يىغلىتىپ ئۆلتۈرگەن، ئۆزىنى ماكانسىز، پاناھسىز قىلىپ
كوچىغا تاشلىۋەتكەن ھېلىقى سودىگەرگە تۇنجى قېتىم نەپرەت
تۇيغۇسى ئويغاندى. پەقەت شۇ چاغدىلا قىساس ئېلىش شەرىزى
ئۇنىڭ كاللىسىغا كىرىپ كەلدى. دادىسىنىڭ ئۆلۈم ئالدىدىكى
بىرقانچە ئېغىز سۆزى تولۇق مەنىسى بىلەن كۆز ئالدىدا ئاش-
كارا بولدى.

ھېلىمۇ ياخشى، ئۇ يەتتە - سەككىز يارماقنى دادىسىنىڭ تار-
تىۋېلىشىدىن ئەنسىرەپ، ساراي تېشىدىكى تام تۈۋىگە كۆمۈپ
قويغانىكەن. ئۇ دەرۋازىنىڭ كۆزىنى باغلاپ، بىر بېسىپ،
ئىككى بېسىپ تام تۈۋىگە باردى، تەرەت قىلىنغان بولۇپ زوڭ-
زايدى - دە، پۇللىرىنى تېپىۋېلىپ، كىچىككىنە بىر سوغا ۋە
بىر سۈپۈرگە سېتىۋالدى. شۇ كېچىسى ئۇ دادىسىنىڭ ئۆلۈمى
ئۆزىتىلغان ناۋايخاننىڭ تونۇر بېشىدا بىر كېچىنى تەسلىكتە
تاڭ ئاتقۇزدى - دە، تاڭ يورۇشمىغا سۈرۈشتۈرۈپ يۈرۈپ،
ھېلىقى سودىگەرنىڭ قورۇسىنى تېپىۋالدى.

زامانىسىدا ئىلچى شەھىرى بويىچە كۆزگە چېلىققۇ-
دەك ھەشەمەتتى بار بۇ قورۇنىڭ دەرۋازىسى كۈنچىقىشتا قا-
رايتتى. دەرۋازىنىڭ ئىككى تەرىپىدە ئاسمان - پەلەك ئېگىز
ئىككى تۈپ ياڭاق دەرىخى بار ئىدى، ياڭاق دەرىخىنىڭ قويۇق
يوپۇرماقلىرى دەرۋازا ئالدىدىن ئۆتىدىغان توپىلىق يولنىڭ
ئوتتۇرىسىغا سايە تاشلايتتى.

تۇنجى كۈنى ئۇ دەرۋازىنىڭ ئالدىنى پاك - پاكىز سۇ-
يۇردى، ھايۋان تېزەكلىرىنى ئۇۋىقىغا قويماي تېرىپ، ئەخ-

لەتلىككە تىۋىكتى. 200 قەدەمچە كېلىدىغان كۆلدىن سۇ
ئەكىلىپ، يامغۇر ياغقاندا تەكشى چېچىپ چىقتى. ئۇ،
ئەمگىكىدىن قانائەت ھاسىل قىلىدىمۇ، لېكىن خېلىغىچە كۈتۈپ تۇر-
سىمۇ، ئۇنىڭ بىلەن ھېچكىمنىڭ كارى بولمىدى.
ئىككىنچى، ئۈچىنچى، تۆتىنچى كۈنلىرىمۇ شۇنداق قىل-
ۋەردى. سېپىت بۇنىڭلىق بىلەن كۆڭلىنى سوۋۇتتى، بەلكى
سۈپۈرگەن دائىرىنى تېخىمۇ كېڭەيتتى، سۇنى تېخىمۇ جىق
چاچتى.

پەقەت بەشىنچى كۈنىگە كەلگەندىلا ئادەتتە دەرۋازىدىن
كۆپرەك كىرىپ - چىقىپ تۇرىدىغان، ئۇ، «بەلكى گاچا بولسا
كېرەك» دەپ قىياس قىلغان چوڭ ياشلىق بىر كىشى دەرۋازا-
زىدىن ئىتتىك قەدەملەر بىلەن چىقىپ كەلدى - دە، سېپىتنىڭ
قولىدىن خۇددى ئوغرى تۇتۇۋالغاندەك «كاپلا» قىلىپ تۇتۇپ،
يېتىلگەنچە ھويلىغا ئەكىردى.

ھويلا سېپىتنىڭ پەرىزىدىن تاشقىرى ئەمەس ئىدى. دالان
بىلەن ئايۋان ئارىسىدىكى پېشايۋانغا ئالتە - يەتتە توپ گەزمال
تاشلاپ قويۇلغان، دالاننىڭ بىر تەرىپىدە تايلانغان يۇڭ ئۈس-
تىگە بېسىۋېتىلگەن تېرىلەر دۆڭدەك دۆۋىلىنىپ تۇراتتى.
— ئېتىڭ نېمە؟

پېشايۋان سۇپىسىغا سېلىنغان كۆرىپىدە بەدەشقان قۇرۇپ
ئولتۇرۇپ، نېمىنىدۇر يېزىۋاتقان 39-40 ياشلار چامىسىدىكى بۇ -
رۇتلۇق كىشى سورىدى بېشىنى شىرە ئۈستىدىكى قەغەزدىن
كۆتۈرمەي تۇرۇپ.

— ئېتىم ... ئې ... ئېتىم سېپىت.

— ئاتا - ئاناڭ يوقمۇ؟

سودىگەر يەنە بېشىنى كۆتۈرمىدى. سېپىت
ئۆزىنى مۇشۇ كۈنلەرگە گىرىپتار قىلغان بۇ كىشىنى

تونۇمايتتى. قايسى كۈنى ئۇ دادىسى بىلەن تەۋكادا ئۇچراش-
قاندا، تاڭگازا ئېلىپ يەيمەن دەپ چىقىپ كېتىپ بەكمۇ كەچ
قايتقاندى. سېيىت رەقىمىگە جاۋاب بەردى:
— ئاتا- ئانام ئۆلۈپ كەتكەن.

سودىگەر ئۇنىڭغا لاپ قىلىپ قاراپ قويدى. شۇ چاغدىلا
سېيىت رەقىمىنىڭ بۇغداي ئوڭلۇك، ساقال - بۇرۇتمىنى پاكىز
ياساتقان، خېلى سۆلەتلىك بىر كىشى ئىكەنلىكىنى كۆردى.
— ئىشك ئالدىمنى سۈپۈرۈشتىن مەقسەتلىك نېمە؟

— جانابلىرىنى ياخشى ئادەم دەپ ئاڭلىدىم، قىلىدىغان
ئىش بولمىغاندىكىن، ئۆزلىرىنىڭ ئىشكىنى سۈپۈرۈپ بولسىمۇ
دۇئالىرىنى ئالاي دېدىم.

— دۇئادىن نېمە چىقىدۇ؟

— ساۋاب، ياخشى كىشىلەرنىڭ دۇئاسى يېتىمنى مۇرادىغا
يەتكۈزىدۇ، دېيىشىدۇ.

سودىگەر ئالدىدا تەلمۈرۈپ تۇرغان بالىنى ئۇنتۇپ، ئۆزى
بىلەن ئۆزى گەپلىشىۋاتقاندا پىچىرلاپ، بارماقلىرىنى ئېگىپ
بىرنېمىلەرنى ھېسابلىدى ۋە قومۇش قەلىمىنى قەغەزگە تەگ-
كۈزۈپ تۇرۇپ يەنە سورىدى:

— قولۇڭدىن نېمە ئىش كېلىدۇ؟

— ھەممە ئىش كېلىدۇ غوجام، يەر سۈپۈرۈش بولامدۇ،
سۇ سېپىش بولامدۇ...

— بۇنى بىلىمەن، يەنە نېمە ئىش قىلالايسەن دەيمەن؟
ئات بېقىشنى بىلىمەن، بېدە توغراپ، بوغۇز تەييارلاشنىچۇ؟
— بىلىمەن غوجام، بىلىمەن، مەن بۇرۇن...

سېيىت ئاغزىنىڭ ئۇچىغا كېلىپ قالغان گەپنى ئىتتىكلا
يۇتۇۋەتتى. ئەگەر كىچىكىدىن باشلاپ ئات ئېغىلى بىلەن
ھەپىلىشىپ چوڭ بولغىنىنى ئېيتىپ سالىدىمۇ، بۇنىڭدىنمۇ خە-

تەرلىك سوئاللارغا دۇچ كېلىدىغانلىقىنى، بۇ يەردىن ساراي ئالدىدىن قوغلانغاندەك قوغلىنىدىغانلىقىنى تۇيۇپ قالدى.

— ھە، بۇرۇن نېمە بولغان؟

— بۇرۇندىن باشلاپ ئات بېقىشنى ئويلايتتىم.

— قولۇڭ ئەگرى ئەمەستۇ؟

— يوقسۇ غوجام...

شۇنداق قىلىپ، ئۇ سودىگەرنىڭ ھۇزۇرىدا تۇرۇپ قالدى. ھويلا - ئارامنى كۈنىگە ئۈچ قېتىم سىيرىپ - سۇپۇرۇپ، ئەي - مەكتەك پارقىرىتىۋەتتى. ۋاقتى - قەرەلىدە ئوت - سامان، يەم - بوغۇز بېرىپ، ئات - قېچىرلارنى تۇلۇدەدەك سەدرىتىۋەتتى. كەمسەۋز خوجىدار بىلەنمۇ چىقىشىپ قالدى. سېيىمىنىڭ ئىشچانلىقى، جەددەسلىكى سودىگەرگىمۇ ياراپ كەتتى. ئۇ چۆپ - قەتلىرىگە: «باشتىلا كۆزۈم خاتا كۆرمەپتىكەن، مۇشتەكتەك تۇرۇپلا ھەممە ئىشنى سۇدەك يۈرۈشتۈرۈۋاتىدۇ» دەپ ماختاپ بېرىدىغان بولۇپ قالدى.

بۇ سودىگەرنىڭ قولىدا خوتۇن توختىمايتتى، ئۇ ئويۇن - تاماشىغا شۇنچىلىك ئامراق ئىدىكى، شەھەردىكى ئۈچ دۈكەننى ۋە كالا تېچىگە، ئۆي ئىگىلىكىنى سېيىمىغا تاشلاپ قويۇپلا ئىككى - ئۈچ كۈنلەپ چىقىپمۇ كېتەتتى. تاشقىرىدىن نەشە چېكىپ، مەست - ئەلەس قايتىپ كەلگەنلىرىدە ئۆزى تاپشۇرغان ئىشنى جايى - جايىدا تەقلەپ قويغان سېيىمىغا مەستلىكى كېلىپ بەزىدە تېخى «ئوغلۇم» دەپ بېشىنى سىيلاپمۇ قوياتتى. دادىسىنىڭ ئالايغان كۆزلىرى، كۆكسىپ كەتكەن لەۋلىرى، تىمە - رەۋاتقان بارماقلىرى ۋە قولىدىن كەتكەن مال - مۈلكى كۆز ئالدىدىن بىردەممۇ كەتمەيۋاتقان سېيىمى بۇنداق چاغلاردا «دادىسى» نىڭ قۇچىقىدا ئەركىملىگەچ، چىشىنى غۇچۇرلىتاتتى. تىنىمىسىز دۇپۇلدەپ تۇرغان يۈرىكى قىساس ئوتىدا ئۆرتىنەتتى.

ئۇ كۈتكەن ۋاقىت ئاخىر كېلىپ قالدى. سەپىيەت 15
ياشقا تولغان يىلى سودىگەر بار ۋەجىنى پۇلغا ئايلاندۇرۇپ،
ھەج سەپىرىگە ئاتلاندى. بۇ كىچىككىنە شەھەردىكى مەنىسىز -
مەزىسىز ھايات ۋە تاپاۋەتسىز تىجارەت ئۇنىڭ كۆڭلىگە سەپەر
ھەۋىسىنى سالغانىدى.

— ئوغلۇم، — دېدى بىر كۈنى سودىگەر تاشقىرىدىن كەيپى
چاغ ھالدا قايتىپ كىرىپ، — يۇرت كۆرۈشنى خالامسەن؟ ئەگەر
خالىساڭ، ماڭا ياردەمدە بول، توخۇ كاتتىكىدەك بۇ كىچىك
شەھەردە تارتىشقۇدەك يەنە نېمە بار دەيسەن؟ ئاتاممۇ ئەز -
دىجان شەھىرىدىن كېلىپ بۇ يۇرتتا تۇرۇپ قاپتىكەن، خالى -
ساق، ھەج سەپىرىدىن كېيىن تۇغقانلىرىمىزنى تېپىۋالارمىز، —
دېدى ۋە قېرىلىق يېتىپ قالغان غوجىدارىنى ئۇنداقچى، مۇند -
داقچى دەپ يامانلاپ بەردى. بەش ۋاخ نامازنى تاشلىمايدىغان،
مۇسۇلمانچىلىقنى ئۇنتۇمايدىغان غوجىدارنىڭ ھەجگە بىللە
ئاپپىرىش توغرىسىدىكى ئۆتۈنۈشلەرىمۇ بىكارغا كەتتى.
بۇنداق قولاي پۇرسەتنى قولدىن بەرگۈسى كەلمىگەن سەپىيەت
تىجارەت غوجىدارنىڭ ھەممە «قىلىمىشى» نى سودىگەر ئالدىدا
پاش قىلىۋەتتى...

ئۇلار ئالتۇن - كۈمۈشلەرنى خۇرجۇنغا تولدۇرۇپ، ھەجگە
ئاتلاندى. سانجۇ يولى بىلەن خېلى كۈنلەر ماڭغاندىن كېيىن،
پاكىستان تەۋەسىگە ۋە ئۇ يەردىن بومبايغا كەلدى. پاراخوتقا
ئولتۇرۇپ، دېڭىز سەپىرىنى باشلىدى. يەنە بىر سەپەر يول
بېسىپ، ئەرەبىستاننىڭ جەددە شەھىرىگە يەتتى.
ئۇلار جەددىگە كەلگەندە ھەج مەزگىلى بەكمۇ قىستاپ
قالغانىدى. شۇنىڭ بىلەن سودىگەرنىڭ نەشە ئىسىدىن قارى -
داپ كەتكەن لەۋلىرى دەرھال ھەرىكەتكە كەلدى، ئالتۇن -
كۈمۈشلىرىنى، ئۆزى تاغدەك ئىشىنىدىغان سەپىيەتنى سارايۋەنگە

ئامانەت قىلىپ، «لەببەيكە، ئاللاھۇمىمە لىببەيكە» دەپ سەل كەبى ئېقىۋاتقان ئادەم توپىغا قوشۇلۇپ مەككىگە يۈرۈپ كەتتى. دېگەندەك، سېيىمنىڭ ئامىتى ئوڭدىن كەلدى. تەقدىر ئۇنىڭغا ئەندىجانلىق بىر تاۋاپچى مۇسۇلماننى ئۇچراشتۇردى. ئۇلار تۇنجى تونۇشۇشتىلا سىردىشىپ، چىقىشىپ قالدى. 50 - 49 ياشلارغا بېرىپ قالغان، قارىماققا كۈن بويى ئىستىقامەت بىلەنلا ئۆتمەيدىغاندەك كۆرۈنىدىغان بۇ كىشى ئالتۇن - كۈمۈشنىڭ گېپىنى ئاڭلاپلا، ھەج ھەۋسىسىدىنمۇ ۋاز كەچتى - دە، سېيىم بىلەن تىلىنى بىر قىلىپ، سارايۋەننى بىر ئاماللار بىلەن ئالداپ، دەپنى - دۇنيانى قولتۇقلاپلا تىكەۋەتتى.

— ھازىر مۇشۇ شەھەردە پىنھان تۇرۇپ تۇرىلى، كۆردىدىغان تاماشا بار تېخى، — دېدى سېيىم شەيتاندىك ھەييار يولدىشىغا، — بۇ تاماشىنى كۆرىمەن دەپ مەن چەكمىگەن ئازاب قالمىدى، ئەمدى پەيتى كەلدى.

ھەج - تاۋاپ ئىشلىرى ئاخىرلاشتى. سودىگەر ئېھرامدىن چىقىشقا ئۈلگۈرمەيلا جەددە شەھىرىگە قايتىپ كەلدى. ئۇ دەسلەپتە سارايۋەننىڭ ئېيتقانلىرىغا زادىلا ئىشەنمىدى ۋە «ئالتۇن - كۈمۈشلىرىمنى چىقىرىپ بەر، بولمىسا قازىغانىغا بارىمەن، يۈزۈڭگە كۆيە سۈرتۈپ، سازايى قىلغۇزىمەن» دەپ پوپۇزا قىلىپ باقتى. ئاخىردا ئەرز قىلىشقا توغرا كەلدى. ئىناۋەتلىك ئىككى نەپەر گۇۋاھچىنىڭ قازىنىڭ ئالدىدا «پالانى ئامانەت قىلغان مال - دۇنيانى ئوغلى پالانىنىڭ ئەكەتكىنى راست» دەپ گۇۋاھلىق بېرىشى بىلەن دەۋا سودىگەرنىڭ زىيە - نىغا ئاخىرلاشتى.

سودىگەرنىڭ بارمىغان رەستە، ئارىلىمىغان سارايلرى قالمدى. سېيىم خۇددى بىر ئەپسۇن بىلەن غايىب بولىدىغان دېۋىلەردەك قەيەرلەرگىدۇ يوقالغانىدى.

«مال - دۇنيانىڭ بىر ئۇچى بىلەكتە، بىر ئۇچى يۈرەكتە»
دېگەن گەپ راست بولسا كېرەك، بۇ ئىش سودىگەرگە ئاتا - ئالىم
سىدىن ئايرىلىپ قالغاندىنمۇ بەتتەر تەسىر قىلدى. كوچا - كو-
چىلاردا يۈرۈپ: «ئىت باقمىي، ئادەم بالىسى باققاننىڭ جازا-
سى شۇ» دەپ ۋارقىراپ يۈرۈپ، ئېلىشىپ قالدى.

بىر كۈنى ئۇ كوچىدىلا يىقىلدى. ئاغزىدىن كۆشەۋاتقان
كالىمنىڭ ئاغزىدىن چىققان كۆپۈكتەك ئاق كۆپۈك ئۆرلىدى،
لەۋلىرى كۆكەردى، كۆزلىرى ئالايدى، بارماقلىرى تىترىدى...
ئاخىرىدا چۈشمىنىكىسىز بىر نەرسىلەرنى پىچىرىلاپ بولۇپ ئېچى-
نىشلىق يوسۇندا جان ئۈزدى...

نەچچە كۈندىن بېرى ئەرەبچە كۆڭلەك كىيىپ، بېشىغا
چەمبىرەكلىك ئاق ياغلىق ئارتىپ، «دادىسى» نىڭ كەينىدىن
قالماي ئەگىشىپ يۈرگەن سېپىت «ھاجى» يۈز بەرگەن پا -
جىئەلىك تاماشىنى ئاخىرىغىچە كۆرۈپ، پۇخادىن چىققاندىن
كېيىنلا، جەددە پورتمىدىن ئايرىلىپ، ئەندىجان شەھىرىگە يېتىپ
كەلدى - دە، تېپىۋالغان «تۇغقانلىرى» نىڭ ياردىمى بىلەن
«ئەندىجان پۇقراسى» بولۇپ، ئوقۇشقا كىرىش پۇرسىتىگە
ئېرىشتى.

بىراق، ھېلىقى چۆپىقەتنى بىلەن ئولجا بۆلۈشۈشكە توغرا
كەلگەندىلا چاتاقنىڭ چوڭى چىقتى. ئالتۇن - كۈمۈشنىڭ ئوندىن
يەتتىسىگىمۇ قانائەت قىلىنغان چۆپىقەت ئۇنداق - مۇنداق ئادەم-
لەردىن ئەمەس ئىكەن. ئۇنىڭ «رەسۋا قىلىمەن» دەپ ھەيۋە
قىلىشى بىلەن سېپىت ھاجى ئۆمۈچۈك تورىغا ئېلىنىپ قالغان
چىۋىنىدەك، بىر سىرلىق تور ئىچىگە تاشلاندى. بۇ تور ئىچىدە
تەربىيە كۆردى. خۇددى ئۆزى داۋاملىق دەپ يۈرگەندەك،
خوجايىنى قەيەرگە قارىتىپ «گاھ» دېسە، شۇ ياققا قاراپ ئۇ -
چۈشنى ئۆگەندى، ئۇچۇپ بېرىپ، ئولجىنىڭ نەق كۆزىگە قا-

مال سالدى. ھەر قېتىملىق «ئوۋ» دىن كېيىن مۇكاپات تەرىپىدە تاشلاپ بېرىلىدىغان بىر پارچە شەرىرەك گۆش يېگەنسېرى تاتلىق تېتىشقا باشلىدى...

يىراق يەردىن قۇشلانغان بۇ قارچىغا ئاخىر چىرىيىدىن ئىبارەت بۇ «ئولجا» ئۈستىگە قونغان ۋە بۈگۈن يەنە ئوۋغا چىقىپ، نادىرخان بازار بېگىنىڭ ھۇزۇرىدا ئولتۇرماقتا ئىدى... ئۇلار ئۇزۇن پاراڭلاشتى. بازار بېگىنىڭ ھەمىسۆھبەتلىرىدىنمۇ يوقىلاڭ گەپلەر بىلەن مەلىكە قىلىپ ئولتۇرغان ھاپىز ئۇلارنىڭ پارىكىنى ئاڭلىيالمىغاچقا، مەپىگە چىقىپ بولغاندىن كېيىنلا سەپىت ھاجىدىن سورىدى: — بۇ نەشكەشنى بەك جاھىل دەپ ئاڭلىۋىدىم، ئىندەككە كېلىدىغاندەكمۇ؟

— ھا... ھا... ھا...

سەپىت ھاجى كۈلۈۋەتتى. ئۇ كەيپى ساز ھالدا: — تام تېشىدىغان ئوغرىمۇ تامنىڭ ئاجىز يېرىدىن تېشىدۇ، بۇ بايۋەچچىنىڭ ئاجىز يېرى مال - دۇنياغا ئامراقلىقىدا، بىز بۇ تامنىڭ ئاجىز يېرىنى تاپتۇق - دە، بىر كۈچەپلا قەغەز تەش - كەندەك «پوسسىدە» تېشىۋەتتۇق! - دېدى. — راستەمۇ؟

— مال - دۇنيا ئالدىدا شەيتانمۇ ئازىدۇ ئەمەسمۇ؟

23. «چەككە چېكىلىدىغان»

— ئەيھانناس، ئىشتىڭلار ئاۋمۇ خاس، مەندىن دېمەكلىك، سىلدىن ئىشتەمەكلىك، ئاقپاشا پۇقراسى، خاقانى چىن پۇق - راسى بولمىش بالدخ ئەركەكلەرنىڭ جىممىسى پېشىن نامىزىدىن پارىغ بولۇپ كونا جۇۋا مەيدانىغا جەم بولسۇنلار، كىمكى

جەم بولمىسا...

يوغان قارا ئۆكۈزگە جايلىشىۋېلىپ، ناماز بامداقلىرىنى كېيىپلا مەھەللە ئارىلاپ ۋارقىراشقا باشلىغان جاكارچى چۈش بىرلەن تەڭ بازارغا ئەڭ يېقىن بولغان تۇزاقچى مەھەللىسىگە يېتىپ كەلگەنىدى. بېشى خاپاندەك يوغان، بويىنى ئون ياشار بالىنىڭ بېلىدەك توم، بەستى - قامىتى ساندۇقتەك سېمىز كەلگەن بۇ جاكارچىنىڭ چىڭقىلىپ تۇرۇپ ۋارقىرىغان ئاۋازى شۇنچىلىك توم ۋە ياڭراق ئىدىكى، قۇلىقى تۇۋىدە توپ ئاتسىمۇ تۇيمايدىغان ئايىشەمخان مومايمۇ ھاسسىسىغا تايانغان پېتى ئىشىكى ئالدىغا چىقىپ، نېمە ۋەقە بولغانلىقىنى ئۇقۇپ باقماقچى بولدى. جاكارچى ۋارقىرىغان چاغدا، مانجۇلاردىن قالغان رەسىم - ئادەت بويىچە لېگەنگە ئوخشاپ كېتىدىغان تۇچ جاغنى توختىماي ئۇراتتى. جاغنىڭ سەت ئاۋازى قۇلاق مېيىنى يېگۈدەك رەۋىشتە يىراق - يىراقلارغا تارقاتتى.

— ھوي موللامۇھەممەت جاكارچى، پۇقرالارنى يىغىپ نېمە قىلغۇدەك ئۇلار؟

جاكارچى ئالقمىنى بىلەن كانايچە ياساپ ۋارقىراپ گەپ قىلىۋاتقان ئايىشەمخان موماينىڭ ئوغلى مەتقاسىمغا ئالدى - يىپ قوي - دىيىۋ، جاۋاب بەرمىدى. مەتقاسىم خېلى يەر - گىچە ئەگىشىپ، سوئالنى تەكرارلاۋەرگەندىلا:

— ئىشقىلىپ ھەرقايسىنى تويغا چاقىرىمىسا كېرەك، قالغىنىنى بارغاندا كۆرۈمىسەن! — دېدى موللامۇھەممەت جاكارچى تەنە ئارىلاش.

دوقا دېگەن لەقىمى بولغاچقا دوقا بولۇپ قالغانمۇ ياكى دوقا بولغانلىقى ئۈچۈن بۇ لەقەم سىڭىپ قالغانمۇ، ئىشقىلىپ، مەتقاسىمنىڭ پېشانىسى بىر سويما چاپلاپ قوي - خاندەك بۆرتۈپ چىققانىدى. دېھقانچىلىقنىڭ قاتىلاڭچىلىق

مەزگىللىرىدە مەدىكارچىلىق قىلىپ، باشقا چاغلاردا تاماق،
بۇقۇسا قاتارلىق ئۇششاق سايىمانلارنى ياساپ سېتىپ جې-
نىنى جان ئېتىدىغان بۇ يىگىتنى «دوقا» دېگەن لەقىمى
بىلەن كۆپ كىشىلەر تونۇيتتى. مەتقاسىمنى پەقەت دوقىسى
بولغانلىقى بىلەنلا تونۇش بولۇپ كەتكەن دېسە ئۇۋال بو-
لار، ئۇ يەنە ئۆز ھۈنىرىدە ئادىل، خالىس ئىدى.
ئۇنىڭ ئالدىراقسانلىق نۇقسانىنى مەرھۇم دادىسىمۇ، قېرى
ئانىسىمۇ، تەڭتۇشلۇرىمۇ تۈزىتىپ كېتەلمىگەن، ئۇ ياسىغان
نەرسىلىرىنى بازارغا ئاچىشقا تىيىمۇ، خېرىدار
ساقلاشقا زادى تاقەت قىلالمايتتى. يولدا كېتىۋاتقان كە-
شىنى چاقىرىپلا ئېلىشىغا ساتاتتى ۋە بىردەمدىلا باشقا بىر
يەردە پەيدا بولاتتى. گەرچە يېشى يىگىرمە ئىككىلەرگە ئۇلىشىپ قال-
غان بولسىمۇ، قولى قىسقا بولغاچقا، تېخىچە ئۆيلىمىنەل-
مىگەن ئىدى.

مەتقاسىم بۇلۇتلار ئارىسىدا تۇرغان كۈنگە قاراپ چۈش
بولغانلىقىنى تەسلىكتە ئىلغا قىلدى - دە، ئانىسىغا ئېيتىپ
قويۇپلا بارغانىچىرى يىراقلاپ كېتىۋاتقان موللا مۇھەممەت
جاكارچىنىڭ كەينىگە ئەگىشىپ، بازار تەرەپكە يول ئالدى.
ئۇنىڭ بەرىبىر قىلىدىغان زۆرۈر ئىشى يوق بولغاچ، پېشىن نامى-
زىنى بازاردىكى جەمئىي مەسچىتىدە ئۆتەپلا كونا جۇۋا مەي-
دانىغا بېرىپ، زادى نېمە يېگىلىقلارنىڭ بارلىقىنى بىلگۈسى
كەلگەن ئىدى.

چىرىيە بازىرىغا يېقىن مەھەللىلەردىكى ئەركەكلەرنىڭ
كۆپىنچىسى مەتقاسىم دوقا ئويلىغاندەك ئويلىدى. ئۇلارمۇ
ئىككى - ئۈچتىن بولۇپ، بازارغا قاراپ يول سالدى. مانجۇ-
لار مانا مۇشۇنداق پەرمان جاكارلىغاندا، «نېمە بولسا، باش-
قىلاردىن ئاڭلىۋالغۇ تېخى» دەپ بىپەرۋالىق قىلىپ قو-

يۇپ، ئۆلگۈدەك تايلاق يېگەنلىكىمنى ئۇنتۇمىغانلار قولىدىكى
زۆرۈر ئىشلارنىمۇ تاشلىدى. يۇرت بېگىنىڭ جاكارىنى ئاڭ-
لىمىغانلارغا بۇ جاكارنى خالىملىق بىلەن يەتكۈزۈشتى.

خېلى چاغلاردىن بۇيان چۆلدەرەپ تۇرغان كونا جۇۋا
مەيدانى پېشىن نامىزىدىن كېيىن مىخ - مىخ ئادەم بىلەن
توشتى. يىغىلغانلار ئارىسىدا ئاتىلىرى يېتىلمىۋالغان سەبىي با-
لىلارمۇ، ھاسسىغا تايىنىپ يىلتىزى بوشاپ قالغان قېرى
دەرەختەك تىترەپ تۇرۇۋاتقان قېرىلارمۇ، پۇۋلىسىلا ئۇچۇپ
كەتكۈدەك ياداپ كەتكەن كېسەل مەنلەرمۇ تۇراتتى.

پۇقرالارنىڭ ئۈستىبېشى شۇنچىلىك كونا ۋە رەزگى ئى-
دىكى، جاھاندا بار بولغان دىۋانلارنىڭ ھەممىسى مۇشۇ مەي-
دانغا يىغىلغاندەكلا قىلاتتى. كونا جۇۋا مەيدانى بۈگۈن راست-
تىنلا كونا جۇۋىلىقلار بىلەن تولغان بولۇپ، ئادەتتە ناغرى-
خانا دەپ ئاتىلىدىغان ئېگىز ئۆگزىدە تۇرۇپ قارىغاندا،
مەيدان خۇددى ئەخلەت دۆۋىسىگە ئوخشايتتى.

بۈگۈن خۇداغا شۈكرى، ھاۋا ئانچە سوغۇق ئەمەس، نېمە
ۋەقە بولىدىغانلىقىنى پەملەشكەن كىشىلەر بويۇنلىرىنى ئۇزۇن-
راق سوزۇشقا، قوللىرىنى چىقىرىپ ئىشارەت بىلەن قوشۇپ
گەپ قىلىشقا جۈرئەت قىلىشماقتا ئىدى.

مەتقاسىم تۆت - بەشتىن غۇزمەك بولۇۋېلىپ، نېمىلەر
ئۈستىدىدۇ قىزىشىپ سۆزلىشىۋاتقان كىشىلەر ئارىسىنى ئارىلاپ
يۈرۈپ، ئاران دېگەندە سۈپۈرگە مىراب بېگىنى تېپىۋالدى - دە،
ئۇنىڭغا ۋە ئۇنىڭ يېنىدا تۇرغان ئابدۇللا چاقىغانغا سالام
بەردى. قادىر تۆمۈرچى، نۇرەك باخشىلارمۇ گۈررىدە كېلىشىپ،
تونۇشلۇقى بار بۇ يىگىتكە سالام بەردى:

— خېلىدىن بېرى كۆرۈشەلمىدۇق ئۇكام، نېمىلەرنى قىل-

لىپ يۈرىسەن؟

سۈپۈرگە ئاخۇن ئوغلى مۇھەممەت ئەلەمدىن بىر - ئىككى
ياشا پەرق قىلىدىغان بۇ خارەت يىگىتكە سەنلەپ
گەپ قىلاتتى.

— نېمە قىلاتتىم بېگىم، — جاۋاب بەردى مەتقاسىم گە -
دىنىمنى قاشلاپ تۇرۇپ، — ھەرقايسىلىرىنىڭ دۇئاسى بىلەن
تىرىكچىلىك قىلىپ يۈرۈپتەيمىز.

— ئايشەمخان ئاچامنىڭ تېنى ساقىتۇ؟

— ھەي، نېمىسىنى دەيدىلا، يەيدىغان رىزقى بار ئوخ -
شايدۇ، قۇلىقىمۇ ئېچىلىپ كېتىۋاتسا كېرەك، بايام ئۇمۇللا -
مۇھەممەت جاكارچىنىڭ ئاۋازىنى مەندىنمۇ بۇرۇن ئاڭلاپتۇ،
خارەتچىلىك قىلىپ ئولتۇرسام، ھاسىسىنى توكۇلدىتىپ كىرىپ:
«ئوغلۇم ئاڭلىدىڭمۇ، جاكارچى ۋارقىراۋاتىدۇ» دەيدۇ تېخى.
مەتقاسىمنىڭ گېپى بىلەن چىرايلارغا كۈلكە يۈگۈردى.
نۈرەك باخشى:

— موللامۇھەممەت جاكارچىنىڭ ئۇنىنى ئاناڭلا ئەمەس، يەت -
تە قات ئاسماننىڭ ئۈستىدىكى پەرىشتىلەرمۇ ئاڭلايدۇ، — دېدى.
كونا جۇۋىدا قارا قورايىدەك تۇرۇشۇپ كەت -
كەن پۇقرالار مەخمەل ئۈستىگى تەرەپكە قاراشتى. ئاسمان - پە -
لەك چاڭ - توزان توزۇتۇپ يەيدا بولغان ئىككى ھەشىمەتلىك
مەپە خۇددى بەس - بەسكە چۈشكەندەك تېزلىك بىلەن كونا
جۇۋا مەيدانىغا يېتىپ كەلدى - دە، ئادەملەر ئارىسىدىن يېرىپ
ئۆتۈپ، ناغرىخانا ئالدىدىكى پەشتاق يېنىغا كېلىپ توختىدى.
ھازىرلا يۈز بېرىدىغان، تىرىكچىلىكى بىلەن قانداقتۇر مۇنا -
سىۋىتى باردەك تۇرغان بۇ كاتتا يىغىلىشنىڭ مۇددىئاسى
ئۈستىدە تۈرلۈك قىياسلارنى قىلىشىۋاتقان كىشىلەر تاقەتسىز -
لىنىشكە باشلىدى.

يۇرت كاتتىلىرى نەچچە يۈز جۈپ كۆزنىڭ نازارىتىدە

مەپىدىن چۈشتى دە، ئۈچ باسقۇچلۇق پەلەمپەي بىلەن پەش-
تاققا چىقتى. جامائەتكە تونۇشلۇق بولغان نادىرخان بازار
بېگىنىڭ ئالدىنقى مەپىدىن، سېپىت ھاجىنىڭ كەينىدىنلا
ئۆمىلەپ چىقىشى پۇقرالار ئۈچۈن شۇ قەدەر يېڭىلىق بولۇپ
تۇيۇلدىكى، ئۇلار ھەيران بولغان ھالدا بىر-بىرىگە قاراپ كۆز
بېقىشىۋالدى. پىچىرلاشقان ئاۋازلار خۇددى شارقىراتمىنىڭ
شاۋقۇنىدەك، مەيداننى بىر ئالدى.

— تىنچلىنىڭلار، جامائەت تىنچلىنىڭلار!

پەشتاقتا تۇرغانلار ئۈستىبېشىدىكى چاڭ - توزاننى
قېقىشتۇرغاچ، جۇۋىسىنى، سەللىسىنى تۈزەشتۈرۈپ، تەكەببۇرانە
قىياپەتتە جامائەتكە يۈزلەندى. ئابلىزقارى ئورۇق قولى-
رىنى خۇددى لەڭمەن سوزغاندەك ھەرىكەتلەندۈرۈپ تۇرۇپ،
چىرقىراق ئاۋاز بىلەن ۋارقىرىدى. قوماچ قورۇغاندەك قىزىپ
كەتكەن كىشىلەر بىردىنلا جىمىقتى. ئابلىزقارى سۆزىنى
داۋاملاشتۇردى:

— ئىي جامائەت، ئاقپاششا پۇقرالىرى ۋەھىم خاقان
پۇقرالىرى، ھەرقايسىڭلارنى بۇ يەرگە جەم قىلىشتىن مۇددىئا
شۇكى، بۈگۈنكى كۈندە ئاقپاششا مەملىكىتى بىلەن سودا - سې-
تىق ئالاقىسىنى ئورنىتىش، سودا تاپاۋىتى بىلەن پۇقراغا
مەنپەئەت يەتكۈزۈش ۋەجىدىن كارۋان ئەۋەتىش زۆرۈرىيىتى
تۇغۇلدى. ھەممىگە ئايانكى، تۆگە ۋە قېچىر ئادەمىنىڭ يول
باشلىشىغا موھتاج، يۇرت نامىدىن يوللانغان بۇ كارۋان خىزمەت-
مەتچىلەرنىڭ قوغدىشىغا موھتاج. دېمەكچىمەنكى، كارۋانغا خىزمەت
مەت قىلىش ئىشى ئەلۋەتتە يۇرت پۇقرالىرىنىڭ زىممىسىگە
يۈكلەنگەندۇر. ئاۋامنىڭ بۇ ئىشىنى كىمىنىڭ زىممىسىگە تەيىن
قىلىش مەسلىسىدە، پېقىر ۋە پېقىرنىڭ دىيانەتلىك ئۇستازى
بولمىش سېپىت ھاجىم ئادالەت يولىنى تۇتۇپ، ئالانىڭ بەن-

دېلىرىگە تەڭ كۆزدە قاراشنى دۇرۇس دەپ بىلىدۇ...
بىر-بىرىگە سەندىشىپ، ئىختىيارسىز ھالدا پەشتاققا
يېقىنىلىشىۋاتقان كىشىلەرنىڭ ئاغزى قۇشقاچ كامبىرىدەك ئېچىل-
ماقتا، بەش ئەزاسىنىڭ سەزگۈسىنىڭ ھەممىسى قۇلىقىغا جەملەن-
مەكتە ئىدى.

— بىز خەقلىرىنىڭ ئارىسىدا قەدىمدىن قالغان «چەككە
چېكىلدەمەك» دېگەن بىر خاسىيەتلىك گەپ بار. يەنە كېلىپ
چەككىنىڭ كۆزى يوق، مۇبادا چەك كىمگە چىقىدىكەن ئۇ ئۆز
پېشانىسىدىن كۆرسۇن، چەككە چېكىلدەسەنلار جامائەت ئىش-
ىدىن باش تارتقان ھېسابلىنىپ، ئەبەدىلىككە بىد لەنەت، نەپرەت-
كە قالغۇسىدۇر.

ھاپىز مەخمۇمنىڭ كارۋان بېشى بولىدىغانلىقىنى، كارۋان
ئىزىمە تېچىلىكىگە ئارانلا بەش ئادەمنىڭ تاللىنىدىغانلىقىنى ئاڭلى-
غاندا، كىشىلەرنىڭ قەپەس شادىسىغا ئۇرۇلۇۋاتقان تاقەتسىز قۇش-
تەڭ دۇپۇلدەۋاتقان يۈرەكلىرى بىردىنبىلا جايىغا چۈشتى. ئۇ-
تىدىن تاغ ئۆرۈلۈپ چۈشكەندەك يېنىكىلەپ قالغانلار «مۇشۇن-
چىلىكلا ئىش ئىكەنغۇ» دېيىشىپ، خاتىرجەملىك ھېس قىلىش-
تى. بۇ چاغدا ھەركىمنىڭ كۆڭلىدە: «نەچچە يۈز ئادەم ئىچى-
دە بىرەر چەككىنىڭ ماڭا چىقىپ قېلىشى زادىلا مۇمكىن ئەمەس»
دېگەن بىر ئىشەنچ مۇتلەق ھۆكۈمران ئورۇندا تۇراتتى.

توپ ئارىسىدىن: «چەككىنى تېزىرەك تارقاتسۇن، ئۆيىدە زۆ-
رۇر ئىشىمىز بار ئىدى» دېگەن ئاۋازلار ئاڭلىنىشقا باشلىغان-
دا، ئابلىزقارى يۆتىلىپ قويۇپ، جامائەتكە:

— ھاجىم ئېيتىدۇرلەركىم، ئاقپاششا ئېلىدىكى پۇقرالار
ھەرقانداق ئالۋان-ياساقتىن ئازاد ئىكەن. شۇنىڭغا مۇناسىپ
بۇ يەردىكى ئاقپاششا پۇقرالىرىمۇ ھەرقانداق ئالۋان-ياساقتىن
ئازاد قىلىنىشىمىزنى لازىمدۇر. ئەگەرچە ئىندە، ئاقپاششا پۇقرالىرى

ئىچىدىن كىممكى كارۋان بىلەن يۈرۈپ، ئۇ ئەلنىڭ كارامەتلىرىنى ئۆز كۆزى بىلەن كۆرۈپ، ساياھەت ۋە تاپاۋەت قىلىشنى ئىختىيار قىلسا، بۇنىڭغىمۇ رۇخسەتتۇر ۋە تەشەككۈرلەر ئېيتىلغۇسىدۇر. ئۇنداقلا قايتىپ كەلگەندىن سۈڭرە، ئەڭ شەرەپلىك ئاقپاششا پۇقراسى سانىلىدۇ، شۇنداقلا تېگىشلىك ئىنئام ھەم بېرىلىدۇ، مۇبادا خالىمىسا زورلۇق يوقتۇر، — دېدى.

— مانا مەن، — باياتىن بېرى سېيىت ھاجى بىلەن نېمىلەرنىدۇ پىچىرلىشىپ تۇرغان نادىرخان بازار بېگى چوڭ بىر قەدەم تاشلاپ ئابلىزقارنىڭ ئالدىغا ئۆتتى ۋە جۇۋىسىنى قايرىپ، گۆشلىرى ساڭگىلاپ تۇرغان مەيدىسىگە ئۇرۇپ تۇرۇپ دېدى، — ئانام مېنى ئوغۇل بالا دەپ تۇغقان، مەن ئۇنداق قورقۇنچاق لىكتاسمىلاردىن ئەمەس، پېقىر كارۋاننى ھەرقانداق قاراقچىلاردىن مۇداپىئە قىلىپ، قارارگاھىغا يەتكۈزۈشكە كېپىل، مۇبادا چۆل قاراقچىلىرىغا تۆگىنىڭ بىرتال تۈگىگە چاغلىق بىر نەرسە ئالدۇرۇپ قويسام، نادىرخان دېگەن ئېتىم ئۆچۈپ كەتسۇن!

ئۇ غالىب پالۋان قىياپىتىدە، پەشتاقنى بىر ئايلىنىپ چىقتى. — دە، مەيدىسىگە يەنە بىرنەچچىنى مۇشتلاپ قويدى. — يەنە پېقىرمۇ بار!

كىشىلەر ئاۋاز چىققان تەرەپكە قاراشتى ۋە پەشتاقنىڭ ئۇ تەرىپىدىن كىشىلەرنى ئۇيان-بۇيان ئىتتىرىپ كېلىۋاتقان ھىمىت قاشقىنىڭ ۋىجىك گەۋدىسىنى كۆرۈشتى. ئۇ پەشتاقنىڭ ئالدىغا كېلىپ، يۇرت كاتتىلىرىغا چوڭقۇر تەزىم قىلغاندىن كېيىن:

— ھەرقايسىلىرى رۇخسەت قىلىشىلا پېقىرمۇ يۇرت ئىشى ئۈچۈن كۈچىنى ئايمىمايدۇ. مېنى كۆرسەيدەك ئورۇق بىرنېمىم كەن دەپ قېلىشمىسلا، تۆگە يېتىلەشنى، غىزا تەييارلاشنى

ئوبدان بىلىمەن. ھاجىنىڭ جىق ياخشىلىقىنى كۆردۈم، يەنە
كۆرەرمەن دېگەن ئۈمىدىمەن، ئانچە - مۇنچە ئىنىئام ئېلىپ،
كۈنۈمنى كۈن ئەتسەم ئەجەب ئەمەس! - دېدى.

- بەللى، يارايىسىلەر پۇقرالىرىم، يارايىسىلەر، - سېمىت
ھاجى بازار بېگىنىڭ مۇرىسىگە ئۇرۇپ تۇرۇپ كۈلۈمسىرىدى، -
شان - شەرەپلەر بولسۇن سىلەرگە، ئاقپاششا پۇقراسى دېگەن
مانا مۇشۇنداق مەرد، مانا مۇشۇنداق قورقماس كېلىدۇ، پۇق
راچىلىقىنى ۋايىغا يەتكۈزۈپ ئادا قىلىدۇ!

بازار بېگى مەغرۇر قىياپەتتە پۈتكۈل جامائەتكە بىر -
بىر دېگۈدەك قاراپ چىققاندىن كېيىن، سېمىت ھاجىنىڭ كەينىگە
ئۆتۈپ تۇردى. تەلىپى ماقۇللانغان ھىمىت قاشقىمۇ پەشتاق
تىكىلەرگە يەنە بىر تەزىم قىلىپ، تۇرغان يېرىدە قېقىپ قويغان
قوزۇقتەك تىك تۇرۇپ، ئابلىزقارىنىڭ كېيىنكى سۆزىگە
قۇلاق سالدى.

- ئى شۆھرەتلىك ئاقپاششا پۇقرالىرى، ئاراڭلاردىن چىققان
نادىرخان بايۋەچچىدەك مەردۇ مەردانلاردىن، ھىمىت قاشقىدەك
مۆمىن پۇقرادىن پەخىرلىنىڭلار، بېشىڭلار ئاسمانغا تاقاشسۇن!
ئۇ قولنى شىلتىپ قويۇپ، ئاۋازىنى تېخىمۇ كۆتۈردى:
- قولدا گۇۋاھنامىسى بار بولغان ئاقپاششا پۇقرالىرى،
سىلەرگە ئۆيۈڭلارغا قايتىپ، مەئىشتىڭلار بىلەن مەشغۇل بولۇشقا
ئىجازەت. بىراق، ئاقپاششا پۇقراسى بولمىغانلار تۇرغان يېرىڭلاردىن
مىدىرلىغۇچى بولماڭلار، چەك ئېلىشنى ھازىرلا باشلايمىز!

- دېمىدىممۇ؟ ئاقپاششا پۇقراسى بولغاننىڭ پايدىسىنى
ئەمدىغۇ كۆرگەنسەلەر، يۈرۈڭلار، يەنە نېمىگە ھاڭۋېقىپ تۇرىسىلەر!
يۇرت كاتتىلىرىنىڭ كۈتۈلمىگەن شاپائىتىگە ئېرىشكەن
«ئاقپاششا پۇقرالىرى» يا كېتىشنى، يا تۇرۇشنى ئوقماي، بىر
پەسكە مەڭدەپ قېلىشتىمىۇ، ئاخىر ۋارقىراپ - جارقىراپ يۈرگەن

ھىممەت قاشقىنىڭ ئارقىسىغا كىرىپ، توپ ئىچىدىن ئايرىلىپ
چىقىپ كەتتى. ئۇلار ئۆز قۇلىقىغا ئىشەنمىگەندەك، كونا جۇۋا
مەيدانىنىڭ تېشىغا چىقىپ بولۇپ يەنە كەينىگە بۇرۇلۇپ قاراشتى.
سەيپىت ھاجىنىڭ، ئابلىزقارىنىڭ چىرايلىرىدىن ئىشەنچ
ئالامەتلىرىنى كۆرگەندىن كېيىنلا، ئارقىسىدىن بىراۋ ھېلىلا قوغ-
لاپ كېلىپ، كارۋان ئالۋىنىغا تۇتۇۋالدىغاندەك يۈرەكئالدىلىق
بىلەن كوچا - كوچىلارغا ئۆزىنى ئېلىپ، بىردەمدىلا كۆزدىن
يىراق بولۇشتى.

پەشتاقتا «نەسىھەتكە كۆنۈپ گۇۋاھنامە ئالمىغاندىكىن،
كۆرگۈلۈكۈڭلارنى كۈتۈڭلار» دېگەندەك مەسىخىرىلىك كۈلۈپ،
گىدىيىپ تۇرغان لەنىتىلەرنىڭ بىر پارچە تۇپراقتا تۇغۇلۇپ،
ئىسىق - سوغۇقنى تەڭ بېشىدىن كەچۈرۈپ، تەقدىرنىڭ
قىسمىتىنى تەڭ تارتىپ كېلىۋاتقان كىشىلەرنى ئىككى گۇرۇھقا
بۆلۈپ، ئوتتۇرىدا بىر سەپىل پەيدا قىلغان قىلىقلىرى سۈپۈرگە-
ئاخۇن ۋە ئۇنىڭ ئەتراپىدا تۇرغانلارنىڭ يۈرىكىدە غەزەپ
ۋولقانىنى پەيدا قىلدى. ئەسلىدە سۈپۈرگە ئاخۇن پەشتاقتا
ئېتىلىپ چىقىپ، سەيپىت ھاجى ۋە ئابلىزقارى بىلەن يۈزمۇ
يۈز تۇرۇپ زاكۇنىلاشماقچى، ياقىسىدىن ئېلىپ پەشتاقتىن
سۆرەپ چۈشۈپ، قىلمىشلىرىنى يۈزىگە سالماقچىسىدى. بىراق،
ئۇ ئۆزىنى يەنە زورغا باستى. مۇبادا ئەنە شۇنداق قىلىدىغان
بولسا تەلىي «ئوڭ» دىن كېلىپ، كارۋان ئالۋىنىدىن قۇتۇلۇپ
قالغان يۇرتداشلىرىنىڭ كۆڭلىدە ئوقۇشماسلىق پەيدا قىلىپ
قويۇشى مۇمكىن ئىدى.

«تۈفى...»

نۇردەك باخشىنىڭ پەشتاق تەرەپكە قاراپ «شالاققىدە» تۈكۈرۈشى
ۋە جامائەتنىڭ پەخىلداپ كۈلۈشلىرى بىلەن قويۇقىنىڭ ئاستىغا
يانتاق قىستۇرغان ئېشەكتەك چىچاڭشىپ كەتكەن ئابلىزقارى

بىر نېمە دېيىشكە تەمىشلىپ ئاغزىنى ئۆمەللىدى، بىراق سېپىت
ھاجىنىڭ يۆتىلىپ قويۇشى بىلەن پەيلىدىن ياندى. سېپىت
ھاجى پۇقرالارنىڭ ئۈندىمەي تۇرغانلىقىغا قاراپ، ئۇلارنى
ئاقپاششا پۇقراسى بولمىغىنىغا پۇشايمان قىلىۋاتسا كېرەك، دەپ
ئويلاپ قالغان چېغى، جامائەتكە قاراپ:

— ئى مۇسۇلمانلار، ھەدىسلەردە قەيت قىلىنىدۇكى،
پادىشاھنىڭ ئەمرىنى تۇتماقلىق ۋاجىپ جۈملىسىدىندۇر، يەنە،
«جان—تەننىڭ، تەن—پادىشاھنىڭ» دېگەن ھېكمەتلىك گەپمۇ بار،
ھاسىل كالام، ئابلىز قارىم يۇرت مەنپەئىتى ئۈچۈن كارۋان
ماڭدۇرۇش، كارۋانغا خىزمەتچى تاللاش نىيىتىگە كەلگەنلىككەن،
پۇقرا بۇ بەگنىڭ شاھىشىنى ۋاجىپ ھېسابلىشى لازىمدۇركى،
پېقىر ھەم بۇنىڭغا مەدەتكار دۇر. ئۇ ئاقپاششا پۇقرالىرىنى ئاقپاششا
ئېلىنىڭ ئادىتى بويىچە بۇنداق ئاۋاندىن ئازاد دەپ
ھېسابلىدى، بۇ ھەم پېقىرغا، پېقىرنىڭ پۇقرالىرىغا كۆرسىتىلگەن
ھۆرمەتتۇر. دېمەكچىمەنكى، پېقىرنىڭ كۆڭلى پاختىدىن يۇمشاق،
قىلىدىن ئىنچىكە بولغىنىدىن، خاقان پۇقرالىرىنىڭمۇ بۇ تەرىقە
زىمىستاندا يول ئازابى تارتىشىنى ئەسلا خالىمايمەن.
كۆردۈڭلاركى، ئاقپاششا پۇقرالىرىدىن بولغان نادىرخان بايۋەچچەم
ۋە ھەتتا ئاۋامنىڭ ئەڭ تۆۋەندىدە تۇرغۇچى ھىممىتئاخۇنمۇ
ئەسلى بۇ جاپانى تارتىشقا لايىق ئەمەس ئىدى. خەيرىيەت،
ئۇلارنىڭ ئارزۇ—مۇددىئاسىمۇ خاقان پۇقرالىرىنى بۇنداق
ئازابلىق سەپەردىن ئازاد قىلىشتۇر. بۇ دىياردىن قورۇلغىچە
بولغان يول نى ئازاب، نى خەتەر! ئى پۇقرالار، ھېلىھەم ۋاقتى كەچ
ئەمەس، ئاقپاششاغا پۇقرا بولۇڭلار—دە، چەك ئېلىپ ئازاب
تارتىش خەۋپىدىن بىر يولى قۇتۇلۇڭلار، قېنى كىم ئىختىيار
قىلىپ گۇۋاھنامە ئالىدۇ؟ دېمەكچىمەنكى... — دېدى.

— ھۆرمەتلىك تەقسىرلەر، تولا—ۆزلەپ ئاغزىڭلارنى

ئۇپرا تماڭلار، — سۇپۇرگە ئاخۇن نۇرەك باخشىنى ئىتتىرىۋېتىپ
پەشتاققا يېقىنلاشتى — دە، سەپىت ھاجىنىڭ كۆزىگە قاراپ سوغۇق
كۈلۈمسىرەپ تۇرۇپ دېدى، — تارقىتىدىغان چېكىڭلارنى تارقىتىڭلار،
پېشانىڭىزگە كەلگەننى كۆرىمىز، خۇدا خالىسا تېخى ئەسسالامۇ
ئەلەيكۇم دېيىشىۋالىدىغان چاغلارمۇ كېلىدۇ...

سەپىت ھاجى سۇپۇرگە ئاخۇننىڭ چىرايىدا ھېلىقى كۈنى
كۆرگەن غەزەپ ئالامەتلىرىنى يەنە كۆردى، خۇددى غورا
چاينىغاندەك يۈزىنى يۇرۇشتۇردى — دە، ئابلىزقارىغا ئىشارەت
قىلدى. ئۇ سۇپۇرگە ئاخۇننىڭ يۇمشىمايلا قالماي، پۇقرالارنىمۇ
ئازدۇرۇپ ئىش تېرىشىدىن ئەندىشە قىلىپ قالغانىدى.

پەشتاق ئۈستىدىكىلەر ئۆرتىۋېتە بولۇشۇپ، بۇ مۈشكۈل
ۋەزىپىنى بىر — بىرىگە ئىتتىرىشتى. ئاخىردا ئابلىزقارى نەچچە
تۇتام چىغ سېلىنغان بىر مىس چۆگۈننى پەشتانى ئالدىغا قويدى ۋە:
— مانا كۆرۈپ تۇرۇپسىلەر جامائەت، چىغنىڭ بىر ئۇچى
چۆگۈننىڭ ئىچىدە، بىر ئۇچى تېشىدا، بۇنىڭ ئىچىدە ئۈچ تال
چىغنىڭلا تۆۋەنكى ئۇچى قارا رەڭدە بويالغان، كىمكى ئۇچى قارا
چىغنى ئالسا، ئۇ چەككە چېكىلمىمىسۇن، ئۆزى پېشانىسىدىن
كۆرۈپ، كارۋانغا ئىتائەتمەنلىك بىلەن خىزمەت قىلسۇن،
يۇرتىمىزنىڭ قائىدىسى بويىچە ئۈچ تال قارا چىغ ئاشكارا بولۇپ
بولغان ھامان چەك ئېلىش توختىتىلىدۇ... — دېدى.

سەپىت ھاجى كۆزىنى يۇمۇپ تۇرۇپ دۇئا قىلغاندىن
كېيىن، چەك ئېلىشقا رۇخسەت بېرىلدى. «ھەر ئىشنىڭ بېشى
بىلەن» دېگەن ئەقىدىگە ئىخلاس قىلىدىغانلار ئالدىراپ چۆگۈن
ئالدىغا كەلدى — دە، چەك ئېلىشقا باشلىدى. بىردەمنىڭ ئىچىدە
ئىككى چەك ئاشكارا بولدى. سېرىق مەھەللىسىدىن كەلگەن
ئىككى دېھقان ئاللا — توۋا قىچقارغىلى تۇردى:

— ۋاي ئەمدى قانداق قىلاي، قۇشقاچنىڭ بالىلىرىدەك

قىزىلىگۈش تۆت بالام بار ئىدى، قىشنى قانداق ئۆتكۈزەر بۇ
بىچارىلەر؟...

— ۋاي شورپىشانەم، 80 ياشقا كىرىپ قالغان
بىچارە دادامنى كىم باقىدۇ ئەمدى؟ ھەممە كەلگۈلۈك بىزگىلا
كېلەمدۇ بۇ جاھاندا؟

سۈپۈرگە ئاخۇن نەس باسقان چىغنى مەھكەم سىقىمداپ
تۇرۇپ، قېرىندىشىغا ماتەم تۇتقاندىكى قايغۇغا چۆمگەن كىشىلەرگە
قاراپ ئىچىنى ئاغرىتتى، سۇپا ئالدىدا تۇرغان بىر توپ كىشىلەر
ئارىسىدىن تۇنجى بولۇپ چەككە قول ئۇزاتتى.

— چىقتى، چەك چىقتى!

سۈپۈرگە ئاخۇن تەۋەككۈل قىلىپ بىرتال چىغنى
سۇغۇرۇشىمغا چىغ ئېلىۋاتقانلارغا كۆزلىرىنىڭ پۈتكۈل قۇۋۋىتىنى
جەملەپ تىكىلىپ تۇرغانلار ئارىسىدىن خاتىپ بەگزادە بىرىنچى
بولۇپ ۋارقىراپ تاشلىدى. ئوغلىنىڭ تەنتەكلىك قىلىپ،
چاندۇرۇپ قويۇشىدىن ئەنسىرەپ تۇرغان ئابلىزقارى چىغ چۆگۈنىگە
چاشقانغا ئېتىلغان گۈزگىنەكتەك ئېتىلدى - دە، چۆگۈننى
مەھكەم قۇچاقلاپ تۇرۇپ توۋلىدى:

— كارۋان ئالۋىنىغا ئۈچ ئادەمدىن ئارتۇقى لازىم ئەمەس،
ئەمدى چەك ئېلىش ھاجەتسىز، نېرى تۇرۇڭلار، پەشتاق ئالدىغا
توپلىشىۋالماڭلار دەيمەن!

ئۇ تۈگمەندىكى تۈگمەنچىدەك ۋارقىرىغاچ، چىغ چۆگۈنىنى
كەينىدە تۇرغان ھاپىزغا سۇنۇۋەتتى. ھاپىز ئۇنى ئوغرىدەك
چەبدەسلىك بىلەن قەيەرلەرگىدۇر يوشۇردى.

— بىزمۇ چەك ئالىمىز.

— بىزگە نېمىشقا چەك بەرمەيدىكەن؟

— يۇرتنىڭ ئەزەلدىن تارتىپ داۋام قىلىپ كەلگەن
قائىدىسىنى بۇزماقچىمۇ سىلەر، - دەپ ھۈركىرىدى نادىرخان

بازار بېگى سوقۇشقاق چۈچە خورازدەك ھۈرپىيىپ تۇرۇپ، —
بايام نېمىشقا مۇشۇ گەپنى قىلمايسىلەر، چەك چىقسا
چىدىسىدىڭلارمۇ ئەمدى؟! مەندەك مەيدەڭلىرىگە مۇشتلاپ
چىقىشقۇ پېتىنالىمايسىلەر!

نادىرخان بازار بېگىنىڭ يەڭلىرىنى شىمايلاپ، ئەلپازىنى
بۇزۇپ ھۆركىرىشى بىلەن سۈپىدىكىلەرنىڭ ھەممىسىگە جان
كىردى. ئۇلارمۇ خۇددى بازار بېگىگە ئوخشاش يەڭلىرىنى
شىمايلاپ، پەستىكىلەرگە دېۋەيلەشتى.

بۇ چاغدا سۈپۈرگە ئاخۇن بارى - يوقى ئاران ئىككى
غېرىچلا كېلىدىغان، لېكىن زامانلاردىن بېرى زالىملارنىڭ
ئىرادىسىنى نەچچە يۈزلىگەن ئاجىز پۇقرالارغا تېگىپ، جاپا
جاڭگىلىدا زار - زار قاقشاتقان قارا ئەنلىك چىغقا تىكىلىپ،
قىمىر قىلماي تۇراتتى. قارىماققا ئۇ يۈردىكىدىن ئېتىلىپ چىققان
غەزەپنى كۆزىگە توپلاپ، كۆز نۇرى بىلەن بۇ لەنەتلىك چىغنى
كۆيدۈرۈپ كۈل قىلىۋەتمەكچى بولغاندەك قىلاتتى. ئادالەتسىز -
لىكىنى ئادالەت قىلىپ كۆرسىتىپ، ئادالەتنى ئادالەتسىزلىككە
ئىتائەتمەنلىك بىلەن بويسۇندۇرىدىغان، نەچچە ئەۋلاد
ھۆكۈمرانلارنىڭ ھىيلىدىن ياسىغان ھالۋىسىنى ئېچىرقاپ
كەتكەنلەرگە ئۆز ئىختىيارلىقى بىلەن يېگۈزۈپ كەلگەن بۇ
چىغقا نەپرەت ياغدۇراتتى.

«ھەي، زالىملارنىڭ بۇ ھىيلىسىنى نېمىشقا چەك تارتىشتىن
بۇرۇنلا ئېچىپ تاشلاپ، ئۇلارنى خەلقى ئالەم ئالدىدا لەت
قىلىدىم - ھە؟»

سۈپۈرگە ئاخۇن ئۆز نۆۋىتىدە يەنە ئۆزىگە نەپرەت
ياغدۇراتتى، يەنە بىر ياقىتىن بۇ قارا ئەنلىك ئاپەتنى باشقا بىر
غېرىب - غۇرۋاغا ئەمەس، ئۆزىگە نېسىپ قىلغان قىسمەتكە شۈكرى
قىلاتتى. ئۇ: «مۇبادا بۇ لەنىتى چىغ ھېلىقى كىشىلەردەك
كۈنى تەس بىراۋغا چىقىپ قالغان بولسا بەكمۇ ئەپسۇسلىنارلىق

ئىش بولار ئىدى. مېنىڭ ھەم ھال - كۈنۈم يامان ئەمدىس،
ئۆيىدە چىنار ئايىم بار، بىرەر - ئىككى ئايلىق ئالۋان يىغلاپ -
قاقشاپ يۈرۈپ ئۆتۈپمۇ كېتەر، دېگەنلەرنى خىيالىدىن ئۆتكۈزدى
ۋە قايتماق بولۇپ ئۇن - تىنىسىزلا كەينىگە بۇرۇلدى.

— مىراب بېگىم، توختىسىلا!

سۈپۈرگە ئاخۇننىڭ قارا ئەنلىك چەككە قاراپ تۇرۇپ،
خىيالىدىن نېمىلەرنى ئۆتكۈزگەنلىكىنى پەملىگەن ئابدۇللا
سۈپۈرگە ئاخۇننى يىڭىسىدىن تارتىقۇشلاپ توختىتىۋال-
دى - دە، تېز - تېز قەدەملەر بىلەن پەشتاق ئالدىغا كېلىپ:
— بىر ئېغىز گېپىم بار ئىدى، قىلىۋالسام بولامدۇ؟ —
دەپ سورىدى پەشتاقتىكىلەرگە قاراپ.

نادان پۇقرالارنى ئۆز رازىلىقى بىلەن تالىۋالغان بىر
تال چىغ بىلەنلا ئىندەككە كەلتۈرىدىغان ئەپچىل چارىنىڭ
بۇ دوراممۇ ئويلىغىنىدەك نەتىجە بەرگەنلىكىگە ئىشىنىپ،
مەپىگە قاراپ مېڭىشقا تەددەدۇت قىلىۋاتقانلار گۈلدۈرمامىدەك
ئاڭلانغان بۇ ئاۋازدىن چۆچۈپ، قانداق ھەرىكەت قىلىۋاتقان
بولسا، شۇ قىياپەت بىلەن قېتىپ قېلىشتى.

— بىر ئېغىز گېپىم بار ئىدى، قىلىۋالسام بولامدۇ؟ —
دەپ تەكرارلىدى ئابدۇللا چاققان يەنە.
— ئىش تۈگىدى ۋە سىلام، يەنە نېمىدەپ ئەزمەڭنى

ئەزمەكچىسەن؟

ئابدۇللا قارىنىڭ ئۆزىنى توساتتىنلا سەنلەپ چۈشكەنلىكى-
گە قورسىقى كۆپكەن ئابدۇللا ۋۇجۇدىغا ئولاشقان تىترەكنى
بېسىپ تۇرۇپ:

— مۇبادا چەك چىققانلارنىڭ تۇغقانلىرىدىن بىرى ۋەكا-
لىتەن ئالۋان ئۆتەشنى ئىلتىماس قىلسا رۇخسەت قىلىنمىدىكىن؟
— ئەلۋەتتە رۇخسەت قىلىنىدۇ، — ئابدۇللا ئىشنى سوتالسىنى

«شۇنچىلىكلا گەپ ئىشەنغۇ» دەپ ھېسابلىغان ئابلىزقارى
كەسكىنىلا جاۋاب بەردى، — تۇغقىنىغا ۋە كالىتەن بۇنداق جاپا-
لىق ئالۋانغا ئۆزىنى تۇتۇپ بەرگەن ئەخمەقنى پېقىر زادىلا
كۆرمەپتىكەنمەن، ھا... ھا... ھا...

— شۇنداق ئەخمەق چىقىپ قالسىچۇ، قارىم؟

— چىقىپ قالسا؟ — ئابلىزقارى ئابدۇللانى مازاق قىلغان
دەك ئەتراپىدىكىلەرگە قارىۋېلىپ دېدى، — چىقىپ قالسا، ئۆزى-
نىڭ شورى!

ئابلىزقارى مەززىسىز سوئال-جاۋابلار بىلەن ئۆزىنى
ئاۋارە قىلىشنى خالىماي، پەشناقتىكىلەرگە مەپسىگە چۈشۈپ
قايتىش تەكلىپىنى بەردى-دە، يەنە ھېلىقى پەلەمپەيگە
ئايىغىنى قويۇشىغىلا ئابدۇللانىڭ ئاۋازى ئاڭلىنىپ قالدى.

— ئالدىراشمىسلا تەقىرلەر، پېقىر ئابدۇللا چاققان سۇ-
پۇرگە مىراب بېگىنىڭ ئورنىدا كارۋان ئالۋىنىغا بېرىشنى
خالايمەن، بايام سىلى ئېيتقان ئەخمەق دەل مەن ئۆزۈم!

ئابدۇللا چاققاننىڭ تۇيۇقسىز جاكارلانغان مەردانە قارارى
پەشتاقتىكىلەرگە، پەستە تۇرغان جامائەتكەمۇ خۇددى ئوچۇق
ھاۋادا گۈلدۈرماما گۈلدۈرلىگەندەك تەسىر قىلىپ، ھەممەيلەن-
نى تەمتىرىتىپ قويدى. چۈچۈپ كەتكەن سۈپۈرگە-

ئاخۇن ئۆز قۇلىقىغا ئىشەنمىگەندەك چەبدەس قەدەم بىلەن
ئابدۇللانىڭ يېنىغا كەلدى-دە، ئۇنىڭ كۆزىگە سەپسالدى.
ئابدۇللانى جىن چاپلاشتىمۇ دېگەن گۇمان بىلەن سىلكىپ باقتى.

بىراق، ئابدۇللا چاققان بۇ سۆزنى چىن دىلىدىن چى-
قىرىپ ئېيتقاندى. ئۇنىڭ سۈپۈرگە ئاخۇنىغا، يۇرتداشلىرىغا
قاراپ خاتىرجەم كۈلۈمسىرەپ قويۇشى بۇنىڭغا گۇۋاھلىق بېرەتتى.
ئابلىزقارىمۇ ئاخىر ئۆز قۇلىقىغا ئىشىنىشكە مەجبۇر
بولدى ۋە كالا ئىشلەتمەيلا بېرىپ قويغان جاۋابى بىلەن

ئۆز نەزەرىدىكى گالاۋاڭ پۇقراغا ئالدىنىپ قالغىنىنى تۇيۇپ،
زۇۋانى تۇتۇلدى. نۇرغۇن باش قاتۇرۇشلار ئارقىلىق قۇرۇپ
چىققان خىيالىي ئىمارەتنىڭ كۈتۈلمىگەندە يۈز بەرگەن
يەر تەۋرەش بىلەن بىردىنلا ۋەيران بولغانلىقىنى، بۇ ئىما-
رەتنى قايتا قۇرۇپ چىقىشنىڭ ئابلىزقارلىقنىڭ قولىدىن كەل-
مەيدىغانلىقىنى سەزگەن سەپىت ھاجىنىڭ ئەقلىگە يەنە بىر
ئوي كەلدى. ئۇ ئابدۇللاننىڭ گېپىگە چايناپ باقمايلا ھەدەپ
قويغىنىغا ئابلىزقارلىقنى ئىچىدە تىللاپ تۇرۇپ كاۋاك ئىزدىدى:
— قارىم دېگەندەك، قېرىنداشلار ۋە ياكى قانداش تۇغ-
قانلار بىر-بىرىگە ۋەكالىتەن ئالۋانغا ماڭسا بولىدۇ، بىراق،
پېقىرنىڭ بىلىشىچە، ئابدۇللانخۇننىڭ مىراب بېگى بىلەن
تېرىقچىلىكمۇ تۇغقانچىلىقى يوق، شۇنداق ئىكەن، ئىلتىماس
قىلغۇچىنىڭ ئىلتىماسى ئەقىلغىمۇ، ئادەتكىمۇ سىغمايدۇ.

— ۋەھەتتا ئاڭلاشقىمۇ ئەرزىمەيدۇ!

— مانا، مانا، ھاجىم يامان يەردىن تۇتتى، گەپنىڭ بولىدىغان
يېرىنى قىلدى، ئابدۇللاننىڭ لەقىمى چاققان، مىراب بېگىنىڭ بولسا
تۆگە، بۇ تۇغقانچىلىقنىڭ يوقلۇقىنىڭ ئىسپاتى، شۇنداقمۇ جامائەت؟
سەپىت ھاجى كۆرسىتىپ بەرگەن كاۋاكقا دەرھال
بېشىنى ئۇشلاپ، ئۆمىلەپ كىرىۋالغان ئابلىزقارى گۆھەر
تېپىۋالغاندەك خۇشال بولۇپ كەتتى. — دە، جامائەتتىن يەنە سورىدى:
— مىراب بېگى بىلەن ئابدۇللا چاققاننىڭ تۇغقانلىقىغا

قېنى كىم گۇۋاھلىق بېرەلەيدۇ، قېنى كىم؟
بۇ سوئالغا پۇقرا ئىچىدىن ھېچكىم جاۋاب بېرەلمىدى.
دېمىسمۇ، بۇ ئىككىيلەننىڭ ھېچقانداق تۇغقانچىلىق مۇناسىۋ-
تىنىڭ يوقلۇقىنى ھەممەيلەن بىلەتتى.

— مانا ئەمدى ئاغزىڭ تۇۋاقلاندىمۇ، ئەمدى ئوسماڭغا

قاندىكمۇ، تاۋۇزۇڭ قولتۇقۇڭدىن چۈشتىمۇ؟

— يوقسۇ، پېقىرنىڭ ئاغزى ھەرگىز تۇۋاقلانمايدۇ، خۇدا
ئاغزىمنى گەپ قىلىشۇن دەپ بەرگەن، ئۇنى تۇۋاقلاش ھېچ
كىمنىڭ قولىدىن كەلمەيدۇ.

— ئەمەسە گەپ قىلە قېنى، ئاغزىڭ تۇۋاقلانمىغىنىنى بىر كۆرەي!
ئابدۇللا چاققان ئابلىزقارى بىلەن تاكالىشىشنى بىر
مۇدە ئاۋارىچىلىق دەپ ھېسابلىدى بولسا، ئۇدۇل سېپىت
ھاجىنىڭ ئالدىغا بېرىپ دانە - دانە قىلىپ:

— مالال كەلمەسە ئۆزلىرىدىن سوراپ باقاي، سىلى ئاق
پاشاشاغا پۇقرا قىلىۋەتكەن چىرىملىكلىرىنىڭ ئاقپاشاشا تائىپى
سى بىلەن تۇغقانچىلىقى بارمىدى؟ - دېدى.

سېپىت ھاجى ئابدۇللانىڭ سۆزىگە ئاڭلاپ كۆزىنى تازا
بىر چەكچەيتتىمۇ، يەنە يۇمۇۋالدى، پەشتاقتا قىمىر قىلماي
تۇرۇپ تەسۋى مازجانلىرىنى بارماقلىرى ئارىسىدىن ئۆتكۈزۈش
كە، لەۋلىرىنى بىراۋنى قارغاۋاتقاندا كىملىرىنى باشلىدى.
ئابدۇللا ھېلىقى سوئالنى قايتا تەكرارلىدى:

— گېپىم قۇلاقلىرىغا كىرمۇ؟ تامدۇ ھاجىم، ئەجەب ئۆرە
تۇرۇپ ئۇخلاۋاتىدىلمىي؟

جامائەت ئارىسىدا كۈلكە كۆتۈرۈلدى. سۈپۈرگە ئاخۇنمۇ،
ئابدۇللامۇ جامائەتكە قوشۇلۇپ قاقلاپ كۈلۈپ كەتتى. ئۇزۇن
دىن بۇيان گۇرستان جىملىقىدا غېرىبىسىنىپ قالغان كونا جۇۋا
ئاسمىنى بىردىنلا جانلىنىپ كەتتى. كىشىلەر بىر ئېغىز گەپ
بىلەنلا ھېچكىمگە گەپ بەرمەيدىغان يۇرت كاتتىلىرىنىڭ
ئەدىبىنى تازا بېرىپ، پۇقرانىڭ ئابرويىنى كۆتۈرگەن قېرىندىشىغا
بارىكالا ياغدۇرۇشتى ۋە كۈلكىسىنى تېخىمۇ ئەۋجىگە كۆتۈردى.
مۈشۈكتىن قورققان چاشقاندا كىملىرىنى تېپىرلاپ قالغان ئابلىز -

قارى سېپىت ھاجىغا ئېگىلىپ تۇرۇپ:
— ھاجىم، بۇ ساراڭلارنىڭ گېپىنى كۆڭۈللىرىگە ئالمىسلا،

ساراڭ بوپتۇ بۇلار، ساراڭ، — دېدى ۋە ئوقۇۋاتقان سۈرىسىنىڭ ئاخىرىنى چۈشۈرەلمىدىمۇ — نېمە، تېخىمۇ كۆزىنى ئاچماي تەسۋى سىيرىۋاتقان سېپىت ھاجىنى قارىغۇنى يېتىلگەندەك يېتىلەپ مەپە تەرەپكە ئەكەتتى.

ئارىدىن ئىككى كۈن ئۆتكەندىن كېيىنكى بىر ئەتىگەن. نېپىز كۈل رەڭ بۇلۇت پەردىسى كەينىدىكى قۇياش سۇرتۇپ پارقىرىۋېتىلگەن تۇچ لېگەندەك پارقىراپ تۇرغىنى بىلەن، ھاۋا يەنىلا سوغۇق ئىدى. ئاق باش كوئىنىلۇن تاغلىرىنىڭ مۇزدەك سوغۇق دېمىنى ھاپاش قىلىپ كەلگەن رەھىمسىز جەنۇب شامىلى كۆڭۈلسىز مەھەللەلەر — نى ئارىلاپ يۈرۈپ، كونا چاپانلىقلارنى ئالدى بىلەن ئۆز قەھرى قۇچىقىغا ئالاتتى — دە، ئۇششۇك ھەرىدەك نەشتەر سان جىپ، ئىلىكىنى توڭلىتىۋەتكۈدەك ھەيۋە بىلەن ئۇشقىرتاتتى. ئۇچۇپ كېتىۋېتىپ، كۈتۈلمىگەندە مۇئەللەقتىكى بىر پارچە مۇزغا ئايلىنىپ قېلىشتىن قورقۇپ كەتكەنمۇ، ئادەتتە يوللاردا، خامان ئىزلىرىدا گۈڭۈلىشىپ دانلايدىغان پاختەكلەرمۇ، ئەخلەتلىكلەردە، تام تۇۋىلىرىدە دىكىلىدىشىپ يۈرۈپ، تىنىمىسىز ۋە چىرىلىشىدىغان قۇشتاچلارمۇ، ئاسماننىڭ قەھرىگە چىقىۋېلىپ تۈرلۈك ئويۇنلارنى ئوينىدايدىغان دوللاقچى كەپتەرلەرمۇ مۆكۈۋېلىشقانىدى.

— 12 — ئاي كىرە — كىرمەي تۇرۇپ بۇنداق سوغۇق بولۇپ كەتسە، بۇ يىل قىشتا جەزمەن ئادەم ئۆلىدىغان ئوخشايدۇ، — دېدى كارۋانلارنى كۈتۈپ تۇرغان بىرەيلەن.

— ئاغزىڭغا مۇشت! خۇدا ھەممىمىزنىڭ ئۆمرىنى بېرىدۇ، ئاغزىڭنى تولا ئۇششۇتمە!
سەپەر بوۋاي ئانچىكىم ئېيتىلغان بۇ گەپكە راستتىنلا

قايناپ كەتتى.

ئۇنىڭ سوغۇقتىن كۆكسەپ كەتكەن لەۋلىرى گەپ قىلغاندا ئانچە قولىشىپ بەرمەيۋاتاتتى. پەقەت ۋۇجۇدىلا ئەمەس، قىراۋ باغلاپ، پاخىتىدا ئېشىلگەن قوپال يىپىقا ئوخشاپ قالغان ساقاللىرىمۇ توختىماي تىترەيتتى. ئۇ ئەسكى لاتىلارغا ئورالغان نەۋرىلىرىنى ئەبجىقى چىقىپ كەتكەن جۇۋىسىنىڭ ئىككى يېشى بىلەن يۆگەپ تۇرغاچقا، سوغۇق شامال ئۇدۇل كېلىپ مەيدىسىگە ئۇرۇلاتتى.

— ئادەمنىڭ ئاغزى دېگەندىن سائەت چىقىدۇ، قېرىنداشلىرىمىزنى سەپەرگە ئۈزىتىدىغان چاغدا بۇنداق يامان گەپنى قىلمىغۇلۇق.

سەپەر بوۋاي بارغانسېرى ئەزۋەپلەۋەردى. پەقەت بىر ئېغىز گەپنى ئويلاشمايلا قىلىپ قويۇپ، بالاغا قالغان ھېلىقى كىشى ئۇنىڭ ئالدىغا كېلىپ، ناماقۇل بولغاندىلا بوۋاي غۇتۇلداشتىن توختىدى.

دېمىسىمۇ تاغدەك يۆلىكى، بىردىنبىر ئوغلى ئابدۇللانى يىراق سەپەرگە ئۈزىتىۋاتقان چاغدا بوۋايغا بۇنداق گەپلەر يامان تەسىر قىلماي قالمايتتى، يۈرىكىنى بېسىپ تۇرغان غەم-ئەندىشلەرنى بارغانسېرى ئېغىرلاشتۇرۇپ، كۆڭلىنى يېرىم قىلاتتى. چەك تاشلانغان كۈنى يۇرت كاتتىلىرى ئىگىسىدىن دۇمبا يېگەن ئىت قۇيرۇقىنى چاترىقىغا قىستۇرۇپ ئۇۋىسىغا كىرىۋالغاندەك، مەپىگە ئۆزلىرىنى جايلاشتۇرۇپلا بەدەر تىكىۋەتكەندىن كېيىن، كونا جۇۋا مەيدانىدا قالغانلار يوتىلىرىغا مۇشتلاپ تۇرۇپ تازا كۈلۈشتىمىۋ، بىر پەستىن كېيىن، بىر-بىرىگە قاراشقىنچە تۇرۇپ قېلىشتى. ئۇلار باشقا نەرسىنى ئەمەس، ئابدۇللانىڭ نىمجان دادىسىنى ۋە نارەسىدە ئىككى بالىسىنى كۆز ئالدىغا كەلتۈرۈشكەنىدى.

سۈپۈرگە ئاخۇن ئابدۇللاننىڭ مۇرسىگە قولىنى قويۇپ تۇرۇپ:
— مەن بىلىمەن ئابدۇللا، بايام ھېلىقى ئائەھلىلەرنىڭ
ئەدەبىنى بېرىش ئۈچۈنلا شۇنداق دەپ قويدۇڭ، شۇنداقمۇ؟ —
دېدى.

ئابدۇللاننىڭ چىرايى جىددىي تۈس ئالدى. ئۇ سۈپۈرگە-
ئاخۇننىڭ قولى ئۈستىگە ئالغىنىنى قويۇپ تۇرۇپ:
— پېقىر بۇ گەپنى چىنىپششقىلادىن دېدىم، بۇنىڭغا
ھەيران قالىدىغان نېمىسى بار، بىز تۇغقان ئەمەسمۇ. — يا؟ — دې-
دى ۋە سۈپۈرگە ئاخۇننىڭ كۆزىگە تىكىلدى.

— سەن بىلەن بىز نېمىشقا تۇغقان بولالمايدىكەنمىز
ئۇكام؟ ئەمما تۇغقانچىلىق باشقا گەپ، چاقچاق باشقا گەپ.
— پۇقرانىڭ بېشىدا ئوت كۆيۈۋاتقان بۇنداق چاغدا
سېلى يۇرتتىن ئايرىلسىلا بولمايدۇ مىراب بېگىم. سېيت
ھاجى بىلەن ئابلىزقارىمۇ سىلنى پۇقرادىن يىراق قىلىش
ئۈچۈنلا بۇ ئويۇننى ئوينىغانلىقىنى بىلمەيۋاتامدىلا؟

— بۇنىغۇ بىلىۋاتىمەن، ئەمما مەن كەتسەم سەن بار
ئەمەسمۇ، باشقا يۇرتداشلارمۇ بار ئەمەسمۇ، ئەمدى نېمىدىن
غەم قىلغۇلۇق ئۇكام؟

— ياق... ياق، سىلى كۆپنى كۆرگەن ئادەم، پۇقرانىڭ
بېشىغا كۈن چۈشسە، دۇرۇس مەسلىھەت بېرەلەيدىلا، گەپ
شۇنداق بولسۇن، سەپەرگە مەن بېرىۋېرەي، ئۆلىمىسەك، خۇدا
سالامەت كۆرۈشكىلى نېسىپ قىلار.

— ھوي، قېرى داداڭنى، نارەسىدە بالىلىرىڭنى تاشلاپ
كەتكىنىڭ بىلەن بولامدۇ؟ بولدى قوي، مۇنداق چاقچاقنى
قىلىۋەرمە!

— خۇدا ھەققى، چاقچاق قىلىۋاتقىنىم يوق، ئۆيدىكىلەرنىڭ
ھالىدىن سىلىمۇ خەۋەر ئېلىپ تۇرۇۋاتىدىلىغۇ، يۇرتداشلارمۇ

قاراپ تۇرماس، ئەلۋەتتە.

— ئۇشۇ شۇنداق، لېكىن ياشلىق قىلما ئۇكام، چاقچاق
قىلما دېگەندىكىن چاقچاق قىلما.

.....

ئىككىيلەننى ئارىغا ئېلىۋېلىپ، دەتالاشلارغا قۇلاق سېپىپ
لىپ تۇرغانلارمۇ راستتىنلا تەڭلىكتە قالدى. چىن گەپنى قىلما
خانىدا سۈپۈرگە ئاخۇن كەتسە، ئۇلار ھاسىسىدىن ئايرىلغان
قارىغۇغا ئوخشاپ قالاتتى. ئەگەر ئابدۇلانىڭ دېگىنىدەك بولسا
دىغان بولسا، ئۆزلىرى ئۈچۈن تازا ئوبدان ئىش بولاتتىمۇ،
سەپەر بوۋاي بىلەن ئىككى بالا خۇدانىڭ يېلىدا تاشلىپ
نىپ قالاتتى.

ئاخىر ئۇلار شۇ سۆرەشكىنىچە كونا جۇۋا مەيدانىدىن
ئۇدۇل سەپەر بوۋاينىڭ يېنىغا كەلدى. دە، بوۋاينىڭ ئالدىدا
ھەركىم ئۆز دەلىللىرىنى تولۇق شەرھىلەشتى ۋە ئەڭ ئاخىر—
دا ئۆزلىرىگە پايدىلىق ھۆكۈم چىقىرىپ بېرىشنى تىلىگەندەك،
بوۋاينىڭ سۆزىگە قۇلاق سېلىشتى.

باشتا بوۋاينىڭ كۆزلىرى توپا بىلەن تىنىدۇرۇۋېتىلگەن
بۇلاق كۆزىدەك ئاستا—ئاستا نەملىشتى، تۇرۇپلا ئىككى تەپچە
ياش مەڭزىگە سىرغىپ چۈشتى. ئۇ يىمىقىلغان تامدەك تۇيۇقسىز—
لا ئوغلغا تاشلاندى.

— يارايسەن ئوغلۇم، مانا ئەمدى ئادەم بوپسەن! — دېدى
ئۇ ئوغلىنى باغرىغا مەھكەم بېسىپ تۇرۇپ، — سېنى قاچان
مۇشۇنداق ئادەم بولار دەپ كۆپ كۈتتۈم، كۈتۈپ مۇشۇ ياش
قەچچە ياشىدىم، مانا ئەمدى ئەل—يۇرتنىڭ قەدرىنى بىلىپسەن،
ئەل—يۇرتنىڭ غېمىنى ئۆز غېمىم دەپ بىلىپسەن. ئەمدى ئۇل
سەممۇ ئارمىنىم يوق، بار ئوغلۇم، بار، مەندىن، بالىلىرىڭدىن
غەم قىلما، ئالدى بىلەن خۇدايسىم، ئانىدىن قالسا مىراب

بېگىم بار.

بوۋاي ساراڭ بولۇپ قالغاندەك بىردەم ئاۋازىنى قويۇۋېتىپ يىغلىدى، بىردەم كىچىك بالىدەك قاققلاپ كۈلدى. ئاپ-دۇللانىڭ پېشانىسىگە قايتا-قايتا سۆيىۋېتىپ كەتتى. ناخىردا نېمە دېيىشىنى بىلمەي بىر چەتتە قاراپ تۇرغان سۈيۈرگە-ئاخۇنغا:

— بۇ كۈنلەردە ئەل-يۇرت سىلىدىن ئايرىلسا بولمايدۇ بېگىم، بۇ پەسەندىلەر يەنە نېمە شۇملۇقلارنى ئويلىدى تېخى، ئابدۇللا كىمىنىڭ ئوغلى دېسە، سەپەر چاققاننىڭ ئوغلى دېگۈدەك بەلەن ئىش قىلىپتۇ. ئوغۇل بالا دېگەن پېشانىسىگە پۈتۈلگەننى كۆرگۈلۈك، ئۇمۇ پېشانىسىگە نېمە پۈتۈلگەن بولسا شۇنى كۆرەر... — دېدى.

ھاياتنىڭ تالاي قېتىملىق سىناقلىرىدىن ئۆتۈپ، تۇرمۇشنىڭ ئىسسىق-سوغۇقىنى يەتكۈچە تارتقان بۇ بوۋاي كۆڭلىگە قانداقتۇر بىر پېشكەللىكنى كەلتۈرگەنىدى. ئۇ خىيالىدىن لاپلا قىلىپ كەچكەن يامان بېشارەتنى ئاغزىدىن چىقارمىدى، ئۇنى ئىككىنچى كۆز ئالدىغا كەلتۈرمەسلىكىگە قەسەم قىلدى. ئۆلۈم-يېتىم توغرىسىدىكى مۇنداقچىلا ئېيتىلغان سۆز-گە بوۋاينىڭ شۇنچىۋالا تېرىكىپ كېتىشىدىكى سىر مۇ مانا مۇشۇ يەردە ئىدى.

سۆڭەكتىن ئۆتۈپ كېتىۋاتقان زىمىستان سوغۇققا پەرۋا قىلماي، بەشتوغراق يولى ئاغزىدىكى باشلىغىگەرگە ئەتىگەندىلا يېتىپ كەلگەن كىشىلەر قەسىر تەرەپتىن كېلىۋاتقان تۆگىلەر قاتارىنى كۆرۈپلا تەۋرىشىپ كەتتى. ئەسلىدە كارۋان قەسىردىنلا قوزغىلاتتى. لېكىن ئابلىسزقارى تۈنۈگۈنكى پېشىن نامىزىدىن كېيىنلا پەرمان جاكارلاپ، ئۇزاتقۇچىلارنى قەسىرگە يېقىن يولاشتىن مەنئى قىلغان، ھەتتا يىغا-

زار قىلىشىنىمۇ ئىسلام ئەقىدىلىرىگە خىلاپ، دەپ ئېلان قىلغانىدى.

كارۋان ئالۋىنىغا چەك چىققانلارنىڭ ئۇرۇق-تۇغ-قان، بالا-چاقا، دوست-يارانىلىرى نېمىلا بولمىسۇن، ئۇزاق سەپەرگە كېتىۋاتقان كىشىلەرنى ئاخىرقى دىدار بىلەن ئۈزۈپ تىپ قويۇش ئۈچۈن خېلىدىن بېرى بۇ يەردە ساقلىماقتا ئىدى. بۇلار ئارىسىدا كەنتتىن ئوغرىلىقچە قېچىپ چىققان «ئاقپاشا پۇقرالىرى»مۇ بار ئىدى.

كارۋان مۇزلاپ كەتكەن كۆلدۈرمىسىنى دەز كەتكەن جاغدەك گۈمبۈرلىتىپ لەڭگەرگە يېقىنلاپ كەلدى. ئالدىنقى تۆگىنىڭ چۇلۇۋۇرىنى بېلىگە باغلاپ، ئېشەكلىك كېلىۋاتقان ھىمىت قاشقا بىرىنچى تۆگە ئۈستىدە قاما تەلپەك كىيىۋالغان، بېشىنى جۇۋىسىنىڭ موپىلىرى ئارىسىغا چۆكۈرۈپ تىك قويۇلغان سامان تاغىرىدەك ئولتۇرغان ھاپىمىز مەخسۇمنىڭ جېدەللىتىشىگە پىسەنت قىلماي، ئېشىكىدىن چۈشتى. خۇددى ئادەملەرگە ئوخشاش پەرىشان كۆرۈنگەن تۆگىلەرمۇ توختاپ قېلىشتى.

— تۇغقانلىرىڭلار بىلەن خوشلىشىۋېلىڭلار، قانغۇدەك دىدارلىشىۋېلىڭلار!

ھىمىت قاشقىنىڭ ئاۋازى خۇددى يەر تېگىدىن چىقىۋات دەك ئاجىز ئىدى. ئۇنىڭ ئەپتىدە بۇرۇنقى مەردانىلىقتىن ئەسەرمۇ قالمىغان، بەلكى تۇغقانلىرىغا ئۇزۇن زامان كۆرۈش مىگەندەك تەشۋالىق بىلەن ئېيتىلغان كىشىلەر ئارىسىدىن ئۆزىگە خوش دەيدىغان بىرەر ئىنساننىڭ چىقىمىغىنىنى كۆرۈپ، ئۆمرىدە تۇنجى قېتىم تۇغقاننىڭ، بۇرادەرچىلىكنىڭ قەدرىگە يەتكەن بولسا كېرەك، جىلە بولغان ھاپىمىزنىڭ ئىزا-ئاھانمىتىگە پىسەنت قىلماي قۇچاقلىشىپ، چاپلىشىپ كەتكەن

كىشىلەرگە قاراپ كۆڭلى بىر قىسما بولدى ۋە ھېلىقى گېپىنى
يەنە تەكرارلىدى:

— تۇغقانلىرىڭلار بىلەن خېلىشۇپلىڭلار، قانغۇدەك
دىدارلىشۇپلىڭلار، جان دېگەن تەندە ئامانەت، كىم بار،
كىم يوق؟ ...

سۈپۈرگە ئاخۇن ئابدۇللا مىنگەن ئېشەكنى يېتىلىگەن
پېتى كارۋاننىڭ ئەڭ ئاخىرىدا كەلمەكتە ئىدى. ئىككى سەبىي
بالىنى قانات ئاستىغا ئالغان سەپەر بوۋاينىڭ ئۆزلىرىگە قاراپ
يۈگۈرۈپ كېلىۋاتقىنىنى ئۇلار تەڭلا كۆرۈشتى. دە، ئېشەكنى
تاشلىغىنىچە شامال دەك يۈگۈرۈپ ئۇلارنىڭ ئالدىغا باردى. قادىر
تۆمۈرچى، قولىدا ئىككى دانە پىشۇرۇلغان تۇخۇمنى تۇتۇۋال
غان نۇرەك باخشى، چولاق مۇئەزرىن، مەتقاسىم دوقا دېگەنلەر.
مۇ پەيدا بولۇپ، بالىلىرىنىڭ بېشىنى سىيلاپ تۇرغان
ئابدۇللاغا ئاقىيول تىلەشتى.

— ئۇكام ئابدۇللا، پەخەس بول، خۇدا سېنى ئۆز پاي-
ناھىدا ساقلىماي، — دېدى سۈپۈرگە ئاخۇن ئابدۇللانىڭ قولىنى
مەھكەم سىقىمداپ تۇتۇپ.

سۈپۈرگە ئاخۇننىڭ ئاۋازىنىڭ تىترىشىدىن، ئۆپكە-
دىشىدىن ئۇنىڭ ياش تۆكۈۋاتقىنىنى پەملەپ قالغان بوۋاينىڭ
سەپرا پىلىتىسىگە يەنە ئوت تۇتاشتى. ئۇ غەزەپلەنگەن شىردەك
ھۈرپەيدى. — دە، ھاسىسىنى يەرگە سانجىپ تۇرۇپ ۋارقىراپ كەتتى:
— كىم ئۇ ياش تۆككەن؟ ھاسام بىلەن تازا ئەدىبىنى

بېرىمەن ھېلى!

ھېلىلا ھۆڭرەپ يىغلاپ تاشلايدىغان ئەلپازدا تۇرغان سۈپۈرگە-
ئاخۇن دەرھال ئۆزىنى بېسىۋالدى، كەيپىياتىنى يۇمشىتىش ئۈچۈن
ئىككى بالىنىڭ زاڭلىقىنى ئالدىنى بىلەن كۆتۈرۈپ تۇرۇپ سورىدى:
— داداڭلار سەپەرگە كېتىۋاتىدۇ، سىلەر يىغلامسىلەر

بالىلىرىم؟

ئالدى بىلەن ھەسەن چاقماقتەك سۆزلەپ جاۋاب بەردى:

— يىغلىمايمىز، بوۋام يىغلاش ئەسكىنىڭ، قورقۇنچاق.

نىڭ ئىشى دېگەن!

— بىز يىغلىمايدىغان، پالۋان ئادەم بولىمىز!

ھەسەن قارلىغاچتەك ۋىچىرلاپ ئاكىسىنىڭ سۆزىنى تولۇقلىدى.

مەھمەت قاشقا ئېشىكىگە مىنىپ، ساغرىسىغا بىر ياغاچ

سانجىمىۋىدى، ئېشەكمۇ، تۆگىلەرمۇ ئېغىر قەدەملىرىنى ئاستا

يۆتكەشكە باشلىدى. باياۋانغا قاراپ بارغانسېرى ئىستىمىكلىپ

كېتىۋاتقان كارۋان ۋە ھاپىزنىڭ قامچىسى ئاتىدىن بالىنى،

قېرىنداشتىن قېرىنداشنى، يۇرتداشتىن يۇرتداشنى ئايرىدى.

قەدەمى قەدەم يىمىراقتا قېلىۋاتقان يۇرت، يۈرەكلەرگە مەھ

كەم ئورنىشىپ كەتكەن ئەل مەھرى كارۋان بىلەن كېتىۋات

قانلارنى بۇرۇلۇپ — بۇرۇلۇپ كەينىگە قاراشقا، كۆزلىرىدىن

ئىسسىق ياشلىرىنى تۆكۈشكە مەجبۇر قىلىدى.

— خۇداغا ئامانەت!

— ئۇلۇغ خۇدا ئامان قىلسۇن!

سۈپۈرگە ئاخۇن ئابدۇللانى كۆزى قىيمىغان ھالدا ئۈز

تىپ قويىدى — دە، كارۋان كەتكەن تەرەپكە ھېلىخېچە قاراپ

تۇرغان، يەنە بىر بوۋاينى باشلاپ، تۈنۈگۈن كەچتە كېلىشىۋال

غىنى بويىچە ئۆيىدە تۇرغۇزۇش ئۈچۈن ئەكەتتى.

24. كېيىنكى ۋەقەلەر

مەسلەدى 1911 — يىلىنىڭ ئاخىرى ۋە 1912 — يىلىنىڭ
باشلىرىدا زۇلمەتلىك شىنجاڭ تارىخىدا ئاجايىپ يېڭىلىقلار،

شۇنداقلا مىسلىرىز داۋالغۇشلار يۈز بەردى،
ئەسەرلەردىن بېرى ئاۋام بېشىدا قانلىق قامچا ئوينىتىپ،
چىرىكلىكتە ئۇچىغا چىققان چىڭ ئىستېمىداتىغا قارشى كۆتۈر-
رۈلگەن ۋۇچاڭ قوزغىلىڭىدىن كېيىن، جۇڭگونىڭ ئۇچتىن
ئىككى قىسىم ئۆلكىلىرى ئارقا-ئارقىدىن مۇستەقىللىق جاكارلىدى.
زىمىستان قىشنى قوغلاپ، ئۇيقۇدا ياتقان كۈللى مەۋجۇداتلار-
نى ئىللىق تەپتى بىلەن ئويغاتقۇچى باھار شامىلىنى تەبىئىي
مەت ۋە تەبىئەتتىن تاشقىرى ھەرقانداق كۈچ توسۇۋالال-
مىدىدەك، بۇ ئىنقىلابنىڭ ئۇچۇرىنىمۇ ھېچكىم تىرىسۇپ
قالالمىدى.

بۇ چاغدا، 1875 - يىلى زو زۇڭتاڭنىڭ يەتتە شەھەر
ھاكىمىيىتىگە جازا يۈرۈشى قىلغۇچى قوشۇنى بىلەن بىللە
كەلگەن، چىيەنلۇڭ خان زامانىسىدا ئىچكىرى جۇڭگودا ئەل
ئىچىدە تەشكىللەنگەن گېلاۋخۇي ئەزالىرى تەڭرىتېغىنىڭ جە-
نۇبىدىكى ھەرقايسى شەھەرلەردە چىڭ ئىستېمىداتى ئۈستى-
دىن مەخپىي تېررورلۇق يۈرگۈزۈپ، زۇلۇم ئوچاقلىرىنى پارا-
كەندە ۋە ئەمەلدارلارنى ئالاقزادە قىلماقتا ئىدى. يەتتە
شەھەر ھاكىمىيىتىنى تالاپەتكە يۈزلەندۈرۈپ، ئۆز ھاكىمىيىتىنى
مۇستەھكەملىۋالغۇچە بولغان ئارىلىقتا پۇقرا ئۈستىدىكى باج -
سېلىقنى ئاز - تولا يەڭگىلەتتى، ئەلنىڭ كۆزىنى بويسىغان،
لېكىن، پۇت تىرەپ تۇرۇۋالغاندىن كېيىنلا قول-
دىن كەلگەنلىكى ئەسكىلىكلەرنىڭ ھەممىسىنى قىلغان زو
زۇڭتاڭنىڭ ئەپتى - بەشىرىسىنى ئاشكارا كۆرگەن ئۇيغۇرلار،
تۇڭگانلار، قىرغىزلارمۇ بۇ تەشكىلات بىلەن بىللە ھەرىكەتلى-
نىپ، چىڭ ھۆكۈمىتىنىڭ پېيىنى سىرقىرىتىۋاتاتتى.
ئىچكىرى جۇڭگو ئۆلكىلىرىنىڭ مۇستەقىللىق ئېلان قىل-

لىشى چىڭ ھۆكۈمىتىنىڭ شىنجاڭدىكى ئەمىرى يۈەن داخۇا ① نىڭ ئۇۋىسى بولغان ئۈرۈمچىدە پۇرسەت كۈتۈپ ياتقان ئىدى. قىلابىي پارتىيە ئەزالىرىدىمۇ چوڭ تۈرتكە ئەكەلدى.

1912 - يىلى 12 - ئاينىڭ 28 - كۈنى يېرىم كېچىدە ليۇ شيەنجۈن باشچىلىقىدىكى ئىنقىلابىي پارتىيە ئادەملىرى ئۈرۈمچىدە تۇيۇقسىز قوزغىلاڭ كۆتۈردى. ليۇ شيەنجۈننىڭ ھەربىي ئىشداشلىرى ئارىسىدىن چىققان توخۇ يۈرەك خائىنلارنىڭ مەخپىيەتلىكىنى پاش قىلىپ قويۇشى ئارقىسىدا ئاللىقاچان تەييارلىنىپ تۇرغان ھەمىلىگەر يۈەن داخۇا شەھەر مىقياسىدا ھەربىي ھالەت يۈرگۈزۈپ، قوزغىلاڭچىلارنى قانلىق باستۇرۇۋەتتى.

بۇ قېتىمقى ئەمەلگە ئاشمىغان سىياسىي ئۆزگىرىشتە 143 نەپەر سەپدىشىنىڭ جېنىدىن جۇدا بولغانلىقىنى كۆرگەن ۋەن شاڭچۈن قاتارلىق قوزغىلاڭچىلار قان ئازگاللىرىدىن ئۆمىلەپ قوپۇپ، ئىلىغا قېچىپ باردى ۋە فېڭ تىيېمىن، لى ياچۈەنلەر ② بىلەن كۆرۈشۈپ، يۈەن داخۇا ئۈستىدىن يىغلاپ تۇرۇپ دەرد تۆكتى.

شۇ چاغلاردا چىڭ قوشۇنلىرى ئارىسىدا پائال ھەرىكەت ئېلىپ بېرىۋاتقان ياڭ زەنشۈي (ياڭ مازا)، فېڭ تىيېمىن، لى ياچۈەنلەر دەرھال باش قوشۇپ، «يېتىپ ئۆلگۈچە، ئېتىپ ئۆلۈش» قارارىغا كېلىشتى - دە، ئىلى گېنېرال مەھكىمىسىنىڭ

② يۈەن داخۇا - يەنە بىر ئىسمى شىڭ شۈن، ئەنخۇي ئۆلكىسىنىڭ خۇيالا ناھىيىسىدىن، ئەمەلدار ئائىلىسىدە تۇغۇلغان، گۇاڭشۈي خانىنىڭ ئاخىرقى مەزگىللىرىدە شەرقىي ئۈچ ئۆلكە ئالتۇن - كان مەھكىمىسىنىڭ دۈبەنى بولغان. كېيىن خېنەنگە ھەربىي - مەمۇرىي ئەمەلدار بولۇپ يۆتكەلگەن، ئۇندىن كېيىن شىنجاڭغا ئەمىر بولغان.

① فېڭ تىيېمىن، لى ياچۈەن - ئىلى شىنخەي ئىنقىلابىنى تەشكىللىگۈچى ھەربىي

سەركەردىلەر.

يۈرىكى ھېسابلىنىدىغان كۈرەدە 1912 - يىلى 1 - ئاينىڭ 7 - كۈنى ئىنقىلاب ئوتىنى يالقۇنچاتتى. جاھىل ھەربىيلەر - نى رەھبەرلىك بىلەن باستۇرۇپ، قورال - ياراغ ئامبىرىنى تىنچ يول بىلەن ئۆزىگە قارىتىشقا مۇۋەپپەق بولۇپ، ئىلى ۋەزىيىتىنى كونترول قىلدى. چىڭ سۇلالىسىنىڭ مىللىي زۇلۇمى ۋە مىللىي كەمسىتىشىدىن توپۇپ تۇرغان ھەرمىللەت خەلقى ئىنقىلابىي پارتىيىنىڭ بۇ كۈرىشىنى بار كۈچى بىلەن قوللاپ قۇۋۋەتلىدى. مەشھۇر بايلاردىن ھۈسەنباي بىلەن ياقۇپباي ئۇلارنى ئۆتۈك ۋە ئېگەر - توقۇم بىلەن تەمىن ئەتتى. 1 - ئاينىڭ 8 - كۈنى چۈشتىن بۇرۇن سائەت توققۇزدا ئىلى يېڭى دودۇ مەھكىمىسى قۇرۇلدى، جىنايەتلىك ئەجدىھا سۈرەتلىك بايراق يۇلۇپ تاشلىنىپ، سۇن جۇڭسەن ئەپەندى ئۆزى لايىھىلىگەن بەش رەڭلىك، بەش بالداقلىق بايراق چىقىرىلدى.

ئۇ چاغدا ئىچكىرىدىكى ھەرقايسى ئۆلكىلەر ئۆز ئالدىغا يۇرت سوراۋاتقىنى بىلەن، چىڭ سۇلالىسىنىڭ ئاخىرقى خانى پۇيى تېخى تەختتىن چۈشمىگەنىدى. پۇيىدىن ئۈمىدىنى ئۈزۈلمىگەن يۈەن داخۇا ئىلى ھۆكۈمىتىنىڭ جۇمھۇرىيەتنى ئېتىراپ قىلىپ، ھەققانىيەت يولىغا مېڭىش توغرىسىدىكى تېلېگى راممىسىنى جاھىللىق بىلەن رەت قىلدى، ئۈرۈمچى ۋە ئۈرۈمچى چى ئەتراپىدىكى قوشۇنلىرىنى توپلاپ، ئىلى ئىنقىلابچىلىرى ئۈستىگە ئاتلاندى.

ئىلى ئىنقىلابى غەلىبە قازانغاندىن كېيىن، ئىلى ئىنقىلابچىلىرى ياڭ زەنشۈينىڭ: «يەنىلا كونا ھۆكۈمەتنىڭ ئىناۋىتىدىن پايدىلىنىش، شۇ ئارقىلىق تۇيۇقسىز قوزغالغان ئىنقىلابنىڭ تەسىر كۈچى تۈپەيلى ھەربىيلەرنىڭ ۋە جامائەت - نىڭ ئېڭىدا پەيدا بولمىدىغان تاسادىپىيلىق تۇيغۇسىنى پە -

سەيتىش ۋە توغرىسىدىكى تەكلىپىگە ئاساسەن، ئۆز ۋاقتىدا چىڭ
ھۆكۈمىتى تەرىپىدىن تەيىنلەنگەن ئىلى گېنېرالى گۋاڭ
فۇنى ئۆلۈم بىلەن قورقۇتۇپ، يېڭى ھۆكۈمەتنىڭ دودۇلىقىغا
سايلىغان بولسىمۇ، ئۆلۈۋاتقان ھۆكۈمەتنىڭ سادىق مالىمى
بولغان يۈەن داخۋانىڭ ھېسداشلىقىنى قوزغىيالىدى. ئۇ يە-
نىلا ئىلىدىكى قوشۇنغا بېرىلىدىغان مائاش ۋە تەمىناتنى
بىراقلا توختاتتى.

بۇ ھال ئىلى ئىنقىلابچىلىرىغا مەسىلىسىز ئېغىر قىيىن-
چىلىقلارنى كەلتۈردى. يۈەن داخۋا قوزغالغىچە، ئۈرۈمچىگە
قاراپ ئالدىن يۈرۈش قىلىش قىزغىنلىقى ئوتتەك يېپىلغۇچى
تۇرسىمۇ، لېكىن، ئەمدىلا ئەل قىلىنغان، ھېلىمۇ تەۋرىنىپ
تۇرغان ھەربىيلەرنىڭ قورسىقىنى تويغۇزۇش ۋە مائاش بى-
لەن تەمىنلەش چوڭ بىر مەسىلە بولۇپ قالدى.

شۇنىڭدىن خېلى بۇرۇنلا تەسىس قىلىنغان، خەنزۇ ۋە
ئۇيغۇر يېزىقلىرىدا نەشىر قىلىنىدىغان «يېڭى بەيغۇا گېزىتى»
نىڭ سەھىپىلىرىدە زېمىن كېڭەيمىچىلىكى چۈشىنى كۆرگەن
ئاقپاشىلارنىڭ ئاتلىق كازاك سولداقلىرىنى كىرگۈزۈش يولى
بىلەن قورغاس دەرياسىنىڭ سۇ بايلىقىنى قارىنىغا بېسىۋالغان
لىقىنى غەزەپ بىلەن پاش قىلغان ئىلى ئىنقىلابچىلىرى، ئا-
خىر يەنىلا چارروسىيە ئالدىغا تىلەمچىلىك خالىتىنى كۆتۈ-
رۈپ بېرىشقا مەجبۇر بولدى. چارروسىيەنىڭ داۋىشنىڭ بانكى-
سىدىن 550 مىڭ سەر پۇل قەرز ئالدى. بۇنداق پۇرسەت-
نى تىلەپمۇ تاپالماي يۈرگەن چارروسىيە ھۆكۈمىتى ئىچكى
ئۇرۇش قالايمىقانچىلىقىغا غەرق بولغان شىنجاڭدىكى ھەربى-
كەتلىرىنى دەرھال يېڭى بىر بالداققا كۆتۈردى.

19 - ئەسىرنىڭ ئاخىرلىرى، 20 - ئەسىرنىڭ باشلىرى
جاھانگىرلىك باسقۇچىغا كىرگەن جاھان كاپىتالىزمى سىرت-

قا كاپىتال چىقىرىش قەدىمىنى تېزلىتىشكە باشلىغاندىن بېرى،
 بىر قاتار تەڭسىز شەرتنامىلەرنىڭ سايىمىسىدە سودا تۈرلىرىنى
 شىنجاڭنىڭ ئىچكى جايلىرىغىچە كېڭەيتىپ، 40 ناھىيىنىڭ
 ھەممىسىدە دېگۈدەك سودا ئاقساقاللىرىنى تۇرغۇزۇپ بولغان
 چارروسىيە بۇ ئەپچىل پۇرسەتتىن جېنىنىڭ بارىچە پايدىلى-
 نىشقا باشلىدى، سودىگەر ياكى سودا ئاقساقىلى قىياپىتىدە
 نىقابلانغان ھەرخىل كىشىلەر ھەممىلا يەردە يامراپ كەتتى.
 ئۆز زامانىسىدە كىرىيە ناھىيىسىگە قارايدىغان، لېكىن
 قەدىمىي يىپەك يولىنىڭ باي، مۇنبەت بەلبېغىغا جايلاشقان
 يىڭىرمە نەچچە مىڭ ئاھالىلىك ① چىرىيە كەنتىگە سەل بۇ-
 رۇنلا تۇمشۇقنى تىقمۇۋالغان سېپىت ھاجى ئەمدىلىكتە خۇد-
 دى مۇنبەت تۇپراققا تاشلانغان يانتاق ئۇرۇقىدەك ناھايىتى
 تېزلىكتە كۆكلەپ، شاخلاپ قالغانىدى. ئىل - يۇرت مەنپە-
 ئىتىنى خۇشامەت تەخسىسىگە ئېلىپ، مىللەت ئايدىغىغا كويىزا-
 كىشەن تەڭلەپ كەلگەن يات تائىپىگە تىرناقچىلىق ئەمەل
 ھېسابىغا ئۈستەك قىلىپ بېرىۋېتىدىغان تۈزكۈرلەر بۇ يانتاقنى
 ساتقۇنلۇق سۈيى بىلەن سىراپ ئېتىپ، ئامىيلىق ساداقىتى
 بىلەن پەرۋىش قىلدى.

ئۇ، پۇتلىكاشاڭ، ئاچكۆز بازار بېگىنى ئەرزىمەس يە-
 چۈكنى قۇربان قىلىش ھېسابىغا سۈيىمقەست قارىمىغا ئىلىن-
 دۇردى. چەك تاشلاش ھەيلىسى ئارقىلىق، «قىرقۇنچىلۇق»
 سۈپۈرگە ئاخۇننى قاپقانغا دەسسەتتى. كەلگۈسى ئىشنى قو-

① تارىخىي ھۆججەتلەردە خوتەن ۋىلايىتىنىڭ ئاھالىسى 1776 - يىلى 44 مىڭ
 603 ئىدى. 1909 - يىلىغا كەلگەندە كۆپىيىپ 419 مىڭ 122 كىشىگە يەتكەن
 دېيىلگەن. كېيىنكى سان كىتابىمىزدىكى ۋەقە يۈ بېرۋاتقان مەزگىلدىكى سان بى-
 لەن بەكمۇ يېقىن، بەزىلەر شۇ چاغلاردا چىرىيىدە 20 مىڭدىن ئارتۇق، 30 مىڭغا
 يېقىن ئاھالە بار ئىدى، دېيىشىدۇ.

رال بىلەن كاپالەتكە ئىگە قىلىشنى ئويلاپ، «بىر چالما بىر-
لەن ئۈچ پاختەكنى سوقۇش» مەقسەتتە ئاقپاششا ئېلىگە
كارۋان ئەۋەتتى. كارۋان توگىلىرى بەشتوغراق يولى ئاغ-
زىدا غايىب بولۇشىغىلا بۇ يەردە كىشىنى ھەيران قالدۇردى.
دىغان ۋەقەلەر ئارقىسىمۇ ئارقا يۈز بەرگىلى تۇردى.

يۇرت بوسۇغىسىدا پات - پات پەيدا بولۇپ قالىدىغان
ھېلىقى دەرۋىش سەيپىت ھاجىنىڭ ھۇزۇرىدا بىر كېچە تۇ-
رۇپ قايتقانىدىن كېيىنلا تەرەپ - تەرەپتىن يېتىپ كەلگەن
سودىگەرلەر چىرىيە بازىرىدا خۇددى توخۇ پىتىدەك يامراپ
كەتتى. چىنە - قاچا، قايچا، پىچاق دېگەندەك كۈندىلىك لازىم
مەتىلىكلەرگە قىزىقىپ قالغان پۇقرالار جازانىخور سودىگەرلەر-
دىن «نىكونەي پۇلى» قەرز ئالدى. بۇ بازاردا ئەۋلادتىن -
ئەۋلادقىچە سودا - تىجارەت بىلەن مەشغۇل بولۇپ كەلگەن
چوڭ - كىچىك تىجارەتچىلەر ئىككى ھەپتىگە بارا - بارمايلا دۇكان
لىرىنى تاقاشقا مەجبۇر بولدى. ئۆزىنى دەخلىسىز ھېسابلاپ
يۈرىدىغان رەسۇل ئىماممۇ بىر تۇل خوتۇننىڭ ئىككى تېرى-
سىنى سېتىۋالغىنى سەۋەبلىك نادىرخاننىڭ ئورنىغا بازار بېگىلىك
مەنسۇپىگە دەسسىگەن خاتىپ بايۋەچچە تەرىپىدىن رەھمەتسىز-
لەرچە بۇلاڭ - تالاڭ قىلىنىپ، مەدرىسە قۇرۇلۇشىغا ھەيدەلدى.
سەيپىت ھاجى پات - ئارىدا يەر - جاھاننىڭ ئاستىن - ئۈس-
تۈن بولىدىغانلىقىنى، گۇۋاھنامىنى تېڭىپ تارقىتىشنىڭ ئان-
چە ئەھمىيىتى قالمىغانلىقىنى ھېس قىلىپ، گۇۋاھنامىنىڭ
باھاسىنى بىردىنلا 20 تەڭگىگە كۆتۈردى - دە، گۇۋاھنامە ئې-
لىشنى رەت قىلغانلارنى، قۇربى يەتمىگەنلەرنى تۇققۇز كۈنلۈك
تاغ ئارىسىدىكى ئالتۇن، قاشتېشى كېنىغا ۋە قەسىرنىڭ يې-
نىدىلا ئىش باشلىغان شايبى - ئەتلەس، گىلەمچىلىك ئۈستىخان-
لىرىغا ئەۋەتىپ، ئەدىبىنى بەردى. ئۆز ئىشىغا خەۋپ يەتكۈ-

زۇش ئېھتىمالى بولغان گۇمانلىق كىشىلەرنى ھەدىسىە قۇرۇ-
لۇشىدا كېچە - كۈندۈز نازارەت ئاستىدا ئىشلەتتى. فەيەرلەر-
دىندۇ «تەكلىپ» قىلىپ كېلىنگەن ئابدۇراخمان كۆك كۆز دې-
گەن كىشى قامچا تۇتقان ھالدا ئىش بېشىدا خۇددى روچە-
ۋىندەك ئايلىنىپ يۈرىدىغان بولدى. كىشىلەر ئارىسىدا: «ئۇ
مۇسۇلمان بولغان يات تائىپە ئىكەن» دېگەن گەپلەر مۇ تارقالدى.
يامان غەزەرلىك كىشىنىڭ ئىشى راۋاج تاپسا، شەھۋانىيەتچىمۇ
تەڭ قوزغىلىدىغان ئوخشايدۇ. كارۋان قوزغىلىشى بىلەنلا سې-
مىت ھاجى ئاستا - ئاستا قىلىق چىقىرىشقا، خوتۇن جىنس-
تىكىلەرنىڭ قارىسىنى كۆرسىلا قاش - كۆزىنى ئوينىتىشقا باشلى-
دى. پەقەت زىناخور، شەھۋەتپەرەس ئەركەكلەردىلا بولىدىغان
بۇ ھالىنى ئەڭ بۇرۇن سېزىپ قالغان ھەنىپە خېنىم بىر كۈ-
نى ئېرىگە مۇنداق تەكلىپ بەردى:

— ھوي ئادەم، قىزىمىزنى تۇغقانلارنىڭكىدىن قايتۇرۇپ
كەلسەك ئوبدان بولاتتى. ھاجىمنىڭ ئۇنىڭغا ئىچ - پەش
تارتىپ قالغىنى يادىڭلادىمۇ؟

ئابلەزقارى زاراخەتمە بولغان كۈنى يۈز بەرگەن كى-
چىكىگىنە كۆڭۈلسىزلىكتىن كېيىن، سېمىت ھاجىنىڭ تەكلىپى
بويىچە ئىلچىدىكى تۇغقىنىنىڭكىگە ئاپىرىۋېتىلگەن قىزىنى
بىردىنلا يادىغا كەلتۈردى. خوتۇنىنىڭ ئۆلگۈدەك يامان كۆ-
رىدىغان بۇۋىمەريەم خېنىمنى بىر چىرايلىق ئاغزىغا ئالغانلى-
قىنى ئاڭلاپ، نېمە دېمەكچى بولغانلىقىنى چۈشەنگەندەك،:

— ماڭا يەنە باش ئاغرىقى تېرىپ بېرەي دەمسىلە خۇ-
تۇن؟ سېمىت ھاجىم قىزىمىزنى ئاللىقاچان يادىدىن چىقىرىپ-
ۋەتكەن تۇرسا، بىكاردىن - بىكار يەنە خاپىچىلىق تېرىغاننىڭ
نېمە پايدىسى؟ نادىرخان قايتىپ كەلسە، ئىشنىڭ
چوڭى چىقىدۇ تېخى ياكى سىلى بۇ تۇغقىنىڭلارغا گەپ

ئاڭلىمىساڭلار، — دېدى.

— نادىرخان قايتىپ كەلسە ئۇنىڭ ئىشىنى ئوڭشاشنى ما-
ڭا قويۇڭلار، ئەتىكى قۇيرۇقتىن بۈگۈنكى ئۆپكە ياخشى ئە-
مەسمۇ، ھاجىمىنىڭمۇ خىيالغا بىر نېمە كىرىپ قالغاندەك تۇرىدۇ.
ھەنپە خېنىم ئەمدى سېپىت ھاجىمىنىڭ كۈندىن — كۈن-
گە ئۆسۈۋاتقان ئابرويىغا، تويۇلۇق ئۈچۈن كېلىدىغان رەڭسىز
رەڭ گەزلىمىلەرگە قىزىقىپ قالغانىدى. مۇبادا نادىرخان
قايتىپ كېلىپ بىرەر چاتاق تېرىغۇدەك بولسا، كۇناھنى ئېرى
ئۈستىگە دۆڭگەپ قويىسلا ئىش پۈتتەتتى.

ئابلىزقارى خوتۇنىنىڭ گېپىنى ئاڭلاپ:

— ھاجىمغا خىيال كىرىپ قايتۇ دېدىڭلىمۇ، قويۇڭلار
بۇنداق بىكار گەپنى، كېچە.. كۈندۈز ئاللاننىڭ ئىشىقىدا دۇئا-
تىلاۋەت بىلەن ئۆتمىدىغان ئەۋلىيادەك پاكىز ئادەمنىڭ كۆڭ-
لىگە ئۇنداق خىياللار يېقىن يولامدۇ؟ — دېدى ۋە قورقۇنسىراپ
بېشىنى چايقىدى.

ھەنپە خېنىم كۆكسىنى تىترىتىپ تۇرۇپ قاقاقلاپ كۈ-
لۈپ كەتتى.

— دۇنيادا گۆش يېمەيدىغان مۇشۇك يوق. يەنە كېلىپ،
ئۆي — ئوچاقلىق بولۇش، بالا — ۋاقا تېرىش ئۇلۇغلىرىمىزدىن
قالغان ئادەت. سىلەر راستتىنلا قاپاقباش جۇمۇ، كالاڭلار
تۈزۈكرەك ئىشلىمەيدۇ!

ئابلىزقارى خوتۇنىنىڭ مەسلىھىتىنىڭ نۇرغۇن قېتىملاپ
ئۆزىگە پايدا كەلتۈرگەنلىكىنى كۆز ئالدىغا كەلتۈردى — دە،
ئاخىر ئۇنىڭ دېگەنچە ئىش تۇتماققا ماقۇل كەلدى.

بىراق، ئۇ سېپىت ھاجىمدىن ئاتىسىدىن ھېيتقاندىنمۇ بەت-
تەر ھېيتقاچقىمۇ، بىرنەچچە قېتىم ئۆزىگە غەيرەت بېرىپ،
ھېلىقى گەپنى ئاغزىدىن چىقارماقچى بولىدىمۇ، لېكىن يەنە

قاملاشتۇرالىدى. خوتۇنىنىڭ كۈنىگە يەتتە ۋاخ سۈيىلەپ تۇرۇشى
بىلەن قولاي پەيت كۈتۈپ يۈرگەندە، بۇ پەيت ئاخىر
يېتىپ كەلدى.

... ئەتىياز كېلىۋاتىدۇ، قۇرت - قوڭغۇزلارمۇ جېنىدا تىرىد -
لىۋاتىدۇ، قارىسلا ئاۋۇ قۇشقاچلارنى، تۈەشۈقىنى سۈرگەش -
ۋاتىدۇ، بەلكى يېقىندا ئۇۋا تۇتۇپ، بالا چىقارسا كېرەك، -
دېدى سېيىت ھاجى ئابلىزقارىغا مەدرىسە قۇرۇلۇشى ئور -
نىدىن قايتىپ كېلىۋېتىپ، ئۈجمە شېخىدا ۋىچىرلىشىۋاتقان
قۇشقاچلارنى كۆرسىتىپ تۇرۇپ.

ئۇ، قېرى قىز بولسىمۇ، لېكىن قاش - كۆزى يامان ئەمەس
چوڭ بولغان بۇۋىمەريەم خېنىمنى يادىدىن چىقىرىۋەتمىگەنىدى.
پەقەت ۋاقتى - سائەتنىڭ يېتىپ كېلىشىنىلا كۈتەتتى. بۇۋىمەريەم
خېنىم ئۆزى بىلەن بىر قەسىردە تۇرۇۋەرسە، قولىدىن ھەر بالا
كېلىدىغان نادىرخان بازار بېگىنىڭ گۇمانىدىن خالىي بولالماي -
دىغانلىقىنى، ھەتتا ئالدىراپ توي قىلىۋېلىپ، ئۆزىنى ئاق
يەردە قويىدىغانلىقىنى بىلگىنى ئۈچۈن، ئۇ ئابلىزقارىغا ئۇنى
ۋاقتىنچە كۆزدىن يىراق تۇتۇش تەكلىپىنى بەرگەنىدى.

ئابلىزقارى قۇشقاچلارنىڭ ۋىچىرلىشىپ، پەيلىرىنى پاخ -
پايتىپ، قوغلىشىشىنى تاماشا قىلغاندەك ھەۋەسلىنىپ قاراپ
قويدى ۋە كۆزىنى يۇمۇپلا بۇ گەپنى دەۋەتتى:

... ھاجىمىنىڭ خوتۇن - بالىلىرى بۇ يەردە يوق. خوتۇن -
بالا دېگەننىڭمۇ مېھرى باشقىچە، ئە... ئەگەرچەندە ھاجىمىنىڭ
كۆڭلى خالىسا، بۇ... بۇ... بۇۋىمەريەم بىلەن توي قىلىپ قويساق،
شەرىئەتتە بىر ئەركەككە ئۈچ خوتۇن ھالال بولغاندىكىن...

... نەبى ئەلەيھىسسالاممۇ بىرقانچە خوتۇن ئالغان، -
دېدى سېيىت ھاجى ئابلىزقارىنىڭ گېپىگە جاۋابەن، - بىز -
نىڭغۇ ساقىلىمىزغا ئاق سانجىپ قالدى. لېكىن قوناقنىڭ پۇپۇ -

كى ئاقارسا، مەدىكى قاتىدۇ دېگەن گەپلەرمۇ بىكار ئەمەس،
يەتتە خوتۇن ئېلىشقا چامىمىز يەتمىسىمۇ، بىرەر خوتۇننىڭ ھۆد-
دىسىدىن چىقالىغۇدەك ماغدۇر تېخى بىزدە بار.
— شۇنداق، شۇنداق...

ئابلىزقارى سەيپىت ھاجىنىڭ ئالدى - كەينىگە ئۆتۈپ،
ئۇنىڭ ھەر بىر ئېغىز سۆزىنى قۇۋۋەتلەپ تۇردى. شۇنداق قىلىپ،
ئارام بەرمەيۋاتقان قورقۇنچىنى ئاشكارا قىلىۋەتتى.
— بۇۋىمەريەم خېنىمغۇ ھاجىمنىڭ تەرىتىگە سۇ ئىس-
سىتىپ بەرسە بۇنىڭ ساۋابى ئۆزىگىمۇ، بىزگىمۇ بولار، بېشى-
مىزمۇ ئاسمانغا تاقىشار، لېكىنمىز، لېكىنمىز، ھېلىقى ھارامدىن
بولغان نادىرخان قايتىپ كەلسە، يەنە ئۆتكەنكىدەك ئاسمانغا
تېپىپ چاتاق تېرىپقۇ يۇرمەس؟

— قايتىپ كەلسە؟ — سەيپىت ھاجى تەشۋىسىدىن بىرقانچە
مارجاننى تېز-تېز ئۆتكۈزۈۋەتتى ۋە ھەيران بولغان قىياپەتتە
سۈرىدى، — كۈننىڭ كۈنىپېتىشتىن چىققىنىنى كۆرگەنمىدىلە،
ئۆستەڭدىكى سۇنىڭ كەينىگە ئاققىنىنى ئاڭلىغانمىدىلە؟
— يوقسۇ، يوقسۇ، پەقەت ئاڭلىغانىكەنمەن، بۇ مۇمكىن

ئەمەس - دە!

— شۇنداقمۇ؟ — سەيپىت ھاجى جاۋابتىن قانائەت ھاسىل
قىلىپ كۈلۈپ قويدى ۋە گەپنى بۇرىدى، — ئىشقىلىپ پېقىر ھۇ-
زۇرلىرىدىكى بىر مېھمان، مېھمان دېگەن قوينىڭ قوزىسىدەك
ياۋاشكى، ئۇ ساھىبىخاننىڭ ھەرقانداق ھىممىتىنى ئەسلا رەت
قىلمايدۇ.

— ھەممە ئىش مېھماننىڭ خاھىشى بويىچە بولىدۇ، ھا-
جىم، ئەقىللىق ساھىبىخان ئەلۋەتتە مېھماننىڭ خاھىشىنى چۈ-
شەنمىكى، ئۇنىڭ بويىچە ئىش كۆرمىكى زۆرۈر. ھېلىغۇ بىر
قىزىمىز بارئىكەن، ئون قىزىمىز بولسىمۇ ئۆزلىرى ئۈچۈن

تەسەددۇق!

ئابلىزقارىنىڭ سۆزى تۈگىگۈچە ئۇلار قەسىرگە كېلىپ قالدى. ئابلىزقارى سەيپەت ھاجىنى مېھمانخانىدا يالغۇز قالدۇرۇپ، قاناتلانغاندەك تېزلىك بىلەن خوتۇننىڭ ھۇجرىسىغا كىرىپ، بۇ يېڭىلىقتىن ئۇنى خۇشال قىلىۋەتتى.

ئۇلار شۇ كۈنىلا مەسلىھەتنى پىشۇرۇپ، توي كۈنىنىمۇ بېكىتىپ ئۆلگۈردى. ئارىدىن ئۈچ كۈن ئۆتكەندىن كېيىن چەرىيە تارىخىدا مىسلى كۆرۈلمىگەن كاتتا توي بولۇپ ئۆتتى. شۇنىڭدىن باشلاپ، بەزمە زىياپەت تەكلىپلىرى سەيپەت ھاجىنىڭ ھۇزۇرىغا خۇددى قار ئۇچقۇنلىرىدەك ئۇچۇپ كەلگىلى تۇردى. ئۇنىڭ ھىندى گەزلىمىلىرى ۋە كەشمىر، پەرەڭ ياغلىقلىرى بىلەن ئىسكەتكە كىرىپ، ناز-كەرەشمىنى خېلى جايىدا قاملاشتۇرالايدىغان بولۇپ قالغان رەپىقىسىنى مەپسىگە ئولتۇرغۇزۇپ، قەيەلەرگىدۇر كېتىۋاتقىنىنى كۆرگەن قېرىساللار بىر-بىرى بىلەن: «خۇدايا توۋا، ئۇنى ئەۋلىيا دەپ يۈرۈپتۇق. ئەسلىدە مۇنداق ئادەم ئىكەن-غۇ، ئۇ تېخى شەيىتان ساندۇقىدىن چىققان غەزەللەرنى ئاڭلار ئىش» دەپ پىچىرلىشىپ، ياقىسىنى چىشلەيدىغان بولۇپ قالدى.

ئۇ بىر كۈنى بۇرۇنقىدىن بەكرەك بېزەلگەن مېھمانخانا-نىدا كونسۇل ئەپەندى قەشقەردىن كەلگەن بىر سودىگەردىن ھەدىيە قىلىپ ئەۋەتكەن پاتېفوننى ئاڭلاپ ئولتۇراتتى. دەرۋازىۋەن ئابدۇراخمان كۆك كۆزنىڭ ئۇنىڭ بىلەن كۆرۈشكىلى كەلگەنلىكىنى مەلۇم قىلدى.

پاتېفوننىڭ يوغان كانىيىنى «شەيىتان ساندۇقى» دىن قانداق ئاۋاز چىقىدىغانلىقىنى زادىلا ئەقلىگە سىغدۇرالمىي، بويۇنلىرىنى سوزۇپ، تىنىقلىرىنى ئىچىگە بەند قىلىپ ئولتۇرۇشقان قېيىن ئاتا، قېيىن ئانىسىغا قارىتىپ، بىر تال ئەنجۈر-

گە ئوخشاپ كېتىدىغان تىروپىكىنى قارا بۇغداي ئۇنىدا يىقىلغان كاكاچىدەك قارا پىلاستىكىغا ئۈستىگە توغرىلاپ تۇرغان سېپىت ھاجى:

— كىرگۈزىۋەت! — دېدى چىرايىنى بىر قىسماقلىپ. ئۇ ھېلىغىچە ئۆزى ۋە ئامراق خوتۇنلا بەھرە ئېلىپ كېلىۋاتقان پاتېفوننى بۈگۈنلا ئاشكارىلىغان ۋە كارامەت كۆرسىتىپ، ئۇلارنى ھەيران قالدۇرماقچى بولغانىدى.

ئابدۇراخمان ئىشىكتىن كىرىپلا سېپىت ھاجىنىڭ ئىچىگە زىتىنى كۈتمەي، سۈپىتىنىڭ لېۋىدە ئولتۇردى. ئۇنىڭ ئىككى تال يېشىل پۇرچاقتەك چاقناپ تۇرغان كۆزلىرى دېرىزىنىڭ قاپاقلىرى ئېتىۋېتىلگەن غۇۋا ئۆيىدە بىرەر جىددىيلىكتىن بېشارەت بەرگەندەك، غەلىتە پارقىراپ تۇراتتى. ئۇ يوغان بەستىنى قىمىرلىتىپ، ئەستەركى يەكتىكىنىڭ ياقىسىنى ئېچىۋەتتى ۋە خۇددى ئىسسىقلاپ قالغاندەك يەلپۈنۈپ تۇرۇپ:

— ھاجىم، ئىش چاتاق! — دېدى.

— نەدىكى كەپنى قىلىپ يۈرىدىلا ئەپەندىم؟ — چىرايىدىن كەيپىسىزلەنگەنلىكى روشەن بىلىنىپ تۇرغان سېپىت ھاجى ئابدۇراخمان ئىشىكىنىڭ بوز جۈۋىنىڭ پېشىدەك تۈكلۈك مەيدىسىگە قاراپ قويۇپ، پەرۋاسىز سۈرىدى. ئۇ خۇددى سوغۇق سۇ سېپىلىگەندەكلا ئۆزىگە كېلىپ، قۇلاقلىرىنى دىڭلاپ، بىر پاتېفونغا، بىر ئابدۇراخمانغا سەپىپلىپ ئولتۇرۇشقان ئىككىيلەنگە قاراپ قويۇپ، ئابدۇراخمانغا يەنە دېدى:

— قېنى ئەپەندىم، ئۇسساپ كەتكەن ئوخشايدىلا، ماۋۇ چايىنى ئوتلىۋەتسە، ئاندىن كېيىن ئالدىرىماي سۆزلەشمەمدۇق. سېپىت ھاجى ئۆزىنىڭ ئالدىدىكى سوۋۇپ كەتكەن بىر پىيالە چايىنى قەلەندەرلەرگە نان تاشلاپ بەرگەندەك دوڭگىدە

قويۇپ قويىدى ۋە پاتېفون تۇرۇپكىسىغا قول ئۇزاتتى. بۇ ھال ئابدۇراخماننىڭ چىرايىدىكى تەھكىنىلىك ئالامەتلىرىنى بىراقلا سۈپۈرۈپ تاشلىدى. ئۇ پىيالىنى سېپىت ھاجىنىڭ ئالدىغا زەردە بىلەن قويۇپ قويغاندىن كېيىن:

— جانابلىرى مۇبادا پېقىرنىڭ گېپىنى چاقچاق دەپ چۈشەنگەن بولسىلا، بۇ مەيلى، بۇنىڭغا پەقەت بىر ئېغىز ئاگاھلاندۇرۇشنىڭ ئۆزىلا كۇپايە، ئەگەر گېپىڭىزگە قەستەن ئېتىبارسىز قارىغان بولسىلا، بۇنىڭ ئاقىۋىتىنى مۆلچەرلەش قىيىن، — دېدى ئورنىدىن تۇرۇپ پەگاھدا مېڭىۋېتىپ.

قانداقتۇر تەھلىكە ئۇرغۇسى بىلەن ئېيتىلغان بۇ سۆز يەتتە قات يەرنىڭ تېگىدە يىلان كۆشىسىدە تۇيۇپ تۇرىدىغان سېپىت ھاجىغا پاتلا تەسىر قىلدى. ئۇ دەرھال ئابدۇراخماننىڭ سۆزىگە قۇلاق سالغان قىياپەتكە كىردى. — دە، مەنچەزى يوقلۇقىنى باھانە قىلىپ، بايامقى سۆزىنى يەنە بىر تەكرارلاشنى ئىلتىماس قىلدى.

— ئىش چاتاق، قۇرۇلۇش قىلىۋاتقان يەردىكى ھارام-زادىلەردىن ئوتتۇرىڭىز نەچچىسى خوتەن دوتسىيىگە ئۈستىمىزدىن ئەر زىيىتىدۇ!

— ھە، ئەر زىيىتىدۇمۇ، مەن تېخى ئالەمنى مالەم قىلىپ ۋەتەننىڭ دەپتەمەن.

سېپىت ھاجى چوڭقۇر بىر تەن ئېلىۋېلىپ، سۆزىنى داۋاملاشتۇردى:

— ئۆلگەندىن كېيىن سۈرى ياسىن ئوقۇغاننىڭ پايدىسى يوق، ھازىر جۇمھۇرىيەت ئېلان قىلغان ئىسلىقلار بىلەن ئەمىر يۈەن داخۇا تەلىكە تېغىنىڭ بۇ تەرىپىدە ئۇرۇش قىلىۋاتىدۇ، خوتەن دوتسىيى بولامدۇ، قەشقەر تىتەيى بولامدۇ، ھەممىسىنىڭ كۆزى ئاشۇ ئۇرۇشتا. پېقىر بېشى يانچىلىغان يىلاننىڭ قۇيرۇ-

قى مىدىرلىغىنىنى ئۆمرىدە كۆرمىگەن. ئەتىگىنى ئاخشىمىغا
كۆزى يەتمەيۋاتقان دوتەينىڭ ئالتە توك - توك ئىغۋاچىنىڭ
دەۋاسىنى سوراققا ئەدە چولسى تەگسۇن!

سەيپىت ھاجى ئۆز سۆزىدىن ئۆزى خۇشال بولغاندەك
پىسىگىدە كۈلۈپ قويدى. ئابدۇراخمان ئىشپېشىنىڭ ئار-
تۇقچە ئەندىشەخور، قورقۇنچاق ئادەم ئىكەنلىكىنى ئەسكەرتىپ
قويماقچى بولغاندەك ئۇنىڭ مۇرىسىگە يېنىك ئىككىنى شاپ-
لاقلىدى. ئابدۇراخمان سەيپىت ھاجىنىڭ خېنىمىلارنىڭ
كىمدەك ئاپىئاق قولىنى مۇرىسىدىن ئاستا ئېلىپ تاشلى-
دى - دە، سوغۇق كۈلۈمسىرەپ:

— بۈگۈنكى كۈندە پەقەت غەپىلەت ئۇيقۇسىدا ياتقان
ئادەملەرلا جانابلىرىدەك مەزىسىز دەلىللەر بىلەن ئۆزىنى ئال-
دايدۇ، ئىلى جۇمھۇرىيەتچىلىرىنىڭ ئىلى بىلەن ئۈرۈمچى ئار-
سىدىكى قۇمبۇلاق، كۈلۈتەڭ دېگەن يەرلەردە تۇتۇشۇۋاتقىنىغۇ
راست، ئەمما جانابى ھاجىم ئىلى جۇمھۇرىيەتچىلىرىنىڭ قان-
داق ئادەملەر ئىكەنلىكىنى تازا ئوبدان ئۇقىمسا كېرەك. ئۇلار
ئىسيان كۆتۈرۈپ ئۇزۇن ئۆتمەيلا لىيۇ چىمىڭ قاتارلىق 13
كىشىنى خوتەن ۋە قەشقەردە باش كۆتۈرۈۋاتقان قارا سىپەچ
دېگەنلەر بىلەن ئالاقە باغلاشقا ئەۋەتكەن. ئۇلارنىڭ ھەيۋىسى-
دىن چۆچۈپ كەتكەن قەشقەر تىتەيى يۈەن خۇڭ-يۈ ھازىر
جۇمھۇرىيەتنى ئېتىراپ قىلىشقا تەييارلىنىۋاتىدۇ. خوتەن دو-
تىيى تاڭ يۈنجۇڭمۇ ئۇلارغا مايىل بولۇۋاتسا كېرەك. بۇنداق
يامان چاغدا بۇ ھارامزادىلەرنىڭ ئەرزى بىزنى بىزەر پالاكەت-
كە يولۇقتۇرمايدۇ، دەپ ھۆددە قىلالامدىلا؟ مۇبادا خاقانى
چىن لەشكەرلىرى كارۋان يېتىپ كېلىشتىن بۇرۇن بۇ يەرگە
موداخىلە يۈرگۈزسە قوللىرىدا ئۇلارغا تاقابىل تۇرغۇدەك
ئادەم ۋە ياراغ بارمۇ؟ — دەپ سورىدى.

سېپىت ھاجى كۆتەكتەك يوغان بەستى ۋە تەڭنىدەك قور-
سىقىدىن كىشىگە، «پەقەت يەپ-ئېچىش ئۈچۈنلا دۇنياغا تۆ-
رەلگەن بەتبەشەرە بىر نېمەكەن» دېگەن تەسىراتنى بېرىدىغان
ئابدۇراخمان ئىشېپىشنىڭ مۇنچىۋالا كۆپ نەرسىلەرنى بىلىپ
دىغانلىقىغا تولمۇ ھەيران قالدى.

ئابدۇراخماننىڭ «لەشكەرلەر مۇداخىلە يۈرگۈزسە» دېگەن
سۆزىنى ئاڭلاپ چۈشىدە قارا باسقان ئادەمدەك تەرلەپ كەت-
كەن ئابلىزقارىمۇ «بۇ ئەمدى نېمە گەپ» دېگەن مەنىدە
كۆزلىرىگە تىكىلگەن خوتۇنىغا مەيۋسانە قاراپ قويۇپ، ئەج-
دىھا سۈرەتلىك بايراققا دېدەكلەرگە ئىشتان تىكىپ بەرمەكچى
بولغان خوجىدارنى ئىچىدە قارغاشقا باشلىدى. «خۇداغا شۈك-
رى، ھېلىمۇ ئەقلىمنى ئىشقا سېلىپ، قارا نىيەت غوجىدار-
نىڭ دامىغا چۈشمىگەن-كەنمەن، ئەگەرچە ئىدە...» دېگەن-
لەرنى خىياللىدىن ئۆتكۈزدى ۋە غىپىپىدىلا تالاغا چىقىپ،
رەھمەتكە ئەلەم، تەقىيە ۋە پەرىجىلىرىگە قاراپ بېقىشنى
تاپشۇرۇپ، قايتىپ كىردى-دە، ئىككىيلەن ئارىسىدىكى سۆزنىڭ
ئۇرانىغا سەزگۈرلۈك بىلەن قۇلاق سالدى.

سېپىت ھاجى ئىشنىڭ چاتاقلىقىنى ھېس قىلىپ قالدى.
ئۇ بىر مىنۇتقا كۆزلىرىنى يۇمۇپ ئويلىنىۋالغاندىن كېيىن،
«سەن تاز دېگۈچە مەن تاز دەۋالاي» دېگەندەك، ئەيمىنى
ئابدۇراخمانغا دۆڭگىمەكچى بولدى، «قېنى نېمە دەيسەن»
دېگەن نەزەر بىلەن جاۋاب كۈتۈپ تۇرغان ئابدۇراخمانغا
ئۇنى كۆتۈرۈپ دېدى:

—شۇنداقمۇ بىخۇدلۇق قىلغان بارمۇ ئەپەندىم؟ سىلنى
ئىش بېشىدا تۇرغاندىكىن، چاتاق چىقماس دەپ ئويلاپتىمەن.
«ئىشەنگەن تاغدا كىيىك ياتماپتۇ» دېگەن شۇ ئىكەن-دە، ئۆزۈم-
زىپىسىنى تولۇقى بىلەن ئادا قىلىمىغان ئادەمنى كونسۇلغا مەلۇم

قىلىماي بولمايدۇ، كونسۇل ئۆزى بىر نېمە دېسۇن بۇ ئىشقا
— ھە... ھە... ھە... ھە...

ئابدۇراخمان كۆك كۆز كۈلگەندە، ئۇنىڭ پۈتۈن ئەزايى
مۇرىسىدىن تۇتۇپ سىلكىگەندەك تەۋرىنىپ كەتتى. ئۇ كۈلكىلى
سىنى تەسلىكتە بېسىۋالدى. دە، كۆرسەتكۈچ بارمىقىنى سېپىت
ھاجىغا چىنىپ تۇرۇپ:

— ۋاي ئەخمەق مۇسۇلمانلارەي، سىلەرنىڭ مېڭەڭى
لار ئاناڭلار بۆشۈككە بۆلەپ تەۋرەتكەن چاغدىلا چاپقىلىپ
كەتكەن. دە، بولمىسا مۇشۇنداق ئەخمىقانە گەپلەرنى قىلىپ
يۈرەمسىلەر؟— دېدى.
— ھە، نېمە؟

ئابدۇراخمان سېپىت ھاجىنىڭ ئۆڭىۈپ ۋارقىرىشىغىمۇ،
ئابلىزقارنىڭ سىم بۇرۇتلىرىنى تىترىتىپ ئورنىدىن تۇرۇپ
كېتىشىگىمۇ قىلچە پەرۋا قىلماي، مەسەخرە ئاھاڭدا سورىدى:
— كونسۇل ئەپەندىم مەن تۇرغان يەردە سىلەنڭ گەپ-
لىرىگە ئىشىنەرەمۇ؟ ھە... ھە... ھە...

— بۇ... بۇ...

گىلەم ئاستىغا سېلىنغان قومۇش بورىدىن «غىج-غىج»
ئاۋاز چىقىرىپ، قەپەسىگە سولانغان قاپلاندىك پوشۇلداپ مېڭىپ
يۈرگەن سېپىت ھاجى ئابدۇراخماننىڭ ئۆزىگە ئىشەنگەن ھالدا
قىلغان گېپىدىن قۇلاق تۈۋىگە راسا كېلىشتۈرۈپ بىر مۇشت
يېمگەندەك دەلدۈگۈنۈپ كەتتى، ئادىتى بويىچە ئۆرە تۇرغان
پېتى كۆزلىرىنى يۇمۇپ، تەسەۋۋى مارجانلىرىنى بارماقلىرى
ئارىسىدىن ئۆتكۈزۈشكە باشلىدى.

ئۇ كونسۇل تەرىپىدىن مەخسۇس ياردەمچىلىككە ئەۋەتىل-
گەن بۇ ئېيىقتەك يوغان، غورا قاپاق ئادەم بىلەن تېخى يې-
قىندىلا تونۇشقان، ئۇنىڭ قولىنى ئامبۇردەك قىلىپ، مۇغەم-

بىر ئەر نەزەر بىلەن قاراشلىرىدىنلا خوجايىمىنىڭ بولىدىغان تەكەببۇرلۇقىنى ھېس قىلغان. ھەممە ئادەم ۋە ھەممە نەرسىنى گۇمان دائىرىسىنىڭ سىرتىدا قالدۇرمايدىغان سىپىمىت ھاجى ئۇنىڭ بىلەن بىللە كەلگەن يەتتە - سەككىز كىشىنىڭ بەزىسىدىن چاندۇرماي گەپ ئېلىپ باققان بولسىمۇ، ئۇنىڭ تېگى - تەكتىنى بىلىشكە ھۇيەسىمىز بولالمىغانىدى. ئەمدى تېپىش ھەقتەك سىرلىق بۇ كىشىنىڭ مۆزىدىن قانداقتۇر بىر يوشۇرۇن بېشارەتنى سېزىپ قالدى - دە، خاۋاتىرلىنىشكە باشلىدى. بىراق، ئۇ گۇمانىنى ئالدىراپ ئاشكارىلىماسلىق قارارىغا كېلىپ، كۆزىنى ئېچىپ كۈلۈمسىرىدى.

— ھى... ھى... كۈنسۇل ئەپەندىم قالتىس ئادەم جۇمۇ، قالتىس ئادەم، — دېدى سىپىمىت ھاجى باشمالتىقىنى چىقىرىپ تۇرۇپ، — ئۇنداق قابىل ئادەم كەمدىن كەم تېپىلىدۇ جۇمۇ... ئەمدى قانداق قىلغۇلۇق، ھاجىم؟

ئابدۇراخمان زەددىۋالغا يۆلىنىپ، بىر پۇتىنى سۇپىنىڭ يان ياغىچىغا قويۇپ بەخىرامان يەلپۈنۈپ ئولتۇرۇپ، يېنىغا كېلىپ بەدەشقان قۇرغان سىپىمىت ھاجىدىن سورىدى. — ئەمدى... ئەمدى، ئۆزۈم تەدبىر قوللىناي ئەمدى.

— قانداقراق تەدبىر قوللانغۇلۇق؟
— قانداق بولاتتى؟ قانچىلىك بەدەل بېرىشتىن قەتئىي نەزەر، دوتەينىڭ ئاغزىنى ياغلايمەن - دە!
— دوتەينىڭ ئاغزىنى ياغلاپ بولغۇچە چاتاق چىقىپ

قالسىچۇ؟
— بۇنى... بۇنى...

— ھا... ھا... ھا... ھا...

ئابدۇراخمان يۇڭلۇق كۆكسىنى بېسىپ تۇرۇپ كۈلۈپ تاشلىدى، سەلىمىنىڭ قېتىدىن قاتلانغان سامان

قەغەزنى چىقىرىپ، سېيىت ھاجىغا ئۇزىتىپ تۇرۇپ:
— ئالدى بىلەن مۇنۇنى كۆرۈپ باقسىلا!— دېدى.

سېيىت ھاجى يەكتىكىنىڭ ئىچ يانچۇقىدىن بىر كۆزلۈك
كۆزەينەكنى ئېلىپ كۆزىگە تارتتى. دە، قەغەزنى ئېچىپ
ئوقۇشقا باشلىدى. ئۇ قەغەزگە قارا سىياھ بىلەن يېزىلغان
ئەرزنى زىر-زىۋەرىگىچە كۆرۈپ چىقىپ ۋارقىراپ تاشلىغىلى
تاس-تاماس قالدى، كۆزلىرىنى يوغان ئېچىپ تۇرۇپ سورىدى:
— نېمە كارامەت بۇ؟ بۇ ئەرزنى دوتەينىڭ يېنىدىن
قايتۇرۇپ كەلدىمۇ؟

— يوقسۇ،— دېدى ئابدۇراخمان ماختانغان ھالدا،— بۇنى
ئۇ يالاڭتۇشلەر ئىلچىغا ئۆتىدىغان كارۋاندىن يوشۇرۇن يوسۇندا
يوللىغانىكەن، ئادەملىرىم ئاڭتۇرۇپ تېپىۋاپتۇ، بۇنداق
ئىشلارنى ھېچكىمگە تۇيدۇرماي قىلدۇق دېگەن بىلەن پېقىرنىڭ
ئالقىنىدىن قېچىپ قۇتۇلمىقى تەس!

سېيىت ھاجى ئۆز ياردەمچىسىنىڭ ئانداق-مۇنداق ئادەم
ئەمەسلىكىگە يەنە بىر قېتىم ئىشەندى، ھېلىغىچە سۇپا يان
ياغىچىنىڭ ئۈستىدە ئولتۇرغان ئابدۇراخماننى ئالمان-تالمان
تۈرگە تەكلىپ قىلدى، ئۇنىڭغا ئوبدان بىر
قاراپ قويۇپ، ئەرزگە ئىمزا قويغانلارنىڭ ئىسمىلىكىگە كۆز
يۈگۈرتتى.

— ھۇ ئەبلەخلەر، تۈزكۈرلار!— دېدى ئۇ چىشلىرىنى غۇچۇر-
لىتىپ،— كەڭچىلىك قىلغاننى بىلىمەيدۇ تېخى، سۈپۈرگە، نۇرەك
باخشى، قادىر تۆمۈرچىلەرغۇ مەن بىلەن دۈشمەنلىشىپلا كەلگەن
خۇمپەرلەر، ماۋۇ رەسۇلنىڭ، مۇئەزرىتىنىڭ نېمە قىلغىنىدۇ بۇ،
بۇ نەس باسقان يۇرتتا ئوڭلۇقراق ئادەملەر يوقمۇ نېمە؟
سېيىت ھاجى ئىتتىك پەگاھقا چۈشتى. دە، مەسلىك
پۇتىنى كەشىگە سېپىپ، ئابلىزقارنىڭ ياردىمىدە تونىنى كىيىدى.

— قەيەرگە ھاجىم، شۇنچە ئالدىراپ؟
جىلە بولغىنىدىن ئارانلا نەپەس ئېلىۋاتقان سېپىت ھاجى
سۈپىدىن قوزغالماي ئولتۇرغان ئابدۇراخماننىڭ سوئالىغا جاۋاب
بەردى:

— قەيەرگە بولاتتى؟ تازا تېتىغۇدەك بىر ئەدىبىنى بەرمىسەم
بۇ ئوغرىلارنىڭ، تېخى مېنىڭ ئۈستۈمدىن ئەرز قىلغۇچە بوپتۇمۇ؟
— بەس، ھاجىم!

سېپىت ھاجى، بولۇپ ئۆتكەن گەپلەردىن ھېچنېمىنى
ئاڭقىرمىسىمۇ، ئۆزى بىلەن تەڭ غەزەپلىنىپ، قامچىسىغا تۈكۈرۈۋ-
ۋاتقان ئابلىزقارنى بىر تەرەپكە قايرىپ، ئابدۇراخمانغا قارىدى.
— بەس ھاجىم، بەس! چورۇق بىلەن خامپىغا سەكرى-
گەننىڭ ھېچقانداق پايدىسى يوق. قۇمۇل ۋىلايىتىنىڭ قوراي
دېگەن يېرىدىكى پۇقرالار يېقىندا تۆمۈر خەلىپە دېگەن باشلام-
چىسىنىڭ دەۋىتى بىلەن شامەخسۇت ۋاڭغا^① قارشى كۆتۈرۈلدى.

① شامەخسۇت — قۇمۇل ۋاڭى بېشىرۋاڭ ۋاپاتىدىن كېيىن، 1867 - يىلى
ئۇنىڭ ئوغلى غولام مۇھەممەت قۇمۇل ۋاڭلىقىغا تەيىنلەنگەن. لېكىن ئۇ تۇغما ئەمە،
پالەج بولغاچقا، ھاكىمىيەت ئىشىنى بېشىرۋاڭنىڭ كىچىك خوتۇنى مېھرىبانۇ ۋەكالىتەن
باشقۇرغان. غولام مۇھەممەت 1869 - يىلى ۋاپات بولغاندىن كېيىن، مېھرىبانۇ خانلىق
يارلىقى بىلەن ۋاڭلىقنى رەسمىي ئۈستىگە ئالغان. ئۇ ئۆمرىنىڭ ئاخىرلىرىدا ھاكى-
مىيەتنى كىمگە قالدۇرۇش مەسىلىسى ئۈستىدە چىق باش قاتۇرۇپ، ئاخىرىدا بېشىر-
ۋاڭنىڭ تەيجىسى ھەم يېقىن تۇغقىنى تاجمۇدىننىڭ ئوغلى مەخسۇت بەگنى ۋاڭ
نامزاتلىقىغا لايىق كۆرۈپ، كۆيۈمغول قىلىۋالغان. مەخسۇت ئىككى يۈزلىمىلىك ۋاسىتىلەر
بىلەن ئاخىر 1876 - يىلى ۋاڭلىق تەختىگە چىققان، ئىسمىغا «شاھ» سۆزىنى قوش-
قان. ئۇ ۋاڭلىق تەختىدە ئولتۇرغان ئەللىك نەچچە يىل داۋامىدا قۇمۇل خەلقىگە
ھەددى - ھېسابسىز زۇلۇملارنى سالغان. چوڭ خەلق قوزغىلىڭلىرىنى دەھشەتلىك تۈردە
باستۇرغان. چىڭ سۇلالىسى ھۆكۈمىتى ئۇنىڭ «تۆھپە» سىنى قوبۇل قىلىپ، ئۇنىڭ
مەرتىۋىسىنى ئۇدا 18 قېتىم ئۆستۈرگەن.

شامەخسۇت مىنگونىڭ 17 - يىلى (1928 - يىلى) 5 - ئاينىڭ 10 - كۈنى
81 يېشىدا ئۆلگەن (مىنگونىڭ 19 - يىلى 6 - ئاينىڭ 6 - كۈنى ئۆلگەن دەيدىغانلارمۇ
بار). شۇنىڭ بىلەن قۇمۇلدا 323 يىل ھۆكۈم سۈرگەن ۋاڭلىق تۈزۈمى زاۋاللىققا
يۈز تۇتقان.

ۋاڭ دېگەن نېمە؟ بۇنى سىلى بەلكى بىلىمەيدىلا، ئۇ خېلىدىن
بېرى بىۋاسىتە خاقانى چىن ھۆكۈمىتىگە قاراپ كەلگەن تەڭداش-
سىز ھوقۇققا، قورال-ياراغقا ئىگە ھۆكۈمران. مانا ئەمدى
ئاددىي پۇقرالارمۇ ئۇنىڭغا مۇشت تەڭلەشكە پېتىمىزۋاتىدۇ. سۇ-
يۈرگە دېگەننىڭ يۇرت-يۇرتتا ئادەملىرى بار، ئۇلار بۇ خەۋەرنى
ئوقمايدۇ دەمدىلا؟ مۇبادا جىم ياتقان يىلاننىڭ بېشىغا دەسسەپ
قويماق، يىلان چاققىلى نەشتىرىنى تەڭلەپ كەلسە، زادى نېمە
بىلەن ئۆزىمىزنى مۇھاپىزەت قىلىمىز؟

— نېمە بىلەن بولاتتى، مانا مۇشۇنىڭ بىلەن!
«جىلە بولغان ئىت تامدىن سەكرەپتۇ» دېگەندەك، ئەرز-
نىڭ گېپىنى ئاڭلىغان سېيىت ھاجى تەمكىنلىكىنى يوقاتقا-
نىدى. ئۇ ئابلىزقارنىڭ قولىدىن قامچىنى تارتىۋېلىپ، پۇلاڭلىتىپ
تۇرۇپ جاۋاب بەردى.

— يېقىندىن بۇيان ھاجىمىنىڭ كاللىسى ئەيشى-ئىشرەت
بۇلىرى بىلەن گاراڭلىشىپ، ئانچە ئىشلىمەس بولۇپ قىلىۋاتىدۇغۇ
دەيمەن، ئابدۇراخمان بىر بېسىپ، ئىككى بېسىپ پەگاھقا چۈشتى،
سېيىت ھاجىمىنىڭ قولىدا سويلاپ تۇرغان قامچىنى ئاستا قولىغا
ئالدى. دە، ئابلىزقارغا تۇتقۇزۇپ قويۇپ دېدى، — مۇبادا بۇ
ئەھۋال كونسۇل ئەپەندىنىڭ سەھمىگە يېتىپ قالسا ئۇ شۇبھى-
سىزكى، خاپا بولماي قالمايدۇ، ئۇنىڭ ئەيشى-ئىشرەتكە بېرىپ
لىپ، زەمىنىدىكى تاپشۇرۇقنى يادىدىن چىقىرىپ قويغان كىشىنى
ۋە توشقان ئاللىمىغان قارچىمىنى قانداق يامان كۆرىدىغانلىقى
ئۆزلىرىگىمۇ ئايان بولسا كېرەك!

سېيىت ھاجى كونسۇلنىڭ گېپى چىقىشى بىلەنلا ئالدىغا
دار ئارغامچىسى تاشلانغاندەك ھودۇقتى. «ئەگەر بۇ
ئائەلى ئۈستۈمدىن نازارەت قىلىشقا ئەۋەتىلگەن بولسا، — دەپ
ئويلىدى ئۇ كۆزلىرىنى يۇمۇپ تۇرۇپ، — يوق يەردىن تۈك ئۇن-

دۈرۈپ، كونسۇلغا ئاغزىغا كەلگەننى مەلۇم قىلسا ئۇ چاغدا...»
— ئەمەسە يېقىرغا قانداق مەسلىھەت بېرىدىلا؟

— قامچا يەنىلا يەرلىك بەگنىڭ قولىدا تۇرغىنى تۈزۈك،
ئۆچكىنىڭ چۇپۇرىدىن ئارغامچا ئېشىپ، يەنە ئۆچكىنىڭ بويىنىدىن
باغلاش، ئۆزىنىڭ يېغىدا ئۆزىنى قورۇش ھەممە تەدبىرلەرنىڭ
ئۇلۇغراقىدۇر. لېكىن سىلەدەك ئادەمگە ھەسەلدەك تاتلىق گەپ،
كۈلۈمسىرەپ تۇرغان چىراي، مۇتلەق قىرائەت ئاۋازىدىن ئۆزىگە
ۋاسىتە بىكىرەكتۇر. ھازىرچە بۇ ھارامزادىلەر ئەرزىنى سورايدىغان
دوتەينىڭ يولىغا كۆزلىرى تېشىلگۈدەك بولۇپ قاراۋەر-
سۇن، كارۋان قايتىپ كەلگەندە ئاندىن ئۇلار بىلەن ئالدىرىماي
ھېساب-كىتاب قىلىشىۋالىمىز، گېپىم دۇرۇسمۇ ھاجىم؟

— دۇرۇس... دۇرۇس...

سەيپىت ھاجىنىڭ ئۇنى ئىچىگە چۈشۈپلا كەتتى. «مانا
كۆرۈڭ، غوجامنىڭ غوجىسى بار، دېگەندەك بولۇۋاتقىنى،— دەپ
ئويلدى ئۇ ئابدۇراخماننىڭ كونسۇل بىلەن ناھايىتى يېقىن
ئالاقىدە ئىكەنلىكىدىن ھېچ گۇمانلانماي،— بولمىسا ئۇ شۇنچىۋالا
مۇھىم خەۋەرلەرنى نەدىن بىلەتتى؟! ئۇنىڭ ئۆزىنى تۇتۇش
لىرىمۇ تامامەن باشقىچە.»

سەيپىت ھاجى ئابدۇراخماننىڭ بۇ يەرگە كەلگەن بىر
ئايدىن بېرى ئۆزىگە كۆز-قۇلاق بولۇپ يۈرگەنلىكىگە قىلچە
شۈبھە قىلمىدى. ئۇنىڭ ئەيشى-ئىشرەتكە بېرىلىپ، بۇرچىنى
ئادا قىلالمايۋاتقانلىقى توغرىسىدىكى ئەيسىبلەشلىرىنى كۆڭلىدە
ئېتىراپ قىلماي تۇرالمىدى. لېكىن، ئۇ ئابدۇراخماننىڭ ئۆزى
مىڭبىر مۇشەققەتلەرنى چېكىپ، ۋۇجۇدقا چىقراي دەپ قالغان
ئىشىغا ئوڭچە خوجايسىن بولۇپ قىلىش ئېھتىمالىنى كۆز ئالدىغا
كەلتۈرگەندە، پۈتۈن جىسمىدىكى قان يېرىلىپ كېتەي دەپ
قالغان تومۇرلىرىدا غەلىيان كۆتۈرۈپ، بېشىغا قۇيۇلدى، كۆز

ئالدى غۇۋالاشتى. كېكىردىكىمۇ سۇسىز قالغان بىنەمدەك قۇرۇپ،
كۆپۈپ كېتىۋاتقان تىلى ئاغزىغا قاپلاشتى. ئىتتىن قورققان
قەلەندەرنىڭ يۈرىكىدەك ئەنسىز دۈپۈلدەۋاتقان يۈرىكىنى ئاران
سەغدۈرۈپ تۇرغان گەۋدىسى تەترەپ كەتتى، ئاياغلىرى خۇددى
ئېرىپ كېتىۋاتقانداك بوشاشتى.

كۆز ئالدىدىن چاقماق تېزلىكىدە ئۆتۈپ ئۆلگۈرگەن
تارىخ كارتىنىلىرى سېپىت ھاجىنى بۇ نۇقتىغا ئىشىنىشكە مەجبۇر
قىلغاندا، ئۇ بۇرۇنقى چاغلاردا ئۈنۈم بەرگەن نۇرغۇن چارىلەرنى
خىيالىغا كەلتۈردى. دە، ئۆزىگە: «ھازىرچە چاندۇرۇپ قويۇشقا
بولمايدۇ، قالغىنىنى كېيىن كۆرسىمىز، قويۇق تىكەن بىلەن
قاپلانغان جاڭگالدىن ئۆتۈشتىمۇ، ماڭماي تۇرۇپ يول تاپقىلى
بولمايدۇ» دېگەن بۇيرۇقنى بەردى.

— ئېيتقانلىرى تامامەن دۇرۇس، ئەپەندىم، — دېدى ئۇ
تەسۋىسنى چاققانلىق بىلەن سول قولىنىڭ بېغىشىغا سېلىپ،
ئاپتاپتەك ئېچىلىپ، — دېمەكچىمەنكى، ھەرقانچە زور ئىمارەتنىڭ
ئۆگزىسىنىمۇ لىم كۆتۈرۈپ تۇرىدۇ، لىم بولسا تۆۋرۈككە
تايىنىدۇ ۋە شۇنىڭدەك بىزنىڭ قۇرۇۋاتقان ئىمارىتىمىزمۇ ھەم
لىمغا، ھەم تۆۋرۈككە موھتاج...

ئۇلار قەسىر دەرۋازىسىدىن ئاتلىق چىقىپ كەلدى،
كۆرۈشمىگىلى ئۇزۇن بولغان قەدىناسلاردەك پاراڭلاشقاچ، مەدرىسە
قۇرۇلۇشچىلىرى ئارىسىغا يېتىپ كېلىپ، ئاتلىرىدىن چۈشۈشتى.
بىر-بىرىنىڭ كىملىكىنى باياتىنلا تونۇپ يەتكەن بۇ ئىككى
كىشى يۈرگۈزۈۋاتقان كاتتا ئىشلىرىنى تاماشا قىلىش ئىستىكى
بىلەن ھاشارچىلار ئارىسىنى ئارىلاشقا باشلىدى. ئابدۇراخمان
ئىشەنچى تۇتقۇزۇپ قويغان قامچىنى خۇددى جەننەتكە
كىرىدىغان دەستەكتەك مەھكەم سىقىمىدىۋالغان ئابلىزقارى
ئۇلارنىڭ كەينىدىن كەربالانىڭ كۈچىكىدەك سوكۇلداپ، قاپ-

قىدىن قار ياغدۇرغىنىچە تاپ بېسىپ كېلىۋاتاتتى.
ئەتىياز ئايلىرى كىرىپ قالغاچقا، بۈگۈنكى ھاۋا خېلى
ئىللىق ئىدى. شاختىن شاخقا سەكرەپ ۋىچىرلىشىۋاتقان
قۇشچىلار قاپاق-تېرەك بەرگىنى ئەمدىلا يېرىپ چىققان
تىرناقچىلىك پوتلىنى ئاچكۆزلۈك بىلەن تالىشىپ، بىر-بىرىگە
رەھىمسىزلىك بىلەن پەشۋا ئۇرۇشاتتى. گۈنسز پارقىراۋاتقان
قۇياش قىزىل خىشتىن قوپۇرۇلغان مەدرىسە تېمىنى قان رەڭگىدە
يورۇتماقتا ئىدى. مەدرىسە يېنىدىن ئۆتىدىغان ئېرىقنىڭ
كۆكىرىپ قالغان چىملىق قېشىدا ئولتۇرۇپ، تارقىتىپ بېرىلگەن
قاتتىق زاغرىنى غاجىلاۋاتقان پۇقرالار ئۆزلىرىگە قاراپ كېلى-
ۋاتقانلارنى كۆردى-يۇ، لېكىن پەرۋاسىز ھالدا ئولتۇرۇۋەردى.
— ئەسسالامۇ ئەلەيكۇم مۇسۇلمانلار!

.....—

— ھوي بەتبەختلەر، سالامغا سالام قايتۇرمايدىغانغا شۇن-
چىۋالا يوغاناپ كېتىشتىڭمۇ ھەرقايسىڭ؟
ئابلىزقارى چۈجە خوراز چېلىغاندەك ئىنچىكە، سەت
ئاۋاز بىلەن ۋارقىراپ، جامائەت يېنىغا دېۋەيلەپ كەلدى-دە،
ئوق يىلان دەك تولغىنىپ تۇرغان قامچىنى نۇرەك باخشىنىڭ
بېشىغا تەڭلىدى. شۇ ئارىدا قۇيۇندەك تېزلىكتە يېتىپ كەلگەن
سۈپۈرگە ئاخۇن ئابلىزقارىنىڭ قولىنىڭ بېغىشىنى ئامبۇردا
قىسقاندەك قىسۇۋىدى، ئابلىزقارى ۋارقىرىۋېتىشكە تاس قالدى.
ئاندىن ئالاق-جالاق بولغان كۆزلىرىنى سۈپۈرگە ئاخۇنغا قاداپ:
— سەن... سەن... مىراپلىقىڭدىنغۇ قۇرۇق قالدىڭ، ئەمدى
جېنىڭمۇ ئارتۇقلۇق قىلغان ئوخشىمامدۇ ساڭا!؟— دېدى دۇدۇقلاپ
تۇرۇپ.

سۈپۈرگە ئاخۇن مىيىقىدا كۈلۈپ قويدى ۋە ئۈندى-

يېقىنىدىلا تۇرغان ياغاچ دۆۋىسىنىڭ قاراپ ماڭىدى.
بۇ يەردىكى مۇشەققەتلىك ئەمگەك سۈپۈرگە ئاخۇنىنى
خېلىلا ھارغۇزدى. ئۇ ئىككى يىلدىكى تۇيۇلغان ئىككى ئاي ئىچىدە
ئون ياش قېرىپ كەتكەندەك مۇكەپچەيدى. بىراق تاغلىق كەنت-
لەردىن ئۈچ ئادەمنىڭ غۇلىپى يەتمەيدىغان توم، ئۇزۇن يا-
غاچلارنى قوتاز ۋە تۆگىلەرگە سۆرىتىپ ئەكىلىش، ئۇنى
ئابدۇراخماننىڭ تەلىپى بويىچە تاراشلاپ، تۆت ئادەم بويى
ئېگىزلىكتىكى تام ئۈستىگە ئاچىقىش چاقچاق قىلىدىغان
ئىش ئەمەس ئىدى. ئۇ ھەر كۈنى كۆز باغلانغاندىلا ئۆيىگە
قايتىپ، سەپەر بوۋايغا ۋە ئۇنىڭ بالىلىرىغا ھەمراھ بولاتتى.
ئابدۇللانىڭ يوقلۇقىنى چاندۇرماسلىققا تىرىشىپ، بوۋاي بى-
لەن كېچىلەپ مۇڭدشاتتى. سۈبھى كۆتۈرۈلۈپ، تاڭ ئاڭارغان
دىلا يەنە ئىش ئورنىغا جۈنەيتتى.

ئۇ ئەسلىدە بۇنداق جاپالىق مېھنەتتىن باش تارتار ۋە
يامىنى كەلسە جاننى ئالقانغا ئېلىپ، مەيدانغا چۈشەر ئىدى.
ئاھانەتلىك قۇللۇقنىڭ، ئاچچىق يۇتۇپ كۈن ئۆتكۈزۈشنىڭ
مالامىتىدىن بۇ ھەم ئاسانغا توختار ئىدى. بىراق، شايىچىلىق
ئۈستىمىغانىسىغا تۇتۇلۇپ كېتىش خەۋپى ئىچىدە تۇرغان سەپەر
بوۋاي ئۈچۈنلا ئۇ يېرىلاي دەپ قالغان ۋولقانىنى ئىچىگە
سىغدۇرۇپ، ۋىجدانىنىڭ ئەيمىلىشىگە چىداپ، بۇرۇقتۇرۇلۇق
سۈكۈناتىنىڭ ئۇپرىتىشلىرىغا چىشىنى چىشىغا قويۇپ بەرداشلىق
بېرىۋاتاتتى. قادىر تۆمۈرچى، نۇرەك باخشى قاتارلىق چىگەرلىك
ئادەملەرنىڭ ئىسيان توغرۇلۇقى ئەسكەرتىشلىرىگە قۇلىقىنى يۈ-
پۇراتتى، سۈكۈت ساقلايتتى. ئۇ ئادالەت قىلىپنى كۆتۈرۈپ مەرد-
لەرچە مەيدانغا چىقىشتىن قورقاتتىمۇ؟ ياق، قورقۇش دېگەن
نەرسە ئۇنىڭ ۋۇجۇدىدا بولۇپ باققان ئەمەس، مۇبادا مەي-
دانغا چىققىنىدا، قازاۋۇ - قەدەر نۇسرەت قېچىپ قالسا، دادىسىنىڭ،

پەرزەنتلىرىنىڭ، يۇرت ئەھلىنىڭ ئامانلىقىنى ئۆزىگە تاپشۇرغان
ئابدۇللا نېمەدەپ ئويلار؟ ئۆزىنىڭغۇ كارى چاغلىق، شۇ مۇك-
چەيگەن مويىسىپىت، شۇ يېتىم پەرزەنتلەر نېمە قىسمەتلەرگە
دۇچار بولار؟

سۈپۈرگە ئاخۇن ۋاقىت تۇلپارىنىڭ تېزىرەك چېپىشىنى،
ئابدۇللانىڭ قايتىپ كېلىشىنىلا كۈتەتتى.

قېرىغىنى بىلەن قېنى قىزىپ تۇرىدىغان سەپەر بوۋاي سۇ-
پۈرگە ئاخۇننىڭ كۆڭلىدىكىنى تۇيۇپ قالدى. ئۇ ئۇنىڭ قولىنى
مەھكەم تۇتۇپ تۇرۇپ، ئۇنىڭدىن ئىككى ئالەم رازى ئىكەنلىكىنى،
ئۆزى بىلەن كارى بولماي، ئالۋاستىلارنى قوغلاپ چىقىرىشقا
ماقۇل كېلىشىنى ئۆتۈندى.

سۈپۈرگە ئاخۇن ئابدۇللانىڭ ئەتە - ئۆگۈنلا كېلىپ قال-
دىغانلىقىنى ئېيتىپ ئۆز قارارىنى ئۆزگەرتىشتىن پەم بىلەن
باش تارتقان بولسىمۇ، لېكىن، بوۋاينىڭ كۆزدىچىلا بىر ئەرز
يېزىپ، قەشقەر تىمدۇسىغا تەگسۇن دەپ ئىشەنچلىك كىشىلەر-
دىن ئوغلى مۇھەممەتسەلىگە ئەۋەتىپ بەردى. شۇنىڭ بىلەن
بوۋاي ئاز - تولا بېسىققان بولدى. ئۇ كارۋان يولىغا قارايتتى،
ئابدۇللانى سېغىناتتى، ئابدۇللانى كۈتەتتى...

قىلىمەن دېگىنىنى قىلالماي، ئۆزىنى ھاقارەتلەنگەندەك
ھېس قىلغان ئابلىسزقارى پۇقرالارنىڭ ئۆزىگە نەپرەتلىك
كۈلكىلەرنى ھەدىيە قىلىپ، سۈپۈرگە ئاخۇننىڭ كەينىدىن كې-
تىۋاتقىنىغا زادى چىداپ تۇرالمايدى - دە، پۇقرانىڭ بۇرۇن-
قىدەك ئىتائەتمەن ئەمەس، بەلكى تېگىپ كەتسىلا پارتلايدىغان
ھالەتكە كېلىپ قالغانلىقىنى سىزىپ تۇرغان ئىككىيلەندىن
مەدەت تىلىگەندەك:

— ماۋۇ... ماۋۇ ئۆلەرمەنلەر پېقىرغا قول سالدى، جاجى-

سىنى بىر بەرمىسەم خەپ! — دېدى.

سېپىت ھاجى ئۆز ئىشىنى قولغا ئېلىشقا باشلىغان پۇق-
رالار تەرەپكە قاراپ دېۋەيلەۋاتقان ئابلىزقارنى توختىتىۋالدى
ۋە ئۇنى ئەدەبلىگەندەك:

— قامچا كۆتۈرمەك ئاجىزلارنىڭ ئىشىدۇر، ئاقىللارغا
قامچا كۆتۈرۈش جايىز ئەمەستۇر. ئاللاتائالا پۇقراغا بىر جۈپ
قۇلاق ئاتا قىلغان، ئۇلارنىڭ دەردىگە دەرمان بولغۇچى ئاقىل
ئاغزى بىلەن سۆزلەپ، قۇلاق ئارقىلىق گەپ ئۇقتۇرسىدۇ. ئا-
جىز پۇقرا بېشىدا جازا قامچىسىنى ئويناتماسلىق كېرەك ئىدى، —
دېدى.

ئابلىزقارى سېپىت ھاجىنىڭ سۆزىنى ئاڭدىرالمىغاندەك،
كۆزلىرىنى چىمچىقلاشتى، دەرھال ئابدۇراخمان ئىشېشىغا بۇرۇلۇپ:
— بايام ... پېقىرغا ... قامچا ... — دەپ غودۇڭشىدى.

— بەس!

ئابلىزقارنىڭ نېمە دېمەكچى بولغىنىنى چۈشەنگەن
ئابدۇراخمان ئۇنىڭ ئاغزىنى يىغىشتۇرماقچى بولدى — دە.
— ھاجىمنىڭ گېپى ئورۇنلۇق، قېنى، پۇقرالارنىڭ قان-
داق ئىشلەيدىغانلىقىنى كۆرۈپ كېلەيلى ئەمدى، — دېدى:
ئابلىزقارنىڭ «تۆگىنى ئۇس—سۇلغا سالسا، بىر تاختا قو-
غۇننى بۇزۇپتۇ» دېگەندەك ئىش قىلىپ قويۇشتىن يانمايدىغان
لىقىنى بىلگەن سېپىت ھاجى قەدىمىنى ئىتتىكىلىتىپ، ياغاچ كۆتۈ-
رۈپ كېتىۋاتقان سۈپۈرگە ئاخۇننىڭ كەينىدىن يېتىشىۋالدى — دە:
— يۇرت بېگى دېگەن پۇقرانىڭ ئاتىسىغا ئوخشايدۇ، ئۇ
گاھىدا بالىلىرىنى ئەركىلىتىدۇ، بەزىدە بالىلىرىنىڭ كۆڭلىنى
ئاغرىتىپمۇ قويىدۇ. ئابلىزقارنىڭ بايامقى گېپىنى ئېغىر ئال-
مىسىلىكەن، مىراب بېگىم! — دېدى، يالۋۇرۇش تەلەپپۇزىدا.
— پېقىر مىراب بېگى ئەمەس، يۇرت بېگىنىڭ بالىسىمۇ

ئەمەس!

سۈپۈرگە ئاخۇن ئۆشنىسىدىكى ياغاچنى تام تۈۋىگە زەردە
بىلەن تاشلىدى - دە، ھىجىيىپ تۇرغان سېپىت ھاجىغا قاراپمۇ
قويماي، گۈس - گۈس دەسسەپ يۈرۈپ كەتتى.

25. كارۋان قايتىپ كەلدى

كىرىپىكلىرى ئىلىنگەن ھامان چۆل تەرەپتىن كۆتۈرۈل-
دىغان سېرىق بوران، كۆزىگە تىقىلغان قۇم، كەينىدىن ئۇرۇل-
غان رەھىمسىز زەرب بىلەن تىك يار لېۋىدىن يىقىلىش، قاپ-
قارا ھاڭ، ئۈنۈمسىز تىرىكىشىش، ھاڭ تېگىدە ئاغزىنى كوي-
قايتەك ئېچىپ ياتقان ئەجدىھا، خەنجەردەك ئۆتكۈر چىشلار،
ئېچىنىشلىق ۋارقىراش...

سەپەر بوۋاي ئاخشامدىن بېرى تۈزۈكرەك ئۇخلىيالمىدى،
ھاسا تېرەكنىڭ قۇرۇپ قالغان بىر تال شېخىنى قونداق قىلىپ
ۋالغان كەندىرچا خوراز چېلىنماستىن بۇرۇنلا ئورنىدىن تۇرۇپ
كەتتى.

ئىمان ھۈرۈلگەن پىچاقنى تەكشۈپ ئاستىغا باستۇرۇپ
ياتقىنىغا قارىماي، ئۆزىنى تۈن بويى قورقۇتۇپ چىققان چۈش
كارتىنىلىرى دۇرۇت ئوقۇغىچ، غۇسلى - تەرەت قىلىپ
ۋاتقاندىمۇ ئۇنىڭ كۆز ئالدىدىن زادىلا نېرى كەتمىدى. تاڭغا
يېقىن ئېچىلىپ كەتكەن ئاسماندىكى پارقىراق يۇلتۇزلارنىڭ
ئايۋان شادىلىرى ئارىسىدىن چۈشۈۋاتقان يورۇقىدا سەپەر
بوۋاي پەگاھدىكى ئىۋرىقنى سىيلاشتۇرۇپ يۈرۈپ تېپىۋالدى -
دە، تەرەت ئېلىپ جايىنامازغا كېلىپ ئولتۇردى. قىبلە تەرەپ-
كە يۈزلىنىپ، دۇئاغا قول كۆتۈرۈشى بىلەنلا كۆز چاناقلىرىدا
پەيدا بولغان ياش بىردەمدىلا كۆز جىيەكلىرى ئارقىلىق مەڭ

زىگە ئېلىپ چۈشتى. تېخىمۇ دۇرۇلدىپ تۇرىدىغان يۈزىنىڭ
قات - قاتلىرىدىن ئايرىدە بولۇپ، بىلىنەر - بىلىنمەس تىترە -
ۋاتقان جىسمىنى يېرىپ چىققان ئېلىتىجا ئۇنىڭ قارىدەك ئاپئاق
بۇرۇت بىلەن قورشۇلۇپ تۇرغان لەۋلىرى ئارىسىدىن ئېتىلىپ
چىقتى.

«ئى، كېرەملىك خۇدا، - دېدى ئۇ بويىنىنى سەل قىيىشايىتىپ،
ئېگىزگىرەك قاراپ، - بىقوۋۇل بەندەڭنى كۆرۈنەر - كۆرۈنمەس
بالا - قازادىن، يامانىنىڭ يالاسىدىن، تۆھمەتخورنىڭ تۆھمە -
تىدىن، پىتىنخورنىڭ پىتىنىسىدىن ساقلىغايىسەن! بىچارىلەرگە، رە -
ھىم قىلغۇچىمۇ ئۆزۈڭسەن، ئۆز بەندەڭنى ھىمايەك بىلەن
ساقلاشقا قادىرسەن، سەندىن باشقا تىۋىنغۇچىم، مۇرەببىم
يوق، سەندىن ئۆزگە يۆلەنچۈكۈم يوق. ئۆزۈڭدىن ئوغلۇم
ئابدۇللاغا، يېنىمدىكى يېتىملىرىمگە، ئاچ - زار قالغان قېرىنداش
لىرىمغا ئامانلىق تىلىدىم!...»

ئۆزۈنىڭ يەتتە قەدەم كېلىدىغان سۈپىنىڭ بىر
تەرىپىدە ياتقان سۈپۈرگە ئاخۇن بوۋاينىڭ يامغۇر پەسلىدىكى
قىيان سۈيىدەك ئۇلغىيىۋاتقان كۆز يېشىغا ئەگىشىپ كۆتۈرۈ -
لۈۋاتقان مۇڭلۇق مۇناجاتى بىلەن ئويغىنىپ كەتتى. ئۇ ئىتتىك
كۆزىنى ئېچىپ باشلىقنى كىيگەچ، جەينىكى بىلەن تەككىيىنى
تىرەپ بېشىنى كۆتۈردى - دە، بوۋاي ۋە ئۇنىڭ نەۋرىلىرى
ياتقان تەرەپكە قارىدى.

شىپاڭنىڭ شادىلىرى ئارىسىدىن ئېتىلىپ كىرگەن ئىككى
يول شولا جايىنامازدا ئولتۇرغان بوۋاينىڭ يۈزىنى گىردەمەن
يورۇتۇپ تۇراتتى. پاك قەلبىنىڭ چوڭقۇر يېرىدىن ئورۇن
ئالغان ھىدايەتچىسىگە تەلپۈنۈپ، بۈيۈك ئېتىقاد دەلىقلىرىدە
سۈدەك ئېرىپ كېتىۋاتقان بوۋاينىڭ مەڭزىدە توختاپ قالغان
ئىككى تامچە ياشتا كۈمۈشتەك نۇرلىنىپ تۇرغان بىر جۈپ يۇلتۇز

ئەنە ئۇ ئېتەتتى. بۇ بىر جۈپ يۇلتۇز تۇرۇپ پەسكە سىرىتىلگەن دە،
ئۇنىڭ ئورنىنى تەسۋىرنىڭ سەدەپ مارجانلىرىدەك سىيرىلىپ چۈشكەن
ئىككى نۇر توچكىسى ئىگىلەيتتى. بۇ ئىككى توچكا يەنە ھايات ئۆت-
مەيلا ئىككى تال سۈزۈك مەرۋايىت بىلەن ئورۇن ئالماشتۇراتتى.
سۈپۈرگە ئاخۇن ئالمان - ئالمان كېلىنىپ، پۇتىنىڭ ئۇ-
چىدا دەسسەگەنچە تامغا ئويۇپ ياسالغان ئوچاق يېنىغا كەل-
دى - دە، مورا بېشىدىن گۈڭگۈرت ئېلىپ كۈل ئارىسىدا يېلىنچاپ
تۇرغان چوغقا تەگكۈزدى. تېرىق چوڭلۇقىدىكى يېشىل يالقۇن
بارغانسېرى چوڭىيىپ، گۈڭگۈرتنىڭ بىر بېشىغا تۇتاشتى. ئاي-
ۋان تۈۋرۈكىنىڭ ئادەم بويى ئېگىزلىكىگە چاپلانغان چىراغچاي-
دىكى قارا چىراغقا ئوت يېقىلدى، چىراغ پىلىمىدىن كۆتۈ-
رۈلگەن قاپقارا ئىس خۇددى بىر تال قارا تاياقكەك ئۇدۇل
تورۇسقا تاقىشىپ، چۈچۈلىدەك قارىسىپ كەتكەن ۋاسىلارنى
بويلاپ يېپىيلىشقا باشلىغاندىن كېيىنلا ئايۋان ئىچى كۈن پات-
قاندىن كېيىنكى دالادەك، غۇۋا نۇرغا تولدى.

ئۇ پانىي دۇنيانىڭ بارلىق رەھىمسىزلىكلىرىنى، جاننى
ئۇپراتقۇچى مۇشەققەت - زىيازەتلىرىنى تامامەن ئۇنتۇپ، ياراتقۇ-
چىسى بىلەن يۇغۇرۇلۇپ كەتكەن بوۋاينىڭ
قاشتېشىدىن ئويۇپ ياسالغان ھەيكەلدەك تۇيغۇ بېرىدىغان گەۋ-
دىسىگە، ئاندىن ئۇنىڭ يېنىدا يېنىك پۇشۇلداپ، شېرىن چۈش-
لەر بىلەن چېلىشىپ ئۇخلاۋاتقان بالىلارغا زەن قويۇپ قارى-
ۋالدى. تەرەت ئېلىپ، بوۋاينىڭ يېنىغا جايىنساپمازنى يېپىيىپ،
يۈكۈنۈپ ئولتۇرغاندىن كېيىن، گۈرجەكتەك يوغان ئالقانلىرىنى
جۈپلەپ، بوۋاينى ھەمدۇغا بولدى.

سەپەر بوۋاينىڭ بىر ھەپتىدىن بۇيان كەم سۆز، جىمىغۇر
بولۇپ قالغانلىقى سۈپۈرگە ئاخۇننى خېلى ئەندىشىگە سېلىپ
قويدى. ئۇيان ئويلاپ، بۇيان ئويلاپ ئاخىر ئۇنى يېشى

ئۇلغىيىپ قالغانلىقى سەۋەبلىك ساقسىز بولۇپ قالدىمىكىن دې-
گەن گۇمانغا كەلدى. بىر كۈنى كەچتە ھېرىپ - ئاچقىنىغا قار-
ماي، مەدرىسە ئىش ئورنىدىن ئۇدۇل سېرىق مەھەللىسىگە بار-
دى - دە، ئۆزى ئىخلاىس قىلىدىغان داڭلىق تېۋىپنى باشلاپ
كېلىپ، تومۇرىنى تۇتقۇزدى.

— ئارتۇقچە ئەندىشە قىلىشىمىزلا، — دېدى تېۋىپ تومۇر
تۇتۇپ ئۇنى - بۇنى سورىغاندىن كېيىن، — سەپەر ئاخۇننىڭ تې-
نىدە ھېچقانداق مۇزەررەت يوق، ئەتىياز كۈنى دېگەندە ئا-
دەمنىڭ يىلىكى سۇيۇلۇپ كېتىدىغان گەپ، پەقەت گېلىغا قۇۋ-
ۋەتلىك يەپ بەرسىلا بولدى.

بۇ گەپ بىلەن سۈپۈرگە ئاخۇننىڭ ئەندىشىسى خېلى
ئازايدى. بوۋايىنى ئۆز ئاتىسىدىنمۇ چارە كۆرىدىغان
چىنار ئايمىم سەپەر بوۋاي ياخشى كۆرىدىغان غىزالارنى چامى-
سى يەتكەن دەرىجىدە مەزىلىك قىلىپ تەييارلىدى ۋە ئۇنى
ئەتىۋار مېھماندەك كۈتۈشكە باشلىدى.

سۈپۈرگە ئاخۇن بىلەن چىنار ئايمىمنىڭ ئۆزى ئۈچۈن
بۇ تەرىقە پايىپىتەك بولۇپ كېتىۋاتقىنىنى كۆرگەن بوۋاي خى-
جىل بولغان ھالدا:

— ئۆز پۇشتۇمدىن تامغان پەرزەنتلىرىمۇ ماڭا بۇنچە
ياخشىلىق قىلماس ئىدى. سىلەردىن ئىككى ئالەم رازىمەن،
ھال - ئەھۋاللىڭلارمۇ چاغلىق، مېنى دەپ بۇنچە ئاۋارە بولماڭ-
لار، — دەيتتى - دە، «ئىشتىھايىم يوق تۇرىدۇ» دېگەن تەكەللۇپ
بىلەن ئاتايەن تەييارلانغان غىزالارنى بىرەر قوشۇق تېتىپ
كۆرۈپلا بولدى قىلاتتى.

كۈندۈزلىرى ئۇنىڭ قولى بىكار تۇرمايتتى. چىنار ئا-
يىمنىڭ ئۇنىمىغىنىغا قارىماي، پالتىچاقنى ئېلىۋېلىپ ئوتۇن
پارچىلايتتى، توخۇلارغا دان چاچاتتى. ئاخشاملىرى سۈپۈرگە-

ئاخۇن بىلەن بىردەم مۇڭدېشاتتى - دە، نەۋرىلىرىگە ھېكايە -
چۆچەك ئېيتىپ بېرىپ ئۇخلىتىپ قويۇپلا جايىنامازدا ئولتۇراتتى.
ئېغىر ياتقۇ بولغاندىن كېيىنلا تەككىيىگە يانپاشلايتتى.
سۈپۈرگە ئاخۇن ئالدىنقى كۈنى كەچتە سەپەر بوۋاينىڭ نەۋ-
رىلىرىگە چۆچەك ئېيتىپ بېرىۋېتىپ، كۆز يېشىنى سۈرتۈۋات
قانلىقىنى تۇيۇپ قالدى - دە، بىردىنلا كۆڭلى بۇزۇلدى، نامە -
لۇم بىر ھارارەت يۈرىكىگە سۈۋۈنۈپ ئۆتۈپ كەتتى. ئۇ بو-
ۋاينىڭ يېنىغا بېرىپ، ئىككى ئېغىز تەسەللى بېرىش ئويىغا
كەلدى، بىراق، بۇ ئويىنى يەنە ئۆزىچە ئىنكار قىلىۋەتتى. بو-
ۋاينىڭ تىزلىرىغا بېشىنى قويۇپ، دادىسىنى پات - پات تىلغا
ئېلىپ قەغىش قىلىۋاتقان نەۋرىلىرىگە قاراپ مېھرىبان ئوغلنى
يادىغا ئېلىپ، سېغىنىش ئوتىدا ئازابلىنىۋاتقانلىقى ئۇنىڭغا مە-
لۇملۇق ئىدى. مۇبادا سۆھبەت ئارىسىدا ئابدۇللاننىڭ ئېتى ئې-
غىزغا ئېلىنىپلا قالسا، بوۋايمۇ، ئۆزىمۇ قەلبىنى ئۆرتەۋاتقان
جۇدالىق يالقۇنىنى باسالماي ھۆڭرەپ يىغلاپ تاشلىشى مۇم-
كىن ئىدى. بۇ جۇدالىق يارىسىغا ھېكمەت لۇقماندەك دانا تېۋىپنىڭ
ئەڭ شىپالىق شەرىپىتىمۇ، جەننىتى فىردەۋىسىنىڭ تاۋابلىرىدەك
مەزىلىك غىزالارمۇ كىزار قىلمايدىغانلىقىغا سۈپۈرگە ئاخۇن
تامامەن ئىشىنىتتى.

يېڭى بىر مۇشەققەتلىك كۈندىن بەلگە بېرىپ چىلىنغان
خورازنىڭ ئاۋازى بېسىقماستىنلا ھويلىنىڭ دەرۋازىسى جىددىي
تاقىلداپ كەتتى. تۇيۇقسىز، شۇنداقلا خېلىلا شەپىلىك چىققان
بۇ ئاۋازنى ئىككىيلەن تەڭلا ئاڭلىدى - دە، ئەجەپلەنگەن
نەزەر بىلەن بىر - بىرىگە قارىشىپ، قوللىرىنى دۇئادىن چۈشۈ-
رۈشتى.

- مەن نۇرەك باخشى، دەرۋازىلىرىنى چاپسان ئاچسلا
بېگىم، مەن نۇرەك باخشى...

سۈپۈرگە ئاخۇن نۇرەك باخشىنىڭ يىمىرىلىرىنىڭ ئىككىدەك چا-
 كىلىداپ تۇرىدىغان ياڭراق ئاۋازىنى بىر ئاڭلاشتىنلا تونۇۋالدى،
 سەندەل كەشىنى پۇتىغا سېپىپلا دەرۋازىغا قاراپ يۈگۈردى.
 بۇ چاغدا كۈنچىچىقىش تەرەپ كۆزگە تاشلانغۇدەك ئاقى-
 رىپ قالغانىدى. خورازلارنىڭ چىلاشلىرى، ئىتلارنىڭ ئۈزۈپ-
 ئۈزۈپ قاۋاشلىرى يىمراقلاردىن ئاڭلىنىپ تۇراتتى. سەھەرنىڭ
 سوغۇق شامىلى ئادەمنى شۈركەندۈرەتتى.
 — شۇنچە سەھەردە كېلىپ قاپتىلا نۇراخۇن، چېرىك
 كەلىمگەندۇ يەنە؟ — سورىدى سۈپۈرگە ئاخۇن تاقىتىنى ئارانلا
 بېسىپ، سالام. سائەتتىن كېيىن چاقچاق ئارىلاش.
 — ئىلاھىم كۆرسەتمىسۇن ئۇ چېرىكىلەرنى، — نۇرەك
 باخشى سۆزلەۋېتىپ توختىماي ھاسىرايتتى، گەپلىرىمۇ ھە دە-
 گەندىلا ئۈزۈلۈپ قالاتتى، — بۇ دورەم خۇش خەۋەر ئۇ-
 كەلدىم... كارۋان كېلىۋاتىدۇ، كارۋان! رەۋەندىلەر توپا مەھەل-
 لىسىگە ئاش ۋاقتىغا يېقىن يېتىپ كېلەرمىكىن دەيدۇ!
 سۈپۈرگە ئاخۇن نۇرەك باخشىنىڭ يالغان سۆزلىمەيدىغان-
 لىقىغا ئىشەنەتتى. ئۇ ھاياجانلىق تىترەك ئاۋازى بىلەن:
 — ئاغزىڭغا مۇشتەك ياغ! — دەۋەتتى.
 — بېگىم، بۇرغىنى ئۆگزىگە چىقىپ تۇرۇپ راسا بىر
 چېلىۋەتمەيمۇ، پۇقرالار خەۋەر تېپىپ كارۋاننىڭ ئالدىغا
 چىقىشسۇن، — دېدى نۇرەك باخشى يېنىدا تۇرغان ئېشىكىنىڭ
 نۇختىسىدىن تۇتۇپ تۇرۇپ.
 — يوقسۇ، يوقسۇ نۇراخۇن، پۇقرالارغا ئاغزىمىزدىلا خەۋەر
 قىلىلى، كارۋاننىڭ ئالدىغا چىقىشىمىزنى ئابدۇراخمان
 كۆك كۆز بىلىپ قالدۇمۇ، يولىمىز توسۇلدى دېگەن گەپ!
 سۈپۈرگە ئاخۇن نۇرەك باخشىغا خوش دېيىشكىمۇ ئۇل-
 گۈرمەي كەينىگە بۇرۇلدى، ئوقتەك ئېتىلغان پېتى ئايىۋانغا

كىرىپ كېلىپ، پەگاھدا نېمە ۋەقە يۈز بەرگەنلىكىنى بىلىشكە تەقەززا بولۇپ تۇرغان بوۋاينى قۇچاقلاپ يىقىتىۋەتكىلى تاس-تاماس قالدى.

— كارۋان قايتىپ كېلىۋېتىپتۇ سەپەرئاخۇن ئاكا، تېز بولسلا، بالىلارنى كىيىندۈرەيلى! قېنى سىلى، چىنار ئايمىم؟ چىنار ئايمىم دەرۋازا قېقىلغاندىلا ئويغىنىپ كەتكەنىدى. ئۇ كارۋان كېلىۋېتىپتۇ دېگەن خەۋەرنى ئاڭلاپ، چالا ئۇيقۇلۇق ھالدا كۆزلىرىنى ئۇۋۇلىشىپ تۇرغان بالىلارنى كىيىندۈرۈۋاتقاندا ئېرىنىڭ چاقىرىغان ئاۋازىنى ئاڭلىدى.

— لەبىدى!

— ئوبدان خوتۇن، — دېدى ئوبدانلا ھاياجانلانغان سۈپۈرگە. ئاخۇن يار ئېلىپ كەتكەن ئېغىزنى توسۇشقا قوماندانلىق قىلىۋاتقاندىكىدەك ئۇنلۇك ئاۋازدا، — مەن سەپەرئاخۇن ئاكام بىلەن بالىلارنى ئېلىپ ئابدۇللا ئاخۇننىڭ ئالدىغا چىقاي، سىلى راسا ئوخشىتىپ بىر سۇيۇقئاش ئەتكەچ تۇرۇڭلار، بىچارە ئابدۇللا ئىسسىققىنا ئىچىپ ھاردۇقىنى چىقىرىۋالغۇن، يەنە قاتلىما پىشۇرۇپ قويۇشىنىمۇ ئۇنتۇماڭلار!

— ئەجەبمۇ تولا تاپىلاپ كەتتىلغۇ ئادەم، ئابدۇللا ئاخۇن ئۆزۈمنىڭ ئىنىسى تۇرسا، قانداق قىلىشنى بىلمەيدۇ دەپ ئويلاپ قالدىلمۇ نېمە؟ — دېدى چىنار ئايمىم ئېرىگە ئەركىملىگەن ئاھاڭدا.

نۇرەك باخشى سۈپۈرگە ئاخۇننىڭ تاپشۇرۇقى بويىچە شاتۇردەك تېزلىك بىلەن ئۇدۇل كەلگەن ئىشكىنىڭ بىرىنى قېقىپ تۇرۇپ ۋارقىرىدى:

— كارۋان قايتىپ كېلىۋاتىدۇ، چىرىيىلىك بولساڭ تۇغقانلىرىڭنىڭ ئالدىغا چىق!

— كارۋان قايتىپ كېلىۋاتقانمەش!

— تۇغقانلىرىمىزنىڭ ھالى نىچىك بولىدىكەن؟

ئۇرۇق - تۇغقانلىرى، دوست بۇرادەرلىرى كەتكەن تەرەپكە قاراپ كۆزى تۆت بولغانلارنىڭ كۆپىنچىسى بۇ خەۋەرنى ئىۋرىققا قول ئۇزاتقانلىرىدا ياكى جايىنامىزدا ئولتۇرۇپ مۇناجات ئوقۇۋاتقىنىدا ئاڭلاشتى. ئالۋانغا تۇتۇلۇپ قەھرىستان سوغۇقتا سەپەرگە چىقىشقا مەجبۇر بولغانلارنىڭ ئەمەلىدە ئەل بېشىغا كەلگەن ھۇشەققەتلىك ئىشنى بىر ئۆزىلا تارتىۋاتقانلىقىنى چۈشىنىدىغان كىشىلەر ئۇلار بىلەن ھېچقانداق تۇغقانچىلىق مۇناسىۋىتى بولمىسىمۇ، ھېچ ئىككىلەنمەيلا توپا مەھەللىسىگە قاراپ ئاتلاندى ۋە كۈن كۆتۈرۈلمەستىن بۇرۇنلا مەھەللىنىڭ غەربىدىكى باش - تېرەك دەپ ئاتىلىدىغان يالغۇز تېرەكنىڭ يېنىغا جەم بولۇشتى. ئېگىزلىكى 40 - 50 گەز كېلىدىغان، ئىككى مولۇق يەرگە سايە تاشلايدىغان باشتېرەك چىرىيە بوستانلىقى بىلەن تەكلىماكان دەشتىنى ئايرىپ تۇرىدىغان تەكشلىككە جايلاشقان ئىدى. تېرەك ئەتراپىدىكى يىل بويى يوپۇرماق توختىمايدىغان يۇلغۇن، سۆك-سۆك، قامغاق ئۆسۈملۈكلىرى ئەمدىلەتتىن ياشىرىشقا باشلىغان، قوي مايىقى ۋە تۆگە قۇمىلىقى بىلەن ئارىلىشىپ تۇرغان قۇمىساز توپا ئارىسىدىن ئۇشلاپ قويغان قوزۇقتەك بۆرتۈپ چىققان قومۇش نوتىلىرى ھەدەپ بېسىپ كېلىۋاتقان قۇمغا بوي بەرمەسلىككە قەسەم ئىچكەندەك، چوڭايماقتا ئىدى.

باشتېرەكنىڭ يوغان غولىغا يۆلىنىپ تۇرغانلار، بىر-بىرىنى قولتۇقلىشىۋالغانلار قېتىپ قالغان دەريا ئۆركىشىدەك مىنىگىشىپ ياتقان بارخانلار ئارىسىدىن ئۆتىدىغان يولغا تەقەززالىق بىلەن كۆز تىكەتتى. ئايمىغى يېنىك بالىلار بار - خانلارغىچە يۈگۈرۈپ بېرىشىپ، ئۇنىڭ ئۈستىدە بوۋاقنىڭ كۆكۈلىسىدەك غۇزمەك ئۆسكەن يۇلغۇن تۈۋىگە چىقىپ

كارۋان يولىغا بويىنىنى سوزۇپ قارىشاتتى. كۆككە تاقىشىدىغان سەگۈلەرگە، ئاجىز شاخلارغا چىقىپ قۇشقاچ ۋە تورغاى تۇخۇملىرىنى ئېلىشتا داڭقى بار ئۈچ - تۆتەيلەن باشتېرەككە چىقىپ كارۋاننىڭ كېلىۋاتقانلىقىدىن ئەڭ بۇرۇن خەۋەر بېرىش كويىدا ئۆزىنى سىناپ كۆرۈشەتتى، ئىككى ئادەم بويى ئۆرلىمەيلا يۈەشاق قۇم ئۈستىگە «گۇپ» قىلىپ يىقىلىپ، ئۈچمىي ئۈزۈلگۈدەك قاققلاپ كۈلۈشەتتى.

باشتېرەك تۈۋىدىكى پۇقرالار «كارۋان كېلىۋاتىدۇ» دېگەن خەۋەرنىڭ راست - يالغانلىقىنى ئېنىقلاش مەقسىتىدە نۇرەك باخشىنى ئىزدەپ يۈرگەندە، باشتېرەك غولىغا قۇلىقىنى چاپلاپ تۇرغان مەتقاسىم سۇس ئاڭلىنىۋاتقان كۆلدۈرما ئاۋازىنى ئېلىغا قىلالىدى ۋە كارۋاننىڭ يېقىنلاپ قالغىنىدىن ئىشەنچلىك خەۋەر يەتكۈزدى.

كارۋان يولىغا ئىنتىزار بولۇپ تۇرغانلار «ئەنە كەلدى، مانا كەلدى» دېيىشىپ چۆل تەرەپكە قاراپ قاش بۇزغان سەلدەك ئېقىپ بىرەر يۈز قەدەم ئىچكىرىلىگىچە، كارۋان ئۇلارنىڭ كۆز ئالدىدا ئاسماندىن چۈشكەندەك پەيدا بولدى.

كىشىلەر ئالدى بىلەن ئالدىنقى تۆگىنىڭ چۆلۈۋورنى بېلىگە باغلاپ، قولىنى قوشتۇرۇپ، يالىڭاياق ھالدا كېلىۋاتقان ھىمىت قاشقىنى، تۆگە ئۈستىدە گىدىيىپ ئولتۇرغان ناتونۇش كىشىلەرنى كۆردى. ئادەملەر توپى كارۋان بىلەن كېلىۋاتقان تۇغقانلىرىغا، يۇرتداشلىرىغا ئېتىلدى، چۆل قويىنى ئۆزلىرىنى پاناھىدا ساقلاپ تۇغقانلىرى بىلەن سالامەت كۆرۈشۈشكە نېسىپ قىلغان ئاللاغا بېغىشلانغان تەشەككۈرلەر، ۋىسال سائەتلىرىدە ئۇرغۇپ چىققان خۇشاللىق ۋە ھاياجان يىغىسىنىڭ سادالىرى بىرئالدى. قۇچاقلىشىپ، كۆز يېشى دەرياسىغا غەرق بولغان كىشىلەر كارۋاننى يۇرتقا تاڭ ئېتىشتىن بۇرۇن يەتكۈزۈش مەقسىتىگە

يېتەلمەي جەلە بولغان ھاپىزنىڭ قامچىسىغا ۋە تىل - ئاھانەت -
لىرىگە ھېچ پىسەنت قىلمايتتى.

ھەسەن بىلەن ھۈسەننى يېتىلەپ كېلىۋاتقان سۈپۈرگە -
ئاخۇن ئۇدۇل كەلگەن يۇرتلۇقلىرى بىلەن قۇچاقلىشىپ كۆرۈش -
كەچ، تۆڭگىلەر قاتارىنى بويلاپ سۈرۈلمەكتە ئىدى، نۇرەك
باخشى يۆلەپ كېلىۋاتقان سەپەر بوۋايىمۇ سالام بەرگەنلەرگە
سالام قايتۇرغاچ، سۈپۈرگە ئاخۇنغا ئەگىشىپ كېلىۋاتاتتى.

سۈپۈرگە ئاخۇننىڭ تەقەززالىق تېشىپ تۇرغان كۆزى
دۇخسەتسىزلا چۆكۈۋېلىشقان تۆگە ئەتراپىدىكى مىخ - مىخ
ئادەملەر ئۈستىدە بۈركۈتنىڭ كۆزىدەك چاپ - سانلىق بىلەن
ۈگۈرەيتتى.

ئۇ بىرەر چىرايىنىمۇ نەزەرىدىن قاچ - ۇرماي زەن قويۇپ
كۆزەتكەنچە، ئەڭ ئاخىرقى تۆڭگىنىڭ يېنىغىمۇ يەتتى. ئىزلىگەن
ئادىمىنى - قوشۇما قاشلىق، بۇغداي ئوڭلۇك، بەستىدىن مەردانىلىق
يېغىپ تۇرىدىغان يىگىمنى تاپالىمىدى. يامانلار ھېيىقىدىغان،
ياخشىلار ۋاپادارلىق مېھرى ۋە كۆكلىم ئەكسىنى كۆرۈپ
تۇرىدىغان قوي كۆزلەرنى ئۇچرىتالىمىدى.

— سۈپۈرگە ئاخۇن ئاكا، دادام قەيەردە، ئۇ كۆرۈنمەيدۇغۇ؟
— ئاۋۇ ئادەم دادامغا زەپمۇ ئوخشايدىكەن!

— سۈپۈرگە ئاخۇن ئاتىلىق مېھرىنى يۈرىكىگە تېگىپ، قانچە
ئاخشاملارنى سېغىنىش تۇيغۇسى بىلەن ئۆتكۈزگەن، دادىسىنى
چۈشىدە كۆرگەنلىرىدە نەچچە قېتىم تاتلىق كۈلۈپ، بوۋىسىنىڭ
ساقلىغا قولى تېگىشى بىلەنلا ئويىغىنىپ كەتكەن بالىلارنى
ئاۋۇندۇرۇپ قويۇپ، ئادەملەر توپى ئارىسىنى چاقماقتەك يېرىپ
يۈرۈپ ئۇچرىغانلا كىشىدىن: «ئابدۇللا ئاخۇننى كۆردۈڭلارمۇ؟»
دەپ سوراشقا باشلىدى.

كارۋان ئالۋىنىدىن قايتىپ كەلگەنلەر نېمىشقىدۇر ئۇنىڭ

سوئالدىن ئۆزىنى قاچۇراتتى. بىرەر ئەسكى ئىش قىلىپ قويغاندەك ۋەياكى كىچىكلۈك شولغا دۇچ كەلگەندەك، ئۇنىڭ كۆزلىرىگە قادىلىپ قارىيالمايتتى. ئانىسىنى يىتتۈرۈپ قويغان قوزىچاقلاردەك ھەريان چېپىپ، بۆلەك ئېغىلغا سولانغان بۇ- تىللاقلاردەك بۇزلاپ يۈرگەن بالىلارنىڭ كەينىدىن قاراپ ئوتلۇق ئۇھ تارتىپ، كۆزلىرىگە ياش ئالاتتى. لەۋلىرىنى چىشلەيتتى.

— ئابدۇللا ئاخۇن قەيدەدە؟

— دادامنى كۆردۈڭلارە؟ ئاكىلار؟

—

بىر قورقۇنچىلۇق يامان پەرەز سۈپۈرگە ئاخۇننىڭ مېڭىسىگە رۇخسەتسىزلا كىرىپ كەلدى-دە، ئۇنىڭ تەۋدۈر-تەۋرلىرىنى بويلاپ پۈتۈن ۋۇجۇدىنى سىرقىرىتىپ، يۈرىكىگە چاڭگاھتەك قامال سالدى. ئۇ بۇ پەرەزنى ھەيدەپ باقتى، قوغلاپ باقتى، لېكىن ئۇ ئۇنىڭ ھەربىر ئۈگىسىگە چاپلىشىۋالغاندەك، زادى نېرى كەتمىدى.

ئۇ قامچىسىنى قارىسىلدىتىپ، توغرا كەلگەنلا كىشىنى ئۇرۇۋاتقان ھاپىزنىڭ ئالدىغا كەلدى-دە، كەسكىن ئاھاڭدا:

— بۇ بالىلارنىڭ دادىسى قېنى؟ — دەپ سورىدى.

ھاپىز ھەسەن بىلەن ھۈسەنگە قاراپ چىقتى-دە،

پەرۋاسىز قىياپەتتە تۇرۇپ:

— بۇ يېتىم ئوغلاقلارنىڭ دادىسىنىڭ كىملىكىنى نەدىن

بىلەي؟ — دېدى.

— تولا خۇپسەنلىك قىلما، مۇتتەھەم، ئابدۇللا قېنى

دەۋاتىمەن؟

— ھە ئابدۇللا چاققانمۇ؟ ئۇ خۇدانىڭ دەرگاھىغا كەتتى،

تىلىكى ئىجاۋەت بولغان بولسا ھازىر ئۇ جەننەتتە تويغۇدەك

ئانغا ئېرىشىپ قالغاندۇ؟

— نېمە دېدىڭ؟ يەنە بىر دېگىنە شۇ گېپىڭنى!

— توغرىسىنى ئېيتسام، ئۇ خۇدانىڭ بەرگىنىگە شۈكرى

قىلماي، ئۆزىنى ياردىن تاشلاپ ئۆلۈۋالدى، — دېدى ھاپىز

بەخىرامان ھالدا، — بۇنداق ناشۈكرىلەرگە جەننەت نەدە

تۇرۇپتۇ، ئۇ بەلكى دوزاخ ئوتىدا كۆيۈۋاتىدىغاندۇ!

— تۇقىمى!

سۈپۈرگە ئاخۇن ھاپىزنىڭ يۆزىگە تازا كېلىشتۈرۈپ

بىرنى تۈكۈردى — دە، يىغلامىراشقا باشلىغان بالىلارنى يېتىلەپ،

كەلگەندىن بېرى ھېچكىم بىلەن كارى بولماي، بىر چەتتە

خىيالغا پېتىپ ئولتۇرغان ھىمىت قاشقىنىڭ ئالدىغا كەلدى.

ئۇنىڭ يېنىغا سەپەر بوۋاي، نۇرەك باخشى، تۆمۈرچى قادىر —

ئاخۇنلارمۇ پەيدا بولدى. ھاپىزنىڭ شۇم گېپىنى بايا ئۇلارمۇ

ئاڭلىغان ۋە يېرىلىپ كېتىشكە تەييار بولۇپ قالغانىدى.

سۈپۈرگە ئاخۇن ھىمىت قاشقىدىن ھال — ئەھۋال سورىغان

دىن كېيىن، زوڭزىيىپ ئولتۇردى — دە، سورىدى:

— ھىمىت ئاخۇن ئاكا، ئابدۇللا ئاخۇنغا زادى نېمە ئىش

بولدى؟ ھاپىزنىڭ گېپىگە زادى ئىشەنگۈم كەلمەيۋاتىدۇ، ماۋۇ

نارەسىدە بالىلارنىڭ يۈزى ئۈچۈن بولسىمۇ راست گەپ قىلسىلا!

قارىيىپ، دەمدىن ياسالغان ھەيكەلگە ئوخشاپ قالغان

ھىمىت قاشقا ۋە تۆۋەرىكى چىقىپ كەتكەن چاپچىنىڭ پېشى

بىلەن ئېچىلىپ قالغان يوتىسىنى ئالمان — تالمان يۆگىۋالدى.

سۈپۈرگە ئاخۇننىڭ ئۆزىگە ئادەم قاتارىدا كۆرۈپ سالام بەر —

گىنى ۋە ھال — ئەھۋال سورىغىنى سەۋەبلىك ئېرىپ

تۇرغان كۆڭلى بىردىنلا بۆسۈلدى — دە، تارام — تارام ياش

تۆكۈپ تۇرۇپ:

— ھاپىزنىڭ دېگىنى راست، ھاپىزنىڭ دېگىنى راست،
ئاللا ئۇنى ئۆز دەرگاھىغا ئەكەتتى...— دېدى.

— ھۇ ئۆلگۈر تاپ، كۆتۈڭ يەرگە چاپلىشىپ قالىدۇمۇ
سېنىڭ، قوپ، تۆگىنى تارت دەيمەن! ئاقپاششا پۇقراسى
دېگەن مۇشۇنداق لامزەللە، لىكتاسما بولامدۇ؟

تاراسلاپ تەگكەن قامچا ھىمىت قاشقىنىڭ كونا تەلپىكىنىڭ
يۇڭىنى خۇددى ئاتقۇچىنىڭ دۈكىنىدىن توزۇغان پاختىدەك
توزۇتىۋەتتى. ئۇ ھاپىزغا ھومىيىپ قويۇپ، تۆگە چۈلۈۋرىنى
بېلىگە باغلىدى. دە، تۆگىلەرگە بۇيرۇق قىلدى. بۇ جاپاكەش
مەتەننىڭ بۇيرۇقىغا ئۆگىنىپ كەتكەن تۆگىلەر ئۇنىڭ تاياق
يېگىنىگە ئىچ ئاغرىتقان دەك، بوزلىشىپ ئاياغقا تۇرۇشتى.

— ۋاي دادام، ۋاي دۈرەبېم دادام، بىزنى تاشلاپ قەيەرگە
كەتتىڭ دادام؟!...

كارۋان مەھەللىگە قاراپ يول ئالدى، كارۋانغا خۇددى
جىنازىغا ئەگەشكەن نامازخانلاردەك ئەگىشىپ كېلىۋاتقان پۇق-
رالار ئىچىدە بېشىنى سېلىپ مېڭىۋاتقان بوۋايغا ۋە بوۋىسىنى
قۇچاقلاپ ئاھ ئۇرۇپ كېتىۋاتقان نارەسىدە يېتىملارغا قاراپ
ياقىسىنى يىرتىمىغان، كۆز يېشى قىلمىغان بىرمۇ ئىنسان
قالمىدى. تەقدىرگە ئوقۇلغان لەنەت-نەپرەتلەر، لەنىتى زالىم-
لارغا ياغقان قارغىشلار، نالە-زارلار بىر خىل رىتىمدا
گۈمبۈزلەۋاتقان گۈلدۈرماما ئاۋازىدەك غولداپ ئېچىنىشلىق
بىر ماتەم ساداسىغا ئايلاندى. دە، پۈتكۈل چىرىيە زېمىنىغا
گويا تاغ كەلكۈنىدەك يامراپ كەلدى.

مەغرەب ئۇپۇقىدا مىنگىشىپ تۇرغان قۇم بارخانلىرى ئار-
قىسىدىن ئۇلۇغ ئاش ۋاقتى بىلەن تەڭ كۆتۈرۈلگەن ماھان
كۆك ئاسمان گۈمبىزىنى تۈك-ۈلگەن غازاڭ رەڭگىدە سارغايىت-
تى، ئۇزۇن ئۆتمەي قۇياشنىمۇ ئۆز قارىغا يۇتۇپ كەتتى.

شامال ئىسلاشى كويىقاپنىڭ ئاغزىنى ئېتىپ تاشلىدىمىكىن،
ئەتىگەندىن بېرى غۇيۇلىداپ ئۇرۇۋاتقان شامال چېپىدىلا
توختىدى، يەر-ئاسمان ئارىسىدا سۈرلۈك بىر سۈكۈنات
پەيدا بولدى. كەڭ ئاسمان گۈمبىزىنى ئۆز ئىلكىگە ئېلىپ،
سىل كېسىلىگە گرىپتار بولغان بىتاپنىڭ چېھرىدەك سارغايىتىپ
تۇرغان مانادىن يەر يۈزىگە تۈكۈلگەن كۆزگە كۆرۈنمەس
زەررىلەر ئۆرۈك دەرىخىنىڭ شاخلىرىدا ئاندا-مۇندا ئېچىلغان
تۇنجى چېپەكلەرنىڭ قىزغۇچ رۇخسارىنى بىر قەۋەت ئېپىز توپا
بىلەن خۇنۇكلەشتۈرۈپ، كۆكلەم ئەلچىسىنىڭ يارقىن نۇرىنى
ئوچۇرۇشكە باشلىدى.

جىنايەتلىك كارۋاننى جېرىق مەھەللىسىگە كەلگەستىنلا
كەينىدە قالدۇرغان ھازىرچىلار كۆتۈلۈپ-كەتكەن زەربىسىدىن
ئۆزىنى يوقىتاي دەپ قالغان سەپەر بوۋايىنى يۆلەشتۈرۈپ،
دەرۋازىدىن كىرىپ كەلگەندە، «ۋاي دادەي» ئاھاڭىغا غىمى-
شىغاچ، خېمىر پىلتە قىلىۋاتقان چىنار ئايىم ئوچاق يېنىدىكى
تۆۋرۈككە يۆلەنگىنىچە قېتىپ قالدى. ئۇ كىرىۋاتقانلارنىڭ
چىرايىغا ئىتتىك زەن سېلىپ چىقىتىمىيۇ، ئابدۇللاننىڭ ئوت
يېنىپ تۇرغان كۆزلىرىنى، مەغرۇر چىرايىنى كۆرمىدى.
سەپەر بوۋايىنىڭ بىر سائەت ئىچىدىلا شىرنىسىنى شورىۋالغان شاپتۇل-
دەك پۇچۇلۇپ كەتكەن چىرايىدىن، نارەسىدە بالىلارنىڭ ياش
داغلىرى قېتىپ قالغان مەڭزىدىن، ئېرىنىڭ قىزىرىپ كەتكەن
كۆزلىرىدىن ھەممە ئەھۋالنى چۈشەندى بولغاي، ئۆزىنى توخ-
تتالماي قوشاق قېتىپ يىغلاشقا باشلىدى:

— ۋاي شور پېشانە ئىنىم، جاھان سىلىگە باقمىدىمۇ
ئىنىم، بىچارە دادىلىرىنى، نارەسىدە بالىلىرىنى تاشلاپ كەتتىلىمۇ
ئىنىم، كېچە-كۈندۈز يوللىرىغا تەشنىا بولغان قارچىغىدەك
بالىلىرىنىڭ مەڭزىگە بىر سۆيۈۋالسىلىچۇ ئىنىم... ۋاي ئىنىم...

سەبىي باغرى يېتىملىكنىڭ دەردىدە زەردابىغا تولۇپ،
ماتەم چاڭگىلىدا تىتمىلىپ كەتكەن ھەسەن بىلەن ھۈسەننى
باغرىغا مەھكەم بېسىپ، ئېچىنىشلىق داد-پەرياد قىلىۋاتقان
چىنار ئايدىمىنىڭ مۇڭلۇق ئاۋازى ھازىدار مويسىسىپىتتەك
سۈكۈتتە تۇرغان ھاسىتەپرەكتىن ھالقىپ ئۆتۈپ، پۈتۈن
مەھەللىگە تارلىلىپ كەتتى. قانىستىدىن ئايرىلغان لاچىندەك
قىقاس سېلىۋاتقان سۈپۈرگە ئاخۇن ياش دەرياسىغا غەرق
بولدى، ئابدۇللاننىڭ ئۆلۈمىدىن خەۋەر تاپقان ئەر-ئايال يۇرت
پۇقرالىرى بىردەمدىلا ھويلىغا توشۇپ كەتتى.

— يىغلاشمىسلا خانلىرىم، غوجىلىرىم، ھەممىمىز ئاللاننىڭ
دەرگاھىدىن كەلدۇق، يەنە ئاللاننىڭ دەرگاھىغا كېتىمىز،
رىزقىمىز ئاللاننىڭ خاھىشىغا باغلىق، ئۆلگەنگە يىغلاش ئاللاننىڭ
تەندە ئامانەت قويغان جاننى ئەكەتكەنلىكىگە نارازى
بولغانلىق بولىدۇ، يىغلاشمايلى، يىغلاشمايلى...

ھازىدارلار قايتىپ كېلىشى بىلەن تەڭ سۈپۈرگە ئاخۇننىڭ
ھويلىسىدا خۇددى يەردىن ئۈنۈپ چىققاندىكىلا پەيدا بولغان
رەسۇل ئىمام ماتەمدارلار ئارىسىدا ئارىلاپ يۈرۈپ، يىغلا-زار
قىلىۋاتقانلارغا تەسەللى بەرگەچ، سۈپىغا چىقىپ يۈكۈنۈپ
ئولتۇردى-دە، پاتىمە ئوقۇشقا باشلىدى.

ئارىدا ئابدۇراخمان كۆك كۆز ئەۋەتكەن ئىككى ئادەم قام-
چىسىغا تۈگۈرگەن پېتى يېتىپ كېلىپ، پۇقرالارغا: «ئۆز بې-
شىمچىلىق قىلىپ ئىش توختاتتىڭ» دەپ خېلى سىياسەت قى-
لىپ باقتى، لېكىن تۈگۈلگەن مۇشتلاردىن، گۈلەيگەن كۆز-
لەردىن ئەيمىنىپ، بەدەر تىكمۇپىتىشتى.

بىر كۈن داۋام قىلغان يىغلا ئاۋازى قاش قارايدىغاندا
ئاستا-ئاستا ئۆچۈشكە باشلىدى. رەسۇل ئىمامنىڭ كىشىلەر
تەرىپىدىن ئۈنتۈلۈپ كېتەي دېگەن قىرائىتى قارىلىق

تۇتۇپ جايىنامازدا ئولتۇرغان جامائەتنىڭ يۈرىكىنى تىترەتتى. ئۇنىڭ ئەركەك مەجەز ئاياللىرىنىڭ ئاۋازىدەك ئىنچىكە، تاشلىقتا بادرا سۆرىگەندەك ئېگىز - پەس چىقىدىغان ئاۋازى بۇ چاغدا ھېچكىمگە يېقىمسىز بولۇپ تۇيۇلمىدى.

— تالاغا چىقسام، دەرۋازا ئالدىدىكى ئۈجمە تۈۋىدە بىر قارا نەرسە تۇرىدۇ، — دېدى ئېرىنىڭ قۇلىقىغا يېچىرلاپ ئاق ياغلىق سېلىۋالغان چىنار ئايىم، — كىم دېسەم، مەن دېمەيدۇ، يۈرىكىم قېپىدىن چىقىپ كەتكىلى تاسلا قالدى، باشقا بىر نەرسىدىن دېسەم تېخى...

ئۇ سۆزلەۋېتىپ، ھېلىغىچە شىددەت بىلەن دۇپۇلدەۋاتقان يۈرىكىنى ئىزدىغا چۈشۈرمەكچى بولغاندەك، كۆكسىنى بېسىپ قويدى. ئايالنىڭ چىرايىنىڭ باشقىچە بولۇپ كەتكەنلىكىنى كۆرگەن سۈپۈرگە ئاخۇن قوللىرى بىلەن يەرنى تىرەپ، كەينىگە سۈرۈلۈپ سۈپىدىن چۈشتى - دە، ھېچكىمگە تۈپ-دۇرماي تالاغا چىقتى.

تالا خېلى قاراڭغۇ ئىدى. بىر ھازا تىكىلىپ قارىغاندىلا كۈن-چىقىش تەرەپكە قاراپ چۈمۈلە ماڭغاندەك ئاستا سۈرۈلۈۋاتقان مانان ئارىسىدىن يىراقتىكى تاغ بېشىدىكى كۆيۈ-ۋاتقان چىراغنىڭ پىلىدىرلاۋاتقان يۇلتۇزلاردىن تۆت - بەشىنى كۆرگىلى بولاتتى. قۇدۇق چىغرىقىنىڭ قارغىشخور بالا يىغىلاۋاتقاندىك غىچىرلىشىدىن ئۆزىگە ھېچقانداق تىۋىش ئاڭلانمايتتى.

ئۇ ئەتراپقا سىنچىلاپ قاراپ چىققاندىن كېيىن، چىنار ئايىم ئېيتىپ بەرگەن ئۈجمە دەرىخى تۈۋىگە قارىدى. شېخىنى كېسىۋېرىپ، بىر تال كۆتەككىلا ئايلىنىپ قالغان يوغان چېقىر ئۈجمىنىڭ تۈۋىدە راستتىنلا بىر قارا گەۋدە تۇرغاندەك قىلاتتى. تۇغۇلغاندىن باشلاپ ئەتە - ئاخشاملىرى بۇ ئۈجمە

دەردىنى يېنىدىن كۆرمىك قېتىملاپ ئۆتۈپ، ھەر بىر كامار،
ھەر بىر چۇقاتماقمۇ كۆزىگە سىڭىپ قالغان سۈپۈرگە ئاخۇن
بۇ گەۋدىنى ئاسانلا سېزىۋالدى ۋە ۋارقىرىدى:
— كىم؟

.....

ئۇنىڭ ياڭراق ئاۋازى تۈن قوينىغا سىڭىپ كەت-
تى. ھېلىقى گەۋدىدىن ھېچقانداق سادا كەلمىدى. ئۇ يەنە
ۋارقىرىدى:

— كىم ئۇ يەردە تۇرغان؟

قارا گەۋدە سەل-پەل مىدىرلىغاندەك قىلدى. ئاسلان
مىياڭلىغاندەك بىر ئاجىز، مىسكىن ئاۋاز سۈپۈرگە ئاخۇننىڭ
قۇلىقىغا كىرگەندەك بولدى.

ئۇ كەينىدىن چىقىپ كەلگەن چىنار ئايىمىنىڭ قولىدىن
پىلدىرلاپ يېنىپ تۇرغان قارا چىراغنى ئېلىپ، چېقىر ئۈجمە
تۈۋىگە ئاستا-ئاستا يېقىنلاپ باردى. ئۈجمىگە يۆلىنىپ تۇر-
غان گەۋدىنى ئېنىق كۆردى، ئۇنى تونۇدى ۋە توۋلىۋەتتى:
— ھوي، ھىممەت ئاخۇن ئاكام-غۇ بۇ، بۇ يەردە نېمە
قىلىپ تۇرىدىلا؟

موللىسىدىن ئەدەب يېگەن كىچىك بالىدەك بېشىنى
سېلىپ، تىرنىقىنى كولاپ تۇرغان ھىممەت قاشقا چىراغ يىو-
رۇقىدىن كۆزىنى قاچۇرغاندەك، زادى ئۈستۈن قارىيالمايتتى.
ئاشىقنىڭ قوراق جەندىسىدەك كونا چاپان ئىچىدە تۇرغان
بەستى شىۋىرىغانغا دۇچ كەلگەن غازاڭدەك تىترەيتتى. ئۇ
ئۈجمە دەردىنى تۈۋىدە خېلى ئۇزۇن تۇرغان بولسا كېرەك،
كاداڭ جىمگە قوۋزىقىدەك قارىداپ، يېرىلىپ كەتكەن يالىڭا-
ياغلىرى يىغىلىپ قالغان قۇمساز توپىغا خېلى چوڭقۇر پېتىپ
كەتكەنىدى.

ئۇ، سۈپۈرگە ئاخۇننىڭ ئۆز يېنىغا كەلگەننى كۆرۈپ،
قۇشقاچ چاڭگىسىدەك تىتىلىپ كەتكەن تەلپىكىنى قولىغا
ئالدى ۋە چوققىسىدىن ئۆچكە چۈپۈرىدا ياسىغان تەپكىچىتەك
بۇرتۇپ چىققان بىر تۇتام يۇڭنى سىيلاشقا باشلىدى. سۈپۈرگە-
ئاخۇن «ھىممەت ئاخۇن» دەپ خىتاب قىلغانىدىن كېيىنلا
ئاغزى ئۈمچەيدى، يول-يول توغرا سىزىقچىلار بىلەن تول-
غان لەۋلىرى تىتىرىدى، كۆزلىرى نەملەشتى.
سۈپۈرگە ئاخۇن ئۇنىڭ بۇ ھالىغا زادى چىداپ تۇ-
رالمىدى - دە:

— بۇ يەردە تۇرغانلىرى نېمىسى ھىممەت ئاخۇن ئاكا، يۈر-
سە ئۆيگە، — دېدى ئۇنىڭ يېڭىنىڭ بىر تال يىپ بىلەنلا
تۇتىشىپ قالغان بىر يېرىنى تارتىپ تۇرۇپ.
— يوقسۇ، يوقسۇ!

— نېمىشقا ئەمدى، تۈزۈت قىلىمىسلا ھىممەت ئاخۇن!
— تۈزۈت قىلىشقا ھەددىم ئەمەس بېگىم، — ھىممەت قاش-
قىنىڭ كۆزى سۈپۈرگە ئاخۇنغا يالۋۇرغان نەزەردە تىكىلدى، —
ئۆزلىرى بىلەن كۆرۈشۈۋالدىم، مەرھۇم ئابدۇللا ئاخۇنغا بىر
پاتىمە قىلىپ كېلەي دېۋىدىم، خۇش بولاي بېگىم، ئۆيگە
كىرمەي، ئۆيگە كىرسەم يۇرتداشلىرىمنىڭ يۈزىگە قانداق قا-
رايمەن؟ ئۇلارغا قانداق يۈز كېلەلەيمەن؟

سۈپۈرگە ئاخۇن بىلەن چىنار ئايمىم بىر باغلام قورايغا
ئوخشاپ قالغان بۇ زامان بىچارىسىنى ئۇنىمىغىنىغا قارىماي
ئايۋانغا باشلاپ كىردى ۋە دەرھال داستىخان سالىدى. يەنە
بىرقانچە كىشى داستىخاندا ئۇنىڭغا ھەمراھ بولۇشتى.

ھىممەت قاشقا جامائەتنىڭ زورلىشى بىلەن بىر قاچا
سۈيۇقئاشنىڭ يېرىمىنى ئىچىپلا «كۆڭلۈم تارتمايۋاتىدۇ»
دېگەن ئۆزرە بىلەن دۇئا قىلدى - دە، رەسۇل ئىمامنىڭ قى-

رائىتىڭە قۇلاق سالىدى.

قۇرئان كەرىمنىڭ جەزىبىلىك قىرائىتى ئىككى قولىنى
تىزى ئۈستىگە قويۇپ، بېشىنى سەل قىيسايىتىپ ئولتۇرغان
ھىمىت قاشقىنىڭ قەلب ئىشىكىنى شىددەت بىلەن قېقىشقا
باشلىدى، ئىشىك ئېچىلدى. ئۇنىڭ نەزەرىدىكى ئەتىگەنلىك
ئوچۇق ھاۋادا پارلىغان قۇياشتەك ئوتلۇق، قاشتېشىدەك سۇ-
زۇك، پەرىشتىدەك پاكىز بولغان ئىمان نۇرى خۇنۇك قەلب
ئويىنى بىردىنلا يورۇتۇۋەتتى. ھەقىقەت سۈيى بىلەن سۇغى-
رىلغان ئەۋرىشىم، چېۋەر قوللار ئۇنىڭ روھىنى ئاستا سۇ-
غىرىۋالدى ۋە جىسمى گۇناھى - كەبىرلەردىن خالاس قىلىپ،
ئۇنى ئانا قارىنىدا قايتا ئاپىرىدە قىلدى. شەپقەتلىك ۋە كارامەتلىر
ئىگىسى ئۇنى قايتىدىن تۆرەلدۈرۈپ، گەۋدە ئىگىسىنىڭ ئەينەن
سۈرىتىگە كەلتۈردى - دە، قايتا تەۋەللۇت قىلدۇردى. يېڭى
جان ۋە يېڭى تەن شۇ دەرىجىدە پاك ۋە بىغۇبار ئىدىكى،
ئۇ ئۆزىگە كۆرسىتىلگەن مېھرىبانلىقنى مۇسۇلمانچىلىقنىڭ
تۈپ نېگىزى دەپ چۈشىنىپ، ھەرقانداق تۈزكۈرلۈقنى
ئىككى ئالەملىك گۇناھ دەپ بىلدى. بۇ يېڭى جان ۋە يېڭى
گەۋدە شۇ قەدەر ئېسىل ئىدىكى، ئۇ تىرناقچىلىك يالغاننى
ئامۇ - خاستىن پىنھان تۇتۇشنى ئۆمۈرلۈك بىدئەت دەپ قارىدى.
شۇنچىلىك نەرسىسىز، ئىدىكى، ئۆز قەۋمىگە،
ۋەتىنىگە ساداقەتسىزلىك قىلىش بۇ ئالەمدىمۇ،
قىيامەتتىمۇ كەچۈرۈلمەيدىغان گۇناھ ئىكەن دەپ تونۇپ،
نومۇس ئوتىدا كۆيۈپ، خىجالەت يالقۇنىدا ئۆرتەندى.

ھىمىت قاشقىنىڭ توختىماي ئۆپىكىدە ۋاتقىنىنى كۆرگەن
مەتقاسىم ئۇنىڭ يېنىغا يېقىن كېلىپ سورىدى:

— ھىمىت ئاخۇن ئاكا، نېمە دەرد يەتتى سىلگە؟ بىز ئۆز
تۇغقانلىرى، نېمە گەپلىرى بولسا ئېيتىۋەرسىلە!

— قوللىرىڭىزدىن كەلسە، ھەمدەم بولىمىز!

— قېرىنداشلىرىم، تۇغقانلىرىم، — دېدى ھىمىت قاشقا
ۋە پاكىتىدە ئېتىلىپ كەتتى. سۈپۈرگە ئاخۇنغا ئۆزىنى تاش-
لاپ ھۆڭرەپ يىغلاشقا باشلىدى، — مېنى ئەپۇ قىلىڭلار، مەن
سىلەردىن، يۇرتۇمدىن يۈز ئۆرۈدۈم، ئۇلار ماۋۇ نىجاسەتنى
يە دېسە، يېدىم...

ئەسلىدە، كارۋان قەسىرىدىن كىرىشى بىلەنلا كارۋان
خىزمەتچىلىرىنىڭ ھەممىسى تەقىپ ئاستىغا ئېلىنىپ، سولاپ
قويۇلۇپتۇ. خۇپتەن نامىزىغا تەرەت ئېلىش باھانىسىدە تاش-
قىرىغا چىقىۋالغان ھىمىت قاشقا تەقىپ ئاستى-
دىكىلەرنىڭ ياردىمىدە رەھىمەتنىڭ كۆزىنى غە-
لەت قىلىپ، بەدەر تىكىۋېتىپتۇ. دە، ئىچىگە تولۇپ كەتكەن
دەرد. ئەلەمنى تۆكۈۋېلىش ئۈچۈن ئۇدۇل مۇشۇ يەرگە كەپتۇ.
— ئۆزلىرىنى بېسىۋالسىلا ئاكا، سىلى بىر يامان ئىش
قىلغانلىرى يوققۇ!

— ئادەم دېگەن خام سۈت ئەمگەن نېمە، سېپىت ھا-
جىنىڭ مۇشۇنداق يامان غەرەزلىك ئادەم ئىكەنلىكىنى بىل-
گەن بولسىلا گۇۋاھنامىمۇ ئالماس ئىدىلە!
— رەھىمەتلىك ئابدۇللا ئاخۇندەك بىرەر پېشكەللىككە ئۇچ-
رىغان بولسىلىمۇ ھېچنېمە دېگىلى بولمايتتى، ھېلىمۇ ساق-
سالامەت قايتىپ كەپتىلا.

— ياق، ياق قېرىنداشلىرىم، — دېدى ھىمىت قاشقا كۆز
يېشىنى ئېرتىپ تۇرۇپ، جىددىي تەلەپپۇز بىلەن، — مەن
ئەمدى بىلىدىم، بۇلار يامان غەرەزلىك ئادەملەر ئەمەس، بەلكى
چىلىۋورلىرى ئىكەن، چاپانلار ئىكەن، خۇنىخورلار ئىكەن!
سۈپۈرگە ئاخۇن ھىمىت قاشقىنىڭ گېپىنىڭ تېگىدە

يەنە گەپ بارلىقىنى پەملىدى - دە:

— ھىممەتتاخۇن ئاكا، جان دېگەننىڭ ئاللا خالىسا بېرىدۇ،
خالىسا ئالىدۇ، ئاللادىن بى ئىزنى قىل تەۋرىمەيدۇ، لېكىن -
زە، كۇپىرانىلىق بولسىمۇ سورىۋالاي، ئابدۇللا ئاخۇننى ئۆزىنى
قاشتىن تاشلىۋالدى، دېگەن گەپكە ھەرگىز ئىشەنگۈم كەل -
مەيۋاتىدۇ، بۇ ئىشقا سىلە نېمە دەيلا؟ - دەپ سورىدى.
— دۇرۇس... دۇرۇس، ئۇ ئۇنداق ئادەملەردىن ئەمەس!
ھىممەت قاشقا كۆزىگە: «قېنى ئاكا، راست - يالغانغا
ئۆزۈڭ گۇۋاھلىق بەر، بىز ساڭا ئىشىنىمىز» دېگەندەك ئۆتكۈر
نەزەر بىلەن تىكىلىپ تۇرغان كۆزلەرگە بىر قاراپ
چىقتى - دە، ئىچىنى رەھىمسىز قۇرتىتەك غاجىلاپ، بىئارام
قىلىۋاتقان سىرنى بىراقلا تۆكۈۋەتتى. رەسۇل ئىماممۇ قىرا -
ئىتىمنى كەلگەن يېرىدە توختىتىپ، ئۇنىڭ ئاغزىغا قاراپ ئولتۇردى...
ساندۇق - ساندۇقلاپ مەشۇت - گەزەل - مەلەرنى نادىر -
خان بازار بېگى بىلەن بىللە قوشۇپ قورۇلنىڭ ئۇ تەرىپى -
دىكى تېگىشلىك چۆپقەتلىرىگە ئۆتكۈزۈپ بەرگەن ھاپىز
مەخسۇم بىر كېچە ئىچىدىلا تۆگىلەرگە قانداقتۇر يۈك -
لەرنى ئارتقىۋۇزدى - دە، قايتىش سەپىرىگە قەدەم
قويىدى. ئەسلىدىكى تۆگىلەرگە يەنە شۇ بارابىرىدە تۆگە
ۋە قانداقتۇر ئادەملەر قوشۇلغان كارۋان ئۈچ كۈنلۈك سە -
پەردىن كېيىن بىر قونالغۇغا كېلىپ چۈشكۈن قىلدى.
يىلان دەك ئەگرى - توقاي ۋە تۆگە دۈمبىسىدەك ئېگىز -
پەس يوللاردا پۈتۈن بىر كۈن بۆشۈكتىكىدەك تەۋرىنىپ مېڭىپ
بەللىرى سىرقىراپ كەتكەن خىزمەتچىلەر تاشتەك قېتىپ كەت -
كەن نان ۋە سوغۇق سۇ بىلەنلا قورسىقىنى ئانچە - مۇنچە
ئەستەزلىگەندىن كېيىن، قۇرۇپ كەتكەن چۆپلەر ئارىسىغا
كىرىپ، تاۋۇزدەك تۈگۈلگەنچە كۆزلىرىنى يۇمىدى.

دالا خۇددى چوڭ مۇزخانا ئىچىدەك سوغۇق ئىدى.
كۈتۈلمىگەندە تىوڭلاپ ئۆلۈپ كېتىشىدىن ئەندىشە قىلغان
ھىمىت قاشقا ئابدۇللانىڭ يېنىغا بېرىپ، بارى-يوق چاپان-
لىرىنى ئۆشنىسىگە تاشلاپ، تۆڭگە چۈمىنى بېشىغا قويۇپ
ياتتى. ئۇ يۇرتتىن ئايرىلغاندىن بېرى خۇددى نېمىسىنىدۇ
يوقىتىپ قويغاندەك كۈن بويى مۇڭلۇق ئۇ تارتىدىغان بو-
لۇپ قالغانىدى. ئابدۇللا ئۇنىڭغا ئىچ ئاغرىتىپ، بىر چاپىنىنى
بەردى ۋە مۇڭداشقاچ ئۇيقۇغا كەتتى.

ئېھتىمال يېرىم كېچە بولسا كېرەك، پۈتۈن ئۇزايىغا
نەشتەردەك سانجىلىمۋاتقان سوغۇق ھىمىت قاشقىنى ئويغىتىپ
ۋەتتى. ئۇ بۇنداق سوغۇق ھاۋادا ئۇخلاپ قېلىشنىڭ توڭلاپ
ئۆلۈش بىلەن باراۋەر ئىكەنلىكىنى پەملىدى ۋە جەينىكى
بىلەن يېنىدا ياتقان ئابدۇللانى ئوقۇدى:

— ھوي، تۇرغىن ئىنىم، تۇرغىن، مۇڭداشقاچ مېڭىپ
يۈرۈپ تېنىمىزنى ئىلىتىمىساق بىكاردىن-بىكار توڭلاپ ئۆ-
لىدىغان ئوخشايمىز...

بىراق، ھىمىت قاشقىنىڭ جەينىكىگە ھېچ نەرسە ئۇرۇن-
مىدى. ئاخىر ئۇ بىرلا دومىلاپ كەينىگە قارىۋىدى، كۆزىگە
تۆڭگە چۈمى ۋە بىر چاپاندىن ئۆزىگە ھېچنەمە كۆرۈنمىدى.
شۇ ئەسنادا، ئۇ نېرىسراقتا كىمدۇ بىرىنىڭ بىراۋنى دۈش-
كەلەۋاتقان ئاۋازىنى ئاڭلاپ قالدى-دە، قۇرۇپ قالغان قو-
رايلار ئارىسىدىن ئارىلىغىنىچە ئاۋاز كەلگەن ياققا قاراپ
ماڭدى.

ئۇزۇن ئۆتمەي ئۇنىڭ كۆزىگە تۆت گەۋدە چېلىقتى.
ئۇ بىر ئازگالغا جايلىشىۋېلىپ، پېتىپ كېتىۋاتقان ئاي
يورۇقىدا ئالدى تەرەپكە نەزەر سالغاچ، قۇلىقىنى دىڭ قىلدى.
ھاپىزنىڭ سوغۇق كۈلۈپ تۇرۇپ ئېيتقان گېپى ھىمىت

قاشقىنىڭ قۇلىقىغا كىردى:

— ئەمدى تىركەشكىنىڭمۇ بىكار يىگىت، تۆگىلەرگە ئار-
تىلغان يۈكنىڭ نېمە ئىكەنلىكىنى بىلىۋالغانىكەن-سەن، بۇ
مەخپىيەتنى ئۇدۇل گۆرۈڭگە بىللە ئەكەتكىنىڭ تۈزۈك،
پېقىر مەخپىيەتنى ساقلاشنىڭ چارىسى نېمە ئىكەنلىكىنى
بەكمۇ ئوبدان بىلىدۇ! ھازىرلا تىك ياردىن يىقىلسەن-دە،
ئۆزۈڭنى ئاللاننىڭ دەرىگاھىدا كۆرسەن!


ئابدۇللاننىڭ قول-پۇتى ئىكەنجىگە ئېلىنىپ، ئاغزىغا
بىر نەرسە قاپلانغان بولسا كېرەك، چۈشىنىكسىز بىر نېمىلەرنى
دەپ تىركەشكەندىن كېيىن ئاۋازى بىردىنلا كۆتۈرۈلدى:
— چۆچۈرىنى خام سانشما، جىمىي مەخپىيەتلىرىڭ ھا-
مان بىر كۈنى ئاشكارا بولماي قالمايدۇ. سەللىلىك يىرتقۇچ-
لار، قولۇڭدىن كەلگىنىنى قىلىش، سەن ئالۋاستىلارغا
يالۋۇرىدىغان ئاغزىم يوق!

— ئوبدان گەپ قىلدىڭ يىگىت، پېشانەڭگە پۈتۈلگەننى
كۆرمەي ئىلاجىڭ يوق، قانچە ۋارقىرىساڭمۇ ئاۋازىڭ ھېچ
يەرگە يەتمەيدۇ. ساڭا بۇ چۆلدە ھېچكىممۇ ياردەم بېرەلمەي-
دۇ. ياردەم بەرمەكچى بولغانلارمۇ ئۆزىنى يار تۈۋىدە
كۆرىدۇ.

ھىمىت قاشقا قالايمىقانلىشىشقا باشلىغان پىكىرىنى ئۆز
ئىزىغا سېلىپ ئېتىلىپ چىققاچقى بولغاندا، يار ئۈستىدە
تۆت گەۋدىنىڭ ئۇچىلا قالغان ۋە ئابدۇللاننىڭ ئاۋازىمۇ
ئۆچكەنىدى.

نېمە ئىلاج، ھىمىت قاشقا قانچىلىك غەزەپلەنسەمۇ
يەنىلا شۇ ئاجىز، ئورۇق، ماغدۇرسىز ھىمىت قاشقا ئىدى.
چۈمۈلە ھەرقانچە قىلغىنى بىلەن ئۆزىدىن نەچچە يۈز ھەسسە
چوڭ پىلغا تەڭ كېلەلمىسۇنمۇ؟

ئىنسان قېلىپىدىن چىقىپ كەتكەن ۋەھشىيلەرنىڭ رە-
زىل قىلىشىغا شاھىت بولۇپ، كۈلتۈك قار بىلەن تولغان
ئورسىدا يېتىپ، كۆز يېشى بىلەن كەكە ساقىلىنى نەمدەۋاتقان
ھىمىت قاشقا ئەقلىنىڭ بىردىنلا ئۆسۈپ قالغانلىقىنى، ئەمدى
ھېچكىممۇ ئېتىبار بىلەن قارىمايدىغان ھىمىت قاشقا ئەمەس،
بەلكى دۇنيادا كەم بولسا زادى بولمايدىغان ئادەملىكىنى
ھېس قىلغاندەك بولدى. چۈنكى جىنايەتلىك كارۋاننىڭ ھە-
قىمى ئەپتى - بەشىرىسىنى يۇرتداشلار ئالدىدا ئاشكارا قىلىش
بۇرچى ئۆز ئۈستىگە يۈكلەنگەنىدى. ئۇ بۇ كېچىدە يۈز بەرگەن
پاجىئەگە بىردىنبىر گۇۋاھ ئىدى! شۇنىڭ بىلەن ئۇ ئىش-
تىنىڭ يانچۇقىنى ئاخشۇرۇپ يۈرۈپ، پۇقرالىق گۇۋاھنامىسىنى
تاپتى - دە، ئۇنىڭغا نەپرەت بىلەن قاراپ چىققاندىن كېيىن،
پارچە - پارچە قىلىپ، قار ئۇچقۇنلىرىغا ئارىلاشتۇرۇۋەتتى...
ئابدۇللاننىڭ ئېچىنىشلىق كەچۈرمىشىنى ئاڭلاۋېتىپ، ئال-
مىبۇرۇنلا مىشىلداپ يىغلاشقا باشلىغانلار ھىمىت قاشقىنىڭ
سۆزى تۈگىشى بىلەنلا ئايۋاننى بېشىغا كىيگۈدەك ئالە - زار
قىلدى. بېشىغا كەلگەن قىسمەتكە كۆكسىنى مەردلەرچە كې-
رىپ بېرىپ، جېنىنى قۇربان قىلىشتىنمۇ ئايانمىغان، ھاي -
تىي بەدىلىگە ئەل - يۇرت قەدرىنى ساقلاپ، دۈشمەنگە تىز
پۈكمىگەن قېرىندىشىنىڭ جۇدالىق دەردى سۈپۈرگە ئاخۇننىڭ
يۈرىكىنى پارە - پارە قىلىپ تاشلىدى. ئابدۇللاننىڭ كونا جۇۋا
مەيدانىدىكى كەسكىن قىياپىتى، خوشلىشىش ۋاقتىدىكى
زورىغا كۈلۈمسىرەۋاتقان كۆرۈنۈشلىرى كۆز ئالدىغا كەلگەن-
دە بولسا، ياش دەرياسىغا غەرق بولۇپ، ماتەم ئوچۇقىدا
ئۆرتەندى. «نېمىدەپ ئۇنىڭ تەلىپىگە ماقۇل كەلگەندىمەن»
دەپ يۈزىنىڭ پۇشايمانلار يېدى. ئابدۇللاننىڭ ئۆلۈمى سە-
ۋەبى بىلەن ۋۇجۇدىدا قايناۋاتقان غەزەپ ئىسيان ئارزۇسى



— ئالدىمىنى كۈن چىقىشقا قىلىپ يۇرتۇمغا قارىۋالاي، ئاندىن نېمە قىلساڭ قىلىش!
— قارىساڭ قارىۋال يىگىت، تۆتەرەپ پات ئارىدا سېنىڭ يۇرتۇڭ بولماي قالدۇ!

شەكىلدە ئەۋجىگە كۆتۈرۈلۈۋاتقان چاغدا سەپەر بوۋاي ھاسى
سى بىلەن تۇۋرۇككە بىرنى سالىدى - دە، كۆزىدىكى ياش دەپ
ھىنى يېڭى بىلەنلا ئېرتىۋېتىپ:

— بولدى يىغلاشماڭلار، قانچە كۆز يېشى قىلغان بىلەنمۇ
ئابدۇللاخۇن بالام تىرىلىپ قوپمايدۇ. ئەمدى باشقىلارمۇ يىغلاپ
باقسۇن!—دېدى.

— قېرىنداشلار، مەرھۇم ھايات ۋاقتىدا يىغلاشنى بەك
يامان كۆرىدىغان. ئۇنىڭ روھىنى ئارام تاپقۇزىمىز دېسەك،
سەپەرئاخۇن ئاكام ئېيتقاندا، باشقىلارمۇ يىغلاپ باقسۇن،—
سۈپۈرگەئاخۇننىڭ ئاۋازى بارغانسېرى كۆتۈرۈلۈشكە باشلىدى،—
ئاغزىدىن ئىمان، قولىدىن تەسۋى چۈشمەيدىغان بۇ قاتىللار-
دىن قانغا قان، جانغا جان تۆلىتىۋالماي بولمايدۇ!

— دۇرۇس، يۇرت بىزنىڭ، يەر، سۇ بىزنىڭ، يات تائىد
پىلەرنى سۈپۈرۈپ تاشلاپ، نومۇسنى ئاقلايمىز!
— سۈپۈرگەئاخۇن ئاكا، بىز نېمە قىل دېسىڭىز شۇنى
قىلىمىز!

— سەپەر ئاكا، دۇئا بېرىڭ، ھازىرنىڭ ئۆزىدە ئانىسىنى
كۆزىگە كۆرسىتىمىز ئۇ جاللاتلارنىڭ!
ئايۋان ئىچى كۈچلۈك ئوتتا قايناۋاتقان داش قازاندەك
قايناپ كەتتى. مۇشتلار تۈرۈلدى، كۆزلەردىن غەزەپ ئۇچ-
قۇنىلىرى چاقنىدى. بەزىلەر قولغا چىققانلىكى نەرسىلەرنى
ئېلىپ، سۈپۈرگەئاخۇن بىلەن سەپەر بوۋاينى ئورنىۋېلىپ،
دۇئا تەلەپ قىلىشتى.

— قېنى ئاتلىنىڭلار ئەزىمەتلەر. پېقىرنىڭ قىساسىنى ئې-
لىشىنىمۇ ئۇنتۇماڭلار. ئۇ ھارامزادىلەر مېنىڭ ئىماملىقىمنى
تارتىۋالدى، تىرىكچىلىك يولۇمنى توسۇۋەتتى،— دەپ ۋارقى-
رىدى غەزەپلەنگەن رەسۇل ئىمام.

جاننى ئالغىنىغا ئالغان پۇقرالارنىڭ ئىشىك تەرەپىگە قاراپ ئوقتەك ئېتىلغانلىقىنى كۆرگەن ھىمىت قاشقا ئىتتىك ئورنىدىن تۇردى ۋە قوللىرىنى كېرىپ تۇرۇپ:

— ئالدىرىماڭلار، ئالدىرىماڭلار قېرىنداشلار. ئۇ جاللاتلارنى سەل چاغلاپ، چورۇق بىلەن خامپىغا سەكرىسەك بولمايدۇ. ئۇلار يۈك ئارىسىغا يوشۇرۇپ نۇرغۇن قورال-ياراغ ئە-كەلدى. كارۋان بىلەن بىللە كەلگەن ئادەملەرلا يىگىرمە نەچچە-دىن ئاشىدۇ. مۇبادا مۇشۇ پېتىمىز بىلەن يۈگۈرۈپ بارىدۇ-خان بولساق...— دېدى.

— بۇ گەپلىرى راستمۇ، ھىمىت ئاخۇن؟

ھىمىت قاشقا ئېيتقانلىرىنىڭ راستلىقىغا قۇرئان تۇتۇپ قەسەم ئىچىپ بېرەلەيدىغانلىقىنى بىلدۈرگەندىن كېيىن، سۈپۈرگە-ئاخۇن قوشۇمىسىنى تۇرۇپ، بىر ئاز ئويلىنىۋېلىپ:

— ئۇنداق بولسا، بۇ ئىش ئۈستىدە پىششىقراق ئويلانماي بولمايدۇ، بۇرۇنقى ئاچچىق ساۋاق تېخى يادىمىزدىن چىققىنى يوق،— دېدى.

ئۇلار قىساس ئېلىش ئىشى ئۈستىدە سەگەكلىك بىلەن خېلى ئۇزۇن كېڭەشتى. چاندۇرۇپ قويماسلىق ئۈچۈن، ھىمىت قاشقا دەرھال قەسىرگە قايتىپ كېتىدىغان، بامدات نامىزىغا ئاق مەسچىتكە بېرىپ، ئابدۇللاننىڭ ئۆلۈش سەۋەبىنى جاما-ئەت ئالدىدىلا ئاشكارىلايدىغان، ئاندىن كۆپچىلىك مەسچىت-تىمىنلا قوزغىلىدىغان بولۇپ بىر قارارغا كېلىشتى. قادىر تۆ-مۈرچى كېچىلەپ نەيزە، قىلىچ سوقۇشقا، سۈپۈرگە ئاخۇن پالۋانلارنى جەملەپ، چاچما ئوقلۇق مىلتىقلارنى تەقلىپ، بامدات نامىزىدىن بۇرۇن ئاق مەسچىتكە يېقىنراق بولغان بېرەر دالدىدا يوشۇرۇنۇپ، «ئاللاھو ئەكبەر» دېگەن سادا ئاڭلىنىشى بىلەنلا قوزغىلىشقا تەيىن قىلىندى.

ئاسمان بۇلۇتلۇق ئىدى. تىمتاسلىق ئىچىدىكى تۈن قوي-
نىغا بىردىنبىر مۆكۈمرانلىق قىلىۋاتقان مۇقىشلارلا جاھان
ئىسسىق... سوغۇقىدىن مۇستەسنا بولغان پادىشاھلاردەك، ھېچ-
نېمىدىن خەۋەرسىز ھالدا توختىماي ھۇۋلايتتى. كىمىنىڭدۇ
ئاچ قالغان خورىزى بىرەر شۇملۇقتىن ئاگاھ بەرگەندەك ئۇ-
زۇپ - ئۇزۇپ چىللايتتى.

يول بويلىرىدىكى قاتار تېرەكلەر 18 ياشلىق
يىگىتتەك كۈچىگە كېلىپ، خۇددى پەيدەك يەڭگىلەشپ
قالغان ھىمىت قاشقىغا ئۇنى ئۇلۇغ ئىشقا ئۇزىتىۋاتقان قارا-
ۋۇللاردەك تۇيۇلاتتى. ھاۋا قاراڭغۇ بولسىمۇ، ئۇنىڭ كۆزى
خۇددى كېچىسىمۇ كۆرىدىغان بولۇپ قالغاندەك، كەڭ يولنىڭ
كىچىككىنە ئوڭغۇل - دوڭغۇلىنىمۇ ئېنىق پەرق ئېتەتتى. ئۇ
غايىبىتىن كەلگەن كۈچىنىڭ بىرەر كارامىتىگە مۇشەۋۋەرەپ
بولۇپ، كەچتىن بېرى ئىلىپتەك تۈزلىنىپ قالغان قەددىنى
رۇسلاپ مېڭىپ، ئەتە پەيدا بولىدىغان ھاياجانلىق مەنزىرە-
لەرنى كۆز ئالدىغا كەلتۈرەتتى.

تاغ قىيانىدەك ئۇلۇغ ئېقىن، ئېقىن زەربىسى بىلەن
كۈمپەيكۈم بولۇپ، لەنەت سۈيىگە غەرق بولۇۋاتقان قەسر،
ئادالەت دارى ئارغامچىسىنىڭ ئالدىدا ئۆلۈكتەك سارغىيىپ،
بەزگەكتەك تىترەپ، ئەزرائىلنىڭ ئالقىنىدا تۇرغاندەك قورقۇپ
كەتكەن سېپىت ھاجى، ئابلىزقارى، ھاپىز مەخسۇم
ۋە يەنە...

ھىمىت قاشقا يول بويىدا خۇددى ئۆرە تۇرغان دىۋ-
دەك قارىيىپ تۇرغان سۆڭەت كەينىدىن غىل - پال پەيدا
بولۇپ، يەنە غايىب بولغان قارا گەۋدىنى كۆرۈپ، چۆچۈپ
كەتتى ۋە قەدىمىنى توختىتىپ ۋارقىرىدى:

— كىم سەن؟

قارا گەۋدە تەرەپتىن سادا بولمىغاچ، كۆڭلى بىر نەرسە
دىن خاۋاتىرلىنىپ، ئۆزىنى يولىنىڭ يەنە بىر تەرەپىدىكى
ئېرىق بويىغا ئېلىۋېتىدى، «مەن ئەزرائىل» دېگەن ئاۋاز
بىلەنلا، بىر كۈچلۈك قول كېڭىرىدىكى ئامبۇردەك قىستى.
ھىمىت قاشقا ھەرقانچە يۇلقۇنۇپمۇ بۇ كۈچلۈك قولنىڭ
ئىسكەنجىسىدىن ئۆزىنى ئاجرىتالمىدى. ۋارقىراي دېۋىدى، كې-
كىردىكى ئۇزۇلۇپ كەتكەندەك، ئاۋاز چىقمىدى.

— راستىڭنى ئېيت ئەبلەخ، سۈپۈرگىگە نېمىدەپ كاپىشىدىڭ؟
ھىمىت قاشقا گەپ سورىغۇچىنىڭ ئاۋازىنى تونۇغاندەك
قىلدى. بىراق، ئۇنىڭ يۈزى پوتا بىلەن ئورالغان بولغاچقا،
ئېنىق تونۇيالمايغان بولسىمۇ، خىرىس قىلغۇچىنىڭ ئالانىڭ
قۇدرىتىنى نامايان قىلغۇچى ئەزرائىل ئەمەس، بەلكى، سېپىت ھاجىنىڭ
ئەمىرىنى بەجا كەلتۈرگۈچى جاللات ئىكەنلىكىگە ئىشىنىپ:
— ھېچنېمە دېمىدىم، سەنلەر قەتەل قىلغان بىگۇنا
قېرىندىشىمغا ھازا تۇتتۇم!— دېدى.
— راستىڭنى دەمەن يوق!

—

ئىككى قارا گەۋدە جېنىنىڭ بارىچە تىرىكشىۋاتقان ھىمىت
قاشقىنى تېرەككە نىقتاپ تۇرۇپ گېلىنى چىڭ سىقتى— دە،
تىنقى ئۇزۇلگەنلىكىگە ئىشەنگەندىن كېيىن، جەسەتنى تاپ سۆرىگەن
دەك سۆرەپ، سۈپۈرگە ئاخۇننىڭ ئۆيىنىڭ كەينىگە
ئەكەلىپ تاشلىۋەتتى.



ئاق يۈزلەر قارا بولدى، يۈزەكلەر يارا بولدى،
دەرت ئىلەنمەن تارتقان خەق يات يەرگە بارا بولدى،

ماكاندىن ئايرىلىپ، ياتقان يەرتالا بولدى،
مەسلەھەت قىلىمىغان ئىشلار بۇ باشقا بالا بولدى،

ئاق خان بىلەن قارا خان ئىتتىماق ئىكەن باشتا،
كەتمەككە بايان ئىپلىپ كېمە پاسىدۇق قاشتتا،

— سەپىت مۇھەممەت ھېيت مۇھەممەت
ئوغلى: «كۆچ - كۆچ قوشاقلاردى» دىن

26. قانلىق پەيشەنبە

كويىقاپ ئاغزىنى ئۈچ كۈندىن بېرى مەھكەم ساقلاۋاتقان شامال ئىلاھىغا ئەمدى ھارغىنلىق يەتكەن بولسا كېرەك، يۇرت ئاسمىنىدا ئويۇپ تۇرغان مانان تاڭغا يېقىن ئۇيۇر-ئۇيۇر پادىلاردەك كۆچۈشكە باشلىدى. تەرەتكە سۇ ئىستىلىۋاتقان ئۆيلەرنىڭ مورسىدىن تىك كۆتۈرۈلۈۋاتقان تۈتۈن كۆچۈۋاتقان مانانلارنىڭ كەينىدىنلا ئۇرۇلغان كۈچلۈك ھاۋا ئېقىمى بىلەن يىلان دەك تولغىنىپ، چاڭ-توزان ئارىسىدا غايىب بولدى. ياپپىشىل جالا ئېسىشقان سۆڭەك تاللىرى خۇددى تاغاق بىلەن تارىغاندەك كۈنچىقىش تەرەپكە ئېگىلىپ، قۇياشقا «تېزىرەك ئالەمنى يورۇت» دەپ ئىلتىجا قىلغاندەك، بېشىنى لىڭشىتتى. يۇمران يوپۇرماقلىرىنى بوران زەربىسىدىن قوغداپ، ئاپەتكە بوي بەرمەي-ۋاتقان سۇۋادان تېرەك لەر تاكى يىلتىزغىچە لەرزىگە كەلدى. باھار پەسلىنىڭ تىنىچ بىر پۇرسىتىنى كۈتۈپ، بىر كېچىنىڭ ئىچىدىلا پورەكلەپ ئېچىلغان ئۆرۈك، شاپتۇل چېچەكلىرىنىڭ كۆزىگە توپا تىقىلدى ...

ئۆتكەن پەيشەنبەدىن بېرى قىزىتمىسى ئۆرلەپ، ئورۇن تۇتۇپ يېتىپ قالغان چۇلاق مۇئەزرىن ئابدۇللا چاققاننىڭ ئۆلۈمى توغرىسىدىكى شۇم خەۋەردىن تۈنۈگۈن ئاخشام ئېغىر ياتىقۇدىلا خەۋەر تاپتى. ئۇ خەۋەر ئەكەلگەن نۇرەك باخشىنى ئۈزىتىپ قويغاندىن كېيىن زادىلا ئۇخلىيالمىدى. ئىسلام تەرىقەتلىرىنى تىلىدىن چۈشۈرمەيدىغان، ئەمما، دىلىدا مۇسۇل مانچىلىقتىن قىلچە ئەسەر بولمىغان ئۇ مۇناپىقلارنىڭ رەزىللىك

لەرىدىن ئەل - جامائەتنى بۇرۇنراق خەۋەردار قىلىدىغانىغا ئۆزىنى
ئۆزى كايىدى.

«ئۇلۇغ ئاللاننىڭ ئىنساننى ھىدايەت قىلغۇچى دىنىنى
مۇشرىكلارنىڭ بۇلغىشىغا چەك قويۇش، ئاسىيلار بېشىدا غازات
قىلىچىنى ئوينىتىش پەيتى يېتىپ كەلدى. بۇنىڭ ئۈچۈن جان
تەسەددۇق» دەپ ئويلىدى ئۇ قەتئىي ئىرادىگە كېلىپ.
ئابدۇللا كارۋان ئالۋىنىغا كەتكەندىن كېيىن، ئۈسەپەر بوۋاينى
پات - پات يوقلاپ تۇردى. چىڭ مۇستەبىتلىرىگە قارشى قوز -
غىلاڭدىكى ھەر ئىككىيلەنگە ئورتاق بولغان ئۇنتۇلماس
كەچۈرمىشلەرنى يادىغا ئېلىشتى. بەزىدە سۈپۈرگە ئاخۇن بىلەن
ئىلىمنىڭ ھەرقايسى تارماقلىرى بويىچە قىزغىن مۇنازىرىلەر
قىلىشتى. ئۇ ھەر قېتىم مۇنازىرىدە ئاچا يولغا كىرىپ قالغاندا،
سۈپۈرگە ئاخۇننى ماختاپ:

— يېقىر ئىلىم ساھەسىدە ئۇنداق - مۇنداق ئۆلىمالارنى
ئانچە كۆزگە ئېلىپ كەتمەيدىغان ئادەم، بىراق، ئۆزلىرىنىڭ
ئالدىدا قانداقتۇر بىر تالىپتەك ھېسقا كېلىپ قالىمەن، بۇ
نېمىشقىدۇ، — دەيتتى. ئارقىدىنلا ئىككىيلەن كۆڭۈل - كۆكسىدىن
چىقىرىپ كۈلۈشۈپ كېتەتتى.

«يۇرت قارىچۇغىسى» — ئابدۇللاننىڭ ئۆلۈمى تۈپەيلى قەل -
بىمدە پەيدا بولغان ماتەم ۋە يات تائىپىلەرنىڭ مۇشتۇم - زور -
لۇقى سەۋەبلىك تۇغۇلغان غازات ئارزۇسى مەدەت بولغان بولسا
كېرەك، ئۇ ئانچە كۈچىمەيلا ئورنىدىن تۇردى - دە، تەرەت
ئېلىپ، تالاغا چىقتى.

چولاق مۇئەزرىن بورانىنىڭ دەھشەتلىك گۈرۈلىدىگەن
ئاۋازىنى ئاڭلاپ ئاسمانغا قاراشقا يېتىنالمىدى، ئۆتكۈن ئۆت -
كەن ئوخشايدۇ، دەپ ئويلىدى ئىچىدە ئۇ «ئايىمەل كۈرۈس»
نى ئوقۇۋېتىپ.

ئۇ مەدرىسىدە ئوقۇۋاتقان ۋاقتىدىلا تالىپلارنىڭ: «چىلتەن-لىرىم قارا بوران چىقىرىپ ئاسماندىن ئۆتىدۇ، گۈلدۈر-غاراس قىلغان سادا ئۇلار ئولتۇرۇپ ئۆتكەن جەڭ ھارۋىلىرىنىڭ ئۇنى، جاراڭ-جۈرۈڭ قىلغان ئاۋاز قىلىچ-نەيزىلەرنىڭ ساۋۇت-قال قانلارغا ئۇرۇلغان شەپپىسى، كىمكى ئۆتكۈن ئۆتكەندە ئاسمانغا قارايدىكەن، تۇرغان يېرىدە تۇرۇپلا قېتىپ، مۇزدىغا ئايلىنىدۇ، ئاسمانغا قاراپ قاۋىغان ئىتمۇ ئاغزىنى ئاچقان پېتى ئۆلۈپ قالىدۇ» دېيىشكىنىنى ئاڭلىغانىدى.

ئۇ توختىماي ئۇرۇلۇۋاتقان قۇم دانىچىلىرىدىن يەكتىكىنىڭ پېشى بىلەن يۈز-كۆزىنى دالدا قىلىپ، 15 يىلدىن بېرى كۈنىگە بەش قېتىم مېڭىپ ئۆگىنىپ كەتكەن يول بىلەن ئاق مەسچىت يېنىغا كېلەۋالدى.

بۇ چاغدا تەبىئەت قوينىدا غەلىتە بىر ھال يۈز بەرگەن. بوران ھېسابسىز قاغىنىڭ قانىتىدەك، يەر-زېمىن ئۈستىنى قاراڭغۇلاشتۇرۇشقا ئۇرۇنىمۇ، قۇياش ھېچنىمىدىن تەپ تارتمايدىغان جاسارىتى بىلەن ئۆز ئادىتى بويىچە يېڭى بىر تاڭغا يول ئاچماقتا ئىدى. كۈنچىقىش تەرەپ قۇياش بىلەن بوران، يورۇقلۇق بىلەن زۇلمەت ئېلىشقان چاغدا قان تۆكۈلگەندەك سۇس قىزارغان، بۇ قىزىللىق بوراننىمۇ، زۇلمەتنىمۇ چېكىندۈرمەكتە ئىدى.

ئۇ مەسچىت دەرۋازىسىنى ئېچىپ، مۇنارنىڭ كىرىش ئېغىزىدا قارا چىراغنى ياندۇردى - دە، ئۈچەيدەك تار ۋە تىك پەلەمپەيلەرنىڭ باسقۇچلىرىغا مەزمۇت قەدەملەر بىلەن دەسسەپ، خۇددى يەتتىنچى ئاسماندىكى ئۇلۇغلارنىڭ دىدارىغا مۇشەرىپ بولۇش ئارزۇسىدا ئەرشىئەلاغا ئۆرلەۋاتقان پەرىش تىلەردەك ھاياجانلىق ھېسسىيات ئىچىدە ئەزەنخاننىڭ چوققىسىغا چىقتى. چىراغنى ئويۇققا قويۇپ، يەكتىكىنىڭ ياقىسىنى تۈزەش

تۇردى ۋە قەددى - قامىتىنى يىكتەك رۇسلاپ، چولاق قولىنى
قۇلىقىغا تەگكۈزدى.

« ئاللاھۇ ئەكبەر، ئاللاھۇ ئەكبەر، ئەشھەدۇ ئاللا ئىلاھە
ئىلاللاھۇ، ئەشھەدۇ ئاللا ئىلاھە ئىلاللاھۇ... »

چولاق مۇئەزرىنىڭ يۈرىكىدىن ئېتىلىپ چىققان ياڭراق،
مەردانە سادا قۇتراۋاتقان بورانىڭ ئاچ بۆرىدەك ھۇۋلاشلىرىنى
بېسىپ كەتتى.

بۇ ئۇنىڭ ئۆمرىدە ئىككىنچى قېتىم مانا مۇشۇنداق چىن
ئىشتىياق بىلەن ئەزان ئوقۇپ، غەپلەتتە ياتقانلارنى ئويغىتىپ،
مۇقەددەس پەرزنى ئادا قىلىشقا، ھەق بىلەن ناھەقنى ئادالەت
تارازىسىدا ئۆلچەپ، بىر ياقىدىن باش چىقىرىشقا، زالىملارنىڭ
ئۈستىگە كەلگۈن مىسالى باستۇرۇپ بېرىشقا چاقىرىشى ئىدى.
تۇنجى قېتىمقىسى ئەلۋەتتە بۇنىڭدىن يەتتە يىل مۇقەددەس
دەمكى ئىش. ئۇ چاغدا ئۇ جامائەتنى مانا شۇنداق ياڭراق
ئەزان بىلەن غازات مەشىئىلىنىڭ ئوتى يېقىلغان مانا مۇشۇ
مەسچىتكە جەم قىلغانىدى.

شۇ قېتىم ئۇ ئوڭ قولىنىڭ بەش بارمىقىدىن ئايرىلىپ
قالغان. بىراق، بۇ قېتىم نېمىسىدىن ئايرىلىدىغانلىقى ئۈستىدە
قىلچە ئويلىنىپ ئولتۇرمايلا، ئىككىنچى ئەزاننى بۇرۇنقىسىدىنمۇ
زىيادە ئىشتىياق بىلەن توۋلىدى.

ئاجىز دەرەخلەرنى يىلتىزى بىلەن قومۇرۇپ تاشلىغان
بوران ئېتىقادىغا سادىق بولغان جامائەتنىڭ يولىنى توسۇپ
قالالمىدى. بۈگۈنكى بامدات نامىزىنىڭ ئەھمىيىتىدىن خەۋەر
تاپقانلارمۇ، تاپمىغانلارمۇ دېگەن قەرەلىدە مەسچىتكە يىغىلىپ،
سەپراس بولۇپ تۇرۇشتى.

بامدات نامىزى بەكمۇ تەنتەنىلىك ۋە سۈرلۈك ئوقۇلدى.
خۇددى بەزى جامائەت ئويلىغاندەك، سەپىت ھاجى «بوران»

سەۋەبىدىن مەسچىتىگە كېلەلمىگەچكە، چولاق «مۇئەزرىنىڭ
ئىمامەتچىلىك قىلىشىغا توغرا كەلگەنىدى.

مۇئەزرىن ناماز ئوقۇۋېتىپ، ئۆتكۈر كۆزلىرى بىلەن تاناپ
تارتقاندا تۈز تۇرغان ھەر بىر سەپنى ۋە سەپ ئىچىدىكى
ھەر بىر ئادەمنى تەكرار كۆزىتىپ چىققان بولسىمۇ، مەسلىھەت
بويىچە مەسچىتكە تۇنجى بولۇپ كېلىپ، ئالدىنقى سەپتىن
ئورۇن ئالماقچى بولغان ھىمىت قاشقىنى زادى ئۇچرىتالمىدى.
«ئۇ ئاغرىپ يېتىپ قالغانىدۇ؟ ئەزانى ئاڭلىيالمى
قالدىمىكىن؟ ياكى سۈپۈرگە ئاخۇننىڭ تاپىلغانلىرىنى ئېسىدىن
چىقىرىپ قويغانىدۇ؟»

بامدات نامىزى ئوقۇلۇپ بولدى، ئەمدى جامائەتنى توخ
تىتىپ بولمايدىغانلىقىنى بىلگەن چولاق «مۇئەزرىن سەپ ئالدى
دىكى تەقەززا، بىئارام بولۇۋاتقانلارنىڭ «ئەمدى قانداق
قىلىمىز؟» دېگەن مەنادىكى قاراشلىرىغا كۈلۈمسىرەش بىلەن
جاۋاب بەردى - دە، مېيىت نامىزىغا ئەزان ئوقۇدى. ھىمىت
قاشقىنىڭ ۋەزىپىسىنى ئۆزى ئۈستىگە ئېلىپ، جىنازا نامىزى
چۈشۈرۈشنىڭ قائىدىلىرىنى ئادا قىلغاندىن كېيىن:

— مەسچىتىمىزنىڭ تەقۋادار جامائەتلىرى، ئى پاك مۇسۇل
مانلار، شۇ تاپتا كىمىنىڭ نامىزىنى چۈشۈرگەنلىكىمىزنى بىل
مەيۋاتامسىلەر؟ مەسچىتتە مېيىت ياتقۇزۇلغان جىنازىنى كۆر -
مىگەنلىكلارگە ھەيران بولۇۋاتامسىلەر؟ ئوقۇۋېلىڭلاركى، بىز
مەسچىتىمىزنىڭ ئىخلاسمەن جامائىتىنىڭ بىرى، يۇرتىمىزنىڭ
ئېسىل ئوغلانى، قېرىنداشىمىز ئابدۇللا ئاخۇننىڭ نامىزىنى
چۈشۈرۈۋاتىمىز. ئۇنىڭ تېنى ئۆز زېمىنىنىڭ تاغلىرى ئارىسىدا
ياتىدۇ، روھى ئاللىبۇرۇن جەننەتتىن جاي تاپتى. نامى
بولسا تىلىمىزدا! — دېدى.

مۇئەزرىننىڭ ئىلگىرىكىگە زادىلا ئوخشىمايدىغان كەسكىن

تەلەپپۇز بىلەن قىلغان سۆزىگە ۋە تېپىشماقتەك تۇيۇلغان
جىنازا نامىزىنىڭ تەكىتىگە يېتەلمەي ئەقلى لال بولغان بىر
بۆلۈك جامائەت ئابدۇللاننىڭ ئۆلۈمى توغرىسىدىكى شۇم خەۋەرنى
ئاڭلاپ، ھەيرانۇ ھەس قالدى. چولاق مۇئەزرىن دېمىنى
تولۇقلىغاچ، پۇقرالارنىڭ كەيپىياتىنى كۆزىتىپ چىققاندىن
كېيىن سۆزىنى داۋاملاشتۇردى:

— بىزدە «قازاغا رىزا» دېگەن گەپ بار، ئەمما
ھەرقانداق مۇئەللەق قازانىڭمۇ ئۆزىگە تۇشلۇق سەۋەبى
بولمىدۇ. قېرىندىشىمىز ئابدۇللاخۇن بەزىلەر دېگەندەك يار-
دىن ئۆزىنى تاشلاپ ئۆلۈۋالدىمۇ؟ ياق، ھەممىمىزگە بەش
قولىدەك ئايانكى، ئۇ ئۇنداق قورقۇنچاقلا زاتىدىن تۆرەلمىگەن.
ئەمىسە، مەرھۇمنىڭ جېنىغا بىراۋ زامىن بولىدىمۇ؟ زامىن
بولدى، بىگۇناھ قېرىندىشىمىز ناھەق كەتتى...

15 - 20 ئادەمنىڭ ماتەم قوشاقلىرىنى ئېيتىپ،
پوتلا - ماڭقىلىرىنى ئېقىتىپ جىنازا كۆتۈرۈپ مەسچىتكە كىرىپ
كېلىشى مۇئەزرىنىمۇ، جامائەتىنىمۇ قاتتىق تەئەججۈپلەندۈردى.
يېقىن - يىراق مەھەللىلەردىن بىرەر كىمنىڭ قازا قىلغانلىقىدىن
ئەسلا خەۋىرى بولمىغان مۇئەزرىن گېپىنى توختىتىپ، غەلىتە
ماتەمدارلارغا ھەيرانلىق نەزەرى بىلەن قارىدى.

— ۋاي قېرىندىشىم، دۈشمەن جېنىڭغا قەست قىلدى
قېرىندىشىم، ۋاي بىچارە قېرىندىشىم...

— ئاقپاشانىڭ مۇمىن پۇقراسى ئىدىڭ قېرىندىشىم، پۇق-
رانى دەپ كۈلپەت تارتقان ئىدىڭ قېرىندىشىم، ۋاي قېرىن-
دىشىم...

ئۇنىڭغا تېخىمۇ غەيرىي تۇيۇلغىنى شۇ بولدىكى، قاردەك
ئاپئاق يوپۇق يېپىلغان جىنازىنى رەھمەت ۋە ئابلىزقارنىڭ
بىرقانچە مالىيى كۆتۈرگەن، جىنازىغا ئەگەشكەنلەر ساپلا

«ئاقپاشا پۇقرالىرى» بولۇپ، ئۇلارنىڭ ئارىسىدا بىرقانچە ئونبېشى، يۈزبېشىلارمۇ بار ئىدى.

چولاق مۇئەززىن دەسلەپتە: قەسىردىكىلەردىن بىرەرسىنىڭ رىزقى تۈگىگەن ئوخشايدۇ، دەپ ئويلىمىدى، چىرايىدىن جاللاتلىق يېغىپ تۇرغان خاتىپ بازار بېگى دۆشكەلەپ كېلەۋاتقان سەپەر بوۋاينى كۆرۈپ، بۇ قىياسىنىمۇ ئىنكار قىلدى.

كېلەۋاتقانلار ئاسماننى ئۇرۇۋەتكۈدەك يىغا-زار قىلىشقان پېتى جىنازىنى جامائەت ئارىسىدىن ئۆتكۈزۈپ، ئۇدۇل خاتىپ مۇنبەرى ئالدىغا ئەكەلدى-دە، چولاق مۇئەززىننىڭ ئالدىغا قويدى.

چولاق مۇئەززىن بورىنىڭ كۆتۈرۈلۈپ قالغان بۇرجىكىگە پۇتلىشىپ يىقىلىپ كەتكىلى تاس قالغان سەپەر بوۋاينى ئىتتىك بېرىپ يۆلەۋالدى ۋە ئۇنىڭدىن:

— بۇ كىمنىڭ مېيىتى؟ — دەپ سورىدى.
خاتىپ ئاغزىنى ئۆمەللىگەن سەپەر بوۋاينى ئىتتىرۋەتتى-دە، چالۋاق تۇرۇپ:

— ئاقپاشا پۇقراسى ھىمىتئاخۇن قاشقىنى خاقانى چىن پۇقرالىرى ئۆلتۈرۈۋەتتى، — دېدى.

مۇئەززىن خاتىپنىڭ گېپىدىن ھېچنېمە چۈشىنەلمەي، ھاسىسىغا تايىنىپ، قوشۇمىسىنى تۇرۇپ تۇرغان سەپەر بوۋاينىڭ سوئال نەزەرىدە تىكىلدى.

— ئۆز قېرىندىشىنى ئۆزى ئۆلتۈرىدىغانغا چىرىسىملىك ساراڭ بولۇپ قالمىدى، — دېدى بوۋاي جامائەتكە ئاڭلىتىپ تۇرۇپ، — بۇ يەردە بىر ئويۇن بار. ھىمىتئاخۇننىڭ قاتىلى-نىڭ كىم ئىكەنلىكى ئاللاغا ئايدىك!

چولاق مۇئەززىننىڭ سەزگۈر مېڭىسى دەرھال ئىشقا

كىرىشتى. تەسەۋۋۇر كۈچى بىلەن سەپەر بوۋاي ئېيتقان
«ئويۇن» نىڭ تېگىگە يەتكەندەك بولدى. ئەھۋال ئۇنىڭ قىيا-
سىدىكىدەك بولغاندا ئىش تازا چىڭىغا چىققان، قان تۆكۈلۈش
ئېھتىمالى بەكمۇ يېقىنلاپ قالغانىدى.

ئۇ، مۇۋاپىق بىر چاردىنى تېپىپ، قەستەن چاتاق تېرى-
ماقچى بولغان سىپىت ھاجىنىڭ سۈيىقەستىگە تاقابىل تۇرۇش
ۋە بۇ ئەھۋالدىن مەسچىتكە يېقىنلا يەردىكى كونا ئۆيدە يېرىم
كېچىدىن بېرى مۆكۈنۈپ يېتىۋاتقان سۈپۈرگە ئاخۇنلارنى
خەۋەرلەندۈرۈش ئۈچۈن بىر ئاز ۋاقىت كېرەكلىكىنى ھېس
قىلدى. ئۆزىنى بېسىۋېلىپ، جامائەتكە سەپراس بولۇشنى ئېيتتى.
مۇئەزرىتىنىڭ ناماز چۈشۈرمەكچى بولغانلىقىنى كۆرگەن
خاتىپ كۆكۈيۈن چاققان ئېشەكتەك چىچاڭشىپ كەتتى:

— چۈچۈرىنى خام سانىما چولاق، — دېدى ئۇ مۇئەز-
زىنىڭ مۇشتىنى چىنەپ تۇرۇپ، — بۇنداق ئاسان ئىش
نەدىكەن؟ ھىمىت قاشقىنى كۆمۈۋەتسەكلا ئىش تۈگەيدۇ دەپ
ئويلايمەن؟ ئالدى بىلەن ئۇنى ئۆلتۈرگەن قاتىلىنى چىقىرىپ
بېرىش. ئاندىن كېيىن ئالدىرىماي گەپلىشىمىز!

چولاق مۇئەزرىتىنىڭ بۇ يولسىزلىقتىن ئەرۋاھى قىرىق
گەز ئۇچتى-دە، خاتىپنىڭ قىزىرىپ كەتكەن كۆزلىرىگە تىكى-
لىپ تۇرۇپ:

— ئۆلگەن ئادەمنى بۇنچىۋالا خارلاشنىڭ ئاللا ئالدىدا
كەچۈرگۈسىز گۇناھ بولىدىغانلىقىنى بىلىمەمدىلا بەگ-زادەم؟ —
دېدى ئۇ زەردە بىلەن.

— گۇناھ بولامدۇ — يوقمۇ؟ بۇنىڭدىن پەرۋايم پەلەك، ئال-
دى بىلەن قاتىلىنى تېپىپ، تېرىسىنى تەتۈر سويۇش كېرەك. ئاق-
پاششا پۇقراسىنى ئۆلتۈرگەنلىك ئاقپاششاغا مۇشت كۆتۈرگەنلىك!
خاتىپ جىنازىنى قورشاپ تۇرغان كىشىلەرگە تەردىنى تۈرۈپ،

شۇنداق بىر ئالەم-ئۆلەت، ئۇلار: «ئاقپاشا پۇقراسىنى
ئۆلتۈرگەن قاتىلىنى تاپماي قويمايمىز!» دەپ ئالا-تاغىل
جارقىراشتى.

— ھەي جامائەت، ئاڭلىمىدىم دېمەڭلار، — خاتىپ ياغلان
مىغان كانايىنىڭ ئۈنىدەك سەت ئاۋاز بىلەن ۋارقىرىدى، —
ئاقپاشا پۇقراسى بولغان ھىممەتتاخۇنىنى كىم ئۆلتۈردى؟
بىلەمسىلەر، مەن سىلەرگە دەي، ئۇنى ئاقپاشا پۇقرالىرىغا
ئۆچمەنلىك قىلغۇچى سۈپۈرگە تۆگە ئۆلتۈردى. ئۆلۈكنى
ئۆيىنىڭ ئارقىسىدىكى ئېرىققا تاشلاپ قويۇپ، گۇناھىدىن قور-
قۇپ قېچىپ كەتتى.

ئۇ سەپەر بوۋايىنىڭ ياقىسىنى توتۇۋېلىپ، كۆزىگە تىكى-
لىپ تۇرۇپ سورىدى:

— قېنى، گۇۋاھلىق بەر قېرى، سۈپۈرگە تۆگىنىڭ ھىممەت-
تاخۇنىنى ئۆلتۈرگىنى راستمۇ؟

— تۆھمەت!

— ھە، ئەمىسە دېگىنە، ھىممەتتاخۇننىڭ جەستىنى ئۇنىڭ
ئۆيى ئارقىسىدىكى ئېرىقتىن تېپىۋالغىنىمىزدىنغۇ تانالماسەن؟

— تۆھمەت!

— ئەمىسە سۈپۈرگە نېمىشقا قېچىپ كېتىدۇ، ئۇنىڭ
شېرىكلىرى قەيەرگە كەتتى؟ دەپ باقە!

— دېگەنلىرىڭنىڭ ھەممىسى تۆھمەت، سۈپۈرگە تاخۇن
ئادەم ئۆلتۈرگىنى يوق، قېچىپ كەتكىنىمۇ يوق!

بوۋاي خاتىپنىڭ قولىدىن ئاجراش مەقسىتىدە يۇلغۇنۇپ
باقتىمۇ، ياۋا توڭگۇزدەك كۈچى بار بەگزادىنىڭ چاڭگىلى-
دىن بوشىنالمىدى. شۇنداقتمۇ خىرقىراپ تۇرۇپ، جېنىنىڭ
بارىچە ۋارقىراپ:

— جامائەت، بۇداپ يۈزىالغانچىنىڭ گېپىگە ئىشەنمەڭلار! ھىممەت

قاشقىنىمۇ، ئوغلۇم ئابدۇللا ئاخۇنىمۇ... مۇشۇ ئىپلاسلا... — دېدى،
«چىدىمىغان ئىشتانغا چىقىرىپتۇ» دېگەندەك، سىرنىڭ
باش بولۇپ قېلىشىدىن قورققان خاتىپ بازغاندەك مۇشتىنى
باش ئۈستىدىن ئايلاندۇرۇپ كېلىپ بىرنى سېلىۋىدى، بوۋاي
ئىككى — ئۈچ قەدەم نېرىسىغا بېرىپ تىك موللاق چۈشتى.
بۇرنىدىن بۇلاقتەك ئېتىلىپ چىققان قان ئاپئاق بۇرۇت — سا-
قاللىرىنى شەلپەردەك قىزارتىۋەتتى.

— ئى جامائەت، ئۇرۇڭلار بۇ ئىپلاسنى! ئابدۇللا ئاخۇنىمۇ،
ھىمىت قاشقىنىمۇ ئۆلتۈرگەنلەر مۇشۇ، — مۇشت ئاتىمەن دېپ
دەلدۈگىنىپ كەتكەن خاتىپ ئۆزىنى ئوڭشاپ بولغۇچە چولاق
مۇئەزرىن مۇنبەرگە چىقىپ قانغا مىلىنىپ ياتقان سەپەر بو-
ۋايغا قاراپ غەزەپ ئوتىدا يېنىۋاتقان جامائەتكە دېدى، —
ئاللاننىڭ ئۆيىدە قان تۆككەن جوھۇتلارنى تالاغا سۆرەپ
ئاچىقىڭلار! كۆزى ئوچۇق كەتكەن قېرىنداشلىرىمىز ئۈچۈن
قىساس ئېلىش پۇرسىتى كەلدى، ئاللاھۇ ئەكبەر!

ئۇ سۆزىنى تۈگىتىپلا يىرتقۇچلارچە غالىجىرلاشقان خا-
تىپنىڭ قولىغا مەھكەم ئېسىلدى. مۇنبەر ئالدىغا ئېتىلىپ چىقىپ
قان جامائەتنىڭ بەزىسى سەپەر بوۋاينى يىۋىلىسە، بەزىسى
قايقاندىن قۇتۇلۇشقا ئۇرۇنۇۋاتقان بۇرىدەك ئالچاڭلاۋاتقان
خاتىپنىڭ قولىغا چىققان يېرىدىن قاماللاپ، تاپنى سۆرىگەندەك
سۆرەپ، مەسچىتنىڭ ئالدىغا ئاچىقىشتى. خاتىپقا ئەگىشىپ
ھازىدار قىياپىتىگە كىرىۋالغان «ئاقپاشا پۇقرالىرى» مۇ
بۈركۈتتىن ئۈركۈگەن تۈلكىدەك ھەرقاين پىتىراپ، جانلى-
رىنى دالدىغا ئېلىشتى.

— قېرىندىشىمىزغا قەست قىلغان جوھۇت سەنمۇ؟!

— يوغان گەپ قىلغان ئاغزىڭ مۇشۇمۇ؟!

— سەپەر ئاخۇنىنى ئۇرغان قولۇڭ مۇشۇمۇ ئىپلاس!

ئۇزۇندىن بېرى يىغىلىپ قالغان دەردىنى بىراقلا چىقارماقچى بولغان پۇقرالار خاتىپىنىڭ باش - كۆزىنى بىردەمدىلا گوداڭدىن چىققان ئىتقا ئوخشىتىۋەتتى. قولى يەتكەنلەر قولى بىلەن ئۇردى، پۇتى يەتكەنلەر پۇتى بىلەن تەپتى. خاتىپقا ئولاشقان ئادەملەرنىڭ توللىقىدىن قولىمۇ، پۇتىمۇ يەتمىگەنلەر ئۇنىڭ ئاتىمىش پۇشتىدىن، يەتمىش پۇشتىغىچە تۇتۇپ تارتىپ، پۇخادىن چىققۇدەك تىللەۋىلىشتى.

— ۋايىجان، ئادەم بارمۇ، مېنى قۇتۇلدۇرۇڭلار، دادا ...

ئانا! ...

قىلغان - ئەتكەنلىرى بۇرىدىن بۇلاق بولۇپ ئېقىۋاتقان خاتىپىنىڭ دادا - پەريادى ئۇزاق - ئۇزاقلا رىغىچە تارالدى. ئاللىقاچان كۆرىدىغىنىنى كۆرگەن خاتىپ بىلەن ھەپىلىشىپ يۈرۈشنىڭ ئەھمىيىتى قالمىغانلىقىنى چۈشەنگەن چولاق مۇئەزرىن مەسچىت پەشتىقىغا چىقىپ جاكارلىدى:

— ئى باتۇر پۇقرالار، يۇرتىمىزنى پۈككىنىغا باسقان، قېرىنداشلىرىمىزنى ئۆلتۈرگەن يىلان - چايانلار ئەنە ئاۋۇ يەردە، — ئۇ قەسىر تەرەپكە قولىنى چىنىدى، — يىلان - چاياننىڭ ئۇۋىسىنى ۋەيران قىلىپ، بېشىنى يانچىمىغۇچە بىزگە ئا - سايىشلىق يوق! قېنى، قولۇڭلارغا چىققاننى ئېلىڭلار، كەرەملىك ئاللا بىزگە مەدەت قىلغۇچىدۇر! ...

شۇ ئارىدا قەسىرگە يېقىنلا بىر يەردىن «پاك» قىلغان

ئاۋاز ئاڭلاندى.

مىللىتى ئاۋازىدىن چۆچۈگەن پۇقرالار پەشتاقتا تۇرغان مۇئەزرىنىڭ سۆزى چورتلا ئۈزۈلگەنلىكىنى، ئاندىن كېيىن قىپقىزىل قان ئوخچۇپ چىقىۋاتقان مەيدىسىنى مەھكەم قاماللاپ، تەڭپۇڭلۇقى بۇزۇلغان لەڭگەكتەك سەنتۇرۇلۇۋاتقىنىنى كۆردى.

توپ ئارىسىدىن ئىلدام يۈگۈرۈپ بارغان نۇرەك باخشىمۇ
ئۇنى يۆلىۋېلىشقا ئۈلگۈرەلمىدى. مۇئەزرىن كۆزىنى جامائەتتىن
ئۆزمەي تۇرۇپ: «لائىلاھە ئىللەللاھۇ مۇھەممەدەن رەسۇلىللا»
دەپ ئۈنلۈك ۋارقىرىدى - دە، ئۆگزىدىن تاشلىغان كۆتەكتەك،
مەسچىت بوسۇغىسىغا يىقىلدى.

نېمە ئىش بولغانلىقىنى ئاڭلىغاندا جامائەتنىڭ بىر
قىسمى كۆرۈنگەنلا تەرەپكە بەدەر قېچىشتى. بەزىلىرى مەسچىت
ئالدىدىكى سەينادا دالاغا تاشلانغان تاپتەك سوزۇلۇپ، ۋايىجانلاپ
ياتقان خاتىپنى ئاچچىقى بىلەن بىر - ئىككىنى تېپىپ قويۇپ،
قانغا مىلىنىپ ياتقان مۇئەزرىننى كۆتۈرگەن پېتى يېقىندىكى
ئەسكى تاملىق ئارىسىغا ئۆزىنى ئالدى.

چولاق مۇئەزرىننى يىقىتقان مىللىتى ئاۋازىنىڭ ئەكس
داداسى بېسىقماستىنلا مەسچىت ۋە قەسىرگە ئوخشاشلا 200
- دەم يىراقلىقتا روبرو تۇرغان تاشلاندىق ئۆيىنىڭ
ئۆگزىسىدىنمۇ گۈمبۈزلىگەن ئوق ئاۋازى ئاڭلىنىپ، ھاۋارەك
ئىس كۆرۈلۈشكە باشلىدى.

بۇ يەرگە تاڭ ئاتارغا يېقىن بوراننىڭ ھىمايىسىدە خېلى
ئەپلىك جايلىشىۋالغان سۈپۈرگە-ئاخۇن، قادىر تۆمۈرچى ۋە
بىرقانچە پالۋانلار چاچما ئوقلۇق مىللىتى بىلەن قەسىر تەرەپكە
ئوق ئېتىۋاتاتتى.

ئۇلار ئەسلىدە، ئۇ جاللاتلارنىڭ ھىمىت قاشقىنى ئۆلتۈ-
رۇپ، بىر قەدەم ئالدىدا قول سالىدىغىنىنى خىيالىغا كەلتۈر-
مىگەن، پەقەت مەسچىتتىن قوزغىلىپ چىققان جامائەتنى ۋە
نۇرەك باخشىنىڭ بۇرغىسىنىڭ ئاۋازىنى كۈتمەكتە ئىدى. بىراق،
نەتىجە ئويلىمىغان يەردىن چىقىپ قالدى. ئۇلار مۇئەزرىن ئوق
تېگىپ يىقىلغاندىن كېيىن ئوق چىقارمىسا بولمايدى-
غانلىقىنى بىلدى. قەسىر تەرەپتىن ئاڭلىنىۋاتقان مىللىتى ئاۋازىمۇ

بارغانسېرى قويۇقلىشىشقا باشلىدى.

مىلىتى ئاۋازىدىن ۋە مۇئەزرىنىڭ كۆكسىدىن بۇلدۇقلاپ ئېتىلىپ چىققان قاندىن قورقۇپ قېچىشقان پۇقرالار بىر پەستىن كېيىن ئەقلىنى يىغىۋالدى - دە، كونا ئۆيىدىن مىلىتى ئېتىپ ۋاتقانلارنىڭ سۈپۈرگە ئاخۇنلار ئىكەنلىكىنى ئاڭلاپ، خېلى روھلىنىپ قالدى. كىمدۇ بىرى بىر قۇچاق نەيزە ئەكىلىپ ياش ۋە قاۋۇل ئەركەكلەرگە تۇتقۇزدى. نۇرەك باخشىمۇ ئون نەچچە قىلچىنى ئىختىيار قىلغانلارغا تارقىتىپ بەرگەندىن كېيىن، جەڭگە كىرىشكە ئالدىراپ تۇرغانلارغا قاراپ:

— ئەي باھادىر چىرىيىلىكلەر، قېرىندىشىمىز ئابدۇللا، مۆمىن مۇسۇلمان ھىممەتتاخۇنى، ئاغزىمىزغا ئىمان سالغان مۇئەزرىن ئاخۇنۇمنى ئۆلتۈرگەن قان ئىچەرلەر ئەنە ئاشۇ قەسىردە، ئاللا يولىدا غازات قىلايلى، ئۆلسەك شېھىت، ساق قالساق غازى، ئاللاھۇ ئەكبەر! — دەپ توۋلىدى.

ئۇ تۈمەن مىڭ جەڭچىنى جەڭگە چاقىرغاندەك، پەشتاققا چىقىپ، بۇرغىسىنى راسا كۈچەپ چالدى. ئىسراپىلنىڭ نەربىسىدەك كۈچلۈك سادا ياڭرىدى.

«دۈت ... دۈت ... دۈت ...»

«ئاللاھۇ ئەكبەر، ئاللاھۇ ئەكبەر، ئاللاھۇ ئەكبەر!»

نۇرەك باخشىنىڭ بۇرغىسىنىڭ جاسارەت بېغىشلىغۇچى ئاۋازى ئەزىمەتلەرگە ئىلھام بەردى. ئۇلار باش ئۈستىدىن ۋىڭىلداپ ئۆتۈۋاتقان ئوغلارغا پىسەنت قىلماي، دەرھال ئورۇن يۆتكىدى - دە، 50 قەدەم ئالدىدىكى ياڭاق دەرەخزارلىقىنىڭ يېنىغا بېرىپ جايلىشىپ، ھۇجۇمغا ئۆتكەنلەرنى مۇھاپىزەت قىلدى.

قەسىردىكىلەر ئوت كۈچىنى ياڭاقلىققا مەركەزلەشتۈردى. نۇرەك باخشىنىڭ باشلامچىلىقىدا يولۋاستەك ئېتىلىپ كەلگەن

پۇقرالار مەسچىت ئالدىدىكى بوشلۇقتا تېخىمۇ ئېتىراپ، ئېشەك-
تەك ئېتىراپ ياتقان خاتىپىنى ئەكىستىشكە كەلگەن بىر
توپ كىشىلەر بىلەن تۇتۇشۇپ قالدى. تەئەججۇپلىنىدىغان يېرى
شۇ ئىدىكى، پۇقرالارغا ھېچقانداق تونۇشلۇقى بولمىغان بۇ
كىشىلەرنىڭ قامىتى قاۋۇل، تۇرقى تامدەك ئىدى، قىلىچۋازلىق
ۋە نەيزىۋازلىققا كەلگەندە توشقان دەك تاقلاپ، يول-ئاستەك
ئوخچۇيتتى.

قىلىچ بىلەن قىلىچنىڭ يالت - يۇلت ئۇچقۇن چىقىرىپ
جاراڭلاشلىرى، گىرەلەشكەن نەيزىلەرنىڭ پاراس - پۇرۇس
سۇنۇشلىرى، ئىككى تەرەپنىڭ ئۇر - چاپلىرى ھىلىق ئۇنى ۋە
بوراننىڭ گۇرۇلدىشى بىلەن قوشۇلۇپ، ئەجەل شاۋقۇنىغا ئاي-
لانغان، يالقۇنلۇق تەگبىر بىلەن قۇچاقلاشما جەڭنىڭ قايناپ
تۇرغان يېرىگە ئۆزىنى پەرۋانىدەك ئۇرۇۋاتقان پۇقرالار
ئۆلۈپ - تىرىلىشىگە باقماي جەسۇرلۇق، جانبازلىق كۆرسەت-
مەكتە ئىدى. ھەر ئىككىمۇ تەرەپ بۇ قاينامغا ئوق ئۇزۇشكە،
يېتىنالمىيىتى. كۈن چۈشكە يېقىنلاشقاندا، قەسىرنىڭ مەسچىت
تەرەپتىكى يان تېمىدىن بىر سۇڭگۈچ ئېچىلدى - دە، سۇڭگۈچتىن
يەنە بىر توپ ناتونۇش قوراللىقلار ئېتىلىپ چىقتى. قىساس
تىغى بىلەن يەر چىشىلىگەن دۈشمەنلەرنىڭ ئورنى ئۇلار بىلەن
تولۇقلاندى. كۈۋەجەپ تۇرغان دەريادىكى قاينامدەك
غۇجمەكلىشىپ كەتكەن توپىنىڭ مەركىزىدە قالغان خاتىپ
خۇددى ماھىر چەۋەندازلارنىڭ ئارىسىغا تاشلانغان ئوغلاقتەك،
قولدىن قولغا ئۆتۈپ تۇردى. جەڭ بارغانسېرى شىددەتلىك
تۈس ئالدى.

پېشىن نامىزىغا ئەزان چىقىدىغان چاغدا جەڭ ۋەزىيىتى
تىدە ئۆزگىرىش بولۇشقا باشلىدى. پۇقرالار سېپى يىراق-
يېقىندىن ئۆزىنى جەڭگە ئاتاپ كېلىۋاتقانلار بىلەن زور بېسىپ

تۇرسىمۇ، ئاخىر ئۇلارنىڭ ئاددىي قىلىچلىرى ئالاھىدە ياسالغان
ھەربىي قىلىچلارغا تەڭ كېلەلمىدى. كەتمەن سېپى تۇتۇپ
كۆنگەن قوللار نەيزە سېپىغا ماسلىشالمىدى.

— ئىش يامىنىغا ئۆرۈلۈۋاتىدۇ، ئوق ئاتقاچ ئۆيىدىن
چىقىپ پۇقرالارنى مۇھاپىزەت قىلى، — دېدى يۈزى پۇرۇخ
ئىسى بىلەن قارىداپ، زەڭگىگە ئوخشاپ قالغان سۈپۈرگە ئاخۇن
جانىمدالىق كۆرسىتىۋاتقانلارغا قاراپ.

سۈپۈرگە ئاخۇن مەرھۇم ھىمىت قاشقىنىڭ: «سېپىت ھاجى
نۇرغۇن سەرخىل قورال - جابدۇق ۋە بىر-بىرىگە ئادەم
ئەكەلدى» دېگەن سۆزىگە ئەمدى ئىشەندى. قەسىردىكى مىلىتىق-
لار شۇنچىلىك تېز ۋە توغرا ئېتىلاتتىكى، نەچچە تال ئوق
ئۇنىڭ قۇلاق تۈۋىدىن ئەجەل ناخشىسىنى توۋلاپ ئۆتۈپ
كەتتى. ھەتتا تۆمۈرچىنىڭ بىر قۇلقىمۇ ئۆشكە قويناغىدەكلا
تېشىلىپ كەتتى. ئۇ ئارقىمۇ ئارقا گۈمبۈرلەۋاتقان ئاۋازلارغا
قاراپ ئۇلارنىڭ مىلىتقىلىرىنى ئۆزلىرىنىڭكىدەك ئاغزىدىن ئوق-
دورا قاچىلىنىدىغان مىلىتقىلاردىن ئەمەس، بەلكى ئارقىمۇ ئارقا
ئاتقىلى بولىدىغان مىلىتىق دەپ قىياس قىلدى.

ئۇ ئۆگۈپ - تاتىرىپ ئادەم سىياقىدىن چىقىپ كەتكەن
رەسۇل ئىمامغا مىلىتىققا ئوق - دورا قاچىلاپ بېرىشكە بۇيرۇق
قىلىۋاتقاندا، مەسچىت ئالدىدىكى پومىلاقلىشىۋاتقان پۇقرالارنىڭ
جاي مەھەللىسى تەرەپكە سۈرۈلۈۋاتقىنىنى كۆرۈپ قالدى.
دۈشمەنلەرنىڭ ئۇلارنى سۈر توقاي قىلىپ كېتىپ بارغانلىقى
ئۇنىڭ ئاچچىقىنى كەلتۈردى. شۇنىڭ بىلەن ئۇ تاملرى غەل-
ۋىرنىڭ شىرىسىدەك ئۆتمەتۈشۈك بولۇپ كەتكەن كونا
ئۆيىنى تاشلاپ چىقىپ، چېكىنىپ كېتىۋاتقانلارنى قوغداش
قارارىغا كەلدى. ئۇنداق بولمىغاندا، نۇرغۇن كىشىلەرنىڭ قوغلاپ
كېلىۋاتقانلارنىڭ قولىغا چۈشۈپ كېتىش ئېھتىمالى كۆزگە كۆرۈنۈپلا

تۇراتتى. سۈپۈرگە ئاخۇن؛

— قېنى، ئوق ئاتقاچ چېكىنىڭلار، ئاۋۇ قىلىچلىقلارنىڭ كەينى تەرىپىدىن بېرىپ ئەدىمىنى بېرەيلى، ئايىغىڭلارنى ئىتتىك قىلىڭلار! — دەپ بۇيرۇق بەردى ۋە ئۆزى ئۆيىدىن ئەڭ ئاخىردا ئايرىلدى.

مىلتىقچى ۋە ئوق — دورا قاچىلىغۇچىلاردىن بولۇپ ئون نەچچە كىشى دەرەخلىقلەرنىڭ ئارىسىدىن ئۆتۈپ، قەسىردىكىلەرنىڭ ئوقىدىن پاناھلانغاچ، پۇقرالارنىڭ كەينىدىن قوغلاپ كېتىۋاتقانلارنىڭ ئىزىغا چۈشتى.

ئۇلارغا ئايان ئىدىكى، قوغلىغۇچىلارنىڭ دەل كەينىدىن ئوق ئۈزۈشكە بولمايتتى. بولمىسا چاچما ئوق پۇقرالارغا زەرەر يەتكۈزۈپ قويۇشمۇ مۇمكىن ئىدى. ئېرىقلاردىن، قىر تۈۋىدىن، تاملارنىڭ ئارقىسىدىن يۈگۈرۈپ كېتىۋاتقانلارغا يول كۆرسىتىپ كېلىۋاتقان سۈپۈرگە ئاخۇن:

— بىر ئامال قىلىپ ئۇ ئەبلەخلەرنى پۇقرالاردىن ئايرىۋېتىپ تەيلى، ئەڭ ياخشىسى يان تەرەپتىن پەيدا بولۇپ، ئۇلارغا قارىتىپ تەڭلا ئوق چىقارساق، ئۇلار بۇ يەردىمۇ يوشۇرۇنۇپ تۇرغان مىلتىقلىقلار بار ئوخشايدۇ، دەپ بەدەر تىكىۋېتىدۇ، — دېدى ۋە ئۇلارنى باشلاپ بىر قۇرۇق ئۆستەڭگە شۇڭغۇدى.

كۈن كەچ بولغانسېرى، بوران كۈچىيىپ كەتتى، بوراننىڭ زەربىسىگە تاكى يېرىم كېچىدىن بېرى مەردلەرچە كۆكرەك كېرىپ قارشىلىق كۆرسىتىۋاتقان تېرەكلەرنىڭ بەزىلىرى «قاراس — قۇرۇس» قىلىپلا قاق بېلىدىن ئۈزۈلدى. گەرچە كۈن پاتىدىغان چاغ بولمىغان بولسىمۇ، ئاسمان قاراڭغۇلىشىپ، توپا — چاڭ قويۇقلىشىپ كەتتى.

— ئېتىڭلار!

تۆت — بەش مىلتىقتىن تەڭلا ئوت ئېچىلدى. راست

دېگەندەكلا، «يان تەرىپىمىزدە بۆكتۈرمە بار ئوخشايدۇ» دەپ ئويلاپ قېلىشقان قەسىر نۆكەرلىرى ئالاقزادە بولۇپ، ئالدى-كەينىگە باقمايلا بەدەر قاچتى. شۇنىڭ بىلەن سۈپۈرگە ئاخۇن ۋە ئۇنىڭ مىلتىقچى ئەزىمەتلىرى پۇقرا بىلەن دۈشمەننىڭ ئارىسىغا كىرىۋېلىش ئىمكانىيىتىگە ئېرىشتى.

مىلتىقچىلارنىڭ ئەڭ كەينىدە كېلىۋاتقان تۆمۈرچى قۇم چاچقانداكلا تېگىۋاتقان توپا ئېقىمىنى بۆسۈپ ئۆتۈپ، ھاس-راپ - ھۆمۈدەپ يېتىپ كەلدى - دە، سۈپۈرگە ئاخۇنغا قەسىر-دىن چۇۋۇلۇپ چىققان مىلتىقچىلارنىڭ يەنە قوغلاپ كېلىۋاتقىنىدىن خەۋەر بەردى.

— چاتاق بوپتۇ، — دېدى سۈپۈرگە ئاخۇن ئالدىدا بۇيرۇق كۈتۈپ تۇرغان نۇرەك باخشىغا، — بۇرغاڭنى چال ئاكا، توزۇپ كەتكەن پۇقرالارنى توپلاپ، مازار كەنتىدىكى كونا تۈگمەن كويلىسىغا بېرىپ بىزنى كۈتۈڭلار. بىز ئۇ خۇمىسلارنى مۇشۇ يەردىلا توسۇۋالىلى!

— بۇرغانىڭ ئۇنىنى ئاڭلىيالمايدۇ، ھېلىمە خاتىرجەم بولسلا بېگىم، ئۇلارنى كونا تۈگمەنگە ئۆزۈم باشلاپ بارىمەن. نۇرەك باخشى كەينىگە ياندى - دە، قارا كۆرۈنۈش كېتىۋاتقان پۇقرالارغا يېتىشىۋالماقچى بولۇپ، كۈچىنىڭ بارىچە يۈگۈردى.

سۈپۈرگە ئاخۇن ۋە ئۇنىڭ سەپداشلىرى قەسىر تەرەپتىن قەدەم-مۇ قەدەم قىستاپ كەلگەن مىلتىقچىلار بىلەن جاي مەھەللىسىنىڭ ئايىغىدا بىر قەپەس ئېلىشتى. ھەممە ئەتراپ قاراڭغۇلۇق ئىچىگە يوشۇرۇنغان ۋە تەكلىماكاننىڭ كۆچمە قۇملىرىنى ئۇچۇرۇپ، گۈرۈلدەۋاتقان بوران كۆز ئاچقۇزمىغاچقا، ھېچكىمنىڭ ئاتقان ئوقى ھېچكىمگە تەگمىدى.

بىراق، بەزى ئالامەتلەر ئىككى تەرەپنىڭ ئارىلىقى بەكمۇ

قىسقراپ قالغانلىقىنى ئىسپاتلىماقتا ئىدى. مۇبادا قاراڭغۇدا تىمىسىقلاپ يۈرگەن رەقىبلەر كۈتۈلىگەندە ئۇچرىشىپ قالسا، ئىككى رەقىب يالغۇز ئاياغلىق كۆۋرۈك ئۈستىدە دوقۇرۇشۇپ قالغاندەك ھال يۈز بېرەتتى. بۇ ھال پۇقرا مىلتىقچىلارغا تولمۇ پايدىسىز بولاتتى. دە، قىرغىنچىلىق كېلىپ چىقاتتى. «بىز ھەرنەمە بولساقمۇ مەيلى، — دەپ ئويلىدى سۈپۈرگە-ئاخۇن، — لېكىن كونا تۈگمەن بېشىدا بىزنى كۈتۈپ تۇرغان پۇقرالار دۈشمەننىڭ قولىغا چۈشۈپ كەتسە قانداق بولغىنى؟» ئۇ، چۈشتىن بۇرۇن نۇرەك باخشىدىن سەپەر بوۋاينىڭ پۇقرالار ئارىسىدا بارلىقىنى ئاڭلىغان ۋە ئۇنىڭغا بۇ ئاجىز بوۋاينى نېمەلا بولمىسۇن ئوبدان ئاسراپ، ھەر ئاماللار بىلەن چىنار ئايمىنىڭ يېنىغا ئاپىرىپ قويۇشنى قاتتىق جېكىلىگەندى. «ئەگەر ئۇ بوۋاينى ئۆيگە ئاپىرىپ قويۇشقا ئامال قىلالىمىغان بولساقچۇ؟»

ئاخىر، ئۇ يېقىنلا يەردە ئوق چىقىرىۋاتقان قەسىر نۆكەرلىرىنىڭ دىققىتىنى باشقا ياققا بۇرۇۋەتتى. دە، ئۇ-لارنىڭ كۆزىنى باغلاپ، مىلتىقچىلارنى باشلاپ مازار ئۈستى-ئىمىنى بويلىغانچە كونا تۈگمەن بېشىغا قايتىپ كەلدى. جاي مەھەللىسىنىڭ ئەتراپىدا خېلى قويۇق ئېتىلغان ئوق ئاۋازىنى ئاڭلاپ، ئۆز ئادەملىرىدىن ئەندىشە قىلىپ تۇرغان پۇقرالار ئۇلارنى ئۈمىد ئەلچىسىدەك كۆرۈپ قارشى ئالدى. قول-ئاياغلىرى تېگىلغانلار، باش-كۆزىدىن ھېلىغىچە قان ئېقىۋاتقانلار ئۇلار بىلەن يىغىلىشىپ تۇرۇپ كۆرۈشتى، سۈپۈرگە-ئاخۇن بۇرغىسىنى پوتىسىغا قىستۇرۇۋېلىپ، قىزىق-قىزىق گەپلىرى بىلەن كىشىلەرنىڭ روھىنى ئاۋۇندۇرۇۋاتقان نۇرەك باخشىدىن سەپەر بوۋاينىڭ ئىز-دېرىكىنى قىلدى. ئۇ، ئۇنىڭ ئايالىنىڭ يېنىغا تىنىچ-ئامان ئاپىرىپ قويۇلغانلىقىنى ئاڭلىغان

ئەينى كېيىنلا ئەندىشىسى يوقىلىپ، يۈرىكى جايىغا چۈشتى.
سۈپۈرگە ئاخۇن شىراقلىق مىلىتىنى تىزىغا قويۇپ
تۈگمەن كويلىسىدىكى كۆتەك ئۈستىگە ئولتۇردى - دە، ئويغا
پاتتى.

ئۆز مىلىتىچىلىرىنىڭ ھېچقانداق چىقىم تارتمايلا قايتىپ
كەلگىنىنى كۆرگەن جامائەتنىڭ يۈرىكى خېلى جايىغا چۈشۈپ،
ئەنسىرەشتىن خالىي بولغان بولسىمۇ، لېكىن ئۇلارنىڭ كۆپىنچىسى
بۇنىڭدىن كېيىن يۈز بېرىدىغان ۋەزىيەت ئۈستىدە ناھايىتى
كەم ئويلىشاتتى. قەسىردىكىلەر ئادىمىنىڭ ۋە ئەسلىپلىرىنىڭ
سەرخىللىقىغا ئىشىنىپ يۇرت بويىچە تىنىتىش ئېلىپ بېرىشى
تۇرغانلا گەپ ئىدى. ئۇ ھالدا پىتىراپ كەتكەن كىشىلەرنىڭ
ئۆز مەھەللىلىرىگە قايتىشى مۇمكىن ئەمەس، لېكىن كىچىككىنە
مازار كەنتىدىكى دېھقانلار ئىككى يۈزچە ئۆي - ماكانىز،
ئاش - ئوزۇقسىز كىشىلەرنى باقالامدۇ؟ ئۇلارنىڭ بالا - چاقى-
لىرى، قېرىسال ئاتا - ئانىلىرى قانداق قىلىدۇ؟ دۈشمەن قولىغا
چۈشۈپ قالماقتىن ئۆزىگە يول قالمىدىمۇ؟

سۈپۈرگە ئاخۇن ئاخىرقى ئويىدىن ئۆزىمۇ چۆچۈپ
كەتتى. «ياق، قىرىلىپ تۈگەشسەك تۈگىشىمىزكى، دۈشمەنگە
ئۆزىمىزنى تۇتقۇزمايمىز» دەپ قەتئىي نىيەتكە كەلدى ئۇ
ئاخىردا.

ئۇ قورسىقىنىڭ غولدۇرلاپ، مەيدىسىنىڭ ئېچىشۋاتقانلىق-
قىنى ھېس قىلدى - دە، ئۆزىنىڭمۇ، پۇقرالارنىڭمۇ تاڭ ئات-
قاندىن بېرى ئاغزىغا چىگىستىچىلىك بىر نەرسە سالماغانلىقىنى
يادىغا ئالدى.

توساتتىن يېقىنلا بىر يەردە «گۈم» قىلىپ ئېتىلغان
مىلىتى ئاۋازى ئۇنىڭ خىيالىنى بۆلۈۋەتتى. ئارقىدىن-
دىنلا تېخى بايىلا «ئەھۋالنى تىڭ - تىڭلاپ كېلىمەن» دەپ

200 قەدەم نېرىسىدىكى كۆچۈم دەرەخلىككە كىرىپ كەتكەن
قادىر تۆمۈرچىنىڭ نەرە تارتقاندا ۋارقىرىغان ئاۋازىنى
ئاڭلىدى:

— سېنىڭ ھاجىنىڭ جاللاتلىرى كەلدى، ئۇزۇڭلارگە
ھېزى بولۇڭلار!

سۈپۈرگە ئاخۇن بىر پېيىمغا دورا ۋە بىر پېيىمغا پىتىر
قاچىلانغان خورجۇننى بېشىغا قويۇپ ئۇيقۇغا كەتكەن رەسۇل
ئىمامنى ئويغاتتى:

— ئىمام، ئوق - دورا تەلمۇ؟

— تە... تەل ئەمەس، 10 - 12 قېتىم ئاتقىلى يېتەر!

سۈپۈرگە ئاخۇن تېخىچە كۆزىنى ئۇۋلاۋاتقان رەسۇل
ئىمامنىڭ قولىدىن خورجۇننى سىلكىپ تارتىۋالدى - دە، پۇقرا -
لارغا كۆيلا ئىچىدە قىمىر قىلماي يېتىشىنى بۇيرۇپ، دەرەخ -
زارلىققا قاراپ قاپلاندى.

ئۇ مىلىتقا ئوق - دورا قاچىلاش بىلەن ئاۋازە بولۇۋاتقان
قادىر تۆمۈرچىنىڭ يېنىغا چۆكتى - دە، سورىدى:

— قانچىلىك ئادەمدەك قىلىدۇ، بەرداشلىق بېرەلەمدۇق؟

— ئىش چاتاقراق تۇرىدۇ، - دېدى تۆمۈرچى ئوق - دورىنى
غىمىپچىدېۋېتىپ سۈپۈرگە ئاخۇننىڭ سوئالىغا توغرىدىن توغرا
جاۋاب بېرىشنىڭ ئورنىغا، - تاپقا يوپۇرۇلغان تاز قارىدەك
كېلىۋاتىدۇ بۇ جوھۇتلار. چاپسان بولسىلا بېگىم، بۇلارنى ماڭا
قويۇپ بېرىپ، ئەل - جامائەتنى خاتىرجەمەرەك بىر يەرگە
يۆتكەپ كېتىشنىڭ ئامالىنى قىلسىلا!

— قەيەرگە يۆتكەيمىز، شۇ تاپتا چىرىيىنىڭ قەيىرى
خاتىرجەم؟

— قانداقلا بولمىسۇن كونا تۈگمەن بېشىغا قايتىپ بىرەر

ئامالنى قىلسىلا!

شۇ چاغدا قارشى تەرەپنىڭ 50 قەدەممۇ كەلمەيدىغان يەرگىچە قىستاپ كەلگەنلىكى مەلۇم بولدى. ئوق ئاۋازىمۇ قويۇقلاشتى.

— ھازىر بىرلا چارە چۆلگە قاراپ قېچىشلا مۇمكىن. بىر كېچە - كۈندۈز ماڭغاندا، بەشتوغراققا بارغىلى بولىدۇ، قالدېسىنى شۇ يەرگە بارغاندىن كېيىن ئاندىن بىر نېمە دېيىم شەرمىز،— دېدى سۈپۈرگە ئاخۇن ۋارقىراپ تۇرۇپ.

— سىلى نېمە دېسىلە شۇ، ئىزداھام جامائەتنىڭ قېشىغا قايتىسلا، بۇلارنى مەن بىردەم توسۇپ تۇرۇپ، ئارقىلىرىدىن يېتىمەن.

مازار كەنتى چىرىيىسىنىڭ ئەڭ چېتىگە جايلاشقانچاق، ئۇنىڭ قۇملۇققا تۇتىشىدىغان ئۈچ تەرىپى ئوچۇق ئىدى. سۈپۈرگە ئاخۇن بايام كىشىلەرنى بۇ يەرگە چېكىندۈرۈشنى قارار قىلغاندىمۇ مازار كەنتىنىڭ مۇشۇ ئەپچىل شارائىتىنى كۆزدە تۇتقانىدى.

قادىر تۆمۈرچى قارشى تەرەپتىكىلەرنىڭ جەددى - جەمەتىنى ئاتاپ تىللاپ تۇرۇپ، بىر پاي ئوق ئېتىۋەتكەندىن كېيىن، مىللىتىغا ئوق - دورا قاچىلاۋاتقان سۈپۈرگە ئاخۇنغا كەسكىن تۈردە ئىلتىماس قىلدى:

— خۇدا ھەققى بېگىم، پۇقرالارنى دەرھال بۇ يەردىن ئەكەتسىلە، يەنە بىردەم كېچىكسەك ھەممىمىز يات تائىپىلەرنىڭ قولىغا چۈشۈپ كېتىمىز!

ئۇ، تۆمۈرچىنىڭ كەسكىن ئىلتىماسى بويىچە ئوق - دورىسىنى مىللىتى بىلەن قوشۇپ ئۇنىڭغا قالدۇردى - دە، قارشىلىق كۆرسىتىش بىلەن ئاۋارە بولۇۋاتقان تۆمۈرچىگە قىيىماسلىق نەزەرى بىلەن قاراپ قويۇپ، كەينىگە بۇرۇلدى...

كونا تۈگمەن بېشىدىكى كەسكىن جەڭ ئەتىسى تاڭ ئاتقۇچە
داۋام قىلدى. قەسىردىن كەلگەنلەر ئاخىر كونا تۈگمەن بېشىنى
ئىگىلەشكە مۇۋەپپەقىيەت بولدى. ئۇلار ئوق - دورىسى تۈگەپ،
قانغا مىلىنىپ ھوشسىز ياتقان قادىر تۆمۈرچىنى قولغا چۈشۈر-
گەن چېخىدا پۈتۈن بىر كېچە پەقەت بىرلا ئادەم بىلەن
ئېلىشىپ چىققانلىقىنى بىلدى - دە، جېنى تۆمۈردەك چىڭ
تۆمۈرچىنىڭ جاسارىتىگە ۋە ھەيلىسىگە ھەيرانىۋەس قالدى.
بوران توختاپ، كۈن چېچىلىشقا باشلىغاندا، ئۇلار پۇقرالار
غايىب بولغان چۆلگە بىر ھازا تىكىلىپ تۇردى، كەتكەن
لەرنىڭ ئۇسسۇزلۇق دەستىدىن قىرىلىپ تۈگەيدىغانلىقىغا ھۆكۈم
قىلىپ، تېخىچە ھوشىغا كەلمەيۋاتقان تۆمۈرچى بىلەن كونا تۈگ-
مەن كويلىسىدا بېشىنى چۈمكەپ تىترەپ ياتقان پېتى قولغا
ۈشكەن رەسۇل ئىمامنى ئېلىپ ئۇۋىسىغا قايتىشتى.

27. تۈلكە يولۋاسنىڭ پېيىدا

— ھۇ لامزەللىلەر، نانقېپىلار! — دەپ چېچىلدى ئابلىز-
قارى ئۆيىگە باش - كۆزى قانغا بويالغان ھالدا كىرىپ كېلىش-
كەن جاپپار موللا ۋە يەنە بىر كىشىنى كۆرۈپ ئەلپازىنى بۇ-
زۇپ، — سەنلەرنى باققۇچە بىر ئىت بالىسى باقسام بولماس-
مىدى؟! ھېچ بولمىسا دەرۋازامنى ساقلاپ بېرەر ئىدى، مانا
بۈگۈن ئىككى كۈن بولدى، «پۇۋ» دېسە ئۇچۇپ كېتىدىغان بىر قېرى-
نىمۇ تۇتالمايۋاتىسىلەر، ھاجىمىنىڭ بۇنىڭغا ئاچچىقى كېلىۋاتىدۇ!
جاپپار موللا ئوڭ بىلىكىنى سىيلاپ، چىرايىنى پۇرۇشتۇ-
رۇپ ئېڭراپ قويدى ۋە ئابلىزقارىغا يېقىنلىشىپ:

— تۇتتۇق بېگىم، تۇتتۇق، ئەكىلىپلا سولەۋەتتۇق، شۇ-
غىنىسى بۇ قېرى بەكمۇ كۈچلۈك ئىكەن، ئۇنى ئۆگزىدىكى

كەپتەرغاننىڭ ئارقىسىدىن تېپىۋالغان چېغىمىزدا بىلىكىمگە
بىر سالماسمۇ، سۇنۇپ كەتكىلى تاس قالدى. ھېلىقى چىنار دېگەن
قانچۇقنىڭ يامانلىقىنى دېمەمدىغان تېخى، يۈزىمىزنى تاتلاپ...
دېدى، بىر كاتتا ئىشنى ۋۇجۇدقا چىقارغاندەك تەلەپپۇز بىلەن،
— بولدى، بولدى، تۇتۇپ كەلدىڭلارمۇ ئىشقىلىپ؟

— تۇتۇپ كەلدۇق، تۇتۇپ كەلدۇق، بېگىم.

— چىقىڭلار، ئەمدى سىلەرنىڭ ئىشىڭلار تۈگىدى،

جاپپار موللا بوسۇغىدىن ئاتلاپ بولۇپ يەنە كەينىگە

بۇرۇلدى. دە، ھىجىيىپ تۇرۇپ ئابلىزقارىغا:

— قارىم، ياق، ياق، بېگىم، ھېلىقى... ھېلىقى... — دېدى.

— ھېلىقى نېمە؟ نېمىدەپ پوقىقنى ئېزىدۇ بۇ؟

— سەپەر سەپرانى تۇتۇپ بەرگەنلەرگە 30 تەڭگە

ۋەدە قىلغان ئىدىلە...

ئابلىزقارى پەگاھدا تۇرغان جاپپار دوللىنىڭ ئالدىغا

دېۋەيلەپ باردى:

— يەنە نېمە 30 تەڭگە؟ يەيدىغانمۇ مەندىن، كى-

يىدىغانمۇ مەندىن، يەنە قارنىڭ تويمايۋاتامدۇ؟ چىقىش، كۆ-

زۇمدىن يوقىلىش!

— ماقۇل... ماقۇل... مەن كۆزلىرىدىن يوقىلاي...

ھازىرلا يوقىلاي...

تۆردە چالا بوغۇزلانغان توڭگۇزدەك تېپچەكلەپ، سۇ-

نۇپ كەتكەن قىرۋۇرغىسىنى تاڭدۇرۇۋاتقان خاتىپ سەپەر بو-

ۋاينىڭ تۇتۇپ كېلىنىگىنىنى ئاڭلاپ جان ئاچچىقىدا ۋارقىرىدى:

— ئەمدى قولۇمغا چۈشتىمۇ ئۇ پوق ساقال قېرى، ئالدىم-

غا ھازىر قىلىڭلار، بۇ ھارامزادىنىڭ تېرىسىنى تولۇمچىلاپ سويۇپ،

ئىچىگە سامان تىققۇزىمەن، دەرھال ئەكىلىڭلار!

— چېنىم ئوغلۇم، بىردەم چىدا، ئالدى بىلەن سۇنغان

قوۋۇرغاڭنى تاڭدۇرۇۋالدى. ئۇ قېرىنى ئېشەككە تەتۈر مېنىگۈ-
زۈپ، بىر جۈمە سازايى قىلىپ، ئاندىن چاچىسىنى بېرىمىز. ئۇ-
نىڭ جېنىنى ئۆز قولۇڭ بىلەن ئالىسەن، ھەددىدىن ئاشقان
گادايلاغا ئىبرەت قىلىسەن!

ئابلىزقارى خاتىپىنى يۆلەپ ئولتۇرغان خوتۇنىغا ئىشا-
رەت قىلىۋىدى، ئۇ تالاغا قاراپ توۋلىدى:

— ھوي رەھمەت، بەگزادەڭگە چىلىم كەلتۈرمەسەن؟
تېۋىپ، دادىسىنىڭ، ئانىسىنىڭ كۆزىچىلا نەشە چېكىۋات-
قان خاتىپقا ۋە ئابلىزقارىغا قاراپ ھەيران بولغان ھالدا:
— بۇ... بۇ... بۇ نېمە ئىش؟ — دەۋەتتى بۇرنىنى قو-
لى بىلەن توسۇپ تۇرۇپ.

— سۈيدۈك پۇرىغان ئېشەكتەك قىلىپ كەتكىلى بۇ يەر-
دە بىر كىمنىڭ ئەۋرىتى ئېچىلىپ قاپتۇمۇ موللام؟ — دېدى
ئابلىزقارى تېۋىپقا كۆزلىرىنى ئالايىتىپ تۇرۇپ.

تېۋىپ ھەنىپە خېنىمىنىڭمۇ ئۆزىگە ئاليمىۋاتقىنىنى كۆ-
رۈپ سەل قورقۇپ قالدى ۋە ئۈنچىقماي ماتاغا تۇخۇم ئېقى
سۇۋاشنى داۋام قىلدى.

— ھوي، بىرىنىڭ ئاۋازى چىقىۋاتىدۇغۇ تالادا، قاراپ
بېقىڭلار!

ئابلىزقارى خوتۇنىنىڭ تاپشۇرۇقى بىلەن دىكىدە پەگاھ-
قا چۈشتى. دە، ئىشىك يوپۇقىدىن تالاغا سەپىلىپلا ئوغلغا:
— چاپسان بول بالام، ئۇ نېمەڭنى يىغىشتۇرغىن، ھا-
جىملار كېلىۋاتىدۇ، چاپسان بول دەيمەن! — دېدى.

خاتىپ دادىسىنىڭ گېپىگە پىسەنت قىلماي، چىلىمنى
يەنىمۇ قاتتىقراق شورىغىلى تۇردى، ئۇ دادىسىنىڭ: «خۇش
بولۇپ كېتەي بالام، ئون تەڭگە بېرەي، بۇ قاملاشمىغان قاپ-»

قىمىڭنى يىغىشتۇرغىنى، يۈزۈمنى يەرگە قاراتما» دەپ يالۋۇرۇ-
شىنىمۇ پەرۋايدىغا ئالمىدى.

ئۇلۇشكىنىكى جەڭدىن كېيىن خاتىپ «قالتىس باھادىر-
لىق كۆرسەتتىم» دەپ تەمەننا پەيدا قىلىپ، ھېچنېمىنى ۋە
ھېچكىمنى كۆزگە ئىلمايدىغان بولۇپ كەتكەن. ھازىرمۇ كال-
لىسىدا «سەيپىت ھاجىنىڭ ۋە دادامنىڭ كەتمىنى چاچمەن
دەپلا مۇشۇنچە دىشۋارچىلىقلارغا يولۇقتۇم. ئەمدى ھەر نېمە
قىلساممۇ ئۇلار غىياڭ-پىڭ قىلماسلىقى كېرەك» دېگەن بىر
ئوي بار ئىدى.

سەيپىت ھاجى بىلەن ئابدۇراخمان يوغان بىر بوپىنى كۆ-
تۈرۈۋالغان ھاپىزنى ئەگەشتۈرگىنىچە كىرىپ كەلدى. دە،
ئابلىزقارنىڭ تەكەللۇپى بىلەن تۆرگە چىقىپ جايلاشتى.

سەيپىت ھاجى چىلىمنى دىرىلدىتىپ تىترىتىپ بەك چى-
كىۋاتقان خاتىپقا ھەۋەسلەنگەندەك قاراپ قويۇپ:

— مۇشۇ بىرنېمىنى پۇرسام كۆڭلۈم ئېلىشىپ، ھۇ قىل-
غۇم كېلىپلا كېتىدۇ، — دەپ ۋايساپ قويدى.

— ئو... ئوغللىمىز ھۇددەس كەيىپ قىلمايدىغان ھاجىم، —
ئابلىزقارى پەگاھدا تۇرۇپ «سەن بىر نېمە دە» دەپ قانچە
ئىشارەت قىلسىمۇ كۆزلىرىنى مۆلدۈرلىتىپ قاراپ تۇرغان خۇ-
تۇنىغا ھومىيىپ قويۇپ دېدى، — سۇنغان قوۋۇرغىنى تاڭغاندا
بەك ئاغرىپ كېتىدىكەن، شۇڭا... شۇڭا تېۋىپ موللام ئازراق
كەيىپ قىلسا، ئاغرىقنى تۇيمايدۇ دېۋىدى.

— راست... تېۋىپ موللام شۇنداق دېگەن...
بەدەشقان قۇرۇپ ئولتۇرغان سەيپىت ھاجى تېۋىپنىڭ
ئابلىز قارىغا نارازىلىق بىلدۈرگەندەك قاراپ قويغانلىقىنى سې-
زىۋالدى ۋە قاقلاپ كۈلۈپ، ئابلىزقارنىڭ كۆڭلىنى ياساپ
قويماقچى بولۇپ:

— مۇبادا كېسەلگە شىپا بولىدىغان بولسا ھارامنىمۇ يېمەي
ئامال يوق، بۇنى ئاللا كەچۈرىدۇ. ھېچ ۋەقەسى يوق، ھېچ ۋەقەسى
يوق. دېمەكچىمەنكى، خاتىپىمىڭلار بازار بېگى ئاقپاششا پۇقراسى
دېگەن شۆھرەتلىك نامغا مۇناسىپ ئىش قىلىپ، ئاقپاششا پۇق-
راسىنى قەتلى قىلغان چاتاقچىلار بىلەن بولغان جەڭدە تو-
لىمۇ باتۇرلۇق كۆرسەتتى، — سېيىت ھاجى «يەنە نېمە دەي-
سەنكى» دېگەندەك كۆزىنىڭ قۇيرۇقىدا قاراپ چىلىم شوراپ
ئولتۇرغان خاتىپىنى ئېڭىمكى بىلەن ئىمما قىلدى، — كۆپ رە-
يازەت ۋە ئەزىيەت چەكتى. بەگزادىنىڭ بۇ تۆھپىسىنى كۈن-
سۇل ئەپەندىگە مەلۇم قىلىش بىلەن بىللە، ئازغىنە مال بىلەن
ھال سورىماقچىمىز، — دېدى.

— شۇنداق... شۇنداق...

سېيىت ھاجى يۆتىلىۋېلىپ سۆزىنى داۋام قىلدى:
— بۇ ھەدىيە ئاز بولسىمۇ، ئاقپاششانىڭ ئۆز پۇقراسىغا
بولغان مەرھىمىتى دەپ بىلىگەيلا.

ھاپىز پەتنۇس ئەكەلدۈرۈپ، بوپىنى ئاچتى. ھەممەي-
لەننىڭ كۆزى كۆز چېقىپ تۇرىدىغان پەرەڭ گەزلىمىلىرىگە،
تۈندىكى يۇلتۇزدەك پارقىراپ تۇرغان ئۈنچە - مەرۋايىتىلارغا،
ئاقپاششانىڭ سۈرىتى چۈشۈرۈلگەن بىر باغلام تىزىغا چۈشۈپ، تام-
قىنى تامشىپ كەتتى. مۇشۇنداق ئېسىل ماللار ئوڭىدىمۇ، چۈشىدى-
مۇ خىيالىدىن چىقمايدىغان ھەنىپە خېنىمنىڭ گەزلىمە ۋە
زىبۇزىنەتلەرنى ئېتىلىپ بېرىپلا باغرىغا باسقۇسى كېلىپ كەتتى.
نادىرخان «باي» بولۇپ كېلىشكە كەتكەندىن بېرى، بازار
بېگىلىك مەنسىپىنى قوللىغان ئالغان خاتىپىنىڭ ھازىر يېنى خې-
لىلا توم ئىدى. ئەمدى دادىسىنىڭ تۆت - بەش تەڭگە پۇلى-
غا قىزىقىمۇ ئولتۇرمايتتى. ئۇنداق - مۇنداق سوۋغا - سالامنى
نەزەرىگە ئالمايتتى.

لېكىن، ئۇ قوۋۇرغىسىنى ئۇۋۇلاش بىلەن ئاۋارە بو-
لىۋاتقان تېۋىپنى بىرلا ئىشارە بىلەن ئىشىدىن توختات-
تى. دە، ئېقى بىلەن قارىسى ئارىلىشىپ، خۇمالىشىپ كەتكەن
كۆزلىرىنى ئۇۋۇلىدۇرۇپ، پەتنۇسقا بەئەينى مالغا باھا
قويماقچى بولغان سىنچى سودىگەردەك تىكىلدى.

ھەنپە خېنىم:

— ھەشقاللا ئەمەس، ئۇنچە بىك كايىپ كەتمىسىمۇ
بولاتتى، ئوغللىمىزنىڭ بېشىنى ئوڭشاپ قويغاندا لازىم بولار، —
دەپ پەتنۇسنى كۆتۈرۈپ، ساندۇق يېنىغا باردىمۇ، خاتىپ
نىڭ مەقسەتلىك يۆتلىشى بىلەن ئۇنى ئوغلى يانپاشلىغان تە-
كىمىنىڭ يېنىغا قويۇپ قويدى.

— راست دېگەندەك، خاتىپ بازار بېگىنى ئۆيلەپ قوي-
ماق بولاتتى. بىرەر يەرگە گۈل قويۇپ قويدۇقمۇ قارىم؟
ئابلىزقارى سېمىت ھاجىنىڭ سۆزىگە جاۋابەن:

— «ئېشەك ئالساڭ يېقىندىن ئال، قىز ئالساڭ يىراقتىن»
دېگەن گەپ بار، كۆزىمىزنى يىراققىراق تىكىپ تۇردۇق، يۇرت
تىنچىغاندىراق بىرنەمە دەرمىز! — دېدى.

— دۇرۇس، بىكەمۇ ئوبدان خىيال قىلىشىپتىلا، ئالدى
بىلەن ئەل-يۇرتنى تىنچلاندۇرايلى، ئۇنىڭدىن كېيىن بىز-
مۇ قاراپ تۇرماستىمىز! ئۇ تەرەپلەردە شۇنداق نازىنى قىزلار
باركى، ھەي... ھەي...

— ۋاي قويسىلا، ئۇ تەرەپلەرنىڭ قىزلىرىنى، چېچى سې-
رىق، كۆزى كۆك دەيدۇ، ئاڭلىسام...

سېمىت ھاجى خۇددى يىڭنە ئۈستىدە ئولتۇرغاندەك قى-
مىرلاپ، بىئارام بولۇۋاتقان ئابدۇراخماننىڭ ھەنپە خېنىم-
نىڭ گېپىدىن خاپا بولۇپ قالغانلىقىنى سەزدى ۋە گەپنى بۇرىدى:
— سەپەر سەپرانى تۇتۇپ كەلدى دەيدىغۇ، راستمۇ؟

— شۇنداق ھاجىم، ئادەملەردىن قولىدىن شەيتانمۇ
قېچىپ قۇتۇلالمايدۇ، ئاسمانغا چىقىپ كەتسە تاپىنىدىن، يەر-
گە كىرىپ كەتسە، كۆكۈلىسىدىن تارتىپ چىقىدۇ!
— ئۇ قاقباشنىڭ كاللىسىنى چىقىپ، مېڭىسىدە ئۆتۈكۈمنى
ياغلىمىسام دەردىم چىقمايدۇ مېنىڭ، — خاتىپ ئۇلارنىڭ گې-
پىگە ئارىلاشتى.

سېيىت ھاجى ھاپىز ئارقىلىق تېۋىپنى چىقارغۇزۇۋەت-
كەندىن كېيىن:

— دۇرۇس، دۇرۇس ئېيتىدىلا بەگزا دە، بىراق، ئۇنى ئاس-
تا-ئاستا ئۆلتۈرسەك دەيمەن، — دېۋىدى، ئابلىزقارى:
— ئاستا دەمدىلا، بۇنداق جېدەل ئۇرۇقىنى بىراقلا يوق
قىلىمىساق، يەنە جىم ياتمايدۇ، ئۇ قېرى شۇنداق يامانكى،
ئۆز ۋاقتىدا... — دەپ دۇدۇقلىدى.

ئۇ گېپىنىڭ داۋامىنى ئېيتىشقا پېتىنالمىدى.
— كونسۇل بىزنى جېدەللىتىۋاتىدۇ، سودىگەرلەر بىلەن
پۈتۈشكەن شايى-ئەتلەس توختامىنىڭ ۋاقتىمۇ توشاي دەپ
قالدى. مەشۇت تارتىدىغان، شايى-ئەتلەس توقۇيدىغانلارنىڭ
كۆپىنچىسى كۆرگەن كۈنىگە قانائەت قىلماي قېچىپ كەتتى.
— ئەمدى قانداق قىلغۇلۇق؟

— مېنىڭچە، سەپەر سەپرانى بەك بالدۇر يوق قىلىۋې-
تىشتىن پايدا يوق، ئۇنى ئۈستىخانغا ئېلىپ بارساق، قالغان-قات-
قان پۇقراغا مەشۇت تارتىشنى، شايى-ئەتلەس توقۇشنى ئۆگەتسە.
— مۇبادا ئۇ يەنە قېچىپ كەتسەچۇ؟

— ھەددى ئەمەس، كۈندۈزى ئۈستىخانىدا ئىشلەيدۇ، كې-
چىسى بۇ يەرگە ياندۇرۇپ كېلىپ سولاپ قويىمىز-دە!
— بۇمۇ بولىدىغان گەپ ئىكەن، شۇنداق قىلامدۇق

ئوغلۇم، ئۆزۈڭ بىر نىمە دەپ باقە؟

خاتىپ قاپاقتەك ساڭگىلاپ كەتكەن بېشىنى ئاستا لىڭشىتتى، شۇلگەي ئېقىۋاتقان كالىپۇكىنى غەلىتە بىر تۈستە مىدىرلاتتى...

سېپىت ھاجى يېرىم ئۆلۈك بولۇپ قالغان قادىر تۆمۈر-چى بىلەن توخۇ يۈرەك رەسۇل ئىمامنى تۇتۇۋېلىپ، بىرەر مەملىكەتنىڭ زېمىنىنى ئۆزىگە قارىتىپ، پادىشاھنى باش ئەگدۈرگەندەك گىدىيىپ قايتىپ كەلگەن ئابدۇراخماندىن چاتاقچى پۇقرالارنىڭ قۇملۇق چېتىدە كۆزنى يۇمۇپ- ئاچقۇچىلا غايىب بولغانلىقىنى ئاڭلىغاندىن بېرى ئۆزىنى تولىمۇ بىئارام ھېس قىلىشقا باشلىدى. ئۇ چىرىيە زېمىنىنىڭ ئاقپاشا پۇقرالىرىنىڭ قولىغا ئۆتكەنلىكى ھەققىدە كونسۇلغا خۇش خەۋەر يەتكۈزۈپ ئىنتام ئېلىشقا ئالدىراۋاتقان ئابدۇراخمان بىلەن دەل مۇشۇ مەسىلە ئۈستىدە قىزىرىشىپ قالدى.

— تۇيۇپ تۇرۇپتىمەنكى، بۇ چاتاقچىلار پەقەت تەشنا-لىق دەستىدىنلا ئادەمىزاتىنىز چۆلدە تامامەن قىرىلىپ تۈگەيدۇ. مۇبادا بىرى تىرىك قالىدىغان بولسا، قۇلىقىمنى كېسىپ بېرەي، — دېدى ئابدۇراخمان مەيدىسىگە مۇشتلاپ تۇرۇپ. — پېقىر بۇ يۇرتقا قەدەم تاشلاشتىن بۇرۇن بۇ خەقلەر ئۈستىدە كۆپ ئاڭلاپ، كۆپ مۇلاھىزە قىلغىنىمنى سىلگە ئېيتقانىدىم. بۇ خەقلەر ياۋاشتەك تۇرغىنى بىلەن نىيىتىدىن ئاسانلىقچە يانمايدۇ، بىر مەقسەتنى كۆزلىگەنسەن، كۆزلىگىنىگە يەتمىگۈچە توختىمايدۇ. مۇبادا چۆلدىن سالامەت چىقىپ كېتىپ، ئايىغى پاتقۇچىلىكلا يەر تاپالسا، شۇ يەردە تۇرۇپ يۇلغۇندەك كۆكلىۋالىدۇ-دە، بىزگە ھەر بىر دەقىقىدە تەھلىكە سالالايدۇ، ھازىر بۇ چاتاقچىلارنىڭ مۇشۇ سەپىرىدە بارىدىغان، تۇرىدىغان مەنزىلىنى ئۇقۇش بىزگە ھەممىدىن مۇھىم.

ئۇنىڭ ئابدۇراخمانغا قىلغان سۆزلىرى ئاخىر كېلىپ

ئۆز بېشىدا نۇرغۇن قورقۇنچلۇق خىياللارنى پەيدا قىلدى. ئۇيغۇردىنمۇ، تاماق - غىزادىنمۇ تۈزۈكرەك لەززەت ئالالمايدىغان يەرگە يەتتى. يۈرىكىمۇ خۇددى پېلىشقاق ئاتتەك، تۇرۇپ - تۇرۇپلا رېتىمىدىن ئازىدىغان بولۇپ قالدى.

ئۇ ئابلىزقارنىڭ ئۆيىدىن قايتىپ چىقىپ، جايىناماز ئۈستىدە خېلى ئۇزۇن ئولتۇرغاندىن كېيىن، تۇيۇقسىز قادىر تۆمۈرچىنى يادىغا ئالدى.

«دۇرۇس، - دېدى ئۇ ئۆز - ئۆزىگە پىچىرلاپ، - ئۇنى نېمە مېلا بولمىسۇن زۇۋانغا كىرگۈزۈش كېرەك، ئۇ، چاتاقچىلارنىڭ قەيەرگە كەتكەنلىكىنى جەزمەن بىلىدۇ. مۇبادا چاتاقچىلار يەتتە قات يەرنىڭ تېگىگە كىرىپ كەتكەن تەقدىردىمۇ تاپمايدىغان بولسام، ماڭا ئاراملىق يوق ئوخشايدۇ.»

سەيپىت ھاجى قاچقانلارنى ئىزدەپ تېپىپ، بىتەرەپ قىلىش ئىشىنى ئۆزى باش بولۇپ ۋۇجۇدقا چىقىرىش ئويىدا قادىر تۆمۈرچىنى خۇپىيانە سوراق قىلدى.

ئۈچ - تۆت قوراللىق ئادەم كىشەنلەنگەن ئايىغىنى ئاران سۆرەپ كېلىۋاتقان تۆمۈرچىنى ھەيدەپ، مېھمانخانىغا ئەكىردى. - بۇ نېمە قىلىغىنىڭلار زالىملار؟ مۇسۇلمان بالىسىنىمۇ

مۇشۇنچە قىيىنغان بارمۇ؟ - دېدى سەيپىت ھاجى تۆمۈرچىنىڭ ھالىغا ئىچ ئاغرىتقاندەك ئالدىراپ، ئۇنى ھەيدەپ كىرگەن يەرگە سىياسەت قىلىپ، - مۆمىن بەندىگە ئازاب يەتكۈزگۈچى تۆمۈر - تەرسەكلەرنى ھازىرلا يوق قىلىڭلار.

- قېنى، سۇپىغا چىقسىلا قادىر ئاخۇن، - دېدى ئۇ يەنە - نە پۇت - قوللىرىدىكى كويىزا كىشەنلەر ئېلىۋېتىلگەن تۆمۈرچىگە خۇشامەت تەلەپپۇزى بىلەن.

قادىر تۆمۈرچى دەسسەپ تۇرغان يېرىدىن قىمىر قىلىپ - مۇ قويمىدى. ئۇ دۈشمىنىنىڭ كۆزىگە قاراشنى دۇناھ ھېسابلى

۱ ھاندەك، يۈزىنى تام تەردىكە قىلىپ تۇراتتى.
ئۇنىڭ قايتا-قايتا قىلىنغان تەكەللۇپقا پىسەنت قىلىنغان
نىمىنى كۆرگەن سېيىت ھاجى كۈلۈمسىرەشتىن ھۆرپىيىشكە ئۆت-
تى ۋە سوراقنى ئەگىتىپ قىلىشقا باشلىدى:
— ئاڭلىسام، ئۇقادىلىقلارنىڭ قۇيرۇقى بار دەيدۇ، قۇي-
رۇقى ئىتتىڭكىگە ئوخشامدۇ ياكى مۈشۈكنىڭكىگە ئوخشامدۇ؟
تۆمۈرچى، چىدىغۇسىز دەرىجىدە ئاغرىپ، ئازابلانغان
بېلىمنى رۇسلىقلىپ، ھەزىلگە ھەزىل بىلەن جاۋاب بەردى:
— ئىتتىڭكىگە ئوخشامدۇ، مۈشۈكنىڭكىگە ئوخشامدۇ، يولۋاس-
نىڭكىگە ئوخشايدۇ.

— ئەمدى چاقچاقنى قويۇپ، رەسمىي گەپكە كۆچەيلى، —
دېدى گەپتە چۈشۈپ كەتكەن سېيىت ھاجى يەنە ھەييارلارچە كۈلۈم-
سىرەپ، — مانجۇلار يىقىلدى، كۈنلار «ئاكاڭ كىمنى ئالسا يەڭ-
گەڭ شۇ» دەپ بىكار ئېيتىمىغان، ئاقپاشا بېشىڭلارنى سىيلاپ
قوياي دېسە، ئەجەب ھارامزەدىلىك قىلىۋاتىسىلەرغۇ؟
— بىز ئىلگىرىمۇ بېشىڭلارنى سىيلايمىز دەپ، بېشىمىز-
نى يېرىۋەتكەنلەرنى جىق كۆرگەن. شۇڭا، بېشىمىزنى ھىمايە
قىلىشقا بولمايدىغان بولۇپ قالدى.

سېيىت ھاجى چىرايىدىن تارتىپ سۆڭىكىگەچە ئىسلىشىپ،
قارىيىپ كەتكەن ئاددىي بىر تۆمۈرچىنىڭ شۇنچىۋالا چەك باس-
تۇرۇپ گەپ قىلالايدىغانلىقىغا ھەيران بولۇپ يەنە سورىدى:
— بۇنداق يارىماس گەپلەرنى كىمدىن ئۆگەنگەن؟
— ئەگەر، ئۆگەندى دېيىلسە سۈپۈرگە مىراب بېگىمىدىن
ئۆگەندىم.

— ئۇ قەيەردىن ئۆگىنىپتىكەن؟
— قەيەردىن ئۆگىنىپتىكەن؟ مىراب بېگىمنى بىلمەيدىغان

ئوخشايدىلا، ئۇ سىلىدەك ئادەمدىن يەتتىنى قاتلاپ يانچۇقىغا
بىر سالمدۇ! تېخى...

— بەس!

سېپىت ھاجى كۆزىنى يۇمۇپ تەسۋى سىيرىشقا باشلىدى.
بىر پەستىن كېيىن كۆزىنى ئاچماي تۇرۇپ تۆمۈرچىگە:
— گەپنىڭ توغرىسىنى ئېيتاي، سۈپۈرگىنىڭ چاتاقچى-
لىرى قەيەرگە كەتتى؟ ئەگەر ئېيتىپ بەرسىلە، بىر-
ساتلىرىمنىڭ تېگىنى ئالدىلىرىدا قويىمەن. مۇبادا رەت قىلسىلا،
ئاتىدارچىلىق قىلىدى دەپ پېقىردىن رەنجىمىسىلە! — دېدى.
— مەن نەدىن بىلەي، ياخشىسى، ئۆزلىرى ئەۋلىيالىق
ەرتىۋىسىدىكى زات بولغاندىكىن، بىرەر كارامەت ئىشلىتىپ
چىۋالارلا!

— يەنە بىر سوراي، «خاننىڭ دورى ئۈچ» دەپتىكەن،
چاتاقچىلار قەيەرگە كەتتى، مەسىلەن، قايسى تەرەپكە؟
— خاننىڭ دورى ئۈچ بولسا، پېقىرنىڭكى بىر، بىلمەي-
مەن دېدىممۇ، بىلمەيمەن، ئامبۇردا قىسىپ تارتساڭلارمۇ ئاغ-
زىمدىن چىقىدىغىنى مۇشۇ بىرلا گەپ!
— ئاچىقىڭلار بۇ قارا زەڭگىنى، كۆرگۈلۈكىمنى كۆر-
سىتىپ قويۇڭلار!

دورغىلار ئاياغلىرىنى كېرىپ، قولى بىلەن بېلىنى تايىنىپ
تۇرغان تۆمۈرچىنى قايتا كىشەنلەپ ئاچىقىپ كېتىشتى.
سېپىت ھاجى دورغىلار ئارىسىدىكى گەۋدىلىك كەلگەن بىرىنى
توختىتىۋالدى ۋە قۇلقىغا بىرنېمىلەرنى دەپ پىچىرلىدى...
يېرىم كېچە بىلەن ئويغىنىپ، تالادىكى ھەر بىر شەپىگە
دىققىتىنى بۆلۈپ، ۋاقتىنى ئۆتكۈزگەن سېپىت ھاجى تاڭ
سۈزۈلۈشىگىلا تالاغا چىقتى. قەسىر تېمىدىن ئارتىلىپ چۈش-
كەن ئالما شېخىدا بىر تۇتام پاخىتىنى ئارتىپ قويغاندەكلا قو-

يۇق ئېچىلىپ كەتكەن چېچەكلەر باشقىچە كۆرۈنۈپ، ئىمامى جەننەت تەيران مازىرىدىكى يۇلغۇن شېخىغا ۋە كونا تۈگمەن گە ئەر زاد ياكى جەن - شاياتۇنلارنى قوغلاش مەقسىتىدە ئېسىپ قويۇلغان لاتا قورچاق ۋە پاختىلار كۆز ئالدىغا كەلدى.

ھەتتا قەسىر دەرۋازىسى يېنىدىكى مەجنۇن تاللىرىدىن ساڭىملاپ چۈشكەن جالالىق شاخلارمۇ ئۇنىڭ كۆزىگە بىراۋنى پۇتلىشىپ يىقىلىشۇن دەپ قەستەن تاشلانغان كۆك ئارغامچا بولۇپ كۆرۈندى. «بۇ نېمە بولغىنى، كۆزۈم ئاجىزلاپ كەتكەنمىدۇ ياكى چۈش كۆرۈۋاتامدەن؟» دەپ، بۇرنىنىڭ ئۈچىنى خېلى قاتتىق چىمدىۋېتتى، بۇرنى خۇددى ھەرە چاققان دەكلا ئاغرىپ كەتتى. كۆزىنى ئۇۋۇلىۋېتىپ قارىۋېتتى، ھېلىقى تاللىرى ئەمدى بىر ئۈچى ھالقىسىمان سىرتماقلارغا ئايلاندى.

سەگۈ تېرەكلەرنىڭ شاخلىرىنى بېزەپ تۇرغان تەڭگىسىمان يوپۇرماقلار يېنىك شامالدا شىلدىرلىغاندا بولسا، ئۇ ئەتراپىغا ئالاق - جالاق بولۇپ نەزەر سالدى ۋە «ئوچۇق ھاۋادا گۈلدۈر - ماما گۈلدۈرلىگىنى نېمىسى؟» دېگەندەك، قۇلىقىنىمۇ كولاپ باقتى. يەنە شۇ ئاق پاختا، سىيرىتماق، گۈلدۈرماما...

— ۋاي ئادەم بارمۇ، قادىر تۆمۈرچى قېچىپ كېتىپتۇ، ۋاي خالايمى...

ھېلىقى گەۋدىلىك دورغىنىڭ قەسىر ھويلىسىنى بېشىغا كىيىپ ۋارقىرىشى ئۇنىڭغا پاشىنىڭ غىڭشىغىنىچىلىكىمۇ تەسىر قىلىمىدى. ئابلىز قارىدىن تارتىپ رەھمەتكىچە ھويلىغا يۈگۈرۈپ چىقىشقاندىلا ئاندىن دورغىدىن خۇپسەنلىك بىلەن سورىدى:

— تۆمۈرچى قېچىپتۇمۇ؟ قانداق قېچىپتۇ، قاچانراق قېچىپتۇ؟

— ھەپسىدىن قانداق قېچىپ چىققانلىقىنى ئۇقىلى بول

مايدۇ. ئىزغا قارىغاندا، سېپىلىدىن ئارتىلىپ، تاڭ ئاتماستىلا قاچقان بولسا كېرەك.

— خۇداغا مىڭ شۈكۈرى، ھېلىمۇ قېچىشنىڭ ئالدىدا
بىرەرسىمىزنىڭ گېلىنى سىقىۋەتمەپتۇ!

سەپىت ھاجى دەرۋازا تەرەپكە قاراپ يۈگۈرگەن دورغە-
لارنى، چاكارلارنى توختىتىۋالدى.

— قوغلىماڭلار، بۇ ئىشنى پېقىرگە قويۇپ بېرىڭلار!
سەپىت ھاجى تۆمۈرچىنى قوغلاشقا رۇخسەت قىلمىغىنى-
غا ئوچۇقتىن — ئوچۇق نارازى بولۇپ، سەۋەبىنى كىچىلاۋەر-
گەن ئابلىزقارنى مېھمانخانىغا باشلاپ كىرىپ:

— ھۆرمەتلىك قارىم، ئەگەر تۇغۇۋاتقان مېكىيان ئۇۋى-
سىنى يۆتكەپ، تۇخۇمنى باشقا بىر يەرگە تۇغۇپ يۈرگەن
بولسا، ئاشۇ تۇخۇملارنى تاپماقچى بولسالا قانداق چارە قىلىش
لىرى مۇمكىن؟ — دەپ سورىدى، پەس ئاۋازدا.

ئابلىزقارى سەللىسىنى كۆتۈرۈپ، بېشىنى تاتلىدىيۇ،
خېلىغىچە خىيال سۈرۈپمۇ بىر نەرسە دەپ جاۋاب بېرەلمىدى.
— ئۇنداق بولسا، پېقىرنىڭ چارىسىگە قۇلاق سالىلا،
ئالدى بىلەن مېكىياننىڭ كۆتىگە ئاچچىق تۈز لېيى سۈركەپ،
پۇتىغا شەينى باغلاپ قويۇۋەتكۈلۈك، شۇ چاغدا مېكىياننىڭ
تۇغۇرسى كېلىدۇ — دە، ھېچنېمىگە قارىماي يېڭى ئۇۋىسىغا
قاراپ يۈگۈرىدۇ. ئۇ پۇتىغا باغلانغان شەينىنىڭ كەينىدە ئىز
قالدۇرۇپ كېلىۋاتقىنىغا ئەسلا دىققەت قىلمايدۇ، شۇ چاغدا...

— ھە، مۇنداق گەپ ئىكەن — دە، — ئابلىزقارى سەپىت
ھاجىغا بولغان قايىللىقنى ئىچىگە سىغدۇرالمىي توۋلىۋەتتى، —
ئەمدى بىلىدىم، ئەمدى بىلىدىم!

— ئەمىسە بىلگەن بولسالا دەرھال رەسۇل ئىمامنى مېھ-
مانخانىغا ھازىر قىلسلا، — دېدى سەپىت ھاجى ۋە، — بۇ پاراڭ
خۇدادىن باشقا ئىككىمىزنىڭ ئوتتۇرىسىدىلا قالسۇن، — دەپ
قوشۇپ قويدى.

28. چۆلدىكى توغراق

توغراق — تۈرلۈك - تۈمەن خىسلەتلەرنى ئۆز جىسمىدا جەم قىلغان ئاجايىپ خاسىيەتلىك دەرەخ. تەبىئەت دۇنيا-سىدىكى مەۋجۇداتلارنىڭ خىسلەتلىرىگە ئادالەت كۆزى بىلەن قارايدىغان، كۆڭلى - كۆكسى دېڭىزدەك كەڭ كىشىلەرنىڭ ھەر قاندىقى توغراقنىڭ بۇ خىسلەتلىرىگە قايىللىق بىلدۈرمەي قالمايدۇ. ئۇ ئىشپان، باتۇر، ئۈمىدلىك ئۇيغۇر خەلقىنىڭ يېشىل ئابدىسىدەك، چۆل - جەزىرىلەردە قەيسرانە قەد كۆتۈرۈپ تۇرىدۇ، ئۇنىڭ مەۋجۇتلۇقىغا تارلىقى تۇتۇپ، ئۇنى تەبىئەت ئالىمىدىن يوق قىلىشقا ئاتايەن ئاپىرىدە بولغان، ياۋا توڭگۇزدەك چىقىراپ، قۇتراپ تۇرىدىغان بورانمۇ ئۇنى كۆمۈۋېتەلمەيدۇ. ئۇ يەر چوڭقۇرلۇقىدىن ئوزۇق سۈمۈرۈۋالىدۇ - دە، مەۋجۇتلۇقىنى دۈشمىنىنىڭ كۆزىگە كۆرسىتىپ قويماقچى بولغاندەك، بارغانسېرى باراقسانلاپ، ئاسمان - پەلەك بوي سوزىدۇ. تۈۋىدە بوران باشلاپ كەلگەن قۇم دۆۋىلىرى بىرگەز ئۆرلىسە، ئۇمۇ كۆك قەرىگە قاراپ بىرگەز كۆتۈرۈلىدۇ. لەنتى بىچارە قۇم پەستە قالىدۇ. توغراق بولسا، ھامان ئېڭىزدە تۇرىدۇ ۋە قېلىن يوپۇرماقلىرىنى شىلدىرلىتىپ، ئۆزىنى چاغللىمىغان قۇم ئۈستىدىن مەسخىرە قىلىپ كۈلىدۇ.

تەقدىر تارازىسىدىكى ھەقنى ناھەق، ئادالەتنى جاھالەت بېسىپ كەتكەن چاغلاردا بوران، قۇمنىڭ ئامىتى ئوڭدىن كېلىپ قالىدىغان چاغلارمۇ بولىدۇ. بوران كويىقاپتىن ئوق شىددىتىدە ئېتىلىپ چىقىپ، توغراق دېڭەن بۇ جاھىل نەرسىنى تۈپ يىل تىزىدىن قومۇرۇپ، نەسلى بىلەن قوشۇپ قورۇتۇۋەتمەكچى بولىدۇيۇ، نەھايەت ئۇنىڭ بىر تال شېخىنى سۇندۇرۇشقا مۇۋەپ

پەق بولالايدۇ. لېكىن بوران بىلىمەيدۇكى، سۇنغان شاخ
ئاخىرقى بىر تال قوۋۇشقى ئۈزۈلمىگەن ئەھۋال ئاستىدا
يەنىلا ياشناۋىرىدۇ، بەلكى ئۆز تۈپرىقى ئىنىئام قىل-
غان شىپالىق ئابىكەۋسەر بىلەن يارىسىنى پات ئار-
دا ساقايتىپ، بورانغا قارشى كۆكرەك كېرىدۇ.
مۇبادا بىرەر تۈپ توغراق چورتلا ئۈزۈلۈپ، يىقىلغان
تەقدىرىمۇ، ئۇ يەنىلا بوراندىن ئۆچ ئېلىشنى يادىدىن چىقار-
مايدۇ. دە، بوران ۋە قۇم ئالدىدا توغرىسىغا يېتىۋېلىپ، مۇھاپىز-
ىتى دائىرىسىدىكى بوستانلىقلارنى، بوستانلىقتا ياشىغۇچى ئادەم
زاتىنى ئاپەتتىن ساقلايدۇ.

بىنا بولۇش تارىخى ھاياتلىق ئىراسىنىڭ قايسى دەۋرى-
گە توغرا كېلىدىكىن، ئىشقىلىپ، چىرىيە كەنتى بىلەن لوپ
بوستانلىقى ئارىسىدىكى بىپايان دەشتنىڭ دەل كىندىكىدە كۆكرىپ
تۇرغان بىر پارچە ئىپتىدائىي توغراقلىق ئۆزىدەك جاپاكەش
ۋە ئۈمىدلىك بىر توپ مۇساپىرغا قۇچىقىنى كەڭ ياي-
دى. ئائىلاج يۇرتىدىن ئايرىلىپ، سەرسانلىق قايناملىرىدا قايناپ،
ئۈچ كۈنلۈك گۆر ئازابى دەستىدىن جېنى ھەلقۇمىغا كەلگەن
مۇساپىرلار ئاخىر بۇ توغراقلىققا يېتىپ كەلدى.

— «ئۆلمىگەن جاندا ئۈمىد بار» دېگەن گەپ بىكار ئە-
مەس ئىكەن، — دېيىشتى بەزىلەر ئۇسسۇزلۇقتىن سېغىزدەك قۇرۇپ،
قۇشقاچ كامىرىدەك ئېچىلىپ قالغان ئاغزىنى تەسلىكتە گەپكە
كۆندۈرۈپ، — يەنە يەيدىغان رىزقىمىز بار ئوخشايدۇ!

دېمىسىمۇ، 4 - ئاينىڭ ئاخىرلىرىدا قىزىپ كەتكەن قۇمغا
دەسسەش — قىزىتىلغان تۆمۈرگە دەسسەگەندىنمۇ ئارتۇق ئازاب
ئىدى. ئانچە - مۇنچە كۆزگە چېلىقىپ قالىدىغان سالما، پاتم-
چۇقلاردىن ئۆزگە ھېچبىر جان - جانىۋار ئۇۋا سالمايدىغان بۇ
چۆلدە ئەسىرلەردىن بېرى سۇ كۆرمەي ياتقان ئاچكۆز قۇملار

كىشى بەدىنىدىكى سۇ تەركىبىنى بىردەمدىلا ئۆزىگە تارتىپ،
يىگىلەپ كەتكەن قورۇق مۇردىغا ئوخشىتىپ قوياتتى.
قاچ - قاچ بولغان ئاخشىمى ھېچكىم سۇ ئېلىۋېلىشقا
ئۈلگۈرەلمىگەنىدى. ئۇلار پەقەت قولدىن - قولغا
يۆتكەپ ئەكەلىنگەن چولاق مۇئەزرىن بىلەن ھىمىت قاش
قىنىڭ مېيىتىنى دەپنە قىلغىلى گۆر كولىغاندا قۇم تەكتىدىن
چىققان قومۇش يىلتىزىنى چاپىناپ، ئاز - تولا دەرىمان تاپتى.
قۇملۇققا ئىچكىرىلەپ كىرگەنسېرى قومۇش يىلتىزىمۇ
ئۇچرىمايدىغان بولۇپ قالدى. تەشئالىق ھەممەيلەننى ھارغۇزدى.
بىراق، بۇ ھالىز ئادەملەر ئانا ماكانىدىكى سۈزۈك بۇلاق
لارنى، سوغۇق سۇلۇق قۇدۇقلارنى سېغىنىدىمۇ، ھاسىراپ كېلىپ
ۋېتىپ بەزەن - بەزەن كەينىگە قايرىلاتتى - دە، كۈنچىقىش تە -
رەپكە قىماسلىق نەزەرى بىلەن قاراپ قوياتتى. تەندۇرۇس
ئادەملەرلا ئەمەس، يەنە كۆزلىرىگە ئېغىر تالاپەت يەتكەچ،
نۇرەك باخشىنىڭ ياردىمى بىلەن ئىلگىرىلەۋاتقان بىر زەخمىدار
كىشىمۇ قەدەمدە بىر دېگۈدەك توختاپ يۇرت تامان قايرىلىپ
قارىۋېلىپ، ئاندىن ئېغىر قەدەملىرىنى يۆتكەيتتى.
ئۇنىڭ بۇ قارشى قىزىق تۇيۇلدىمۇ ياكى كەم ئەقىللىق
قىلدىمۇ، ئىشقىلىپ، مۇساپىرلار توپىدىكى 14 - 15 ياشار
بىر بالا قاملاشمىغان بىر سوئال قويۇپ قالدى:

— كۆزى كور بولمىسىدى كاشكى، يۇرت تەرەپكە نېمىدەپ

بۇنچە قاراپ كېتىدىكىن بۇ كىشى؟
كېتىۋاتقانلار سوئال قويغۇچىنىڭ چىرايىغا تەئەججۇپلۇق
نەزەرى بىلەن سەپسىلىۋېلىپ باشلىرىنى چايقاشتىمۇ، بۇرۇتى
تېخى خەت تارتىمىغان بالا بولغاچقىمۇ، ئۇنى ساراڭلىقتا - سادىد
لىقتا ئەيمىلەپ ئولتۇرمىدى. لېكىن، ھېلىقى بالا بالىلىقىنى
چاندۇرۇپ قويغىنىغا خىجىل بولغان بولسا كېرەك، قۇلاقلىرى

خىچە قىزىرىپ، يەرگە قارىۋالدى. سۈپۈرگە ئاشۇن ئۇنىڭغا خىيالەن تەسەللى بەردى:

«خىچىل بولما بالام، سەن ئەجەنلەنگەن ئۇ كىشى ئانا يۇرتىغا تىكىلىپ قارىغىنىدا پۈتكۈل ۋۇجۇدى مىڭلىغان كۆزلەرگە ئايلىنىدۇ، يۇرت دىدارىنى كۆزى بىلەنلا ئەمەس، بەلكى ئانا يۇرتىغا مۇھەببەت قويغانلاردىلا بولىدىغان ئالاھىدە بىر سەزگۈ بىلەنمۇ كۆرۈۋېرىدۇ. سەن تېخى بىلمەيسەنكى، ئىنسان بالىسىنىڭ يىغلاپ تۇغۇلۇشىدا سەۋەب نېمە؟ شەيتان ئۇنىڭ چۆچۈرۈپ دەك قۇلىقىغا پىچىرلايدۇ:

— ئى جان ئىگىسى، سەن كۆز ئاچىدىغان دۇنيانىڭ بورىنى بار، يامغۇرى بار، ئىسسىقى بار، سوغۇقى بار، كۆرىدىغىنىڭ مۇشەققەتتىن ئۆزگە نەرسە ئەمەس!

بوۋاق ئازدۇرغۇچى شەيتاننىڭ بۇ گېپىگە ئىشىنىدۇ ۋە ئانا قارىندىن ئايرىلىپ، جەبىر - چاپالىق بىر دۇنياغا كۆز ئېچىۋاتقىنىغا ئاھ ئۇرۇپ، قىقراپ يىغلاپ كېتىدۇ. ئۇ يىغلايدۇ - يۇ، لېكىن ئانا يەر ئۇنى ئۆز قۇچۇقىغا ئالىدۇ - دە، ساپ ھاۋا ۋاسى بىلەن نەپەسلىنىدۇ. چوڭقۇر قاتلاملىرىدىن ئۆسۈپ چىققان قومۇشنى شەيتان ۋە سۈۋەسىگە ئىشىنىپ كەتكەن بوۋاققا شەپقەت ياغدۇرۇشقا ئەۋەتىدۇ... كىندىكىنى ئاۋايلاپ كېسىپ پۈتۈنسۈرۈك بىر جانغا ئايلاندۇرىدۇ. بۇ جان كىندىكىدىن تۇنجى تامچە قان تۆكۈلۈشى بىلەنلا يەر بىلەن تەقدىر - دلش بولۇپ كېتىدۇ ۋە تۇپراقتىن ئىبارەت كىندىك ئانىسىنىڭ قۇچۇقىدا ئەركىلەشكە باشلايدۇ، ئەركىلەۋېتىپ چۈش كۆرىدۇ، چۈشىدە لەنتى شەيتان ئۇنى يەنە ئازدۇرۇشقا ئۇرۇنىدۇ ۋە ئۇنىڭغا دەيدۇ:

— ئى سەبىي جان ئىگىسى، دۇنيا ھازىرچە سېنى ئەركىنلىتىۋاتىدۇ، لېكىن، مەن ئاگاھ بەرگەن مالا مەتلىك ئالامەتلەر پات-

ئارىدا زاھىر بولىدۇ!

بوۋاق چۈشىدىن چۆچۈپ ئويغىنىپ، يەنە يىغلايدۇ،
ئەركىلىتىشكەنمۇ، پەپىلەشكەنمۇ پىسەنت قىلمايدۇ، ھەتتا ئىككى
يۈزلىمە دۇنياغا تۇغۇلۇپ قالغىنىغا پۇشايمان يەپ، قىزىدۇ.
دۇ، ئاغرىيدۇ، قاقشايدۇ.

ئەمما، ئانا يەر ئۆز كىلىماتىنىڭ مۆجىزىسى سۈپىتىدە
شەپالىق شامال ئەۋەتىپ، ئۇنى سەگىتىدۇ. ئانىنىڭ قولى ئار-
قىلىق كۆز يېشىنى سۈرتىدۇ. ھالال سۈت ۋە ئابدھايات بىلەن
سەمىي قەلبىدىكى، توغراچتەك مەڭزىدىكى ياش داغلىرىنى يۇيۇپ،
تەشەللىقنى قاندۇرىدۇ، كۈندۈزى كۈننى، كېچىلىرى ئاي - يۇل
تۈزنى بېشىدا دەۋر قىلدۇرۇپ، ئۇنى ئوينىتىدۇ، ئۇخلىتىدۇ.
يۇمشاق يۆگەككە ۋە كۆرپىلەرگە يۆگەپ ئىسسىق - سوغۇقتىن
ھىمايە قىلىپ، تېنىگە ئەت ۋە بويىغا بوي قوشىدۇ. شۇنىڭ
بىلەن بۇدرۇق بوۋاق تاتلىققىنە كۈلىدۇ - دە، مەڭزىدە بەكمۇ چىراي-
لىق زىننەتلەر پەيدا بولىدۇ. بىلەمسەن، بوۋاقنىڭ بۇ تۇنجى كۈلكىسى.
ئانا يەرگە بولغان يۈرەك تەشەككۈرى ۋە رازىمەنلىكى، كىن-
دىكى ئانىسىنىڭ شەپقىتىگە تۈلگەن تۇنجى بەدىلى، يالغانچى
شەيتانغا بىلدۈرگەن ئېتىرازى ۋە مەسخىرىسى. ئۇ يەنە بىر-
شۈككە قۇللىقنى يېقىپ، ئۇنىڭ غىمچىرلىشىنى، ياق، مۇڭلۇق
ناخشىسىنى ئاڭلايدۇ. ئانا تۇپراقنىڭ ئۇزاق تارىخىدىن، ياخشى-
يامان كەچۈرمىشلىرىدىن ھېكايەتلەر تىڭشايدۇ. بۆشۈكىدە يېتىپ
كۆك ئاسمانغا، ئاق بۇلۇتلارغا، كەڭ تەبىئەتنىڭ رەڭمۇرەڭ،
بېزەكلىرىگە كۆز سالىدۇ - دە، بۇ جىمىي مۆجىزاتلارنى ئۆزىنىڭ
تۇغقىنى، كۈللى مەۋجۇداتىنىڭ پەرۋىشكارى بولغان مۇقەددەس
تۇپراقنى مېھرىبان ئانىسى دەپ بىلىپ، ئۇنىڭغا مېھىر قويىدۇ.
ئۆمۈر رىشتىسىنى ئەنە شۇ تۇپراق بىلەن چەمبەرچاس
باغلايدۇ.

ھايات ۋە ھەممىنى بەرگەن ئانا تۇپراق ئىنسان نەزەرىدە.
شۇنچىلىك ئۇلۇغ ئورۇننى ئىگىلەيدۇكى، بىرىمىز بىرى ياشىيال
مايدۇ، ھەرقانداق ۋاپالىق ئادەم ئۇنى بىزنىڭ ھېلىقى شېھىت
لىرىمىزدەك جان بەدىلىگە ئاسرايدۇ. ئەنە ئاۋۇزەخمىدار كىشى
دەك ئۇنىڭغا تويماي تەلىمۈرىدۇ، تەلىپۈنىدۇ...»

ئۇ پۇشايمان يېشى تۆكۈۋاتقان بالىغا قاراپ كۈلۈمسىرەپ قويۇپ:
— خىجىل بولما ئوغلۇم، ھېچ ۋەقەسى يوق، بىلىمگەننى ئەمدى
بىلىسەن، سەن تېخى كىچىك... — دېدى.

ئېغىزلىرىنى قاقىرامدا قالغان بېلىقنىڭ ئاغزىدەك ئېچىپ،
ئوشۇقىغىچە قۇم كېچىپ كېلىۋاتقان مۇسا-
بىرلارنى كۆرۈپ، سۈپۈرگە ئاخۇننىڭ كۆڭلى بۇزۇلدى. خەلق
نىڭ بۇ ئېچىنىشلىق ھالى، ئۆلۈم گىردابىدىكى جان تالىشىشلىرى
مىددەت بىلەن سوقۇۋاتقان بورانغا ئايلىنىپ يۈرىكىدە يېنى-
اتقان قىساس ئوتىنى ئۇلغايتتى. ۋىسالىدىن مەھرۇم بولغاندىن
بېرى مىنۇتسىرى كۈچىيىۋاتقان يۇرت مۇھەببىتى قىساس
ئوتى ئۈستىگە ياغ بولۇپ چېچىلغىلى تۇردى.

«ئى-پەرۋەردىگار، يىلان - چاپانلاردىن قان قەرزىمىزنى،
ئەزىز يۇرتىمىزنى قايتۇرۇۋالغۇچە بىچارە بەندىلىرىڭنىڭ رىز-
قىنى بەر، جېنىنى تېنىدە ئامان قىل، — ئۇ بىر قېرىسال كىشى-
نى يۆلەپ كېلىۋېتىپ ئالاغا چىن يۈرىكىدىن ئىلتىجا
قىلدى، — كۆرسىتىدىغان كارامىتىڭنى كۆرسەت، ئاتىغان شەپ-
قىتىڭنى ئايان قىل!»

سۈپۈرگە ئاخۇن ئېغىرلىشىپ كېتىۋاتقان ئاياغلىرىنى يۆتكەپ
كېتىۋېتىپ، تەرەپ - تەرەپكە سەپسالدى. كۆزىگە ئاجىز - ئورۇق
لارنى يۆلەشتۈرۈپ كېلىۋاتقان نۇرەك باخشى ۋە مەتقاسىملارنىڭ
كەينىدە قالغان ئويۇم - ئويۇم ئاياغ ئىزلىرىدىن، يىراقلاردا خۇددى
ئەزىم دەريادەك ئۆركەشلەۋاتقان ئېزىتقۇدىن، ئالقانچىلىك بۇ-

لۇت بولمىغان كۆك ئاسماندىن ئۆزگە، كارامەتكە ھامىي بولغۇچى
ھېچقانداق ئالامەت كۆرۈنمىدى.

تىلەك يەنىلا تىلەك بويىچە قالدى، سۈپۈرگە ئاخۇن
يىل - يىللاپ يامغۇر بۇلۇتى يېقىن يوللىمايدىغان، تونۇردەك
يېلىنچاپ تۇرغان قورغاق ئاسماندىن يامغۇر كۈتۈشنىڭ ياكى
ئايغ ئاستىدىنلا بىر بۇلاقنىڭ بۇلدۇقلاپ ئېتىلىپ چىقىشىنى ئۇ-
مىد قىلىشنىڭ پەقەت قۇرۇق خىيال ئىكەنلىكىنى چۈشەندى -
دە، ئاخىر مەرھۇم ئاتىسىنىڭ مۇنداق بىر سۆزىنى يادىغا ئالدى:
«مەيلى تاغلىق ۋە مەيلى قوڭۇر ئاق قىزىپ تۇرغان
قۇملۇق بولسۇن، سۇ بولمايدىغان يەر يوق، - دېگەندى بىر
چاغلاردا ئۇ توپا مەھەللىسىنىڭ ياقىسىدىكى قۇملۇققا دەس-
سەپ تۇرۇپ، - گەپ ئۇنى ئەقلىڭگە تاپىنىپ تاپالىشىڭدا.»
سۈپۈرگە ئاخۇن يول تاشقاپ، يۆنىلىشنىڭ ئوڭ تەرىپ-
پىدىن 100 قەدەمچە يىراقلىقتىكى ئاتايىن دۆۋىلەپ قويۇلغاندەكلا
چوڭچىيىپ تۇرغان بارخان يېنىغا كەلدى - دە، قۇم ئارىسىغا
قولنى تىقىپ، نېمىنىڭدۇ كۆزەتتى. ئۇنىڭ تۇرۇلگەن
قوشۇمىسى ئاستا - ئاستا بوشىشىپ، كۆزلىرىدىن ئۈمىد ئۇچقۇن-
لىرى چاقناپ كەتتى.

— توختىساخۇن، مەتقاسسىمىساخۇن، بۇ يەرگە كېلىڭلار!
ئىككى پۇقرا بارخان يېنىغا يېتىپ كەلگەندە، سۈپۈرگە-
ئاخۇن قوڭۇر ئاق شىرىلداپ تۇرغان قۇمنى كولاپ، خېلى چوڭ
قۇرلاشتۇرغانىدى.

— نېمىگە ھاڭۋېقىپ تۇرىسىلەر؟ سىلەرمۇ كولىمادىسىلەر؟
— بېگىم، بۇ يەردە قىزىق قۇمدىن ئۆزگە ھېچنەمە بولمىسا،

بىكار ئاۋارە بولۇپ نېمىمۇ قىلارمىز؟

— كولاڭلار دېگەندىكىن كولاڭلار، نېمە بارلىقىنى ھېلى
كۆرىسىلەر!

ئۈچەيلەن تەرلەپ - پىشپى كىرگەن باشلىدى،
زامانلاردىن بېرى ئۇخلاپ ياتقان يېرىدىن ئايرىلغۇسى كەلمە-
گەن جاھىل قۇم دانىچىلىرى ئۆزلىرى ھەيدەپ چىقىرىلغان كا-
تەككە قاراپ سۈدەك ئاقسىمۇ، بوشاشماي ھەرىكەتلىنىۋاتقان
ئۈچ جۈپ قولنىڭ جاسارىتىگە ئاخىر تەن بەردى.

— ھوي، بۇ يەردىكى قۇم نەم ئىكەنغۇ بېگىم!
دەسلەپتە بىر تونۇر چوڭلۇقىدا كولانغان يەر ھەش - پەش
دېگۈچىلا چامغۇر ئورنىسىدەك ھالغا كېلىپ، ئادەمنىڭ بېلىگە
يەتكۈدەك چوڭقۇرلىدى. سۈپۈرگە ئاخۇن بىر ئوچۇم نەم قۇمنى
ئېلىپ چىڭ سىقىۋىدى، قۇم بىر مەنەككە ئايلاندى.

— ئەمدى بولدى قىلايلى، — دېدى ئۇ ئىككىيلەنگە قاراپ، —
سەل تەخىر قىلىپ كۈتەيلى، قېرىنداشلارمۇ بۇياققا كەلسۇن!
سۈپۈرگە ئاخۇننىڭ نېمە قىلىۋاتقىنىنى زادى چۈشىنەل-
مەي، كۆزلىرىنى چەكچەيتىپ تۇرغان توختىماخۇن ئۆرەك
تېگىدە بىر ئوچۇم كەلگۈدەك سىزما سۈننىڭ پەيدا بولغانلىقىنى
كۆرۈپلا:

— سۇ... سۇ... سۇ... — دەپ ۋارقىراپ تاشلىدى.
— سۇ! سۇ! مەيەرگە چاپسان كېلىڭلار...
سۈپۈرگە ئاخۇن بايا تەكشى كەتكەن قۇملۇقتا يېگانە
تۇرغان بارخاننى كۆرۈپلا بارخان ئورنىدا قاچاندۇ بىر چاغ-
لاردا قومۇش ياكى يۇلغۇن ئۆسكەن دەپ پەرەز قىلغان ۋە
بۇنداق يەردە يەر ئاستى سۈيىمنىڭ تېپىمىز بولىدىغانلىقى-
نى يادىغا ئالغان، قولىنى قۇم ئارىسىغا تېقىپ كۆرۈپ، قۇم
تەكتىدىكى ھارارەتنىڭ قۇم ئۈستىدىكىگە قارىغاندا خېلىلا
تۆۋەن ئىكەنلىكىنى تۇيۇپ، ئۆرەك كىرگەن قارارىغا كەلگەنىدى.
موھىتتاچلىق دەردىنى تولا تارتقان، كۆڭلى سۇنۇق كىشى
ئادەمگە رىچىلىكنى ئۆز نەپسىدىن ئارتۇق بىلسە كېرەك، تولىمۇ ئاستا

سەرغەپ چىقىۋاتقان سۈنى ھەپچىكىم بىر - بىرىدىن قىزغىنىشىمىدى،
تىلىلىرى بىر غەرىپچ ساڭگىلاپ قالغانلارمۇ ئالدى بىلەن
ياشانغانلارغا، ئاجىزلارغا نۆۋەت بېرىشتى.

سۈپۈرگە ئاخۇن قۇم ئۆرسىكىدىن چىققان قاڭسىق، تۈز-
لۇق سۈنىڭ چاڭقىدىغانلارغا پەقەت بىردەملىكلا ئارام بېرىدىغان
لىقىنى بىلىگەچ، كىشىلەرنى سۈنى كۆپ ئىچمەسلىككە ئاگاھلاند
دۇرۇپ تۇردى، ئەڭ ئاخىردا بىر ئوچ-قۇم سۇ ئېلىپ لەۋلىرى-
نى نەملىۋالغاندىن كېيىن، ئۇلارنى باشلاپ يولنى داۋام قىلدى...
ئۇلار بەشتوغراق بوستانلىقىغا يېتىپ كەلگەندە، قۇياش
غەربىگە ئېگىلگەن بولۇپ، ھاۋا يەنىلا دىمىق ۋە قۇر-
غاق ئىدى. كۈنپەتشتىن قوزغالغان تەڭگىسىمان بۇلۇت چۆل
شامىلىدىن بېشارەت بېرىپ، قۇياش يۈزىگە قاراپ يېپىلىۋاتاتتى.
مۇساپىرلار يىقىلغان توغراق كۆتەكلىرى، چىرىپ قارىيىپ
كەتكەن شاخ - شۇمبىلار، غازاڭلار ئارىسىدىكى كىچىك كۆلچەككە
قۇيۇلۇپ تۇرغان بۇلاق سۈيىدىن قانغۇچە ئىچىپ، ھاردۇقىنى
چىقارغاندىن كېيىن، توغراقلىقنىڭ ئىچكىرىسىگە قاراپ ئىلگىرى-
لىدى. چۈنكى، بۇلاق سۈيى تەشنىلىقنىلا قاندۇرالايتتىكى، پوت-
سىغا تۈگۈۋېلىشقا ئۈلگۈرگەن ئازغىنە يېمەكلىكلىرىنى ئاللىبۇ-
رۇن يەپ تۈگەتكەن پۇقرالارنىڭ ئاچلىقىغا ئارا تۇرالمايتتى.
قانداقلا بولمىسۇن، يەيدىغان بىرەر نەرسە تېپىپ، ھەددىدىن
زىيادە ئىچكەن سۇ بىلەن لاسسىدە بوشىشىپ كەتكەن تېنىنى
قۇۋۋەتلەندۈرۈشى كېرەك ئىدى.

ئىپتىدائىي توغراقلىق ئىچكىرىلىگەنسېرى قويۇقلىشىپ
باراتتى. رەھىمسىز تەبىئەتنىڭ ۋە ئۆزگىرىشچان كىلىماتىنىڭ
جەبرىگە چىداشلىق بېرىپ كەلگەن يوغان توغراقلار بىر - بىر
گە يۆلەنگەن، نەچچە گەز ئېگىزلىكتىكى بوشلۇقتا ئىرماش -
چىرماش گىرەلىشىپ كەتكەن شاخلار خۇددى غايەت

زو سايمۇەندەك، يەر يۈزىنى قاراڭغۇ قىلىپ كۆرسىتىۋەتتى. توغراق
تۈپلىرىنىڭ ئارىسىدا ئۆسكەن ئاقسىمكەن، قامغاق، قوۋۇش ۋە
چاتقال ئۆسۈملۈكلىرى شۇنچىلىك قويۇق ئىدىكى، توغراقلىقنى
ھەرقانداق جانلىقلارنىڭ يامان غەرەزلىك ھۇجۇمىغا توسقۇن پەيدا
قىلماقچى بولۇپ ئاتايىن بىنا قىلىنغان چىتلاققا ئوخشايتتى.
تۈۋى غازاڭ ۋە قۇم قاتلاملىرى بىلەن ئادەم بويى، ئې-
گىزلىپ قالغان توغراقلارنىڭ كامارلىرىدىن بېشىنى چىقىرىپ،
يۇمىلاق كۆزلىرىنى پىلىدورلىتىپ تۇرغان كىلەلەرگە قارىغان
كىشىنىڭ تېنى ئىقتىيارسىز جۇغۇلداپ كېتەتتى. يازنىڭ ھا-
رارەتلىك تەپتى بىلەن كۆيۈپ، تازا ساغرىپ پىشقان زاغ-
رىدەك قىزىرىپ كەتكەن توپا ئارىسىدىن تۇيۇقسىز يۈگۈرۈپ
چىققان ئۇزۇن قۇيرۇقلۇق سالما، سەمىرىپ كەتكەن چۆل
چاشقىنى ئاياغ ئاستىدىنلا شىرىلداپ ئۆتكەندە بولسا، تاغ
يۈرەك ئادەمنىمۇ كىيىمكتەك تاقلاپ، ئەندىكىشكە مەجبۇر قىلاتتى.
مۇساپىرلار ئاز-تولا ئىزناسى بار چىغىرىيوللارنى
بويلاپ، ئاقتىكەنلەرنى ئېھتىيات بىلەن قايرىپ كەلەكتە ئىدى. ئۇ-
لارنىڭ بىرىمۇنچىسى سۇ بىلەن تۇپرىقى ماسلاشقان بۇنداق
بوستانلىقتا ئادەمزاتنىڭ بولماسلىقى مۇمكىن ئەمەس، دەپ
باغلىشىش دەرىجىسىگە يەتكەن بولسىمۇ، لېكىن ھېلىغىچە
ئادەمزاتقا تەئەللۇق ھېچقانداق ئىز ۋە نىشانە ئۇچرىتال
مايۋاتاتتى.

— ۋاي جان!

سۈپۈرگە ئاخۇن بىرنەچچە پۇقرانى ئەگەشتۈرۈپ، ئا-
دەم بويى ئۆسۈپ كەتكەن ئاقتىكەنلەرنى توغراق
تايىقى بىلەن خۇددى يۇڭ ساۋىدىغاندەك ساۋىداپ كېلىۋې-
تىپ يېقىندىلا بىر يەردىن چىققان ئەنسىز ئاۋازنى ئاڭلاپ
ئىتتىك بۇرۇلدى. دە، تولغىنىپ كۆتۈرۈلۈۋاتقان توپا-توزان

نى كۆزلەپ ئوقتەك يۈگۈردى.

ئۇ يېتىپ كەلگۈچە، بوغۇناقمۇ توغراق يىپۇرماقلىرىنى
ياشاق تاسقىغاندەك شاراقلىتىپ ئۆتكەن قۇيۇنسىمان شامال
بىلەن قوشۇلۇپ ئۇچۇپ كەتتى. كۆردىكى، توختىماي ئېتراپ،
قاقشاۋاتقان نۇرەك باخشى توپا-چاڭغا كۆمۈلگەن پىپىتى
يىرغان قاپقانغا قىسىلىپ ياتاتتى. بېلىگە قىستۇرۇۋالغان بۇر-
سىغىمۇ توپا توشۇپ كەتكەن. ئۇ قازاننىڭ ئاغزىدەك يىرغان
قاپقاننىڭ قىسمىنى ئارىسىدا شورۇلداپ قان ئېقىۋاتقان پۇتىنى
قۇچاقلاپ يېتىپ سۈپۈرگە ئاخۇنى كۆرۈپلا:

— ئوبدان بولدى بېگىم، توغراقلىقتا ئادەم بار ئىكەن.
بولمىسا بۇقاپقاننى جىن - شاياتۇن قويايتتى؟ ئادەم بار ئىكەن، ئادەم
بار ئىكەن... — دېدى، قالتىس بىر سىرنى يەشكەندەك خۇشال بولۇپ
نۇرەك باخشىنىڭ ھۆكۈمىگە راستتىنلا قىل سىغىمايتتى،
ياۋايى ھايۋانلارنىڭ چىغىر يولىغا پەم بىلەن قويۇلغان بۇ
قاپقان چىمەلتەك قول توملۇقىدىكى زەنجىر بىلەن كۆشە -
ۋاتقان كالىدەك سوزۇلۇپ ياتقان بىر يوغان توغراق كۆتىكىگە
باغلانغانىدى.

سۈپۈرگە ئاخۇن نۇرەك باخشىنىڭ گېپىگە قۇلاق سې-
لىشىپمۇ ئۆلگۈرمەي قاپقانغا تاشلاندى - دە، تۇتقانىش يېتىپ
كەلگەن ھەمراھلىرىنىڭ ياردىمىدە قاپقاننىڭ قىسمىنى تەسلىك-
تە بوشىتىپ، نۇرەك باخشىنىڭ، ئوشۇقىنىڭ ئۈستىدىن خېلى ئېغىر
جاراھەتلەنگەن پۇتىنى ئاجرىتىپ چىقاردى.

چىرايى تاتىرىپ كەتكەن، لېۋىنى قاتتىق چىشلەۋالغان
نۇرەك باخشى يەرگە خېلى تەسلىكتە ئاياغ باستى - دە، ئاغ-
رىقىنى سەزمىگەندەكلا كۈلۈمسىرەپ ھېلىقى گېپىنى تەكرارلاۋەردى.
— توختاپ تۇرسىلا بېگىم، — دېدى ئۇ سۈپۈر-
گە ئاخۇننىڭ قاپقاننى غەزەپ بىلەن ئېتىۋەتمەكچى بولغىنى.

نى كۆرۈپ ئالدىرىغان ھالدا، — بۇ قاپقاننىڭ بىر يېرى كۆ-
زۈمگە ئىسسىق كۆرۈنۈۋاتىدۇ — يا؟

نۇرەك باخشى سۈپۈرگە ئاخۇننىڭ قولىدىن قاپقاننى ئې-
لىپ يەرگە قويدى، ئۇنىڭ قىسمىقىنى كۈچ بىلەن قايرىپ تۈ-
رۇپ، ئۇ يەر — بۇ يېرىگە سىزىچىلاپ سەپسەپلىشقا باشلىدى.
ئۇ قارىداپ كەتكەن قىسماقنىڭ ئىچكى يۈزىدىكى چوڭقۇر
ئويۇلغان ئالتە بۇرجەك بەلگىنى كۆرۈپلا:

— تونۇدۇم، تونۇدۇم، بۇ جامالىدىن ئۇستامنىڭ سوققان
قايقىنى، بۇنداق تەيلىك، يوغان قاپقاننى شۇ كىشىلا سوكا-
لايتتى، — دېدى ۋە ھاياجانلانغان ھالدا ھېلىقى خاس بەل-
گىنى سۈپۈرگە ئاخۇنغا كۆرسەتتى.

— ھەي، جامالىدىن ئاكام بەكمۇ ئۇستا تۆمۈرچى ئىدى، —
دېدى سۈپۈرگە ئاخۇن قاپقاننىڭ قىسمىقىدىكى بەلگىنى سىيلاپ
تۇرۇپ خۇرسىنىغان ھالدا، — ئۆز ۋاقتىدا مانجۇلار قوزغىلاڭ-
چىلارغا قىلىچ — نەيزە سوقۇپ بەردىڭ دېگەن گۇناھنى ئارتىپ، كا-
جۇۋىغا سولاپ ئەكەتكەنچە قايتىپ كەلمىدى ئۇ بىسچارە.
مانا ئارىدىن ئالتە — يەتتە يىلمۇ ئۆتۈپ كەتتى.

ئۇلار ئەل — يۇرت يولىدا ھۈنەرىنىمۇ، جېنىنىمۇ ئايمىم-
غان مەشھۇر جامالىدىن تۆمۈرچىنى ياد ئېتىپ، تەرىپىنى قى-
لىشتى — دە، نۇرەك باخشىنىڭ قولتۇقىدىن يۆلىگەنچە، قان
بەدىلىگە تېپىلغان چىغىرنى بويلاپ يۈرۈپ كەتتى.

ئۇلار چىغىر بىلەن بىرەر يۈز قەدەم ماڭا — ماڭمايلا
ئاسمان — پەلەك توغراقىلار بىلەن قورشالغان بىر پار-
چە بوشلۇققا چىقىپ قالدى. بەلگە كېلىدىغان يۇمران قومۇش
ۋە چىم — چاتقاللار قاپلاپ كەتكەن بۇ بوشلۇقنىڭ بىر تەرى-
پىدە تۇرغان كەپە ھەممەيلەننىڭ نەزەرىنى ئۆزىگە جەلىپ
قىلدى.

توغراق بادىرىسى ۋە قومۇش بىلەن يېپىلغان كەپىنىڭ
يۇلغۇندىن توقۇلغان ئىشىكى قىيا ئېچىقلىق تۇراتتى. كەپىدە
ئىككى - ئۈچ پارچە تېرە، يوغان بىر قاپاق ۋە بىر دۆۋە لاتا -
پۇتىدىن ئۆزگە تىرىك جان كۆرۈنىمگەندىن كېيىن، سۈپۈرگە ئاخۇن
ئۈمىدسىزلەنگەن كۆزلىرىنى ھەرتەرەپكە تاشلاپ، توغراقلارنىڭ
تۈۋىدىن تارتىپ تۆپىسىگىچە كۆزىتىپ چىقتى - دە، ۋارقىرىدى:
«بۇ يەردە ئادەم بارمۇ؟ بىز چىرىمىدىن كەلگەن مۇساپىرلار...»
ئۇنىڭ ئالقىنىنى كاناي قىلىپ تۇرۇپ توۋلىغان ئاۋازى
«بۇ نېمە ئادەملەردۇ؟» دەپ پىچىرلىشىۋاتقاندا شىلدىرلە-
شىپ تۇرغان يوپۇرماقلار ئارىسىغا سىڭىپ، غايىب بولدى.
تۇپراقتىن بىخ يېرىپ چىققاندىن بېرى بۇنچىلىك كۆپ ئادەم-
نى كۆرگەنلىكىگە ھەيران بولۇپ گىدىيىپ تۇرغان توغ-
راغلار ھېچقانداق ئەكس سادا قايتۇرمىدى. چۆچۈپ كەتكەن
چۆل قۇشلىرى ئۆزلىرى بىلەن خېلىدىن بېرى بىللە ئۆتۈۋات-
قان بىر ئادەمزاۋاتنىڭ كەپىسىنى ماربلاۋاتقانلاردىن خاپا بول-
غاندەك، شاختىن - شاخقا قونۇپ، ئۆز تىللىرىدا ئېتىراز
بىلدۈردى.

بىرەر ئادەم بىلەن دىدارلىشىش تەقەززاسىدا قىلىنغان
ھەربىكەتلەر، ۋارقىراشلارنىڭ نەتىجىسى چىقمايۋاتقانلىقىنى
كۆرگەن جامائەت ئۈمىدسىزلىك ئىچىدە بوشىشىپ كەتتى - دە،
بىرى بىرىنى دوراپ قومۇشلۇققا يانپاشلىدى. قۇياش غەربكە قىي-
سايغانسېرى شامال ئەدەشكە باشلىدى.

چىرىيە بىلەن ئىلچى ئارىسىدىكى بۇ دەشتتىن ھېچكىم
كېسىپ ئۆتۈپ باقمىغاچقا، ئىلچىغا يەنە قانچىلىك مۇساپە بار -
لىقىغا ھېچكىم بىر نېمە دېيەلمەيتتى. سەپەرنى ئىلچىغا قا-
راپ داۋام قىلىش يېرىم جان بولۇپ قالغان كىشىلەرگە يەنە
نۇرغۇن دىشۋارچىلىقلارنى ئەكىملەتتى. ئىلچىغا يېتىپ

بارغان بىلەنمۇ قانداق تەقدىرنىڭ كۈتۈپ تۇرىدىغانلىقىنى
بىلگىلى بولمايتتى. بولۇپمۇ يېقىندىن بۇيان ئىلچى تەرەپتىن
كېلىدىغان خەۋەر ئۈزۈلۈپ قالغان بولغاچقا، بۇرىدىن قېچىپ،
يولۋاسقا يەم بولۇش خەۋىرىمۇ ئېھتىمالدىن يىراق ئە-
مەس ئىدى.

يۇمشاق قومۇشنى سېلىنچا قىلىپ، چىرىپ تەرەپكە كەچ
قالغان بازارچىدەك ئالدىراپ كۆچۈۋاتقان مانانى كۆزەتكەچ
ئوڭدىسىغا ياتقان نۇرەك باخشىنىڭ خىيالىغا بىرەر ئوي كىر-
دى بولغاي، ئۇ قان ساقىيىپ تۇرغان پۇتمى ئاستا يىغىدى-دە،
يېنىدىكىلەرگە ئۆزىنى يۆلەپ تۇرغۇزۇشنى ئىلتىماس قىلدى.
ئاندىن بۇرغىسىنى ئېلىپ، قېچىپ، پۇۋلەپ پاكىزلىدى، ئاغ-
زىغا تەڭگۈزۈپ ئۆپكىسى توشقۇدەك چوڭ بىر نەپەس ئالدى.

«دۈت...دۈت...دۈت...»

قۇياش نۇرىدىن مەھرۇم بولغان ھامان تېزلىكتە سوۋۇش-
قا باشلىغان ھاۋا بۇرغىسىنىڭ «دۈت...دۈت» قىلغان ساداسى
بىلەن تەڭلا ھەركەتكە كەلدى. چاڭگىللاردا ئېچىرقاپ ياتقان بالى-
رىغا كەچلىك غىزا ئەكىلىپ، يېقىنلا يەردە ماربلاپ يۈر-
گەن قۇشلار بۇ زىلزىلىنىڭ مەيۋىسىدىن ئۆركۈپ، ھاۋاغا
تىك قاققىشتى-دە، بوشلۇق ئاستىمىدا بىرقانچە نۆۋەت پىر-
قىراشقاندىن كېيىن يەنە شاخلار ئارىسىغا قايتىپ كېلىشتى.

«دۈت...دۈت...دۈت...»

تولا كۈچەپ كەتكەنلىكتىن، بەستىدىكى جىمىي قان چى-
رايدىغا ئۇرۇپ، يۈز-كۆزىنى تېخىمۇ قارايتىۋەتكەن، چېكە تومۇر-
لىرى كۆپۈپ كەتكەن نۇرەك باخشى سۈپۈرگە ئاخۇننىڭ نە-
سەبىتى بىلەنلا بۇرغىسىنى چۈشۈردى، نېمىنىدۇ ئىزلىگەندەك،
تەرەپ-تەرەپكە كۆز يۈرگۈرتۈشكە باشلىدى.

ئۇنىڭ ئۆتكۈر نەزەرى توساتتىن كەپە كەينىدىكى قويۇق
ئاق-تەمكەنلىكتە توختاپ قالدى. تىكەن ئۇچىنىڭ مەيدىلىشى
ۋە شىرىقلىغان ئاۋاز ئەتراپتىكىلەرنىڭمۇ دىققىتىنى قوزغىدى.
— كىم؟

—

ئاۋاز بىلەن تەڭ، تىكەنلەرنىڭ مەيدىلىشى بىردىنلا توخ
تاپ قالدى، لېكىن تىكەنلىكتە غىل پال كۆرۈنگەن بىر پاخما
باش گەۋدە كۆزنى يۇمۇپ - ئاچقۇچە كەپە يېنىدىكى
قورۇشلۇقتا پەيدا بولدى - دە، كۆزلىرىنى چىمچىقلىتىپ قاراپ
تۇرغانلارغا تازا بىر سەپىلىۋالغاندىن كېيىن، قولىدىكى كالتەكنى
چۆرۈۋېتىپ، ئۇدۇل نۇرەك باخشىغا قاراپ تاشلاندى.
ئۇلار كۆزلىرىنىڭ تەڭ - تېگىگە تىكىلىشتى - دە، چىر -
ماشقان توغراق شاخلىرىدەك قۇچاقلىشىپ، چاپلىشىپ كەتتى.
— نۇراخۇن...

— جامالىدىن ئۇستام...

ئۇستىبېشى تىتما - تىتما بولۇپ كەتكەن، چېچى ئاشىق
لارنىڭكىدەك ئۇزارغان، ساقال، بۇرۇتى ئارىسىدىن ئولتۇرۇشۇپ
كەتكەن كۆزلىرى بىلەن قاڭشالىق بۇرنى ئاران كۆرۈنۈپ ئەن
تۇرغان بۇ كىشىنىڭ نۇرەك باخشىغا بىرەر قەست قىلىشىدىن
سىرەپ جىددىيلىشىپ تۇرغان كىشىلەر، «جامالىدىن ئۇستام» دېگەن
گەپنى ئاڭلاپلا كۆز يېشى قىلىشىۋاتقان ئىككىيلەننى ئارىغا
ئېلىۋالدى.

— ھوي، راستتىنلا جامالىدىن ئۇستام ئىكەنغۇ، بۇ!

— مەن سۈپۈرگە ئاخۇن، يادلىرىدىمۇ، نەزەرغوجىنىڭ

ئوغلى سۈپۈرگە ئاخۇن!

— پېتىرنى تونۇدىلمۇ جامالىدىن ئاكا، مەن...


تۆگە تاپىنىدەك قېتىپ كەتكەن قوللىنىڭ دۈمبىسى بىلەن
كۆز يېشىنى سۈرتۈۋاتقان جامالىدىن بوۋاي قول بېرىۋاتقان
ھەر بىر كىشىگە قاراپ يېشىنى لىڭشىتتۇرماقتا ئىدى. رەڭگىنى
يوقاتقان ماتا كۆڭلىكىنىڭ تىتىلىپ كەتكەن يەڭلىرى شامالدا
ئۇچۇشۇپ تۇراتتى.

— ھەرقايسىڭلارنى قانداقمۇ ئۇنتاي، شۇ يەتتە يىلدىن
بېرى چىرايىڭلارنى كۈندە 100 قېتىم كۆز ئالدىڭغا ئەكىلىپ
تۇردۇم، — دېدى ئۇ سۈپۈرگە ئاخۇنغا ۋە تونۇش چىرايلارغا
تويماي سەپسىلىپ تۇرۇپ، — تەقدىر دېگەن مانا شۇنداق
ەرسە، مېنى بىر سەۋەب بىلەن يۇرتۇمدىن، يۇرتداشلىرىمدىن
يىرۇۋەتتى، مانا بۈگۈن ئويللىمىغاندا بۇ جەزىرىدە يەنە ھەرقايسى
رى بىلەن ئۇچراشتۇردى. بۇ چۈشۈم ئەمەستۇ؟

— ياق، چۈشلىرى ئەمەس جامالىدىن ئۇستام، خۇدانىڭ
قۇدرىتى بىلەن يېڭىباشتىن دىدارلىشىپ، مۇڭدېشىپ تۇرۇپتىمىز.
— راست گەپنى قىلسام، كۆزۈم تورلىشىدىغان بولۇپ
قاپتۇ، ھەرقايسىلىرىنىڭ قارىسى كۆرۈنۈشىگىلا كەپمەنى تاش
لاپ ئاۋۇ يوغان توغراقنىڭ كەينىگە ئۆتۈپ تۇرغانىدىم.
چىرايىڭلارنى كۆردۈمۇ، تونۇيالىمىدىم، مۇبادا نۇراخۇن بۇرغى
سىنى چالمىغان بولسا، ئۆزۈمنى قورقماي ئاشكارىلايىتتىممۇ؟
— جامالىدىن ئاكا، بۇرغامنىڭ ئۈنىنى ئۇنتۇپ قالماپ
لىدە تېخى؟

— قانداقمۇ ئۇنتاي؟ ھېلىقى يىلى دۆيۈز چېرىكلەرنىڭ
ۋايىچىنىنى چىقارغان چېغىمىزدا قۇلاق تۈۋىمىزدە ئاڭلىنىپ
تۇرغان ئاۋاز ئەستىن چىقامتى؟

جامالىدىن بوۋاي نۇرەك باخشىنىڭ بۇرغىسىنى قولغا
ئېلىپ، ئۈنىڭدىن ئۆتكەن كۈنلەرنىڭ ئەستىلىكلىرىنى كۆرمەكچى
بولغاندەك، ئۆرۈپ — چۆرۈپ قاراپ چىقتى ۋە ئۇھ تارتىپ قويدى.



تسكەنلەرنىڭ قىمىرلىشى توختاپ، بىر پاختا باش گەۋدە كەپە يېنىدىكى قومۇشلۇقتا
پەيدا بولدى - دە، قولىدىكى كالتەكنى چۆرۈپ تاشلاپ، نۆرەك باقىشىغا قاراپ تاشلاندى.

ئۇ مەيدىسىدە ساڭگىلاپ تۇرغان بىر باغ قورايىدەك يوغان
ساقىلىنى بارماقلىرى بىلەن تاراپ قويغاندىن كېيىن، نۇرەك
باخشىنىڭ سۈپۈرگە ئاخۇننىڭ ياردىمى بىلەن تەسلىكتە ئۆرە
تۇرۇۋاتقىنىغا ئەجەبلىنىدى، - دە ئايمىغىدىن تامچىلاۋاتقان
قاننى كۆرۈپلا چۆچۈپ كەتتى:

— نۇراخۇن ئۇكام، پۇتلىرى؟...

— ھە، تېرىسىنى ئازراق سۈرۈۋەتتى بولغاي، - دېدى
نۇرەك باخشى كۈلۈمسىرەشكە تىرىشىپ نېرىراقتا تۇرغان قاپ-
قاننى ئېڭىكى بىلەن ئىما قىلىپ، - بۇمۇ ئوبدان بولدى،
مۇبادا مۇشۇ قاپقان ئۆزىنى ئاشكارىلىمىغان بولسا، بۇرغا چې-
لىشمۇ يادىمغا كەلمىگەن بولاتتى!

— ئەستايغۇرۇللا، مۇشۇ تۇرقىدا بەك خىجىل بولۇۋاتى-
مەن ئۇكام، يۈرسىلە، كەپىگە كىرىپ ئەمەن قويۇپ تېڭىۋېتىلى،
بۇ نەرسە تېرىنى سۈرۈۋەتتى دېگىلى بولمايدۇ، بۇرۇن كې-
يىمىكنىڭ پۇتىنى ئۈزۈۋېتىپ ئارام بەرمەيدىغان، ھەي...
جالالىدىن بوۋاي نۇرەك باخشىنى يۆلەپ كەپە تەرەپكە
كېتىۋېتىپ، باشقا پۇقرالارنىڭ تۇرغان يېرىدىن قوزغالمايلى-
قىنى كۆرۈپ:

— كېلىڭلار تۇغقانلار، كېلىڭلار، «ئاۋۋال تائام، ئاندىن
كالام» دەپتىكەن، بارنى تەڭ يەپ، قورسىقىمىزنى ئازراق
ئەستەرلىۋالايلى، ئاندىن كېيىن نەسەۋەب بىلەن بۇ دەشتى - با-
ياۋانغا كېلىپ قالغىنىمىزنى سۆزلىشەيلى. بۇ توغرىدا گەپلەش-
مىدۇققۇ تېخى؟! - دېدى.

جامالىدىن بوۋاي نۇرەك باخشىنىڭ يارىسىنى ئەمەن
سۈيى بىلەن يۇيۇپ، تازىلاپ بولغۇچە، گۈگۈم پەردىسى توغ-
راقلىق ئۈستىنى چۈمكەپ ئۈلگۈردى. كۈندۈزى ئوزۇق ئىزدەپ
ھاردۇق يەتكەن قۇشلارنىڭ ئاۋازى بارا - بارا ئۆچۈپ، ئۇنىڭ

ئورنىنى كىلەننىڭ، قۇرت - قوڭغۇزلارنىڭ چىرىلداشلىرى ئىگى-
لىدى. مۇشۇكىياپىلاقنىڭ ئۆتكۈر چاڭگىلىغا چۈشۈپ قالدىمىكىن،
يېقىنلا بىر يەردىن تۈلۈم چاشقاننىڭ جان ئاچچىقىدا ۋىچىرىلغان
ئۇنى كەلدى.

كەپە جايلاشقان بوشلۇق ئوتتۇرىسىغا يېقىلغان گۈلخان
ئاسمان - بەلەك توغراقلىرىنى تاكى ئۇچلىرىغىچە قىزارتىۋەتتى.
يۈزلىرى ئەتىگەنلىك تاڭ شەپقىتىگە يۈزلەنگەندەك قىزىرىپ،
جۇلالىنىشقا باشلىغان كىشىلەر گۈلخان گىرۋەكلىرىدىكى قو-
قاسقا كۆمۈلگەن تېرىق كۆممىچىنى پىشار - پىشمايلا ئېچىپ،
بەئەينى ياغلىق توقاچ يېگەندەك ئىشتىھا بىلەن يېيىشكە
اشلىدى. كۆمەچ كۆممىچىنىڭ قوقاس تەگمىگەن ياكى ئالىمدەك
نېمىرنى ۋايىغا يەتكۈزۈپ پىشۇرۇپ يېيىش ئويىمدا نەپىس-
سى بېسىپ تۇرغانلارنىڭ ئاغزىغا بولسا، سېرىق سۇ يىغىلماقتا ئىدى.
— تۇغقانلىرىم، ئاز بولسىمۇ كۆپكە تاۋاپ قىلىپ يەپ،
ئاللاننىڭ ھەققىدە دۇئا قىلىڭلار، ئېلىڭلار، ئېلىڭلار، — دەيتتى
گۈلخان ئەتراپىدا تەرلەپ - پىشىپ كۆمەچ كۆمۈۋاتقانلارنىڭ
يېنىدا تۇرۇپ جامالىدىن بوۋاي.

بوۋاي پاراڭ ئارىسىدا پۇقرالارنىڭ يۇرتتىن قوغلىنىشنىڭ
سەۋەبىنى ئاڭلىغاندا، بازغاندەك مۇشتى بىلەن توغراق غولىغا
زەردە بىلەن بىرنى سالدى - دە، ئورنىدىن تۇرۇپ:

— ئاھ خۇدا، نېمىشقىمۇ تەتۈر پېشانە بولۇپ يارالغان
دىمىز؟ — دېدى بارغانسېرى ئۇلىغىيىپ، ئېگىز لەۋاتقان
گۈلخان يالقۇنىنىڭ ئۇچىغا تىكىلىپ تۇرۇپ، — ئەمدى ئاقپاش
شاۋېگىنى قايتىكەنمۇ بىزنى بوزەك قىلىمىغان؟!

يەتتە يىلدىن بۇيان كۆز ئالدىدىن بىردەممۇ نېرى كەت-
مىگەن سەپەر سەپرانىڭ، ھۈنىرىنىڭ ۋارىسى قادىر تۆمۈرچى-
نىڭ بېشىغا كەلگەن مالاھەتلەر ئۇنىڭ سەمىگە يېتىپ، يۈرۈپ

كىمدە بۇرۇقتۇم بولۇپ ياتقان غەزەپ ئوتىنى تېخىمۇ ئۇلغايتتى. ئۇ سۈكۈتكە چۆككەن پۇقرالارنىڭ كۆزىگە بىردىنبىر قاراپ چىققاندىن كېيىن سوئال تەرىقىسىدە:

— ئەيسىب بىز خەقتىمۇ بار، كۆڭلىمىز مەشۇتتەك يۇمشاق، ئىشكىمىزنىڭ ئالدىغا كەلگەن ناتونۇش كىشىنى كىم ئىكەنلىكىنى سۈرۈشتۈرمەيلا ئۆيىنىڭ تۆرىگە باشلاپ، تاپقان — تەرگىنىمىزنىڭ ھەممىسىنى ئالدىغا تۆكۈمىز، كۈلۈمىسرەپ قويسىلا ئىچ — قار — نىمىزنى تەتۈر ئۆرۈپ بېرىمىز، يالغان — ياۋىداق ۋەدىلىرىگە ئالدى — كەينىنى ئويلاپ ئولتۇرمايلا چىنىپۇتۇپ كېتىمىز. كېيىن كۆزىمىزنى ئېچىپ قارىغۇدەك بولساق، ئۇلارنىڭ گەدىنىمىزگە مەھكەم مىنىپ بولغانلىقىنى كۆرىمىزۇ، پۇشايماننى ئالغىلى قاچا ئىزدەيمىز، — دېدى.

جامالىدىن بوۋاي قەپەستىن قۇتۇلالماي تىت — تىت بو — لۇۋاتقان يىلپىزدەك پۇشۇلداپ، گۇناھكارنى سوتلاۋاتقان قازىدەك قىياپەت بىلەن بىر پەس تۇرۇۋالغاندىن كېيىن:

— ئۇنىمۇ دەيمىز، بۇنىمۇ دەيمىز، بىزدە ئۆلۈمدىن قورقمايدىغان، ھەق يولىدا شېھىت بولۇشنى خالايدىغان ئەركەكلەر بەك ئاز، بىر ياقىدىن باش، بىر يەڭدىن قول چىقىرىدۇ. خان ئادەت بىزدە يوق، — دەپ غەدۇڭشىپ قويۇپ سۈپۈرگە — ئاخۇننىڭ يېنىغا كېلىپ ئولتۇردى.

— ئەمدى گەپنى سىلىدىن ئاڭلايمىز ئۇستام، — دېدى سۇ — پۈرگە ئاخۇن بىردەملىك جىمجىتلىقتىن كېيىن — سىلنى بىز تېخى... — ھە، مېنى ئۆلدى دەپ ئويلاپ قالدىڭلارمۇ، ئاللا ئۆمرىمىزنى بەرسىلا ئۇنداق ئاسان ئۆلىدىغان ئىش يوق. چېرىكلەرگە يانداقچىلىق قىلىپ بېشىمىزدا ياڭاق چاققان ئابىلىزقارىنىڭ يۈزىگە بىر تۈكۈرۈۋالسىمىز كۆزۈم ئوچۇق كەتمەمدۇ مېنىڭ؟

— ياق، سىلەرنى ئۆلدى دەپ ئويلايدىغان كىمەننىڭ ھەدى
دى ئىكەن، بېيىگىم سىلەرنى چېرىدىكەن تۇتۇپ كەتكەندىن كېيىن
قانداق بولىدىكەن دەپ سورىغان گەپ.

بوۋاي نۇرەك باخشىغا ھومىيىپ قويۇپ جاۋاب بەردى:
— چېرىدىكەن توپىلاڭچىلارغا قىلىچ - نەيزە سوقۇپ بەردىڭ،
دەپ شادىلىق ھارۋىغا سولاپ ئېلىپ ماڭغىنىنى سۆزلەپ ئولتۇر-
مىساممۇ بولار، شۇ مېڭىشىمىزدا ئۈچ كۈندىن كېيىن ئىلىچىغا
كەلدۇق. مېنى سېپىل ئىچىدىكى ھەپسىگە سولاپ قويدى.
ئۇ يەردە تۆت يىلچە يېتىپتەممەن، ئۇندىن كېيىن تۆمۈرچى-
لىككە سالدى. لېكىن پۈتۈمدىن ئىشكەل ئېلىنمىدى. ئۆلۈپ-
تىرىلىپ بىر يىل تۆمۈرچىلىك قىلغان بولادۇم، نەيزە
بىلەن قىلىچنى سۇغۇرمايلا سوقۇۋەردىم، سوقۇۋەردىم. ئاخىردا
بىر كۈنى بىر چېرىك قۇلىقىمغا پىچىرلىمايدۇ، ئۇقسام جەڭ
قىلغاندا مەن سوققان قىلىچ - نەيزىنى تۇتقان چېرىككە ياپى-
سىغا ئۆلۈپ تۈگەپتۇ، شۇڭا ئۇلار مېنى سازايى قىلىپ، ئاندىن
كېيىن ئۆلتۈرمەكچى بولغانىكەن. توۋا خۇدايىم، چېرىك
دېگەننىڭمۇ كۆڭلى ئاقلرى بار ئىكەن. شۇنىڭ بىلەن بۇ ئاق
كۆڭۈل چېرىكنىڭ ياردىمىدە بىر كېچىسى پۈتۈمدىكى ئىشكەلنى
سۇندۇرۇپ سېپىلدىن سەكرەپ قاچتىم، شۇ قاچقانچە مۇشۇ
توغراقلىققا كېلىپ ئاندىن تىنىدىم. قېشىڭلارغا باراي
دېسەم، چېرىكلەرنىڭ يەنە تۇتۇۋېلىشىدىن، ھەرقايسىڭلارغىمۇ
ئەزىيەت يېتىپ قېلىشىدىن قورقتۇم. بارماي دېسەم، بۇ توغراق
لىقتا ئۆلۈپ تۈگەشكۈدەكمەن، شۇنىڭ بىلەن بىر كېچىسى
يۇرۇڭقاشقا بېرىپ مەندىن نەچچە يىل بۇرۇن مۇشۇ قاپقاننى
سېتىۋالغان بىر تونۇشۇمنى تېپىپ قاپقاننى سورىۋىدىم، ئۇمۇ
ماڭا ئىچ ئاغرىتىپ، بېرىۋەتتى. توشقان، كېيىنكە دېگەندەك
ھايۋانلارنى تۇتۇپ يەپ جېنىمنى جان ئەتتىم، كېيىنچە ئازراق ئۇرۇق

تېپىپ كېلىپ، ئاۋۇ يەردىكى بۇلاقنىڭ قېشىدىن بىرەر مۇچە
بىنەم ئېچىپ، ئانچە - مۇنچە دان ئالالايدىغان بولدۇم.
جامالىدىن بوۋاي تىترەك ئاۋاز بىلەن سۆزلىمەكتە ئىدى.
لاپ - لاپ قىلىپ چۈشۈۋاتقان شولا ئۇنىڭ كۆز جىيىكىدە
توختاپ قالغان ياشنى يورۇتاتتى.

— ئادەم بالىسىنىڭ يەيدىغان رىزقى تۈگىمىسە ئۆلمەي-
دىغان گەپ ئىكەن، يۈرۈڭقاشتىكى تونۇشۇمنىڭكىگە بارمىغىلىمۇ
بىرەر يىلدىن ئېشىپ كەتتى، ئاخىرقى قېتىم بارغىنىمدا ئۇ
چېرىكلەرنىڭ ئادەم تۇتۇپ ئەسكىلىك قىلىۋاتقىنىنى دېۋىدى،
جاھاننىڭ كارى بىر گەپ بولار دەپ ھايۋانلار بىلەن ئۆلپەت
بولۇپ ياشاۋاتىمەن. تۇرغان تۇرقۇمنى ھەرقايسىڭلارمۇ كۆرۈ-
ۋاتىسىلەر. بايا سىلەردىن سېپىت ھاجى دېگەننىڭ قىلىشى -
ئەتمىشىنى ئاڭلاپ، يۈرىكىم مۇجۇلۇپلا كەتتى. ھەي، ئازراق
مەنسەپ بىلەن مەئىشەت بەرسە، ئانىسىنى ئۆلتۈرۈپ بېرىشتىن
يانمايدىغان ئابلەزقارى دەۋزىخىنى قانداق قىلساق بولار؟...

— ھامانەم بىر كۈنى ئۇنىڭ كۆزىگە كۆرسىتىپ قويى-
مىزغۇ ئاخىر، — دېدى بىرەيلەن بوۋاينىڭ سۆزىگە جاۋابەن.
بۇ گەپنى ئاڭلىغان جامالىدىن بوۋاي يەنە ئەزۋەيلەپ
كەتتى. ئۇ ئاۋاز كەلگەن تەرەپكە قاراپ قويۇپ:

— ھامانەم بىر كۈنى، ھامانەم بىر كۈنى، قاچان كېلىدۇ
شۇ بىر كۈن، يېشىم ئاتمىشتىن ئاشتى، كۆزۈمنىڭ ئوچۇقچىلى-
قىدا كەلسە بولاتتىغۇ شۇ بىر كۈن! — دېدى.

29. ۋەھىمىلىك بىر پاي ئوق

ئۇلار قۇملۇق دەشتتە تۇيۇقسىز ئۇچرىشىپ قالىدۇ،
لېكىن بۇ ئۇچرىشىشتىن ھېچبىرى تاسادىپىيلىق ھېس قىل

مەدى. بۇ چاغدا ئىشىك باقار دورغىلارنىڭ «ئۇيقۇغا كەتكەن»
پۇرسىتىدىن پايدىلىنىپ، قەسىردىن قېچىپ چىققان قادىر تۆ-
مۈرچى ئۇزۇن ماڭمايلا قېرىنداشلىرىنىڭ ئىزىنى تېپىۋالغان ۋە
بۇ ئىزنى بويلاپ ئوق تەگكەن كېيىكتەك ئاسقاقلاپ مېڭىپ،
ھېلىقى سۇ ئورنىكىگە يېتىپ كەلگەنىدى. سەپىت ھاجى بى-
لەن بولغان سوئال - جاۋابتىن كېيىن، دورغىلارنىڭ ياردىمىدە
تۆمۈرچىنىڭ ئىزىغا چۈشۈۋالغان رەسۇل ئىمام ئۆرەكتە ئاغزى-
نى نەملەۋاتقان تۆمۈرچىنىڭ خۇددى كۆمۈپ قويغان نەرسى-
سىنى ئىزلەۋاتقان قاغىدەك مىدىرلاپ تۇرغان كوناكۆرپە تەلپ-
كىنى كۆردى - دە، دۆڭنىڭ كەينىگە مۆكۈپ تۇرۇپ توۋلىدى:
- ئۆرەكتىكى كىم، نوچى بولساڭ مارىلاپ ياتماي ئال-
دىمغا چىق، سەپىت ھاجىغا، ئابدۇراخمان كۆك كۆزگە بوي
بەرمىگەن رەسۇل ئىمام دىگەن مەن بولمەن!

ئاغزىنى نەملەپ بولۇپ، ئۆيەر - بۇيىرىدە قان قېتىپ
قالغان ئەگىنىڭ يىرتىقلىرىنى بىر - بىرىگە چىمىۋاتقان تۆ-
مۈرچى ئادەمزاتسىز باياۋاندا ئاڭلانغان ئاۋازدىن سەل چۆ-
چۈدى، لېكىن، قۇلىقىغا سىڭىپ كەتكەن بۇ چىرقىراق، يېقىم-
سىز ئاۋازنى پاتلا ئىلغا قىلىۋېلىپ، ئۆرەك تېشىغا چىقتى -
دە، ئايسىمان قۇم دۆۋىسى ئۈستىدە تۇرغان سەللىنى كۆردى.
سەللە ئاستا - ئاستا كۆتۈرۈلۈپ، رەسۇل ئىمامنىڭ سوقمىچاق
يۈزى ئاشكارا بولدى.

- ۋاي، سىلىمدىلە قادىر ئاخۇن، - رەسۇل ئىمام دۆڭدىن
چاڭغا بىلەن سىيرىلغاندەك ئىلدام چۈشۈپ كەلدى ۋە ئىچ ئاغ-
رىتىقان قىياپەتتە ئىككى قولىنى سەل - پەل ئالدىغا سوزۇپ
تۇرغان تۆمۈرچىنىڭ قۇچىقىغا كومىدە تاشلاندى، - يەيدىغان
رىزىقىم بار ئىكەن، ئۇلۇغ خۇدا بەندىسىنىڭ دۇئايىنى ئىجاۋەت

قىلدى، ئاخىر سىلىنى تېپىۋالدىم، ۋاي قولۇم، ۋاي پۈتۈم...
رەسۇل ئىمامنىڭ ئۆز باغرىغا بېشىنى قويۇپ، دادىسىغا
دادلانغان كىچىك بالىدەك ھۆڭرەپ يىغلاۋاتقىنىنى كۆرگەن
قادىر تۆمۈرچىنىڭ يۈرىكىدە ئورەكتىكى سىزما سۈدەك پەيدا
بولغان ھېسداشلىق يېشى كۆزىدىن سرغىپ چىقتى. ئۇ رەسۇل
ئىمامنىڭ كۆڭلىگە كەتكەن يۈزىنى ۋە بىر پارچە قازان
تۇتقۇچىدەك پاسكىنا ماتا بىلەن بويىنىغا ئېسىۋالغان بىلىكىنى
سىيلاپ قويۇپ:

— ئىت نەسلىدىن تامغان ئۇ تاش يۈرەكلەر تازا قىيناپتۇ
سىلىنى، قولنىڭ سۆڭىكى سۇنىغاندۇ؟ — دەپ سورىدى.
ھېلىقى كۈنى ئەتىگەندە كونا تۈگمەن بېشىدىن قەسىرگە
ھەيدەپ كېتىلىۋاتقاندا رەسۇل ئىمامنىڭمۇ يېقىنىلا بىر يەردە
تىل — تاياق ئاستىدا كېتىۋاتقىنىنى كۆرگىنى ئۇنىڭ يادىدا ئىدى.
— ۋاي قادىر ئاخۇن، نېمىسىنى دەي ئۇ دەۋزىخىلەرنىڭ،
جەڭ بولغان كۈنى يۇرتنى تاشلاپ قېچىشقا كۆزۈم قىيماي،
پۇقرالارنى قوغلاپ كەلگەنلىكى دۈشمەننىڭ گېلىنى سىقىۋېرىپ
تىمەن. بىر چاغدا قارىسام يېنىمدا بىر مۇ ئادەم يوق، شۇنداقتىمۇ
نېمە بولسام مەيلى، بۇ لەنتىگە ئۆزۈمنى بىر تونۇتۇپ قويماي
دەپ ئېلىشىۋېرىپتىمەن، ئاخىر ئابدۇراخمان كۆك كۆزىنىڭ
قولغا چۈشۈپ قاپتىمەن. قەسىرگە ئاپىرىپ باش — كۆزۈمگە
ئۇرۇۋەردى، مانا بۇ قولۇمنىمۇ كالتەكلەپ سۇندۇردى.

رەسۇل ئىمام سۆزلەۋېتىپ، بىلىكىنى تۇتۇپ، ئاغرىق
ئازابىغا چىدىيالمايۋاتقاندا ۋايىچانلاپ، ئىنجىقلاپ قويۇپ
سۆزىنى داۋام قىلدى:

— تۈنۈگۈن تاڭ ئاتارغا يېقىن قەسىر ئىچىدە قىيامەت —
قايمىم بولغاندەك دۇپۇر — دۇپۇر بولۇپ كەتتى، شۇنداق قۇلاق
سالسام، دورغىلار «قادىر تۆمۈرچى قېچىپ كەتتى» دېيىشىۋات

مامدۇ. شۇنىڭ بىلەن ئۇلۇغ ئاللاننىڭ نامىنى زىكرى قىلدىم، ياكى
ئۆلۈم، ياكى كۆرۈم دېدىم - دە، يۇرتداشلرىمنىڭ مۇھەببىتى
غالب كەلدى، ئىشىكنىڭ ئۈلگۈچىكىنى شۇنداق كۆتۈرۈۋېدىم،
شالاققىدە قىلىپ ئاچرىدى، ئىنىسى - جىنىغا تۈي-دۇرماي تامىنىڭ
سۈڭۈچىدىن چىقىپ، چۆل تەرەپكە قاراپ يول سالىدىم، مانا
تېنىمدە ماغدۇر تۈگىگەندە قادىر ئاللا ئۆزلىرىگە ئۇچراشتۇردى.
ئاللاتائالا ئىگەم بەندىسىنىڭ غېمىنى يەيدىكەن...

ئازاپ چەككەن بۇ بىچارىنىڭ بىر - ئىككى ئېغىز
گەپ بىلەن دەردىنى ئېيتىپ تۈگىتەلمەيدىغانلىقىغا كۆزى
يەتكەن تۆمۈرچى:

- ئىمام، ئۇ ئىپلىسلارنى چايناپ پۈركۈۋەتسەكمۇ دەر -
دىمىز چىقمايدۇ، كۈننىڭ بارىدا مېڭىۋالغىنىمىز تۈزۈكمىكىن،
شامال كۆتۈرۈلۈپلا قالسا ئالدىمىزدىكى ئىزلارنى كۆمۈۋېتىدۇ، -
دېۋىدى، رەسۇل ئىمام:

- ئۇ ئىمانسىزلارغا ئاللاتائالا كۆرسىتىدۇ تېخى، بىركۆ -
زىدىن ياش، بىر كۆزىدىن قان ئاق-قۇزمىسا ھېساب ئەمەس،
توختاپ تۇر ئوغرىلار! - دەپ زەردە قىلىپ قويۇپ، ساق قولنى
بىراۋغا مۇشت ئېتىۋاتقاندا شىلتىپ، يەرگە قوم تۈزىتىپ
تۇرۇپ بىرنى تېپىۋالدى - دە، تۆمۈرچىنىڭ كەينىگە كىرىپ
يۈرۈپ كەتتى.

قادىر تۆمۈرچى مەھەللىنىڭ ياقىسىدىن قېچىپ چىقىۋاتقاندا
سۇندۇرۇۋالغان بىر تال تاياقنى ھاسا قىلىپ، چورۇق تارتىل
غان پۇتىنى ئاران يۆتكەپ كېتىۋاتاتتى. پېتىپ كېتەي
دەپ قالغان قۇياشنىڭ قانداك شولسى ئۇنىڭ جاراھەتلەن
گەن قۇلقىنى قىزارتىۋەتكەن، دەشت يۈزىدىكى كۈن بويى قىزىپ
چىققان قۇمدىن تارىلىۋاتقان ئىسسىق ئاچكۆزلۈك بىلەن ئىچ
كەن تۈزلۈك سۈنى باش - كۆزىدىن تەپچىرىتىپ، يارىلىرىنى
تۈز قۇيغاندەك ئېچىشتۇرماقتا ئىدى. چاچ - ساقاللىرى ئاپئاق

شوربىلەن قاپلىنىپ، كەچ كۈزدىدىكى قىراۋ باستىق چىغىدەك
ئاقىرىپ كەتكەن تۆمۈرچى بەزىدە توختاپ كەينىگە بىر نەچچە
قەدەم ياناتتى - دە، پۇتىنى قۇمىدىن تارتىۋالالماي قىيىنلىۋات
قان رەسۇل ئىمامغا ياردەمدە بولاتتى.

بىراق، ئەمدىكى ھەرقانداق مۇشەققەت مۇددىئاسىغا يول
تېپىۋالغان رەسۇل ئىمامغا مۇشەققەت بولۇپ تۇيۇلمايتتى. ئۇ
دەسلەپتە سەيپىت ھاجىنىڭ تاپشۇرۇقىنى زىممىسىگە ئېلىشتىن
بويۇن تولغايمۇ باقتى. ئۇنىڭ بويۇن تولغىشى باشقا سەۋەب-
تىن ئەمەس، بەلكى، قادىر تۆمۈرچىدەك مۇھىم ئادەمنىڭ
ئىزىغا چۈشۈشتىن قورققانلىقتىن ئىدى. ناۋادا ئۆكۈزدەك كۈچ-
لۈك، ھەر بىر مۇشتى كىچىك بالىنىڭ بېشىچىلىك كېلىدىغان
بۇ ئادەم ئۆزىدىن گۇمانلىنىپ قالىدۇ، بىردەمدە ئىقرارغا كەل-
تۈرۈپ، جېنىنى جەھەننەمگە ئۆزىدىن ئۆتۈپتەشنى قىلچە شۈبھىلەن-
مەيتتى. لېكىن، كۆزىگە يەپ كەتكۈدەك تىكىلىپ تۇرغان سەي-
پىت ھاجى ئالدىدا ئۇ يەنىلا ئاجىز كەلدى. ئاخىردا كالىل-
سىنى بىر سىلكىپلا ئەقىل تېپىپ، چەپ قولىنى ئازراق زەخمى-
لەندۈرۈپ، باش - كۆزىنى كۆكەرتىپ قويۇشنى تۆۋەنچىلىك
بىلەن ئىلتىماس قىلدى.

— بەلى، ئەقىللىق بەندە دېگەن مانا مۇشۇنداق ئاقىلانى
ئىش قىلىدۇ، ئاللاننىڭ نامى بىلەن قەسەمكى، پېقىرنىڭ دەۋىتى
بىلەن چەككەن رىيازەت، ئەزىيەتلىرى پېقىردىن ئىش پۈتكەن
ھامانەم يانغۇسىدۇر...

سەيپىت ھاجى ھەيۋە بىلەن ماختاش گىرەلىشىپ كەتكەن
تەدبىرنىڭ ئۈنۈم بېرىۋاتقانلىقىنى كۆرۈپ، ئاي-غى
ئاستىدا كۈچۈكلىنىپ يۈرگەن رەسۇلنى يەنە بىر قېتىم ماختاپ،
كۆكلەرگە ئۇچۇردى - دە، ئۇنىڭ ئىلتىماسىنى بەجا كەلتۈرۈشكە
ئىجازەت بەردى...

«مېڭىسىنى دات بېسىپ كەتكەن تۆمۈرچى، ئەقلىڭ قەيەرگە يېتەتتى، — دەپ ئويلايتتى رەسۇل تۆمۈرچىنىڭ كەينىدىن سادىق شىكار ئىتىدەك سوكۇلداپ كېلىۋېتىپ، — پېقىرنى قاچ-قۇنلارنىڭ قارارگاھىغا باشلاپ بارساڭلا بولدى، قالغىنىنى ئۆ-زۇملا جۈندەۋېرسەن، پېقىرنىڭ ئاق مەسچىتكە ئىمام، داڭلىق بايغا ئايلىنىپ، دەۋران سۈرمىگىنى كۆر، سەن بولساڭ تەق-دىرنىڭ قۇلى، زامانىنىڭ ساقىندىسى بولۇپ قېلىۋېرسەن!»

بىر - بىرىگە «ھەمدەرد» بولۇپ مۇشەققەتلىك مۇساپىنى تۈگەتكەن بۇ بىر جىۋىپ «ھەمراھ» ئوخشاش بىر يۇرتتىن ئۆخ-شىمىغان مەقسەت بىلەن قېچىپ چىققان كۈننىڭ ئۈچىنچىسى كەچقۇرۇن مەزگىلىدە بەشتوغراق بوستانلىقىنىڭ گىرۋىكىگە ئۇلىشاي دەپ قالدى. لېكىن نېمىشقىدۇر تۈز كەتكەن قۇملۇق ئۈستىدە ئىككىيلەن تەڭلا ھالىدىن كەتتى.

توغراقلىقتىكى سېسىق كۆلچەكنىڭ يېنىدىراق ئوزۇق ئىز-لەپ يۈرگەن ئىككى مۇساپىر يۇرتى تەرەپكە تەلپۈرۈپ قا-راۋېتىپ، يىراقتا پەيدا بولغان ئىككى قارا چېكىمنى كۆرۈپ قالدى - دە، سادىقتىن ئايرىلغان ئوقتەك تېزلىك بىلەن ئۇلار-نىڭ يېنىغا يېتىپ كېلىشتى.

— ھوي، بۇ قادىر ئاخۇن ئۈستام ئىكەنغۇ؟
ئىككىيلەن تاياققا تايىنىپ ئۆرە بولۇشقا ئىنتىلىۋاتقان تۆمۈرچى بىلەن قەدىناسلارچە قول ئېلىشىپ كۆرۈشتى ۋە تۆ-مۈرچىنىڭ يېنىدا تاپتەك سوزۇلۇپ، دۈم ياتقان رەسۇلنى يۆ-لەشكە باشلىدى.

رەسۇل ئۈستىخىنى يوق ئادەمدەكلا سىپىردىلىپ چۈشەتتى. يۈزىدە تەر بىلەن بىللە ئويۇپ قالغان قۇم دانىچىلىرى ئەينەك پارچىلىرىدەك پارقىرايتتى. كۆزلىرى بوغۇزلانغان قوينىڭ كۆ-زىدەك يېرىم يۇمۇلغان بولۇپ، قارىچۇقلىرى تارتىلىپ كەتكەن

دەك قىلاتتى.

— بۇ بىچارە ھوشىدىن كەتتى، ئاستا يۆلەڭلار، قولدىن ھېزى بولۇڭلار، يارىسىدۇ ئانچە يېنىك ئەمەس، — دېدى يۇرتداشلىرىنى كۆرۈپلا روھلىنىپ قالغان قادىر تۆمۈرچى رەسۇل ئىمامنى كۆرسىتىپ تۇرۇپ.

ئۇلارنىڭ بىرى قادىر تۆمۈرچىنى يۆلىدى، يەنە بىرى ھېلىغىچە ھوشىغا كەلمەيۋاتقان رەسۇلنى تاغار يۇدۇگەندەك يۇدۇپ، توغراقلىققا قاراپ مېڭىشتى.

قادىر ئاخۇن ئۈستام، ئەنە ئاۋۇ كىم؟ — سورىدى بىرەيلەن توغراقلىقنىڭ گىرۋىكىگە يېقىنلىشىپ قالغاندا، ئۆزلىرى تەرەپكە نېمە ۋەقە بولغانلىقىنى ئاڭقىرالماي كۆزىنى چىمچىقلىتىپ قاراپ تۇرغان جامالىدىن بوۋاينى كۆرسىتىپ تۇرۇپ. قادىر تۆمۈرچى ئۈستىسىنى تونۇدى ۋە ئۇنىڭ ساقال-بۇرۇتلىرىنى سىيلاپ تۇرۇپ، كىچىك بالىدەك ئۇن سېلىپ يىغلاپ كەتتى. جامالىدىن بوۋايمۇ ئۆزىنى توختىتالماي يىغىغا قوشۇلۇپ، شاگىرتىنىڭ كۆزلىرىگە، يارىدار جىسمىغا ئۇزاقتىن-ئۇزاق تىكىلدى، ئۇلار ئۆپكىدەۋاتقاندا نېمە ئىش يۈز بېرىۋاتقىنىنى بىلمەكچى بولۇپ، كۆزىنى ئاچقان رەسۇلمۇ ئوپۇل-توپۇل ئۆمىلەپ كېلىپ ئىككىيلەننىڭ ئارىسىغا قىستۇرۇلدى...

ئۆتكەن - كەچكەنلەر ئۈستىدە ئاغزى - ئاغزىغا تەگمەي سۆزلىشىۋاتقان ئۈستام - شاگىرت يۇرتداشلىرى ئارىسىغا يېتىپ كەلگەندە، ئۇلارنىڭ دىدارىنى بىر - بىرىدىن يوشۇرۇشقا ئالدىرىغاندەك بېسىپ كەلگەن گۈگۈم توغراقلىقنى ئۆز قۇچىقىغا ئالغانىدى. سۈپۈرگە ئاخۇن جامالىدىن بوۋاي بىلەن قادىر تۆمۈرچىنى كەپە ئالدىغا ئولتۇرغۇزغاندىن كېيىن، بوشلۇققا دۆۋىلەنگەن ئوتۇنغا ئوت يېقىۋەتتى. گۈلخان دۈشمەن قولىغا چۈشۈپ كەتكەن يۇرتداشلىرىنىڭ ساق - سالامەت يېتىپ كەل-

گىنىنىڭ خۇشلۇقىدا ۋىسال شادلىقى ئۇرغۇپ تۇرغان جىلۋىلىك
چىرايلارنى يورۇتۇۋەتتى.

مۇساپىرلار قادىر تۆمۈرچىنى خۇددى مەككىدىن قايتىپ
كەلگەن ھاجىنى كۈتۈۋالغاندەك ئارىغا ئېلىۋالدى. جامالىدىن
بوۋاي قاراڭغۇدا سىيلاشتۇرۇپ يۈرۈپ، قەيەردىندۇ تېپىپ كەل-
گەن ئەمەن يوپۇرمىقىنىڭ شىرنىسى بىلەن شاگىرتىنىڭ يارىسىنى
يۇيۇپ، تېگىپ بولغاندىن كېيىن بارغانسېرى ئىشىشىپ، قىزىق
رىشقا باشلىغان پۇتمىنى سۈنۈۋالغان نۇرەك باخشىنىڭ يېنىغا
كېلىپ ئولتۇردى، قادىر تۆمۈرچىنىڭ سۆزىگە قۇلاق سالدى.
— ماۋۇ يەرگە كېلىڭلار جامائەت، مەيەرگە، ئۇلارنى ئارامخۇدا

مۇڭداشقىلى قويۇڭلار، — دېدى جانلىنىپ قالغان رەسۇل ئىمام
كىشىلەرگە خېلى چەتتىكى بىر توغراق تۈۋىنى كۆرسىتىپ.
مۇساپىرچىلىقتا، ئارىسىدا بىر ئىمام پەيدا بولغىنىغا ئىچ-
ئىچىدىن خۇشال بولۇۋاتقان كىشىلەر رەسۇلنىڭ گېپىنى خۇد-
دى مەسچىتتە سەپكە چاقىرغاندىكىدەك ئىخلاسمەنلىك بىلەن
ئاڭلىدى. — دە، ئۇ كۆرسەتكەن يەرگە يۆتكىلىشتى. دېمىسىمۇ،
ئۇلار يەتتە يىلدىن كېيىن كۆرۈشكەن قەدىناسلارنىڭ قىلىش-
دىغان گەپلىرى ئاز ئەمەس دەپ، ئۆزلىرىنى چەتكە ئېلىشنى
ئويلاپ تۇرۇشاتتى.

ئىمام ساق قولىنى ھەرىكەتلەندۈرۈپ تۇرۇپ، قىرائەت
قىلغاندىكىدەك تەمكىنلىك بىلەن سۆزلەشكە باشلىدى:

— ھاي. ھاي، تۈگمەن بېشىدا شۇنداق قاتتىق جەڭ بو-
لۇپ كەتتىكى، مۇھەممەت ئەلەيھىسسالام مەككە مۇشرىكلىرى
بىلەن ئوھود تېغىدا قىلغان جەڭمۇ ① بۇنداق دەھشەتلىك بول-

① ئوھود جەڭى — ئوھود — ھازىرقى سەئۇدى ئەرەبىستانىدىكى مەدىنە شەھىرى-
نىڭ يېنىدىكى بىر كىچىك تاغ بولۇپ، بۇ يەردە مىلادى 625 - يىلى 3 - ئايدا
مۇھەممەت پەيغەمبەر مىڭدىن ئارتۇق قوشۇن بىلەن ئىسلام دىنىغا كىرمىگەن ئەبۇ
سوفىيان باشچىلىقىدىكى 3000 قورەيش مۇشرىكلىرىگە قارشى جەڭ قىلغان. بۇ جەڭدە
شەيخ بولغان ئوھود ئەھلى، دەپ ئاتالغان مۇسۇلمانلارنىڭ قەبرىسى مۇشۇ تاغنىڭ يېنىدا.

جاس، ئوق «ۋىز - ۋىز» قىلىپ قۇلاق تۇتۇپ تۇرۇپ كېتەتتى.
ۋاتىدۇ، ئەزرائىل كۆزۈمگە كۆرۈنۈپلا تۇرىدۇ، ئۆزۈمنىڭ بۇ
تەرىقە قورقماس ئىكەنلىكىمگە ئۆزۈممۇ ھەيرانۇھەس قالىدىم.
مىراب بېگىم: «ھە ئىمام، قېنى ئوق، قېنى دورا» دەپلا تۈ-
رىدۇ، يېقىر بولسام بەكمۇ چەددەسلىك بىلەن ئىشلەۋاتىمەن،
ئۆلۈم دېگەن نەرسە خىيالىمدىمۇ يوق... بىر چاغدا قارىسام
قابلىزقارىنىڭ سولاقخانىسىدا يېتىپتىمەن، ئايىغىمدا چىدە،
قولۇمدا ئىشكەل. خاتىپ ھارغىچە ئۇردى، ئەمما بۇ يېقىرغا
چىۋىن چاققانچىلىك تۇيۇلمىدى. ئابدۇراخمان كۆك كۆز دېگەن
دەۋىزىخىي بىلىكىمنى چۆل - چۆل قىلىۋەتتى. چىشىمنى چىش-
لەپ بىر، ئېغىزمۇ دادلىمىدىم، «ئاغزىڭغا قان كەلسە، دۈشمىنىڭ
نىڭ ئالدىدا تۈكۈرمە» دەيدۇ ئەمەسمۇ؟

رەسۇل ئىمام ئالدىنىڭلا يادلىۋالغاندەك، شۇنچە رەتلىك
ۋە تەسىرلىك قىلىپ سۆزلەيتتىكى، ئىشتىياق بىلەن ئاڭلاپ
ئولتۇرغانلار ئۇنىڭ ئاغزىدىن بىر دەممۇ كۆز ئۈزەلمەيتتى.
مۇبادا دوست تارتىدىغان شاگىرتلىرى بولغان بولسا، ئۇ جەڭ
نامىلەردىن رىۋايەت قىلغۇچى ۋايىزغىلا ئوخشاپ قالغانىدى.
— قاراڭغۇ چۈشۈپ، كېچىمۇ بولدى، ئېھتىكاپتا ئولتۇر-
غاندەك ئولتۇرۇپ، شاپائەت قىلغۇچى ئىگەمدىن ئۇ جوھوتلار-
نى جازالاشنى، بەندىسىگە ئاسانلىق بېرىشنى تىلىدىم. ئاھىم ئال-
لاغا يەتكەنمۇ نېمە، تاڭغا يېقىن «يا ئاللا، بەندەڭگە ئىلتىپاتىڭ
نى كۆرسەت» دەپ بىر ئاھ ئۇرۇۋىدىم، پۇت-قولۇمنى چۈش-
ۋەتكەن زەنجىر شالاققىدە قىلىپ بەندە - بەندىدىن ئاجراپ كەت-
تى، ئىشىكنىڭ زەنجىرىمۇ يەرگە چۈشتى. يا ئاللا، بەندەڭگە
پاناھ بەرگەيسەن، دەپلا تامدىن سىيرىدادىم. قاچا... قاچا... ئاخىر
قادىر ئاخۇنغا يېتىشىۋالدىم، ئۇنى يۆلىدىم، كېيىن نېمە بولغانلىق
قېنى بىلىمەيمەن، بىر چاغدا قۇلىقىم تۇۋىدە: «ئىمام ئاخۇنۇم،

كۆزلىرىنى بىر ئاچسىلا» دەپ يىغلايدىغان ئۇن ئاڭلانغاندەك بولدى، كۆزۈمنى ئېچىپ قارىسام، يۇرتداشلارنىڭ قۇچىقىدا يېتىپتەن...

— شۇكرى خۇدايىم، ئىمامنىڭ ئىمانى ئۇنى قوللاپتۇ!
— ئىماممۇ ئەۋلىيالىق مەرتىۋىسىگە كۆتۈرۈلگەن چېغى!
— شۇنى دېمەمدىلا، پۇت — قولىدىكى زەنجىر — كىشەنلەر —
نى ئاللا بىر كارامەت بىلەن يوق قىلىپ، ئۇنى دورغىلارنىڭ كۆزىدىن غايىب قىلىمىغان بولسا، ئابلىزقارنىڭ ئۇ قەپىسىدىن قۇشقاچمۇ قېچىپ قۇتۇلالمايدۇ ئەمەسمۇ؟
— دۇرۇس... دۇرۇس...

ئىمامنىڭ ئالدىدا ئىشان ئالدىدىكى مۇرىتتەك ئىتائەت ساقلاپ ئولتۇرغانلار ئۇنىڭ باھادىرلىقىغا ئىچ — ئىچىدىن قايىل بولۇشتى. ئاللاغا يېقىن بولغان بۇ زاتنىڭ سۈرىتىنى كۆڭۈل دەپتىرىگە ئورناشتۇرۇۋالماقچى بولغاندەك، ئۇنىڭ مەغرۇرلۇق كۈلكىسى ئويىناپ تۇرغان چىرايىغا ئىنچىكىلىك بىلەن سەپىلىشتى...
1912 — يىلىنىڭ 5 — ئېيى 6 — ئاينىڭ ئۇلىشا — ئۇلاشمايلا، توغراقلىقتا 7 — ئاينىڭ تومۇزى ئۆزىنى كۆر — سەتتى. كەڭ بىر پارچە قوقاسلىقنىڭ قاق ئوتتۇرىسىغا تاشلاپ قويۇلغان بىر سىقىم كوكاتتەك تۇرغان بۇ بوستانلىق مەزگىلىسىز ئۇرۇپ تۇرىدىغان ئىسسىق شامالنىڭ خورىتىشى بىلەن سارغۇچ تونىنى ۋاقىتسىز يېپىنىۋالدى. قىزىل توپىلىق يەردە ئۆسكەن، يېتىم بالىدەك رەزگى، ئاجىز توغراقلارنىڭ ئۈچىدىكى يوپۇر — ماقىلار ئوچاققا تىقىپ تارتىۋالغاندەك قورۇلۇپ، سارغىيمىشقا باشلىدى.

— توشقانلارمۇ، ئۇچار — قۇشلارمۇ ئۇۋىسىدىن چىقمايدىغان بولۇۋالدى، بۈگۈن يەنە ئاچ قالىدىغان بولدۇق، — دەپ خور — سىندى ئىككى — ئۈچ يىگىت بىلەن ئوۋ قىلىشقا چىققان سۈپۈرگە.

ئاخۇن بىر كۈنى كەچقۇرۇن توغراقلىقنىڭ كۈنچىقىش تەرىپىدە -
دىكى چاتقاللىقتا كېتىۋېتىپ.

— راست، كۈن تىكلەنگەندىن ئاپتاپتىن قورقۇپ ئۇۋىدە -
سىدىن چىقىشمىسۇن، ھاۋا سەگىگەندىمۇ كۆرۈنمەيدۇ - يا، بۇ
ھارامزادىلەر، — مەتقاسىم دوقا بېشىنى قاشلاپ غۇدۇراپ قوي -
دى، — قانداق قىلارمىز ئەمدى بۇ گالىنى؟

سۈيۈرگە ئاخۇن ئۇلۇغ - كىچىك تىنى -
ۋالدى - دە، پوتىسىنى چىكىتىپ قويۇپ، چاتقاللىقلارنى ئارىلاپ
ئەتراپنى كۆزەتكەچ، يۈرۈپ كەتتى.

دېمىسىمۇ، يۈز نەچچە ئادەمنىڭ بۇ يەرگە كەلگەندىن
كېيىنكى ھالى بارغانسېرى خارابلاشماقتا ئىدى. نەچچە يىل -
دىن بېرى تۇنجى قېتىم ئادەم زاتىنى، يەنە كېلىپ ئۆز يۇرت -
لىقلىرىنى كۆرۈش ئامىتىگە ئېرىشكەن جامالىدىن بوۋاي ئىككى
يىلدىن بېرى چىشىنىڭ كاۋىكىدا دېگۈدەك ساقلاپ كەلگەن
ئاشلىقنى يۇرتداشلىرىنىڭ ئالدىغا ھېچ ئايپ ئولتۇرمايلا تۆكۈپ
بەرگەن بولسىمۇ، يۈز نەچچە ئادەمدە يۈز نەچچە ئېغىز، يۈز
نەچچە قورساق بار - دە!

توختىماي كورۇلداۋاتقان قورساق تاياق - توقماق كۆ -
تۈرگەن كىشىلەرنى تەرەپ - تەرەپكە يۈگۈرۈشكە مەجبۇر قىلغان
بولسىمۇ، دەككە - دۈككىگە چۈشكەن ھايۋانلار، قۇشلار ھېچ -
كىمگە ئۆزىنى تۇتقۇزمىدى.

ئاچلىق كىشىلەرنى قىيىناشقا باشلىدى. دىمىق ھاۋادا
دۈملەنگەن قاسقاننىڭ ئىچىگە كىرىپ قالغاندەك بۇرۇقتۇم بولۇ -
ۋاتقان مۇساپىرلارنىڭ بېشى ئېسىلىپ، ساقلىقى ناچارلاشتى.
نۇرەك باخشىنىڭ يارىسىمۇ بارا - بارا شەلۋەرەپ، تاكى تىزغىچە
يېتىپ كەلدى. تۇرۇپ - تۇرۇپ كاۋاپتەك قىزىپ، مۇزدەك
سۈۋۈپ، جامالىدىن بوۋاينىڭ كەپىسىدىن نېرى بارالمايدىغان

ھالغا چۈشۈپ قالدى. چۆلدىكى تۇرمۇشنىڭ ئۇپرىتىشىدىن بىزار بولۇپ، ئاتا - ئانىسى، بالا - چاقىسىنى سېغىنىپ، يوشۇرۇن كۆز يېشى قىلىدىغانلارمۇ پات - پات كۆزىگە چېلىقىپ قالاتتى.

«بۇنداق ھايۋان كۈنىنى كۆرۈپ، ئۆلۈمنى كۈتۈپ يات - قۇچە تەۋەككۈل كەمىرىنى بېلىمىزگە باغلاپ، سېپىت ھاجى بىلەن ئېلىشىپ بىر ياقىغا چىقايلى، ياكى شېھىت بولارمىز، ياكى غازى» دېگۈچىلەرمۇ بارغانسېرى كۆپەيگىلى تۇردى. ئەگەر سۈپۈرگە ئاخۇن بۇ ئومۇمىي تەلەپكە كۆنۈپ، «قېنى ئەزە - مەتلەر، ئاتلىنىڭلار» دەپلا بەرسە، كىرىچقا تىرەلگەن ئوقىتەك تەييار بولۇپ تۇرغان مۇساپىرلار يۇرت تەرەپكە قاراپ بوران - دەك يوپۇرۇلۇپ، دۈشمەن ئۈستىگە باتۇرلارچە تاشلىنىشى تۇرغانلا گەپ ئىدى.

شۇغىنىسى، سۈپۈرگە ئاخۇن بۇنداق ئىجازەت بىلەن يۇرتداشلىرىنىڭ ھايات - ماماتىغا چېتىشلىق چوڭ ئىشتا يېنىك - لىك قىلالمايتتى. دۇرۇس، دەسلەپتە ئۇمۇ پۇقرالار ئويلىغاندەك ئويلىغان، ئويلىغانلىرىنى ھېچكىمگە تىنمىغىنى بىلەن، جەڭ پىلانى ئۈستىدە ئەتراپلىق باش قاتۇرغان، ھەتتا يامىنى كەلسە، ئاخىرقى بىر تامچە قېنىنى كىندىك قېنى تۆكۈلگەن تۇپراققا ئاققۇزۇپ، ئەجدادلىرىنىڭ خاكزارلىقىدىن مەڭگۈلۈك ئورۇن ئېلىپ، ئانا يۇرت مېھرىنى قۇچاقلاش خىيالىدىمۇ بول - خان، لېكىن...

«لېكىن ئادەمزات قوۋمىنىڭ ھايات يولىدىكى ئۇرۇنۇش - لىرىدىن ئاخىرقى مەقسەت ئۆلۈم ئۈچۈنمۇ؟ ئەركىنلىك، ئەمىنلىك ئىشتىياقىدا تىركىشىشتىن ئاداققى مۇددىئا باقىي ئالەمدىكى مەڭگۈلۈك تىنچلىقنى قولغا كەلتۈرۈش ئۈچۈنمۇ؟ ئۆمىدلىك ھاياتقا يول ئېچىشنىڭ ئىمكانى ئىلكىدە تۇرۇقلۇق، ھايات قاينىمىدىكى ساقلانغۇسىز مۇشەققەت ئاۋارىچىلىقىدىن بىر يوللا

قۇتۇلۇش كويىدا ئۆلۈمگە ئۆزىنى ئۇرۇشنىڭ ھاسىلاتى باھا -
دىرلىقنىڭ بەلگىسىمۇ ياكى ئاجىزلىقنىڭمۇ، ئاقىلنىڭ ئىشىمۇ،
ياكى ئەقىللىرىنىڭمۇ؟»

سۈپۈرگە ئاخۇن تولا ئويلاپ ئاخىر قورال - ياراغ
جەھەتتە ئۈستۈنلۈكتە تۇرۇۋاتقان، ئالدىنقى قېتىملىق
قارشىلىقتىن چۆچۈپ، كېيىنكى ئېلىشىش ئېھتىمالغا ھازىرلىق
قىلىش پۇرسىتىنى قولدىن بېرىپ قويمايدىغان مەككەر
سېپىت ھاجىنىڭ ئۈستىگە يۈرۈش قىلىشنىڭ ھازىرچە تۇخۇمنى
تاشقا ئۇرۇشتىن باشقا نەرسە ئەمەسلىكىنى تەھقىقلەشتۈردى - دە،
نەجاتلىق تېپىشنىڭ باشقا يوللىرى ئۈستىدە ئەتراپلىق
ئىزدىنىشكە باشلىدى. ئىلچى تەرەپنىڭ ئەھۋالاتى قاراڭغۇلۇق
بولسىمۇ، لېكىن شۇ قاراڭغۇلۇق ئىچىگە شۇڭغۇپ كىرىپ،
قولدىن كەتكەن بىر پارچە ئالتۇن زېمىننى قايتۇرۇۋېلىشنى
ياقلايدىغان ئادالەتپەرۋەر كىشىلەرنىڭ، ھەتتا خوتەن دوتىمىد -
نىڭ ياردىمىنى قولغا كەلتۈرۈشكە ئۇرۇنۇپ بېقىش قارارىغا
كەلدى. بۇ قارار گەرچە نۇرغۇن قىزىققان كىشىلەرنىڭ رايىغا
مۇخالىپ كەلسىمۇ، لېكىن پەقەت مۇشۇ يوللا مېڭىش مۇمكىن
بولغان بىردىنبىر يول بولۇپ تۇيۇلدى. ئۇ بۇ يولنى ئېچىش -
نىڭ بەسىي مۈشكۈل ئىكەنلىكىنىمۇ ئالدىنقىلا ھېسابقا ئالدى.
بۇرۇنقى ئاداۋەتنى يادىدىن چىقارمىغان دوتەينىڭ ئۆز ئايىغى
بىلەن ئالدىغا كەلگەن رەقىبلىرىدىن ئۆچ ئېلىش ئېھتىمالى
ئۇياقتا تۇرسۇن، بۇ توغرىدا گەپ چىقسىلا: «دوتەيدىن مەدەت
تىلىگۈچە ئۆلۈكىمىز چۆلدە قالسۇن» دەپ قايناپ كېتىدىغان
جامالىدىن بوۋاينىڭ ھەيۋىسىمۇ يوغان بىر ئاگاھلاندۇرۇش
بەلگىسى بولۇپ كۆز ئالدىدىن ئېرى كەتمەيتتى. ئەل - يۇرت
يولىدا تىرىك تۇرۇپ دوزاخ ئازابىنى تارتقان بۇ ئاقالنىڭ
گېپىنى يېرىش ئابلىزقارىنىڭ قەسررىنى ئېلىشتىنمۇ تەسكە
توختايدىغان مۈشكۈللەرنىڭ بىرى ئىدى.

«بىچارە سەپەر بوۋاي نېمە كۈنلەرنى كۆرۈۋاتىدىغاندۇ،
ھەسەن بىلەن ھۈسەنچۇ؟» — سۈپۈرگە ئاخۇن پۇرسەت تاپ-
سىلا توغراقلىقنىڭ ياقىسىغا چىقىپ يۇرت تەرەپكە يۈزلىنەتتى-دە،
بىپايان قۇملۇقنىڭ ئۇ تەرىپىدىن ھاسا تېرەكنى، ھاساتېرەك
تۈۋىدە ئېڭىكىنى تۇتۇپ، مەرھۇم ئوغلىنىڭ سىماسىنى ياد
ئېتىپ ئولتۇرغان سەپەر بوۋايسىنى، بالىلارغا غىزا يېگۈزۈپ،
ئائىلىق مېھرىنى يەتكۈزۈۋاتقان چىنار ئايىمىنى كۆرمەكچى
بولغاندەك، ئۇزاقتىن ئۇزاق قاراپ كېتەتتى. چۆلدە پەيدا
بولغان قۇيۇن ياكى شامال ئۇچۇرۇپ كەلگەن مانان يۇرت
بىلەن مۇستەھكەم باغلانغان نەزەرىنى رەھىمسىزلىك بىلەن
كېسىپ تاشلىغاندىلا كەينىگە بۇرۇلۇپ قارىغاچ، كەپە يېنىغا
قايتاتتى ۋە بۇنداق سېغىنىش ئوتىنىڭ بىر ئۆزىنىڭلا ئەمەس،
بەلكى جىمىي يۇرتداشلىرىنىڭ ۋۇجۇدىدا كۆيۈۋاتقىنىنى ئويلىغە-
نىدا زىممىسىدىكى بۇرچنىڭ نەقەدەر ئېغىرلىقىنى تېخىمۇ چوڭقۇر
ھېس قىلاتتى.

ئۇ، نۇرغۇن قېتىملىق سۆھبەت ئارقىلىق تاش چىشىلىپ
تۇرغان جامالىدىن بوۋايسىنى ئادەم ئەۋەتىپ، ئۇنىڭ يۇرۇڭقاش-
تىكى تونۇشىنىڭ ھەمكارلىقىدا ئىلچىنىڭ ئەھۋالىنى ئۇقۇپ
كېلىشكە ئاران كۆندۈردى. بوۋايسىنىڭ نىشانىنى ئالغان ئىككى
كىشىنىڭ يۇرۇڭقاش تەرەپكە كەتكىنىگە مانا بۈگۈن سەككىز
كۈن بولدى، ئۇلارنىڭ يولىغا تەلپۈرگەن پۇقرالارنىڭ كۆزى
تېشىلەي دېدى. ھەر كىم ئۇلارنىڭ ئاش-تاماق ئەكەل-
مەيدىغانلىقىنى بىلەتتى. بىراق، بىرەر نىجاتلىق خەۋىرى
ئەكەلىشىدىن ئۈمىدلىنمەيمۇ قالمايتتى.

نۇرەك باخشىغا ئاز-تولا دەرمان بولغۇدەك بىرەر جانە-
ۋار ئوۋلاپ كېلىش جەننىپىدىن ئىككى-ئۈچ ھەمراھى بىلەن
توغراقلىقنىڭ ئىچكىرىسىگە كىرىپ كەلگەن سۈپۈرگە ئاخۇن

كەچ كىرىۋاتقىنىغا قارىماي، چاتقالار ئارىسىدا ئارىلىماقتا ئىدى.
ئۇلار قومۇش تۈۋىدىن «پارت» لا قىلىپ قېچىپ چىققان
كۈل رەڭ توشقاننى قورشاپمۇ، قوغلاپمۇ، كالتەك ئېتىپمۇ تۇتال-
مىدى، يۇلغۇن شېخىنى ئېگىپ، قۇرۇپ قويغان ساغانغىمۇ ھېچ
نەرسە چۈشمىگەنلىكىنى كۆردى. ئاسماندا چوڭ - چوڭ يۇلتۇز-
لارنىڭ بەش - ئالتىسى كۆزگە ئېنىق تاشلانغۇدەك پارقىراشقا
باشلىغاندا، ئامالسىز قايتماقچى بولۇپ تۇراتتى، كۈتۈلمىگەن
بىر ۋەقە يۈز بەردى.

«گۈم» قىلغان ئاۋاز بىلەن تەڭلا بىر تال ئوق سۈپۈرگە-
ئاخۇننىڭ قۇلاق تۈۋىدىن خۇددى قارا ھەرىدەك ۋىژىلداپ
ئۆتۈپ كەتتى. بېشىنى شۇنداقلا قىيسايتتى-يۇ، ئۆزىنى دال-
دىغا ئېلىشمۇ يادىغا كەلمىدى.

«بۇ نېمە ئىش؟ - دېدى ئۇ ئۆز - ئۆزىگە سوئال قو-
يۇپ، - بۇ چۆلدە بىزدىن باشقا يەنە كىم بولۇشى مۇمكىن؟
نېمىشقا ماڭا قارىتىپ ئوق ئۈزىدۇ؟»

ئوق ئۈزگۈچى مىلىتىقنىڭ تەپكىسىنى يەنە بىر قېتىم
بېسىشقا جۈرئەت قىلالىمىدىمۇ، 30 قەدەمدەك يىراقلىقتىكى
توغراق ئارقىسىدىن ئىككى ئاق ئاتلىق گەۋدىنىڭ ئۆلە - تىردە-
لىشىگە قارىماي چۆل تەرەپكە قاراپ قېچىۋاتقانلىقى كۆرۈندى.
سۈپۈرگە ئاخۇن ھېڭىسىدە تۇغۇلغان سوئالنى ئۆز پېتىچە قال-
دۇردى ۋە خۇددى ئۆزىگە ئوخشاشلا مەڭدەپ قالغان ھەمراھ-
لىرىغا سەپسالدى. ئۇنىڭ بۇ قارىشىنى: «نېمىگە قاراپ تۇرد-
ىلەر؟ قوغلاڭلار» دېگەن مەنىدە چۈشەنگەن ھەمراھلار ئىككى-
ئۈچ قەدەملا يۈگۈرۈۋىدى، سۈپۈرگە ئاخۇن ئۇلارنى توختىتىد-
ۇپلىپ:

- بولدى، قويۇڭلار، ئۇلار ئاتلىق، بىز پىيادە! - دېدى.
- ھەي، مىلىتىقنىڭ يوقلۇقى، - دېدى ئۇلارنىڭ بىرى

توغراقلىقتىن چىقىپ، قۇملۇقتا ئۇزاپ كېتىۋاتقان ئاتلىقلارنىڭ قارىسىدىن كۆزىنى ئۈزمەي تۇرۇپ، — مىللىتى بولغىنىدا بۇ ئۆلگۈرلەرنىڭ كاللىسىدىن تۈڭلۈك ئېچىۋېتەتتىم!

— بۇ كىمىلەردۇ بېگىم؟ بىزدە نېمە قەستى باردۇر؟ — سورىدى يەنە بىرەيلەن توغراق غولىغا قولىنى تىرىگىنىچە خىيال سۈرۈۋاتقان سۈپۈرگە ئاخۇنغا، — ئادەمنىڭ ئەقلى يەتمەيدىغانلا بىر ئىشقۇ بۇ؟

— كىمىلەر بولاتتى، جىن — ئالۋاستىدۇ، كۆزىمىزگە ئادەم سىياقىدا كۆرۈنگەن بولسا كېرەك! — چاقچاق قىلىۋاتامدىلا بېگىم؟

— چۆل ئالۋاستىلىرىنىڭ بايامقىدەك گۈلدۈر — غاراس شەپە چىقىرىپ، ئاتلىق ئادەم سۈرىتىدە كۆرۈنىدىغانلىقىنى بىلمەيسىلەر!

ئۇلار كەپىگە قاراپ ماڭدى. سۈپۈرگە ئاخۇن توغراقلىقتا يات ئادەملەرنىڭ پەيدا بولۇپ قالغانلىقىنى ئاڭلاپ قالسا، قور — قۇنچ ۋە پاتىپاراقچىلىقنىڭ جامائەت ئارىسىدا ۋاپادەك تارقىلىپ كېتىشىدىن ئەنسىرەپ، ھەمراھلىرىغا چۆل ئالۋاستىسى توغرىسىدا سۆزلەپ بەرگەندى.

ئۇلار يۇرتداشلىرى ئىلچى سەپىرىدىن قايتىپ كەلگەن ئىككىيلەندىن ھاردۇق سوراۋاتقاننىڭ ئۈستىدىنلا چۈشتى. سۈپۈرگە ئاخۇن ئۈستىبېشى توپا — چاڭ بىلەن كۆمۈلۈپ، لاي ئادەمگىلا ئوخشاپ قالغان ئىككىيلەن بىلەن قىزغىن قول ئېلىشپ كۆرۈشتى — دە، ئۇلارنى باشلاپ كەپىگە كىردى.

بايىقى ئوق ئاۋازى ۋە سىرلىق ئىككى «ئالۋاستى» ئۇنى خېلى سەگەكلەشتۈرۈپ قويغاچقا، مۇھىم پاراڭلاردا ئىپتىيات قىلىشنىڭ زۆرۈرلۈكىنى ھېس قىلىپ قالغانىدى.

سۈپۈرگە ئاخۇن يۈرۈڭقاشتىن ئەكىپلىنىگەن دورا —

دەرمەكنى نۇرەك باخشىغا يېڭۈزۈپ بولغۇچە، كەپىگە جامالىدىن
بوۋاي، رەسۇل ئىمام، قادىر تۆمۈرچىلەرەمۇ كىرىپ كەلدى. ئۇ
سەپەردىن قايتقانلارغا سوئال نەزەرىدە تىكىلدى.

— خۇداغا شۈكرى، ئىلچىگە بارغىنىمىزمۇ ئوبدان بوپتە—
كەن، — سۆز باشلىدى شاپ بۇرۇتى قۇلىقىغا قاشاغا ياماشقان
چىڭگىلىكتەك يامىشىپ تۇرغان بىرەيلەن، — جامالىدىن ئۇستام—
نىڭ تونۇشى بەكمۇ تۈزۈك ئادەم ئىكەن. ئۇ بىزنى تىجارەت
قىلغان بولۇپ ئىلچىگە ئەكىردى، خېلى-خېلى ئىزاۋەتلىك،
ئوقۇمۇشلۇق ئادەملەردىنمۇ تۈي-دۇرماي گەپ ئېلىپ باقتۇق.
چېرىكلەرنىڭ ئۈرۈمچىدىكى چوڭلىرى ئىلىدا ئىسيان كۆتۈرگەن
لەشكەر باشلىقلىرى بىلەن چۆچەك دېگەن يەردە كېڭەشمە
ئۆتكۈزۈپ ئاۋارە بولۇۋاتسا كېرەك، قەشقەردىكى قارا سېپەچ—
لەردىن ھۆكۈمەتنىڭ ئىتائىتىدىن باش تارتىپتۇدەك.

— يەنە نېمىلەرنى ئاڭلىدىڭلار دەمىسلەر، — ھېلىغىچە تەخىر
قىلىپ ئولتۇرغان يەنە بىرەيلەن سۆز قىستۇرۇپ دېدى، — بىز
تېخى بىر ئوڭلۇق ئادەم بىلەن كۆرۈشۈپ قالدۇق، ئۇ بىزچە
گەپنى بەكمۇ بەلەن سۆزلىمەيەلەيدىكەن. ئۇنىڭ ئېيتىشىچە،
چېرىكلەر ئارىسىدا ئوبدان ئادەملەر كۆپىيىپ قاپتۇ، بۇرۇن
چېرىكلەرگە مۇشت كۆتۈرۈپ ھەپسىگە چۈشۈپ قالغانلارنىمۇ
قويۇپ بەرمەكچى بولۇۋېتىپتۇ.

بۇ گەپنى ئاڭلاپ، يۈزىنى كەكرى چايناۋالغانىدەكلا
پۇرۇشتۇرگەن جامالىدىن بوۋاي:

— قويسىلا بۇ گەپلىرىنى، ئۇنداق ئادەمنىڭ گېپىگىمۇ
ئىشەنگىلى بولامدۇ، چېرىكلەرنى ئىنسابىغا كەلدى دېگەن گەپ،
غالىبىر ئىتتى ئادەم چىشلىمەيدىغان بولۇپ قالدى دېگەن گەپ
بىلەن باراۋەر، نەدىكى گەپنى قىلىپ... — دېدى.

— چېرىكلەر پۇقرالارغا ئانچە قاتتىق زۇلۇم سالمايدىغان

بولۇپتۇمۇش، بۇ نېمە سەۋەبتىنكى دېسەك، ھۆكۈمەت سوراپ
ئولتۇرغان تاڭ دارپىن دېگەن كىشى خېلى پۇقراپەرۋەر
ئەمەلدار ئىدى.

— يەنە نېمە گەپلەر بار؟

— يەنە ... يەنە ... باشقا گەپلەرمۇ يوق، بىر ئېغىز گەپ
بارىدى، دەۋالايىمۇ؟

سۈپۈرگە ئاخۇن سۆزلىگۈچىگە «دەۋە» دېگەندەك ئىشا-
رەت قىلدى. ئۇ ئىككى قولى بىلەن تىزىنى تارتىپ، ئاچچى-
قىنى ئىچىگە يۇتۇپ ئولتۇرغان جامالىدىن بوۋاي تەرەپكە ئەي-
مەنگەندەك قارىۋېلىپ:

— غاچچىدە ئىلچىغا بېرىپ تاڭ دارپىن دېگەنگە سېپىت
ھاجى ئۈستىدە ئەر ز بەرسەكمىكىن، دەيمەن. ئىشىمىز ئوڭغا
تارتىدىغىنىنى كۆڭلۈم تۇيۇپلا تۇرىدۇ، — دېدى.

— كاپىر! — جامالىدىن بوۋاي غال - غال تىتىرىگەن ھالدا
ھېلىقى سۆزنى قىلغۇچىغا ۋارقىراپلا كەتتى، — ئەمەلدارلارنىڭ
قولىدىن پۇقراغا ياخشىلىق كەلگىنىنى سەن قەيەردە كۆرگەن؟
مۇبادا يۇرتداشلارنىڭ قېنىنى ئىچكەن چېرىكىلەرنىڭ ئالدىغا
بېرىپ، قول بېرىدىغان بولساڭ قىيامەتتە گۆرۈڭدىن توڭگۇز
قوپىدۇ. ئۇ زالىملارنىڭ زۇلۇمىدىن مانا مەن ئۆلسەممۇ ئۆتمەيمەن!
جامالىدىن بوۋاي تالاغا قاراپ مېڭىۋىدى، سۈپۈرگە ئاخۇن
يالۋۇرۇپ دېگۈدەك توختىتىۋېلىپ:

— ئۈستام، چېرىكىلەرنىڭمۇ ئوبىدىنى يوق دېگىلى بولماي-
دۇ، بىزنىڭ ئارىمىزدىن ئابلىزقارىدەك قارا يۈزلەرمۇ چىقى-
دۇ، مانا سىلەدەك تۈزۈك ئادەملەرمۇ چىقىدۇ ئەمەسمۇ؟ — دېدى.
— ئۈستام، مىراب بېگىم بىزنى بىر قېتىممۇ زىيانلىق
يولغا باشلىغان ئەمەس، قېنى ئۇ بىر يول كۆرسىتىپ باق-
سۇن، — دېدى نۇرەك باخشىنىڭ بۇرغىسىنى پىرقىرىتىپ ئويناپ

ئولتۇرغان قادىر تۆمۈرچى.

— بۇ، دۇرۇس گەپ، — دېدى دورىنىڭ كۈچى بىلەن روھى سەل — پەل كۆتۈرۈلۈپ قالغان نۇرەك باخشى يېنىچە يېتىپ تۇرۇپ، — بۇرۇنمۇ مىراپ بېگىمنىڭ ئاغزىغا قاراپ كەل-
دۇق، ھېلىمۇ ھەم ئۇنىڭ گېپىنى ئاڭلىغىنىمىز تۈزۈك.

سۈپۈرگە ئاخۇن كۆڭلى قىلدىنمۇ ئىنچىكە بولۇپ قالغان جامالىدىن بوۋاينى قايىل قىلىشنىڭ تەسلىكىنى ئويلاپ، ئاۋۋال بايا ئۇچراتقان «ئىككى ئالۋاستى» ھەققىدە سۆزلەپ بېرىپ، ئىشنىڭ زىل يەرگە كېلىپ قالغانلىقىنى ئىزاھلاپ ئۆتتى.

— بايام مىلىتىق ئۇنىنى ئاڭلىغاندەك قىلىۋىدۇق، ئانچە ئېرەن قىلىپ كەتمەيتىمىز.

— ئۇ ئىككى ئادەم زادى كىمدۇ، نېمىنى پايلاپ كەلد-
كىنە بۇ يەرگە؟

ئارقىمۇ ئارقا قويۇلغان سوئاللارغا جامالىدىن بوۋاينىڭ ئۆزىلا جاۋاب بەردى:

— پېقىر ئىككى يىلچە ۋاقىتتىن بېرى بۇ يەردە ئادەم تۈگۈل ئىنىسى — جىنىنىمۇ ئۇچراتمىغان، سۈپۈرگە ئاخۇنغا ئوق ئۈزگىنىدىن قارىغاندا، ھېلىقى سېپىت ھاجى دېگەن ئائەھلى ئەۋەتكەن پايلاقچىلار ئىكەنلىكىدە گەپ يوق.

— جەزمەن شۇ، — دېدى نۇرەك باخشى ھازىرلا جەڭ بو-
لىدىغاندەك بۇرغىسىنى قولغا ئېلىپ، — ئۇلار قەست قىلغىلى
كەلگەن!

— ھەرقايسىڭلارنىڭ دېگىنى دۇرۇس، پېقىر شۇنىڭغا ھەي-
رانكى، ئۇ تائىپىلەر جاھاننىڭ بىر چېتىدىكى بۇ توغراقلىقتا
ئىكەنلىكىمىزنى قانداق بىلىپ قالغاندۇ؟

— بۇنى ئاللاتائالا بىلمىسە، بىز نەدىن بىلىلى؟ يا بىز-
نىڭ بۇ يەردە ئىكەنلىكىمىز ئۇلارنىڭ چۈشىدە ئايان بولغاندۇ!

كەپىدىكىلەر رەسۇل ئىمامنىڭ بۇ غەلىتە قىياسىغا ھەي-
ران بولۇپ، بىر - بىرىگە قاراشقان بولسىمۇ لېكىن، دىققەتنى
پاتلا جامالىدىن بوۋاينىڭ ئاغزىغا قاراتتى:

— ئەمدى ئىش چاتاق، ئۇ ئۆلگۈرلەر بۇ يەرنى بىلىپ
قالدىمۇ، بىزگە ئاراملىق بەرمەيدۇ. يۇرتداشلارنىڭ ئۇرۇشقۇدەك
ھالى يوق تۇرسا، قېنى سۈپۈرگە ئاخۇن، بىر نېمە دېمىسە بول-
مىغۇدەك، قانداق قىلغۇلۇق ئەمدى؟

— قېنى ئۇستام، ئۆزلىرى كۆپنى كۆرگەن ئادەم، ئۆزلە-
رى بىر نەرسە دەپ باقسىلا، ھازىر باشنىڭ ئىچىمۇ، تېشىمۇ
قاتتى.

جامالىدىن بوۋاي سۈپۈرگە ئاخۇننىڭ گېپىدىن سەل ئو-
ڭايسىزلانغاندەك بولدى ۋە ھەممەيلەننىڭ ئۆزىگە تەلمۈرۈۋات-
قىنىنى كۆرۈپ:

— ئىلچىدىكى چېرىكلەرگە مەلۇم قىلىشتىن ئۆزىگە يول
قالمىغاندەك تۇرىدۇ، «بېشىڭنى كىم سىيلسا، ماشايىقىڭ شۇ»
دەپتىكەن، ئۇلۇغ خۇداۋەندە كېرىم چېرىكلەرنىڭ كۆڭلىگە
ئىنساپ بەرگەن بولسا ئەجەب ئەمەس! — دېدى.

تەڭ كېچە بولۇپ، مۇساپىرلار شاخ - شۇمبا بىلەن ياسە-
ۋالغان كەپىلەردە ئۇيقۇغا كەتكەن چاغدا، ئۇلار كېڭەشنى
بىر يەرگە پىشۇرۇشتى. سۈپۈرگە ئاخۇن بىلەن قادىر تۆمۈرچى
جامالىدىن بوۋاينىڭ ھەمراھلىقىدا ئىلچى شەھىرىگە بېرىپ
تاڭ دارىنىغا ئەر ز تۇتىدىغان، نۇرەك باخشى بىلەن رەسۇل
ئىمام مۇساپىرلارنىڭ ھالىدىن خەۋەر ئالىدىغان بولۇپ
كېلىشتى.

30. سەكرات پەيتىدىكى پەم

مىلادى 1912 - يىلىنىڭ 5 - ئېيى زۇلمەتلىك تارىخ سەھىپىسىگە بورانلىق كىلىماتقا دۇچ كەلگەن دېڭىز-دەك داۋالغۇش ۋەزىيىتى بىلەن كىرىپ كەلدى. شۇ يىلى 2 - ئاينىڭ 27 - كۈنى جۇمھۇرىيەت جاكارلاشقا مەجبۇر بولغان شىنجاڭ ئەمىرى يۈەن داخۇا 4 - ئايدا كەلگەن دە قەشقەرنىڭ ئىتائەتتىن چىققانلىقى توغرىسىدىكى تېلېگراممىنى تاپشۇرۇۋېلىپلا، ئۆز ھۆكۈمرانلىقىنىڭ ھالاكەت گىردابىغا بېرىپ قالغانلىقىنى بىلدى. خۇددى يانار تاغدەك لاۋۇلداۋاتقان قۇمۇل دېھقانلار قوزغىلىڭى ① ئۇنىڭ يۈرىكىنى پوكۇلدىتىۋەتتى. 4 - ئاينىڭ 25 - كۈنى ئەمىرلىكتىن ئىستېپا بەرگەنلىكىنى ئې -

① قۇمۇل دېھقانلار قوزغىلىڭى - 1912 - يىلى ياك زەنئۇي باشلىق ئىلى ئىنقىلابچىلىرى ئۆلكە مەركىزىگە قاراپ ھەربىي يۈرۈش قىلىپ، ئۆز ۋاقتىدىكى شىنجاڭ ئەمىرى يۈەن داخۇانىڭ قوشۇنى بىلەن چىڭ ئەتراپىدا تۇتىشىپ قالىدۇ ۋە ئۆلكە ئارمىيىسى ئېغىر تالاپەتكە ئۇچرايدۇ. يۈەن ئىلى ئىنقىلابچىلىرىنى باستۇرۇش ئۈچۈن يەرلىك فېئوداللار بىلەن تىل بىزمىكتۇرۇشتىنەۋ يانمايدۇ. قۇمۇل ۋاڭى شامەخ - سۈتتىن ئەسكەر ئېلىپ ئالدىنقى سەپكە ئاتلاندىرۇشنى تەلەپ قىلىدۇ. شۇنىڭ بىلەن شامەخسۇت 1912 - يىلى ئەتىيازدا 200 ئەسكەرنى ئاتلاندىرىدۇ. ئەسكەرلىككە تۇتۇلغان تۆمۈر خەلىپە يول ئۈستىدىلا موھاپىزەچىلەرنىڭ قوراللىق تارتىۋېلىپ، قوزغىلاڭ كۆتۈرۈپ قورايدا قايتىپ كېلىدۇ.

شامەخسۇت كۈندىن - كۈنگە يالقۇنجاۋاتقان قوزغىلاڭ ئوتىنى ئۆچۈرەلمەي، 1907 - يىلدىكى تورپاقلار قوزغىلىڭىنى باستۇرغان جاللات يې شىڭفۇنى 2000 سەركۇمۇشكە ياللىۋېلىپ، قوزغىلاڭچىلارغا قارشى ئەۋەتىدۇ. لېكىن، يې شىڭفۇ ئۆلتۈرۈلىدۇ. بۇ قوزغىلاڭنى باستۇرۇشقا يۈەن داخۇامۇ بىۋاسىتە قول تىقىدۇ.

سۈيەقسىچى ياك زېڭشىن يۇمشاق ۋاسىتىلەرنى ئىشقا سېلىپ، قوزغىلاڭچىلار بىلەن ئەھدە تۈزۈپ، تۆمۈر خەلىپىنى 1913 - يىلى 3 - ئايدا مەنەپ بېرىش باھانىسىدە ئۆرۈمچىگە يۆتكىۋالىدۇ. كېيىن ئۇنى توپىلاڭ كۆتۈرمەكچى دېگەن بەتنام بىلەن يوشۇرۇن ھالدا ئۆلتۈرۈۋېتىدۇ. شۇنىڭ بىلەن بۇمەشھۇر دېھقانلار ئىنقىلابى سەھلۈپ بولىدۇ.

لان قىلىپ، قەشقەر ئىتەيى يۈەن خۇڭيۇنى شىنجاڭ دودۇلىقىغا
كۆرسەتكەن بولسىمۇ، يۈەن خۇڭيۇ قەشقەردىن ئايرىلىشنىڭ
ھارپا ئاخشىمىدىلا قەشقەر قاراسىپەچلىرى - بىيەن يۇڭفۇ، ۋېي
دېشلار تەرىپىدىن قەتل قىلىندى. شۇنىڭ بىلەن بۇ رەزىل ئەمىر -
نىڭ تەڭرىتاغلىرىنىڭ جەنۇبىدىكى قارا قولى كېسىپ تاشلىنىپ،
يۇرتىدىشى يۈەن خۇڭيۇ بىلەن ھەممە پەس بولۇپ، ئىلى ئىنقى -
لابىچىلىرى ئۈستىگە جازا يۈرۈشى قىلىش، قايتا تىرىلىش چۈشى
تامامەن بەربات بولدى.

ھەر مىللەت قاراسىپەچلىرىنىڭ ئاساسلىق پائالىيەت راي -
يونى بولغان جەنۇبىي شىنجاڭدىن ئۈزۈلمەي كېلىۋاتقان يې -
ڭى خەۋەرلەر ئۇنىڭسىزمۇ يۈرىكى قېپىمىدىن چىقىپ كەتكەن
يۈەن داخۋانى تېخىمۇ ئالاقىزادە قىلىۋەتتى.

1912 - يىلى 4 - ئاينىڭ 13 - كۈنى توپچى ئەسكەرلەر
كوماندىرى تاڭ يۈنىڭ يۈەن داخۋانىڭ ئاقسۇدىكى يۈرەك پا -
رىسى - دوتەي چېن جىڭيۈەن ۋە كونا شەھەر ئامبىلى
ۋاڭ نەيفانى ئۆلتۈرۈۋەتتى.

5 - ئاينىڭ 4 - كۈنى كۇچا ئامبىلى ماۋ يىڭۋېي يەرلىك
پۇقرالار تەرىپىدىن جەھەننەمگە يوللاندى.

يەنە شۇ ئاينىڭ 4 - كۈنى قاراشەھەر ئۇيغۇرلىرى زىيا -
پەت بېرىش باھانىسى بىلەن، قاراشەھەر ھاكىمى جاڭ شيەن -
نى ئۆلتۈردى.

.....

ئىلى تەرەپكە جازا يۈرۈشى قىلغان ئۆلكە ئارمىيىسى
ئىلى - ئۈرۈمچى ئارىسىدىكى جىڭ، شىخو ئەتراپلىرىدا تۇمشۇق -
غا يەپ، سورۇندا يېڭىلىگەن ئالايمىق ئىتتەك قۇيرۇقىنى ئىچىگە
تىقىپ قاچقان پېتى قايتىپ كەلدى. يۈەن داخۋانىڭ ئاخىرقى
ئۈمىدىگە لايىق، 5 - ئاينىڭ 10 - كۈنى ئىلى بىلەن ئۆلكە

تەرەپنىڭ چۆچەكتە باشلانغان سۆھبىتى شىنجاڭنىڭ جەنۇب، شىمالنى ئايرىپ باشقۇرۇش مەسىلىسى ئۈستىدە قاتتىق ھالغا چۈشۈپ قالدى. ئاخىر ئۇ يۈەن خۇڭيۇنىڭ ئاقىۋىتىگە قېلىش تىن ئەنسىرەپ، يۈەن شىكەينىڭ بۇيرۇقىغا بويسۇندى ۋە ھاكىمىيەتنى ياك زېڭشىنغا ئۆتكۈزۈپ بەردى. شۇنىڭدىن كېيىن پۈكەنغا بېسىپ ياتقان ھەددى - ھېسابسىز ئالتۇن - كۈمۈشلەرنى ئېلىپ قۇمۇل تەرەپكە ئۆتۈپ كەتتى.

ياك زېڭشىن مىلادى 1889 - يىلى تەشرىپدارلىققا ئۆتۈپ، 26 يېشىدا بىر ناھىيەنىڭ ھاكىملىقى مەنسىپىگە ئولتۇرغان، ئۇزۇن ئۆتمەيلا يەنە سەنشى - گەنسۇ ئۆلكىلىرىنىڭ باش ۋا - لىيلىق مەنسىپىنى قولغا كىرگۈزۈۋالغانىدى. 1907 - يىلى چىڭ خاندانلىقىنىڭ بۇيرۇقى بىلەن شىنجاڭغا كېلىپ، ئىلگىرى - كېيىن قۇرۇقلۇق ئارمىيە مەكتىپىنىڭ مۇشاۋىرى، ئاقسۇ ۋىلايىتىنىڭ دوتىمىي قاتارلىق ۋەزىپىلەرنى ئۆتىگەن. ياشلىقتىن باشلاپلا ئۆزىدە ئاجىز پۇقرالارغا تاش يۈرەكلىك، خوجا ئاكامسىغا قۇيرۇق شىپاڭشىتىپ، كاززاپلىق قىلىش قابىلىيىتىنى يېتىلدۈرگەن بۇ قارانسىيەتچى سىشى تەيخۇنىڭ ئەتىۋارلىشىغا ئېرىشكەن ۋە ئۆلكىنىڭ ئەدلىيە تەپتىشلىكىگە تەيىنلەنگەنىدى. ئىلى ئارمىيىسى بىلەن ئۆلكە ئارمىيىسى ئوتتۇرىسىدا ئۇرۇش پارتىلىغاندىن كېيىن، ئەسكىرى ھوقۇقىنى ئىگىلەشنىڭ زۆرۈرلۈكىنى تونۇپ يېتىپ يۈننەنلىك جىنايەتچى مافۇشىڭنىڭ ① قول - قانات بولۇشى بىلەن، ئۈرۈمچىدىكى ھەرقايسى مەسچىتلەردىن ئەسكەر ئېلىپ، مۇسۇلمان لەشكەرلەر باتالىيونىنى قۇردى. ئالدىنقى

① مافۇشىڭ - يەنە بىر تىنى ماشېڭ. خۇيزۇ، يۈننەن ئۆلكىسىنىڭ مېڭزى دېگەن يېرىدىن، گۇاڭشۈيىنىڭ ئاخىرقى يىللىرى جىنايەت بىلەن شىنجاڭغا پاللانغان. ياك زېڭشىن تەرىپىدىن ئەتىۋارلىنىپ، خۇيزۇ قىسمەتلىرىنىڭ قوماندانى، ھۆكۈمەت پۇل ئىدارىسىگە باش باشقۇرغۇچى بولۇپ تەيىنلەنگەن.

سەپكە بېرىپ ئۇرۇشقا قاتنىشىش باھانىسىدا ئۈرۈمچىنىڭ
قېشىغا چىقىرىۋېلىپ، ھەدەپ ھەربىي تەربىيە ئېلىپ باردى.
شۇنىڭ بىلەن بىر تەرەپتىن ئەمەلىي كۈچ بىلەن يۈەن داخۇا-
غا بېسىم ئىشلەتسە، بىر تەرەپتىن قۇدىسى ۋاڭ شۈيزېڭنى بېي-
جىڭغا ئەۋەتىپ، سوۋغا - سالام ئارقىلىق ۋەتەن ساتقۇچ يۈەن
شىكەينىڭ ئىشەنچىسىنى قولغا كەلتۈردى. ئۇنىڭ ئۇ يېڭىلا
تەختكە چىققاندا يىراق شىنجاڭدىن ساداقەتلىك تېلېگراممە -
سى يوللاپ، بەيئەت بىلدۈرگەننى يادىدا ساقلاپ كەلگەن
يۈەن شىكەي، ئاخىر 5 - ئاينىڭ 18 - كۈنى ياڭ زېڭشىنى
ئۆلكە ئەمىرلىكىگە تەيىنلىدى. شۇنىڭدىن تارتىپ شىنجاڭنىڭ
قاراڭغۇ تارىخىدا يەنە بىر زۇلمەتلىك دەۋر باشلاندى. خەلق
زىغىلاڭلىرىنىڭ ئۈمىد ئاسمىنىدا ئەمدىلەتتىن كۆرۈنۈشكە
شلىغان يۇلتۇزلار ئاسارەت پەردىسى بىلەن خىرەلەشكىلى
ردى. تارىخ يەلكىنى خەلق دۈشمەنلىرىگە پايدىلىق تەرەپكە
قاراپ سۈرۈلۈشكە يۈزلەندى.

بىراق، ياڭ زېڭشىن ئەمىر بولۇۋالغان دەسلەپكى چاغلار -
دا ئۇنىڭ تەسىر دائىرىسى شىمالدا شىخودىن، جەنۇبتا تۇرپان -
دىن ئاشمايتتى. تەڭرىتاغلىرىنىڭ جەنۇبىدىكى ئۇيغۇر خەلقى
نىڭ ھەققانىي كۈرەشلىرى ۋە قەشقەرنى مەركەز قىلغان قارا -
سىپەچىلەر ھەرىكىتى ئۆز پائالىيەتىنى ئۆز ئىنپىرتسىيەسى ھېسابى -
غا داۋام ئەتمەكتە ئىدى. ئۆلكە مەركىزىدە ھاكىمىيەت باي -
رىقى ئالماشقنى بىلەن، يەنىلا پۇقرا شىللىسىگە مەنسۇپ تۇر -
غان چىڭ خاندانلىقىنىڭ قالدۇق جاللاتلىرى جاي - جايلىرىدا
مۇئەللىق ئەجەل بىلەن ئۆلتۈرۈلمەكتە ئىدى.

ئۆز ۋاقتىدا ئۆلكە ئەمىرلىكىگە تەيىنلىنىپ، يېڭى تەخت -
نى كۆزلەپ ئۈرۈمچىگە ئاتلىنىش ئالدىدا تۇرغان يۈەن خۇڭيۇ -
نىڭ قاراسىپەچىلەر تەرىپىدىن يوشۇرۇن قەتلى قىلىنىش ئېھتىمال -

مالىنىڭ بارلىقىنى سېزىپ قالغان چارروسىيە كونسۇلخانىسى يۈەن خۇڭيۇغا كونسۇلخانا نامىدىن مۇھاپىزەتچى ئەۋەتىپ، مۇھاپىزەت قىلىش تەكلىپىنى بەرگەنىدى. بىراق، ئۆزىنى جاھاندا بىر چاغلایدىغان يۈەن خۇڭيۇ بۇ تەكلىپنى رەھىمەت ئېيتىپ تۇرۇپ رەت قىلدى ۋە ئاخىر ئەجەل شەرىپىتىنى ئىچىتىپ، كونسۇل ئەمدى ئۈمىد نەزەرىنى يېڭى ئەمىر — ياكى زېڭشىنغا تەمكىتى. بىراق، تۇرپاننىڭ جەنۇبىنى ئىختىيارغا قارىتىشتىن تېخى يىراق تۇرغان بۇ ئەمىر ياردەم قولىنى سوزۇشقا ئاجىز ئىدى. ئۇنىڭ قانداق يول تۇتىدىغانلىقى ھەم ئائىنىق ئىدى. شۇنىڭ بىلەن كونسۇل كەمدىن كەم تېپىلىدىغان داۋالغۇش پۇرسىتىنىڭ تولىمۇ غەنىمەت ئىكەنلىكىنى ھېس قىلىپ، قۇشقاچ تۇتىدىغان قارپەسلىنى ئۆتكۈزۈپ قويماسلىقىنى ئەسكەرتىپ، سېپىت ھاجىنى ئالدىراتقىلى تۇردى.

«مەن ئالدىرايمەن كەتكىلى، ئېشىكىم ئالدىرايدۇ ياتقىلى» دېگەندەك، كونسۇلنىڭ ئالدىرىتىشى بىر ئايدىن بېرى ساراسىمە ئىچىدە ئىككى ئىلىك ئېتىدىن چۈشۈپ كەتكەن سېپىت ھاجىغا تەشۋىش ۋە ۋەھىمدىن ئۆزگە ھېچنېمە ئەكەلمەيۋاتاتتى. ئابدۇراخمان كۆك كۆز مەيدىسىگە قېقىپ تۇرۇپ:

— جېدەلخورلارنىڭ غوللۇق ئادەملىرىنى بىرلا جەڭ بىلەن كۆزدىن نېرى قىلدۇق. قالغانلىرى ئەمدى شىلتىڭ ئا-تالمايدۇ، كۆل بويىدا تۇرغان مەدرىسىنى بىكار سالمىدۇققۇ، تالىپلارغا «بىسىمىلا» بىلەن «خوش-خوش» دىن تەلىم بەرسەك بولىمىدۇ، — دېگەندە، سېپىت ھاجى سوغۇق كۈلۈپ قويۇپلا، تەسۋى سەپىرىنى داۋام قىلىۋېرەتتى.

دۇرۇس، ئۇلار يېڭىلا پۈتكەن مەدرىسكە يۈز-ئابروى-لىق كىشىلەرنىڭ بالىلىرىنى يىغىپ، ئۇلارغا يۈزبېشىلارنىڭ بايۋەچچىلىرىنى خەلىپەت قىلىپ دەرس باشلىغىنىغا 10 - 20

كۈن بولدى. تىلى يۇمران بالىلارنىڭ ئالاھىدە تەكلىپ قىلىمى.
خان مۇدەررىسلەرگە ئەگىشىپ، ئەتە - ئاخشاملىرى خەندەك ئوقۇ-
غانىدەك تەڭ ئاۋاز بىلەن: «پايتەختىمىز قەيەردە، ئورۇنپورگتا،
پادىشاھىمىز كىم، ئاقپاششا» دەپ توۋلاشلىرى ئاڭلىنىشقا
باشلىدى.

كوئىنلۇن تاغلىرىدىن ئېقىپ كەلگەن تەبىئەت نېمىتىنى
ئۆز ئىلكىگە ئېلىپ، ئۇ ئاقما ئارغامچىنى ئۆزىگە پۇقرا بولمى-
غانلارنىڭ بوغۇزىغا سىيرىتماق قىلىپ سېلىپ، ئۇلارنى ئالتۇن، قاش-
قېشى كانلىرىغا سۆرەپ ئاپاردى. نۇرى چاقار كەنتلىرىدىن كەلتۈ-
رۈلگەن يۈڭ بىلەن مېڭىۋاتقان گىلەمچىلىك ئۈستىخانلىرى، كى-
رىيە ۋە يۇرۇڭقاشتىن ئەكىلىنگەن پىلە بىلەن يۈرۈشۈۋاتقان
مەشۇت، ئەتلەس - شايىمچىلىق كارخانىلىرى قورۇلنىڭ ئۇ تەرد-
پىدىكى بازارلارنى تەمىن ئېتىپ تۇرسىمۇ، لېكىن سېپىست
ھاجىنىڭ كۆڭلىدىكى تەشۋىشنى زادىلا ئازايتالمىدى.

ئۆمۈرلۈك كەچۈرمىشى خاتىرىسىدىكى مۇشۇنىڭغا ئوخشاپ-
راق كېتىدىغان ئەستىلىكلەر ئۇنى ئالدىراپ خۇشال بولماسلىققا
ئاگاھلاندۇرۇپ تۇردى. بۇنداق ئاگاھلاندۇرۇش ھەددىدىن زى-
يادە سەزگۈر مېڭىسىدىكى ئېيتىدائىي تەشۋىش - ساراسىمە-
بىلەن قوشۇلۇپ، ئۇنى تۈگىمەس قورقۇنچقا مۇپتىلا قىلىدى.
كۆزى يۇمۇلا - يۇمۇلمايلا قارا بېسىشقا باشلىغاندا ئۆزىنى
يەردە ئەمەس، بەلكى پىلسىرات كۆۋرۈكىدە كېتىۋاتقاندا،
ھەر دەقىقىدە پارتىلاش ئېھتىمالى بار يانار تاغ ئۈستىدە
ئولتۇرغاندەك ھېس قىلىدىغان بولۇپ قالدى.

«بۇ بەلكى، قېرىلىق يەتكەنلىكنىڭ ئالامەتلىرى بولسا
كېرەك، - دەپ ئويلايتتى ئۇ بەزىدە ئۆز تومۇرىنى ئۆزى تۇتۇپ
بېقىپ، - شۇ سەۋەبتىن ئەندىشىخور بولۇپ قالغاندىمەن. ئېھتى-
مال مەن ئويلاۋاتقان ئىشلار ئىسلىدە مۇنچە چوڭ ئەمەستۇ

ۋە بەلكى ماڭا شۇنداق تۇيۇلۇۋاتىدىغاندۇ؟»

نېمىلا دەپ ئويلسا ئويلسى-ۋۇن، ئۇ ئاخىردا يەنە رەھىمسىز رېئاللىققا قايتىپ كېلىپ، تىنچىق ھاۋادەك بۇنداق جىمجىت ۋە زىيەتلىك ئۆزگەرتىشنىڭ يولى ئۈستىدە باش قاتۇرۇشقا مەجبۇر بولاتتى. ئۆمۈر تارىخىنى تىنماي ۋارقىلاپ، تامغا مەنسىپ ئولتۇرۇشتىن قۇتۇلۇشنىڭ شىپالىق دورىسىنى ئىزدەيتتى. بىر كۈنى ئۇ گۈگۈم پەيتىدە قايتىپ كېلىۋېتىپ، قەسىر سېپىلىنىڭ بۇرجىكىدە يىغىلىپ قالغان غازاڭ ئارىسىدىن چىققان «شېرىق - شېرىق» شەپىنى ئاڭلاپ ئىختىيارسىز ھالدا ئىچكىمىنىڭ يانچۇقىدىكى تاپانچىغا قول ئۇزاتتى - دە: «كىم؟» دەپ ۋارقىرىدى.

بۇنى كۆرگەن ئابدۇراخمان شۇنچىلىك قاتتىق كۈلۈپ كەتتىكى، بۇ مەسخىرە كۈلكىسى ئۇدۇل بېرىپ سېپىت ھاجىنىڭ دۇپۇلدەپ تۇرغان يۈرىكىنىڭ بېغىشىغا خۇددى خەنجەردەك سانجىلدى.

— چاشقان، چاشقاندىن شۇنچە قورققان بارمۇ... ھا... ھا... ھا...

ياردەمچىلىكتىن بارا - بارا رىقابەتچىگە ئايلىنىۋاتقان ئابدۇراخماننىڭ بۇ كۈلكىسى ئۇنىڭغا ھار كەلدى - دە، ئىچ - باغرىنى بەئەينى ئوغا ئىچىۋالغاندەك ئادىتىۋەتتى. يۈز مىڭلاپ مەسخىرە، مەنسىتمەسلىك، تۆۋەن چاغلان ئالامەتلىرىنى ئۆز ئىچىگە يوشۇرغان كۈلكە ئۇنىڭ قۇلاق پەردىسىنى تىترىتىپ، مېڭىسىنى قوچمىدى.

«ئۆمرۈمدە كىم مېنى مۇشۇنداق مازاق قىلىشقا پېتىئالغان، كىم مېنى بۇنداق كۆزگە ئىلماسلىققا جۈرئەت قىلالىغان؟ مەن كىم؟ ئۇ كىم؟» ئەگەر ئۇ شەپىنى ئۆزىگە شەكىلسىز تەستەك ئۇرۇۋاتقان، ئۈستىنى تاغدەك بېسىپ، نەپسىنى بوغۇۋاتقان

بەشتوغراقتىكى چاتاقچىلار دەپ ئويلاپ قالمىغان بولسا، «چاش-
قانغا تاپانچا تەڭلىدى» دېگەن ھاقارەتلىك مازاققا قالارمىدى؟
«باياۋان تەرەپكە كەتكەن چاتاقچىلار سۇسىزلىقتىنلا
قىرىلىپ تۈگەيدۇ» دېگەن ھۆكۈمى رەسۇل يەتكۈزگەن
تۇنجى مەلۇمات بىلەن بەربات بولغان ئابدۇراخمان كۆك كۆز
بىر دومىلاپلا: «ئۇلار ئەمدى قايتىپ كېلىشكە يېتىنالمىيدۇ»
دېگەن يېڭى پەتىۋانى چىقاردى. بىراق، سېيىت ھاجى بوغۇزىغا
قىلىچ تەڭلەپ تۇرسىمۇ بۇنداق ئەخمىقانە ھۆكۈمگە ئىشەنمەس
ۋە ساراڭ بولۇپ كەتسىمۇ بۇنداق بالىلارچە ھۆكۈمنى چىقارماس
ئىدى. ئۇ، ئابدۇراخماننىڭ پۈتۈن قورال ۋە جىمىي ئادىمىنى
ئىشقا سېلىپ، بەشتوغراقتىكى ئاپەتنى تۈپ يىلتىزىدىن قۇرۇت-
ماقچى بولغان تەۋەككۈلچىلىكىنىڭ مەغلۇبىيەت بىلەن ئاخىرلە-
شىدىغانلىقىنى بىلگەچ، كىرىيە ئامبىلىدىن ئىبارەت كونا چۆپ-
قىمىتىدىن ياردەم سوراش قارارىغا كېلىپ تۇرغاندا يەنە بىر شۇم
خەۋەر ئاڭلاندى.

«كىرىيە ئامبىلى جاڭ ۋېنلىن دارېن ① قاراسىپەچلەر
تەرىپىدىن ئۆلتۈرۈلۈپتۇ»، — دېگەن گەپنى كۆتۈرۈپ كەلدى
بىر كۈنى ھاپىز مەخسۇم.

سېيىت ھاجىنىڭ گۆردىن ئېچىۋالغان مۇردىدەك ساغرىپ،
ئاتىسى ئۆلگەندەك قايغۇغا چۆككىنىنى كۆرگەن ئابدۇراخمان
يەنە قاقلاپ كۈلۈپ، تېلىقىپ كەتتى — دە، چاپناۋاتقان بىر
كاپام پولۇنى تەسلىكتە يۈتۈۋەتكەندىن كېيىن، چاقچاق ئارىلاش:
— ئۇنچە مۇڭلىنىپ كەتمىسە ھاجىم، ئۇ بىرى ئۆلسە مىڭى
تۇغۇلۇپ تۇرىدىغان خەق، ھا... ھا... ھا... — دېدى.

سېيىت ھاجى ھاپىزنىڭ ئابدۇراخمانغا نېمىنىدۇ چۈشەن-

① جاڭ ۋېنلىن — شۇ چاغدىكى كىرىيە ئامبىلى.

دۈرمەكچى بولۇۋاتقىنىنى سەزگەن ھامان قولىنى بىر شىلتىدى - دە، ئۇنىڭ بوغۇزىغا كېلىپ بولغان گەپنى يۇتقۇزۇۋەتتى، داس - تىخانىمۇ تاشلاپ تالاغا قاراپ ماڭدى. ئۇ چىرىيىلىكلەرنى ئىندەككە كەلتۈرۈش ئۈچۈن، جاڭ داربىنىنىڭ ھالقىلىق پەيتتە قانچىلىك كۈچ چىقارغانلىقىنى رىقابەتچىسىگە سۆزلەپ ئولتۇ - رۇشنىڭ ھاجىتى يوق دەپ قارىغان ۋە شۇنىڭ ئۈچۈنلا ھا - پىزنىڭ سۆزلىشىگە يول قويمىغانىدى.

ئۇ مېھمانخانا ئىشىكىنىڭ بوسۇغىسىدا مېھمانخانىغا ئىتتىك قەدەملەر بىلەن كىرىپ كېلىۋاتقان مەللە يەكتەكلىك، سەللىسىنى چۆكۈرۈپ كىيىۋالغان، دىقماققىنە كەلگەن بىر كىشىگە دوقۇ - رۇشتى - دە، بىمىگىزگە ئۇسۇۋالغاندەكلا بىر قەدەم چېكىنىپ تۇرۇپ، كىرگۈچىدىن:

— يېڭى گەپ بارمۇ؟ — دەپ سورىدى.

— بار... بار... — ئۇ قامچىسىنى ئۆتۈكىنىڭ قونچىغا تىقىپ قويۇپ، قوينىدىن چاسىلاپ پۈكلەنگەن بىر قەغەزنى چىقاردى - دە، سېپىت ھاجىغا بېرىۋېتىپ دېدى، — ھاجىمنىڭ ئۆز قولىغا تەگكۈزۈشۈمنى تاپىلمىغانىدى، خۇداغا شۈكرى...

سېپىت ھاجى قەغەزنى گويا غايىب بولۇپ كېتىشىدىن ئەنسىرىگەندەك، كاپلا قىلىپ ئالدى - دە، تەرگە چۆمۈلۈپ، ھاسىراپ تۇرغان كىشىگە ئىجازەت بېرىۋېتىپ، ئۇدۇل ئىچ - كەركى ئۆيىگە ماڭدى. ئۇ قەغەزنى ئېچىپ تۇرۇشىغىلا ئابدۇ - راخمانمۇ كىرىپ كېلىپ، بوينىنى غازنىڭ بوينىدەك سوزۇپ قارىدى. سېپىت ھاجى ئۇنىڭغا «يالت» قىلىپ كۆز تاشلىۋېلىپ، خەتنى پەس ئاۋاز بىلەن ئوقۇدى:

«ئەننى جانابىي ئىززەتلىك ۋە ھۈرمەتلىك، مېھىر - شەپقەتلىك، بىر كۆرمەككە ئارزۇلۇق بولغان، مۇڭداشقىلى مۇڭلۇق بولغان...»

تاقەتسىزلەنگەن سەپىت ھاجىنىڭ نەزەرى تەكەللۇپ قۇر-
لىرىدىن بىر سەكرەپلا مەقسەت سەھىپىسىگە كۆچتى:
«... ئوتتەك ۋە ئاتەشتەك قىزغىن سالامەتتىن كېيىن
مەلۇم بولغاچكى، جەھەننەمدىن زىيادە مۇشەققەتلىك بەشتۈر-
راق دەشتىگە جەم بولغان چاتاقچىلار ئاچىلىق ۋە تەشەننالىق
دەستىدىن تالايەتكە يۈزلەندى. ئايان بولغاچكى، سۈپۈرگە
نۆگە، قادىر تۆمۈرچى ئوقادىلىق جامالىدىن تۆمۈرچىنىڭ
يول باشلىشى بىلەن ئىلچى دوتىمى تاڭ دارىنىغا ھەزرەتلىرى
ئۈستىدىن ئەر زىيادە كەكە تۈنۈگۈن تاڭ سەھەردىلا يولغا راۋان
بولدى. قالدى پۇقرانىڭ تەقدىرى پېقىر بىرلە نۇرەك باخشىغا
تاپشۇرۇلدى. نۇرەك باخشى يارىدار ھالەتتە جېنى تۈمشۈقىدا.
پېقىر كۆرسەتمىلىرى بويىچە پۇقرانىڭ مايىللىقىنى ئۆزۈمگە
قارىتىۋاتىمەن، ئىنشائاللا ئاغزىمدىكى ئىمانىمنىڭ يۈزىنى
قىلىپ، لەۋزىمگە كىرسە ئەجەب ئەمەس. بۇ قاچقۇنلارغا
قورال - ياراغتىن كۆرە، يۇمشاق گەپ لازىمدەك قىلىدۇ. مەز-
كۈر مەكتۈپنى ئوقۇپ، ئەقىل تۈگىمىدە ئېزىپ، كېيىنكى
ئىشلارنىڭ رەجىسى بارىدا پېقىرنى ۋاقىپىلاندىرۇپ، يول
كۆرسەتمەكلىرىنى تىلەيمەن. ئېھتىيات جۈملىسىدىن پېقىرغا
يوللانغان نامە ھېلىقى ئۈچ ئاچىماقلىق توغراقنىڭ كامبىر-
غا بەند قىلىنسا. ئاخىردا، پېقىرغا ۋەدە قىلىنغان ئىمتىيازنى
ئۇلۇغ ئاللا سەمىلىرىدىن يىراق قىلىمىغا، نامە تامام
ۋەسسالام.»

بىر ئايدىن بېرى سەپىت ھاجىنىڭ چىرايىدا تۈنجى
قېتىم كۈلكە ئالامەتلىرى كۆرۈلدى. ئۇ خەتنى يېنىشىلاپ
ئوقۇپ چىقىپ، ھەر بىر ھەرپ، ھەر بىر سۆزنى ئىنچىكىلىك بىلەن
دەڭسەپ كۆرۈپ، رەسۇلنىڭ قولىدىن مۇشۇنچىلىك ئىش
كېلىدىغانلىقىغا ھەيران بولغان ھالدا ئاقلىرى كۆپىيىپ

قالغان ساقىلىنى تۇتاملاپ قويدى.
ئۇ ئابدۇراخماننىڭ بەشتوغراقتىكى پۇقرالارغا ئۆزى
شەخسەن ئەسكەر تارتىپ، جازا يۈرۈشى قىلىدىغانلىقى توغ-
رىسىدىكى تەلىمىگە سوغۇق كۈلۈمسىرەش بىلەن جاۋاب بەردى - دە،
«ئەمدى مېنىڭكىنى كۆر» دېگەندەك، ئىنچىكە بارماقلىرى بىلەن،
مەكتۈپنىڭ ئەڭ ئاخىرقى جۈملىلىرىنى كۆرسىتىپ قويدى. ئۇ
ئابدۇراخماننىڭ ئاچلىق ۋە تەشۋالىق دەستىدىن جان تالىشىپ قال-
غان پۇقرالارنى ھېچ كۈچىمەيلا قولغا چۈشۈرۈپ، تۆھپىگە ئۆزى
يالغۇز ئىگە بولۇۋېلىش كويىغا چۈشكەنلىكىنى تۈيۈپ تۇرماقتا
ئىدى.

— پۇقرانى يوق قىلىۋېتىش بىزنىڭ مەقسىتىمىز ئەمەس،
بەلكى ئۇنى ئىتائەتكە كىرگۈزۈپ كۈچىدىن پايدا ئېلىش،
«ئېشەكنىڭ گۆشى ھارام، كۈچى ھالال» دېگەن گەپ دەل
مۇشۇنىڭغا قارىتىلغان! — سېيىت ھاجى ئۆزىگە مەڭسىتمەسلىك
بىلەن تىكىلىپ تۇرغان ئابدۇراخمانغا گىويا «مېنىمۇ بىلىپ
قوي» دېگەندەك مەنىدە قاراپ قويغاندىن كېيىن سۆزىنى
داۋاملاشتۇردى، — ئۆزلىرى پۇقراسىز پادىشاھنى، لەشكەرسىز
سەركەردىنى كۆرگەنمىدەك تەقسىر؟!

ئابدۇراخمان ئۆز گېپىنى يورغىلاتماقچى، مۆرىتى كەل-
مە سالاھىيىتىنى بىراقلا ئاشكارىلاپ، تۆھپىسىنى ئۆز دەپتىرىگە
يېزىش پەيتىنى ئۈستىلىق بىلەن ئىگىلىمەكچى بولۇپ تۇراتتى،
سېيىت ھاجى سۆزىنى ئۆلىدى:

— چاتاقچىلار ئارىسىدا نۇرغۇن ھۈنەرۋەن بار، ئۇلار
تىنچ ئەل بولسا، بىزگە بىھېساب پايدا بەرگۈسىدۇر. شۇ مەنىدىن
ئالغاندا پايدىلىق ئادەملەردىن ئېپى بىلەن پايدىلانماي،
قوپاللىق بىلەن قىرغىن قىلىش كونسۇلنىڭ ئىرادىسىگە
خىلاپتۇر! — ئۇ سۆزىنى تۈگىتىپلا ئىشىكىنى زەردە بىلەن

ئېچىپ، مېھمانخانىغا چىقتى.

سېپىت ھاجىنىڭ كۆزىگە جىندەك كۆرۈنۈۋاتقان ئابدۇ-راخماننى كونسۇلنىڭ نامىنى توقماق قىلىپ تۇرۇپ قورقۇتۇ-شى، بىر تەرەپتىن ئۇنىڭ تەييار بولۇپ قالغان تۆھپىگە ئۇزىتىلغان قولىنى كېسىپ تاشلاش بولسا، يەنە بىر تەرەپتىن، كۈتۈلمىگەن ئوڭۇشسىزلىققا يۈزلىنىپ، يېڭىلىپ قېلىشتىن ساقلىنىش ئۈچۈن ئىدى. ئۇ ئالدىنقى قېتىملىق ئېلىشىشتا چىرىيىلىكلەرنىڭ ئاسان بوزەك بولمايدىغان، جاھىل خەق ئىكەنلىكىنى يەنە بىر قېتىم ھېس قىلغانىدى.

يەنە، بەشتوغراققا ئۇرۇش ئوتى تۇتىشىپ قالسا، بۇ ئوت ئىلچىنىڭ دىققىتىنى قوزغاپ، خېلى - خېلى يەرلەرگىچە يامراپ كېتىش ئېھتىمالى كۆزگە كۆرۈنۈپلا تۇراتتى. پەقەت بىرلا يول - يەنى «يەل مىلتىقى» نى ئىشقا سېلىش يولمىلا ئۇنى نۇسرەتكە يۈزلەندۈرەلەيتتى. ئۇ چاغدا ئەرز قىلغانلارنىڭ ئەرزمۇ كېچىككەن ھېسابلىناتتى.

سېپىت ھاجى مېھمانخانىدىن چىقىپ، ئۇ يەردە كۆزلى-رىنى تام توشۇكىدەك ئېچىپ، قاراپ ئولتۇرغان ھاپىز مەخسۇمنى كۆز ئىشارىسى بىلەنلا قوغلاپ چىقاردى - دە، كەينىدىن چىقىپ كەلگەن ئابدۇراخمانغا ئۈستىخانىدىكى سەپەر چاققان قاتارلىق گۇمانلىق ھۈنەرۋەنلەرنى ھېچ بولمىسا بىر ھەپتىگىچە قاتتىق نازارەت قىلىشنى تاپشۇرۇپ، جايىنامازغا كېلىپ ئولتۇردى. تەسۋىنى قولىغا ئېلىپ، كۆزلىرىنى يۇمىدى...

كۈنىگە نەچچە باغلام پىششىق مەشۇت، توپ - توپ شايى - ئەتلەس ئىشلەپ چىقىرىدىغان ئۈستىخانا ئاق مەسچىت بىلەن قەسىر ئارىسىدىكى كونا خانىقاغا قوشۇپ سېلىنغان لاي تاملۇق، ئاددىي لاپاس ئۆيلەرگە جايلاشقان. مەشۇت تارتىدۇ -

ئەن ئوچاقلار ئۈستىخانلار بىلەن قورشالغان تۆت چاسا مەيدانغا ئورۇنلاشتۇرۇلغان. قاپقارا ئىس تۇرتۇپ تۇرغان ئالتە ئوچاققا ئېسىلغان يوغان داش قازانلاردا پىشە غوزەكلەرى توختىماي قايناپ تۇراتتى. قوللىرى سۇغا چېلىشىۋېرىپ كالا تامىقىدەك ئاقىرىپ كەتكەن ئۈستىلار ئوچاق بېشىدا زوڭزىيىپ ئولتۇرۇپ، يۇمشاق پىلىلەرنى چوكا ① بىلەن ئارىلاشتۇراتتى. دە، چوكىغا ئېسىلىپ چىققان مەشۇتلار ئارىسىدىن بىرتال مەشۇتنىڭ ئۈچىنى تېپىۋېلىپ، داۋانغا ② سانچىلىغان گېجەكتىن ③ خۇددى بىرتال نۇردەك ئۆتۈۋاتقان يىمپەككە ئەپچىللىك بىلەن چاپلايتتى. گېجەكتىن ئۆتكەن مەشۇت ئوچاق يېنىدا يۈكۈنۈپ ئولتۇرغان ئاياللار بار كۈچى بىلەن چۆرگەلىتىۋاتقان يوغان چاق ④ ئۈستىدىن چۈشكەن بەش تال تاناپنىڭ كۈچى بىلەن يۇقىرى سۈرئەتتە پىرقىرىغۇچى مەشپەرلەرگە ⑤ يۆگىلەتتى. توختىماي پىرقىراۋاتقان ئالتە چاقنىڭ ئاۋازى كىشىگە خۇددى ئۈستىدىن چۇۋۇلۇپ چىققان بىر توپ ھەرىنىڭ غوڭۇلدېشىنى ئەسلىتەتتى.

ئوچاق بىلەن ئوچاق ئارىسىدىكى بىر پارچە بورا پاتقۇ-چىلىك جايىدا بىرقانچە كىشى مەشپەرلەردىكى مەشۇتلارنى كىچىك غالتەكلەرگە يۆتكەپ، تەلىگە ⑥ سېلىپ، كالۋا قىلىۋا تاتتى. ئىككى ئۈستە تام بويىلىتىپ قويۇلغان تېنىگە ⑦ نىڭ ئىككى تەرىپىگە يۈگۈرۈپ يۈرۈپ ئۈرۈش تارتىۋاتاتتى. ئاسقۇغا ⑧ ئورۇنلاشتۇرۇلغان نەچچە ئون غالتەكلەر ئۈرۈش تارتقۇچى ئۈستىلارنىڭ سۈرئىتىگە ئەگىشىپ، شالاقلاپ ئايلاندى.

① ② ③ ④ ⑤ ⑥ ⑦ ⑧ — بەزىلىك يىمپەكچىلىك سايمانلىرى.

ناتتى. كالۋا مەشۇتلار شاخار ① ۋە خوشنا ② ئېرىتمىسىدە
قايناۋاتاتتى، سەل چەتتەرىك، قازاندىن چىققان ئاپئاق
پىششىق مەشۇتلار ئۆز كالۋىسى بويىچە چوپىسلار ③ غا ئېلىپ
نىپ، سىپتا پالازلارغا يېنىك ئۇرۇلۇپ، قۇرۇتۇلۇۋاتاتتى.

ھويلىنىڭ كۈنچىقىش تەرىپىگە جايلاشقان شايىمچىلىق
ئۆستەخانىسىدا بولسا باشقا بىر مەنزىرە ھۆكۈم سۈرەتتى.
خۇددى نامازشام ۋاقتىدىكىدەك گىرىمىدىن بۇ چوڭ ئۆيىدە
قاتار دەستىگاملار ۋە ئاپئاق ئۇرۇشلەر خىرە - شىرە كۆرۈنەت-
تى. ساقىلى مەشۇتتىنمۇ بەكرەك ئاقىرىپ كەتكەن سەپەر
بوۋاي دۇكانلارنى ئارىلاپ، بېلىنىڭ ئاستىنى زەي ئورىلارغا
سولاپ، تەپكە ④ بېسىپ، مۇكا ئېتىۋاتقانلارنى ئارىلاپ
بۇرۇپ، ھەركىمگە پەس ئاۋازدا سۆزلەيتتى:

— ئابلىز ئاخۇن ئۇستام، پەركا ⑤ نىڭ ئىككى تەرىپىدىن
كى تاشتىن بىردىن ئېلىۋەتسىلە، ھېلىقىلار كۆرۈپ قالمىسۇن
جۇمۇ!

— ماقۇل ئۇستام، تاشنى ئېلىۋەتسەك، دەپتىن ⑥ بەك
يېنىك بولۇپ قېلىپ، شايى بوش، پاتىز چىقىپ قالارمىكىن؟
— پاتىز چىقىپ قالسۇن دەپ شۇنداق دەۋاتىمەن،
دۈشمەننىڭ بىرتال تۈكىنى يۇلساڭمۇ ھېساب!

— خوش ... خوش!

— نۇرمۇھەممەت ئاخۇن، ئۇرۇشكە ئاھا ② پۈركۈپ ئاۋارە
بولماي بولۇشىچە توقۇۋېرىيلى، ماقۇلمۇ؟
— ماقۇل، ماقۇل، شۇغىنىمىسى، ئاھا پۈركۈمىسەك، لەخ
ئۈزۈپ ئارام بەرمەيدۇ، ئۇنىڭ ئۈستىگە...

①، ② — يىپەك ئاقارتقۇچى ئىشكار ۋە ئۆسۈملۈكلەر. ③، ④، ⑤، ⑥، ⑦ —
يىپەك توقۇمىچىلىق دۈكىنىنىڭ بۆلەكلىرى، ⑧ — شايىغا پات كىرگۈزىدىغان مۇس
شەلىم.

— نەخ ئۆزىدە ئۆزۈڭلەردەمدۇ، ئارىسىمىز نېمە، سېپىت
ھاجىنىڭ شايى دەپ توقۇتقىنى ماتاغا ئايلىنىپ كەتسۇن
ئىلاھىم!

— ھوي ئاۋۇ ئىككىڭلار كەرىڭۇ ① نى ئېلىۋېتىپ تەپكىدە
نى ئالدىرىماي بېسىڭلار!

مۈكچىسىپ قالغان بوۋاي تۇرۇپ-تۇرۇپ قاتتىق
يۆتىلىپ كېتەتتى ۋە بېشىنى كۆتۈرۈپ، ئۈستىخانىنىڭ ئىشىكى
تۈۋىدە خۇددى ئىچ يەرلىكىنىڭ ئاغزىغا قويۇلغان يوغان
چالمىدەك، ئەگرى قىلىچىنى تىزىنىڭ ئۈستىگە توغرىسىغا
قويۇپ مۈگىدەپ ئولتۇرغان دورغىغا پات-پات قاراپ
قوياتتى.

سۈپۈرگە ئاخۇنلار يۇرتتىن مۇساپىر بولۇپ چىقىپ
كەتكەندىن كېيىن چىنار ئايمىم يوشۇرۇپ قويغان ئازگالدىن
تۇتۇۋېلىنغان سەپەر بوۋاي كەپتەر قۇيرۇقى قىلىپ باغلىنىپ،
قەسىرگە ئىككىلىنىدى. ئۆلتۈرمىز، ئۆلتۈرمەيمىز دېگەن
دەتلاشتا ئاخىر سېپىت ھاجى ئۇتۇپ چىقتى-دە، ئاللاننىڭ
شەپقىتى بىلەن ئۆلۈمدىن ئازاد قىلىنغانلىقىنى ئېيتىپ، مۇشۇ
قاراڭغۇ گۆرگە ئەكىلىپ تاشلىدى.

سەپەر بوۋاي سېپىت ھاجىنىڭ يەنىلا كاززاپلىق قىلد-
ۋاتقىنىنى، ئۆزىنى ئاللاننىڭ يۈزى ئۈچۈن ئەمەس، بەلكى
كۈچىدىن، ھۈنىرىدىن پايدىلىنىش ئۈچۈنلا ۋاقىتلىق كىچۈر-
گەنلىكىنى ئوبدان بىلەتتى. شۇڭا ئۇ «ئۇنداق قازانغا مۇنداق
چۆمۈچ» دېدى-دە، ئۈستىخانىغا قامالغانلارغا ھەر خىل
«ھۈنەر» لەرنى ئۆگىتىشكە باشلىدى.

دەسلەپتە ئۇ تۇتۇپ كېلىنگەندىن تارتىپ ئىككى ھەپ-
تىگىچە جانجىگەر نەۋرىلىرىنى كۆرەلمەي، نۇرغۇن كېچىدە-

① كەرىڭۇ - يەرلىك توقۇمىچىلىق سايەمىنى.

لەرنى سېغىنىش ئىلكىدە ئۇيقۇسىز ئۆتكۈزۈۋەتتى. كەينىگە
پايلاقچىدەك ئەگىشىپ يۈرىدىغان دورغا كۈندۈزى ئۈستىخانە-
نىڭ ئىشىكىنى توسۇپ ئولتۇرسا، گۈگۈم چۈشۈشى بىلەن
قەسىرنىڭ ئاتىخانىسى يېنىدىكى ئۆيىگە سولاپ، تاڭ سۈزۈلۈشى
بىلەنلا كۆز يېشىدەك سۇيۇق ئۇماچتىن بىر ھېچىر ئىچكۈزۈپلا
ئۈستىخانا تەرەپكە ھەيدەپ كېلەتتى. يول ئۈستىدە ئۇچرىغان
تۇل خوتۇن، قېرىسالارغا يىراقتىن سالام بېرىشكىلا رۇخسەت
قىلاتتى. پەقەت ئۈستىخانا ئىشىكىدىن كىرىپ كەتكەندىن
كېيىن «ھۈنەر» ئۆگىتىش زۆرۈرىيىتى ئۈچۈنلا ئېغىز ئېچىشىغا
ئانچە ئارىلىشىپ كەتمەيتتى.

ئۇ تۇتۇۋېلىنغاندا بىچارە چىنار ئايىم بىراۋ يۈرەك-
باغرىنى سۇغۇرۇپ كېتىۋاتقاندا داد-پەرياد سالدى. دور-
غىلارغا يېلىمدەك يېپىشىۋېلىپ، يۈز-كۆزلىرىنى تاتلاپ،
توخۇ چوقۇلىغان شاپاقتەك ئالا-چىپار قىلىۋەتتى، تىل
قامچىسى بىلەن ئۇردى. بىراق، قىزىل قوناق شېخىدەك
ئورۇق، ئاجىز بۇ مەزلۇم ئۈچ دورغىغا تەڭ كېلە-
لەيتتىمۇ؟

شۇ كۈندىن تارتىپ، ئۇ مېھرىبان بوۋىسىنىڭ مېھرىدىن
ئايرىلىپ، ئۆزىنى قانات ئاستىغا ئالىدىغان ئانىسىنى يوقاتقان
چۈچىلەردەك بىئارام بولۇۋاتقان ھەسەن بىلەن ھۈسەننى
يېتىلەپ، قەسىر ۋە ئۈستىخانا ئارىسىدا ئەگىپ يۈرىدىغان
بولۇپ قالدى. كۆز ئالدىدا دائىم پەيدا بولۇپ تۇرىدىغان
ئېرى ئۇنىڭغا غايىبىانە: «بوۋاينى ساڭا ئىشىنىپ تاپشۇرۇۋىدىم،
ئەمدى ئۇ قېنى؟» دېگەندە يۈزى لاپىپدە ئوت ئېلىپ،
خىجالەتچىلىكتىن ئۆزىنى قويىدىغان يەر تاپالماي
قاتتى.

چىنار ئايىم ئېرىنىڭ بوۋاينى چىنىدىن ئەتىۋار كۆردى.

دېغانلىقىنى، جەڭ پاتىپاراقچىلىقىغا چىداشلىق بېرەلمەيدىغان -
لىقىنى ئويلاپلا ئۆيگە ئەۋەتىۋەتكىنىنى ئوبدان بىلەتتى.
بىراق...

ئۇ، بوۋاينىڭ ئەۋرىلىرىگە ئانىلىق مېھرىنى يەتكۈزدى.
مۇڭلۇق چۆچەكلەرنى ئېيتىپ بېرىپ، گۆدەك قەلبىدە مەۋج
ئۇرۇۋاتقان سېغىنىش ھېسسىتىنى ئازراق بولسىمۇ تىنچىتىشقا
تىرىشتى. ئەمما، ھەر ئاخشىمى ئاي كۆتۈرۈلگەندە، يۇلتۇز -
لار ئايۋاننىڭ شىپىڭىدىن مارىلاپ قارىغاندا، بالىلار يوتقانغا
بېشىنى تىقىۋېلىپ ئۇن - تىنىسىز مىشلىداپ يىغلايتتى، چىنار -
ئايىم ئەتىگىنى ئورۇننى يىغىشتۇرغاندىلا تەككىيە ئۈستىدىكى
چىنىمنىڭ ئاغزىچىلىك يەردىكى ھۆلىنى كۆرۈپ، بۇنى
بىلەتتى.

تۇغۇلغاندىن باشلاپ بوۋىسىدىن بىر قەدەممۇ ئايرىلىپ
باقمىغان گۆدەكلەرنىڭ كۈندىن - كۈنگە جىمغۇر، غەمكىن
بولۇپ كېتىۋاتقانلىقى چىنار ئايىمنى قەتئىي قارارغا كېلىپ،
ئۇلارنى بوۋىسى بىلەن كۆرۈشتۈرۈشىگە ھەيدەكچى
بولدى.

چىنار ئايىم ئۆمرىدە تۇنجى قېتىم ئىرادىسىگە خىلاپ
ئىش قىلىپ، سەپەر بوۋاينى قەسىردىن ئۈستىخانغا، ئۈستى -
خانىدىن قەسىرگە ھەيدەپ يۈرىدىغان دورغىنى سېتىۋالماقچى
بولدى. ئۇ زىبۇ زىننەت ساندۇقچىسىدىن مەرھۇم ئانىسىدىن
قالغان تەۋەررۈك بىلەزۈكىنى ئالدى - دە، دورغىغا خۇپىيانە
شۇڭغۇتۇۋەتتى.

بوۋاي بىلەن بالىلار قەسىر بىلەن ئۈستىخانا يولى
ئارىسىدىكى كاداڭ ياڭاق تۈۋىدە يىمغا - زار قىلىشىپ كۆرۈش -
كەندە، چىنار ئايىمنىڭ چىرايىدا قانائەتلىنىش كۈلكىسى
پەيدا بولدى.

— يىغلاشماڭلار بالىلىرىم، مېنىڭ ئەۋلادىم ھەرگىز
يىغلىمايدۇ، داداڭلارمۇ يىغلىمىغان، سىلەرمۇ يىغلىماڭلار، —
دېدى بوۋاي كۆز چانلىقىنى تولدۇرغان ياشنى ئەۋرىلىرىدىن
يوشۇرۇپ تۇرۇپ.

بالىلار بوۋىسىنىڭ گېپىنى ئاڭلاپ، يىغلىمايدىغانلىقىنى
بىلدۈرۈپ، خوشلىشىشتى. بوۋاي ئالدىرىتىۋاتقان دورغىغا ھوم-
يىپ قويۇپ، بالىلار تەرەپكە بۇرۇلدى — دە:

— بالىلىرىم، ھېلىقى تۆگە بىلەن پاشىنىڭ ھېكايىسى
يادىڭلاردىمۇ؟ — دەپ سورىدى. بالىلارغا جاۋاپ بەردى:

— يادىمىزدا بوۋا يادىمىزدا!

— ھە، يادىڭلاردا بولسا ئوبىدان، — دېدى بوۋاي كۆز

يېشىنى سۈرتۈپ، بىر چەتتە قاراپ تۇرغان چىنار ئايىمىغا
لاپىدە قاراپ قويۇپ، — قايتىڭلار ئەمدى، چىنار ئاچاڭلار شۇ

ھېكايىنى يەنە ئېيتىپ بەرسۇن!

ئۇلار ئايرىلىشتى. يېپىق سۈيىگە قانغان مايىسلاردەك

جانلىنىپ قالغان چىنار ئايىمىمۇ، بالىلارمۇ قەسەر

دوقمۇشىدىن قايرىلدى. بوۋاينىڭ: «قەسەم ساڭا ئېيتاي،

كېلىنم سەن ئاڭلا» دېگەندەك، بېشارەت بىلەن تاپىلىغان

سۆزى چىنار ئايىمنىڭ كۆز ئالدىغا ھېلىقى چۆچەكنى باشلاپ

كەلدى.

بوۋاينىڭ بالىلارغا ھەر كۈنى كەچتە ئېيتىپ بېرىدىغان

بۇ چۆچىكى سۈپۈرگە ئاخۇنغىمۇ، چىنار ئايىمىمۇ يادا بولۇپ

كەتكەنىدى.

— بۇرۇن بۇرۇندىكەن، تېرىق تۇلۇمدىكەن، يېتىم

بۇلۇڭدىكەن، بىر سازلىقتا بىر پاقا بىلەن بىر پاشا ياشايدىكەن،

ئۇلار يېقىن دوستلاردىن ئىكەن، — دەپ ھېكايىسىنى باش-

لايىتىنى ئۇ قولتۇقىغا بېشىنى تىقىپ ئولتۇرۇشقان

نەۋرىلىرىنىڭ بېشىنى سىيلاپ، — بىر كۈنى بىر كۆرەڭ تۆگە
سازلىققا كەپتۇ. دە، پاقىنىڭ ھەمراھىنى دەسسەپ ئۆلتۈرۈپ
قويۇپتۇ. پاقىنىڭ ئاھۇ زارىغىمۇ پەرۋا قىلىپ قويماپتۇ،
پاقا لەۋلىرىنى چىشلەپ تۇرۇپ:

— خەپ توختاپ تۇر، كۈنلەرنىڭ بىرىدە قىساسىمنى
ئالمايدىغان بولسام، — دەپ قەسەم قىلىپتىكەن، تۆگە گىددە.
يىپ تۇرۇپ كۈلۈپ كېتىپتۇ ۋە:

— جۇغۇڭ قۇيرۇقۇمنىڭ ئۇچىچىلىكىمۇ، بىر تال قومىلە.
قىمچىلىكىمۇ يوق، يەنە قىساس ئالىمەن دەپ پو ئاتقىنىڭنى
قارا سېنىڭ، — دەپ ئىغاڭلىغىنىچە كېتىپ قاپتۇ.

تۆگەنىڭ ئۆزىنى چوڭ چاغلار، يوغانچىلىق قىلغانلىقىنى
كۆرگەن پاقا بىلەن پاشىنىڭ تازا ئاچچىقى كەپتۇ. دە، بىر
تۈپ قومۇشنىڭ كەينىگە ئۆتۈپ، تۆگەدىن قىساس ئېلىش
ئۈستىدە مەسلىھەتلىشىپ، گېپىنى بىر قىپتۇ.

پاشا «غىڭ، غىڭ» قىلىپ ئۇچۇپ يۈرۈپ، تۆگەنى بىر
تاغنىڭ باغرىدىن تېپىۋاپتۇ، كۆزىنى ئىككى — ئۈچ قېتىملا
چېقىپ، قارىغۇ قىلىپ تاشلاپتۇ. ھېچ نەرسىنى كۆرەلمىگەن
تۆگە بارا — بارا ئۇسساپ ھالىدىن كېتىپ، جېنى تۇمشۇقىغا
كەلگەندە، تۇيۇقسىز يېقىنلا بىر يەردە پاقىنىڭ كۆكسىرىغان
ئاۋازىنى ئاڭلاپ قاپتۇ. پاقا بار يەردە جەزمەن سۇ بار،
ئەمدى تاپتىم، دەپ ئويلاپ، يىقىلىپ، مۆدىرەپ پاقا
بار يەرگە قاراپ مېڭىپتۇ. پاقىنىڭ ئۈنىمۇ ئاڭلىنىۋېرىپتۇ.
تۇ، تۆگەمۇ مېڭىۋېرىپتۇ، قارىغۇ تۆگە ئاخىر پاقا بار يەر —
دىكى سۇنى تاپمىمەن دەپ، بىر يار لېۋىگە بېرىپ قاپتۇ. دە،
قەدىمىنى شۇنداق تاشلىشىغا ياردىن يىقىلىپ، شۇ ھامانلا جان
بېرىپتۇ.

— كىچىكىنى كىچىك دەپ، ئاجىزنى ئاجىز دەپ

بوزەك ئەتكەن بىلەن، پاقىزنىڭ قىساسى تۆگىدە قالمايدۇ،
پۇقرانىڭ قىساسىمۇ ئابلىزقارىدا قالمايدۇ، سەپىت ھاجىدا
تېخىمۇ قالمايدۇ، — دەيتتى بوۋاي بالىلىرىغا.

سەپەر بوۋاي سۈپۈرگە ئاخۇن ۋە يۇرتلۇقلىرىنىڭ ھامان
بىر كۈنى قايتىپ كېلىپ، يۇرتنى قايتۇرۇۋالدىغانلىقىغا
خۇددى ئىمانغا ئىشەنگەندەك ئىشىنەتتى. قانداق تۆمۈرچىنىڭ
قېچىپ قۇتۇلغانلىقىنى ئاڭلىغاندىن كېيىن، ئۇنىڭ بۇ ئىشەنچى-
سى تېخىمۇ چىڭىدى. ئارام تاپسلا كۈنپېتىش تەرەپكە قاراپ
قېرىنداشلىرىنى ياد ئېتىدىغان، ئۇلار ھەققىدە خەۋەر تىڭ - تىڭ
لايدىغان بولدى. بىراق بارغانسېرى سىرلىق تۈس ئېلىۋاتقان
ۋەزىيەت ۋە دورغىلارنىڭ ئىسكەنجىسى ئاستىدىكى شارائىت
ئۇنى يۇرتداشلىرىنىڭ خەۋىرىنى ئۇقۇش ئىمكانىيىتىدىن
مەھرۇم قىلدى.

— سەپەر سەپەر، نان - پانلىرىڭنى ئېلىۋال!

ئىشك تۈسۈپ ئولتۇرغان دورغا ۋارقىرىدى. چىنار
ئايىمىنىڭ يەنە غىزا ئەكەلگەنلىكىنى پەھلىگەن بوۋاي
قاتار - قاتار سوزۇلغان ئۇرۇشلەر ئاستىدىن بېشىنى ئېگىپ
ئۆتۈپ ئىشك ئالدىغا باردى. ئۇ چىنار ئايىمىنىڭ ئىشك
سىرتىدا تۇرۇپلا ئۇزاتقان قولىدىن ياغلىققا چىكىلگەن غىزا-
نى ئېلىپ تۇرۇشىغا ئابدۇراخمان كۆككۆز ھويلىدا
پەيدا بولدى ۋە ئاتتىن چۈشمەي تۇرۇپلا دورغىلارغا
بۇيرۇدى:

— ماۋۇ قانچۇقنى ھەيدەپ چىقىرىڭلار، كىمكى ئۇنى
ئۈستىخاننىڭ ئەتراپىغا يېقىن يوللىتىدىكەن، ئۆزىنى جەھەن-
نەمدە كۆرسۈن!

تاپانچىسىنى قولىغا ئالغان ئابدۇراخماننىڭ ئادەم يېگۈدەك
ئەلپازدا تۇرغىنىنى كۆرگەن دورغىلار ئېتىلىپ كېلىپ، سەپەر

بوۋاينىڭ قولىدىن ياغلىقنى تارتىۋالدى - دە، ئۈستى-خانىنىڭ
ئۆگزىسىگە چۆرۈۋەتتى. چىنار ئايدىمىنىمۇ ئىتتىرىپ، دۆشكە -
لەپ ھويلا دەرۋازىسىدىن قوغلاپ چىقاردى.

31 ، قەسەمخور يەنە قەسەم قىلماقتا

ئىلچىگە ئاتلانغانلارنى كۆز يېشى بىلەن ئۈزىتىپ قالغان
نۇرەك باخشى دورا ئۈزۈلۈپ قېلىشى بىلەن تەڭلا يەنە
ھالسىزلىنىشقا يۈز تۈتتى. ئەمدىلا نېپىز قەقەش باغلىغان
جاراھەت ئاغزى يېڭىباشتىن شەلۋەرەپ، داغلىغاندەك ئاغرىشقا
باشلىدى، تاكى يۈتسىغىچە يامرىغان ئىششىق ھەر ئىككىلا
ئايدىمىنى خۇددى تۈگمەن تېشى ئېسىپ قويغاندەكلا ئېغىرلاش-
تۇرۇۋەتتى.

«ئاه، لەنىتى ئاغرىق ماجالىمنى سۇغۇرۇۋالمىغان بولسا،
مەن مۇشۇنداق تەييارغا ھەييار بولۇپ ياتىدىغان، بىقوۋۇل
يەندىمىدىم؟ - دەپ ئويلايتتى ئۇ شوخ كېيىكتەك سەكرەپ
ماڭالايدىغان چاغلىرىنى يادىغا كەلتۈرۈپ، - يەنە كېلىپ تازا
يامان چاغدا ھە، تەقدىرنىڭ يەنە قانداق ئوي-ۇنلىرى بار-
ئىكەن ماڭا كۆرسىتىدىغان؟»

دېگەن بىلەن، يېڭىتەلەرنىڭكىدەك شىددىتى ئۇنى ئۆز
ھاجىتىدىن ئۆزى چىقىشقا، ھەتتا تاياققا تايىنىپ كەپە
قەتراپىدىن 20 - 30 قەدەم سىلجىشقا ئىمكان بېرەت-
تى. ئۇ كىملىرىدۇ ئەكەلگەن قارا مارجاندەك پارقىراپ
تۇرغان قاراقاتنى قوبۇل قىلغۇسى كەلمەي، توغراقلىققا
كىرىپ، ئۆز ئەمگىكى بىلەن ئۆزىنى قامداشقا تەرەددۇت
قىلغاندا، رەسۇل ئىمام شۇ ھامان يۈگۈرۈپ كېلەتتى - دە:

— ھوي... ھوي، كەپىدىن چىقىمىسلا نۇرۇن، جارا-
ھەتلىرى ئەدەب كەتمىدۇ. سۈپۈرگە ئاخۇن بېگىم پېقىرىغا
شۇنداق تاپىلىغان، — دەيتتى — دە، ئۇنى ئىتتىرگەنچە ئىتتى-
رىپ، كەپىگە سولاپ قوياتتى. ئۆزى بولسا پۇقرالارنى قابىل
سەرداردەك كەينىگە سېلىپ قەيەرلەرگىدۇ ئەكىتەتتى. غەپجەك
تارتقانداك غىغىشىپ، ئارام بەرمەيدىغان ئۆلگۈر پاشىلارغا
ھەمراھ بولۇپ يالغۇز قالغان چاغلىرىدا، ئۇ مۈڭگۈز بۇرغىسىنى
قولغا ئېلىپ، ھەر بىر سىزىقلىرىغىچە قاراپ چىقاتتى. ئۇنى ماتا
كۆڭلىكىنىڭ پېشى بىلەن سۈرتۈۋېرىپ، خۇددى خروستالداك
پارقىرىتىۋېتەتتى — دە، دېمىنىڭ يەتمىگەنلىكىگە قارىماي، پۈۋلەپ
«دۇت... دۇت» قىلىپ سادا تارتاتتى. ئادەم يامراپ كەتكەن
توغراقلىقتىن قېچىپ كېلىپ، كەپە ئەتراپىدىكى توغراق
شاخلىرىدا قاناتلىرىنى سالپايتىپ تۈكلىرىنى پاخپايتىپ ئارام
ئېلىۋاتقان قۇشقاچلار قىزىپ تۇرغان ھاۋانى تىترىتىۋاتقان بۇرغا
ئاۋازىدىن چۆچۈپ، ئورۇن يۆتكەشكە مەجبۇر بولاتتى.
سۈپۈرگە ئاخۇن بىلەن خوشلاشقاندا، ئۇ كۆڭلى يېرىم
بولغان ھالدا:

— خۇداغا ئامانەت، قايتا دىدار كۆرۈشۈشكە نېسىپ بولمىسا
پېقىردىن ئىككى ئالەملىك رازى بولارسىلەر، كۆڭۈلۈڭلەرگە
كەلگۈدەك ئىش قىلىپ قويغان بولسام... — دېگەندە، سۈپۈر-
گە ئاخۇن ئۇنىڭ كۆز يېشىنى سۈرتۈپ تۇرۇپ:
— بۇنداق گەپنى قىلمايدىغان نۇراخۇن. ئادەم دېگەننىڭ
ئاغزىدىن يەل ئەمەس، سائەت چىقىدۇ، — دەپ خاپا
بولغانىدى.

ئاغزىدىن راستتىنلا سائەت چىقىپ كەتتىمىكەن، ئۇنىڭ
ھالى كۈنسىرى ئوساللىشىپ، ماغدۇر — دەرمانى تۈگەپ، زەئىپ-
لىككە قاراپ يۈزلەنمەكتە، قانداقتۇر بىر يوشۇرۇن ۋەھىمە

بېشىدا ئەگىمەكتە ئىدى. بۇ ئىپلاس كېسەلنىڭ ئەڭ يامان ئاقىۋىتى خىيالىغا كىرىپ كەلگىنىدە يۈرىكى بىر ئۆرۈلۈپ، كۆزىگە ياش قاپلىشاتتى.

بۇنداق چاغلاردا ئۇ: «بۇ دۇنيانىڭ يەنە نېمە قىزىقى بولسۇن؟ تارتىشىدىغان، تاشلاپ كېتىشكە قىيمايدىغان يەنە نېمە بار ئىدى؟» دەپ يېرىم بولغان كۆڭلىگە تەسەللى بەرمەكچى بولاتتى-يۇ، ئارقىدىنلا بۇ خىيالىنى كالىسىدىن سۈرۈپ چىقىراتتى. ياشاشنىڭ قىممىتى كۆز ئالدىدا يېڭىباش تىن نامايان بولۇپ، بارغانسېرى چوڭىياتتى. رەڭمۇرەڭ قىزىقچىلارغا — مۇھەببەت بىلەن نەپرەتكە، زۇلۇم بىلەن قىساسقا، ياخشىلىق بىلەن يامانلىققا ئۆز قوينىدىن ئورۇن بەرگەن بۇ دۇنيادا ئۆزىنى كەم بولسا بولمايدىغان بىر ئادەم، دەپ ھېس قىلاتتى.

دۇرۇس، جان — بەندىگە ئامانەت قىلىنغان نەرسە، ئامانەتنى قاچان، قەيەردە قايتۇرۇۋېلىش ھەق ئىگىسىنىڭ ئىشى. مۇبادا ياخشى كۈننىڭ يامىنى كېلىپ، ئەزرائىل ھايات چىردى — غىنى ياغىراتسا، ئامانەت ئىگىسى ئامانەتنى تەلەپ قىلسا، ئۇنىڭغا ئىلاجىكامنىڭ ئۆيى يىراق. يەنە كېلىپ، ئۇنىڭ بۇ دۇنيادا قېلىپ قالغۇدەك مال — دۇنياسىمۇ، مېھرىنى ئۈزەلمەيدىغان بالا — چاقىسىمۇ، بىرەر ئۇرۇق — تۇغقىنىمۇ يوق، دۇنيا — غا كەلسىمۇ بولىدىغان، كەلمىسىمۇ بولىدىغان، لېكىن دۇنياغا ئاپىرىدە بولۇپ قالغىنى ئۈچۈنلا ياشىشىغا توغرا كەلگەن بىر ئەر زىمەس ھاشارات قانداق دەيدەيمىز ئۆلۈپ كەتسە، ئۇمۇ شۇنداق تىۋىشىسىز كۆز يۇمىدۇ. ئۇنىڭدىن قالغان ئاددىي قەبرى تەبىئەت ھادىسىلىرىنىڭ تىلىنى بىلىپ بولمايدىغان بۇ زاماندا ئون كۈن، بىر ئاي، كۆپ بولسا بىر يىلدا تۈزلىنىپ كېتىدۇ — دە، بۇ دۇنيادا شۇنداق بىر ئىنساننىڭ ياشاپ ئۆتكەنلىكى —

دىن ھېچقانداق نام-نیشان قالمايدۇ. يەنە خەيرىيەتكى، ئۇ-
نىڭ كۈنىنى قانداق ئالار ئىكەن دەپ غەم قىلىدىغان قىيىن-
ئاتا-ئانىسى، تۈلىيەلمەي قالارمەنىمىكىن دەيدىغان بىر يارماق-
مۇ قەرزى يوق.

بىراق، ئىككىلا نەرسە — مۇتتەھەملەردىن ئېلىنىدىغان قى-
ساس ۋە تۇنجى مۇھەببىتىنىڭ قۇربانى بولغان بىر قەبرە ئۇ-
نىڭغا ھەرقانداق شەكىلدىكى ئۆلۈمنى قورقۇنچلۇق قىلىپ
كۆرسىتەتتى. بۇ ئالەمدىن تىنچىقىما خوشلىشىپ، ھەتتا جەن-
نەتكە كىرىپ كەتكەن تەقدىردىمۇ ئىككىسى سادا ئۇنى نازۇ
نېمەتلەرنىڭ بەھرىمىدىن ۋە كەرەشمىلىك ھۆرۈ-غەلمانلارنىڭ
لەززىتىدىن مەھرۇم قىلاتتى.

— نۇرەك باخشى ئۆلۈپتۇ، ھېلىقى نۇرەك كەلگۈندى ئۇ-
لۇپتۇ! ھا ... ھا ... ھا ... نۇرەك باخشى ئۆلۈپتۇ!! قىساس-
مۇ ئۆلۈپتۇ ... ئۆلۈپتۇ ...

— نۇر، مەن ساپ مۇھەببىتىمىز ئۈچۈن جېنىمنى قۇربان
ئەيلىدىم، شۇ چاغدا سەن قەبرىمىنى مەڭگۈ تاشلىماسلىققا ۋەدە
بەرگەن ئەمەسمىدىڭ، ھاياتىڭ ياپىرىقىغا ئۇششۇك تېگىپ
بەرگىدىن ئۈزۈلگەندە ماڭا ھەمراھ بولماقچى ئەمەسمىدىڭ؟!
ئەمدى قەبرىمىنى، قەبرىم ياتقان تۇپراقنى تاشلاپ كەتتىڭمۇ؟
ۋاپاسىز ... ۋاپاسىز ... ۋاپاسىز! ...

نۇرەك باخشى ئۆزىنى ئاللاننىڭ دەرگاھىدا، ياخشىلىق
بىلەن يامانلىق، ساۋاپ بىلەن گۇناھ ئۈستىدە ھېسابات قىلغۇچى
پەرىشتىلەر ئالدىدا، دەپ قىياس قىلدى. بۇ چاغدا ئۇنىڭ
يۈزى ئاق، ئاق بولۇپمۇ قۇياشتەك نۇرانە ئىدى. چۈنكى ئۇ
دۇنياغا كەلگەندىن تارتىپ بىرەر چۈمۈلىنىمۇ رەنجىتمىدى، ھېچ
كىمگە يامانلىق قىلمىدى. قۇربىنىڭ يېتىشىچە كىشىلەرنىڭ
كۆڭلىنى ئالدى، بېشىنى سىيلىدى، تۈز بەردى. شۇنداقتمۇ،

ئۇ يۇرت ئالدىدا، قىساسى ئالدىدا، ئالەمدىن ياش كەتكەن
يارى ئالدىدا يۈزى قارا ئىدى. قارا بولۇپمۇ، قاغا قانىتىدىنمۇ،
قازان قارىسىدىنمۇ، زۇلمەتتىنمۇ ئۆتە قارا ئىدى. پەرىشتىلەرنىڭ
سوراق سوتالى ئالدىدا قورقۇمسىز، مەردانە ئىدىيۇ، ۋىجدان،
لەۋزى ئالدىدا ئاجىز، بىچارە، ئۆلۈمتۈك ئىدى. ئاللا ئىجتى-
ھان قىلىدىغان پىلىسرات كۆۋرۈكىدىن يوغان، دادىل، مەزمۇت
قەدەملەر بىلەن خۇددى شامالدىك ئۆتۈپ كېتەتتىمۇ، يۇرت
ئالدىدىكى بۇرۇچ، ۋەدە ئالدىدىكى ۋاپا بىنا قىلغان پىلىسرات-
تىن بىر قەدەم باسا-باسمايلا موللاق ئېتىپ يىمىقلاقتى-دە،
تۈۋى يوق ھاڭغا چۈشۈپ، يىلان-چايانلارغا يەم بولاتتى...
ئۇنىڭ قۇلاق تۈۋىدە غايىبىتىن كەلگەن «ئۆلۈم-قور-
قۇنچاقلارغا بېرىلگەن جازا» دېگەن سادا ئاڭلاندى. يۇرتىمۇ
تارتىۋاتقان مۈشكۈلاتلىرىدىن شىكايەت قىلغاندەك بولدى، يى-
راقتىكى قەبرىدىنمۇ ئاۋاز كەلدى. كىچىدۇ «ئۇ، ئۆلۈپتۇ» دەپ
مەسخىرىلىك كۈلدى. ئۇنىڭ مېڭىسى مىڭلىغان ھەرە كىرىۋال-
غاندەكلا زىڭىلداپ كەتتى...

«ئى شەپقەتلىك، ھىدايەت قىلغۇچى ئاللا، سەندىن ئۆ-
تۈنمەن، پېقىرنى بەندەم دېسەڭ، يۇرت چېپىرىنى ئىپلاس
داغلاردىن خالاس قىلىپ، كىندىك قېنىم تۆكۈلگەن يەر بى-
لەن، ئۆزۈڭ قوشقان قېرىنداشلىرىم بىلەن، جانانىم ياتقان
قەبرە بىلەن دىدارلىشىۋالغۇچە پۇرسەت بەر، دەرگاھىڭدىن
ئارمان بىلەن كەلدىم، يەنە ئارمانىز كېتەي!»
ئۇ قىمىرلىۋىدى، ئۆزىنى مالا ئىكەنلەر بېشىغا ئېلىپ كۆ-
تۈرۈۋالغاندەك يېنىك، روھلۇق ھېس قىلدى. تاياققا تايىنىپ
كەپە ئالدىغا چىقتى. چوڭ سۈپەت يېلىنىچاپ تۇرغان ئاسمان-
غا، بېشىنى بۇلۇتقا توغرىلاپ، تېزىدىن ئۆسۈپ كېتىۋاتقان
مەزمۇت توغراقلىرىغا بىر-بىر قاراپ چىقتى-دە، پوتىسىغا قىس-

تۇرۇۋالغان قەدىناس بۇرغىسىنى ئېلىپ، كۆڭلىدە يېڭىدىن ئا-
پىرىدە بولغان ئۈمىدىنى ئايان قىلىش ئۈچۈن كۈنچىقىشقا،
كۈنپېتىشقا قارىتىپ ھەۋەس بىلەن پۈۋلىدى.

«دۈت ... دۈت ... دۈت ...»

ئۇ ھەرنە توسالغۇلارنى تېشىپ ئۆتۈۋاتقان نەزەرى بىلەن
كۆرۈپ تۇراتتىكى، ئانا يۇرت ئۇيقۇلۇق جاناندەك نازلىق تول-
غىنىپ، ئۆزىگە تونۇش ئاۋازدىن ئۈمىد تېڭىنىڭ ناۋاسىنى
ئاڭلاپ، ئۇ تارتىماقتا ئىدى. ئۇنى زارىقىپ كۈتۈپ ياتىقان
ئامرىقى ۋىسال خەۋىرىنى ئاڭلىغاندەك، كۆكسىنى تىترىتىپ،
ۋىلىقلاپ كۈلەتتى. ئىلچى شەھىرىنىڭ قاينىق بازىرىدا كې-
تىۋاتقان سۈپۈرگە ئاخۇن ھەمراھلىرىنى ئوقۇپ: «پاھ، مانا بۇ
بىزنىڭ نۇرەك ياخشى، ئۇ ئۆلمەپتۇ!» دەۋاتاتتى ...

غەرب ئۇيۇقىدا ئۇيۇپ قالغان قان پارچىسىدەك قىزىرىپ
لەيلىشىپ يۈرگەن بۇلۇت پارچىلىرى ئاستا-ئاستا قانىسىرىغان
ئادەمنىڭ چىرايمىدەك ساغىرىشقا باشلاپ، ھەش-
پەش دېگۈچە كۈلرەڭگە ئۆرۈلدى. مىنۇتسىرى روشەنلىشىۋات-
قان يۇلتۇزلار كۆك قەھرىگە مىخلانغان زەر مىخلاردەك پارق-
راپ، كەمتۈك ئاي كۆتۈرۈلۈشكە باشلىغاندا بولسا، ئۆزىنى
گۈگۈم لىباسى قويىنىغا يوشۇرۇپ، سۈتتەك ئاق نۇر بىلەن
سىڭىشىپ كەتتى.

«يۇرتلۇقلار ئەجەب قايتىپ كەلمەيدۇغۇ، بىرەر يېشىكەل-
لىككە ئۇچرىغان بولمىغىنىدى؟» تىنىچىق ھاۋادا خۇددى
خۇمدانغا كىرىپ قالغاندەك قىيىنلىقىۋاتقان نۇرەك ياخشى چېكەت-
كىلەر بەس-بەستە چىرىلىدىۋاتقان توغراقلىققا قاراپ تۇرۇپ
ئۆزىگە سوئال قويدى. قورسىقىنىڭ تولىمۇ ئېچىرقاپ كەتكەن
لىكىنى سەزدى. ياخشى كۆڭۈل پۇقرالارغا تۇغۇلغان تەمەسىز
ئۈمىدىتىن ئۆزىگە، ئىنسانىي مۇھەببەت ۋە يۇرتداشلىق مېھ-

رى ئۇنى سېغىنىدۇرغانىدى.

ئۇ، ئون قەدەمچە ئىچكىرىلەپ توغراقلىققا قۇلاق سال-
دى. تۇرۇپلا لاپىدە كۆيۈپ كېتىدىغاندەك ئىسسىق توغ-
راقلىقتىن چېكەتكە، ھاشاراتلارنىڭ چىرىلىشىدىن، ئاچلىق ۋە
تىنچىقتىن پەرياد سېلىۋاتقان ھۇقۇشنىڭ ئاجىز ھۇۋلىشىدىن
ئۆزگە ھېچقانداق سادا كەلمەيتتى. قۇرۇپ كېتىۋاتقان يۇ-
پۇرماقلارنى ساپايى چالغاندەك شىرىقلىتىپ تەبىئەتنىڭ تىرىك-
لىكىدىن بېشارەت بەرگۈچى شامالغۇ يوق. دۇنيا نۇرەك باخ-
شنىڭ ئەنسىز دۇپۇلدەۋاتقان يۈرىكىدىن ئۆزگە، ھېچقانداق
تىرىكلىك نىشانىسى قالمىغاندەك سۈكۈناتقا غەرق بولغانىدى.
ئېغىر كۈنلەردە مۇرەببە بولغان قېرى شەيخىتىن ئايرىل-
غاندىن بېرى زاراتگاھلىق يېنىدىكى ئاشۇ قىيىق كەپىدە ئۇ-
زۇن تۈنلەرنى، زېرىكىشلىك ئاخشاملارنى يالغۇز ئۆتكۈزۈشكە
ئۆگىنىپ كەتكەن نۇرەك باخشى ئەتراپىنى قۇم قورشاپ
تۇرغان بۇ توغراقلىقنىڭ جىمجىتلىقىغا چىداپ
تۇرالمىدى. ئاخىر تەۋەككۈل قىلدى - دە، ئۆزى
بىلىدىغان چىغىر بىلەن توغراقلىققا ئىچكىرىلەپ
كىرىپ كەتتى. قويۇق شاخلار ئارىسىدىن بىلەپ پارقىرىتىلغان
قىلىچ بىسىدەك ئېتىلىپ كىرگەن ئاي نۇرى تىكەن، چاتقاللار
ئارىسىدىكى بۇ چىغىرنى سۇس يورۇتۇپ تۇراتتى.
ئۇ بىرەر يۈز قەدەمچە ئارىلىقنى توپتوغرا بىر ئاش
پىشم ۋاقىت سەرپ ئېتىپ بېسىپ بولغاندا، ئالدى تەرەپتىن
بىر يورۇپ، بىر سۇسلىشىپ تۇرغان شولىنى كۆرۈپ قالدى - دە،
يۈرىكىنى بېسىپ تۇرغان يوغان تاش ئاغدۇرۇلۇپ كەتكەندەك،
يېنىكلىشىپ قالدى. پۈتۈن دەريانى بىر پۇتىغا يۆتكەپ، سۇر-
ئېتىنى ئېتىكلەتتى.

ئۇ بىر - بىرىنىڭ دىدارىنى كۆرۈپ ئولتۇرۇش مەقسىتىدە

يېقىلغان گۈلخاننى يىراقتىن چۆرىدەپ، شەلپەردىن نىقاب تارتقاندا كىزىرىپ كەتكەن يۈزىنى پەسكە قارىتىپ، بېشىنى سېلىپ ئولتۇرۇشقان يۇرتداشلارنى كۆردى. كىمدۇ بىرىنىڭ ئېغىزى راۋابغا تەڭكەش قىلىپ ئېيتقان مۇڭلۇق ناخشىسىنى ئاڭلاپ، گۈلخاننىڭ ئون قەدەم نېرىسىدا قەدىمىنى توختاتتى - دە، توغراققا يۆلەندى.

كۆزلىرىگىنى يۇمغاندا، ئانام، ئانام، ئانام، ئانام،
ئۇخلاپ كەتتى دەپتىمەن، ئانام، ئانام، ئانام، ئانام.
جىنازىغا سالغاندا، ئانام، ئانام، ئانام، ئانام،
ئاتقا مىندى دەپتىمەن، ئانام، ئانام، ئانام، ئانام،
ۋاي ... بىچارە ئانام!
ئاھ ... رەھمەتلىك ئانام، كۆز نۇرۇم ئانام ...

نۇرەك باخشى شۇنداق زەن قويۇپلا ناخشا ئېيتقۇچىنىڭ ھېلىقى ئايىشەمخان موماينىڭ يالغۇز ئوغلى مەتقاسىم ئىكەنلىكىنى بىلدى. ئادەتتە كەم سۆز، جىممىغۇر بۇ يىگىتنىڭ يۇرتتا قالغان يالغۇز ئانىسى يادىغا يەتكەن بولسا كېرەك، ئاغزىدىن ناخشا ئەمەس، بىر پارچە داد - پەرياد ئوتى ئېتىلىپ چىقىۋاتاتتى. يۈرىكىگە پەۋەس تولۇپ كەتكەن سېغىنىش مۇڭلۇق ئاھاڭغا، پەريادلىق ئىبارىلەرگە ئايلىنىپ، جۇدالىق زارى تۆكۈلۈۋاتقان تىلىدىن يامراپ، سەۋر قاچىسىدىن تاشماقتا ئىدى.

ئاھاڭ بىلەن ئارىلىشىپ كەلگەن يىغا ئاخىر غالىب كەلدى بولغاي، ناخشا تۇيۇقسىز ئۈزۈلۈپ قالدى. ناخشىنىڭ ئاخىرى يىغا بىلەن داۋاملاشتى. مەتقاسىم يېنىدىكى بىرەيلەننىڭ قۇچىقىغا تاشلاندى.

— ئى جامائەت، ئى مۇمىن مۇسۇلمانلار، مەتقاسىمغا خۇندەك بىر تەمبەل يىگىتنىڭ، سوقا - سەندەلدەك، يېگەن - ئىچكەندەك بىر ئەر كەككىنىڭ كۆز يېشى قىلىۋاتقىنىغا ھەيران

قىلىۋاتاسىلەر؟ — توپ ئوتتۇرىسىدا پەيدا بولغان رەسۇل ئىمام
گۈلخان تەپتىنىڭ گۈپۈلدەپ ئۇرۇۋاتقىنىغا قارىماي، قوللىرىنى
سوزۇپ سۆزلەشكە باشلىدى، — بىز مۇسۇلمانلار ئاللاڭنىڭ كارا-
مىتى بىلەن بىر ئۇيۇل قاندىن ئانا قارىنىدا ئاپىمىرىدە بولدۇق.
مېھرىبان ئانىمىز توققۇز ئاي، توققۇز كۈن قورساق كۆتۈرۈپ،
تولغاق يەپ بىزنى تەۋەللۇت قىلدى. قىزىل قاندىن ئاق
سۈت ئايرىپ بېرىپ، بىزنى ئېمىتتى، تۈن بويى كىرىپك قاق
ماي يۆگىگىمىزنى قۇرۇقلىدى. ھالا بۈگۈنكى كۈنگە يەتكەندە،
ئۇلار قېرىپ، دالدەك مۈكچەيدى، چاچلىرى ئۈچتەك ئاقىرىپ،
كۈچىدىن قالدى. ئەپسۇسكى، كۈرمىڭ ئەپسۇسكى، ئۇلار ئۆز
پەرزەنتىنىڭ ۋاپا بەدىلىگە يەتكۈزىدىغان پەرزەنتلىك مېھرىگە
تەشنا بولۇپ، بۇرچىمىز تۈپەيلى يەتكۈزىدىغان بىر بۇردا نې-
مىمىزغا ھاجىتى چۈشكەندە، بىز ئۇلارنىڭ يېنىدىن نېرى كەت-
تۇق. موھتاجلىققا سەۋەبكار بولدۇق. مۇشۇنداق چاغدا بىز
يىغلىماي كىم يىغلايدۇ، ۋاپاسىزلىقتا بىز پۇشايمان قىلماي،
كىم پۇشايمان قىلىدۇ؟ ئانا ئۇلۇغ، ئانىنىڭ دىلىنى رەنجىتكەن
كىشى ئاللاڭنىڭ قەھرىگە ئۇچرىغۇسىدۇر...

رەسۇل ئىمام جاۋغىيىدا ماغزاپتەك ئاقىرىپ تۇرغان كۆ-
پۈكلەرنى ئېرتىۋېتىپ، گۈلخان ئەتراپىدا ھالقىسىمان شەكىل
تۈزۈپ ئولتۇرغانلارغا كۆز يۈگۈرتۈپ چىقتى. — دە، ياش دەر-
ياسىغا غەرق بولۇپ، ئېچىنىشلىق نالە-زار قىلىۋاتقان بىر بۆلۈك
كىشىلەرگە قاراپ تۇرۇپ، سۆزىنى داۋاملاشتۇردى:

— يىغلاڭلار جامائەت، يىغلاڭلار، پۇخادىن چىققۇچە يىغ-
لىۋېلىڭلار، كۆز يېشىڭلار مېھرىبان ئاتا-ئاناڭلارنى يىراق يۇرت-
تا بىر تال ئېتىبارسىز خەستەك تاشلاپ قويغان گۇناھىڭلارنى
ئاز-تولا بولسىمۇ يېنىڭلەرسە ئەجەب ئەمەس. ئانىسىدىن ئاي-
رىلغان قوزىدەك بىئارام بولۇپ، يېڭەننىڭ ئاغزىغا، كىيىگەن

نىڭ ئۇچىسىغا تەلپۈرۈۋاتقان، تاش بۇرەك ئانىسىنى قاغاۋاتقان
پەرزەنتلىرىنىڭلارنىڭ ئىستىياقىدا پارە-پارە بولۇۋاتقان يۈرت
كىمىڭلارغا ئاز-تولا بولسىمۇ شىپالىق بېرەر. كۆز يېشى پۇشايد-
ماننىڭ دەلىلدۇر. ئاللا بولسا پۇشايمان قىلىغۇچىنىڭ پۇشايد-
مانىنى، توۋا قىلغۇچىنىڭ ئىستىغپارىنى قوبۇل قىلغۇچى شەپ-
قەتلىك زات!

مۇساپىرلار ئىچىدە كىمىنىڭ ئاتا-ئانىسى، پەرزەنتى،
ئۇرۇق-تۇغقىنى، خۇدا قوشقان مەھبۇبى يوق؟ ئۇلارنىڭ ئىككى
ئايغا يېقىن ۋاقىت ئىچىدە پەيدىنپەي پەيدا بولغان تەركىدۇنيا-
لىق ھەسرەتتى ۋە جۇدالىق دەردى بىلەن توشۇپ قالغان
سەۋر قاچىسى رەسۇل ئىمامنىڭ سۆزى تۈگىشى بىلەنلا پاڭ-
ئىمىدە يېرىلىپ كەتتى. توپ ئىچىدە ھۆڭرەپ يىغىلىمىغان ھېچ-
كىم قالمايدى. ماتەم شاۋقۇنى پەلەككە يەتتى. ئۆچۈپ قالاي
دېگەن گۈلخاننىڭ شولىسىدا قىزىرىپ، ھېچكىمگە ئۆزىنى تەڭ
قىلمايدىغان پالۋان سۈپەت گىدىيىپ تۇرغان توغراقلارمۇ بۇ
ھازىغا قوشۇلغاندەك، ياشلىق باھارىنى يوقىتىۋاتقان ي-و-
پۇرماقلىرىنى شىلدىرلىتىپ قويدى.

ھاسىسىنى تۇتۇپ، خىيال قۇشىنى ئۆز ئىختىيارىغا
قويۇۋەتكەن نۇرەك باخشى يۆلىنىپ ئولتۇرغان توغراققا چاپ-
لىشىپلا كەتتى.

«ۋاھ، ئانا مېھرى دېگەن شۇنچىلىك ئۇلۇغىمىدۇ، پەرزەنت
دېگەنچۇ؟» ئۇ ھەرقانچە ئويلاپمۇ ئۈچ ياش ۋاقتىدا ئۆزىنى
تاشلاپ كەتكەن مەرھۇم ئانىسىنىڭ چىرايىنى كۆز ئالدىغا كەل-
تۈرەلمىدى. دادىسى كۆز يۇمۇشتىن بۇرۇن «ئاناڭ بەكمۇ مۇ-
لايم، ئوبدان مەزلۇم ئىدى» دېگەن سۆزنى ئاغزىدىن چۈشۈر-
مەيدىغان بولسىمۇ، لېكىن، ئۇنىڭ بىرەر چىراي ئالاھىدىلىكىنى
ئېيتىپ بەرمىگەن، مۇبادا ئۇ ئانىسىنى ئۆزى بىلىدىغان قان-

داقتۇر بىرەر موپايىنىڭ قىياپىتىدە كۆز ئالدىغا كەلتۈرەلىگەن بولسا، نېمىدىگەن بەختلىك بولار ئىدى. ھە؟ ئۇ چاغدا ئۇ پۇق رالار ئارىسىغا ئېتىلىپ بېرىپ، ئۇلار بىلەن قۇچاقلىشىپ تۇرۇپ تازا بىر يىغلىۋالار ئىدى!

نۇرەك باخشى گۇناھسىز ئۆلۈپ كەتكەن سۆيگۈنىنىڭ قەبرىسى ئالدىدا ۋىجدانەن بەرگەن قەسىمىگە بىنائەن، ئۆمۈر-ۋايەت ئۇنىڭغا قارىلىق تۇتۇپ، ئۆيلىنىش ئويىدا بولمىدى. شۇ سەۋەبتىن پەرزەنتىمۇ كۆرمىدى. پەرزەنت مېھرىنى ئۇ ھېلىغىچە ئۆزى ئامراق بولغان، ھېكايە-چۆچەكلىرىنى بېرىلىپ تىگىشايىدىغان بىرقانچە بالىغا بولغان ئامراقلىقى دائىرىسىدە چۈشەلمىپ كەلدى، توغراققا يۆلىنىپ ئولتۇرۇپ «پەرزەنت مېھرى دېگەن ئەسلىدە مۇنداق ئىكەن-دە» دەپ قويدى ئىچىدە.

ئۇ ھۆڭرەپ يىغلىيالمىغان بولسىمۇ، يىغلاۋاتقان يۇرت داشلىرىغا ئىچى ئاغرىپ، كۆزىگە بىرنەچچە قېتىم ياش ئالدى. رەسۇل ئىمامنىڭ ئۇلارغا تەسەللى بەرمەكتە يوق، ئوت ئۈستىگە ياغ چېچىۋاتقانلىقىنى زادىلا چۈشمەلمىدى...

بۈگۈنكى بامدات نامىزىدا ئۈچ-تۆت كىشى «ئاللاھۇ-ئەكبەر» دەپ ئېڭىشقىنىچە ئىككىنچىلەپ ئورنىدىن تۇرالمىدى. — مەدەرلىغۇدەك ماغدۇرىمىزنىڭ بارلىقىدا بۇ دوزاختىن چىقىپ كەتمەسەك، ئاتا-ئانىمىزنىڭ، بالا-چاقىلىرىمىزنىڭ دىدارىنى كۆرەلمەيدىغان ئوخشايمىز، قېنى نۇراخۇن، بۇنىڭغا بىرنەمە دېمىسە بولمىغۇدەك! — دېدى بىرەيلەن ناماز تۈگىگەندىن كېيىن كەينىنىڭ ئالدىغا كېلىپ. بۇ گەپ يەنە بىرقانچە يىلەننىڭ گەپ خالىتىسىنى تېشىۋەتتى. كىملىرىدۇر تېتىمىسىز بىرنەمەلەرنى دەپ غودۇڭشىدى.

ئۆزىگە قانداقتۇر بىرسۇرلۇك، سوغۇق نەزەر بىلەن تىك قارىلىپ تۇرغان كىشىلەرنىڭ كۆزلىرىدىكى ئالامەتلەرنى كۆزىگە

سەغدۇرالمىغان نۇرەك باخشى كۈچىنىپ ئورنىدىن تۇردى ۋە چۈ-
شەنچە بېرىشكە تەمشەلدى. تۈنۈگۈن كەچتە مۇساپىرلاردىن
گۈلبىخان يېنىدىلا ئايرىلىپ قالغان ۋە بۈگۈن ناماز پارىغ بولۇ-
شى بىلەنلا ئالۋاستىدەك غايىب بولغان رەسۇل ئىمام بىردىنلا
پەيدا بولۇپ:

— نۇراخۇن بىلەن تاكالا شىماقچىمۇ سىلەر؟ ئۇ سىلەرنىڭ
كۆڭلىڭلەردىكىنى چۈشەنەتتىمۇ-يا؟ ئۇنىڭ بۇ دۇنيالىق بىر بۇر-
غىسىدىن ئۆزىگە يا ئاتا-ئانىسى يوق، يا خوتۇن-بالىسى يوق،
بۇ ئادەمنى ئاۋارە قىلغىنىڭلار بىكار-دېدى.

ئۇ ھەقىقەتنى چۈشەندۈرۈشكەمۇ، رەددىيە بېرىشكەمۇ بىر قا-
رارغا كېلەلمەيۋاتقان نۇرەك باخشىنىڭ سۆزلىشىگە ئىمكان بەرمە-
دى. كۆزلىرىدىن ئېتىلىپ چىقىۋاتقان مەمەدانە كۈلكە پۇقرالارنىڭ
سوغۇق نەزەرلىرىگە قوشۇلۇپ شەكىلسىز ئامبۇرغا ئايلاندى-دە،
ساددا، تۈز كۆڭۈل نۇرەك باخشىنىڭ تىلىنى قاتتىق ئىسكەن-
جىگە ئالدى.

— ئى مۆمىن مۇسۇلمانلار، سەۋر قىلىڭلار، كۈنلار
«سەۋر قىلساڭ غورىدىن ھالۋا پۈتەر» دېگەن، — رەسۇل ئىمام
نۇرەك باخشىنى بۇ سوغۇق نەزەرلەرنىڭ مۇھاسىرىسىدىن قۇتۇلدۇر-
ماقچى بولغاندەك، پۇقرالارغا بۇرۇلۇپ دېدى، — قېرىنداشلىرى-
نىڭ بېشىغا كۈن چۈشكەندە قولىدىن كېلىشىچە ياخشىلىق قى-
لىش — ئەھلى ئىلمىي مۇسۇلماننىڭ خىسلەتلىرىنىڭ بىرىدۇر،
يېقىر تۈنۈگۈن كېچىدىن ئېتىبارەن ئۇيقۇمنى تەرك ئېتىپ،
قېرىنداشلىرىمغا نۇسرەت تىلىدىم، ئاداشقان بەندەڭنى توغرا
يولغا سال، دەپ ئۆتۈندۈم. ئۇلۇغلار نامىدىن بېشارەت بولۇ-
شىچە، يېقىن كۈن، يېقىن سائەتلەردە بىزنى بىر يولغا سال
خۇسەدۇر. بۇ يول ئەلۋەتتە تىكەنلەردىن خالىي ئەمەستۇر ۋە
ئەمما ئۇ تىكەنلەر ئاللا بەخشەندە قىلغان يوللىرىمىزنى توسال

مايدۇ، شۇ يولنىڭ كۆز ئالدىمىزدا نامايان بولۇشىنى سەۋر بىلەن كۈتەيلىق!

ئەتىگەندىلا ئوتلۇق شاردەك يېلىنجاپ كۆتۈرۈلگەن قۇياش ئېگىز توغراقلارنىڭ ئۇچى بىلەن تەڭلەشكەندە رەسۇل ئىمام كۈتكەن كارامەت يۈز بەردى. ئەتىگەندىن بېرى، ئۆزىگە مەنەن ۋە جىسمانىيەن باغلانغان مۇساپىرلارنى يىمىچى خوتۇننىڭ گېپىدەك كوتۇلداشلىرى بىلەن مەھكەم باغلاپ، كەپە جايلاشقان بوشلۇقتىن بىر قەدەممۇ نېرى سىلجىتىمىغان رەسۇل ئاتلارنىڭ كىشىگەن ئاۋازىنى بىرىنچى بولۇپ ئاڭلىدى. بۇ تۇيۇقسىز يۈز بەرگەن كارامەتتىن ئەقلى خىرەلىشىپ، ئاغزىنى ئېچىپ قالغان مۇساپىرلار «ئۇلار كىمدۇ؟» دەپ ئۇل گۈرگىچە، «كارامەت» ئەلچىلىرى توغراقلىقتىن چىقىپ كەلدى. — ئەسسالامۇ ئەلەيىكۇم جامائەت! — توغراقلىققا يېتىپ كەلگەندىلا ئېتىدىن چۈشۈپ پىيادە كېلىۋاتقان سېپىت ھاجى كۆزلىرىنى ئۇۋۇلىشىپ، داڭ قېتىپ تۇرغان پۇقرالارنى كۆرۈپلا ئوڭ قولىنى تەنتەنە بىلەن كۆكسىگە ئېلىپ، سەللە كىيگەن بېشىنى مۇلايىملا رەچە ئەگدى.

سېپىت ھاجىنى كۆرۈپلا پۇقرالارنىڭ تېزىكى قېتىۋېلىشىدىن ئەندىشە قىلغان رەسۇل ئۆزىنى بىردىنلا ئاشكارىلاشنىڭ تولىمۇ پايدىسىز ئىكەنلىكىنى بىلىگەچ، پۇقرا تەرەپتە تۇرغان قىياپەتتە ئوتتۇرىغا چىقتى. ئۇ قولىنى كەينىگە تۇتۇپ، مەن سىتىمگەن قىياپەتتە سېپىت ھاجىنىڭ ئالدىغا كەلدى ۋە ئۇنىڭ باش — ئايدىغىچە قاراپ چىققاندىن كېيىن سورىدى:

— ھاجىمىنىڭ نېمە ۋەجىدىن بۇ تەرىقە مۇشەققەتلەرنى چېكىپ، باغرى سۇنۇق پۇقرالارغا سالام — سائەت قىلغىلى كەلگىنىنى بىلىڭىلى بولارمۇ؟

سېپىت ھاجى بۇ سوئالغا جاۋاب بېرىشكە ئالدىراپ كەت-

مىدى. تەشۋىشىنى تولۇق بىر قاتار ئۆتكۈزۈۋالغاندىن كېيىن،
بېشىمنى كۆتۈرۈپ رەسۇلغا ۋە مۇساپىرلارغا قاراپ كۈلۈمسىرەپ
قويۇپ:

— ئى، ئاللاننىڭ سادىق بەندىلىرى، بىز يوقىلاڭ ئۇقۇش
ھامىلىقى تۈپەيلى دىدارىمىزدىن جۇدا بولغىلى خېلى كۈنلەر
بولدى. ھەرقايسىلىرىنى قېرىنداشلىرىمۇ چارە، تۇغقاندىن ئەزىز
كۆرگەنلىرىمىز ئۈچۈن سېغىنىشىمىزنى زورىغا باستۇق. شەيتان
ۋە سەۋەبىمىزگە كىرگەن ئابدۇراخمان ئىشەنچىمىزنى ھەرقايسىلىرىمىزنىڭ
كۆڭلىمىزنى رەنجىتىپ، گۇناھ قىلدى. پەقەت ئاللاتائاللا بۇ سۈ-
پەت گۇناھكارغا جازا بەرگۈچى ۋە ئازار يېگەن بەندىمىزگە
ئۆزى ئېيتقۇچىدۇر. غايىبىتىمىز مەلۇمكى، قادىر ئاللا ھەممىمىز-
نىڭ كۆڭلىگە ئاداۋەت-ئازارنى ئۇنتۇپ، دوستلىشىش كۈيىمىنى
سالىدى. مۇشۇ بېشارەت ۋە ئۇرۇق-تۇغقان، ئاتا-بالا، قولۇم-
قوشنىلارنىڭ دەۋىتىلا بىزنى بۇ مۇشەققەتلىك سەپەرگە ئاتلان-
دۇردى. بۇ چۆلدە مۇساپىرلىقنىڭ دەردىنى تارتىشىمىزلا، يۇرتقا
قايتايلىق، بارنى تەڭ يەپ، يېرىقنىڭ دەردىنى تەڭ تارتايلىق! — دېدى.
— دۇرۇس... دۇرۇس... — سېپىت ھاجىنىڭ ھەربىر
قاراشلىرىدىن نېمە قىلىشىنىڭ لازىملىقىنى بىلىۋېلىشقا ئۆگىنىپ
كەتكەن ئابلىزقارى ھاپىزنىڭ قولىدىن بىر بولاقنى ئالدى... دە،
ئۇنىڭدىن ئوسمانى قۇرئاننى چىقىرىپ، تاختايدەك قاتتىق
مەيدىسىگە بېسىپ تۇرۇپ دېدى، — مۇقەددەس قۇرئان شېرىپ
ئالدىدا قەسەمكى، پېقىر بۇ تۆت كۈنلۈك دۇنيادا ھېچبىر
پۇقرانىڭ دىلىنى ئاغرىتمايمەن، مۇبادا قەسەمنى ئادا قىلىم-
سام، 30 پارە قۇرغان جىنىمنى تۇتسۇن!

يۈگۈرۈپ كەلگەن رەسۇل ئابلىزقارىنىڭ ئاغزىنى ئالغىنى
بىلەن توسۇۋالدى ۋە ئۇنىڭغا ئىچ ئاغرىتقانداك:
— ھوي بۇنداق گەپنى قىلمايدىغان، سېپىت ھاجىمىدەك

بىر زات ئالدىمىزغا كېلىپ، ئۆزىمىزغا قىلغان يەردە بۇنچە
لىك چوڭ قەسەم قىلىمىسىلىمۇ بولاننى، پۇتلىرىمىزمۇ ئىماننى
دوست تۇتقان خەق. بۇ تەرىقە زاتنىڭ ساقال-سۇمبات بىلەن
يۈز نەچچە قىزىل يۈز ئالدىدا قىلغان لەۋزىمۇ يېتىپ ئاشات-
تىغۇ، قانداق دېدىم جامائەت؟— دېدى.

.....—

— قۇرئان شېرىپ مۇقەددەس، قۇرئان شېرىپ ئالدىدا
قىلغان قەسەمدىن ھېچكىم تانالمايدۇ، قېنى مۇسۇلمانلار،
يۇرت مۇتەۋەللىرىنىڭ كۆڭلىگە ئىنساپ، لەۋزىگە ھالالىق
تىلەپ دۇئا قىلىلى، ئىلاھ ئامىن!

كەپىنىڭ يان ياغىچىغا يۆلىنىپ تۇرۇپ كىشىلەرنىڭ
بىر-بىرلەپ دۇئاغا قول كۆتۈرۈۋاتقىنىنى كۆرگەن نۇرەك باخ
شى يىگىنە يۇتۇۋالغاندەك بىئارام بولۇپ كەتتى. كۆز ئالدىدا
ھىمىت قاشقىنىڭ كۆكسىرىپ كەتكەن چىرايى، ئابدۇللاننىڭ يې-
تىم بالىلىرى، چىراق مۇئەزرىنىڭ قانغا بويىلىپ ياتقان
گەۋدىسى پەيدا بولۇپ، ئۇنى ئەيىبلەشكە باشلىدى. ئۇ كەپە يان-
غىچىغا ھاسىسى بىلەن بىرنى ئۇرۇپ، مۇساپىرلارغا ۋارقىرىدى:
— ھەي ئادەملەر، قېرىنداشلىرىمىزنىڭ قانداق جان ئۆز-
گەنلىكىنى، كىملىرىنىڭ قولىدا ھالاك بولغىنىنى ئۇنتۇدۇڭ-
لارمۇ؟ ئابلىزقارى قانچە مەرتەم قەسەم قىلىمىغان، سېيىت ھا-
جى قانداق شېرىن ۋەدىلەرنى بەرمىگەن؟!؟

بەك كۈچەپ كەتكەنلىكتىن بولسا كېرەك، ئۇنىڭغا ئېگىز
توغراقلار بىردىنلا جانلىنىپ، ئۆزىنى دەۋر قىلىپ چۆگىلەۋات-
قان دەك تۇيۇلۇپ، كۆزلىرىگە قاراڭغۇلۇق تىقىلدى، پۈتۈن
جەسمىدىكى پەيلەر چورتلا ئۈزۈلگەندەك، ئاستا سىيرىلىپ، كەپ-
نىڭ قومۇش تېمىغا يۆلىنىپ قالدى.

سېيىت ھاجى يەنىلا كۈلۈمسىرەپ تۇرغىنىنى بىلەن، رە-

سۇل ئىمامنىڭ چىرايى خۇددى غورا چاپنىغاندەك پۇرۇلۇپ كەتتى. ئۇ دۇئادىن قولىنى تاشلاپ، نۇرەك باخشى تەرەپكە قاراپ ئېتىلغان تۆت-بەش كىشىنىڭ ئالدىنى تۇرىدى-دە، ئۇلارغا قاراپ:

— نۇراخۇننىڭ گېپىگە چىنىپۇتۇپ قالماڭلار، ئۇنىڭ ئىستىمىسى بەلكى مېڭىسىگە چىققان بولسا كېرەك، ئىختىيارىغا قويۇۋەتسەك ھېلىلا ئوڭشىلىپ قالىدۇ،— دېدى.

— ئاتا-ئانىلىرىمىز، خوتۇن-بالىلىرىمىز بەلكىم ئىشىك ئالدىغا چىقىپ بىزنى ساقلاپ تۇرىدىغاندۇ، نۇراخۇننىڭ بولسا ساقلانغان ھېچكىمى يوق. ئۇ خالىسا بىردەم تۇرۇپ كەينىمىزدىن يېتەر!

— دۇرۇس،— مەتقاسىم دۇرۇس گەپ قىلدى.

— قېنى جامائەت، قىلىچ، نەيزە، چوقماق دېگەنلەر شەيتان ۋە ھىشىيتىدىن تۇغۇلغان ئۆچ-ئاداۋەتنىڭ قوراللىرى، ئۇنى تاشلاڭلار، يۇرتىمىزغا ئاق دىلىمىزنى ۋە پاك قولىمىزنى ئېلىپ قايتايلى!

— مەرھەمەت!

... ..

نۇرەك باخشى ھوشىغا كەلگەندە، كۆزىگە تۇنجى بولۇپ چېلىققىنى بوشلۇقتا قالايمىقان چېچىلىپ ياتقان ئىگىسىز قىلىچ-نەيزىلەر بولدى. ئۇ، بۇنىڭدىن ھەممىنى ئېنىق چۈشەندى-دە، يىقىلىپ، توپا-چاڭغا مېلىنىپ توغراقلىق ئارىسىغا تاشلاندى.

«ھەي ئادەملەر، ھەي ئەخمەق نادانلار، ئۆتمۈش يادىڭدىن كۆتۈرۈلدىمۇ، ھەر قېتىم ئالدىنغىنىڭدا لەۋلىرىڭنى چېشلەپ «خەپ» دەيسەنۇ، شېرىن-شېكەر يالغان ۋەدىلەر ئالدىدا ئەتىياز ئاپتىپىغا دۇچ كەلگەن قالدۇق قاردەك ئېرىپ،

قىساسىنى، لەۋزىنى ئۇنتۇپسەن. شۇڭا مەھكۇملۇق بويۇنتۇ-
رۇقى بويىنۇڭدىن مەڭگۈ چۈشمەيدۇ، بۈگۈن يەنە ئالدىنىڭ!
يەنە ئالدىنىڭ!»

ئۇ ئالدىنقى كۈنى ئاخشى ئېيتىلغان مۇڭلۇق ناخشىغا
ۋە ھاياجانلىق ۋەزگە گۇۋاھ بولغان گۈلخاننىڭ ئۆچۈپ كەت-
كەن كۈلى ئۈستىدىن دەسسەپ ئۆتكەندە، كۆز ئالدىنى توسۇپ
تۇرغان گۇمان پەردىسى بىردىنلا كۆتۈرۈلۈپ كەتتى. پەردى-
نىڭ كەينىدە تۈلكىدەك ھەجىيىپ تۇرغان رەسۇل ۋە ئۇنىڭ
بەتبەشمىسى ئايان بولدى.

ئۇ توغراقلىقنىڭ چېتىگە كەلدى، پايانسىز چۆلدە يۇرت
تەرەپكە سوزۇلغان كىرىمىسەن ئىزلارنى كۆردى - دە، بۇرغىسىنى
بىرنەچچە قېتىم چىلىۋەتكەندىن كېيىن، غەزەپ بىلەن توۋلىدى:
« ھەي ساددا، ئەخمەق، گۈل جامائەت! سىلەر ئالدى-
دىڭلار، ئاسىي رەسۇل سىلەرنى يولۋاسنىڭ ئاغزىغا تىقىپ بەردى!
مەن بۇنى سۈپۈرگە ئاخۇنغا دەيمەن، ئۇ سىلەرنى ... ئۇ ... »

32. قانلىق ياش

ئۇلار كاۋاپدانىدەك قىزىپ كەتكەن جەزىرە يولىنى
تېزلىك بىلەن كەينىگە تاشلاپ، سەپەرنىڭ ئىككىنچى كۈنى
كەچقۇرۇن لوپ بوستانلىقىغا يېتىپ كەلدى - دە، ئەل ئايىغى
بېسىققان بىر غەنىيمەت پۇرسەتتە غىپپىدە قىلىپ يۇرۇڭقاش
بازىرىغا كىرىۋالدى. يېڭى، كونا مېھمانلار جامالىدىن بوۋاينىڭ
تونۇشى بىلەن بوسۇغا ئۈستىدىنلا قۇچاقلىشىپ كۆرۈشتى،
چاي ئوتلىغاچ، قىزغىن سۆھبەتكە كىرىشىپ كەتتى.

بەدۋلەت زامانىسىدا چىرىيمىدىن كېلىپ، ئېسىل زىلچە -

گىلەم، رەڭدار شايبى - ئەتلەسلىرى بىلەن داڭ چىقارغان بۇ بازاردا ئولتۇراقلىشىپ قالغان بەستلىك، ساقاللىق بۇ كىشىنىڭ ئىسمى توختىمۇھەممەت بولۇپ، ئاتىمىشلارغا تاقاپ قالغىنىنى بىر قاراپلا تەخمىن قىلىشقا بولاتتى. مۇشۇياشقىچە پەرزەنت كۆرمىگەن بۇ كىشى ئايالى بىلەن گىلەمچىلىك، ھۈنەرگە تايىنىپ كۈنىنى قەدىر - ئەھۋال ئۆتكۈزەتتى. ياشىنىپ قالغىنىغا قارىماي، ھەرىكىتى چاققان، كۆزلىرى روشەن ئىدى. گەپكە كەلگەندىمۇ خۇش پېتىل، چاقچاقچىدەك قىلاتتى.

ئۇ ئۆزىدىن خېلىلا ياش كۆرۈنىدىغان ئايالىنى غىزا راسلاشقا بۇيرۇۋېتىپ، قېتىپ كەتكەن كاكچىنى كاراسلىتىپ چايناپ، ئىشتىھا بىلەن يۇتۇۋاتقان جامالىدىن بوۋايغا ھەۋەس بىلەن قاراپ بېشىنى چايقاپ، ساقلىنى تاراپ قويدى ۋە:

— توۋا، ئادەم بالىسىمۇ مۇشۇنداق مەزمۇت بولىدىكەن. مەن تېخى ئۇستامنى چىرىيىگە كەتكەن بولسا كېرەك، دەپ يۈرۈپتىمەن. شۇ دوزاخ چۆلىدىمۇ يەنە راۋۇرۇس، تەمبەل تۇرغىنىنى، 32 چىشىنىڭ بىرىمۇ كەم ئەمەس! — دېدى.

— ئالدى بىلەن ئاللاننىڭ ئىلتىپاتى، ئاندىن قالسا ھەر - قايسىلىرىنىڭ دۇئاسى بىلەن مۇشۇنچىلىك تۇرۇپتىمىز، — جامالىدىن بوۋاي بىر پىيالە چاينى كۆتۈرۈپلا ئىچىۋېتىپ، ئاغزىنى بوشتاتقاندىن كېيىن دېدى، — چۆلدە ھاياتنىڭ كۈنىنى كۆرگەن بولساممۇ، قىساس ئېلىش ئويى بىر كۈنمۇ يادىمدىن چىققىنى يوق. زالىم چېرىكلەر بىلەن ئابلىزقارى دېگەن ئائىھلى بېشىمىزغا نېمە كۈنلەرنى سالماق دەيدىدۇ!

ئۇلار نەچچە يىل بۇرۇن چىرىيىگە گىلەم ساتقىلى بارغاندا ئەكەلگەن قاپقاننىڭ يەنە نەچچە يىلدىن كېيىن ئۇنى سوققان تۆمۈرچىنىڭ ئۆزىگە قانداق ئەسقاتقانلىقى،

توغراقلىقتا تېنىپ قالغان مۇساپىرلار بىلەن جامالىدىن
بوۋاينى قانداق ئۇچراشتۇرغانلىقى ئۈستىدە پاراڭلىشىۋاتقاندا،
غىزامۇ پىشىپ قالدى.

— توختىمۇھەممەت ئاكا، — سۈپۈرگە ئاخۇن ئۆزىدىن
نەچچە ياش پەرق قىلىدىغان ساھىبخانغا ھۆرمەت يۈزىسىدىن
ئاكا دەپ خىتاب قىلدى، — غىزالانغاچ پاراڭلىشايمىز — يا، ۋاقىت
بەك قىس تۇرىدۇ. توغراقلىقتا يۈرۈپ قۇلىقىمىز پاڭدەكلا
بولۇپ قالدى. ئىلچىدا نېمە ئىشلار بولۇۋاتىدىكىنىڭ؟

توختىمۇھەممەت ئۇستا ئالاغۇرا سېلىپ ئوخشىتىپ
ئېتىلگەن سۇيۇقئاشتىن بىر قوشۇق ئىچتى — دە، غورىنىڭ
ئۈچكىسىنى چىقىرىپ داستىخانغا قويغاندىن كېيىن
ئالدىرماي:

— خاتىرجەم بولۇڭلار تۇغقانلار، ئۆتكەن —
كەچكەنلەردىن ئۇقۇشۇپ باقتىم، كېلىشىڭلارنى كۆڭلۈم تۇيغا-
نىدى. ئىلچىنىڭ ئەھۋالى خېلى ئوڭشىلىپ قاپتۇمىش، شەھەر
دەرۋازىسىنىمۇ ئانچە قاتتىق توسۇپ كەتمەيدىكەن. دوتەينىڭ
ئادەم ئۆلتۈرۈشمۇ ئازلاپتۇ، بەلكىم ھېلىقى قارا سىپەچ
دەيدىغان تائىپىنىڭ كۆپىيىپ قالغانلىقىدىن شۇنداق بولسا
كېرەك، — دېدى.

سۈپۈرگە ئاخۇن ئۆزىگە بەكلا تېتىپ كەتكەن سۇيۇقئاشنى
ماختاپ قويۇپ:

— دوتەي بىلەن كۆرۈشۈشنىڭ ئامالىنى قىلغىلى بولارمۇ؟
يۈزمۇ يۈز تۇرۇپ شىكايەت قىلساق ئوبدان بولاتتى، — دېدى
ۋە قوشۇقنى چىنىگە سېلىپ قويۇپ، توختىمۇھەممەت ئۈستىغا
سوئال نەزەرىدە تىكىلدى.

— دېدىمغۇ، خاتىرجەم بولۇڭلار دەپ. پېقىرمۇ چىرىيە
دەرياسىنىڭ سۈيىنى ئىچىپ چوڭ بولغان، تۇغقانلىرىنىڭ

بېشىغا كۈن كەلگەندە مەنلا ئەمەس، ھەرقانداق ئەھلى
مۇسۇلمان قاراپ تۇرمايدۇ.

ئۇ مېھمانلارنى ئاشقا زورلاپ تۇرۇۋېلىۋېتىدى، سۈپۈرگە-
ئاخۇن: «ياخشى تائام ئېشىپ قالغۇچە، يامان قورساق يېرىلىپ
كەتسۇن» دەپتىكەن، دەپ ئۈچىنچى قاچىغا قول ئۇزاتتى.
ئاشتىن بىر قاچىلا ئىچىپ بولدى قىلغان توختىمۇھەممەت
ئۇستا ئاق سانجىغان بۇرۇتمىغا يۇقۇپ قالغان ئاش سۈيىنى
ئېرتىۋېتىپ:

— ئىلچىدا بىر خىتاي تونۇشۇم بار، ئۆزى ئاق كۆڭۈل
ئادەم. بۇرۇن دوتەي يامۇلدا چېرىك بولغانىكەن، شۇ بىر
ئامالنى قىلار دەيمەن، — دېۋىدى، سۈيۈقۇشاشنى
بىشتىپا بىلەن ئىچىۋاتقان جامالىدىن بوۋاي چىنىنى
داستىخانغا دوڭكىدە قويدى ۋە قوشۇقنى چىنىگە تاشلاپ،
خۇيلىنىپ قالدى:

— تونۇشۇم بار دېسە تېخى بىرەر ئەھلى ئىلمىي
ئادەمىكىن دەپتىمەن، يەنە شۇ چېرىك ئىكەنغۇ، چېرىك دېگەننى
يەتتە كۈن ئېقىن سۇغا چىلاپ قويسىمۇ ئېرىمەيدۇ، دەيدىغان
گەپ بار. ئۇنداق پاسىق بىرنېمىدىن ئۈمىد كۈتكۈچە توغراق
لىققا كەتكەنمۇ تۈزۈك! — دېدى ئۇ قوللىرىنى ساقىلى ئۈستىدە
ئالماشتۇرۇپ تۇرۇپ.

— ھا ... ھا ... ھا ...

توختىمۇھەممەت ئۇستا كۈلىمەن دەپ قېقىلىپ كەتكىلى
تاسلا قالدى. ئۇ بويىنىنى تولغاپ ئولتۇرغان جامالىدىن بوۋاينىڭ
ئالدىغا كەلدى. — دە:

— كونا كېسەللىرى يەنە قوزغىلىپ قاپتۇغۇ ئاداش، ئالدى
بىلەن گېپىمنى ئاڭلىسىلا، مەن تونۇيدىغان ئۇ كىشى چېرىك

ئەمەس، تەجارەتچى، — دېدى.

مانجۇلارنىڭ گېپى چىقسىلا ئىجىلى قولىشىپ قالىدىغان جامالىدىن بوۋاينىڭ ئىشىنى بۇزۇپ قويۇشىدىن ئەندىشە قىلغان سۈپۈرگە ئاخۇن ئالمان — ئالمان بوۋايغا نەسىھەت قىلىشقا باشلىدى:

— ئەمەس، نېمىدەپ تاڭ دوتەينىڭ ئالدىغا بېرىپ ئەرز قىلىمىز؟ ئۇ تېخى چېرىكلەرنىڭ چوڭى ئەمەسمۇ ئۇستام، قېنى، ئالدى بىلەن بۇ ئۇستامنىڭ گېپىنى تولۇق ئاڭلاپ باقمامدۇق؟

سۈپۈرگە ئاخۇن توختىمۇ ھەممەت ئاخۇننى بوۋاينىڭ گېپىدىن قېيىداپ قالارمىكەن دەپ ئەندىشە قىلىۋىدى، بىراق ئۇ پىسەنتىگىمۇ ئېلىپ قويىمىدى.

— قۇرۇق گەپكە مۇشۇك ئاپتاپقا چىقمايدۇ. شۇڭا ھەر-قايسىڭلارنى دەپ ئاۋۇ گىلەمنى بۈگۈن كەچتىلا توقۇپ بولدۇق، — ئۇ ئۆيىنىڭ بىر تەرىپىدىكى دەستىگاھدا تۇرغان لوڭقا نۇسخا گىلەمنى كۆرسىتىپ تۇرۇپ دېدى، — ئۇنى دۇكاندىن چۈشۈرۈپلا ئاپىرىپ، ھېلىقى تونۇشۇمنىڭ قولى بىلەن دوتەيگە شۇڭغۇتۇۋېتىمىز، شۇنىڭ بىلەن ئىش تامام — ۋەسسالام!

— بۇنداق بولسا سىلىگە زىيان سالغان بولمايمىزمۇ ئاداش؟ چىرايى بىردىنلا ئېچىلىپ كەتكەن جامالىدىن بوۋاي شارقتىدە كەينىگە بۇرۇلۇپ تونۇشۇمنىڭ بۇ مەردلىكىگە مىننەتدارلىق بىلدۈرگەندەك سورىۋىدى، توختىمۇ ھەممەت ئاخۇن ئۇلاپلا:

— ئەل — يۇرتىنىڭ سېپىت ھاجى دېگەن ئاشۇ كەلگۈندىنىڭ تاپىنى ئاستىدا قالغىنىنى ئاڭلاپ، بەكمۇ خورلۇقۇم تۇتۇپ كەتتى ئاداش، ئۆزۈم شۇ يۇرتتا تۇغۇلۇپ ئۆستۈم، مەرھۇم ئاتا — ئانامنىڭ قەبرىسىمۇ شۇ يەردە.

ھەرقايسىڭلار ئەل - يۇرتىنى يات تائىپىنىڭ چاڭگىلىدىن قۇتۇلدۇرىمىز دەپ شۇنچە جاپا چېكىۋاتقان يەردە، مەن «ئۆزۈڭنى بىل ئۆزگىنى قوي» دەپ جىسم يېتىشۋالسام بولامدۇ؟ ئەل - يۇرتقا، ئاتا، ئانىنىڭ روھىغا قانداق يۈز كېلەلەيمەن؟! — دېدى.

جامالىدىن بوۋاي ئۆزىگە كاتتا مېھرىبانلىق كۆرسەتكەن بۇ كىشىنى ئۇندە گەپ قىلىپ رەنجىتىپ قويغىنىغا ئۆكۈنگەندەك بېشىنى ئەگدى. تۇغۇلغان يېرىنى ياد ئېتىپ، ئاتا - ئانىسىنىڭ قەبرىسى ياتقان تۇپراقنىڭ ئىززەت - ھۆرمىتى ئۈچۈن بارىنى قۇربان قىلىشتىن يالتايمايدىغان بۇ كىشىنىڭ ئۆزىگە ئۆزى قويغان سوئالى سۈپۈرگە ئاخۇننى قاتتىق ھاياجانغا سالدى.

باياتىن بېرى بولۇۋاتقان پاراڭلارغا قۇلاق سېلىپ، ئۆڭلىدە چوت سوقۇپ ئولتۇرغان قادىر تۆمۈرچى ئۆي ئىچىدىكى سۈكۈناتنى تۈگىتىپ سۆھبەتنى ئۆز ئىزىغا سالماقچى بولدى - دە:

— توختىمۇ ھەممەت ئۇستامغۇ ئوبدان ئويلاپتۇ، دوتەي بىر پارچە گىلەمگە نەزەر كۆزىنى سالارمۇ؟ — دېدى ئۆزىچە.

— نېمىشقا سالمايدىكەن؟ — توختىمۇ ھەممەت ئۇستا كەيپىياتنى جىددىيلەشتۈرۈپ قويغان گۇناھىنى ئاقلىماقچى بولغاندەك، ئوچۇق چىراي بىلەن دېدى، — «ئاچىنىڭ كۆزى ئاستا، تازىنىڭ كۆزى چاچتا» دېگەن گەپ بار. بۇ ئەمەلدارلار گىلەم، قاشتېشى دېگەننى جېنىدىنمۇ ئەتىۋار بىلىشىدۇ. ئىلچىنىڭ مۇشۇ نەرسىلىرىنى دېمىسە، شۇنچە ئۇزۇن يوللارنى بېسىپ بۇ يەرگە كېلەرمىدى؟

بۇ گەپ قىزىق تۇيۇلدى بولغاى، ھەممەيىلەن پاراقىدە كۈلۈۋېتىشتى. چىرايلاردىكى ئىپادىسىز ئالامەتلەر كۈلكە بىلەن تەڭلا غايىب بولدى.

— ئەمىسە، ئەتە تاڭ بىلەن تەڭ يولغا چىقامدۇق

توختىمۇ ھەممەت ئاكا؟

— ئالدىرىماڭلار، دەۋا دېگەن قېرىمايدۇ. بىرەر — ئىككى كۈن ئارام ئېلىپ، ئادەم سىياقىغا كىرمىسەڭلار تاڭ دوتەي سىلىنى كۆرۈپ ئېيىق كېلىپ قالغان ئوخشايدۇ، دەپ قېچىپ كەتمەسۇن يەنە!

— دوتەي قېچىپ كەتسە تېخى ياخشى، — سۈپۈرگە ئاخۇن چاقچاققا چاقچاق بىلەن جاۋاب بېرىپ دېدى، — بەشتوغراقتىكى يۇرتداشلارنىڭ بىر كۈنمۇ چىدىغۇچىلىكى قالمىدى، ئۇلار جىمىي ئۈمىدىنى بىزگە باغلىغان تۇرسا، بىز تەكلىپنى قىرلاپ ياتساق قاملاشماس.

— شۇ كۈنلەردە يۇرۇڭقاش دەرياسىدا كەلكۈن بەك ئۇلۇغ، سۇ تارتىلمىسا دەريادىن ئۆتۈش خەتەرلىك — دە!

— شۇنداق بولسىمۇ تەۋەككۈل قىلىپ باقايلى، خۇدايىم ئۆز پاناھىدا ساقلاڭ!

ئۆز يولىغا پۇتلىكاشاڭ بولغانلىكى توسقۇنلارنى رەھىمسىز — لىك بىلەن يالچاپ يۇتۇپ، تومۇز تەپتىگە بەرداشلىق بېرەلمەيۋاتقان كوئىنلۇن تاغلىرى ئارىسىدىن رەقىبىگە تاشلانغان قەھەرلىك شىردەك نەرە تارتىپ كېلىۋاتقان تاغ سۈيى قىرغاقلىرى تارلىق قىلىۋاتقان يۇرۇڭقاش دەرياسىدا قۇلاقنى يارغۇدەك شاۋقۇن سېلىپ ئاقماقتا ئىدى. ئاقىرىپ تۇرغان مەغرۇر چوققىلار بىلەن تەشنىلىقتىن تاتارغان تەكلىپ ماكان دەشتىنى باغلاپ تۇرغۇچى ئەجدىھا سۈپەت لۆمىشۋاتقان دەريا توپتوغرا 42 يىلدىن بۇيان ئۆز قىنىغا بۇنچىلىك ئۇلۇغ سۈنى سىغدۇرماقتا ئىدىكى، زەرب بىلەن ئۇرۇلۇۋاتقان ئۇپقۇنلار قىرغاققا تۈرۈپ قارىغان كىشىنىڭ كۆڭلىگە قورقۇنچ سېلىپ، بېشىنى بەك تارتقاندا پىرقىرىتاتتى. قەيەرلەردىدۇ، ئۆتكۈر ئېقىمنىڭ ئۇپرىتىشى بىلەن تەكلىپ

كېسىلگەن سېرىق تۆپىلىق قىرغاقنىڭ گۆمۈرۈلگەن بىر پارچىسى
ئۆركەشلەر ئۈستىگە شەپە بىلەن يېقىلاتتى - دە، ئاسمان -
پەلەك بۇزغۇن ئۆرلىتىپ، بىلەي رەڭلىك سۇدا خۇددى قاي-
ناق سۇغا تاشلانغان بىر چاقماق قەنتتەك پاتلا ئېرىپ كېتەتتى.
ئۈستى - ئۈستىگە مېنىڭشىپ كېتىۋاتقان دولقۇنلار ئارىسىدا
گاھ - گاھ يىلتىزى بىلەن قومۇرۇلۇپ تاشلانغان دەل - دەرەخ-
لەر، تۈرمەللەر، ياغاچ - تاشلار غىل - پال كۆرۈنۈپمۇ قالاتتى.
ئۇلار كۈن چېچىلغاندا دەريا بويىغا يېتىپ كەلدى. توختىمۇ -
ھەممەت ئۈستە ھەمراھلىرىنىڭ شارقىراتمىدەك شارقىراپ، شىددەت
بىلەن ئېقىۋاتقان سۇغا قاراپ، گەپ - سۆزسىز تۇرۇپ قالغانلىق-
قىنى كۆرۈپ، نىيىتىدىن يېنىپ قالغان بولسا كېرەك دەپ
ئويلىدى - دە:

— دېمىدىممۇ، گېپىمگە ئەمدىغۇ چېنىپۋتكەنسەلەر، بونداق
بالايى ئەزىم سۇ ئادەمنىلا ئەمەس، نار تۆگىنىمۇ بىر تال
پاخالىدەك ئېقىتىپ كېتىدۇ، ياخشىسى، كەلكۈن تارتىلغىچە
كۈتكىنىمىز تۈزۈك،— دېدى، جامالىدىن بوۋاي ئۇنىڭ تەكلىپىنى
كەسكىن رەت قىلدى:

— يېقىر يامۇلدىن قاچقاندا سۇ بۇنىڭدىن ئۇلۇغ ئىدى.
ئادەم دېگەن باشقا كەلسە باتۇر بولۇپ كېتىدىكەن. قوغلاپ
كەلگەن چېرىكلەردىن قۇتۇلاي دەپ، شۇنچە ئۇلۇغ سۇغا
تەۋەككۈل قىلىپ ئۆزۈمنى تاشلىۋىدىم، خۇدانىڭ خەيرىغاھلىقى
بىلەن ساق - سالامەت بۇ قاتقا ئۆتۈۋالدىم. ھېلىھەم...

— جامالىدىن ئۈستام دۇرۇس گەپ قىلدى. بۇ كەلكۈننىڭ
قاچان تارتىلىدىغانلىقى بىر ئاللاننىڭ ئۆزىگىلا مەلۇم. «ئۈجمە پىش،
ئاغزىمغا چۈش» دەپ كۈتۈپ ياتساق، قاچانغىچە ياتىدىغانلىق-
قىمىزنى ھېچكىم بىلمەيدۇ، ئاللاننىڭ ھەققىدە دۇئا قىلىپ،
ئۆتۈپ كېتىدىغاننىڭ ئىشىنى قىلايلى، بولمىسا، بەشتوغراقتا

قالغانلار، يۇرتتىكى پۇقرالار ناھەق - نەرۋا تۈگىشىپ كېتىدۇ،
ئۇستام!

سۈپۈرگە ئاخۇننىڭ كەسكىن قارارى توختىمۇھەممەت
ئۇستىغا تەسىر قىلدى بولغاي، ئۇ ھەمراھلىرىنىڭ كۆزىدىن
ئىشەنچ ۋە قەتئىيەتنى كۆردى - دە، يېقىنلا يەردىن بىر
قېرى سالچىنى تېپىپ، بەش تەڭگە بېرىمەن دەپ ئۇنىڭغا
يالۋۇردى.

— بويۇم بىلەن تەڭ ئالتۇن بەرسەڭلارمۇ بۇنداق
ئۇلۇغ سۇغا سال سالمايمەن، تۆت بالامنى يېتىم قىلاي دەم
سىلەريا؟!

توختىمۇھەممەت ئۇستا بۇ كاج سالچىغا گەپ يېگۈزۈشنىڭ
تەسلىكىنى پەملەپ، تۇلۇمدىن توقماق چىققانداك گەپ
قىلىدىغان سالچىنى ئېتىبارسىز قالدۇردى - دە، كونا كېچىك
يېنىدىكى كەپىدىن ئۆزىگە ئانچە - مۇنچە تونۇشلۇقى
بار بىر تۇلۇمچىنى ئىزدەپ تاپتى. ئۇ، سۈپۈرگە ئاخۇن ئۆزىگە
قانداق تەسىر كۆرسەتكەن بولسا، ئۇنىڭغىمۇ شۇ ئۇسۇل بىلەن
تەسىر كۆرسىتىش ئۈچۈن، بۇ بىچارە دەردمەنلەرنىڭ بېشىغا
كەلگەن جىممىي كېلىشمەسلىكلەرنى قىسقا قىلىپ سۆزلەپ بەردى.
تۇلۇمچى مەڭزىگە غىلىدىرلاپ چۈشكەن ياشنى ئېرتىۋېتىپ،
قازاۋۇ قەدەر كېلىشمەسلىك يۈز بېرىپ قالسا خۇن دەۋاسى
قىلماسلىق شەرتى بىلەن توختىمۇھەممەت ئۇستىنى گۇۋاھلىققا
تارتقاندىن كېيىن، ئۇلارنىڭ تەلىپىگە كۆندى.

تۇلۇمچى ھۆل ئازگالغا تاشلاپ قويۇلغان بەش تۇلۇمنى
سۆرەپ، قىرغاققا ئەكەلدى. بەشەيلەن قولمۇ قول تۇتۇ-
شۇپ، قوۋۇزلىرىنى كۆپتۈرۈپ، پۇۋلەشكە باشلىدى. قوينىڭ
تولۇمچىلاپ سويۇلغان تېرىسىگە يەل توشۇپ، تۆت پۇتى ئۆرە
بولدى. تولۇمچى تولۇملارنىڭ ئاغزىنى كالا تېرىسىدىن تىلىپ

خان تاسما بىلەن بوغۇپ بولۇپ، بىر - بىرلەپ تېپىپ، يەل
قاچىدىغان - قاچمايدىغانلىقىنى تەكشۈردى - دە، قانائەتلىنىپ
ھەممەيلەننى سەپكە تۇرغۇزۇپ، ئىككى رەكەت نامازنى بىجا
كەلتۈرگەندىن كېيىن، ئېھتىيات قىلىدىغان ئىشلاردىن ئۇ -
لارنى خەۋەرلەندۈردى.


«بىسىمىللاھىر رەھىمانى رەھىم، مۆمىن بەندىلىرىڭنى
پاناھىڭدا ساقلىغايسەن!»

ئۇلار تۇلۇمچىنىڭ ئارقىسىدىن تومپىيىپ تۇرغان تۇلۇم
نى مەھكەم قۇچاقلاپ، ئانىسىغا ئەگىشىپ سۇغا چۈشكەن ئۆردەك
چۈجىلىرىدەك، قاينامغا ئارقىمۇ ئارقا ئۆزىنى تاشلاشتى. كۆز -
گە كۆرۈنۈپلا تۇرغان يامان ئاقىۋەتكە پىسەنت قىلمىغان بۇ
تەۋەككۈلچىلەرگە قاراپ تۇرۇشقان بىر توپ كىشىلەر بىراۋ
كۆز ئالدىدىلا قەتل قىلىنىۋاتقان دەك چۆچۈپ، چۇرقىرىشىپ
كېتىشتى.

— تۇلۇمنى سۇنىڭ ئېقىشىغا قويۇپ بېرىڭلار، ئۇنى
ھەرگىز قويۇۋەتمەڭلار!

دەريا قاسنىقىدىن قويۇندەك پىرقىراۋاتقان شىددەتلىك
قاينام مەركىزىگە بارغۇچە ئۇلارنىڭ ئەڭ ئاخىرقى قېتىم چالا -
پۇچۇق ئاڭلىغىنى تۇلۇمچىنىڭ ئاۋازىنىڭ بېرىچە توۋلاپ ئېيت -
قان مۇشۇ تاپشۇرۇقى بولدى.

ئۇلار ياكى ماقۇل، ياكى ياق دەپ جاۋاب قايتۇرۇشقا ئۈلگۈ -
رەلمىدى. قاينامدىن ئېتىلىپ چىققان ھەيۋەتلىك دولقۇن
بىر چۆكۈپ، بىر لەيلەپ كېتىۋاتقانلارنىڭ ئۈستىگە خۇددى تاغ -
دەك تاشلاندى. كىمدۇ ئۆزىنى تېگى يوق ئۆڭكۈرگە چۈشۈپ
كېتىۋاتقان دەك ھېس قىلدى، كىمدۇ ئېغىرلىقىنى يوقىتىپ،
ھاۋادا لەيلەۋاتقان پەيدەك، دولقۇننىڭ ئۇچىغا چىقىپ قالدى،
يەنە كىمدۇ يوتىسىنىڭ بىر پارچە گۆشىنى كېسىۋالغان دەك



ئۇلار تومپىيىپ تۇرغان تۆلۈمنى قۇچاقلاپ، ئانىسىنىڭ كەينىگە ئەگىشىپ سۇغا چۈشكەن ئۆدەك چۈچىلىرىدەك، لۈمشۈاتقان قاينامغا ئارقىمۇ - ئارقا ئۆزلىرىنى تاشلاشتى.

ئافرىدۇاتقىنىنى تۇيۇپ، چىشىنى چىشىغا باسىتى...
سۇپۇرگە ئاخۇن شىۋاقللىقلار ئارىسىدىن لېۋىنى چىشلەپ
تۇرۇپ بېشىنى كۆتۈردى. دە، يۈزىگە چاپلىشىپ كەتكەن سېغىز
لايىنى سۈرتۈپ، كۆزىنى تەسلىكتە ئاچتى. ئېسىنى يىغىپ
يېقىن-يىراققا شۇنداق قاراپلا ئۆزىنىڭ كونا كېچىكىنىڭ قار-
شىسىنىڭ ئالاھىزەل 500 قەدەمچە تۆۋەندە تۇرغانلىقىنى
نى پەملىدى.

— جامالىدىن ئاكا، توختىمۇھەممەت ئۇستام، قادىر-
ئاخۇن، سىلەر قەيەردە؟

تۇلۇمچى يېقىنلا بىر يەردىن تۇلۇمنى سۆرىگەنچە يېتىپ
كەلدى، توختىمۇھەممەت ئۇستام ئۆزىنىڭ تىرىكلىكىدىن
بېشارەت بەردى. ئۈچەيلەن بىرلىشىپ، قالغان ھەمراھلىرىنىڭ
ئىسمىنى توۋلىغانچە، ئېقىمنىڭ تۆۋەنىگە قاراپ ماڭدى.

— سۇپۇرگە ئاخۇن، بىز ماۋۇيەردە! مانا بىز ماۋۇيەردە!
ئۇلار تۇلۇملىرىنى كەلگەن يېرىدىلا تاشلاپ، ئاۋاز چىق-
قان يەرگە يېتىپ كەلگەندە، قادىر تۆمۈرچى جامالىدىن بو-
ۋاينىڭ تەپچىرەپ قان ئېقىۋاتقان يوتىسىنى كۆڭلىكىنىڭ
پېشى بىلەن تېگىۋاتاتتى. ھەمراھلىرىنىڭ ئەندىشلىك نەزەر
بىلەن تىكىلىپ تۇرغىنىنى كۆرگەن بوۋاي ئۇلارنىڭ كۆڭ-
لىنى غەمىدىن خالاس قىلماقچى بولغاندەك:

— نېمىگە قاراپ تۇرىسىلەر؟ ئەڭىنىڭلارنى قۇرۇتۇشقا
ھەرىكەت قىلىڭلار، مەن ھازىرنىڭ ئۆزىدىلا تۇرۇپ كېتە-
مەن،— دېدى.

ئۇلار يىراقتىن كۆرۈنۈپ تۇرغان مەسچىت قۇببىسىغا،
بالىخانلارغا قاراپ تۇرۇپ كۆڭلى-كۆكسىدىن يايىراپ كۈلۈش-
تى. دە، تۇلۇمچى بىلەن خوشلىشىپ، ئىلچى شەھىرىنى قازار-
لاپ مېڭىپ كەتتى.

ئۇلار ئاۋات رەستەلەردە، مەزىلىك پۇراق دېماققا ئۇ-
رۇپ تۇرىدىغان ئاشپەزخانلار جايلاشقان كوچىلاردا بىر دە-
قىقىمۇ توختاپ قالماي، ئۇدۇل ھېلىقى ئوقەتچىنىڭ ئالدىغا
باردى-دە، مەقسەتنى بىر-بىرلەپ بايان قىلدى.
— مەن سىلەرنى... شۇ... تاڭ دوتەينىڭ ئالدىغا باشلاي-
دۇ،— دېدى ئۇ ئۇلارنىڭ كەچمىشىگە ئىچ ئاغرىتىپ، ھېسداش-
لىق بىلەن،— دوتەينىڭ ئالدىغا باشلاپ بارالمىسا مەن... شۇ...
سىلەر قۇلىقىمنى، كېسىۋېتىدۇ، شۇ.

44-45 ياشلار چامىسىدىكى بۇ ئېلىپساتار بەكلا ئاق كۆڭۈل
كىشى ئىكەن. ئۇ مېھمانلىرىنىڭ گېپىنى چۈشىنەلمەي قېلى-
شىدىن ئەندىشە قىلغاندەك، سول قولى بىلەن سوزۇپ تۇرغان
قۇلىقىغا ئوڭ ئالقىنىنىڭ قىرىنى پىچاق قىلىپ سۈركىدى-دە،
ئۆزىچىلا كۈلۈپ تاشلىغان جامالىدىن بوۋاينىڭ ساقىلىغا مەست-
لىكى كەلگەندەك سىقىمداپ قويدى.

ئۇ مېھمانلارنىڭ ئالدىغا چاي قويۇپ، نان كەلتۈردى،
ئاندىن ئاق كۆڭۈل تۇلۇمچى تۇلۇمنىڭ ئىچىگە سېلىپ، دەريا-
دىن ئۆتكۈزۈپ بەرگەن گىلەمنى قولتۇقلاپ چىقىپ كەتتى.
— بۇ بىر نېمە بىزنى ئالداپ، كولدۇرلىتىپ يۈرمەس!

— كۆرمىدىلىمۇ ئۇنىڭ رايىشلىقىنى؟ ئەسكى ئادەم
ئەمەستەك تۇرىدۇ. ھېلىقى ئابلىزقارى دېگەنگە تېخىمۇ
ئوخشىمايدۇ!

سۈپۈرگە ئاخۇنلار پۈتۈشكىنى بويىچە ئەتىسى ناشتىدىن
كېيىنلا دوتەي يامۇل ئالدىغا باردى-دە، قائىدە بويىچە قى-
زىل سىرلىق دەرۋازا ئالدىدىكى يوغان دۇمباقنى ئۈچ مەرتەم
ئۇردى. كۆپ ئۆتمەي دەرۋازا ئېچىلىپ، پاكار، سېمىز كەل-
گەن بىر ئەمەلدار ئۇلارنى دەرۋازىغا باشلاپ ماڭدى.
ئۇلار بادرا يۇتۇۋالغاندەك تىك كېتىۋاتقان ئەمەلدارغا

ئەگىشىپ، كالتە قىزىل چاپانلىق، كەمەر بىلەن بېسىلى چىڭ باغلانغان، بۇتخانىدىكى ئارخاتلاردەك قېتىۋالغان چېرىكلەر- نىڭ گىرەلەشتۈرۈلگەن ئايپالتىسى ئالدىدىن ئۆتۈپ، دەۋاخا- نا دەرۋازىسىنىڭ ئالدىغا كەلدى.

— چېرىپە كەنتىدىن كەلگەن سۈپۈرگە مىراب بېگى باش- لىق بەش پۇقرا جانابلىرىنىڭ قوبۇلىنى كۈتىدۇ!
پاكار ئەمەلدارنىڭ مەلۇماتى يەنە بىر تەكرارلىنىپ، دو- تەيگە يەتكۈزۈلدى. دوتەيىدىن ئىجازەت كەلدى بولغاى، دەرۋازا ئىككىنچى ئوقتا چۆگىلەۋاتقان جوۋازدەك غاچىلداپ ئېچىلدى.
— داد، جانابىي دوتەي ئالىيلىرى!

«سۈكۈت»، «ئۆزۈڭلەرنى چەتكە ئېلىڭلار» دېگەن خەت- لەر چاپلانغان، ئىككى تاختاينىڭ ئارىسىدىكى قارا سىرلىق شىرە ئالدىدىكى ئېگىز يۆلەنچۈكلۈك ئورۇندۇقتا ئولتۇرغان ساڭگىلىما قاپاق، قېشىنىڭ تايىمىنى يوق، كەكە ساقال دوتەي قېتىپ تۇرغان ئەمەلدارغا قاراپ قولىدىكى يەلپۈگۈچنى بىلى- نەر- بىلىنمەس قىمىرلاتتى. بۇ ئىشارەت شىرە ئالدىدا تىز- لىنىپ ئولتۇرغان سۈپۈرگە ئاخۇنغا يەتكۈزۈلدى. ئۇ ئىككى قولى بىلەن قىپقىزىل گىلەمگە تايىنىپ تۇرۇپ شىكايەت باشلىدى:

— جانابىي ئالىيلىرىغا رىيازەت چېكىۋاتقان 20 مىڭ چېرىپىلىكنىڭ ئاھۇ زارىدىن دادكى، ئاقپاششا ئېلىدىن كەلگەن سېپىت ھاجى دېگەن بىر مۇتتەھەم يۇرتىمىزدا پەيدا بولۇپ، پۇقرانى ھەزرەتلىرىنىڭ ئىتائىتىدىن چىقىشقا قىستىدى، ئادەم ئۆلتۈرۈپ، بايلىقىمىزنى بۇلاپ تالىدى. ئىتائىتىگە كىر- مىگەنلەرنى بوزەك قىلىپ قورال ئىشلىتىپ، چۆللەرگە ھەيدى- ۋەتتى. مۇبادا بۇنداق يولسىزلىققا چەك قويۇلۇپ، ۋاقتىدا تەدبىر كۆرۈلمەسە، بۇ ئىنساپسىزنىڭ ناپاك قەدىمى پۈتۈن

خوتەن دىيارىغا يەتكۈسىدۇر!

سۈپۈرگە ئاخۇن خېلىدىن بېرى كۆڭۈل يېپىغا مارجان دەك تىزىپ كېلىۋاتقان غەزەپلىك جۈملىلىرىنى بىرمۇ بىر بايان قىلىدى. قادىر تۆمۈرچى بىلەن جامالىدىن بوۋايمۇ ئۇنىڭ گېپىنى ئېچىنىشلىق كەچۈرمىش سۈپىتىدە كىشىنى يىغىلاتقۇدەك دەرىجىدە تولۇقلاپ تۇردى. ئۇلار سۆزلەپ ئابدۇللا چاققاننىڭ، ھىمىت قاشقىنىڭ، چولاق مۇئەزرىنىڭ بىگۇناھ ئۆلتۈرۈلگەن يېرىگە كەلگەندە، كۆزى چانقىدىن چىقىپ كېتەي دەپ قالغان دوتەي ئورنىدىن تۇرۇپ كەتتى. دە، سىياھ-داننى شىرەگە پاققىدە ئۇرۇپ، كىملىرىنىدۇ تىللىغاندىن كېيىن، تىزلىنىپ ئۆلتۈرغان شىكايەتچىلەرگە:

— ئېيتقانلىرىڭلار راستمۇ، مۇبادا يالغان چىقىپ قالسا بېشىڭلار كېتىدىغانلىقىنى بىلەمسىلەر؟ — دېدى.

تىلماچىنىڭ ئاۋازى بېسىقار-بېسىقمايلا ئۇلار تەڭلا جاۋاب بېرىشتى:

— ئېيتقانلىرىمىز ئەزىرايى خۇدا راست، يالغان سۆز-لىگەن بولساق بەشىمىزنىڭ جېنى جانابلىرىنىڭ قولىدا!

— گۇۋاھچىڭلار بارمۇ؟

ئۇلار تۇيۇقسىز قويۇلغان بۇ سوئالغا نېمىدەپ جاۋاب بېرىشنى ئوقماي، بىر-بىرىگە قارىشىپلا قالدى. دېمىسىمۇ، بە-شەيلى بىر-بىرىگە گۇۋاھلىق بېرىشكە رازى ئىدىكى، ئۆز-لىرىدىن ئۆزگە بىرەر گۇۋاھچىنى تېپىشى زادىلا مۇمكىن ئەمەس ئىدى.

شىرە ئالدىدا ئۇياقتىن-بۇياققا مېڭىپ يۈرگەن دوتەي بۇرۇتمىنى سىلاپ تۇرۇپ، بايامقى سوئالنى يەنە تەكرارلىدى.

— گۇۋاھچىڭلار بارمۇ؟

ئەسلىدە، دەۋا-دەستۇر ئىشلىرىدا شىكايەت قىلغۇچى

مەلۇم ساندا مال - بىدساتى بولغان بەشىنچى جەرىكىلىكتىن
يۇقىرى بىر ئابرويلۇق كىشىنى گۇۋاھلىقتىن ئۆتكۈزۈشى كېرەك
ئىدى. بۇنداق گۇۋاھچى بولمىسا دەۋا سورالمايلا قالماي،
دەۋاگەر دەۋاخانىدىن ھەيدەپ چىقىرىلاتتى. ۋەزىيەتنىڭ قىل
ئۈستىگە كېلىپ قالغىنىنى سەزگەن ھېلىقى پاكىنەك ئەمەلدار
تەقىيەسىنى رۇسلاپ كىيىپ، تونىنىڭ ياقىسىنى تۈزەشتۈردى -
دە، بىردىنلا دوتەينىڭ ئالدىدا تىزلىنىپ تۇرۇپ گۇۋاھلىقتىن
ئۆتتى:

— بۇنىڭدىن يېرىم يىل مۇقەددەم سېپىت ھاجىنىڭ
قىلىشى - ئەتىشىلىرى جانابلىرىنىڭ سەمىگە يەتكەندە، پېقىر
پەرمانلىرىغا بىنائەن چىرىيىگە بېرىپ، مەخپىي يوسۇندا تەك
شۇرۇش ئېلىپ بارغان. ئەھۋالنىڭ ئېغىرلىقىنى نەزەردە تۇ -
تۇپ، كىرىيە ئامبىلى جاڭ دارپىن جانابلىرىنىڭ تەدبىر قوللى -
نىشىغا ھاۋالە قىلغان. مەلۇم بولۇشىچە، جاڭ دارپىن چەت
ئەلدىن كەلگەن بۇ ئىغۇۋاگەرگە تەدبىر قوللانماقتا يوق، پا -
رىسىنى يەپ، يول قويغان، ھەزرەتلىرىگىمۇ مەلۇم قىلىنغان،
بۈگۈنكى كۈندە جاڭ دارپىن قىلىشىغا لايىق جەھەننەمدىن
جاي تاپتى. ئەمدى بۇ يات تائىپىنىڭ قىلىشىغا چەك قو -
يۇش ئىشى ھەقىقىي يوسۇندا دوتەي جانابلىرىنىڭ زىممى -
سىدىدۇر!

«ئېسىم قۇرۇسۇن» دېدى سۈپۈرگە ئاخۇن يېنىدا تىزلى -
نىپ ئولتۇرغان پاكىنەك ئەمەلدارغا ئاستىمىرتىن كۆز يۈگۈر -
تۇپ چىققاندىن كېيىن. بۇ چاغدا ئۇ، ئۆتكەن يىلى كەچ
كۈزدە «يولۇچىمەن» دېگەن نام بىلەن چىرىيىدە بىر ھەپتىچە
تۇرۇپ، كىشىلەردىن ئۇنى - بۇنى سوراپ يۈرگەن بىر كىشىنى
كۆز ئالدىغا كەلتۈرۈپ ئۈلگۈرگەنىدى. ئۇ «يولۇچى» نىڭ
بۈگۈنكى كۈندە ئۆزلىرىگە ئەڭ زۆرۈر چاغدا ياردەم

قىلغىنىغا غايىبىيەنە مىننەتدارلىق بىلدۈردى. لېكىن ئۇ بۇ
كۆرۈمىسىز ئەمەلدارنىڭ خوتەن قارا سەپەچلىرىنىڭ مۇھىم بىر
كاتتىبېشى ئىكەنلىكىنى زادىلا خىيالىغا كەلتۈرەلمەيتتى.

— ئېھتىرام ئىلىك ئېلىندى!

تىزلىنىپ ئولتۇرۇۋېرىپ پۇتلىرى ئۇي-ۇشۇپ، بەللىرى
سىرقىراپ كەتكەنلەر دوتەينىڭ ئىجازىتى بىلەن، پاكىنەك
ئەمەلدارنى دوراپ قەددىنى رۇسلىدى ۋە يەڭلىرىنى قېقىۋەتتى.
تاڭ دوتەي دەۋاخانىنىڭ توغرىسىنىڭ قانچىلىك ئۇزۇن
ئىكەنلىكىنى قەدەملەپ چىقماقچى بولغانىدەك، يەلپۈگۈچىنى
توختاتماي ھەرىكەتلەندۈرۈپ مېڭىپ چىققاندىن كېيىن، ئۆ-
زىنىڭ پاتراق بىر قارارغا كېلىشىنى كۈتۈپ تۇرۇشقان ھېلىقى
ئەمەلدارنى ۋە بەشەيلەننى كۆرمىگەندەك ئۆز-ئۆزىگە دېدى:
«لېكىن زە، بۇ بەك چوڭ ئىش، ئىككى مەملىكەتنىڭ
خارجى مۇناسىۋىتىگە چېتىلىدۇ. سەللا ئېھتىيات قىلىمىساڭ سې-
نى پالاكەت باسىدۇ...»

مەلۇمچىنىڭ ئىشىك تېشىدا تۇرۇپ: «يەكەن شەھىرىنىڭ
چېرىكچى ئامبىلى شىۋۇڭ گاۋشېڭ جانابلىرى دوتەي ئالىيلىرى
بىلەن كۆرۈشۈشنى ئىلتىماس قىلىدۇ» دەپ توۋلىغان ئاۋازى
بىلەن، دوتەينىڭ خىيال يىپى ئۈزۈلدى. ئۇ ئىشىك تەرەپكە
قارىماي تۇرۇپلا يەلپۈگۈچىنى «شارت» قىلىپ ئېچىۋىدى، 40-41
ياشلاردىكى تەمبەل كەلگەن سالاپەتلىك بىر ئەمەلدار دەۋا-
خانىدا پەيدا بولۇپ، تىزلىنىپ سالام بەرگەندىن كېيىن، بىر
قىزىل رامكىلىق چوڭ لىپاپنى بېشىدىن ئېگىز كۆتۈرۈپ دو-
تەيگە سۇندى.

ئوت بىلەن سۇ ئارىسىدا تەمتىرەپ، تەڭلىكتە قالغان
دوتەي لىپاپنى ئادەتتىكى ھۆكۈمەت ئالاقىسى دەپ قارىدى
بولغاي، پاكىنەك ئەمەلدارغا ئوقۇشقا بۇيرۇدى.

«جانا بىلەردىغا سالام ۋە ئېھتىرام، قېرىنداشلار بىرلىكىنىڭ ياراملىق ئادىمى، خوتەنلىك مۇھەممەت ئەلنىڭ مەلۇماتى ۋە ئىشەنچىلىك ئەمەلدارلىرىمىزنىڭ گۇۋاھلىقتىن ئۆتۈشىدىن ئايان بولىدىكى، ئاقپاشا مەملىكىتىدىن كەلگەن سودا ئاقساقلى سېپىت ھاجى ئاسىي بەگ ئاپلىزقارى بىلەن بىرلىشىپ، ئىككى مەملىكەت ئارىسىدىكى سودا نىزاملىرىغا خىلاپ ھالدا ھەزرەتلىرىگە قاراشلىق خوتەن دىيارىدىكى چىرىيە كەنتى پۇقرالىرىنى يولدىن چىقارغان، پۇقرالىق گۇۋاھنامىسى تارقىتىپ، غەللە-پاراقنى ئۆز ئىختىيارىغا ئېلىۋېلىپ، ھۆكۈمەتكە قارشى پىتىنە پەيدا قىلغان. مەزكۇرنىڭ قوراللىق كۈچىنى تارمار قىلىپ، زېمىننى ۋە پۇقرانى قايتۇرۇۋېلىپ، كېيىنكىلەرگە ئىبرەت قىلىش يۈزىسىدىن يەكەن شەھىرىنىڭ چىرىكچى ئامبىلى شىۋۇڭ گاۋشىپىڭنى مەزكۇر يارلىق بىلەن ھۇزۇرلىرىغا يوللىدۇق. سېپىت ھاجىنىڭ خورىكىنى يەرگە ئۇرۇپ، ئاقىۋىتىنى ۋاقتىدا بىزگە مەلۇم قىلغايلا.

ئېھتىرام ئىلە: قەشقەر تەستەيى»

يارلىقتىن ئوغلىنىڭ ئىسمىنى ئاڭلىغان سۈپۈرگە ئاخۇن قوللىرىنى ئېگىز كۆتۈرۈپ، «يارايسەن ئوغلۇم» دەپ ۋارقىراپ تاشلىغىلى تاس-تاماس قالدى. ئۆتكۈنچى كارۋاندىن بىر چاغلاردا خۇپىيانە ھالدا ئەۋەتكەن ئەرزىنى تاپشۇرۇۋېلىپ قەشقەر تەستەيىگە يەتكۈزگەن ئوغللىدىن چەكسىز ئىپتىخارلىق ھېس قىلدى. مانا ئەمدى ئۇنىڭ ئۆز قولى بىلەن قىلغان ياردىمى دادىسىنى قىيىن ئەھۋالدىن قۇتۇلدۇرماقتا ئىدى.

— چىرىكچى سەركەردە ھۇزۇرۇمغا چاقىرىلسۇن!

يارلىقنى قايتا-قايتا ئوقۇتۇپ ئاڭلاپ، مەزمۇنىنى ئەستايىدىل ھەزىم قىلغان دوتەي يارلىقنىڭ مەخسۇس بىر چىرىكچى ئامبال بىلەن قوشۇپ ئەۋەتىلگىنىنى كۆرۈپ، ئىشنىڭ

جەددىيلىكىنى ھېس قىلدى، خوتەن چەركەزىنى سەركەردەسىنى
باش سەركەردە، شېۋىك گاۋشېنى ياردەمچى سەركەردە قىلىپ،
ئۈچ كۈن ئىچىدە 50 چەرك بىلەن چەركەزىگە جازا يۈرۈشى
قىلىدىغانلىقىنى ئېلان قىلدى.

33. قەپەستىكى 40 ھېۋىس

ئانا قاغا ئۇچۇم بولۇش ئالدىدا تۇرغان بالىسىغا ئۆمۈر-
لۈك نەسىھەت تەرىقىسىدە دەپتۇ:

— ئى بالام، ئادەمىزات دەيدىغان بىر تائىپە باركى، ئۇنىڭ
ھىيلىسىدىن ھەرۋاقىت ئاگاھ بول، ئۇ ئېڭىشكەن ھامان ئۇچۇپ
كەت، بولمىسا ئۇ، يەردىن تاش ئېلىپ ئېتىپ، سېنى ئۆلتۈر-
رۇپ قويۇشى مۇمكىن!

— يوقسۇ ئانا، — دەپ بېشىنى چايقاپتۇ قاغا بالىسى، —
ئادەمىزاتنىڭ ھىيلىسى تولا، يەرگە ئېڭىشمەستىن بۇرۇنلا
ئۇچۇپ كېتىمەن، چۈنكى، ئۇ تاشنى قويىنىغا سېلىپ ئە-
كەلگەن بولۇشى ھەم مۇمكىن!

سېخىي، كەرەملىك تەبىئەت چەركەزى پۇقرالىرىنى ئادەمى-
زات تائىپىلىرىنىڭ مۇنەۋۋەرلىرى سۈپىتىدە ئاپىرىدە قىلىپ،
ئەقىل خەزىنىسىنى قاغا نەسلىدە بولمىغان ئېسىل جەۋھەرلەر
بىلەن تولدۇرغان بولسىمۇ، ئەپسۇسكى، ئۇلارنىڭ بىر بۆلىكى
مەلئۇنلارنىڭ ھىيلىسى ئالدىدا قاغا بالىسىچىلىك سەزگۈر ۋە
چەچەن بولالمىدى. ياخشىلىق بىلەن يامانلىق ئارىسىدا مەۋجۇت
بولۇپ تۇرىدىغان كىشىلىك جەمئىيەتتە ياشاپ كەلگەندىن
تارتىپ، سانسىز قېتىملاپ ئالدىنىشنىڭ ئاچچىق ساۋىقى سۈپى-
تىدە بىر-بىرىنى «قەسەھخورنىڭ سۆزىگە ئەمەس، كۆزىگە

قارىغۇلۇق» دەپ ئاگاھلاندۇرۇپ كەلگەنلەر ئىچىدە كۆرۈمىسىز،
 ئېتىبارسىز نۇرەك باخشىدىن ئۆزىگە ھېچكىم لەنىتى قەسەم-
 خورلارنىڭ كازاپلىق، ھىيلىگەرلىك ئالامەتلىرى مانا مەن دەپ
 چىقىپ تۇرغان كۆزلىرىگە ئەسلا دىققەت قىلمىدى. ئۆتمۈش-
 دىن خۇدۇكسىرەيدىغان، بۈگۈنىگە ئىشەنچ قىلالمايدىغان،
 ئەتىسىگە كۆزى يەتمەيدىغان لەۋزى ھىرام بەندىلەر ئۈچۈن
 ئالايمەن يارىتىلغان قەسەمخورلۇققا نەشىگە خۇمار بولغاندەك
 ئۆگىنىپ كەتكەنلەر بۇ دورەم يەنە شەيتان ھەدىيە قىلغان
 ئاشۇ قورالى بىلەن ساددا، ئاق كۆڭۈل كىشىلەر ئۈستىدىن نۇس-
 رەت قازاندى. قۇرئان كەرىمگە كەلتۈرگەن ھاقارىتى بەدىلى-
 گە روزى قىيامەت كۈنى تارتىش دوزاخ ئازابىنى نۇسرەت
 تەنتەنىسى ئىچىدە تامامەن ئۇنتۇدى.
 ھاسىل كالام، ئالدىغانلارغا بېرىلىدىغان جازا نېسى قال-
 دى، ئالدىغانلارغا بېرىلىدىغان جازا بولسا نەقلەشتى. بەش-
 توغراقتىن ئالداپ كېلىنىگەنلەر توپا كەنتىگە كىرە-كىرمەيلا
 قامچا ئوينىتىپ تەييار بولۇپ تۇرغان ئابدۇراخمان كۆك كۆز-
 گە ئۆتكۈزۈپ بېرىلىپ، ئۇدۇل سېپىل ھاشارىغا ھەيدەپ
 بېرىلغاندا، پۇقرا يۈرىكى پۇشايماندا پۇچۇلانىدى، پۈتۈن جا-
 ھان كۆزلىرىگە قارا كۆرۈنىدى...
 ئېچىرقاپ كەتكەن ئىككى لالما ئىت يىراقتىن كۆ-
 رۇنگەن بىر تال سۆڭەككە ئىنتىلىپ كېتىۋاتقىنىدا، ھەرقانچە
 غالىپ بولۇپ كەتكەنىگە قارىماي، بىر-بىرىگە خىرىس قى-
 لىشمايدۇ. ھەتتا سۆڭەككە ئورتاق بولماقنى قەستلىگەن ئۇ-
 چىنچى بىر ئىتقا بىللە ھۇجۇم قوزغايدۇ، كۆزلىگەن ئولجىغا
 يېقىنلاشقىنىدا بولسا ئەھۋال باشقىچە، ئۇلار دەھشەتلىك تۈر-
 دە قاۋىشىپ، چېنىنى دوغا تىكىپ بوغۇشىدۇ، چىشلىشىدۇ.
 ئالدىغانلار بازار ئەتراپىغا بىنا قىلىش پىلانلانغان

سېپىل ھاشارىغا بەند قىلىنىپ، ئىككىنچى كۈنى سېپىت ھا-
جىنىڭ ھۇزۇرىدا باشلانغان ئىتلارچە تالىشىش تاكى چۈشكىچە
داۋاملاشتى. بۇ تالىشىشقا سۆڭەك ئەمەس، بەلكى ئابدۇراخمان
كۆك كۆزنىڭ تۇيۇقسىز قەشقەر سەپىرىنى خىلاپ قالغانلىقى
سەۋەب بولدى.

— سۈپۈرگە باشلىق چاتاقچىلار ئىلچى شەھىرىدە قاتراپ
يۈرۈۋاتقاندا، مۇھتەرەم ئەپەندىنىڭ ئالدىراپ سەپەرگە ئات-
لانماقچى بولغىنىدىن تولمۇ ئەپسۇسلانماقتىمەن، — دەپ ئېتىراز
بىلدۈردى سېپىت ھاجى دېگىنىدىن يانمايۋاتقان ئابدۇراخمان
غا قاراپ چىرايىنى ئۆزگەرتىپتە يلا.

سېپىت ھاجى ھېسابسىز باھانە - سەۋەبلەرنى تەييارلاپ،
توسالغۇ تاش قىلىپ دۆۋىلىۋەتكەن بولسىمۇ، ئۇنىڭ قارارىنى
زادىلا ئۆزگەرتەلمىدى. ئابدۇراخماننىڭ گەپ ئارىلىقىدا:
«ئۆتكەن قېتىم جېدەلخورلارغا مىشەك مانتىسىنىڭ تەمىنى
تېتىتىپ قويىمىغان بولسام، بۇ دورەم ئۇلار شۇنچە ئاسان ئەي-
ۋەشكە كېلەرمىدى» دېگەن سۆزىگە ئالاھىدە دىققەت قىلىپ،
قەشقەر سەپىرىنىڭ مۇددىئاسىنى ئېنىقلىۋالغان سېپىت ھاجى
يەنە تىركەشمەكچى بولدى.

بۇ ھالدىن ئابدۇراخماننىڭ سەپىرايى ئۆرلەپ، جەھلى
قاتتى:

— ھۈرمەتلىك ھاجىم، خاتىرىلىرىنى جەم قىلىسلىكى،
كونسۇل بىلەن كۆرۈشكىنىمدە، ئۆزلىرىنىڭ يوشۇرۇن يېغىر-
لىرىنى، خۇسۇسەن مۇھىم تاپشۇرۇقنى ئەستىن چىقىرىپ، نەپ-
سى بالا كەينىدە قورۇل تەرەپلەرگە خۇسۇسىي كارۋان ئەۋەتكەن
سەۋەنلىكلىرىنى تاتىلاپ ئولتۇرمايمەن. لېكىن، تۆھپە بىلەن
مال - دۇنيانىڭ ئىككىسىنىڭ بىرى پېقىرغا تەئەللۇق بولىدىغان
لىقىنى ئۇنتۇمىغايللا!

چىڭ يېرىگە كەلگەندە، ئابدۇراخمان ئارىلىقتىكى پەردىنى بىردىنلا ئېچىۋەتتى. سەپىت ھاجىنىڭ ئېچىلىپ قالغان يېغىرى خۇددى تۈز قۇيغاندەكلا ئېچىشقا باشلىدى. بۇ ئېچىش تولمۇ ئازابلىق ۋە دەھشەت ئىدىكى، تىرىك تۇر-غۇزۇپ، ئۇنىڭ جېنىنى ئېلىشى مۇمكىن ئىدى.

«ساقلىمىنىڭ ئاستىغا كىرىۋېلىپ، پۈتكۈل سىرىمنى بىلىۋاپسەن ئەبلەخ، ئەمدى بۇ دۇنيادا يا سەن تۇرسەن، يا مەن تۇرىمەن»، — سەپىت ھاجى كۆڭلىدىن ئاشۇلارنى ئۆتكۈزدى ۋە تىك ياردىن غۇلاپ چۈشۈۋاتقاندا، ۋارقىرىۋەتكىلى تاس قالدى.

ئۇ مەسخىرە كۈلكىسى چاقناپ تۇرغان ئوسمىدەك كۆپ كۆك كۆزلىرىنى ئۆزىگە سانجىپ: «ئەمدى قانداق قىلسەن؟ چالماڭ سۇغا چۈشتىغۇ» دېگەندەك ھىجىيىپ تۇرغان ئابدۇراخماننى نەق مەيداندىلا ئۇچۇقتۇرۇۋېتىپ، پۇخادىن چىقماقچى، تىتەرەپ تۇرغان قولىنى يېنىغا ئۇزاتماقچى بولدى. يەنە بۇ ئويىدىن يېنىپ قالدى. چۈنكى ئۇ ئۆزىنىڭ ئېيىقتەك تەمبەل، تامدەك تەۋرىمەس بۇ ئادەمگە ئاسانلىقچە تەڭ كېلەلمەيدىغانلىقىنى بىلەتتى. سەللا بىخەستەلىك قىلسا، قوراللىق تەھدىتكە دۇچ كېلىپ، ئىككىلا ئامەتتىن مەھرۇم قالغاننىڭ سىرتىدا دوغا تىككەن ھاياتىنىمۇ ئۇتتۇرۇپ قويۇشى مۇمكىن ئىدى.

ياراتقان ئىگىسى ئۆمۈرلۈك بەخشەندە قىلىپ بەرگەن تەمكىنلىك ئۇنىڭ سەرراغا دۇچ كەلگەن دېڭىزدەك داۋالغۇ. ۋاتقان كەيپىياتىنى تېزدىنلا ئۆز ئىزىغا قايتۇردى. ئاجايىپ كارغا يارايدىغان «كۈلۈمسىرەش» تىن ئىبارەت كۈچلۈك قوراللىق بۇ رەقىبىگە كار قىلمايدىغانلىقىغا زادى ئىشەنمىدى. ئۇ تاشقا تېگىپ بېسى يانغان پىچاقتەك داللىشىپ قالغان

ئەقلىنى بىلەپ، ئىتتىمكىلىتىش ئۈچۈن ۋاقىت كېرەكلىكىنى
ھېس قىلدى. چىڭىپ كەتكەن بۇلجۇڭ گۆشلىرىنى، پەيلىرىنى
ئىستىيالىرىغا قويۇپ بېرىۋېتىدى، چىرايىدا قەدىنىس دوست-
يارانلىرىغا يارالغاندەكلا تەبىئىي، يېقىملىق كۈلكە پەيدا بول-
دى. ئۇ ئابدۇراخماننىڭ مۇرىسىگە بۇرادەرلەرچە ئۇرۇپ
قويۇپ:

— چاقچاق، ھەممە گەپ چاقچاق، پېقىرنىڭ چاقچاققا
ئامراق ئادەم ئىكەنلىكى سىلگە ئايدىك، سىلىمۇ چاقچاققا
كەلگەندە بوش كەلمەيدىلا جۇمۇ! قىغ... قىغ... قىغ.... — دېدى.
بۇنىڭ يالغان قىياپەت ۋە ساختا كۈلكە ئىكەنلىكىنى
تۇيۇپ تۇرسىمۇ، لېكىن ئابدۇراخماننىڭ كۆڭلىدە سېرىق
ھاجىدەك بىر كۈچلۈك رەقىبىنى يول قويۇشقا مەجبۇر قىلا-
لىغىنى سەۋەپلىك ئالەمشۇمۇل تەمەننا پەيدا بولدى. دە، ئۇ-
نىڭدىن چوڭراق كوزۇرنى ئوتتۇرىغا چىقىرىش خىيالىدىن
ۋاز كېچىپ، يۇمشاپ قالغان ۋەزىيەتتىن ئەپچىللىك بىلەن
پايدىلىنىش قارارىغا كەلدى. ھېچ بولمىسا، قەشقەرگە
بېرىپ كەلگۈچە بولغان بىر ئايچە ۋاقىت ئىچىدە ئۇنىڭغا
تىنچ ۋەزىيەت لازىم ئىدى. ئۆزى قايتىپ كەلگەندە بولسا،
سېيىت ھاجىنىڭ ئىشىنىڭ كونسۇل تەرىپىدىن توغرىلىنىپ
بولدىغانلىقىغا تاغدەك ئىشەنچ قىلاتتى.

— چاقچاق، راستتىنلا چاقچاق، — دېدى ئابدۇراخمان
سېيىت ھاجىنىڭ كۈلكە يېغىپ تۇرغان كۆزلىرىگە ئۇدۇل
تىكىلىپ تۇرۇپ، — بۇ چاقچاق بولمىسا نېمە بولاتتى؟ سىلى
بىلەن پېقىرنىڭ ئارىسىدا تاللىشىدىغان ھېچ نەرسە مەۋجۇت
ئەمەسقۇ!

ئابدۇراخمان ئەتىلا يولغا چىقىشنىڭ مۇمكىنلىكىنى
ئېيتىپ، ئۈستىخانىسىغا بۇيرۇتۇپ قويغان گىلەمنى چېدەللەت-

كىلى چىقىپ كەتتى.

«ھىم، چاقچاق ئىش تېخى! خوجا ئاكاڭ ئەزەلدىن بۇنداق چوڭ ئىشقا چاقچاق قاتارىدا مۇئامىلە قىلغان ئەمەس، ئوت بىلەن ئويناشتىڭمۇ، ئەمدى كۆيۈپ كۈل بولمىغىنىڭنى كۆرەي!» سېپىت ھاجىنىڭ يۈز مۇسكۇلىسى يەنە چىڭىپ كەتتى. چوڭ دەرۋازىدىن غالىبلارچە گىدەيگەن پېتى چىقىپ كېتىۋاتقان ئابدۇراخماننىڭ كەينىدىن ھومىيىپ «تۇفى» دەپ تۈكۈرۈپ قويدى، چىشلەرنى غەزەپ بىلەپ غۇچۇرلاتتى.

«بىراق، بۇ بىر زىل ئىش، زادى قانداق يول بىلەن تاقابىل تۇرۇش كېرەك؟»

ئۇ ئەتىدىن كەچكەچە يېپىقلىق تۇرىدىغان جايىنامازغا ئولتۇردى. دە، كۆزلىرىنى يۇمۇپ، تەسۋىنى قولغا ئالدى. — ئەسسالامۇ ئەلەيكۇم ھاجىم!

سەندەل كەشنىڭ «شەرىق، شەرىق» قىلغان تىۋىشىنى ئاڭلاپ چۆچۈپ، كەينىگە بۇرۇلغان سېپىت ھاجى پەگاھدا قولىنى كۆكسىگە قويغان پېتى تۇرغان ھاپىزنى كۆرۈپ، «نامازدا ئولتۇرغىنىمنى كۆرمىدىڭمۇ؟» دېگەندەك ئالايدى. — ھە، نېمەگەپ؟

— دېگۈدەك زۆرۈر گەپقۇ يوق، ئەمدى... مۇنداقلا ئولتۇرۇپ چىقاي دەپ كېلىۋىدەم.

سېپىت ھاجى ئىچىدە: «ۋاي لايغەزەلەي، كىشىنىڭ بېشىدا ئوت كۆيۈۋاتسا، سېنىڭ سالپىيىپ يۈرگىنىڭنى!» دەپ ئويلدى. دە، تەسۋى سىيرىشتىن توختاپ سورىدى:

— سېپىل سوقۇۋاتقان پۇقرالار قانداقراق، چاتاق تېرىپ، خانىدەك ئەمەستۇ؟

— چاتاق تېرىغىلى جېنى ئون ئەمەس، ئون ئادەمنىڭ ئارقىسىدا بىردىن دورغا قويدۇق، تۇغقانلىرى بىلەن كۆرۈ-

شۈشكىمۇ رۇخسەت قىلىمدۇق.

بىرنەچچە كۈندىن بېرى سېپىل سوقۇۋاتقان پۇقرالارغا نازارەتچىلىك قىلىۋاتقان ھاپىزنىڭ سۆزىنى ئاڭلاپ، سېپىت ھاجى بارماقلىرى ئارىسىدا توختىتىۋالغان بىر مارجاننى ئۆت كۈزۈۋەتتى.

— بۈگۈن كېچە مۇشۇ مېھمانخانىدا ياتامدىلا ياكى باشقا يەردە قونۇپ قالامدىلا، ھاجىم؟

— تازا غەلىتە سوئال بولدى — دە، مۇشۇ ئۆيىدە ياتماي يەنە نەدە ياتاتتىم، تالادا ياتسام بولامتى — ياكى؟ — ھاپىزنىڭ نەدىكى گەپنى قىلىپ ئەرۋاھىنى ئۇچۇرغانلىقىغا تېرىككەن سېپىت ھاجى ئۇنى ھەيدەپ چىقارماقچى بولىدىيۇ، لېكىن بۇ قاملاشمىغان سوئالدىن ئۇشتۇمتۇت غەيرىيلىك ھېس قىلدى، — ئەجەب قەيەردە ياتىدىغىنىمنى سوراپ قالدىغۇ؟

گىلەم چۈچىسىنى ئويناپ ئولتۇرغان ھاپىز بېشىدىن بىر قاپاق سوغۇق سۇ قۇيغاندەك چۆچۈپ، دۇدۇقلاپ قالدى؛ — مۇنداقچىلا... مۇ... مۇنداقچىلا... سوراپ قويدۇم، باشقا ھېچ... ھېچقانداق مە... مەقسەت يوق... ياق... ياق... بە... بەزمىگە بارغان يە... يەردە قو... قونۇپ قالامدىكىن دەپ... ھاپىزنىڭ توساتتىنلا جىددىيلىشىپ، دۇدۇقلىشى سېپىت ھاجىنى تېخىمۇ قىزىقتۇردى ۋە ئۇنىڭ سەگەك نېرىپلىرىدا گۇمان ئالامەتلىرىنى پەيدا قىلدى. ئۇ جايىنامازدىن سۈرۈلۈپ، ھاپىزنىڭ ئالدىغا باردى — دە، ئۇنىڭ قان قاچقان چىرايىغا، تىترەپ تۇرغان ساقلىغا، قىزىپ كەتكەن سالپاڭ قۇلاقلىرىغا سەپسىلىپ، قارىچۇقى ئەينەك ئۈستىگە قويغان ساقىدەك لىغىرلاپ تۇرغان كىچىك كۆزلىرىگە تىك قالدۇ. ھاپىز ئۇنىڭ قارىشىغا چىداپ تۇرالمىدى، كۆزلىرىنى قايىققا ئەپتىچاسىمۇ ئاجايىپ سىرلىق بىر نۇر چاچراپ

چىقمۇۋاتقان دەھشەتلىك كۆزلەردىن قۇتۇلالمىدى. سېپىت
ھاجىنىڭ كۆزىدىن ئوقتەك چاچراپ چىققان نۇر ئۇنىڭ كۆز
پەردىسىنى تېشىپ ئۆتۈپ، يۈرەك باغرىغا قادالدى. رەھىمسىز
ئوق بىلەن بىللە تارالغان سوغۇق ئېقىم ئوق تەشكەن تۆ-
شۈكتىن ئۆتۈپ، پۈتۈن ۋۇجۇدىنى مۇزلىتىۋەتتى. پالاكەت مەن-
بەسى بولغان ئاشۇ كۆزلەر بارغانسېرى چوڭايدى، پىيالىدەك،
چۆچەكتەك، كاساڭدەك، كۆلدەك بولدى، ھاپىز ئاشۇ كۆزلەر
ئىچىگە چۆكۈپ كەتتى، نەپىسى بوغۇلدى، تۇنجۇقتى...

— چىدىيالىمىدىم، چىدىيالىمىدىم، بىر قوشۇق قېنىمىدىن
كەچسە ھەممىنى دەيمەن، قالدۇرماي ئىقرار قىلىمەن، مەن
ئەسكى، مەن تۈزكۈر، مەن پاسىق...

تستىرىكىنى زادى باسالامغان ھاپىز مەخسۇم ئۆزىنى
ئۆزى تەستەكلىدى، سېپىت ھاجىنىڭ ئايىغىغا تاشلىنىپ،
پۇتىنى مەھكەم قۇچاقلدى. سېپىت ھاجى نىجاسەتتىن يىر-
گەنگەندەك، پۇتىنى زەردە بىلەن سىلكىۋەتتى. ئۇ جانسىز
مۇردىدەك، گىلەم ئۈستىگە پالاقىدە يىقىلىپ، يوغان بۇرنى
شايتۇلدەك مېجىلدى.

— راستىڭنى ئېيت، راستىڭنى ئېيتمايدىغان بولساڭ!...

— راستىمنى ئېيتاي، — دېدى ھاپىز، — سىلگە بىر كىشى

قەست قىلماقچى، قەست قىلماقچى!

— ھە؟!

— بۇ راست گەپ، قەست قىلماقچى!

سېپىت ھاجىدا ھېچقانداق جىددىيلىشىش ئالامەتلىرى كۆ-

رۈلمىدى. ئۇ سەل ئويلىنىپ تۇرۇۋالدى — دە:

— ئىشىك — دېرىزىلەرنى يېپىۋەت! — دېدى پەگاھدا پېر-

خۇندەك پىرقىراپ يۈرگەن ھاپىز مەخسۇمغا بۇيرۇق ئاھاڭىدا.

— ھە، ئەمدى ئالدىرىماي سۆزلە، ماڭا قەست قىلغۇچى

گىم، قاچان قەست قىلماقچى، مەندە نېمە ئۆچى بارئىكەن؟
— سىلەرنىڭ خىياللىرىغا كىرىپ چىقمىغانلا بىر ئادەم...
ئۇلارنىڭ خۇپىيانە پارىڭى ئۇزۇن داۋام قىلىمىدى. بىر-
دىنلا ئېچىلىپ كەتكەن چىرايىغا خاتىرجەملىك ھەتتا خۇشال-
لىق ئالامەتلىرى بايقىپ چىققان سېپىت ھاجى تۆش يانچۇقىدىن
سائىتىنى چىقىرىپ قارىدى. دە، ئىككى پۈكلەنىپ، ئىك-
تائەتمەن قۇلدەك قول باغلاپ تۇرغان ھاپىز مەخسۇمغا بۇيرۇدى:
— ئابدۇراخمان ئەپەندىگە يەتكۈزسىلە، بۈگۈن كەچقۇ-
رۇن ھۇزۇرۇمغا قەدەم تەشرىپ قىلغاي، ئۇنى يوللۇق تۇتۇپ
ئۈزۈتىپ قويىمەن.

— خوش ھاجىم، خوش!
سېپىت ھاجى كەينىگە بۇرۇلۇۋاتقان ھاپىز مەخسۇمغا يە-
نە ئالاھىدە تاپىلمىدى:
— خوش خەۋەر يەتكۈزگەندە جەزمەن كۈلۈمسىرەش كې-
رەك، مانا مۇنداق...

تۈن تەڭ بولغان چاغ. ئاسماندا قارامىتىرۇل بۇ-
لۇتلار ئۈركۈگەن پادىلاردەك كۆچمەكتە، بۇلۇتلار ئارىسىدا
كۆز قىسىشىۋاتقان يۇلتۇزلارلا غۇۋا پىلدىرلاۋاتقان سانسىز
چىراغلاردەك گىرىمىسەن كۆرۈنىدۇ. تەبىئەتتە ئازراقمۇ شامال
يوق. قەيەرلەردىدۇ تام كامارلىرىدا، ئۆي پەرمانلىرىنىڭ يې-
رىقلىرىدا يوشۇرۇنۇپ ياتقان چېكەتكىلەر دېمى سىقىلغاندەك
توختىماي چىرىلىشىدۇ. پات - پات ھۆكەتكە چۈشكەن ئاشىق
سوپىلاردەك ھوقۇلداپ قويىدىغان ھۇقۇش كېچە جىمجىتلىقى-
نى بۇزىدۇ.

دەل شۇ ئەسنادا، قارا كېپەن، كىيىگەن ئەرۋاھدەك بىر
گەۋدە قەسىرنىڭ تاغ تەرىپىگە جايلاشقان سۆڭەكلىك ئارىسى-
دا پەيدا بولدى. شاخلىرى سەكسەنپۇتنىڭ ئاياغلىرىدەك يېپىلغان

قېرى سۆگەتەننىڭ كەينىگە ئۆتۈپ، قەسىر تە-
رەپكە قاراپ تامدىن ئارتىلىپ چۈشكەن ئۆرۈك شېخىدا ساڭ-
گىلاپ تۇرغان ئاق پوتىنى كۆردى. ئەتراپقا زەن قويۇپ،
ھېچقانداق غەيرىي شەپە سەزمىگەندىن كېيىن، كۆكۈچ پار-
قىراپ تۇرغان خەنجىرىنى ئۆتۈكىنىڭ قونچىغا جايلاشتۇر-
دى. دە، ئېرىق ئىچىدە يىلاندىك سويلاپ قەسىر تېمىنىڭ
تۈۋىدىكى سۈڭۈچ يېنىغا كېلىپ، غايىب بولدى.

كېچە سۈكۈناتىغا چۆمگەن قەسىر ئىچى كىچىككىنە شە-
پىنىمۇ ئۆزىگە سىڭدۈرەلمەيدىغان دەرىجىدە سۈرلۈك ئىدى.
ئاتخانىدا بولسا كېرەك، كۈندۈزى ھۇرۇنلۇق قىلىپ، تۈن ھەس-
سىدە ئىشتىھاسى ئېچىلىپ كەتكەن مەپە ئېتى بېدە چاينى-
ماقتا. قونداقتا سىغدېشىپ ياتقان توخۇلار تومۇزدىن زارلان-
غاندەك تۇرۇپ - تۇرۇپ «غىق، غىق» قىلماقتا ئىدى.

قارا گەۋدە ئۆزىگە بەش قولىدەك تونۇش بولغان قىرلار-
دىن، ئېرىقلاردىن ئاتلاپ ئۆتۈپ، تال بارىڭى ئاستىغا كەل-
دى، مېھمانخانىدىن كېلىۋاتقان خورەك ئاۋازىنى ئىشانلاپ،
قىيا ئېچىلغان ئىشىكتىن خۇددى ياغلاپ قويغاندەك «غىپىلا»
قىلىپ كىرىپ كەتتى.

ئۇ دېرىزە تۈۋىگە سېلىنغان تاۋار كۆرپىلەرگە
چۆكۈپ، يۈزىنى تامغا قارىتىپ ياتقان رەقىبىگە ئۆچمەنلىك
نەزەرى بىلەن تىكىلدى، ئۆتۈكىنىڭ قونچىدىن ئىككى غېرىچ كېلى-
دىغان خەنجىرىنى چىقىرىپ، شېرىن چۈش ۋە خورەك بىلەن ئاۋارە
بولۇۋاتقان كىشىنىڭ دۈمبىسىگە زەرب بىلەن سانجىدى. خەنجەر-
نىڭ ئۆتكۈر ئۇچى نەق يۈرەككە تەگدىمىكىن، خەنجەر يېڭۇچى
قىمىرلاشقىمۇ ئۈلگۈرمەي، قارا گەۋدە يەنە ئىككىنچى، ئۈچىنچى
خەنجەرنى ئۇردى، پۇخادىن چىققۇچە قوچىدى، يەنە قوچىدى.
ئۇ قان يۇقى خەنجىرىنى ئېڭىشىپ تۇرۇپ ئۆتۈكىنىڭ

قونچىغا سالدى، قولىنى كەينىگە قىلىپ تۇرۇپ تەنتەنە قىلغان قىياپەتتە ئوڭ پۇتىنى سوزۇلۇپ ياتقان جەسەتنىڭ بۇل دۇقلاپ ئېقىپ چىققان قاندىن قارىيىپ تۇرغان مۇرىسىگە قويىدى ۋە كۈچەپ ئىستىتەردى، جان تالاشقاندا تەكپىنىڭ قىرىغا كېلىپ قالغان جەسەت خۇددى قايتىدىن جان كىرگەندەكلا «پولتەك» قىلىپ دومىلاپ چۈشتى.

— ھە!؟

قارا گەۋدە دېرىزىدىن چۈشۈۋاتقان سۇس يورۇقتا يو-رۇپ تۇرغان جەسەتنىڭ يۈزىگە ئېگىشىپ قاراپلا چۆچۈپ كەتتى. ئۇ قولىنى خەنجىرىگە ئۈزىتىشقىمۇ ئۈلگۈرەلمىدى. گەجىسىگە تەگكەن كۈچلۈك زەرب بىلەن كۆزلىرىگە «يالت» قىلىپ ئىككى چوغ كۆرۈنىدى، بۇرنى قىزىلمۇچ قۇيغاندەك ئېچىشتى، كاللىسى گەجىسىدىن ئاچراپ كەتكەندەك، بېشىدىن ئاشۇرۇپ يەرگە ئۇرۇلۇپ چۈل-چۈل قېلىۋېتىلگەندەك تۇيۇلدى. بۇلارنىڭ ھەممىسى بىر دەقىقىنىڭ ئىچىدىلا يۈز بەردى. قارا گەۋدە گۇپلا قىلىپ كەينىچە يىقىلدى.

— ئادەم بارمۇ؟ قاتىلىنى تۇتۇڭلار! قاتىلىنى تۇتۇڭلار!... چۆچۈگەن توخۇلار قونداقتىن قاقاقلىغان پېتى ئۇچۇپ چۈشۈپ، چالا ئۇيقۇلۇق ھالدا توۋلاپ، جارقىراپ يۈرگەن رەھمەتنىڭ ئايىغىغا پۇتلىشىپ، ھويلىنى بېشىغا كىيىدى. ئات-خاننىڭ يېنىدىكى سولاقخانا ئالدىدا مۈگىدىشىپ ئولتۇرغان ئىككى دورغا سەپەر بوۋايىنى قېچىپ كەتتى، دەپ قالدى بولغاي، ئويغىنىپلا «ئوغرى قاچتى» دەپ ۋارقىرىغىلى تۇردى. قورقۇپ ئېسىنى يوقاتقان ئابلىزقارى ئىشتانچاقلا ئېتىلىپ چىقىپ، ئالدى تەرەپتىن كېلىۋاتقان بىر دورغىنى بىكاردىن - بىكار ئىككى تەستەك ئۇرۇۋەتتى. ئارقىدىنلا ئالەمنى بېشىغا كىيىپ، ھەنىپە خېنىم ئادەملەر ئارىسىدا پەيدا

بولدى، جاپپار موللا ۋە باشقا مۇلازىملارمۇ ئۇۋىسىغا سۈكىرىپ كەت-
كەن چاشقانلار دەك شەپپىرلاشتى. ئىتلار قاۋىشىپ، توغرىقېغىل
كەلتىنى ۋە ھىمە باستى.

سەپپىت ھاجى قەتلى قىلىنغۇچىنىڭ ۋە قاتلىنىڭ كىم
ئىكەنلىكىنى يوشۇرۇپ ئولتۇرمىدى. قەسىردە تاڭ ئاتقۇچە
بېسىقمىغان يىغا - زار، تاراق - تۇرۇقلار چالا ئۇيقۇلۇق يات
قانلىرىدا قۇلىقىغا كىرىپ قالغان كىشىلەر بامدات نامىزىغا
كېتىۋېتىپلا ھەممىدىن خەۋەر تاپتى.

— نادىرخان بازار بېگى كەتكەن يېرىدىن خۇپىيانە
قايتىپ كېلىپ، ئابدۇراخمان كۆك كۆزنى ئولتۇرۇۋېتىپتۇ،
سەككىز يېرىگە پىچاق ساپتۇدەك.

— ئۆمەردە تىرناقچىلىكمۇ ساۋابلىق ئىش قىلىمىغان پا-
سلىق ئىدى، بۇ دورەم ئەجەب ئوبدان ئىش قىلىپتۇ - يا؟
— خوتۇندىن، مەنسەپتىن ئايرىلىپ قالغىنىغا چىدىيال-
مىغان بولسا كېرەك ئېھتىمالىم!

— قىزدىق گەپ، بۇنىڭ ئابدۇراخمان بىلەن نېمە ئالاقىسى؟
— كىم بىلىدۇ، بەلكىم ئابدۇراخماننىڭ يەيدىغان رىز-
قى تۈگىگەن بولغىنىدى ياكى يامانلىقى بېشىغا چىققاندۇ!
ئابدۇراخماننىڭ نامىزى چۈشۈرۈلىدىغانلىقى ئۈچۈنلا بام-
دات نامىزىنى ئاق مەسچىتتە ئوقۇشقا رۇخسەت قىلىنغان جا-
مائەت تۈرلۈك غۇلغۇللار بىلەن كېتىۋاتقاندا جىنازىمۇ يې-
تىپ كەلدى.

يېپپىڭى يوپۇق يېپىلغان جىنازىنىڭ ئالدى تەرىپىنى
ھاپىز مەخسۇم بىلەن ئابلىزقارى كۆتۈرگەنىدى. كەينىدىكى
ئىككى پۇتىنى خاتىپ بازار بېگى بىلەن رەھمەت كۆتۈرگەن.
قايغۇغا پاتقان سەپپىت ھاجى جىنازىنىڭ ئالدىدا
داد - پەرياد ئۇرۇپ كەلمەكتە ئىدى. كۆزىدىن تۆكۈلگەن

ياش، تولا سۈرتۈپ قىزىرىپ كەتكەن بۇرىندىن قۇيۇلغان پوتلا
بىلەن قوشۇلۇپ بۇرۇتتى ئۈستىدە توختاپ قالغانىدى. ئۇ كېتىپ
ۋېتىپ، ئاھ ئۇرۇپ يىغلايتتى.

— ئاقپاششانىڭ قارىچۇغىسى ئىدىلە قېرىندىشىم، بىزنى
نېمىدەپ تاشلاپ كەتتىلە قېرىندىشىم، سىلى كەتكۈچە بىز
كەتسەك بولمامدۇ قېرىندىشىم، ئاھ قېرىندىشىم، باغرى يۇم-
شاق تۇغقىنىم...

ھاپىزمۇ جىنازىنى كۆتۈرۈپ كېلىۋېتىپ، توختىماي ئۆپ-
كىدەيتتى، سىلكىنەتتى، قىزغۇچ كەلگەن قويۇق ساقىلى
سۇ كەچكەن قوتازنىڭ قۇيرۇقىدەك نەملەشكەنىدى...

قىل ئارغامچا بىلەن چەمبەرچاس قىلىپ باغلى-
ۋېتىلگەن نادىرخان شەمى گۆردەك قاراڭغۇ، ئىت ئۇۋاسى-
دەك سېسىق بىر ئۆيدە ھوشىغا كەلدى. قولىنى مىدىرلاتماق
چى بولۇۋىدى، بۇلجۇڭ گۆشلىرىگە پېتىپ كەتكەن ئارغامچا
ئەسلا ئىمكان بەرمىدى، ئىششىپ كەتكەن بېشىمۇ خۇددى
ئۆزىنىڭ ئەمەستەكلا تۇيۇلدى. تىلىنى ئاستا مىدىرلىتىپ، لەۋ-
لىرىنى يالىۋىدى، تۈزلۈك بىر تەم بىلەن تەڭلا كۆڭلى ئاي-
نىغاندەك بولدى. قاياققا قارىسىلا زۇلمەت، پەقەت ئىشىك
تاختايللىرىنىڭ يوقۇقىدىن ئېتىلىپ كىرگەن پىچاق بېسىدەك
يورۇقلۇق كۆزىگە تاشلانغاندىلا، ئۇ ئۆزىنىڭ گۆردە ئەمەس،
بەلكى تىرىكلەر دۇنياسىدا ياشاۋاتقىنىنى تۇيدى. بىر ئايال
كىشىنىڭ ئۆزىگە تونۇشتەك بىلىنگەن يىغا ئاۋازى ۋە چۈچە
خورازنىڭ پات-پات قىچقىرىپ قويۇشلىرى گەجگىسىگە تەگ-
كەن تاپاق بىلەن تەڭلا ئىلكىدىن قېچىپ كەتكەن ئەس-
ھوشىنى قايتۇرۇپ بەردى. پىكىرىنى قانچە ئىشقا سېلىپمۇ
خەنجەر ئاستىدىكى رەقىبىنىڭ تۇيۇقسىز ئاتونۇش بىر كىشىگە
ئايلىنىپ قالغانلىقىنى زادىلا چۈشىنەلمىدى. ئاخىر: «بەل-

كى قورقۇنچلۇق يامان چۈش كۆرۈۋاتسام كېرەك» دېگەن يەر-
گە كەلدۈسىز، بۇ پەرىزى ئۆزى ياتقان ئۆيىنىڭ ئىشىكى
قاتتىق مۇشتلىنىپ، نەۋرە ئاچىسىنىڭ ئاۋازى ئاڭلىنىشى بىلەن
ئۈزۈل - كېسىل بەربات بولدى.

— ئۆزۈڭگەمۇ قىلدىڭ، بىزگەمۇ قىلدىڭ، ئاقپاششانىڭ
ئادىمىنى ئۆلتۈرگۈچە سورىقى يوق پۇقرادىن يىگىرىمىنى ئۆل-
تۈرسەڭ بولماسمەدى؟! ۋاي شورپىشانەم، سەن ھاراملىق
بىلەن تۇغقان بولغىنىڭغا بۇرۇن - قۇلىقىڭغا تويدۇم...

ئۇ مېڭىسىنى قىوچۇپ ئارام بەرمەيۋاتقان بۇ قورقۇنچ-
لىق ئاۋازدىن قۇتۇلماقچى بولۇپ، قۇلىقىنى مەھكەم يۈ-
پۇردى، لېكىن بۇ ئاۋاز يەنە ئاڭلىنىۋەردى. «ھەي قارا يۈز
قانجۇق، ھەممە بالايى گەردانغا مۇپتىلا قىلغان ئۆزۈڭ، سې-
مىت ھاجىنىڭ لاتا - پۇتملىرىغا قىزىقىپ، مېنى يات ئەلگە
بېرىپ باي بولۇپ كېلىش ۋەسۋەسىگە سالغانمۇ ئۆزۈڭ، گې-
پىڭگە كىرمىگەن بولسام سېمىت ھاجىنىڭ ئالدىمغا چۈشكىلى
ساراڭمىدىم؟! سەن مېنىڭ ئاچام ئەمەس، سەن دۆيۈز، سەن
سېتىلما جەددال!» دەپ تىللاپ ئىچىنى بوشتىۋالماقچى بو-
لۇپ، يەنە يالتايدى.

ئاچىسىنى كىلىدۇ بىرى دۆشكەلەپ، تۇرتۇپ
كەتتى. قۇلىقى تىنچىپ قالغان نادىرخان بىرلا دومىلاپ
تامغا يۆلەندى ۋە بىر پاي ئۆتۈككە تىقىلغاندەك كېرەككە كەل-
مەيۋاتقان پۇتمىنى تەسلىكتە رۇسلاپ، قىسقا، ئەمما قورقۇنچ-
لۇق كەچۈرمىشنىڭ سۈرەتلىرىنى كۆز ئالدىغا كەلتۈردى.

... شۇنداق قىلىپ، تاغدەك ئىشىنىدىغان نەۋرە ئاچىسى
شېكەر سۈيى بىلەن ئوسا قىلغان يۈرىكىگە سېمىت ھاجى تە-
رىپىدىن تاشلانغان ھەيلى - مىكر ئۇرۇقى بىردەمنىڭ ئىچىدىلا
بىخ سۈردى. تەسەۋۋۇرىدا ئۆزىگە تەبەسسۇم قىلىپ، چاقىرىپ

ۋاتقان جەننەتتەك زېمىنغا بېرىپ، بىر ئەتىگەندىلا باي بو-
لۇپ قايتىش چۈشمىنى كۆرۈپ، مەيدىسىگە مەردلەرچە مۇشت-
لاپ، كارۋان بىلەن بىللە ئاتلاندى. ئۆلگۈر ھاپىز قورۇلدىن
ئۆتۈپلا ئۇنى توڭگۇز تەلەتلىك بىر كەشىگە خۇددى بىر تاي
يۇڭىنى ئۆتكۈزگەندەكلا ئۆتكۈزۈۋەتتى. كىم بىلسۇن، كارۋاننىڭ
قارىسى يوقىلىشىغا ئۇنىڭ ئېتىبارى ئاسماندىن يەرگە چۈشكەن
دەكلا چۈشۈپ كەتتى. ئارزۇ قىلغان نازۇ نېمەت تۈگۈل، قور-
سىقنى تويغۇزۇشنىڭ ئۆزىمۇ بىر گەپ بولۇپ قالدى. پەقەت جان
ئالغۇچى ئەزرائىل قولاي پەيتىنى پايلاپ، بېشىدا ئەگىپ يۈر-
گىنىنى چۈشەنگەندىلا ئۆزىنىڭ ئوچۇق تۇرغان قاپقانغا دەس-
سەپ، بازار بېگىلىك مەنسىپىدىن، پۇللۇق قىزدىن ئايرىلىپ
قالغانلىقىنى ھېس قىلدى.

ئۇنىڭ كاللىسىدىن تۈتۈن چىقىپ كەتتى. مال دېسە،
مېلى بار، نام دېسە نامى بار پۈتۈنسۈرۈك بىر بايۋەچچى تۇ-
رۇقلۇقمۇ ئەخمەقلەرچە ئالدىنقىدىن تۈگىمەس خورلۇق
ھېس قىلدى. ئۆزىنى گوللاپ ئەكىلىپ، بۇ تەرىققە قىس-
مەت قۇچىقىغا تاشلاپ كەتكەن ھاپىزنى قۇيرۇق شىپاڭلىتىپ
تۇرغان ئىت تەرىقىسىدە كۆز ئالدىغا كەلتۈردى.

ئاخىر ئۇ دىۋانلاردەك قەدىرسىزلىنىپ، ئوغرىدەك يو-
شۇرۇنۇپ يۈرۈپ، بىر ئاق كۆڭۈل مۇساپىر ئورۇسنىڭ ياردەمى
بىلەن قورۇلدىن قېچىپ چىقتى، ھاپىزدىن تارتىپ جەددال
سۈپەت ئاچىسىغىچە قىرىپ تاشلاپ، ئۆچ ئېلىشقا قەسەم ئىچ-
تى. دە، كەنت ئەتراپىغا يېتىپ كېلىپ، ئەرۋاھتەك مۆكۈپ
ياتتى.

ئۇنىڭ قىياسى خاتا چىقمىدى. مەنسىپىنىڭ خاتىپىغا،
پۇلدار قىزىنىڭ تۈزكۈر نىسپىت ھاجىغا تەئەللۇق بولۇپ كەت-
كەنلىكىنى بىلگەندە، قىساس خەنجىرى رەشىك ئوتىدا تاۋلاندى.

ئۇ ئالدىنقى ئاخشىسى ئەلپاتقۇدا قاراڭغۇ-
لۇقتىن ئۆمىلەپ چىقتى - دە، سېپىل سوقۇلۇۋاتقان يەردىن
كىچىكىنە ئىش بىلەن قەسىرگە قاراپ يالغۇز كېتىۋاتقان ھاپىز
مەخسۇمنىڭ كېكىردىكىنى بوغۇپ، قوناقلققا سۆرەپ كىر-
دى. قورققىنىدىن كۆزلىرى ئالاق - جالاق بولۇپ كەتكەن ھا-
پىزنىڭ يۇڭلۇق بويىنىغا خەنجىرىنىڭ بېسىنى پاتۇرۇپ تۇرۇپ،
چىشلىرىنىڭ ئارىسىدىن چىقىرىپ: - خوجاكاڭنى تونۇدۇڭمۇ؟ - دەپ سورىدى.

.....
- كۆزلىرىڭنى يوغان ئېچىپ قارا مۇتتەھەم، نادىرخان
بايۋەچچى دېگەن مەن بولىمەن!
- ھە؟!

نادىرخان بايۋەچچىنىڭ كېكىردىكىنى ساتىراشنىڭ گەز
ئامبۇرىدەك سىقىپ تۇرغان كۈچلۈك بىلىكىدە گۈلەڭگۈچ ئۇچۇپ
تۇرغان ھاپىز ئۇنىڭ قورقۇنچلۇق يېشىل نۇر چاقىناپ تۇر-
غان كۆزلىرىگە قاراپلا ھەشىدىن كەتكىلى تاس - تاماس قالدى.
نادىرخان ئۇنىڭ ئىككى ئېڭىكىگە بىردىن تەستەك ئىنىئام
قىلىپ سەگىتكەندىن كېيىن:

... بىلىپ قوي، مەن سەندىن ئۆچ ئالىمەن، دۇنيادىن
ئازاب تارتماي كېتەي دېسەڭ راستىڭنى ئېيت، سېپىت ھا-
جى كېچىلىرى قەيەردە ياتىدۇ؟ يېنىدا بۇۋىمەريەم بارمۇ - يوق،
خاتىپ قەيەردە؟

ئۆزىنىڭ ئۆلۈك ياكى تىرىكلىكىگە جەزىم قىلال
مايۋاتقان ھاپىز نادىرخان بايۋەچچىنىڭ ئارقىمۇ ئارقا قو-
يۇلغان سوتاللىرىنى چالا - پۇچۇق ئاڭلىدى - دە، لاغىلداپ
تىترەپ يېلىنغىلى تۇردى:
- بىلىمەسلىكىم، شەيتاننىڭ كەينىگە كىرىپ ئۆزلىرىگە

ئەرەج ساپتىمەن. ئەمدى توۋا قىلدىم، توۋا قىلدىم، بىر قو-
شۇق قېنىمدىن كەچسە، ھەممىنى دەپ بېرىدەن، ھەممىنى...
ھاپىزنى ھازىرنىڭ ئۆزىدىلا يىغىشتۇرۇۋەتسە، ئۇخلاپ
ياتقان يىلاننىڭ بېشىغا دەسسەپ، رەقەبىنىڭ چوڭىنى قاچۇ-
رۇپ قويىدىغانلىقىغا كۆزى يەتكەن نادىرخان ئالدى بىلەن
ھاپىزدىن گەپ ئېلىۋېلىش قارارىغا كېلىپ، بىر قوشۇق قېنى-
دىن كېچىدىغانلىقىنى ئۇقتۇردى.

ھاپىز جېنىدىن ئۆمىد پەيدا بولغانلىقىغا مىڭ قەتلە
شۈكرى قىلىپ، سەپىت ھاجىنىڭ بەزىدە بەزمىگە بارغان يەردە
قونۇپمۇ قالدىغانلىقىنى، خوتۇنىنىڭ كۆپىنچە ھاللاردا ئىك-
چىدىكى تۇغۇمىنىڭكىدە تۇرىدىغانلىقىنى ئېيتىپ، سەپ-
پىت ھاجى قەسىردە قونغاندا سەپىلدىن ساڭگىلاپ چۈشكەن
ئۆرۈك شېخىغا پوتىسىنى ئېسىپ قويۇشقا ۋەدە بەردى.
ئىشنى ئالدى بىلەن سەپىت ھاجىنى ئۆلتۈرۈشتىن باش-
لىماقچى بولغان نادىرخان ئاق پوتىسىنى كۆرۈپ، ھاپىز مەخسۇم
ئېچىپ قويغان سۈڭۈچتىن ئۆمىلەپ ئۆتۈپ، رەقەبىلىرىنىڭ
ئۇۋىسىغا كىرگەنىدى...

نادىرخان قاراڭغۇ جاڭگالدا ئادىشىپ قالغان يولۇچىدەك،
ھەر خىل تېپىشماقلار بىلەن چېلىشىۋاتقاندا، ئىشىكىنىڭ تا-
راقلاپ ئېچىلىشى بىلەن تەڭ ئېتىلىپ كىرگەن تۆت چاسا
شولىدىن كۆزىنى ئەپقاچتى - دە، بىرقانچە قېتىم يۇمچۇك-
لىگەندىن كېيىن يەنە قارىدى.

ئۇ تۆت چاسا شولىنىڭ دەل ئۆتتۈرسىدا بەيگىدە
ئۆتۈپ چىققان چەۋەندازنىڭ تەلەتسىدا بولىدى-
غان قانات كۈلكىسىنى كۈلۈپ تۇرغان سەپىت ھاجىنى
كۆردى، ئۇنىڭغا چاشقانغا ئېتىلغان ھۇقۇشتەك ئېتىلماقچى بولۇ-
ۋىدى، يەنە دومىلاپ كەتتى.

— ھا...ھا...ھا...

— تۇفى!

— ھا...ھا...ھا...

نادىرخان بايۋەچچى سېيىت ھاجىنىڭ ئۆزىنىڭ مۇشۇ ھالغا چۈشۈپ قالغىنىنى مەسخىرە قىلىپ كۈلۈۋاتقىنىنى ياكى كىشىگە ئېيتقىلى بولمايدىغان باشقا بىر خۇشاللىقنىڭ بارلىقىنى زادىلا بىلەلمىدى. شۇنداقسىمۇ، قايناپ تۇرغان ياغاچقا تاشلانغاندەك تولىغىنىپ، ۋارقىراپ تاشلىدى:

— پېشانەڭ ئوڭ ئىكەن ئىپلاس ئالدامچى، خەنجىرىمنىڭ قەھرىدىن ئامان قالدىڭ! ئەمدى مېنى تېزىدەك ئۆلتۈر!
— ھا...ھا...ھا...

سېيىت ھاجى قوۋۇزلىرى تېلىپ كەتكۈچە كۈلكەندىن كېيىن، يىراقتىراق قاراپ تۇرۇشقان دورغىلارنى نېرى كەتكۈزۈۋېتىپ:

— ئۇنداق ئاسان ئۆلۈم يوق بايۋەچچى، پېتىر ئاقپاش-ئانىڭ ئەلچىسىنى ئۆلتۈرگەن مۇھىم جىنايىتى پاكىتىنى ئاسانلىقچە قولىدىن چىقىرىۋەتمەيمەن، بۇ تىرىك پاكىتىنى قەپەسكە سولاپ، قەشقەردىكى كونسۇلغا يوللاپ بېرىمەن. ئۇ يەردە نېمىلا دەپ جۇياۋگىنىڭ بىكار، ئۇلار سېنى دارغا ئېسىپ، تېرەڭنى تەتۈر سويىدۇ، گۆشىڭنى قاغا - قۇزغۇنلارغا تاشلاپ بېرىدۇ. ھا...ھا...ئىست ياش ئۆمرۈڭ، ئىست! — دېدى.
— ئۆمرۈمنىڭ ئاخىرىدا سورىۋالاي قارا يۈز، ئورنىڭدا نېمىشقا باشقا بىرى يېتىۋالغان؟ مەن قانداق بولۇپ قولۇڭغا چۈشۈپ قالدۇم؟

— ئاللا بەندىسىنى ئاگاھلاندۇرۇپ، پامان نېيەت بىلەن دىلى بۇلغانغانلارنى غەپلەتكە ئاشنا قىلغۇچىدۇر.
ھا...ھا...ھا...

سېيىت ھاجى بالا ۋاقىتلىرىدا نەس باسقان ئات باقلارلار-
دىن دېگەننى ئۇندۇرۇۋالغانىدىمۇ بۇنچىلىك
خۇشال بولۇپ كەتمىگەن بولغىنىدى، ئۇ ھېلىقى گەپ-
نى قىلىپ، نادىرخان بايۋەچچىنى خىيال قاينىسىغا غەرق
قىلىدىۇ، ھاپىزنىڭ كۆزىدىكى مەخپىيەتنى قانداق ئۇس-
تىلىق بىلەن بىلىۋالغىنىنى، يوللۇق ھېسابىدا بويى بىلەن تەڭ
شايى - ئەتلەس، زىچە گىلەملەرنى ئالدىدا قويۇپ، ئابدۇراخ-
ماننى قانداق قوندۇرۇپ قالغىنىنى، قانداق قارا باستۇر-
غىنىنى... ئەسلا ئېيتىمىدى. بۇ سىرنى ئۇ بەلكى ئۆزى بىلەن
بىللە ئۇ ئالەمگە ئەكىتىشى مۇمكىن ئىدى...

34. «يۇرت بىزنىڭ، ھەقىقەت بىزنىڭ»

مىلادى 1912 - يىلى 6 - ئاينىڭ 22 - كۈنى.
خوتەن دوتىيى تاڭ يۇنچۇڭنىڭ دەستىكىنى ئېلىپ جا-
زا يۈرۈشىگە ئاتلانغان چېرىكلەر تاڭ ئالدىدا قوزغىلىپ، ئىلى-
چى شەھىرى بىلەن لوپ بوستانلىقىنىڭ شەرقىي گىرۋىكىگىچە
بولغان مۇساپىنى نەق يېرىم كۈندە بېسىپ بولدى - دە، كۈن
تىكلەنگەن مەزگىلدە چېرىكىگە تۇتىشىدىغان دەشت يولىغا
قەدەم تاشلىدى.
تەبىئەت ئىلاھىنىڭ خەيرىغاھلىقى تۇتۇپ كەتتىمۇ يا
ئادالەت يولىدا قىلغان سەپەر ئاقىۋوللۇق بولدىمۇ، ئەللىكچە
چېرىك ۋە چېرىكلەرگە ئەگىشىپ يۇرتىغا قايتىۋاتقان ئات-
مىشچە مۇساپىر پۇقرانىڭ بېشىغا سايە سېلىپ ئىلچى تەرەپتىن سۇ-
رۇلۇپ كەلگەن يوغان بىر پارچە سۈررەڭ بۇلۇت دەشت ئاس-
مىنىغا كېلىپ چىپىدە توختىدى - دە، بىرلا سىلكىنىپ يەنە

ئۈزۈپ كەتتى. قىزىپ تۇرغان قۇم ئۈستىگە ياققان پۇرچاق-
تەك - پۇرچاقتەك يامغۇر قوقاسقا چۈشكەن سۇ تامچىسىدەك
پاژ - پۇژ قىلىپلا پار زەررىلىرىگە ئايلىنىپ كەتكەن بولسىمۇ،
ھاۋا ئانچە - مۇنچە سەگىگەندەك بولدى. بىمارنىڭ يۈزى
دىكى ياۋا چېچەك ئاسارىتىدەك چېكىم - چېكىم توچكىلار بىر
لەن نەقىشلەنگەن قۇم بېتى تۈزغاقتەك تۈزۈشتىن توختاپ،
شىپالىق يامغۇر شەرىپىتىنى ئىچىپ، ئىسسىتمىسى يانغاندەك
تىنچلىنىپ قالدى. پەقەت، كۈز ئايلىرىنىڭ قارىسىنى كۆرمەي-
لا قىسقا ۋە ئېتىبارسىز ئۆمرى بىلەن خوشلىشىپ، يىلتىز-
دىن بىمەھەل مەھرۇم بولغان تۇرالغۇسى يىق قامغاقلارلا
ئاستا - ئاستا ئېسىۋاتقان ئىسسىق شامال بىلەن تەڭ يۈگۈ-
رۈپ، يۈرۈش قىلىۋاتقانلارنىڭ ئالدىدا خالىس يول باشلىغۇچى-
دەك دومىلايتتى.

ئوخشاشلا قارا ئاتقا مىنگەن بۇرۇتلۇق باش سەركەردە
ۋە چېرىكچى ئامبال شىۋۇڭ گاۋشېڭغا ئەگەشكەن پىيادە چې-
رىكلەر قىلىچ - نەيزىلىرىنى يالت - يۇلت چاقىتىپ، كۆمۈ-
لۈپ كەتكەن كارۋان يولىدا قۇم كېچىپ كەلمەكتە. يوغان
قاپاقلارنى يۈدۈۋالغان سۈپۈرگە ئاخۇن، قادىر تۆمۈرچى ۋە جا-
مالىدىن بوۋايمۇ قۇيرۇقلۇق يۇلتۇز مىسالى سوزۇلغان سەپ
بويلاپ قاتتىراپ يۈرۈپ، ئۈسسىغانلارنىڭ ئۈسسۈزلۈقىنى قاندۇ-
رۇپ، ھارغانلارنىڭ يۈك - تاقلرىنى كۆتۈرۈشكە ياردەملىشەتتى.
كۆڭۈل ئاۋۇتقۇچى گەپلىرى بىلەن ئايرىلغىنىغا بىر-
ئىككى يىل بولغان سۆيۈملۈك يۇرتىغا تەلپۈرۈپ، ئۈمىدلىك
تىنىشىنى نەزەرىدىكى ئادالەت جەڭچىلىرىگە باغلاپ كېلىۋاتقان يا-
ياق پۇقرالارنى روھلاندۇرۇپ، ئاجىزلىرىنىڭ ھاجىتىنى رازى-
مەنلىك بىلەن بەجا كەلتۈرەتتى.

بىپايان خامانغا يېيىتىلغان تېرىقتەك سۇس سېرىق پار-

قىراۋاتقان قۇملۇقتا ئۆمىلەۋاتقان قارا ئەجدىھادەك سوزۇلۇپ
يۈرۈش قىلىۋاتقان قوشۇن لوپ بوستانلىقىدىن ئايرىلىپ ئۇ-
زۇن ئۆتمەيلا بەشتوغراق تەرەپكە بۇرۇلدى. گەرچە يېرىم
كۈنلۈك مۇساپە ئۇزۇراپ كەتسىمۇ، ئۇ يەردىكى پۇقرالارنى سەپ-
كە قوشۇۋالغاندا ئەل رايىمىنى ئۇتقىلى، جازا قوشۇنىنىڭ ھەي-
ۋىسىنى ئۆستۈرگىلى بولىدىغانلىقىنى ئالدىن پەملىگەن دو-
تەي سۈپۈرگە ئاخۇننىڭ بۇ ھەقتىكى تەلپىگە تارتىشىپ ئول-
تۇرمايلا ماقۇل كەلگەن ۋە يولغا چىقىشنىڭ ئالدىدا باش
سەركەردىگە ئېنىق پەرمان بەرگەنىدى.

قىساس سائىتىنىڭ قەدەم-مۇ قەدەم يېقىنلىشىپ كېلىۋات-
قانلىقى ئۈچۈنمىكىن، سۈپۈرگە ئاخۇن تولىمۇ ھاياجانلانغان.
خاندەك قىلاتتى. ئۇ تاپىنىنىڭ قىزىق قۇمدا قىزىپ كەتكە-
نىگە قارىماي، يول يۈرۈشكە ئەپلىك بولسۇن دەپ قاغىچىراپ
تارىشىدەك قېتىپ كەتكەن كېيىشنى قولغا ئېلىۋالغانىدى.
لىچىدىن تەسىر قىلغان دەرد ۋە تېشىدىن تەسىر قىلغان ھا-
زارەت تۈپەيلى، ياغ قاپىقىدەك قارىداپ، پارقىراپ كەتكەن
چىرايمدا يوشۇرۇپ بولمايدىغان ھاياجان ئالامەتلىرى ئەكس
ئېتەتتى. ئۇ قۇملۇقتا ئەمەس، بەلكى مۇزلۇقتا تېپىلىپ كې-
تىۋاتقانداك چاققانلىق بىلەن، قوشۇننىڭ كەينىگە سوڭىدىشىپ
ھاسىراپ - ھۆمۈدەپ ئىلگىرىلەۋاتقان پۇقرالارنىڭ يېنىغا كې-
لەتتى - دە، ئۇلارغا:

— غەيرەت قىلىڭلار، ئالدىڭلاردا سىلەرنى ئىككى خۇ-
شاللىق كۈتۈپ تۇرۇپتۇ. بىرى، بەشتوغراقتا تۇرۇۋاتقان يۇرت-
داشلار بىلەن كۆرۈشسەلەر، يەنە بىرى، يۇرتتىكى ئۇرۇق -
تۇغقان، بالا - چاقىلىرىڭلار بىلەن دىدارلىشىسەلەر! — دەيتتى.
ئۇ «چېرىك كېلىدىكەن» دېگەن ۋەھىملىك خەۋەر تار-
قالغاندا، يۇرتىنى تاشلاپ چىقىپ كەتكەن بىر كىشى بىلەن

پاراڭلىشىپ كېلىۋېتىپ، چېرىكلەرنىڭ توساتتىن توختاپ قالغانلىقىنى كۆردى ۋە نېمە ئىش بولغانلىقىنى ئۇقۇپ باقماساق بولۇپ سەپنىڭ بېشىغا قاراپ يۈگۈردى.

ئۇ يۈگۈرۈپ كېلىۋېتىپ، باش سەركەردە مىنگەن ئاتنىڭ ئالدى ئاياغلىرىنى ئېگىز كۆتۈرۈپ، نېمىدىندۇر خەۋەر بەرگەندەك كىشىنەۋاتقانلىقىنى، توختاۋسىز سىيرىلىۋاتقان تىزىمىگەمۇ پەرۋا قىلماي چاپچىپ، قۇم تۈزۈتۈۋاتقىنىنى كۆردى - دە، كەلگەن يېتى ئاتنىڭ ئېغىزدۇرۇقىغا ئېسىلدى.

تەرلەپ، تۈكلىرى تېرىسىگە چاپلىشىپ كەتكەن ئات ئېغىزدۇرۇقىغا تۈگمەن تېشىدەك ئېسىلغان سۈپۈرگە ئاخۇننىڭ زورى بىلەن سەل - پەل تىنىچلانغاندەك بولىدىمۇ، ساغرىسىغا قامچا تېگىشى بىلەنلا يەنە كىشىنەپ، چاپچىپ، بىر قەدەم - مۇ ئىلگىرىلىگىلى ئۈنىمىدى.

— ھوي، ئاۋۇ دۆڭنىڭ كەينىدىكى يۇلغۇنلۇققا قاراپ بېقىڭلارچۇ، — دېدى سۈپۈرگە ئاخۇن ئاتنىڭ بېشىغا ئىككى قوللاپ ئېسىلىپ تۇرۇپ. ئۇ باش سەركەردە بىرەر پالاكەتكە ئۇچرىسا ھەممە ئىش بۇزۇلۇپ كېتىدىغاندەك ئەندىشىگە چۈشكەنىدى.

باش سەركەردىنىڭ مەھرەمى يېڭى ئايىسمان قۇم دۆڭىنىڭ يېنىدا ئوتقاشتەك گۈللەپ تۇرغان بىر تۈپ يۇلغۇننىڭ كەينىگە ئۆتتى - دە، قىسماققا دەسىمىگەن كېيىكتەك تاقىلاپ توۋلىۋەتتى:

— ھوي بۇ يەردە بىر ئادەم ياتىدۇ، بېلىنىڭ ئاستىنى قۇم بېسىپ كېتىپتۇ!

— «قىرققانغا قوش كۆرۈنۈپتۇ» دېگەن مۇشۇ - دە، ئېنىسى - جىن يوق بۇ چۆلدە ئادەم نېمە ئىش قىلسۇن؟ بەلكى تەشەنالىقتىن ئۆلگەن جەرەزىنىڭ ئۆلۈكىدۇر ياكى بولمىسا...

سۈپۈرگە ئاخۇن ھېلىمەم چۆچۈپ جىم تۇرمايۋاتقان
ئاتنىڭ ئېغىزدۇرۇقىنى مەھكەم تۇتۇپ تۇرۇپ، ياردەملىشىش
كە تەمىشلىپ كەلگەن قادىر تۆمۈرچىگە «ئۆزۈڭ بىر قاراپ
باقمامسەن؟» دېگەندەك ئىشارەت قىلدى.

قادىر تۆمۈرچى شاش ئاتىمىنىمۇ بەكرەك چۆچۈپ كەت-
كەن مەھرەمدىن يانداپ ئۆتۈپ، ئۇ كۆرسەتكەن يەرگە كەل-
دى ۋە يۇلغۇننى قايرىدى.

— بۇ ... بۇ ... نۇراخۇن ئەمەسمۇ بۇ؟!

— نۇراخۇن؟

سۈپۈرگە ئاخۇن باش سەركەردىنىڭ ئېتىمىنى ئىختىيارىغا
قويۇۋەتتى - دە، تۆمۈرچىنىڭ سۆزىگە ھەيران بولغان ھالدا
يۇلغۇننىڭ كەينىگە ئۆتتى، شۇنداق قاراپلا كۆزلىرىنى چىم-
چىقلىتىپ، ئېگىشتى.

قادىر تۆمۈرچى خاتا كۆرمىگەنىدى. ياتقىنى راستتىنلا نۇرەك
باخشى ئىدى. ئۇ تۈنۈگۈن كەچتە ياكى شۇ كۈنى
ئەتىگەندە نەپەستىن قالغان بولسا كېرەك، نېپىز بىر قەۋەت
قۇم بىلەن كۆمۈلۈپ قالغان ئايىغىدىن تەپچىرەپ چىققان قان
ۋە زەرداب قۇم ئۈستىدە ياڭاقچىلىق بىر جىگەررەك مەنەك
ھاسىل قىلغانىدى، ئۇ زېمىن تەكتىدىن چىقىۋاتقان قانداقتۇر بىر
ئاجىز تىۋىشنى ئېنىقراق ئاڭلىۋالماقچى بولغاندەك، بىر يۈزىنى
يەرگە يېقىۋالغانىدى. قادىر تۆمۈرچى ئۆز قولى بىلەن سوقۇپ
بەرگەن ئەگرى قىلىچىنىڭ سېپىنى مەھكەم سىقىملىغان قولى باش
ئۈستىگە تاشلانغان بولۇپ، بۇ ھالەت خۇددى زۇلمەت پەردىسىنى
يىرتماقچى بولۇپ تىغ كۆتۈرۈپ، قىقاس سېلىپ جەڭ قاينىمىغا
كىرىپ كېتىۋاتقان باھادىرنىڭ زەبەردەس قىياپىتىگە ئوخ-
شايتتى. ئەزرائىلنىڭ قورقۇنچلۇق تەلەتى كۆزىگە كۆرۈنگەن
چاغدا ئۇ ئاخىرقى نەرسى ئارقىلىق قىساسى نېسىي قالىغان

يۇرتىدىن كەچۈرۈم سوراپ، ئۇ يەردىكى يالغۇز قەبرە بىلەن
ئاخىرقى قېتىم خوشلىشىۋالماقچى بولغانىمۇ، سول قولىدىكى
بۇرغىنىنىڭ بىر تەرىپى مۇھىم مەخپىيەتنى ئاشكارىلايدىغاندەك
يېرىم ئېچىلىپ تۇرغان لەۋلىرىگە تېگىپ تۇراتتى. تاش تاش-
لانغان سۇ يۈزىدە پەيدا بولغان قات-مۇ قات
دولقۇنلاردەك قورۇقلار ئارىسىدا غۇۋا پارقىراپ تۇرغان قارىچۇ-
قىدا ئۆمۈرلۈك قايغۇ-ھەسرەت ۋە گىرەلىشىپ كەتكەن
مۇھەببەت-نەپرەت بىر يوللا ئۇيۇپ قالغانىدى. بۇرۇنقىدىن
خېلىلا ئاقىرىپ قالغان چىرايمىدىن كۈلۈمسىرەشكىمۇ، نەپرەت
كۈلكىسىگەمۇ ئوخشاپ كېتىدىغان بىرلا ئالامەت كۆرۈنەتتى.
تەقدىر بىلەن باتۇرلارچە ئېلىشىپ، مەردلەرچە جان بەرگەن
بۇ ئىنسانغا ماتەم تۇتۇۋاتقان قىياپەتتە ئېگىلىگەن يۇلغۇننىڭ
ئۈچىدا لاۋۇلداپ كۆيۈۋاتقان مەشئەلدەك قىزىرىپ تۇرغان بىر
تۇتام چېچەك ئۇنىڭ مەيدىسىگە چۈشۈپ تۇراتتى.
بۇ دۇنياغا ئازاب چېكىش، ساۋابلىق ئىش قىلىشقىلا
تۆرەلگەن، ئەمما مالاھەت ئوقى بىلەن شەكەستىلىنىپ، ئۆمۈر
گۈلى تۈزىغان بۇ يۇرتدىشىغا كۆز يېشى قىلىۋاتقان سۈپۈرگە-
ئاخۇن ئۇنىڭ يۈزىگە چاپلىشىپ قالغان قۇم دانىچىلىرىنى ئاۋاي-
لاپ سۈرتۈۋەتكەندىن كېيىن، بارماقلىرىنى بىر-بىرلەپ بوشىتىپ
خىمىلەتلىك بۇرغىنىنى قولغا ئالدى. دە، ئۇنىڭ پارقراق يۈزىگە
سېنىچىلاپ قارىدى، بىردىن قۇلاق تۈۋىدە بۇرغا ئاۋازى ياڭراپ
كەتتى. يېقىنقى 20 يىلىدىن بۇيانقى جاھالەتلىك تارىختىن،
كەچۈرمىشلەردىن خەۋەر بەرگۈچى بۇ بوم، ئەمما ياڭراق
ئاۋاز ۋۇجۇدىنى لەرزىگە سېلىپ، يۈرىكىدە غەلىيان كۆتۈردى.
ئۇ غەلىيان بىلەن تەڭ پەيدا بولغان بىر خىل كۈچ تومۇر-
تومۇرلىرىنى بويلاپ ئۇرغۇپ، مۇسكۇللىرىنى ھەرىكەتكە كەلتۈردى.
— كۈن ئىسسىق، جەسەتنى يىۋىتىكىلى بولمايدۇ، مۇشۇ

يۇلغۇن ئۇۋىگىلا دەپنە قىلىۋەتسەك بولامدەككىن، — دېدى سۈپۈرگە ئاخۇن نۇرەك باخشىنىڭ جېنىغا زامىن بولغان جاراھەتكە تەكلىپ، مېيىتىنىڭ ئايمىغىدا يۈكۈنۈپ، بېشىنى گۇناھكار دەك سېلىپ ئولتۇرغان جامالىدىن بوۋايغا مەسلىھەت تەرىقىسىدە.

— يۇرتقا ئەكىتىپ، ھەزرىتى مازار غوجاىنىڭ قېشىغا قويساققۇ ئوبدان بولار ئىدى، لېكىن زە، ھاۋا بەك ئىسسىق، جەسەت چىمدىمايدۇ، — بوۋاي ئات ئۈستىدە ئولتۇرۇپ تاقەت سىزلىنىۋاتقان باش سەركەردىگە ۋە قىزىق قۇم ئۈستىدە يالىڭايىق پۇتلىرىنى خۇددى تەپكە بېسىۋاتقان باپكار دەك يۆتكەپ، چىداشلىق بېرەلمەيۋاتقان پۇقرالارغا قاراپ قىيىن يۈپ دېدى، — دېگەنلىرىدەك بولسۇن، خۇدايىم رەھمەتلىككە جەننەت ئاتا قىلسا، قەيەردە ياتىمۇ ئوخشاش!

خېلىدىن بېرى كۈتۈپ كەلگەن ئۈمىد تېڭىنىڭ شەلىسى كۆرۈنگەن سائەتتە ئارمان بىلەن كۆز يۇمغان ئاددى، ئەمما ئۇلۇغ ئىنسانغا دەشت ئوتتۇرىسىدا كۆكلىگەن قەيسەر يۇلغۇن تۇۋىدىن يەرلىك قېزىلدى. مېيىت نامىزىنى ھەرقانداق چاغدى كىدىنىمۇ تەنتەنىلىك چۈشۈرگەن مۇسۇلمانلار مەرھۇمنىڭ ھەققىدە ئۇزاقتىن ئۇزاق دۇئا قىلىشقاندىن كېيىن، كۆپكۈك ئاسماندا دومىلاۋاتقان قۇياش قۇم دېڭىزىدىكى سارغىيىپ تۇرغان ئۇپۇققا يېقىنلاشقاندا، يولىنى يەنە داۋام قىلىشتى.

نۇرەك باخشىنىڭ يەرلىكى ۋە يەرلىك مۇھاپىزىتىدە تۇرغان يۇلغۇنلۇق بارا-بارا يىراققا قالدى. بىراق، نۇرەك باخشىنىڭ ئويلىمىغان چاغدا، ئويلىمىغان يەردە جان ئۆزگەنلىكىدىن ئىبارەت بۇ تاسادىپىيلىق سۈپۈرگە ئاخۇننىڭ كاللىسىغا نۇرغۇن چىڭش ئويلارنى باشلاپ كەلدى.

«قانداق زۆرۈرىيەت ئۇنى بەشتوغراقتىن ئايرىلىشقا مەجبۇر قىلغاندۇ؟ ئۇ نېمە مەقسەت بىلەن ئىلچى يولىنى تاللىۋالغاندۇ؟»

خىيالدىن تۇغۇلغان قىياس، قىياستىن تۇغۇلغان ۋەھىد-
مىلىك كۆرۈنۈشلەر يول بويى بېشىنى ئىچىگە تىقىپ كېلىۋاتقان
سۈپۈرگە ئاخۇننىڭ پىكىرىنى تامامەن بەند قىلىۋالدى. ئۇ پات-
پات بېشىنى سىلكىپ، خىيالدا بىزار قىلىنىۋېلىپ كۆكۈيۈندەك
ئەگىسىپ يۈرگەن، پۇرسەت تاپسىلا يۈرىكىگە نەشتە سانجىپ
ئازار بېرىۋاتقان ئويلارنىڭ قامالدىن قۇتۇلماقچى بولاتتى-يەنە،
مەقسىتىگە زادىلا يېتەلمەيتتى.

قوشۇن ئېغىر ئەلىياتقۇغىچە سەپەر قىلىپ، بىر پارچە
قويۇق چاتقاللىقنىڭ قاپ ئوتتۇرىسىدا ئۆسكەن يالغۇز توغراق
تۈۋىگە يېتىپ كېلىپ چۈشكۈن قىلغاندىمۇ، ئۇ يەنىلا تىنچلىق-
نامىدى، قۇم تىققاندىك ئېغىرلىشىپ كەتكەن ئاياغلىرىنىڭ
چېقىرىۋەتكەندەك سىرقىراپ ئاغرىشلىرى، قورسىقىنىڭ تۆت-بەش
پاقا كىرىۋالغاندەك كۆركىراشلىرى خىيالغا زادىلا كىرىپ
چىقمىدى. ئوخشاش بىر تېپىشماققا جاۋاب ئىزلەپ ئاۋارە
بولۇۋاتقان جامالىدىن بوۋاي بىلەن قادىر تۆمۈرچىمۇ بىر بېسىپ،
ئىككى بېسىپ سۈپۈرگە ئاخۇننىڭ يېنىغا كەلدى-دە، قۇچاقل-
ۋالغان تىزىنىڭ ئۈستىگە ئېگەكلىرىنى قويۇپ، ئۈن-تىن
قىلىشماي ئولتۇرۇشتى.

بۇ چاغدا ئوخشىمىغان ئۈچ كالىدا ئوخشاش بولغان بىرلا
خىيال ئەگىمەكتە ئىدى. لېكىن، ئۆز جاۋابىدىن ئۆزگىلەرنى
ئورتاقلاشتۇرۇشقا ھېچكىممۇ جۈرئەت قىلالمايتتى. قىياس
دېگەن بەزىبىر قىياس-دە، ئۇ پەقەت بەشتوغراققا يېتىپ بار-
غاندىن كېيىنلا ئىسپاتلىنىدىغان، ئۇنىڭغىچە ئۆزىنىڭ سىرلىق،
ۋەھىملىك كۈچىنى زادىلا يوقاتمايدىغان بىر زىل
نەرسە ئىدى.

كۆكتە بۇلۇت بىلەن مۆكۈشمەك ئوينىۋاتقاندىك بىر
كۆرۈنۈپ، بىر كۆرۈنمەي ئۈزۈۋاتقان ئاي ئۈچەيلەننىڭ ئالدىدا

بىراۋنىڭ سايىمىنى ئايان قىلدى. ئۇلار تەڭلا دېگۈدەك باشلىرىنى كۆتۈرۈپ، كۆز نۇرىنى بىر يەرگە جەم قىلدى ۋە چېرىكچى ئامبالنىڭ يېنىدا ئۆرە تۇرغانلىقىنى كۆرۈپ ئالمان-تالمان ئورنىدىن تۇرۇپ، ئۇنىڭغا ھۆرمەت كۆرسەتتى.

— ئولتۇرۇڭلار، ئولتۇرۇڭلار، — دېدى ھېلىقى كىشى دوتەي ئالدىدا ئۆزىنى شىۋۇڭ گاۋشىڭ دەپ ئاتىغان بەستىلىك بۇ كىشى ئولتۇرۇشقا تەمىشلىپ.

بۇ كاتتا كىشىنىڭ توپا ئۈستىدىلا ئولتۇرماقچى بولغىنىنى كۆرگەن سۈپۈرگە ئاخۇن تەكەللۇپ بۈزىسىدىن قاتتىق قىزىق يەردىن ئورۇن كۆرسەتتى. — دە، ئۆزىمۇ ئىككىيلەنگە ئىشارەت قىلىپ ئۇنىڭ يېنىدىن ئورۇن ئېلىشتى، نامازدا ئولتۇرغان دەك يۈكۈنۈشتى.

بىر كېچە — كۈندۈزلۈك سەپەر داۋامىدا ئۇلار شۇنى ھېس قىلىشقان ئىدىكى، ئات ئۈستىدە قويۇپ قويغان ھەيكەلدەك ئولتۇرىدىغان، سەپ بېشىدىكى مۇناسىپ ئورنىنى زادى قولدىن بەرمەيدىغان بۇرۇتلۇق باش سەركەردە مۇز چىراي، كەم سۆز ۋە تولىمۇ سۈرلۈك بىر ئادەم ئىدى. مەھرەمى ئۇنىڭ جىسمانىيەت بىر پارچىسىدەك، ھەممىلا ھاجىتىدە ئۇنىڭغا تايىناتتى. بىرەر ئىشى قورسىقىغا ياقىمىدىمۇ، قىمىسىق كۆزلىرىنى ئالايىتىپ، ھومىمىمىپ، تىلىسىز ئاھانەتلەردىن بىر تاغار ياغدۇراتتى. قول ئاستىدىكىلەر بىلەن ئارىلىق ساقلاشقا دىققەت قىلامدۇ ياكى باشقا بىر سەۋەب بارمۇ، پۇقرالار تۈگۈل، چېرىكلەر بىلەن ھەتتا ياردەمچى سەركەردە بىلەنمۇ كەمسىدىن كەم سۆزلىشەتتى.

بىراق، ياردەمچى سەركەردە مەيلى چىراي تۇرقىدىن بولسۇن، ئۆزىنى تۇتۇشلىرىدىن بولسۇن، باش سەركەردىگە ئانچە ئوخشاپ كەتمەيتتى. سوقىچاق، ئاق پىشماق كەلگەن چىرايدىمۇ كۆزگە سىڭمىشلىق ئىدى. ئويچان كۆزلىرىدىن كۆپىنى

كۆرگەن، توختاملىق ئادەم ئىكەنلىكى بىلەن تۇراتتى. ئۇيغۇرچە سۆزىنىمۇ ساپ قەشقەر تەلەپپۇزىدا راۋان سۆزلىيەلەيتتى. پۇرسەت يار بەرسىلا ئېتىدىن چۈشۈپ، پۇقرا ۋە چېرىكلەر بىلەن قاتارلىشىپ مېڭىپ، قىزغىن ئەھۋاللىشاتتى، ئۇنى-بۇنى سۈرۈشتۈرەتتى. كىچىكلەردە ئالدىدا چېرىكچى ئامبال تۇرغىنىنى ئۇنتۇپ، ئەمەلدارلارنى، چېرىكلەرنى يامان سۆزلەر بىلەن تىللىغىلى تۇرسا، ئۇ دەرد ئېيتقۇچىغا ئىچ ئاغرىتقاندا دەك ئۇ تارتىپ قوياتتى. ئېگىرىنىڭ قۇشپېشىغا ئېسىپ قويۇلغان سۇدىنىنى ئېلىپ، پۇقرالارغا خوش ئېيتىپ، يېمەكلىكى بىلەنمۇ ئورتاقلاشتۇراتتى. باش سەركەردىنىڭ ئەيىبلىگەن نەزەر بىلەن ئاگاھلاندۇرۇشلىرىغا پەرۋامۇ قىلمايتتى.

بولۇپمۇ چۈشتىن كېيىن، جەزىرىدە ئېچىنىشلىق جان ئۈزگەن نۇرەك باخشىنىڭ جەسىتىنى ئۇچراتقان پۇقرالار ئۇ-زىنى توختىتالماي يىغا-زار قىلىشقاندا، كىچىكلەردە بىر چەتتە بېشىنى سېلىپ تۇرغان شىۋۇڭ گاۋشىڭنىڭ كۆزىدە ياش تامچىسىنىڭ سىمابىتەك لىغىرلاۋاتقانلىقىنى كۆرگەن ۋە بۇ پەۋقۇلئاددە خەۋەر بىردەمنىڭ ئىچىدىلا پۇقرالار ئارىسىغا تارلىپ كەتكەن. چېرىكچى ئامبالنىڭ ئاددىي بىر پۇقراغا شۇ دەرىجىدە ئىچ ئاغرىتقىنىنى ئۆز كۆزى بىلەن كۆرگەنلەرنىڭ بىرى بولغان جامالىدىن بوۋايىمۇ ھەيران بولغان ھالدا: «بىلىمەسلىكىم توۋا، چېرىكىنىڭ ئىچىدىمۇ مۇشۇنداق باغرى يۇمشاق ئادەم بار ئىكەن» دەپ، بارمىقىنى چىشلەنگەنىدى.

شىۋۇڭ گاۋشىڭ ئۇلارغا تەكەللۇپ قىلغاچ، داق يەردە ئوبدان جايلىشىپ ئولتۇرۇۋالغاندىن كېيىن، ئۇنى-بۇنى سوراپ يۈرۈپ، سۈپۈرگە ئاخۇننىڭ مۇھەممەت ئەلنىڭ دادىسى ئىكەنلىكىنى بىلىگەندە، خۇددى يىمتۇرۇپ قويغان تۇققىنىنى تېپىۋالغاندەك خۇشال بولۇپ كەتتى، سۈپۈرگە ئاخۇندىن يېڭىباشتىن ھال-

ئەھۋال سورىغاندىن كېيىن:

— قارايمەن، قارايمەن، قارىغانسىمىرى بىر كىچىك ئوخشە.

تېپلا تۇرىمەن، ھەي، «كۆڭۈل كۆرمىسە، كۆز دېگەن تام
تۆشۈكى» دېگەن گەپ بىكار ئەمەس ئىكەن — دە! نېمىشقا دوتەينىڭ
ئالدىدا كۆرۈشكەن چېخىمىزدا گەپ قىلىدىدۇ؟

سۈپۈرگە ئاخۇن خېجىل بولغاندەك پېشانىسىنى سىيلاپ
قويۇپ جاۋاب بەردى:

— ئۆزلىرىدەك بىر ئامبالنىڭ ئالدىدا تىلىمىزنى تارتىماق
بولامدۇ؟ يەنە كېلىپ، ئۇ چاغدا ئوغلۇم بىلەن تونۇشىدىغانلىقىم
رى يېقىرغا تېخى قاراڭغۇلۇق ئىدى.

— مۇھەممەت ئەلى بىلەن تونۇشقنىمغا ئىككى يىلچە
بولدى. ئۇ تالىپلار ئىچىدىكى جىگەرلىك، ئەل سۆيەر يىگىتلەر.
نىڭ بىرى!

شىۈڭ گاۋشىڭ مۇھەممەت ئەلى بىلەن تونۇشۇشنىڭ
جەريانىنى، ئىككىيلەننىڭ سۈپۈرگە ئاخۇن ئەۋەتكەن ئەرزىنى
تىتەيگە قانداق قىلىپ يەتكۈزگەنلىكىنى قىزىق قىلىپ سۆز-
لەپ بەردى.

چۆل كېچىسى تولىمۇ جىمجىت ئىدى، بىر كېچە — كۈن-
دۈزلۈك ھەربىي يۈرۈشتە ھېرىپ ھالىدىن كەتكەن چېرىكلەرنىڭ
توخۇ يۈرەك سەركەردىنىڭ بېشىدا تىكلەپ قويغان خادىدەك
تىك تۇرۇپ كۆزەت قىلىۋاتقىنىدىن ئۆزگىلىرى توغرا كەلگەنلا
يەرگە مەلەقتەك يېقىلغان، پۇت — قوللىرىنى ھەمراھلىرىنىڭ
ئۈستىگە تاشلىغان ھالدا ئۈشتەك چالغاندەك خىرىلداپ خورەك
تارتىشماقتا ئىدى. بەزىلىرى يىراق سەددىچىننىڭ ئۇ تەرىپىدە
قالغان يېقىن يورۇقلىرى بىلەن مۇڭىدىشىۋاتىامدۇ، ئىشقىلىپ
ئۇقۇقلى بولمايدىغان بىر نېمىلەرنى دەپ جۈيلىۋىتتى. باش
سەركەردىنىڭ تاپشۇرۇقىغا بىنائەن چېرىكلەر بىلەن خېلى

ئارىلىق ساقلاپ، غۇزمەك بولۇۋېلىپ تۈنەۋاتقان مۇساپىر
پۇقرالار ئارىسىدا كىمىنىڭدۇ ئۇيىقۇسى قېچىپ قالغان بولسا
كېرەك، تۇرۇپ-تۇرۇپ قۇرۇق يۆتىلىپ، تولىمۇ ئاستا ئۆتۈ-
ۋاتقان ۋاقىتنىڭ زېرىكتۈرۈشىنى ئۈنتۈشقا تىرىشاتتى. كىم-
لەردۇ يۇرت تەرەپكە يۈزلىنىپ، ئېتىكىنى تىرەپ، بارچە
زېمىنغا ئورتاق بولغان يۈگۈرۈك ئاي رۇخسارىغا نېمىنىدۇ
كۆرمەكچى بولغاندەك تىكىلىپ، خىيال سۈرەتتى.
شيۇڭ گاۋشىڭنىڭ شامەخسۇت، يۈەن داخۇا، تۈلكە ياك
زېڭشىنلارنىڭ دەھشەتلىك تۈردە باستۇرۇشىغا بوي بەرمەي،
قوزغىلاڭ ئوتىنى كۈنسېرى لاۋۇلدەتتەۋاتقان قۇمۇل دېھقانلىرى
توغرىسىدىكى تەسىرلىك ھېكايىسى ئۈچەيلەننى قالتىس ھاياجانغا
سېلىۋەتتى. بولۇپمۇ ئۇلار مانجۇلارغا، سېپىت ھاجى ۋە ئۇنىڭ
يالاچىلىرىغا قارشى ئېلىپ بارغان كۈرەشلىرىنىڭ داڭقى-تۆۋەنسىپى
تاكى قەشقەر شەھىرىگىچە يېتىپ بېرىپ، ھەققانىيەتچى چېرىك
لەر ئارىسىدا كۈچلۈك تەسىر قوزغىغانلىقىنى ئاڭلىغان چاغدا
قانلىرى ئۇرغۇپ، ئېسىلگەن يۈرىكىدىن ئېتىلىپ چىققان ياش
كۆز چاناقلىرىنى لىپىمۇ لىپ تولىدۇردى.
قىزغىن ۋە سەمىمىي سۆھبەتلەر ئارىلىقتىكى خەندەكنى
تولىدۇرۇپ، تارتىنىش پەردىسىنى كۆيدۈرۈپ، كۈل قىلىۋەتتى.
ئورتاق تىل ۋە ئوخشاش مەقسەت ئىككىلا تەرەپكە ئىشەنچ
سوغىمىسىنى ئىنئام قىلدى. سۈپۈرگە ئاخۇن شيۇڭ گاۋشىڭنىڭ
ئوغلى مۇھەممەت ئەلنى كۆرگەن كۆزىگە تىكىلىپ ئولتۇرۇپ،
نۇرەك باخشىنىڭ خىسلەتلىرىدىن باشلاپ، ئەل يۇرت بېشىغا
كەلگەن دىشۋارچىلىقلارغىچە قالدۇرماي سۆزلىدى. ئۇ نۇرەك
باخشىنىڭ سىرلىق ئۆلۈمىنى بەشتوغراقتا تۇرۇۋاتقان مۇساپىر-
لارنىڭ تەقدىرى بىلەن باغلاپ، پىكىرىگە ئارام بەرمەيۋاتقان
ئەندىشىسىنى ئاشكارا قىلغاندا، شيۇڭ گاۋشىڭ مۇلاھىزە چاقىم

قىنى ئوت ئالدۇردى ۋە مۇرەككەپ تېپىشماققا جاۋاب تاپقاندا ك
جەددىيلىشىپ:

— ئالامەتلەردىن قارىغاندا ياخشىلىق ئاز، يامانلىق كۆپتەك
قىلىنىدۇ. باش سەركەردىگە ئىلتىماس قىلاي، ھازىرلا يولغا
چىقىمىساق بولىمىز دەك، — دەپلا ئورنىدىن تۇرماقچى بولدى.
— يوقسۇ دارىن، ھازىر يولغا چىقساق، بەشتوغراققا
تاڭ يورۇماستىنلا بېرىپ قالىمىز، ئورمان ئىچى قاراڭغۇ، ياخشى
سى، زوھور ۋاقتى بىلەن قوزغالساق بولارمىكىن؟ يەنە كېلىپ،
سەركەردىنىڭ شېرىن ئۇيىقىدىن ۋاز كېچەلىشىمۇ ناتايىن.
— بۇمۇ بار گەپ، — شىۋۇڭ گىاۋشىڭ چېرىكلەرنىڭ
ئوتتۇرىسىدا ياتقان سەركەردە تەرەپكە قاراپ قويۇپ دېدى، —
ئەمىسە، زوھور ۋاقتىغىچە مۇڭداشقاچ ئولتۇرمايلىمۇ، كۆزىمىزگە
بەربىر ئۇيقۇ كىرمەيدۇ...

قاتمۇ قات بۇلۇتلار قورشىۋىنى بۆسۈپ چىققان سەھەر
قۇياشى قىزغۇچ نۇرلىرىنى ئايىماي چېچىشقا باشلىغان بولسا.
مۇ، يېتىمىنىڭ چېرايىدەك سارغىيىپ تۇرغان توغراقلىق ئۇيقۇ-
سىنى ئاچالمايۋاتقان خامۇش ئادەمدەك، جەمەت ۋە ھەربى
كەتسىز سوزۇلۇپ ياتاتتى. يۈزىنى بېسىپ كەتكەن توپا
دەستىدىن نەپىسى بوغۇلۇپ، ھاياتلىق كاپالىتىدىن ئۈزۈل-كېسىل
مەھرۇم بولغان غازاڭلار ئارىسىدا بىر تۇتام چۈۋۈق مەشۇتتەك
ئېسىلىپ تۇرغان ئۆمۈچۈك تورلىرى بىر مەركەزدىن تەرەپ-
تەرەپكە تارالغان شوللاردەك پارقىرايتتى. تورنىڭ دەل ئوتتۇ-
رىسىدا تاقەتسىزلىنىپ تۇرغان چۆل ئۆمۈچىكىلا ئۇششاق
ھاشاراتلارنى ئۇيقۇسىدىن ئويغىتىپ، نەپىسى ئاۋارچىلىقىدا
تورغا ئېلىنىشقا ئىمكان بەرگەن تاڭغا تەنتەنە قىلىپ، ئۇزۇن
ئايىغلىرىنى ئۇسسۇل ئوينىغاندەك ھەرىكەتلەندۈرەتتى.
چالا قۇرۇق بولۇپ قالغان شاخلىرىنى ئاران كۆتۈرۈپ

تۇرغان توغراقلار نېمىدىندۇ ئۈمىدىسىزلىنىپ بېشىنى ساڭگىلاتقان ئادەمدەك سالپايغان، تەبىئەتنىڭ بوران ياكى چېقىمغا ئوخشاش جازالىرى بىلەن يىقىلىپ، چۇل-چۇل بولۇپ كەتكەن قېرى، پۈر كۆتەكلەر تۈن ۋە تاڭدىن بىخەۋەر ھالدا ئىچ باغرى چۇۋۇۋېتىلگەن جەڭچىنىڭ جەستىدەك يېرىمى قۇمغا كۆمۈلگەن تەرىزدە سوزۇلۇپ ياتاتتى. ئادەتتە ئاشۇ پۈر توغراقلارنى تىنماي چوقۇپ ھاياتلىق ساداسىنى تارقىتىدىغان ئۇچار قۇشلار يېڭى تاڭنى تۇيىمىغانمۇ ياكى كاج تەقدىرنىڭ قۇربانى بولغان بىرەر بەختسىزگە ماتەم تۇتۇۋاتامدۇ، ئىشقىلىپ قەيەرگىمۇ پاناھلانغان. توغراقلىق ئاسمىندا تاڭ ئاپتېپىنىڭ كۈشەندىسىدەك قاپقارا قاناتلىرىنى لەپىلدەتتى، دائىرىسىمان چۆڭىلەپ يۈرگەن بىر توپ قاغا يامان خەۋەر ئەكەلگەن شۇم ئېغىز ئەلچىدەك، ئەنسىز قاقىلدىشاتتى. سالقىن تاڭ شامىلى ئارىلاپ ئۆتكەن تىكەنلىكلەردىن، قومۇشلۇقلاردىن زاراتگاھلىقتىكى تۈن بالىسىنىڭ شۇم ئاۋازىدەك ۋە ياكى بۇرنىنى تارتىپ مېشىلداپ يىغلىنىدەك غەلىتە بىر شەپە كېلەتتى.

بوشلۇقتىكى مەنزىرە توغراقلىققا تۇنجى بولۇپ ئېتىلىپ كىرگەن سۈپۈرگە-ئاخۇننى ھەيران قالدۇردى. تاپ بېسىپ يېتىپ كەلگەن جامالىدىن بوۋاي بىلەن قادىر تۆمۈرچىمۇ بوشلۇققا كېلىپلا كەينىگە ئىككى قەدەم داچىپ كەتتى. ئۈچەي-لەننىڭ ھاڭۋېقىپ تۇرغانلىقىنى چۈشىنەلمىگەن چېرىكلەرمۇ بوشلۇق گىرۋىكىدە توختاشتى.

«بۇ، نېمە كارامەت؟!»

جامالىدىن بوۋاينىڭ ھازىرلا ئورۇلۇپ كېتىدىغاندەك قىيىسىپ تۇرغان كەپىسىنىڭ ئالدىدا سېپى سۇندۇرۇلغان نەپ-زىلەر، بىسى ياندۇرۇلغان قىلىچلار، كىرىچى ئۈزۈلگەن يالار قالايىمقان چېچىلىپ ياتاتتى. بوشلۇقتىمۇ، توغراقلىقتىمۇ ئادەم زاتىنىڭ

قارىسى تۈگۈل، سايىسىمۇ كۆرۈنمەيتتى. خېلى كۈنلەردىن بۇيان
سوۋۇپ، كۆكىرىپ ياتقان دۆۋە - دۆۋە كۈل بۇ يەردىكى ھاياتلىق
گۈلخاننىڭ خېلى بۇرۇنلا ئۆچۈپ كەتكىنىدىن نىشانە بېرەتتى.
سۈپۈرگە ئاخۇننىڭ يامان ئاقىۋەتكە گۇۋاھلىق بېرگۈچى
ئالامەتلەرگە ئىشەنگۈسى كەلمىدى. ئۇنۇرەك باخشىنىڭ خىسلەتلىك
بۇرغىسىنى يادىغا كەلتۈردى - دە، ئۇنى ئېلىپ توغراق كۆتىكىنىڭ
ئۈستىگە چىقتى، ئۆپكىسىنى پۈتۈن ئالەمدىكى ھاۋانى سىغدۇر-
غاندەك كۆپتۈرگەندىن كېيىن، چىدىغىنىداپ تۇرۇپ پۈلەشكە
باشلىدى:

«دۈت... دۈت... دۈت...»

ئۇ كۈنچىقىشقا قاراپمۇ، كۈنپېتىشقا قاراپمۇ پۈۋىلىدى.
تاغ تەرەپكىمۇ، قۇملۇق تەرەپكىمۇ قاراپ چالدى. بىراق،
مۇھەببەت، سېغىنىش، ئاگاھلاندۇرۇش، ئىلتىجا ئاھاڭى بىلەن
تولغان بۇ كۈچلۈك ئاۋاز بۇرۇنقىدەك ئەكس سادا قايتۇرمىدى.
«ئاي تاغلار، بۇرغا ئاۋازىنى يەپ كەتتىڭمۇ؟ ئاي قۇملۇق
لۇقلار، ئاۋازىمنى ئاچكۆز دانىچىلىرىڭ ئارىسىغا يوشۇردۇڭمۇ؟
قېنى مېنىڭ ئىلتىجايم، قېنى مېنىڭ كۈتكەن ئەكس سادايىم،
قېنى مېنىڭ قېرىنداشلىرىم؟؟!»

شاتۇردەك يۈگۈرۈپ يۈرۈپ، توغراقلىقنى چالا قويماي قى-
دىرىپ چىققانلار سالپايغان ھالدا قايتىپ كېلىشتى - دە، ئۈمىدىسىز
خەۋەر يەتكۈزدى:

— كۈنپېتىش تەرەپنى قويماي ئاخىتۇرۇپ چىقتۇق،

ئادەم يوق!

— ئۇ تەرەپتە ئات تۇيىقىنىڭ ئىزى تۇرىدۇ، بۇ قانداق ئىشتۇ!

— ھە، ئات ئىزى؟

سۈپۈرگە ئاخۇن ئەجەبلىنىپ ھالدا سورىدى. بۇ توغ-
راقلىققا ئەقەللىسى ئىككى يىلدىن بۇيان ئات - ئېشەك كېلىپ

باقمىشنى ئوبدان بېلىدىغان جامالىدىن بوۋاي تېخىمۇ
ھەيران بولدى.

ئۇلار ئۆزلىرى تۇرغان بوشلۇقتىمۇ قومۇش تۆۋىگە خۇددى
تامغىدەك بېسىلغان ئات ئىزىنى ناھايىتى تېزلىكتە بايقاپ
قالدى. شۇنىڭ بىلەن تۈرلۈك - تۈمەن قىياسلار ئارىسىدا بىر
قىياس باش كۆتۈردى. كۆز ئالدىغا كەلتۈرۈشمۇ قىيىن بولغان
بۇ قىياس بىر ئۆرۈلۈپلا ھەقىقەتكە ئايلاندى.

سۈپۈرگە ئاخۇن غايىسىدىن كەلگەن بىر قول
جىگەر باغرىنى بىر قامال بىلەن سۇغۇرۇۋالغاندەكلا ئازابلاندى.
بوشلۇقنىڭ بىر تەرىپىدىكى دوڭغاق توغراقنىڭ كامېرىغا يوشۇ-
رۇپ قويغان مىلىتىمنى ئېلىپ، ئۆشنىسىگە سالدى - دە، چىرىيە
يولغا قاراپ ئاتلانغان قوشۇننىڭ ئالدىغا چۈشۈپ، مەردانە
قەدەملەر بىلەن يۈرۈپ كەتتى.

35. ئەلچىگە «ئۆلۈم»

خوتەن دوتەي يامۇلىنىڭ جازا قوشۇنى ۋە يۇرتىغا قايتىپ
كېلىۋاتقان مۇساپىرلار 6 - ئاينىڭ 24 - كۈنى چۈش مەزگىلى
بىلەن چىرىيە بوستانلىقىنىڭ كۈنپېتىش تەرىپىگە جايلاشقان
باشلەڭگە بوشلۇقىدا پەيدا بولدى. قارشى تەرەپتىن
راۋۇرۇس كېيىنىگەن ئالتە دورغىنىڭ قورشاۋىدا، ئالە - پەرياد قىل-
غاندەك غىچىرلاپ چىقىپ كەلگەن مەھبۇس بارۋىسى نەچچە
ئون جۈپ كۆزلەرنىڭ نەزەرىنى ئۆزىگە جەلىپ قىلغۇچى بىر
ئالامەت سۈپىتىدە ئۇلارنىڭ ئالدىغا يېتىپ كەلگەندە، سۈرلۈك
باش سەركەردىنىڭ سورىقىغا دۇچ كەلدى:
— بۇ مەھبۇس كىم، قەيەرگە ئەكىتىۋاتىسىلەر؟

ئېھتىمال دورغا بېشى بولسا كېرەك، قىزىل يۈز، گەۋدە
لىك، سېرىق ساقاللىق بىرەيلەن ئات ئۈستىدە سالاپىتىنى كۆز-
كۆز قىلىۋاتقاندا گېدىيىپ ئولتۇرغان باش سەركەردىگە
مەنسىتىمگەن نەزەر بىلەن قاراپ قويدى - دە، كۆزىنى ھەييار-
لارچە قىسىپ تۇرۇپ:

— مەھبۇسنىڭ كىملىكى بىلەن قىلچە چاتىقىمىز يوق،
لېكىن، كىمكى ئاقپاششا پۇقراسىغا قارا سانايدىكەن، كۆرەر
كۈنى مانا مۇشۇنداق بولىدۇ! — دېدى.

— قايسىبىر ھۆكۈمراننىڭ پەرمانى بىلەن كېتىۋاتىسىلەر؟
— بۇ تەرەپلەردە سېپىت ھاجىمىدىن قۇدرەتلىكەرەك يەنە
بىر ھۆكۈمراننى بىلمەيمىز.

— سېپىت ھاجى؟! ...

دورغا بېشى سېپىت ھاجىنىڭ نامىنى قايتا - قايتا تەكرارلاۋاتقان
سەركەردىگە قاراپ كۆرەڭلىگەن ھالدا بېشىنى لىگىشىتىپ، مۇرىسىنى
ئوينىتىپ قويدى - دە، قول ئاستىدىكىلەرگە قوزغىلىشقا ئىشا-
رەت قىلدى.

«دورغىسى مۇنداق بولسا، خوجىسى قانداقتۇر» دىگەن
سوئال بىلەن تېنى جۇغۇلدۇرغان سەركەردە دورغىلارنىڭ
ئۆشنىشىدىكى ئىتتىمكىلىرى ھېلىلا زاۋۇتتىن چىققانداك يالتىراپ
تۇرغان يېپىيىڭى بەشئاتار مىلتىقلارغا سىنىچىلاپ قارىغىنىدا،
ئېغىۋاتقان يۈرىكىدىن قوزغالغان تىترەك يىوغان قامىتىنى
«زىر» قىلىپلا سىلكىپ ئۆتۈپ كەتتى.

— ھوي، بۇ ھېلىقى پوچى بازار بېگى ئەمەسمۇ؟
سەپنىڭ كەينىدە تۇرۇپ يۈرت تەرەپتىن كەلگەنلەر
بىلەن باش سەركەردىنىڭ نېمىدۇ دېيىشىۋاتقانلىقىغا قىزىقسىن-
خان پۇقرالار بىردىن - ئىككىدىن بولۇپ سەپ ئالدىغا سۈرۈلدى.
سۈپۈرگە ئاخۇن مەھبۇس ھارۋىسىنىڭ ئېگىز قەپىسىدە پۇتلىرى

زەنجىرلەنگەن، بويىنى تاقاقلاڭغان قىياپەتتە ئۆرە تۇرغان نادىر-
خاننى ئالدى بىلەن تونۇۋالدى. باش-كۆزى خېمىردەك ئىش-
شىپ كەتكەن نادىرخان ئۆز ۋاقتىدا كونا جۇۋا مەي-دانىدا
بۇقىمىدەك ھۆركىرىگەن مەغرۇر نادىرخانغا زادىلا ئوخشىمايتتى.
سېسىق قوناقتەك قارىداپ كەتكەن چىشىلىرىنى چىقىرىپ، ئۆ-
زىگە قوللىرىنى چىنەۋاتقان كىشىلەرگە قاراپ توختىماي
ھەجىياتتى. نىجاسەتكە چاڭگال سالغاندەك مەينەتلىشىپ كەت-
كەن بارماقلىرىدىن تاياق ئۇشىتىغاندەك قاس چىقىرىپ تۇرۇپ،
قانداقتۇ بىر ئاماڭغا غىكىشىيتتى. تۇرۇپلا يالاڭ بېشىنى
ئىغاڭلىتىپ، بىر نەرسىدىن ئۆركۈگەندەك كەينىگە تاشلايتتى-
دە، قاسساپنىڭ قولىدا پۇتى چۈشەلگەن ئۆچكىدەك جارقىراپ،
ياش تۆكۈپ يىغلايتتى. تۇرۇپلا ھەزىلىكەش ئادەمدەك
قاقلاپ كۈلۈپ كېتەتتى.

— ئۇ ساراڭ بولۇپ قاپتۇ!

— خوپ بوپتۇ، كۆرىدىغىنى شۇ ئىدى بۇ بەچچىغەرنىڭ!
— ئىشقىلىپ ئىت بىلەن ئىت تالاشقان گەپ، — دەپ
جاۋاب بەردى سۈپۈرگە-ئاخۇن كىمىنىڭدۇ: «ئۇ نېمە گۇناھ
قىلغان بولغىيىدى؟» دېگەن سوئالغا، — ئۆز ۋاقتىدا ئاقپاشا
پۇقراسى مەن دەپ جاھانغا پاتماي كەتكەن، ئەمدى شۇنىڭ
جازاسىنى تارتىپ باقسۇن!

دورغا بېشى كۈتۈلمىگەندە بىرەر چاتاق چىقىپ قېلىشىدىن
ئەنسىرەپ قالىدۇ، باش سەركەردىگە مەھبۇس ھارۋىسىغا
ئولمىشۋالغان پۇقرالارنى كۆرسىتىپ تۇرۇپ:

— سىلەر نېمە قىلماقچى؟ ھازىرلا يولنى بوشتايدىد-
غان بولساڭلار... — دېدى، يۇڭلۇق قولنى سىلكىپ.

باش سەركەردە دورغىلارنىڭ قولىدىكى مىلتىققا يەنە «يالت»
قىلىپ كۆز يۈگۈرتۈۋالغاندىن كېيىن، پۇقرالارغا يۈزلىنىپ:

— كىمكى مەھبۇسىنى بۇلىماقچى بولىدىكەن دەرھال ئېتىپ تاشلايمەن، يولنى بىكارلاڭلار! — دېدى زەردە بىلەن. سۈپۈرگە ئاخۇن پۇقرالارنىڭ نىيىتىنى خاتا چۈشىنىپ، ئورۇنسز ئەندىشە قىلىۋاتقان سەركەردىنى: «ئۇ بۇلىغىلى تېپىلا-ماسنىڭ خۇرمىسىمىكەن» دەپ چېقىۋالماقچى بولىدىيۇ، بىر ئېغىز گېپىنى ئاياپ قالدى. لېكىن توپ ئىچىدە پاراققىدە كۈلكە كۆتۈرۈلدى.

مەھبۇس بەند قىلىنغان كۆتەك ھارۋا نەشە ئۆتكۈزۈ-ۋەتكەندەك جىمىپ قالغان بازار بېگىنى ئېلىپ، قۇلاق مېيىنى يەپ كەتكۈدەك غىچىرلىغىنىچە چۆل يولىغا قاراپ يۈرۈپ كەتتى. سەركەردە ئۇزاپ كېتىۋاتقان دورغىلارنىڭ كەينىدىن بىر ھازا قاراپ تۇرغاندىن كېيىن، ئېچىشىۋاتقان كۆزلىرىنى ئۇۋۇلاپ قويۇپ، چېرىكلەرگە دىققەتتە تۇرۇشقا بۇيرۇق قىلدى. ئارقىدىنلا ۋەقەنى قان تۆككەي بىتەرەپ قىلىش ئىمكانىيىتىنى يارىتىش ئۈچۈن سېپىت ھاجىنىڭ ئالدىغا ئەلچى ئەۋەتىلىدىغانلىقىنى، ئەلچى قايتىپ كېلىپ، نەتىجىنى مەلۇم قىلىۋچە ھېچكىمنىڭ بىر قەدەم ئىلگىرىلەپ، قارشى تەرەپكە بېسىم پەيدا قىلىشىغا يول قويۇلمايدىغانلىقىنى جاكارلىدى. شۇنىڭ بىلەن، ئالدىن نىشانلانغان قەددى - قامەتلىك، سۆلىتى زىيادە ئىككى ئەلچى چېرىك سېپىت ھاجىغا يوللىنىدىغان مەكتۈپنى ئېلىپ، تىزگىن سىيرىپ تۇرغان ئاتلىرىنى ئويىنماقلىتىپ، مەغرۇر قىيا-پەت بىلەن كەنت تەرەپكە يۈرۈپ كەتتى.

سېپىت ھاجىنىڭ يېنىدىن يېڭا قويۇپ، ئويلىمىغان يەر-دىن تۇمانلىشىشقا باشلىغان ئۈمىد ئاسمىنى تەقدىر ئىلاھىنىڭ يەنە بىر قېتىم كۈلۈپ بېقىشى بىلەن بىردىنلا ئېچىلىپ كەتتى. تاۋاقتا تەييار بولۇپ قالغان ئېشىغا قوشۇق تەڭلىگەن ئابىدۇ-راخمانمۇ، جېنىغا تىكىلىنىپ كەلگەن نادىرخان بايۋەچچىمۇ پەم

بىلەن ئېتىلغان بىر چالغىدا يىقىلغان ئىككى پاختەك مىسالى
ئارىدىن كۆتۈرۈلدى. خوجىسىنىڭ بۇ تەرىقە قىسمەتكە قورۇل
بولۇشى بىلەن يېڭى يۆلەنچۈككە ھاجىتى چۈشكەن قوراللىق
يىگىتلەر خۇددى بىراقلا سىيرىلغان تەسۋى مارجىنىدەك، تۇر-
غان - پۈتكىنى بويىچە ئۇنىڭ ئىلكىگە ئۆتتى. «ئۇنىڭ مۇڭ-
گۈزىگە ئۇرسا، تۇيىقى سىرقىراپتۇ» دېگەندەك، تۇغقىنىنىڭ
كاساپىتىگە كېتىپ قېلىشتىن قورقۇپ قالغان ئابلىزقارى تېخى-
مۇ يۇمشاپ، جىسمەتى بىلەن كېلىپ ئۇنىڭ ئاياغ ئاستىغا
يىقىلدى... بۇ ئامەتلەردىن كۆڭلى سۆيۈنگەن سەيپىت ھاجى
ئەقلىنىڭ ئۆتكۈرلۈكىگە، پېشانىسىنىڭ ئوڭلۇقىغا يەنە بىر قېتىم
ئىشەندى. بېشىغا قونغان ئامەت قۇشنىڭ ئەبەدىي ئۇچۇپ
كەتمەيدىغانلىقىغا چىنىپۇتۇپ، يەتتە ئىقلىمغا پادىشاھ بولغاندەك
كېرىلىپ كەتتى.

ئۇ نادىرخان بايۋەچچە ياتقان ھەپسىگە كىرىپ، ئۇنىڭ قار-
چىغىنىڭ چاڭگىلىغا چۈشكەن تۈلكىنىڭ جان ئاچچىقىدا ئازابلانغىنى-
دەك رەللە بولۇشىدىن قانغۇدەك مەرزە قىلىپ قايتىپ چىققان
دىن كېيىن جايىنامازدا ئولتۇرۇپ، تەۋەررۈك تەسۋىنى قولغا ئالدى
ۋە كۆزلىرىنى يېرىم يۇمىدى. تەسۋى مارجىنلىرى لۇمشى-
ۋاتقان يۆگىمەچ قۇرتىدەك مىدىرلاۋاتقان بارماقلىرى ئارىسى-
دىن ئون نەچچە مەرتەم ئۆتكەندىن كېيىن، ئىگىسىنىڭ بوسۇ-
غىسىغا بېشىنى قويۇپ ياتىدىغان سادىق ئىستەك ياۋاشلاپ
قالغان ھاپىز مەخسۇمنىڭ زىمىنىگە ئەتىكى زىياپەتكە باغاق
تارقىتىش ۋەزىپىسىنى يۈكلەيدى.

ئۇلۇغ ئاش ۋاقتى بىلەن يېتىپ كەلگەن مېھمانلار
قەسىر ئالدىدا تىتىرىشىپ تۇرۇپ، كەچۈرگۈسىز جىنايەت ئۆت-
كۈزگەن شور پېشانە نادىرخان بايۋەچچىنىڭ مەھبۇس ھارۋىسىغا
بەند قىلىنىپ، قانداق ئاقىۋەتلەرگە مەھكۇم قىلىنغىنىنى ئۆز

كۆزى بىلەن كۆرۈپ، ئۆمۈرۋاپەت خاتىرىسىدىن چىقىمىغۇدەك
ئىبرەت ئېلىشتى. ھارۋا تاختا كۆۋرۈكتىن بۇرۇلغاندىلا ئاندىن
تەكلىپ بويىچە مېھمانخانىغا كىرىپ، داستىخانغا ئولتۇردى.
قاق ئاستىدا كۆڭۈلنى غەش قىلىدىغان بىر مەنزىرىگە
داخىل بولۇپ قالغىنى ئۈچۈنمۇ ياكى تۈنۈگۈنلا ئۆز سېپىدە
ئويناپ كۈلۈپ يۈرگەن، بۈگۈن بولسا قەيەستكى مەھبۇسقا
ئايلىنغان بايۋەچچىنىڭ ساراڭلارچە كۈلۈشلىرى، يۈرەكنى
جىغىلىدىتىۋېتىدىغان تەلەتى كۆز ئالدىغا كېلىۋالدىمۇ، ئىشقىلىپ،
مېھمانلار خېلىغىچە ھور ئۆرلەپ تۇرغان قايىماق
چايغىمۇ، نازۇنىمەتلەرگىمۇ قول ئۇزاتماي ئولتۇرۇپ قېلىشتى.
«جۇۋىلىقنى ئۇراي، جۇۋىچىغا توركەتسۇن» دېگەندەك، مېھمان
لىرىنى نادىرخاندىن ئىبارەت سۈزۈك ئەينەكتىن ئۆز تەقدىر
نى قانغۇچە كۆرۈۋالسۇن دەپ ئەتەي ئۆزىنى چەتسكە ئالغان
سېپىت ھاجى مېھمانخانىغا كىرىپ كېلىپ ھېچنېمە كۆرمى
گەندەك، ئۇقمىغاندەك ئوچۇق چىراي تەكەللۇپ قىلىشقا
باشلىغاندىلا سورۇن كەيپىياتى ئاستا-ئاستا جانلىنىشقا باشلىدى.
— كىچىككىنە زۆرۈرىيەت بىلەن قوللىرىغا ئۆزۈم سۇ
بېرەلمىدىم مېھمانلىرىم، شۇنداق بولسىمۇ داستىخانغا مەرھە
مەت قىلىشسلا، — دەيتتى سېپىت ھاجى ھەر بىر كىشىنىڭ
ئېتىنى ئاتاپ گەپدانلىق قىلىپ، — ھەرقايسىلىرى بىلەن بىر
داستىخاندا ئولتۇرۇش پېقىرغا كۈندە نېسىپ بولۇۋېرىدىغان
ئىش ئەمەس، قەدەم تەشرىپ قىلغانلىرىغا بەكمۇ خۇش بولۇ
ۋاتىمەن!

ئابلىزقارى پەگاھدا تۇرۇپلا بۇيرۇتما تاپشۇرۇۋېلىپ، مو
كىدەك يۈرۈشۈۋاتقان خىزمەتكارلارغا غىزا تەرتىپىنى ئەسلىتىپ،
قەدەمدە بىر ئاگاھلاندۇراتتى. بەزىدە ئىشىك تېشىغا
چىقىۋېلىپ، لېگەنلەردە ئەكىرىلىۋاتقان مېۋە - چېۋىلەرنى،

ئوتقاشتەك قىزىرىپ پىششقان توغساچىلارنى، ياڭاق
مېغىزىدەك سېرىق كاكاچىلارنى ئۆز قولى بىلەن تۈزەشتۈرۈپ
تىزاتتى. ياماق كىيىم كىيگەنلەرنىڭ قولىدىكى لېگەن - تەخ
سىلەرنى تارتىۋېلىپ، ئاشخانا بىلەن مېھمانخانا ئارىسىدا پايىپ -
تەك بولۇپ يۈرگەن چاپپار موللىغا تۇتقۇزاتتى. تۈرۈپلا مېھ -
مانخانىغا كىرىپ تاتلىق گەپلىرى بىلەن مېھمانلارنىڭ ئىشتە -
ھاسىنى قوزغىماقچى بولۇۋاتقان سېپىت ھاجىنىڭ قۇلىقىغا
يېقىن كېلىپ، نېمىلەرنىدۇ پىچىرلاپ قوياتتى. ئۇنىڭ
تەكەللۇپ سۆزلىرىنى خۇددى شاتۇتىدەك تەكرارلاپ، مېھمان
لارنى داستىخانغا ئىلتىپات قىلىشقا ئۈندەيتتى.

گۈلى گۈلىگە كەلتۈرۈپ تىزىلغان نازۇنېمەتلەر
داستىخانىنى شۇنچە باي قىلىۋەتكەن ئىدىكى، سۆڭەك -
سۆڭەكلىرىدىن ئاجراپ پىشقان سېمىز پاققان گۆشى، تۇخۇم ئېقى
ۋە دورا - دەرمانلار بىلەن شىرە بېرىلگەن قىپقىزىل تونۇر
كاۋىپى، يىڭىناغۇچىنىڭ قانىتىدەك نېپىز توغراغان پىيازلىرى
كۆرۈنۈپ تۇرىدىغان پېتىر مانتا، ياغلىرى تەپچىرەپ چىققان
گۆش گىردە مەزىلىك پۇراقلىرى بىلەن مېھمانلارنىڭ دىمىقىنى
غىدىقلاپ، ئىشتىھاسىنى ئېچىۋەتتى. مېھمانلار بىر - بىرىگە
خوش ئېتىشىنىمۇ ئۇنتۇپ بىر پارچىدىن گۆشنى قولغا ئېلىش -
قاندا، بايامقى كۆڭۈلسىز كۆرۈنۈشتىن پەيدا بولغان غەشلىكمۇ
پاك - پاكىز ئەستىن كۆتۈرۈلدى. «غىزا يېۋاتقاندا گەپ
قىلغان يامان» دېگەن ئەقىدىگە ئېتىقادى كۈچلۈكمۇ ياكى
ئۆزىدىن ئۆزىگە بارلىق ئادەم ئۇنتۇلدىمۇ، ئىشقىلىپ ھېچكىم
ھېچكىمگە گەپ قىلمايتتى. ياللىڭاياق سۇ كەچكەندە
چىقىدىغان غەلىتە شەپپىلا زىياپەت تەرتىپىنىڭ قايسى دەرىجى
جىگە يەتكەنلىكىنى ئىسپاتلاپ، مېھمانخانىنى بىر ئالغانىدى.

دۇنيادا تولىمايدىغان ئورا، تولىمايدىغان قورساق بولمىسا

كېرەك، ئۇزۇن ئۆتمەيلا «ئالسىلا، باقسىلا» دەيدىغان
تەكەللۇپلار ئاڭلىنىشقا باشلىدى. ھېلىلا ھامامدىن
چىققاندا تەرلەپ، قىزىرىپ كەتكەن مېھمانلار نەشە
كەش خورەك تارتقاندا كىكىرىشىپ، تامغا يۆلىنىشتى. ئايلانما
قارىنىڭ ئىشارىتى بىلەن كىرىپ كەلگەن ئىككى - ئۈچ مالا
قورسىقىنى قۇچىقىغا ئېلىپ، قۇمىنى توپىدا ئەتكەن لايىدەك
بوشىشىپ كەتكەن مېھمانلارنى ئوغۇچقا ئارتىلغان داسىتىغان
بىلەن يەلىپۈشكە باشلىدى. ئاتامنى يەپ بولۇپ، كالامنى كۈت
مەيلا ئۇيغۇ ئالىمىگە سەپەر قىلىشقا تەشلىۋاتقانلارغا ئىچ -
ئىچىدىن ئۆچلۈكى كېلىۋاتقان سېمىت ھاجى كۈچەپ تۇرۇپ
بىرنى يۆتىلىۋىدى، تام بويلاپ سۇۋارىشقا قىلغايغانلار قۇلاق
تۈۋىدە زەمبىرەك ئېتىلغاندا كىلا چۆچۈپ، ئەسەنەشكەن يېپىتى
ئۆرە بولدى. سېمىت ھاجى پۇرسەتنى غەنىمەت بىلىپ،
قاشلىرىنى ھىمىرىپ تۇرۇپ:

— پۇقرالىرىمىزنىڭ كاتتىلىرىنى ھۇزۇرىمىزغا چىلاشتىن
مەقسەت، پېقىرغا كۆرسەتكەن ھىممەتلىرىگە تەشەككۈر بىلا -
دۈرمەك ئۈچۈندۇر. تەشەككۈر بىلەن بىللە، يۇرتىمىزنىڭ
كېيىنكى ئىشلىرى ئۈستىدە كېڭەشمەكمۇ مەقسەتلىرىمىزنىڭ
زۆرۈر مەزمۇنىنىڭ بىرىدۇر، - دېدى، مېھمانلىرىغا ئەدەب بىلەن.
— دۇرۇس... دۇرۇس، كايىمىمىز بولاتتى ھاجىم...
— بۈگۈنكى كۈنگە يەتكەندە ھۆكۈمەتسىز، باشپاناھسىز
قالغان بۇ يۇرتقا قويغان مەقسەت كۆچىتىمىز ھەربىرلىرىمىزنىڭ
پەرۋىش - ياردەملىرى بىلەن يىلتىز تارتىپ، كۆكلەپ، كۈتكە -
نىمىزدەك مېۋە بەردى. سۈپۈرگە قاتارلىق بىرنەچچىلا نادان
بۇ دەرىخىمىزنىڭ سايىسىدىن بەھرە ئېلىشتىن باش تارتىپ
قېچىپ كەتكەندىن ئۆزىگە، ھەممە پۇقىرا ۋە ھەممە ئەھلى
مۇسۇلمان بۇ دەرىخ سايىسىدىن ھۇزۇرلانماقتىدۇر. مەزكۇر

دەرەخكە خىزمەت قىلىۋاتقان قىزنىڭ قولىغا تاشلاشقانلىقى كۆزى بارلارنىڭ كۆزىگە كۆرۈندى، قولى بارلارنىڭ قولىغا ئاڭلاندى. شۇ كەمدە كەرمەلىك ئالسا بىزگە شۇنداق بىر پۇرسەت ئاتا قىلدىكى، ھەرقايسىلىرىنىڭ گۇۋاھلىقى، ئىختىيارلىقىدىن ئۆتكۈزۈپ بىر مەكتۇپ تەييارلاپ، خاقانى چىن ئىسىملىك بىر تارتىپ، ئاقپاششاغا مەنەن ۋە جىسمانەن تەۋەلىك بىلدۈرۈش تولا زۆرۈردۇر. پېقىر ئىشىنىدۇكى، ئاقپاششا پۇقراسى بولۇپ ئامەت كۆرگەن ئاقىل مېھمانلىرىمىز ئۆزىنىڭ پايدىسىغا تەييارلانغان بۇ ھۆججەتكە مۇبارەك بارماقلىرىنى بېسىشتىن باش تارتىماس...

— ھېلىمۇ قەغەزگە شۇنداقلا قول باسىدىغان يېنىنىڭ خىزمەت ئىكەن، بۇنىڭدىن مۇشكۈلراق خىزمەت بۇيرۇلىشىمۇ جېنىمىز تەسەددۇق! — بىلەكلىرىنى جەينىكىگىچە تۇرۇپ، بىگىز قولىنى يىمىكتەك رۇسلاپ تەييار بولغان ئابل-زقارى ئالدى بىلەن پەرمانبەردارلىق كۆرسەتمەككە ھازىرلىنىپ دېدى. كىمدۇ بىرى بۇرنىغا ئارام بەرمەيۋاتقان روچىۋىنىنى ئالغىنى بىلەن قورۇپ تۇرۇپ:

— شۇنچىلىكلا خىزمەت ئىكەنغۇ، تېخى قولۇمدىن كەلمەيدىغان بىر ئىشقا بۇيرۇمدىكىن دەپتىمەن! — دېدى جۆيلىۋ-ۋاتقان دەكلا ئېگىراپ، كۆزىنى ئاچماي ئولتۇرۇپ.

— نەچچە يەرگە قول قويىمىز ھاجىم؟

— پەقەت بىرلا يەرگە، شۇنداقلا...

— ئاسان گەپقۇ بۇ، يۈز يەرگە دېسىلىمۇ ھازىرنىڭ

ئۆزىدىلا...

مېھمانلارنىڭ جاۋابىدىن قانائەتلىنمەن سەيپىت ھاجى قولىنى يەنە بىر شىلىتىۋېتىپ، ھاپىز مەخسۇم قەغەز قويۇلغان پەتۋىسىنى شۇ ھامان مېھمانلارنىڭ ئالدىدا ھازىر قىلدى.

— مەكتۇپنى ھەرقايسىلىرى بىر ئوقۇپ كۆرۈشەمدىلا؟
— ياقەي، خۇدا بىزنى قارىتىۋرۇك قىلىپ ياراتقا.
نىكەن ...

شۇ ئەسنادا مېھمانخانا ئىشىكى قاتتىق ئىتتىرىلدى.
ئىشىكنى كەينىچە دەملەپ تۇرغان خاتىپ بازار بېگى تىك
موللاق چۈشكىلى تاسلا قالدى.

— ھاجىم... ھاجىم، چا... چا... چاتاق چىقتى، — دېدى
مىلتىقنى مەھكەم قۇچاقلەۋالغان دەرۋازىۋەن دورغا تىلىنى
ئۇسساپ كەتكەن ئىتنىڭ تىلىدەك بىر غېرىچ ساڭگىلىتىپ
تۇرۇپ.

— قانداق چاتاق چىقتى، دەججال قوپۇپتىمۇ، توپان
بالاسى كەپتىمۇ؟

— يوقسۇ ھاجىم، خاقانى چىنىنىڭ ئىككى چېرىكى كېلىپ، ئۆز-
لىرىنىڭ قولىغا تاپشۇرىدىغان دەستەك بار دەپ دەرۋازا تۈۋىدە
بېزىرىپ تۇرۇۋالدى!

— ھاھ... ھاھ... ھاھ قارا سەن توخۇ يۈرەكنى، ئىشتە-
نىڭغىغۇ سەيدۇۋەتمىگەنسەن؟
— يوقسۇ... يوقسۇ...

— ھە، دەپ باقە، چېرىكلەر كاپىرمىكەن ياكى مۇسۇلمانمۇ؟
— كاپىرئىكەن، كاپىرئىكەن، كاپىر بولغاندىمۇ ئەسكىسى
ئوخشايدۇ.

— كۆتىگە تۆتنى تېپىپ ھەيدىۋەت ئۇلارنى، ئىشى بولسا
ئەتە كەلسۇن، — دېدى سەيپىت ھاجى دورغىنى ئالدىرىتىپ.
— باش ئۈستىگە!

ئىككى ئارىدا تەڭلىكتە قالغان دورغا ئىشىك تېشىغا
چىقىپلا يەنە قايتىپ كىردى. — دە، تاپان چېلىپ تۇرۇپ مەلۇم
قىلدى:

— ئۇلار كىردى ھاجىم، ئۇلار كىرىۋاتىدۇ...
مۈگدەۋاتقانلار ئۇيقۇسىنى ئېچىپ بۇرچەككە قىسىلىپ،
مۇساپىرنىڭ كۈچۈكىدەك تۈگۈلۈۋالغانلار ئىشىككە توغرىلىنىپ
بولغۇچە قىياپىتى قاتتىق ئىككى چېرىك مېھمانخانىغا
كىرىپ كەلدى... دە، ئاياغلىرىنى جۈپلەپ تىك تۇرۇپ كىمنىڭ
سېپىت ھاجى ئىكەنلىكىنى سورىۋالغاندىن كېيىن، قىزىل
خەتلىك يوغان لىپاپنى ئۈستىگە ئۇزاتتى.

بۇ چاقىرىلمىغان مېھمانلارنى ھەيدەپ چىقىرىشقا ئۈلگۈ-
رەلمىگەن سېپىت ھاجى ئەلچى چېرىكلەرنىڭ تۇرقىغا بىر قۇر
قاراپ چىققاندىن كېيىن:

— كاپىرنىڭ خېتىنى ئوقۇپ، ئىمانىمنى بۇلغىمايمەن،
ئوقۇ! — دېدى ۋە لىپاپنى قولىنى كۆيدۈرۈپ تۇرغان چوغىنى
تاشلىۋەتكەندەك، چېرىكلەرگە تاشلاپ بەردى.

«قەشقەر تىمەيمىنىڭ يارلىقى ۋە ئىلچى دوتىمى تاڭ
دارىنىڭ پەرمانى بىلەن چېرىيە كەنتىگە چېرىك باشلاپ
كەلمىش باش سەركەردىنىڭ مۇبارەك نامىدىن ئاگاھلاندۇردى-
مەنكى، — ئېگىز بويلۇق چېرىكنىڭ بىرى لىپاپنى ئېلىپلا مەك-
تۇپنى چىقىرىپ ئۈزلۈك ئوقۇشقا باشلىدى، — يات مەملىكەتتىن
كېلىپ، چېرىيە كەنتىدە ۋەقە تۇغدۇرۇپ، خاقان پۇقراسىنى
ئىتائەتتىن چىقارغان ئاقساقال سېپىت ھاجى ھازىردىن باش-
لاپ 12 سائەت ئىچىدە دەرھال...»

— جۈيلىۋە!

سېپىت ھاجىنىڭ بويۇن تومۇرلىرىنى گۈرۈچ تىققان
ھېسپىتەك كۆپتۈرۈپ ۋارقىرىشى بىلەن چېرىك مۇ يارلىقىنى
ئوقۇشتىن توختاپ قالدى. مۈگدەپ ئولتۇرۇشقان مېھمانلارمۇ
بىردىنلا سەگەكلەشتى.

— مۇنۇ قارا كاپىرنىڭ ساقلىنى قىرقىپ، ئاتلىرىنىڭ

قۇيرۇقىنى كېسىپ، كۆتۈرگە يانتاق قىستۇرۇپ ھەيسەپ چىقىپ
ردىڭلار!

سەيپىت ھاجىنىڭ ئاۋازى بېسىقمايلا دۈپ-دۈرلىشىپ
كەلگەن بىر تۈپ قوراللىق دورغا نېمە بولغانلىقىنى بىلەلمەي
قالغان چېرىكلەرنى مەھكەم قاپسىدى. دە، تارتقۇشلاپ، ئىتتىرىپ
ئاجىقچى كەتتى.

ئۇلار چىقىپ كەتكەندىن كېيىن تۇتقۇش ھاپىز مەخ-
سۇم كىرىپ كەلدى:

— بولمىدى، ھاجىم بولمىدى، دوتەي يامۇلدىن كەلگەن
لەك-لەك چېرىكلەر توپا مەھەللىسىدىكى باشلىك-لەك-لەك
سەپ-سەپ بولۇپ تۇرۇپ كېتىپتۇمۇش، سەپىل سوقۇۋاتقان نادان
پۇقرالار بۇ خەۋەرنى ئاڭلاپ ئۇلارنىڭ ئالدىغا قېچىپ كېتىپتۇ!
— شۇنداقمۇ ھەم، بۇنىڭ قورققۇدەك نېمىسى بار؟!

چىرايى ئوڭۇپ سۈت قەغىزىدەك تاقىرىپ كەتكەن
سەيپىت ھاجى ئۆزىنى قانچە تەمكىن تۇتۇپ باققان بولسىمۇ، لېكىن
مېھمانخاننىڭ قاق ئوتتۇرىسىغا مېھمانلىرىنىڭ كۆزىچىلا تاش
لانغان بۇ بومبىنى پارتلاشتىن توسۇپ قالامىدى. زامان ئاخىر
بولغاندەك ئۆرتىۋېتە بولۇشۇپ، تونلىرىنى ئوڭ-تەتۈر كىيىم-
شىپ، قامچىسىنى ئىزلەشكە باشلىغان مېھمانلار سەيپىت ھاجى-
نىڭ سوغۇق كۈلكىسىگە دۇچ كەلدى:

— ئەزىز مېھمانلىرىم، ياخشى كۈنلەردە بىلەلە بولۇپ،
يامان كۈنلەردە ئايرىلامدۇق؟ — دېدى ئۇ تەلەتلى بىر قىسمىلا
بولۇپ كەتكەن كىشىلەرگە بىرمۇ-بىر تىكىلىپ، — ئەمدى
قايتىمەن دەپ ئاۋازە بولۇشمىسلا، چېرىكلەرگە خەۋەر قىلىپ
قويۇپ، ئەمدى پېتىرنى تاشلاپ كەتسەكەنمى بولۇشامىدىلا؟
يوقسۇ، يوقسۇ! — ئۇ ئارقىدىنلا ھاپىزغا بۇرۇلدى، — مۇنۇ
مۆھتەرەم مېھمانلىرىمىغا بىردىن نەپىسە، بىردىن قىلىچ

كەلتۈرۈلسۇن!

سېيىت ھاجى 12 - ئاينىڭ سوغۇقىدا يالڭىچ قالغاندەك لاغىلىداپ تىترەۋاتقان مېيمانلار بىلەن ئاۋارە بولۇۋاتقان پەيتتە ئابلىزقارى غىپپىدىلا قىلىپ تاشقىرىغا چىقىۋالدى - دە، جاپپار موللىنى باراڭ ئاستىغا چاقىرىۋېلىپ:

— چېرىكلەر يەنە كەپتۇمۇش، ھېلىقى ئەلەم بىلەن پەردەچە تەيياردۇ؟ — دەپ ئاستا پىچىرلىدى.

— تەييار ھاجىم، تەقىيەدۇ تەييار...

نەچچە كۈندىن بېرى دەردىنى ئىچىگە يۇتۇپ، توپا مەھەللىسى تەرەپكە بارلىق سەزگۈسى بىلەن دىققەت قىلىپ كېلىۋاتقان مەنئاسىم سېپىلغا لاي تاشلاۋېتىپ، سۇس بۇرغا تاۋازىنى بىرىنچى بولۇپ ئاڭلاپ قالدى - دە، نىجات قۇياشى تۇغقان دەك ۋارقىرىۋەتتى:

— قېرىنداشلىرىم، ئاڭلاۋاتامسىلەر، نۇرەك باخشى بۇرغا

چېلىۋاتىدۇ!

بۇ ئۆزى ئىشەنگەن لەنىتى رەسۇل ئالغان پۇقرالار - نى سېپىل ھاشارىغا تۇتۇپ بېرىپ قەسرگە كىرىۋالغاندىن بېرى، ئانىسىنى كۆرەلمىگەننىڭ ئۈستىگە، تاپا - تەنە مالا مەتلەردىن قورقۇپ، ئۈچەككە چۈشكەن قۇرتتەك تۈگۈلۈۋالغان يېڭىتىنىڭ تۈنجى قېتىملىق ئېغىز ئېچىشى ئىدى.

شۇنىڭ بىلەن، پۇقرالار كەتمەن - گۈرجىكىنى تاشلىۋېتىش نىيىتىنى ئۇنتۇپ، ھاپىز زىياپەت بىلەن بولۇپ كەتكەن پۇرسەتتە توپا مەھەللىسى بوسۇغىسىدا تۇرغان يۇرتداشلىرى ئالدىغا قېچىپ كېلىشتى. ئۇلار بەشتەغراقتا ئايرىلىشقاندىن بېرى بېشىدىن ئۆتكەن كەچمىشلەرنى سۆزلىشىشكەمۇ ئۈلگۈرمەي كۆز يېشى قىلىشىۋاتقاندا، ئەلچى چېرىكلەرمۇ قايتىپ كەلدى.

بۇ چېرىكلەرنىڭ دورا - دەرمان سۈركەپ، تاراپ - تىرىمىپ
لاپ پەرۋىش قىلىپ يېتىلدۈرگەن كەكە ساقىلى تۇنجى ئورام
كۈندىدەك چورتلا قىرقىپ تاشلانغانىدى. ئاستىدىكى قاراشەھەر
نەسلىدىن بولغان جەدە ئاتلىرىنىڭ كۆمۈرچە - كەكە يەتكۈزۈپ
كېسىۋېتىلگەن قۇيرۇقىمۇ كۆك - ۈي - ۈن ئارام بەرمەي - ۋاتقان
چاترىقىغا قىسقلق تۇراتتى.

— بۇ نېمە ئىش؟ — پىيازلىقتىكى قارانچۇقتەك سالپاي
غان ھالدا كېلىۋاتقان چېرىكلەرنىڭ ئەلپازىغا قاراپ، ئەل
چىلىكىنىڭ ئاقىۋىتىنى قىياس قىلىپ يەتكەن باش سەركەردە
سەل چۆچۈگەندەك بولۇپ سورىدى، — سېپىت ھاجى دەستەككە
پىسەنت قىلماپتۇ - دە، ئۇنداقتا...

— پىسەنت قىلمىسىغۇ مەيلىدى، ئۆلتۈرۈۋەتكىلى تاس
قالدى، بىز ئۇچرىغان ھاقارەتمۇ ئۆلۈمدىن كەم ئەمەس.
— ئۇ يەردە يەنە نېمىلەرنى كۆردۈڭلار؟

— قەستىر ئەتراپىغا سېلىنغان ئېگىز ھەم قېلىن سېپىلنى،
سېپىل ئۈستىدە بەشئاتار مىلىتىقلارنى تۇتۇپ تۇرغان نۇرغۇن
ئادەملەرنى كۆردۇق. يۇرت كاتتىلىرىمۇ بىزگە ئالدى بىلەن
قېل سېلىش ئۈستىدە مەسلىھەتلىشىۋاتقاننىڭ ئۈستىگە كىرىپ
قاپتۇمىز.

— ھىم...

باش سەركەردە كۆپ ئويلىنىپ تۇرمايلا قاقىرامدا قاقلى
نىپ ئۆلتۈرغان چېرىكلەرنى دېققەتكە چاقىردى - دە، كوماندا
بەردى:

— ئارتقا بۇرۇل!

«ئارتقا بۇرۇل» دېگەن كوماندىنىڭ نېمىدىن دېرەك
بېرىدىغانلىقىنى ئوبدان چۈشىنىدىغان شيۇڭ گاۋشىڭ سۈپۈرگە -
ئاخۇن بىلەن سېلىشىۋاتقان پارىڭىنى توختاتتى - دە، يۈگۈرۈپ

بېرىپ باش سەركەردىنىڭ ئېتىنىڭ ئوختىسىنى تۇتۇپ تۇرۇپ سورىدى:

— سەركەردە جانابلىرى، نېمىشقا ئارقىغا بۇرۇلىمىز؟
— بۇ توغرىدا تاڭ دوتەيدىن پېقىرغا شەخسەن ھوقۇق بېرىلگەن، ئىككى مەملىكەتنىڭ خارجى مۇناسىۋىتىگە چېتىلىدىغان بۇ چوڭ ئىشتا ئېھتىياتچان ۋە سەگەك بولۇشۇمنى چېكىلىگەن!
— ئۇنداقتا سېپىت ھاجىسىنى جازالاش توغرىسىدىكى پەرمانچۇ؟

سەركەردىنىڭ ئۈچ كۈنلۈك ئاپتاپتا تېزدىنلا قارىداپ، قارا-قىرىمغا ئوخشاپ قالغان يۈزىگە مەسخىرە كۈلكىسى ئۇلاشتى، ئۇ شىۋۇڭ گاۋشىڭغا:

— جانابلىرى ئاقىل سەركەردە سۇن زىنىڭ ھەربىي دەستۇ-رىنى ① ئوقۇمىغان بولسا كېرەك، ھەربىي ئادەم كۆز ئالدىدىكى تالا-پەتكە ھەرگىز ئۆزىنى ئۇرمايدۇ. دۈشمەن ئاجىز بولسا، ھۇجۇمغا ئۆتمەك كېرەك، قاچىلا قىلماق كېرەك. ئۆزىنىمۇ، ئۆزگىنىمۇ بىرلىش زۆرۈركى، دۈشمەن ئۆزىدىن كۈچلۈك بولسا، 36 تەدبىر ② ئىچىدىكى پەشنى قېقىپ كېتىش يولىنى تۇتماق لازىمدۇر... — دېدى، تىلىنى چاپىناپ.

① سۇن زى — يەنى سۇن ۋۇ، چۈنچىۋۇ دەۋرىدىكى مەشھۇر ھەربىي ئالىم، چى بەگلىكىدىن. ئۇ 1331 يىلى بايلىق ھەربىي دەستۇر دېگەن كىتابنى يېزىپ چىقىپ ۋۇۋاڭنىڭ ھۇزۇرىغا كەلگەن ۋە ۋۇۋاڭ تەرىپىدىن سەركەردىلىككە تەيىنلەنگەن، ۋۇ بەگلىكىنىڭ قوشۇنىغا قوماندانلىق قىلىپ چۈ بەگلىكىنى تارمار كەلتۈرگەن. ئۇ ئۆزىنىمۇ، ئۆزگىنىمۇ بىرلىككە ھەمە جەڭدە غەلىبە قىلىشنى بولمىدۇ دېگەن ستراتېگىيەلىك ۋە تاكتىكىلىق جەڭ مىزانىنى ئىلگىرى سۈرگەن. «سۇن زى ھەربىي دەستۇرى» دېگەن كىتاب جۇڭگونىڭ ئەڭ بۇرۇنقى مۇنەۋۋەر ھەربىي دەستۇرى.

② 36 تەدبىر ئىچىدە پەشنى قېقىپ كېتىش ھەممىدىن ئەلا — يۇ بىر تەمىل بولۇپ، بۇ تەمىل ئەڭ دەسلەپ «جەنۇبىي چى بەگلىكى دەستۇرى، ۋاڭ جىڭ زې تەزكىرىسى» دېگەن كىتابتا ئىشلىتىلگەن. كۈچلۈك دۈشمەنگە يولۇققاندا ياكى قىيىن ئەھۋالغا چۈشۈپ قېلىپ تاقابىل تۇرۇشقا چارىسىز قالغاندا پەشنى قېقىپ كېتىشنىڭ ئەڭ ياخشى ئامال ئىكەنلىكىنى كۆرسىتىدۇ.

باش سەركەردىنىڭ بىردىنلا بەل قىلىۋەتسەنلىكىنى كۆرۈپ، ئۈمىد يىپى ئۈزۈلگەن پۇقرالار گۈرۈپ كېلىپ، غەزەپلىنىۋاتقان شىۋۇڭ گاۋشىنى ئويۇپلاشتى، بىزىلەر ئاچچىقىغا پايلىماي يىغلاپ تاشلىدى.

— بۇ توخۇ يۈرەكنىڭ مۇشۇنداق قىلىدىغانلىقىنى كۆڭلۈم تۇيۇپلا تۇراتتى، — دېدى سۈپۈرگە ئاخۇن ئاغزىنى قىيىۋۇپ تىپ، — بۇ قورقۇنچاققا يالۋۇرۇپ ئاۋارە بولمايلى دارىن، ئۆزىمىزگە ئۆزىمىزنىڭ ئىچى ئاغرىمىسا، بىزگە ھېچكىمنىڭ ئىچى ئاغرىمايدىكەن بۇ جاھاندا.

— مەن دېمىدىمۇ، گېپىم راستىمىكەن؟ — دەپ تاپا قىلدى جامالىدىن بوۋاي.

سۈپۈرگە ئاخۇننىڭ سۆزى ۋە بەشتوغراقتىن ئېلىۋالغان نەيزە. قىلىچلارنى بېشىدىن ئېگىز كۆتۈرۈپ جەڭگە جېنىنى تىككەن پۇقرالارنىڭ مەردانە سادالىرى شىۋۇڭ گاۋشىغا جاسا-رەت بېغىشلىدى بولغاي، ئۇ «قەدەملىپ مارش» دېگەن كوماندا بىلەن ئىلچى تەرەپكە قاراپ قەدەم تاشلىغان چېرىك لەرنىڭ ئالدىغا ئۆتتى. دە، غۇلىچىنى كېرىپ تۇرۇپ ئىلتىجا قىلدى:

— ھەي بۇرادەرلەر، ياردەمچى سەركەردەڭلەر سىلەردىن ئىلتىماس قىلدۇكى، بۇ بىچارە پۇقرالارغا ئىچىڭلار ئاغرىسۇن، ئاياغ ئاستى قىلىنغان زېمىنغا ئىچىڭلار ئاغرىسۇن! يۈرىكىدە ئازراق بولسىمۇ ھەققانىيەت ئوتى بارلار مېنىڭ ئارقامدىن مېڭىڭلار. سىلەر ئۈچۈن دوتەي ئالدىدا بېشىم بىلەن جاۋاب قىلىمەن!

سەپ ئىچىدىن يەتتە-سەككىز چېرىك ئايرىلىپ چىقتى ۋە شىۋۇڭ گاۋشىنىڭ يېنىغا كېلىپ، ئۇنىڭ بۇيرۇقىنى قوبۇل قىلىدىغانلىقىنى بىلدۈردى. ئۇلارنىڭ ئارىسىدا شىۋۇڭ گاۋشىنىڭ

يەكەن شەھىرىدىن ئۆزى بىلەن بىللە ئەكەلگەن جۇشۇي-
تالڭ، ۋېي دېشى دەيدىغان ئىككى چېرىكتىن ئۆزگە، خوتەن دوتەي
يامۇلىغا قاراشلىق چېرىكتىن يەنە بەش-ئالتىسى بار ئىدى.
— مانا بۇ قېرىنداشلىرىڭلاردىن ئۆرنەك ئېلىڭلار، يەنە كىم
ئادالەت يولىدا جەڭ قىلىدۇ؟ سەنچۇ قېرىنداش؟

شيۇڭ گاۋشىڭ ئۆزىگە ئەگەشكەن چېرىكلەرنىڭ بىرىنىڭ
مۇرىسىگە شاپىلاقلاپ تۇرۇپ، ئۆزگىلەرگە چاقىرىق قىلدى ۋە
سەپتىن يەنە بىر كىشىنىڭ چىقىمىنى كۆرۈپ، يەرگە قاراپ
تۇرغان بىر ياش چېرىكنىڭ ئالدىغا كېلىپ سورىدى.
— پېقىرنىڭ يۇرتى گەنسۇدا، چېرىك بولسام ياشىنىپ
قالغان ئانا. ئانامنى باقارمەن دېۋىدىم، مۇبادا ئۆلۈپ كەتسەم...
— سەنچۇ قېرىنداش؟

— پېقىر ئىچكىرىدىن قېچىپ كەلگەندە مۇسۇلمان قېرىنداشلارنىڭ ياخشىلىقىنى كۆپ كۆرگەن، ئەمدى ياخشىلىقنى
ياندۇرىدىغان چاغ كېلىپ قاپتۇ، مەيلى چىقسام چىقاي!
ئۇنداق تۈزكۈر ئۆلۈپ كەتسەكمۇ بولماس!
باش سەركەردە ئىشنىڭ چاتاققا تارتىۋاتقىنىنى كۆرۈپ
قوشۇنغا قوزغىلىش بۇيرۇقىنى بەردى ۋە شيۇڭ گاۋشىڭغا قاراپ
غەزەپ بىلەن:

— قېنى كۆرەرمىز؟ — دەپ قويۇپ ئېتىنىڭ ساغرىسىغا
زەردە بىلەن قامچا ئوردى.
پۇقرالار دىيانەت ۋە ئادالەت يولىدىن باش تارتقان
ۋاپاسىز قوشۇننى پۈتمەس-تۈگىمەس نەپرەت تاشقىنىلاپ
تۇرغان نەزەرى بىلەن ئۈزۈلۈپ قالدى. دە، ئۆز مەقسەتلىرى
ئۈستىدە كېڭەشكە كىرىشىپ كەتتى. ناماز ئەسلىرى تامام قىلىپ،
ئاللاھتىن نۇسرەت تېلەپ دۇئا-تىلاۋەت قىلغاندىن كېيىن، ياكى
غازى، ياكى شېھىت بولۇشقا ئىختىيار قىلىپ ئىككى يول بىلەن

قەسرگە قاراپ ئاتلاندى. سۈپۈرگە ئاخىرنى بىلەن شىيۈڭ گاۋ..
شىڭ «ئاللاھۇ ئەكبەر» دېگەن ئىلمامبەخش سادانى پەلەككە
يەتكۈزۈپ توۋلاۋاتقان پۇقرالارنىڭ ئەڭ ئالدىدا ماڭدى.

36. غەزەپ يالقۇنى

مىلادى 1912 - يىلى 6 - ئاينىڭ 25 - كۈنى.
قەھەرلەنگەن پۇقرالارنىڭ بەھەيۋەت تاغلاردىن ئېتىلىپ
كەلگەن كۆكلەم قىيانىدەك يامرىغان غەزەپ ساداسى ئالدىدا
بىر تال رەزگى غازاڭ مىسالى سۈرۈپ توقاي قىلىنغان كەل
گۈندىلەر جىنايەتكارانە ئۇۋىسىدا قامىلىپ ياتقىنىغا بىر كېچە -
كۈندۈز بولاي دەپ قالدى. مۇشۇنداق بىر كۈننى تۆت كۆزى
بىلەن كۈتكەن كىشىلەر چىراغ يورۇقىنى كۆرگەن پەرۋانىدەك
ئېتىلىپ كېلىپ، مۇھاسىرىچىلەر قاتارىغا قېتىلدى. چىرىيە پۇق -
رالارنىڭ تىغ كۆتۈرگەنلىكىدىن خەۋەر تاپقان گۇلاخما،
دامىكۇ تەرەپلەرنىڭ پىدائىلىرىمۇ بىر كېچىنىڭ ئىچىدىلا توغ -
رىقېغىل مەھەللىسىگە يېتىپ كېلىپ، قەسىر سېپىلىنىڭ شىمال
تەرىپىنى ئۆزلىرىنىڭ نازارىتىگە تاپشۇرۇشنى تەلەپ قىلىشتى.
يوغان تەۋەككۈلەرنى بېشىغا قوندۇرۇۋاتقان ناۋايىلار پۇقرالار
ئارىسىدا ئارىلاپ يۈرۈپ، يۇرت نومۇسىنى ئاقلاشقا ئۆزىنى
ئاتىغان جەڭچىلەرنىڭ تېنىگە ماغدۇر، بىلىكىگە كۈچ قاتتى.
لەنتى رودۇپايىلارنى شىمالىسىدىن ئۆرۈپ چۈشۈرۈشكە قەسەم
قىلغانلارنىڭ مەردانە نەرسى تومۇز ئازابىنىڭ تېۋىپلىرى بولغان
راخاپچىلارنىمۇ قەسىر ئەتراپىغا چىللاپ كەلدى، ئۇلار غالىتە
كىنى ئىتتىرىپ يۈرۈپ، ھېچىمغا تاشلانغان ناۋاتەك سۈزۈك
مۇزلارنى شىلدىرلىتىپ ئېرىتىپ، قايسىبىر نەيزىلىك پۇقراغا

تەڭلەيتتى ۋە دەيتتى:

— جاننىڭ راھىتى راخاپ، قانغۇدەك ئىچىۋېلىڭلار. ئال
ۋاستى ئۇۋىسىنى بۇزغىچە يۈرىكىڭلارغا تەپ، تېنىڭلارغا دەرد
يەتمەسۇن!

قىلىچ - نەيزە ياكى ئارا، پالتىلارنى كۆتۈرۈپ، ئۇياقتىن -
بۇياققا يۈگۈرۈپ يۈرگەنلەرنىڭ ئارىسىدا چاچلىرى ئاقارغان
مومايلارمۇ، بوۋايلارمۇ كۆرۈنەتتى. ئۇلار ئۇزۇن كۆڭلىكىنىڭ
ئېتىكىگە تېرىپ كەلگەن ساپ-سېرىق قەھرىۋادەك ئۆرۈكلەر -
نى كۆتۈرۈپ يۈرۈپ:

— ئاغزىڭلارغا بىردىن سېلىۋېلىڭلار، چىرىيىلىكلەرگە
ئۆرۈكتىن باشقىسى بىكار، ئېلىڭلار، ئېلىڭلار، چوڭنىڭ كۆڭلى -
نى قايتۇرماڭلار، - دېيىشەتتى ۋە نەۋرىلىرى تەييارلىغان
تىزىق - تىزىق مېغىزلارنى ئۇلارنىڭ قولىغا تۇتقۇزاتتى.
بىر - بىرىنى ئاگاھلاندۇرۇپ ۋارقىراشلار، قىزىق تاماشانى
ئۆتكۈزۈۋەتكۈسى كەلمەي، كىشىلەرنىڭ پۇتلىرىغا پۇتلىشىپ
يۈرگەن بالىلارنىڭ چۇقان - سۈرەنلىرى ئاپتاپلىق ھاۋادا لەيلە -
شىپ يۈرگەن توپا - تۇمانلار بىلەن سىڭىشىپ، ئاسمان گۈمبەز -
زىنىڭ مەركىزىدىن غەرب ئۇپۇقى تەرەپكە سىلجىۋاتقان
قۇياشقا قاراپ ئۆرلەيتتى.

شىۈك گەۋشە بىلەن بىللە قەسىر دەرۋازىسىغا قارىمۇ
قارشى كېلىدىغان كونا تاملىقنىڭ كەينىدە تۇرۇپ، ئادەم دې -
گىزى بىلەن قورشالغان بۆرە ئۇۋىسىدىكى ھەر بىر ئۆزگىرىشكە
پۈتۈن زېھنى بىلەن كۆز تىكىۋاتقان سۈپۈرگە ئاخۇن ئۇيەردە
تامىلىپ ياتقان سەپەر بوۋاينى بىر دەقىقىمۇ يادىدىن چىقار -
مايتتى. بوۋاينىڭ كۆڭۈل خاتىرىسىدە ئۆز پېتىچە ساقلىنىپ
قالغان سۈرەت - سىماسىنى ھەر قېتىم كۆز ئالدىغا كەلتۈرگەندە
ئەسەبلىرى بارغانچە جىددىيلىشىپ، ئەندىشىسى بىر بالداق

يۇقىرى ئۆزلەيتتى. قەسىر تەرەپكە تىكىلىپ قارىغانسېرى قېلىن
تاملاردىن نەيزىدەك تېشىپ ئۆتكەن نەزەرى قان تامىغان قى-
لىچنى كۆزلىرىدىن پۈتمەس غەزەپ تېشىۋاتقان بوۋاينىڭ بو-
غۇزىغا تاقاپ، قانداقتۇر بىر قارا دەقىقىنى پايلاپ تۇرغان رە-
ھىمىسىز جاللاتقا چۈشكەندەك، نەپىسى بوغۇلۇپ، يۈرىكى تىنىم-
سىز تېپىپچەكلەيتتى. قەسىر تەرەپتىن كۆزىنى شۇنداق ئۇزىتىپلا
بوۋاينىڭ قىل بىلەن قىلىچ ئارىسىدا تۇرغان ھايات يىمىرى
ئۇزۇلىدىغاندەك ئەندىشلىك ھېس ئۇنىڭ پىكىرىنى ئۆز ھۆكۈم-
رانلىقى ئاستىغا ئالغانىدى.

تۈنۈگۈن ئۇ، بۇرغا نەرسى ساداسى ئىچىدە كەنتكە
كىرىپ كېلىۋېتىپ، ھەسەن بىلەن ھۈسەننى يېتىلەپ ئالدىغا
چىققان چىنار ئايمىم بىلەن يېرىم يولدىلا ئۇچرىشىپ قالدى.
سېغىنىغان قەلبىلەردىن ئېتىلىپ چىققان ھۈسەننىڭ قاراشلار
ئىككى جۈپ ئوتلۇق كۆزلەر ئارىسىدىكى بوشلۇقتا مەھكەم
قۇچاقلاشتى. بىر-بىرىنىڭ دىدارىغا تىكىلىگەن كۆزلەرگە
خۇشاللىق، ھاياجان يېشى قاپلاشتى...

ئېرىنىڭ ئولتۇرۇشۇپ كەتكەن كۆزلىرىگە، پېشانىسىدىكى
قورۇقلارغا، گىجەكلىشىپ ئۆسۈپ كەتكەن ساقال-بۇرۇتلىرىغا،
ياغاق سۆڭەكلىرى بۆرتۈپ چىققان يۈزىگە، قان قېچىپ، بېلىق
قاسرىقىدەك يىرىكىلىشىپ كەتكەن مەڭزىگە قاراپ يىغىسىنى
ئاران بېسىۋاتقان چىنار ئايمىم:

— بەكلا ياداپ كېتىپتىلا مۇسۇلمان، — دېدى ئىچىنى تار-
تىپ تۇرۇپ.

— ياراتقان ئىگەمگە مىڭ شۈكرى مەزلۇم، ھېلىھەم ھەر-
قايسىڭلارنىڭ، ئەل-يۇرتنىڭ دىدارىغا نېسىپ قىلدى، — دېدى
سۈپۈرگە ئاخۇن چۆل ھاياتىنىڭ، زامان تەشۋىشلىرىنىڭ چى-
رايمىدا قالدۇرغان ئىزلىرىنى رەھىمىسىز نەزەرىدىن يوشۇرۇشقا

تېرىشىپ، - خۇدا بۇيرۇسا، بۇنداق مالاھەتلىك كۈنلەر ئەمدى
ئاخىرلىشىپ دەيمەن!

چىنار ئايىم بېشىغا كەلگەن دىشۋارچىلىقلار توغرىسىدا
ئېرىگە بىر ئېغىزەۋ تىنىمىدى. ئۇ بۇرۇندىنلا ئېرى مەيلى
يېنىدا بولسۇن ياكى بولمىسۇن، ھەرقانداق ئېغىرچىلىق تارت-
سىمۇ قىلچە زارلانمايتتى. بىراق، ئۇنىڭ كۆزىگە تاشلانغۇدەك
ئاقىرىپ كەتكەن چېكە چاپچىلىرى، سۈرمە سۈرگەندەك
كۆكسىپ تۇرغان ئاستىن قاپاقلىرىدىكى ئىسراش-چىراش
ئىنچىكە قورۇقلار، سۈمۈرۈۋالغاندەك ئىچىگە تارتىلىپ كەتكەن
قوۋۇزلىرى، ئورۇقلاپ تەمبۇر بېشىغا ئوخشاپ قالغان يۈزى،
ئامۇتتەك ئۆزىدىن ئېتىكى خۇددى تىلىسىز مەلۇماتچىدەك،
سۈپۈرگە ئاخۇنىغا ھەممىنى سۆزلەپ بەرمەكتە ئىدى. چىنار-
ئايىم ئاشۇ ئالاھەتلەرنىڭ جىمىسىنى كۈلكە ئارىسىغا يوشۇرۇپ
تۇراتتى.

ھازىرقى پەيتنىڭ مۇڭدۇشىدىن چاغ ئەمەسلىكىنى چۈ-
شەنگەن سۈپۈرگە ئاخۇن بۇزۇلۇپ تۇرغان كۆڭلىنى زورىغا
تىنىچلاندۇردى، نەزەرىنى رەپىقىسىدىن يۇلۇۋېلىپ، قوللىرىغا
ئېسىلىپ، ئۆزىنى قۇچاقلاپ تۇرغان ئىككى نارەسىدىن بېشىنى
سىيلاپ قويۇپ، ئۇلارنىڭ بوۋىسىنىڭ ئەھۋالىنى سورىدى. ئۇ
سەپەر بوۋاينى ئاغرىپ تارتىپ قالغان بولسا كېرەك، دەپ
ئويلىغانىدى.

- بوبىام... بوبىام...

سۈپۈرگە ئاخۇن بالىلارنىڭ ئاغزىنى ئۈمچەيتىپ، ياش
يۈڭۈرگەن كۆزلىرىنى چىنار ئايىمغا تىكىپ، گەپ قىلالمايۋات
قانلىقنى كۆردى. دە، تەقەززالىق، تەشۋىش تۈكۈلۈپ تۇرغان
كۆزىنى ئىتتىكىلا رەپىقىسىگە قارىدى.

چىنار ئايىم ئېرىگە يۈز كېلەلمەيدىغان بىر ئىش قىلىپ

قويغاندەك، بېشىنى سېلىپ تىرىقنى كىيىپ تۇرۇپ، سادىر بولغان ۋەقەنى يېمىدىن يىگىنىسىغىچە سۆزلەپ بەردى. ئاخىر-دا دورغىلارنىڭ ئۈچ كۈندىن بېرى ئۆزىنى ياكى بالىلارنى بوۋاي بىلەن كۆرۈشكىلى رۇخسەت قىلمايۋاتقىنىنى ئېيتتى. — ئى پاختا ئىچىدە چوڭنى ساقلىغۇچى كەرەملىك ئاللا، شۇ بىچارە بوۋاينى ئۆز پاناھىگدا ساقلاپ قالساڭ نېمە بو-لاتتى؟! — دېدى سۈپۈرگە ئاخۇن ئالقىغا بىر مۇشت ئۇرۇپ قويۇپ.

ئۇ، بۇ ھەسرەت-نادامەتنى ئاللاغا ئەمەس، بەلكى «ئىشەنچىگە يارىمىغان» رەپىقىسىگە ئېيتقاندا، ئۇنىڭغا بىر قاراشلىق رەنجىش، ئاغرىنىش نەزەرىنى تەقدىم قىلدى. دە، يېمىدىن دۈپۈرلىشىپ ئۆتۈپ كېتىۋاتقان پۇقرالار ئارىسىغا قوشۇلۇپ، قەسىر تەرەپكە يۈرۈپ كەتتى...

سۈپۈرگە ئاخۇن غەزەپ ساداسى بىلەن يەر-ئاسماننى تىترىتىپ، ئۇلۇغ يولغا پاتماي كېلىۋاتقان بۇ شەددەتلىك قىيان ئۇدۇل قەسىر ئۈستىگە باشلانسا، ئالۋاستى ئۇۋىسىنىڭ كۆزنى يۇمۇپ ئاچقۇچە كۈكۈم-تالقان بولۇپ، يەر يۈزىدىن يوق قىلىنىدىغانلىقىغا زادى شۈبھە قىلمايتتى. لېكىن ئۇ نەزەرىنى يىراققا تاشلىدى، شىۋىڭ گاۋشىڭ بىلەن مەسلەھەتلىشىپ، بىھۇدە قان تۆكۈلۈشنىڭ ئالدىنى ئېلىش، سەپەر بوۋاينى زىيانكەشلىكتىن ساقلاپ قېلىش ئۈچۈن، قەسىرنى كۈچلۈك قورۇمغا ئېلىپ، سېپىت ھاجىنى تەسلىم بولۇشقا ئۈندەش قارارىغا كېلىشتى. قادىر تۆمۈرچى، جامالىدىن بوۋاي، مەتقا-سىملارنىڭ ھەر بىرىنى بىردىن مەھەللە پۇقرالىرىغا باش قىلىپ، ئۈچ تامغا تارقاتتى. ئۆزلىرى بولسا سېرىق مەھەللىسىدىن كەلگەن يۈزچە پۇقرا بىلەن دەرۋازا تەرەپنى قورشاش ئاستىغا ئالدى.

شۇنداق قىلىپ، بىر كېچىمۇ ئۆتۈپ كەتتى. تاڭ يورۇشى بىلەنلا يا ئوقىغا باغلاپ قەسىرگە تاشلانغان ئىككى دەۋەتنامىمۇ يەنە قۇمغا سىڭگەن سۇدەك ھېچ نەتىجىسىز يوقالدى. سەپەر بوۋاينىڭ ئۆلۈك - تىرىكلىكى توغرىسىدىمۇ دېرەك ئېلىشقا مۇمكىن بولمىدى. ئەتلەس - شايىمچىلىق ئۇستىخانىسىدا ئىشلىگەن لەردىن بوۋاينىڭ ئەھۋالىنى سوراشتۇرۇپ كۆرگەن بولسىمۇ، ئۇلار «تۈنۈگۈن چۈشتىن كېيىن ئالمان - تالمان يېتىپ كەلگەن ئىككىيلەننىڭ بوۋاينى قەسىرگە ئەكەتكەنلىكىنى كۆرىۋېتدۇق» دىگەندىن ئۆزىگە ھېچنېمە دەپ بېرەلمىدى.

كۆپىنى كۆرگەن شيۇڭ گاۋ شىڭنىڭ: «بۇ ئۇلارنىڭ سەپەر بوۋاينى گۆرە ئورنىدا تۇتۇپ تۇرماقچى بولغىنى، شۇڭا بوۋاينى ھازىرچە ھېچنېمە قىلمايدۇ» دېگەن سۆزى بىلەن سۈپۈرگە - ئاخۇننىڭ ئەندىشىسى سەل ئازايغان بولسىمۇ، لېكىن ۋەھىمىلىك كۆڭلى يەنە ئارام تاپالمايۋاتاتتى.

ئۇ ئۆز ۋاقتىدا ئۆزىگە: «مۇبادا كۆزۈم مىدىرلاپلا تۇرىدىكەن، بوۋاينى ھېچكىمگە تاڭ ئېتىپ چەككۈزمەيمەن. مەرھۇم ئابدۇللا ئاخۇن يەتكۈزۈشكە ئۈلگۈرەلمىگەن پەرزەنت - لىك بۇرچىنى ئەبەدىلىككە بەد زىممەتكە ئالىمەن» دەپ قەسەم ئىچكەن ئەمەسمىدى؟ يىراق تاغلار ئارىسىدىكى نىشانىمىز قەب - رىدىن ئۇچۇپ كېلىپ، باش ئۈستىدىلا ئەگىپ يۈرگەن ئاغىنى - سىنىڭ روھى ئەمەلىيەتكە دادىسىنى خەۋپ ئىچىدە كۆرۈپ، ئۇنى قەسەمخورلۇقتا، يالغانچىلىقتا، ۋاپاسىزلىقتا ئەيىبلىسچۇ؟ «ئىنساپىڭغا، ھىمايەڭگە تاپشۇرغان بىچارە دادام قېنى؟» دېگەن كەسكىن سوراققا ئۇ ئەمدى نېمىدەپ جاۋاب بېرىدۇ؟ مەھشەرگاھتا ئۇنىڭغا قانداق يۈز كېلىدۇ؟

تۈنۈگۈن ئايرىلغىنىغا ئۇزۇن بولغان يۈرتىغا سالامەت قايتىپ كەلگەن جامالىدىن بوۋاي ئۇرۇق - تۇغقانلىرى، يارۇ

بۇرادەرلىرى بىلەن كۆرۈشتى. ئارقىدىنلا قەدىناس ئاغىنىسى،
بىللە قان تۆككەن سەپىدىشى سەپىرىنىڭ ۋەھشىي دۈشمەن
قولغا چۈشۈپ كەتكەنلىكىنى ئاڭلاپ، يىمىرىۋەتكىلى ئاز قالدى.
شۇ چاغدا ئۇنىڭ كۆزىلا ئەمەس، بەلكى يەر-زېمىنىنىڭ،
قۇياشنىڭ، بۇلۇتلارنىڭ، دەل-دەرەخلەرنىڭ ئۆزىگە بوۋاينىڭ
ئىز-دېرىمىنى قىلغاندەك تىكىلگەنلىكىنى تۇيغۇدۇمۇ؟ يۈرىكى
تارماقتا تاتلانغاندەك، جىگىرى يېغىشىدىن ئۈزۈلگەندەك ئازاب
ھېس قىلىدىمۇ؟!

قەسىر قورشالغىنىغا توپتوغرا بىر كېچە-كۈندۈز بولدى.
يالغۇز قېيمىق مىسالى تۇرغان قەسىرنى شىددەتلىك دولقۇنلىرى
ئارىسىغا ئېلىۋالغان قەھرىلىك دېڭىزدەك داۋالىغۇپ تۇرغان
مۇھاسىرىچى پۇقرالار ئۆز جايىدا تۇرۇپ نامازدىگەر نامىزىنى
ئوقۇشقا باشلىغاندىلا دەرۋازا ئۈستىدىكى قوۋىتىدا بىر قانچە
سەللىك باش كۆرۈندى. ئارقىدىنلا تالىپلارچە ئىنچىكە
ئاۋازدا قىلىنغان قىرائەت ئاۋازى كەلدى. نامازدا تۇرغان
پۇقرالارنىڭ ئەڭ نازۇك يېرىگە قىلىنغان بۇ قىرائەت ھۇجۇمى
دۈشمەننىڭ بىر كېچە-كۈندۈزدىن بۇيان تۇنجى قېتىم ئۆزىنى
كۆرسىتىشى ئىدى.

بۇنداق قىرائەت تەھلىكىسىدىن قىلىنغان ھالۋىغا غىق-
قىتە تويۇپ كەتكەن پۇقرالارنىڭ بەزىسى ئالمان-تالمان قۇلىقىنى
ئېتىۋېلىشتى. بەزىسى قەسىر تەرەپكە قاراپ دىمىغىدا كۈلۈپ
قويدى. كىمدۇ بىرى «ئاللاھۇ ئەكبەر» دەپ بىرلا باشلاپ
بېرىۋىدى، تۆت تەرەپتىن تەڭلا ياڭرىغان سادا ئۈزۈلمەي
گۈلدۈرلەۋاتقان گۈلدۈرما ئاۋازىغا ئايلىنىپ، پۈتۈن زېمىننى
لەرزىگە كەلتۈرۈۋەتتى.

بىراق، كانىيى ئاغرىپ، نەپىسى ئۈزۈلگۈچە ۋارقىرىغان
پۇقرا بەربىر بەرداشلىق بېرەلمىدى، «ئاللاھۇ ئەكبەر» دېگەن

سادانىڭ شالاڭلىشىشىغا ئەگىشىپ، دەرۋازا ئۈستىگە مەجبۇرەن
ھەيدەپ چىقىرىلغان بىتەلەي ياش تالىپلارنىڭ مۇڭلۇق قىرائىتى
بارغانچە كۈچىيىشكە باشلىدى. بىرەر سۈرىنىڭ ئاۋازىنى
ئاڭلىسىلا بۇ دۇنيادا كۆرۈۋاتقان قىيامەت ئازابىنى ئۇنتۇپ
ۋە قىيامەت قىسمىتىگە تەن بېرىپ، ئۇ دۇنيا قىيامىتىنىڭ
ئەندىشىسى بىلەن ئاۋازە بولۇشقا باشلايدىغان بەزى مۇسۇلمانلار
لارنىڭ قەلبىدىكى ئىرادە قەلئەسى قىرائەت ئاۋازىنىڭ شەكىل
سىز، غايىب زەربىسى ئارقىسىدا قىڭغىيىشقا يۈز تۇتتى. قىرا-
ئەت قىلىپ تۇرۇپ تەڭلەنگەن ئەجەل قىلىچىغا ئاجايىپ ئىتتا-
ئەت بىلەن بويىنى تۇتۇپ بېرىشكە ئۆگىنىپ كەتكەن بەزى
پۇقرالار ئۇلۇغ-كىچىك تىنىپ، نەيزىسىنى چۈشۈردى، بەزىلەر-
نىڭ چويۇن توپتەك تۈگۈلگەن مۇشتى بوشىشىپ كەتتى.
كىملىرىدۇ ئۆزىنى جەڭ مەيدانىدا ئەمەس، بەلكى مەسچىتتە
تۇرغاندەك ھېس قىلدى بولغاچ، ئېرىپ كېتىۋاتقان ۋۇجۇدىنى
باسالماي، مىشلىداپ كۆز يېشى قىلغىلى تۇردى.
ئۆتكۈر نەزەرى بىلەن ھەممىنى كۆرۈپ تۇرغان سۈپۈرگە-
ئاخۇن بۇ ھالدىن تىرىلمۇ غەزەپلەندى. ئۇ: «ئەي ساددا
خەلقىم، مەن پەخىرلىنىدىغان خەلقىم، دۈشمەننىڭ دوپپىمىزغا
سالغان جىگدىسىنى پۈدەيمەي ھاپ ئېتىپ كۆرگەن كۈنىمىز
ئازمۇ؟ ئىست، ئىست!» دەپ لەۋلىرىنى چىشلەپ، بېشىنى
چايقىدى. دە، قىلىچىنى شار ت قىلىپ قىنىدىن چىقاردى. ئۇ،
مۇشۇنداق كېتىۋەرسە پۇقرا قەلبىدىكى مۇداپىئە سېپىنىڭ تاما-
مەن يىمىرىلىپ كېتىشى مۇمكىنلىكىنى پەەلىگەن ۋە ئۆز قوۋمى-
نىڭ يېغىرى ئېچىلىپ قالغىنىغا شىۋىك گاۋشىڭ ئالدىدا ئىزا
تارتقانىدى.

— شىۋىك دارىن، ئەمدى چىداپ تۇرغۇدەك يېرى قالما-
دى. قەسىرگە تېگىش قىلايلى، پۇرسەت قولىدىن كەتمسۇن، —

دېدى سۈپۈرگە ئاخۇن شىۋۇڭ گاۋشېڭغا قەتئىي قىلىپ.
سۈپۈرگە ئاخۇننىڭ ساقلىنىش تەرتىپى ۋاقتىغا سەپسىلىپ
تۇرغان شىۋۇڭ گاۋشېڭ ئۇنىڭ بۇنداق تاسادىپىي قارارغا
كېلىشىنىڭ سەۋەبىنى ئوبدان چۈشىنىۋەتتى. پۇقرانىڭ كۈچلۈك
ئوت تەپتىگە دۇچ كەلگەن ياغدەك ئېرىپ كېتىۋاتقىنىغا ئۇنىڭ
مۇ ئاچچىقى كەلگەنىدى. بىراق، قورال - ياراغ جەھەتتە ھەس-
سىلەپ ئەۋزەللىككە ئىگە بولغان دۈشمەنگە ئالدىراپ ئېتىلىش
سەپەر بوۋايغىمۇ، پۇقراغىمۇ ياخشى ئاقىۋەت ئەكەلمەس-
لىكى مۇمكىن ئىدى. شۇڭا، ئۇ كۆڭلىنىڭ بىر بۇرجىكىدە ساق
لىنىپ تۇرۇۋاتقان كىچىككىنە ئۈمىدىنى يەنە بىر قېتىم تەس-
لىمىگە دەۋەت قىلىپ كۆرۈش چارىسىگە باغلىدى - دە:

— خاننىڭ دورى ئۈچ دەپتىكەن، يەنە بىر قېتىم دەۋەت
قىلىپ كۆرەيلى. بۇ قېتىمىمۇ دەۋەتنى رەت قىلسا، ئاندىن
تېگىش قىلساقمۇ ئۈلگۈرىمىز، — دېدى سۈپۈرگە ئاخۇنغا مەس-
لىھەت تەرىقىسىدە.

سۈپۈرگە ئاخۇن ئۇيان ئويلاپ، بۇيان ئويلاپ بۇ مەسىلە
ھەتتىنىڭ خېلى ئورۇنلۇق ئىكەنلىكىنى ھېس قىلدى، يېنىغا
ئۈچ تەرەپنىڭ باشچىلىرىنى چاقىرتقۇزغاندىن كېيىن:
— بىر تەرەپتىن تەسلىم بولۇشقا دەۋەت قىلىلى، بىر تەرەپ-
رەپتىن جەڭگە ھازىرلىنىلى. مۇبادا ئاخىرقى قېتىم يەنە جاھىل
لىق قىلسا... — دېدى.

شۇنداق قىلىپ، يەنە بىر دەۋەتنامە پۈتۈلۈپ، يا ئوقى
بىلەن قەسرگە تاشلاندى. ئارىلىقتىن ئانچە ئۇزۇن ئۆتمەيلا
قىياستىن تاشقىرى پەۋقۇلئاددە بىر ۋەقە يۈز بەردى، بەش
غۇلاچ ئېگىزلىكتىكى خادىننىڭ ئۈچىغا چىكىلىگەن بىر غەلىتە
ئەلەم دەرۋازا بېشىغا كۆتۈرۈلۈپ، ھارغىنلىق يەتكەن تازقار
نىڭ قانىتىدەك لەپىلىدىگىلى تۇردى، ئارقىدىنلا قىرائەت ئاۋازى

بېسىقىپ، داقا - دۇمباق، ناغرا - سۇنايلارنىڭ ئۇنى ياڭرىدى.
روشەنكى، بۇ، جاھىلانە دۈشمەننىڭ ئەڭ ئاخىرقى دەۋەتكە
قايتۇرغان مۇتەھەملىەرچە جاۋابى ئىدى!
— بەگ دادا، سۈپۈرگە ئاخۇن بەگ دادا...
«بەگ دادا؟»

بىر نېمە دېيىشكە ئاغزىنى ئۆمەللىگەن سۈپۈرگە ئاخۇن
ئىككى پەرزەنتى كۆز يۇمغاندىن بېرى «بەگ دادا» دېگەن
يېقىملىق، مۇھەببەتلىك خىتابنى ئاڭلاپ باقمىغىنى ئۈچۈنمىكىن،
قۇلاققا ئىشەنمىگەندەك تۇرۇپ قالدى - دە، شارىلا كەينىگە
بۇرۇلدى.

— بەگ دادا، بوۋامنى بەك كۆرگۈمىز كەلدى، ئۇنى
تاپىلى - يا...
ئۇ، ئۆزىنى تۇنجى قېتىم «دادا» دەپ ئاتىغان ھەسەن

بىلەن ھۈسەننى مەھكەم قۇچاقلاپ باغرىغا بېسىپ، يۈز - كۆزى
گە نەچچىنى سۆيىدى، كىچىك تۇرۇپ ئاتا - ئانا مېھرىدىن ئايرىلغان
كۆڭلى سۇنۇق يېتىملارنىڭ يۈزى ئۇنىڭ ئىسسىق يېشى بىلەن
يۇيۇلدى. يۈرىكىدىن توغان بۇزۇپ يامرىغان سۈدەك ئېتىلىپ
چىققان ئاتىلىق مېھرى باغرىغا مەھكەم چاپلىشىۋالغان نارەسە -
دىلەرنىڭ دىل جامىغا قۇيۇلدى.

سۈپۈرگە ئاخۇن كۆزلىرىنى مۆلدۈرلىتىپ تۇرغان بالىلار -
غا، ئۇلارنى باشلاپ كەلگەن چىنار ئايىمغا قەسەم بېرىۋاتقان -
دەك تىكىلىپ قاراپ، كۆزىنى سۈرتتى - دە، ئۇپۇق ئۈستىدىن
قىيپاش چېچىلىۋاتقان قۇياش نۇرىدا ھېلىلا ئوتتىن تارتىۋال -
غاندەك قىزىرىپ كەتكەن قىلىچىنى قەسىر تەرەپكە شىلتىپ
تۇرۇپ:

— ئېتىڭلار، چېپىڭلار، ئۇ كونا لاتىنى كۆرەرگە كۆزىمىز
يوق! - دەپ ئۇنىلۇك توۋلىدى.

ئۇ شۇنداق دەپ تىۋىۋالدى دە، ياندىشىدا خۇددى
جان كىرگەندەك پىلىدىرلاپ تۇرغان بۇرغىنى ئېلىپ پۇۋلەش-
كە باشلىدى.

«دۈت... دۈت... دۈت...»

بۇرغا ئاۋازى ئاسماندىن، يەردىن ئەكس سادا قايتۇرۇپ،
ئابدۇللاخۇننى، نۇرەك باخشىنى، ھىمىت قاشقىنى، چۇلاق
مۇئەزرىنى پۇقرالارنىڭ يادىغا سالدى. قانلىق قىساس ئوتى غە-
زەپلىك سادالارنى ئەرشمەلاشا يەتكۈزدى. ئوق ئېتىلىۋاتقان
سېپىلغا قاراپ مەردانە كۆكرەك كېرىپ ئېتىلغانلارنىڭ ئاياغ
ئاستىدىن كۆتۈرۈلۈپ، بۇرغىسىمان پىرقىراۋاتقان توپا-چاڭ
بۇلۇتلار بىلەن قوشۇلۇپ قاندىك قىزارغان قۇياش يۈزىنى
خىرەلەشتۈردى. ئاللاننىڭ نامىغا قىلىنغان زىكرىلەر، «ئۇر، چاپ»
سادالىرى، ئاتلارنىڭ كىشىنەشلىرى دىمىق تومۇز ھاۋاسىنى
تىترەتمەكتە، ۋىزىلداپ ئۇچۇۋاتقان ئىپلىس ئوقلىرى بىلەن
مەنچاناق ۋە سالغۇيىلاردىن ئېتىلغان تاش بوشلۇقتىكى يېرىم
يولدىلا بىر-بىرىنى خوراتماقتا ئىدى...

تۇنجى قېتىملىق شىددەتلىك ھۇجۇم تاكى گۇگۇم چۈشكۈچە
داۋام قىلغان بولسىمۇ، لېكىن ھېچقانچە نەتىجە چىقمىدى.
قەسىر دەرۋازىسىنى قامالغا ئالغان مىلتىقچىلار ئارىسىدىن شىۋىڭ
گاۋشىڭنىڭ جۇشۇيتاڭ دېگەن چېرىكى ئوق تېگىپ قازا تاپتى.
يەنە بىر چېرىكمۇ قورسىقىدىن يارىلىنىپ قاتاردىن چىقتى. ئارقا
سېپىلغا شوتتا قويۇپ ياماشقان ئون نەچچە پۇقرا شوتتا بىلەن
بىللە غۇلىتىۋېتىلگەچ، قولىدىن، پۇتىدىن ناكار بولغانلارمۇ خېلى
كۆپ بولدى. قېلىن تامنى تېشىپ، يۈچۇق ئېچىش ھەقىقىتىدە
سېپىل ياقىلاپ كەتكەن مەتقاسىمنىڭ بىلىمىكى يېنىك جاراھەت-
لەندى، پۈتكۈل جەڭ تىركىشىش باسقۇچىغا كىردى.
دۈشمەننىڭ قولىدىكى مىلتىق تەسەۋۋۇردىكىدىنمۇ كۆپ

ئىدى. مۇبادا بىرەر كەسكىن تەدبىر قىلىنمىسا، ئۇلارنىڭ ئوت كۈچىنى بېسىپ چۈشۈش خېلى تەسكە توختايدىغاندەك قىلاتتى. يەتكۈدەك ئوزۇق - تۈلۈك ۋە باشقا لازىملىقلىرى تولۇق بولغان دۈشمەن نەچچە ھەپتە، ھەتتا نەچچە ئايغىچە چىداشلىق بېرىپ، مۇھاسىرىدىكىلەرنىڭ ئىرادىسىنى بوشاشتۇرۇپ - ۋېتىشى مۇمكىن ئىدى. قەسىرگە ئېقىپ كىرىدىغان ئېرىقنىڭ سۈيى ئاللىقاچان توختىتىۋېتىلگەن بولسىمۇ، قەسىر ئىچىدە سۈيى ئەنۋەك قۇدۇقنىڭ بارلىقىنى كۆپ كىشىلەر بىلەتتى.

سۈپۈرگە ئاخۇن، شىۈڭ گاۋشېڭ ۋە ھەرقايسى تەرەپلەرنىڭ باشچىلىرى ھېلىقى كونا تاملىقتا جەددىي باش قوشتى. ھەركىم ئۆز تەھلىلىنى قويۇپ، ئەقىل - پاراسىتىنىڭ جەۋھەر - لىرىنى ئوتتۇرىغا تۆكتى. ئاخىردا يەنىلا سۈپۈرگە ئاخۇننىڭ تەدبىرى ئەقىلگە مۇۋاپىق ئىكەن دەپ قارالدى. شىۈڭ گاۋ - شېڭ بۇ تەدبىرگە بىرىنچى بولۇپ ماقۇللۇق بىلدۈردى.

— بۇ ئىشقا بېقىرنىلا قويۇڭلار، — دېدى قادىر تۆمۈرچى مەيدىسىگە مۇشتلاپ تۇرۇپ، — ئۇ مۇتتەھەملەرگە ئۆزۈمنى بىر تونۇتۇپ قويغىسام خەپ!

ئۇ نەدىندۇ بىر ئۆكۈز توقۇمى تېپىپ كەلدى - دە، توقۇمىنىڭ ئۈستىگە ئون نەچچە قاپاق سۇ تۆكۈپ، بولدى دېگۈچە نەملىدى. ھۆل توقۇمىنى دۈمبىسىگە ئارتىپ، بېشىنى ئىچىگە تىقىپ، بىر باغلام قۇرۇق قوناق شېخىنى سۆرىگەنچە قەسىر دەرۋازىسىغا قاراپ ئۆمىلەپ يۈرۈپ كەتتى.

كېچە قاراڭغۇ بولسىمۇ، لېكىن يەر يۈزىدە يۈز بەرگەن قىزىقچىلىقلارغا ھەيرانۇھەس قالغاندەك كۆزىنى چەكچەيتىپ تۇرغان يۇلتۇزلارنىڭ يورۇقى سارغۇچ قوناق شېخىنى دۈشمەن نەزەرىدىن يوشۇرۇشقا توسقۇنلۇق قىلاتتى. ئېرىقلارنىڭ قىش - دىن سەكرەپ، دەل - دەرەخلەرگە سوقۇلۇپ سۈرۈلۈۋاتقان شاخ

غەلۋىردە گۈلە تاسقىغاندەك شىرىقلاپ، دۈشمەن سەزگۈسىنى ئۆزىگە جەلپ قىلاتتى.

قادىر تۆمۈرچى دەرۋازىغا يەتكىلى 15 قەدەمچە قالغاندا پاك - پۇك قىلىپ ئوق ئېتىلىشقا باشلىدى. مىلتىقلارنىڭ ئاغزىدىن ھوقۇشنىڭ كۆزىدەك پارقىراۋاتقان ئوت دەرۋازا ئالدىدىكى بوشلۇقنى خۇددى چېقىن چېقىلغاندەك پال - پۇل قىلىپ يورۇتتى. لېكىن ئەجەل ناخشىسىنى توۋلاپ كەلگەن ئوق ھۇل توقۇمنىڭ قاتمۇ قات كىگىزلىرى ئارىسىغا كىرىپ سۇغا تاشلانغان تاشتەك غايىب بولاتتى. قادىر تۆمۈرچى نۇرغۇن ئوقنى ئۆزىگە سۈمۈرۈۋالغان توقۇمنى قالقان قىلىپ، تاشپاقىدەك ئۆمىلەپ ئالغا سىلجىماقتا ئىدى. ھېچنېمە كار قىلمايدىغان بىر ئاچ سىرتلان ئۆزىگە قاراپ ئېتىلىپ كېلىۋاتقاندا قورقۇنچقا چۈشكەن دۈشمەنلەر ئوت كۈچىنى ئاشۇ توقۇم ئۈستىگىلا مەركەزلەشتۈرگەنىدى. قوڭغۇنلار ئارىسىدىن سرغىپ چۈشكەن ئوتلار خۇددى ئاسماندىن ئېقىپ چۈشكەن ئاقار يۇلتۇزدەك ئاق ئىز قالدۇرۇپ، ئاشۇ تاشپاقىسىمان تو - قۇمغا جەم بولاتتى.

تۆمۈرچى ئۆمىلەپ يۈرۈپ ئاخىر دەرۋازا تۈۋىگە يېقىنلاپ باردى. ئۇ سۈيۈرگە ئاخۇن، شىۋۇڭ گاۋشېڭ ۋە ئۇنىڭ باتۇر چېرىكلىرىنىڭ ئوت كۈچى ھىمايەسىدە توقۇم ئاستىدىن ئايرىلىپ چىقتى - دە، بىرلا ھەرىكەت بىلەن قوناق شېخىنى دەرۋازىنىڭ قېلىن قارا قانىتىغا يۆلىدى.

— ئەنە، ئۇ ئوت ياقتى!

— مانا ئوت ياقتى!

تېرىقتەك يالقۇن چۈشىلا قۇرۇپ قاقشال بولۇپ كەتكەن قوناق شېخى لاپىپدە ئوت ئېلىپ گۈرۈلدەپ كۆيۈشكە باشلايتتى. دە، دەرۋازا ھەش - پەش دېگۈچە بىر دۆۋە كۈلگە ئايلاندى.

نېپ، ھاڭغىرقاي يول ئېچىلاتتى. بۇ يول مۇھاسىرىچىلەرنى
ئۇدۇل بۆرە ئۇۋىسىغا ئەكىرەتتى. ئۇ چاغدا...
شۇ ئەسنادا كۈتۈلمىگەن بىر ئىش يۈز بېرىپ، يۇلتۇز -
دەك پىلدىرلاۋاتقان ئوت يەرگە چۈشۈپ كەتتى. ھەممە ئۇمىد -
دىنى ئاشۇ كىچىككىنە ئۇچقۇنغا باغلاپ، سەزگۈسىنى
كۆزىگە توپلاپ قاراپ تۇرغانلار كۈتە - كۈتە، ئاخىر ئۇمىد -
سىزلەندى. تۆمۈرچىنىڭ ھېچقانداق ھەرىكىتى كۆزگە چېلىق -
مىدى، پاراسلاپ ئېتىلىۋاتقان مىلتىقلارنىڭمۇ ئۇنى ئىچىگە
چۈشۈپ كەتتى.

— قادىر ئاخۇنغا ئوق تەگدى بولغاي، — دېدى بىرەيلەن
ئۇھ تارتىپ قويۇپ، — ئاللا ئۇنىڭ جايىنى جەننەتتە قىلسۇن،
بەك بەلەن ئادەم ئىدى...

— ئاغزىڭغا مۇشت! — دەپ ۋارقىرىدى سۈپۈرگە ئاخۇن
قاراڭغۇدا ھېلىقى گەپنى قىلغان كىمگىدۇ ھۆركىرەپ، — ئاللا
ئۇنى ئۆز پاناھىدا ساقلايدۇ!

سەپەر بوۋاي قەسىرگە ھەيدەپ كېلىنىگەندىلا، پات - ئارد -
دا ئادەتتىن تاشقىرى بىرەر ۋەقەنىڭ يۈز بېرىدىغانلىقىنى سەز -
گەنىدى. ئۇ ئاتخانىنىڭ يېنىدىكى قاراڭغۇ ئۆيگە سولىنىپ
ئۇزاق ئۆتمەي قەسىر ئىچىدىن ئاڭلىنىۋاتقان ئاچچىق ئاگاھ -
لاندۇرۇشلار، تىل شەمشىرىنى ئوينىتىشلار، تاراق - تۇرۇقلارغا
قاراپ يۈز بەرگۈسى ۋەقەنىڭ قاش بىلەن كىرىپك ئارىسىغا
كېلىپ قالغانلىقىغا ئاسانلا ھۆكۈم قىلدى. شۇنىڭ بىلەن ئۇ
ھېلىلا يەر تەۋرەيدىغاندەك ئەنسىزلىك بىلەن ئۇلغىيىۋاتقان
ۋەھىمىلىك كەيپىيات ئىچىدىكى ھەربىر ئۇششاق تىۋىشىنىمۇ
دېققەت دائىرىسىنىڭ تېشىدا قالدۇرمايدىغان بولدى.

«بۇ نېمە ۋەقەدۇ؟ ئۇلارنىڭ بۇنچىۋالا ساراسىمىگە
چۈشكىنىگە قارىغاندا...»

بوۋاي نۇرغۇن ئۇيقۇسىز تۈنلىرىنى مانا مۇشۇ ھەپسىدە ئۆتكۈزگەن، پەقەت ئاتلارنىڭ زېرىكىشلىك كىشىلەشلىرى، قاشاڭ خورازلارنىڭ چېلاشلىرى بىلەنلا ھاياتلىقنىڭ مەۋجۇت ئىكەنلىكىنى بىلىش مۇمكىن بولىدىغان بۇ سىرلىق، سۈكۈناتلىق دۇنيا ئۇ قامالغاندىن بېرى بۇ دەرىجىدە پاتىپاراق بولۇپ باقمىغانىدى. ئۆزىنى كۆپكۈندۈزدىلا ئۈستىخاندىن ھەيدەپ كېلىپ، كېچىلىرىلا تۈنەيدىغان بۇ ھەپسىگە بەند قىلىپ قويۇش لىرىمۇ ئەھۋالنىڭ باشقا كۈنلەردىكىگە ئوخشىمايدىغانلىقىدىن دېرەك بېرەتتى.

بوۋاي تاشقىرىدىكى تىۋىشلارغا سىڭەكلىك بىلەن قۇلاق سالغۇچ، خىيال تۈلىمىنىڭ تىزگىنىنى قويۇۋەتتى. ئۇ مەزمۇت قانالىرى بىلەن قىياس تۇمانلىرىنى يېرىپ ئۆتۈپ، تەپەككۈر ئاسمىنى بىر ئايلىنىپ چىقتى - دە، تۇنجى خۇش خەۋەرنى ئېلىپ قايتتى:

«سۈپۈرگە ئاخۇن، سۈپۈرگە ئاخۇن قايتىپ كەلدى! پەقەت سۈپۈرگە ئاخۇن ۋە ئۇنىڭ ھەمراھلىرىلا بۇ ئالۋاستى ئۇۋىسىدا بۇ تەرىقە قورقۇنچ پەيدا قىلالايدۇ!»

ئۇ بۇ خەۋەرگە ئىشەندى. راست، پەقەت يۇرتلۇقلىرىلا ئاسارەت كۆكىدە قىساس چاقمىقىنى چاقىتىۋرۇپ، جىنايەت، ناشايان ئىشلار بىلەن توشۇپ كەتكەن بۇ گۆرنى كۆيىدۈرۈپ، كۈل قىلالايدۇ! بەتبەشىرە قىياپىتىنى كۈلگە، ئىمان پەردىسى كەينىگە يوشۇرۇپ، بىراۋنىڭ يۇرتىغا قانلىق قولىنى ئۇزاتقان مەخلۇقلارنى ھالاكەت گىردابىغا غۇلتىلايدۇ! ئۇ مانا مۇشۇ كۈننى، مانا مۇشۇ سەلتەنەتلىك دەقىقىنى قانچىلىك سېغىنىمىدى - ھە؟!

خەزىنە بۇلاپ قاچقان قاراقچىلاردەك دۇپۇرلىشىپ ھەپسە ئىشىكى ئالدىدىن ئۆتۈپ كەتكەن ئىككى دورغىنىڭ زامان

ئاخىر بولىدىغاندەك ئەندىكىپ، تىترەك ئاۋازى بىلەن: «سۈپۈر-
گە مىراب كەپتۇ» دەپ پىچىرىلىشىشنى ئاڭلىغان بوۋاينىڭ
كۈلكە قەلىرى ئېچىلىپ كەتتى. ئارقىدىنلا ھەنىپە خېنىمنىڭ
ئۈستىگە قايناق سۇ چېچىلغان قانچۇقتەك غىڭشىپ، ئاللا - توۋا
كۆتۈرگىنى، سۇس قىقماس ساداسى ئاڭلاندى.

قاراڭغۇ چۈشتى. ئۇمۇ خۇددى مۇھاسىرىچى پۇقىرالارغا
ئوخشاش ھاياجان بىلەن دۈپۈلدەپ سوقۇۋاتقان يۈرىكىنىڭ
ساداسىنى تىڭشىغاچ، زىنھار كۆز يۇمىدى.

تاڭ ئاتتى. كۈن تىكلەندى. كۈن غەربكە ئېگىلدى. مانا
ئەمدى ئۇ نۇرەك باخشىنىڭ بۇرغىسىنىڭ تونۇش، ئىلھام-
بەخش ئاۋازىنى، مىلتىقلارنىڭ گۈپۈلدەپ، ئوقلارنىڭ ۋىژدا-
داپ ئۇچۇشقىنىنى ئېنىق ئاڭلىدى.

بوۋاي مۇشۇنداق تەنتەنىلىك مىنۇتلاردا ئۆزىنىڭ ھېچ
ئىش قىلالىمىغىنىغا تولدۇمۇ ئەپسۇسلانماقتا ئىدى. قىچىشىپ
كەتكەن قولىنى توختىماي ئۇۋۇلاپ، قاراڭغۇ ھەپسىدە ئۇيان -
بۇيان ماڭاتتى. ئىشىك يۈچۈقىدىن ئېتىلىپ كىرگەن پورۇخ
ھەسەننى خۇددى ئەمدىلا ئېچىلغان ئەتىرگۈلىنى پۇرىغاندەك،
ئاچكۆزلۈك بىلەن پۇرايىتتى. مىلتىق ئاۋازىغا قاراپ جەڭ ۋەزى-
مىتىگە باھا بېرەتتى. «ئېتىڭلار، ئالۋاستىلارنىڭ يۈرىكىنى چەن-
لەپ ئېتىڭلار، ئەزىمەتلەر» دەيتتى ۋە ھەق يولغا جانلىرىنى
ئاتاشقان جەسۇر يۇرتداشلىرىغا غايىبانە مەدەت بېرەتتى.
تۇرۇپلا قوللىرىنى جۈپلەپ ئېگىز كۆتۈرەتتى - دە، ئالادىن
پۇقراغا نۇسرەت تىلەيتتى.

سەپەر بوۋاي يىراقتىن كېلەۋاتقان مىلتىق ئاۋازىنىڭ
بارا - بارا شالاڭلاپ، ئاخىرىدا بىردىنلا توختاپ قالغانلىقىدىن
تولىمۇ غەيرىيلىك ھېس قىلدى. ئۇ ياش چېغىدا خېلى -
خېلى جەڭلەرگە قاتناشقان بولغاچقا، شىراقلىق مىلتىق بىلەن

بەشئاتار مىلتىقىنىڭ ئۇنىگە قاراپ، ئىككى تەرەپنىڭ ئوت كۈچى ئارىسىدىكى پەرقنىڭ كۆرۈنەرلىك چوڭ ئىكەنلىكىنى باياملا پەملىگەنىدى.

ئۇنىڭ پۈتمە، بارماقلىرىمۇ، كۆزىمۇ ھەرىكەتتىن توختىدى. تىنىقمۇ بىردىنلا ئىچىگە چۈشۈپ كەتتى.

«ئايلا، بىزنىڭكىلەرگە پالاكەت يەتتىمۇ نېمە؟» ئوق-دورسى تۈگەپ قالغانىدۇ؟ ياكى...»

ھەرخىل پەرەزلەر ئۇنىڭ جىددىيلىشىپ، تارتىشىپ كەتكەن نېرۋىسىنى نەچچە مەرتەم كېزىپ چىقتى. ئۇ يەنىلا يۇرتلۇق-زىرىنىڭ سېپىت ھاجىغا تەڭ كېلەلمەيۋاتقىنىنى پەملىدى-دە، ھەپسىنىڭ ئۇ تېمىدىن بۇ تېمىغىچە مېڭىپ چىققاندىن كېيىن، مېڭىسىدە لاپىمىدە پەيدا بولغان ئەقىلنىڭ تۈرتكىسىدە تام ياقىلاپ ھەپسىنىڭ بۇرجىكىگە يېتىپ كەلدى. زامانلاردىن بېرى تاشلىنىپ ياتقان كونا ئوتتۇردىن ئانچە كۈچىمەيلا ئىككى تال تاختاي ئاجرىتىۋېلىپ يەرگە قويدى. ئۆزىگە ياستۇق ئورنىدا خىزمەت قىلىدىغان كونا چاپىنىنىڭ ئەستىرىنى يىرتىپ، قۇلاق-چىلىك بىر پاخىتىنى سۇغۇرۇۋالدى ۋە تاختايلارنىڭ ئارىسىغا قويۇپ، كۈچ بىلەن سۈركىگىلى تۇردى...

— ئادەم بارمۇ؟ ۋاي ئادەم بارمۇ؟ ئاتخانىغا ئوت كەتتى، ئوتنى ئۆچۈرۈڭلار، ئىست ئاتلىرىم، ئىست ئاتلىرىم... سەللىسىنى قەيەرلەرگىدۇ چۆرۈپ تاشلاپ، يالاڭباش، يالىڭاياغ بولۇۋالغان ئابلىزقارى خۇددى ساراڭ بولۇپ قالغاندەكلا ۋارقىراپ، ئۇدۇل مېھمانخانىغا كىرىپ كەلدى-دە، دۇنيا غوۋغاسىدىن ئۆزىنى چەتكە ئالماقچى بولغاندەك، ئاپئاق جاي-ناماز ئۈستىدە كۆزىنى يۇمۇپ تەسۋى سىيرىپ ئولتۇرغان سېپىت ھاجىنىڭ ئالدىغا دۈم چۈشتى. سېپىت ھاجى يەر چىشلەپ يېتىپ توختىماي: «ئادەم بارمۇ؟ ئوت كەتتى» دەپ توۋلاۋات

قان ئابلىزقارىغا ھومىيىپ قويدى، جايىنامازدىن سەكرەپ قوپۇپ تالاغا چىقتى.

كۆردىكى، ئاتخانا ۋە ئاتخانا ئۈستىدىكى تاغدەك دۆۋد-لەنگەن قۇرۇق پىچان قاپقارا ئىس يۈركۈپ، چارسىلداپ كۆيۈۋاتاتتى. كېچە ئاسمىنى كۈندۈزدەك يورۇتۇپ، ئاسمان-پەلەك ئېگىزلىككە يەتكەن يالقۇن خۇددى شامالچە بىلەن پۈۋلىگەندەك ئۇلغىيىپ، ئاتخانىدىن قازناققا، قازناقتىن مېھمانخانىغا قاراپ يامرىماقتا ئىدى. بۇ ئوت ئالدىدا نە دۇرۇت، نە ئىلتىجا، نە ھەيۋە، نە ئادەم ھېچبىر ئامالسىز ئىدى!

قورقۇنچ، ئامالسىزلىق، ئىقتىدارسىزلىق ئالامەتلىرى قېتىپ قالغان چىرايىنى قىلچە ئۆزگەرتىمەي، ئەجدىھادەك تولغىنىپ كۆيۈۋاتقان ئوتقا يۈزلەنگىنىچە تەسۋى سىرىپ تۇرغان سېپىت ھاجى ئاتخانىنىڭ يېنىدىكى ئۆينىڭ ئوت ھۇجۇمىدىن خالىي ئىكەنلىكىنى كۆرۈپلا ۋەقەنىڭ تەكتىگە يەتكەندەك بولدى-دە، ئۆزىنىڭ قانچىلىك چوڭ، ئورنىنى تولدۇرۇپ بولمايدىغان سەۋەنلىككە يول قويغانلىقىنى چۈشەندى، ئوتنىڭ بۇ كىچىك ئۆيگە ئەمدىلا تۇتىشىشقا باشلىغىنىنى سېزىپ ئاچچىق كۈلۈمسىرىدى.

ئۇ، بۇ ئۆينىڭ كۆيۈپ كۈل بولۇشىنى ئۆز كۆزى بىلەن كۆرگۈسى بار ئىدىيۇ، لېكىن پۇرسەت ئۇنىڭغا يول قويمايتتى. ئۇ ئاخىرقى ئۈمىدىنى ھېلىلا ئاتخانىدىن قۇتۇلدۇرۇپ چىقىلغان ئار-غىماقلارغا ۋە دەرۋازىغا باغلىۋېدى، دەرۋازىنىڭمۇ كۆيۈشكە باشلىغىنىنى كۆردى.

ئۇ ئەمدى ئىككى تەرەپتىن يالماۋۇزدەك قىستاپ كېلە-ۋاتقان ئوت ئارىسىدا قالدى. ئۆلۈمىگە كۆزى يېتىپ، ياغلانمى-غان چىغرىقتەك چىرقىرىشۋاتقانلارنىڭ پەريادى ئۇنى ھوشىغا كەلتۈردى. ئوت ئارىسىدىن چاڭگىلىنى سوزۇپ، تاماقنىڭ چىشلىرىدەك ئۇزۇن چىشلىرىنى ھىڭگايىتىپ كېلىۋاتقان ئەزرائىلنى

كۆرگەندە جان دېگەن نەرسىنىڭ شۇنچىۋالا تاتلىق، قەدىرلىك ئىكەنلىكىنى تۇنجى قېتىم ھېس قىلدى.

ئۇ تەسۋىنىڭ بىرقانچە مارجىنىنى بارماقلىرى ئارىسىدىن ھەيدەپ چىقاردى. دە، قانداقتۇر بىر بوپىنى باغرىغا يېقىپ، يېنىدىن شامالداك ئۆتۈپ كېتىۋاتقان ھاپىزنى توختىتىۋېلىپ، ئۇنىڭغا: «ھالىڭ شۇمىدى؟» دېگەندەك دىمىغىدا كۈلۈپ قويۇپ، قەستەنگە سۈرىدى:

— ئاۋۇ ئۆيىنى كۆردىلمۇ؟

— كۆردۈم، كۆردۈم...

— ئۇ يەرگە كىم قامالغان؟

— سەپەر سەپرا...

— ھە، ئۇنداق بولسا، — دېدى سېپىت ھاجى ھاپىز مەخسۇم نىڭ ئۈكلىگەن كالىنىڭ يۇڭلىرىدەك چالغىسىپ كەتكەن ساقىلىدىن كۆزىنى ئۈزمەي، — سەپەر سەپرانى دەرۋازا ئۈستىگە ئاچىقىپ، چىتاقچىلارغا قارىتىپ تۇرغۇزسالا. دە، دەرۋازىنىڭ قامالىنى بوشاتسا، ئۇنى قويۇپ بېرىدىغانلىقىمىزنى جاكارلىسالا!

— بۇ... بۇ... ئوت...

سېپىت ھاجىنىڭ قولىنىڭ تون ئىچىگە ئۈزىتىلگىنىنى كۆرگەن ھاپىز بوپىنى تاشلىۋېتىپ كەينىگە بۇرۇلدى. دە، ئات-بخانىنىڭ يېنىدىكى ئۆيىگە قاراپ ئېتىلدى. ئەمدىلا ئوت تۇتاشتى. قان ئىشىكىنى بىرلا تېپىك بىلەن ئېچىۋەتتى.

باش. كۆزلىرى قازانچىنىڭ چىرايمىدەك قارىداپ، قىيىق كۆزىلا پىلىدىرلاپ كۆرۈنۈپ قالغان ئابىلىزقارى پۇت. قولىنى سىلىكىپ، رودۇپايدەك چاپلىشىۋالغان خوتۇنىنى ئىزغىتىپ تاشتى. لىدى. دە، نەچچە كۈندىن بېرى ساتقۇنلۇقنىڭ بەدىلىگە مال. دۇنيا تەمە قىلىپ، كەينىدىن قالماي ئەگىشىپ يۈرگەن رەسۇل

ئىماننى باشلاپ سېپىت ھاجىنىڭ ئالدىغا كەلدى.
— ھاجىم، مېھمانخانىغا... مېھ... مېھمانخانىغا ئوت
تۇتاشتى، ئە... نە كۆيۈۋاتىدۇ... ئۇ يەردىكى گەزماللار، قىم-
مەت باھالىق...

سېپىت ھاجى ئالدىرىماي، تەمتىرىمەي كەينىگە بۇرۇلۇپ
قارىدى. مېھمانخاننىڭ راستتىنلا ئوت دېڭىزىغا غەرق بولغان-
لىقىنى كۆردى. توپ-توپ گەزماللار، ئۆمرىدە كۈرمىش خەۋپ-
خەتەرگە ئۆزىنى ئۇرۇپ يىغقان تەئەللۇقاتلىرى، شاھانە ئۈست-
باشلار، ئالتۇن باراۋىرىدە تۇرىدىغان قەدىمىي بۇيۇملار، قىم-
مەتلىك مەلۇماتلار، ھۈججەتلەر كۆز ئالدىدىن قىممەتتى، رېتى
بويىچە تىزىلىپ ئۆتتى. ھەربىر تەڭگىنىڭ قولىغا ئۆتۈش تارد-
مىغا چېتىشلىق بولغان ئىپلاس سودىلار، ئالداشلار، تۆكۈلگەن
قان-ياشلار پارچە-پارچە جانلىق سۈرەتكە ئايلىنىپ ئايان
بولدى.

بۇ نەرسىلەر ئەمدى ھاياتىنى دوغا تىكىپ، ئەجەللىك
تەرىزدە ئۆتتۈرۈلگەن بۇ قارام قىمارۋاز ئالدىدا بىر تىيىنغا ئەر-
زىمەيدىغان ئەخلەت-چاۋاغا ئايلىنىۋاتىدۇ. چۈنكى: «رەقىبىم
پېقىرنى ئۆلسۇن دەپ چوڭقۇر قۇدۇققا تاشلىۋەتسىمۇ، قۇدۇق
تەكتىدىن بىنەم ئېچىپ، يۇرت بەرپا قىلىپ بەگ مەئىشتىدە
ياشاۋېرىمەن» دېگەن سۆزنى ئاغزىدىن چۈشۈرمەيدىغان، نى-
نى قىيىن ئۆتكەلەردىن ھېچ توسالغۇسىز ئۆتۈپ كېتىۋېرىمەن،
دەپ مەيدىسىگە مۇشتلايدىغان «باتۇر»نىڭ ئۆزىگە قەپەستەك تار
بىلىنگەن بۇ دۇنيادا ھايات قېلىش-قالماسلىقى گۇرۇدە تۇر-
غان ئاشۇ ئېتىبارسىز بىر چالغىلا باغلانغانىدى. ئۇتەقدىر ئاتا
قىلغان بىر كىشىلىك نېمەتكە شۈكرى-قانائەت قىلماي،
بىراۋنىڭ زېمىنىغا، باشقىلارنىڭ رىزقىغا چاڭ سالغاننىڭ جازايى
ئۆزىگە قانداق قىسمەت، قانداق ھۆكۈم قىلىدىغىنىنى

بىلىمەيتتى. بىراق، «ئەل قىساسى مىنەلەھەق» دېگەن بىر ھېك-
مەتلىك سۆز قاچان، قەيەردە ئۇنىڭ قۇلىقىغا كىرىپ قېلىۋىدۇ-
كىن، ئىشقىلىپ بۇ قىسمەت، بۇ جازانىڭ ھېچ بولمىغاندا،
چىدىغۇسىز دەرىجىدە ئاچچىق ئىكەنلىكىگە شەك كەلتۈرمەيتتى.
بەك چۆچۈپ، چارچاپ كەتكەنلىكتىنمىكىن، ئۇنىڭ بېشى
قاينىغاندەك بولدى. تولغىنىپ-تولغىنىپ ئۆرلەۋاتقان ئوت تۆت
ئەتراپىدا ئەمەس، بەلكى كالىسىدا كۆيۈۋاتقاندا، بېشى
چىڭقىلىپ، كۆزلىرى تورلاشتى. ھېسابسىز مال-دۇنيانىڭ كۆ-
يۈپ كېتىۋاتقىنىغا چىداپ تۇرالمىغان ئىككىيلەننىڭ يەنە بىر
قېتىملىق ئاگاھلاندۇرۇشى بىلەن كۆزىنى ئاچتى-دە، ھاپىز،
خاتىپنىڭ ئالدىدا كۆكرىكىنى كەرگىنىچە كېتىۋاتقان سەپەر
بوۋايغا ھەۋەس قىلغاندەك قاراپ قويغاندىن كېيىن، ئىككىيلەنگە:
— ئېلىڭلار، مال-دۇنيانى سىلەرگە ئاتىۋەتتىم، باش-
كۆزۈمنىڭ سادىغىسى بولسۇن! — دېدى.

تەلەتلىرى ئىنساننىڭكىگە ئوخشىماي قالغان ئابىلىزقارى
بىلەن رەسۇل ئىمام بۇ سېخىيلارچە قارارنى چۈشىنەلمىگەن-
دەك، بىر-بىرىگە قاراپ تۇرۇپ قېلىشتى، سەپىت ھاجىنىڭ
مىدىرلاپ تۇرغان ئاغزىغا تىكىلىشتى.

— تۈزۈت قىلماڭلار پۇقرالىرىم، مېلىم سىلەرگە بەرىكەت
قىلسۇن!

ئەگەر ئۇنىڭدا ئەۋلىيالىق كارامەت بولسا ئىدى، مۇشۇ
تاپتا دەھشەتلىك يەر تەۋرەش پەيدا قىلىپ، يەتتە ئىقلىمنى
ئۆزى بىلەن بىللە قوشۇپلا ھالاك قىلار ئىدى ياكى بىرلا
ئەپسۇن ئوقۇپ، ئۆزىگە ئۆمۈرلۈك ۋەيرانچىلىق كەلتۈرگەن،
مۇشۇ كۈنگۈچە ئىنتىلىپ كەلگەن نىيەت-ئىقبالىنى تامامەن
تۈگەشتۈرگەن بۇ يۇرتنى يەر-يۈزىدىن غايىب قىلىۋېتەر ئىدى.
بىراق، مىڭ ئەپسۇس، يۈزىمىڭ ئەپسۇس، ئۆزىدە بۇنداق

كارامەت يوق ئىدى.

مۇبادا زەھەردەك ئاچچىق ھالاكەت شەرىپىتىنى ئىچىش
نېسىپ بولسىمۇ، ئۇ چىدىيالايتتى. ئەمما، ئۆزىدىن كېيىن كۆك
ئاسماندا قۇياشنىڭ يەنىلا نۇر چېچىپ تۇرۇدىغانلىقىنى، ئادەم-
زاتنىڭ، تەبىئەتنىڭ ئۆز يولى بويىچە ياشاۋېرىدىغىنىنى، بۇ
دۇنيانىڭ ئۆزىدىن ئېشىپ قالىدىغىنىنى ئويلغىنىدا، بۇ قىس-
مەتكە ئەسلا چىداشلىق بېرەلمەيتتى!

ئۇ بايىقى كېيىنكى يەنە تەكرارلىدى. مال-دۇنيا ۋەسۋە-
سىسىدىن ئۆزگە ھەننەۋا تەشۋىشلەرنى يادىدىن چىقارغان ئىك-
كىيلەن سەپىت ھاجىغا چوڭقۇر تەزىم قىلىپ، تەشەككۇرىنى
بىلدۈردى. دە، بىرى بىرىدىن قىزغىنىپ دېگۈدەك يالقۇن بىلەن
قورشىلىپ تۇرغان مېھمانخانا ئىشىكىدىن كىرىپ كەتتى. بىراق،
بۇ ھارام، ئەمما سېخىيلارچە ئىنتىم قىلىنغان مال بۇ بىتەلەي-
لەرگە بۇيرۇلمىغان بولسا كېرەك، چۈچۈلمگە ئايلانغان ئۆگزە
«گۇپ» قىلىپلا بېسىپ چۈشتى. سەپىت ھاجى گۈمۈرۈلگەن مېھ-
مانخانىغا قاراپ ساراڭلارچە كۈلۈپ كەتتى.

37. ئاھ خۇدا، بىزنى نېمىدەپ...

ئادالەت بىلەن جاھالەت ئارىسىدىكى يەكمۇ يەك ئېلىشىشتا
قانغا بويالغان بۇ كېچە بىننەھايت تەشۋىشلىك ۋە ۋەھىمىلىك
ئىدى. گۈگۈم قاغىسى قارا قانىتىنى يېپىشى بىلەن تەڭلا قان
مىسالى قىزارغان ئۇپۇق مەگزىدە پەيدا بولغان ئەگىم ئاي
جەڭ غەلۋىسى بىلەن تىترەپ، پورۇخ ئىسى بىلەن تۇمانلاشقان
يەر يۈزىگە بىرلا نىكاھ تاشلىدى، خۇنۇك چېھرىنى ئەل
كۆزىدىن يوشۇردى. قورقۇنچاقنىڭ كۆزىدەك چەكچەيگەن يۈل-

تۇزلار بۇ قانلىق تاماشاغا تازا قىزىققان بولسا كېرەك، مەھجەل-
خان قالقاندەك دۈم كۆمتۈرۈلگەن ئاسمان گۈمبەزىنىڭ قاق
ئوتتۇرىسىغا جەم بولۇپ، قەسىر ئۈستىگە تىكلەنگەن. قەسىردىكى
ئەمىنلىك، ئاسايىشلىق دۈشمەنلىرىگە زامان-زامانلاردىن بېرى
خۇسۇمەت ساقلاپ كەلگەن دەل-دەرەخلەر بولسا، ئۆزلىرىنى
زۇۋانسىز يارىتىپ، ئەتراپىدىلا ياڭراۋاتقان غەزەپ ساداسىغا
ئاۋاز قوشۇشتىن مەھرۇم قىلغان تەبىئەتكە قېيىدىغاندەك جىم-
خىنا غادىيىپ تۇراتتى.

ئەجەب، پۇقرانىڭ ئۈمىدىنى زىممىسىگە يۈكلەپ، قەسىر
تامامەن يۈرۈپ كەتكەن قانداق تۆمۈرچى بىر دەقىقىلىق غەنىي-
مەت پۇرسەتكە بېخىللىق قىلغان تەقدىرنىڭ زورى بىلەن تالا-
پەت ياستۇقىغا باش قويىدىمۇ؟ قىساس ئارزۇسىنى ئىپلىس
ئوقىنىڭ قۇربانى بولمىش شېھىت جىسمىغا ھەمراھ قىلىپ ئاخىر-
رەتكە بىللە ئەكەتتىمۇ؟

سۈپۈرگە ئاخۇننىڭ كۆڭلىگە جىمجىتلىق تۈپەيلى، بەھ-
ساب تەشۋىش ۋە غەشلىك قوشۇلغان بولسىمۇ، لېكىن ئۇنى-
نى يامان ئۆتكەللەردىن بۆسۈپ ئۆتكەن، خەۋپ-خەتەر دېگەن-
زىدىن ئۈزۈپ چىققان بۇ شىر يۈرەك ھەمراھىنىڭ بۇنداق
كېرەكلىك پەيتتە ئۆلۈپ كېتىدىغانلىقىغا زادى ئىشەنگۈسى
كەلمەيتتى. كۆز ئالدىدا يۈز بەرگەن بۇ رېئاللىق-
نى جاھىللارچە رەت قىلىپ، بېشىنى چاپقايتىتتى. «ئۇ بەلكى
ئەپلىك پۇرسەتنى كۈتۈپ ياتسا كېرەك» دەپ ئۆزىگە تەسەللى
بېرەتتى.

بىراق، كۈتكەنسېرى شۇنچە ئاستا ئۆتۈۋاتقان ۋاقىت
ئاخىر ئۇنىڭ كالىسىدىكى تەسەللىلىك ئويلارنى بىر-بىرلەپ
سىقىپ چىقاردى. رەھىمسىز ئەمەلىيەت غايەت زور قۇدرەتلىك
كۈچكە ئايلىنىپ، ئۇنىڭ جاھىللانە خىيالىنى بويسۇندۇردى.

تۆمۈرچىگە باغلىغان ئۆمىدىنىڭ ئاخىرقى بىر تال يىپىسى
چورتلا كېسىلدى!

ھېچقانداق كۈچنىڭ، ھېچكىمنىڭ ئىرادىسىگە بويسۇنماي-
دىغان ۋاقىت دېگەن بۇ گىگانت ئادەم بىر تەرىزدىكى سال-
ماق قەدىمى بىلەن پۇرسەت دالاسىنىڭ داغدام يولىدا يەنە
ئاۋۋالقىدەكلا ئىلگىرىلەپ، پۇقرا باشچىلىرىنىڭ تەقەززاسىنى
تاقەت گىردابىنىڭ گىرۋىكىگىچە سۈرۈپ باردى.

كۈتۈشتىن ھېچقانداق نەتىجە چىقمىدى. كەچ كىرگەندىن
باشلاپ داۋام قىلىۋاتقان ھۇجۇم ۋە ئۇرۇنۇشلارنىڭ ئۈزۈلۈپ
قالغىنى سەۋەب بولدىمۇ، قوقتىدا پارقىراپ، گۈمبۇزىلەپ تۇرغان
مىلتىقلارمۇ جىمىسىپ كەتتى. ھېلىغىچە يۆلەكلىك تۇرغان بىر
باغلام قوناق شېخىنىلا خىرە-شىرە كۆرگىلى بولىدىغان دەرۋا-
زىمۇ ئەھرىمەن ددۋە ئۆڭكۈرىنىڭ ئاغزىدىكى تاقاقىتەك ياكى
ئۆزىگە رەقىب ئىزلەپ، مەيدىسىنى كېرىپ تۇرغان كۈرەڭ پالۋاندىك
تېخىمۇ ئېگىز، تېخىمۇ مەزمۇت، تېخىمۇ سەت كۆرۈنگىلى
تۇردى. بۇ ھال سۈپۈرگە ئاخۇننىڭ ئاچچىقىنى تازا كەلتۈردى.
— پېقىرغا بىر قارا كىگىز تېپىپ بېرىڭلار، ئوتىنى ئۆز
قولۇم بىلەن يېقىۋېتىپ، تۆمۈرچىنى ئەكىسەي، — دېدى ئۇ
كۆيىگەندەك ئېچىشىپ، ئاغرىپ كېتىۋاتقان گېلىنى سىيلاپ تۇرۇپ
پەس ئاۋاز بىلەن، — ئەمدى كۈتمەيلى، بولمىسا...

ئۇ گېلىنى ياسىغان بولۇپ، گېپىنىڭ ئاخىرىنى يۇتۇۋەتتى.
ئەسلىدە، ئۇ، بىر ئىشتىن ئاسانىلا زېرىكىدىغان، كونا قاپاق،
كونا سوغىسىدىن، ئون يارماقچى ۋەجى بولمىغان ئۆيىدىن
ئورۇنسز ئەندىشە قىلىدىغان پۇقرالارنىڭ بىرىدىن-ئىككىدىن
بولۇپ تۈزۈپ كېتىش ئېھتىمالى بارلىقىنى ئېيتىپ، ھەمراھلىرى-
غا بۇنداق مەلەتتىن ھەزەر ئەيلەشنى تاپىلماقچى بولغانىدى.
سۈپۈرگە ئاخۇننىڭ بۇنداق تەۋەككۈلگە ئۆزىنى ئۇرۇشىنى

ھېچكىم خوپ كۆرمىدى. ئارىدىن شىيۇك گاۋشېك گەپكە
ئارىلاشتى:

— ئەگەر شۇنداق زۆرۈرىيەت بولسا، ئوتنى مەنلا ياقىمەن.
نېمە ياخشى، جەڭنىمۇ كۆپ كۆرگەنمەن، تارتىشىدىغان بالاممۇ،
كالاممۇ يوق، ئەمما ھازىرچە ماۋۇ نەرسىنىڭ كارامىتىنى بىر
كۆرۈپ باقساق، — ئۇ سۈپۈرگە ئاخۇننىڭ يانپېشىدا تۇرغان
ھېلىقى بۇرغىنى كۆرسىتىپ تۇرۇپ دېدى، — بۇ مۇڭگۈز بەكمۇ
خاسىيەتلىك بىر نېمىدەك قىلىدۇ. ئۇنى چالساق، قادىر ئاخۇن
ھاياتلا بولسا، بىر نېمىدەپ جاۋاب بېرىدۇ، مېنىڭچە!

— ئەستايغۇرۇللا، بۇنى نېمىشقىمۇ يادىمغا ئالمىغاندىمەن؟
«دۈت... دۈت... دۈت...»

قەسىر تەرەپتىن كۆز ئۆزەي تۇرغانلار قەسىرنىڭ ئىچىگە
رىسىدىن خۇددى قارا قۇيۇندەك تولغىنىپ كۆتۈرۈلگەن ئىسى،
ئارقىدىنلا «گۈپپىدە» ئوت ئالغان پىچان دۆۋىسىنى كۆردى.
دە، خۇشاللىقىدىن تەڭلا دېگۈدەك ۋارقىراپ تاشلىدى:

— قاراڭلار، قەسىرنىڭ ئىچىكىرىسىدىن ئوت كۆتۈرۈلدى!
— ۋاي، دەرۋازىمۇ كۆيۈۋاتىدۇ، قادىر ئاخۇن ئۆل-

مەپتىكەن!

ئاتخانىدىن كۆتۈرۈلگەن ئوت بىردەمنىڭ ئىچىدە ئاسمانغا
تاقاشقان چوڭ يانغىنغا ئايلاندى. ئېغىر جاراھەتلەنگەن تۆمۈر-
چى بۇرغىنىڭ ئىلھامىيەتلىك ئۇنىنى ئاڭلاپ، ئۆز ۋەزىپىسىنى
ئورۇنداش ئۈچۈنلا ھوشىغا كەلگەن بولسا كېرەك، دەرۋازىنىڭ
قارا قاناتلىرىمۇ قوناق شېخىدىن كۆتۈرۈلگەن ئوت پەردىسى
بىلەن قاپلاندى.

قەسىر ئەتراپىدا سانجاق-سانجاق تۇرۇپ كەتكەن مۇھا-
سىرىچىلەر ئارىسىدىن دۈشمەنگە تەشۋىش سالغۇچى ئوت بىلەن
تەڭلا ئۆزلىگەن تەنتەنىلىك سادالار ئارىسىدا سۈپۈرگە ئاخۇن

ئالدى بىلەن ھاياتى خەتەر ئىچىدە تۇرغان سەپەر بوۋايسىنى
ۋە قادىر تۆمۈرچىنى يادىغا ئالدى. يۈرىكى كۆكرەك قەپسىنى
بۆسۈپ چىقىپ كېتىدىغاندەك سەكرىگىلى تۇردى.

ئۇ پۈتكۈل قەسىر ئەتراپىنى يورۇتۇۋەتكەن يانغىنغا
يۈزلىنىپ، مۆجىزە تەرىقىسىدە يېتىپ كەلگەن قىساس مىنۇت-
لىرىغا تەنتەنە قىلىشقا ئاتقانلار ئارىسىدىن «غىپىدە» لا سۇغۇرۇ-
لۇپ چىقتى. دە، ئېڭىشىپ، ئۆمىلەپ سېپىل تۈۋىگە
يېتىپ بېرىۋالدى. قەسىر مىلتىقچىلىرى جان قايغۇسىدا قالغان
پۇرسەتنى چىڭ تۇتۇپ، يانغىنغا كەينىنى قىلىپ، قارىيىپ تۇر-
غان سېپىلغا خۇددى كاكىل لايدەك چاپلاشتى ۋە ئەمدىلا
تام ياقىلاپ مېڭىشنى ئۆگەنگەن گۆدەكتەك، بىر بېسىپ، ئىككى
بېسىپ دەرۋازا ئالدىغا كەلدى. يېنىدىلا كۆيۈۋاتقان كۈچلۈك
ئوتتىن ئۆزىنى قاچۇرۇشقىمۇ ئامالسىز ھالدا ياتقان قادىر تۆمۈر-
چىنى يۇدۇگەن پېتى ئەگرى-توقاي يۈگۈرۈپ، ھېلىقى كونا
تاملىققا ئەكەلدى.

— مىلتىقلارنى ئوقلاپ، قىلىچ-نەيزىلەرنى تەقلەپ تەييار
بولۇڭلار! دەرۋازا ئۆرۈلۈشىگىلا قەسىرگە بېسىپ كىرىمىز. ئېسىڭ-
لاردا بولسۇنكى، بىچارە سەپەر بوۋاي ھېلىمۇ ئاشۇ يەردە!
سۈپۈرگە ئاخۇن شۇلارنى دېدى. دە، كۆزىنى ئاران تەس-
تە ئېچىپ، ئىككى يەردىن تېشىلىگەن مۇرىسىنىڭ ئاغرىقىنى ھەم-
راھلىرىدىن يوشۇرماقچى بولغاندەك كۈلۈمسىرەپ ياتقان تۆمۈر-
چىنى بىراۋغا تاپشۇردى ۋە مىلتىقىنى ئېلىپ ئوقلاشقا باشلىدى.
ئۇ كۈچلۈك رەقىبىگە دۇچ كەلگەن قىساسكارلارغا مۇلا-
چەرلىگۈسىز ياردەم كۆرسەتكەن ئۇلۇغ ئوتنىڭ باشقا يەردىن
ئەمەس، دەل ھەپسە يېنىدىكى ئاتخانىدىن كۆتۈرۈلگەنلىكىگە
قاراپ، ئۆزى كېچە-كۈندۈز خاۋاتىرلەنگەن سەپەر بوۋايسىنىڭ
ھېلىمۇ ھايات ئىكەنلىكىگە شەكسىز ئىشەنگەن ۋە ئۇنىڭ پەم-

پاراسىتىگە، جاسارىتىگە تۈمەنىنىڭ مەرتەم ئاپىرىن ئوقۇغانىدى.
بىراق، «ئوت دېگەن زەھەرىسىز نەرسە، ئۇ دۈشمەن بىلەن
دوستىنى، ياخشى بىلەن يامانىنى ئايرىپ ئولتۇرمايدۇ. سەپەر
بوۋاي يەنىلا مەتەر ئىچىدە» — دېگەنلەرنى ئويلانغان سۈپۈرگە.
ئاخۇن تەشۋىشى ئاشقانسىمۇ جىددىيەلەشمەكتە ۋە بوۋاينى
قۇتۇلدۇرۇشنىڭ ئامالىنى ئىزدەيمەكتە ئىدى.

— قېنى باتۇر ئەزىمەتلەر، كۆيۈۋاتقان دەرۋازىنى بۇ —
سۈپ ئۆتۈپ، ئۇدۇل ھەپسىگە ئۇسۇپ كىرمەكتىن ئۆزگە ئامال
يوق. بوۋاينى سالامەت قۇتۇلدۇرۇۋالساق، دۈشمەننىڭ ئىشىنى
ئوتقا قويۇپ بەرسەكلا كۇپايە.

سۈپۈرگە ئاخۇن مىلتىقىنى مۇرىسىگە تاشلاپ، قىلىچىنى
دەرۋازا تەرەپكە چېنىپ تۇرۇپ شۇنداق دېدى.
سەۋر قاچىسى تېشىپ تۇرغان يۈزلىگەن كىشى تاقەت
دۆلدۈلىنى قامچىلىدى. دە، ئوت ئەجىدىھاسىنىڭ چاڭگىلىدا
مىجىلىپ، كونا تامدەك لىڭشىپ قالغان دەرۋازىنى كۆزلەپ،
خۇددى زەھىرەك سۈمبىسىدىن ئايرىلغان ئوقتەك ئېتىلىدى.
گۈلدۈرما سىياقىدا چۇقان كۆتۈرۈپ، چاقماق سۈرئىتى بارا —
ۋىرىدە ئېتىلغان بۇ ئوق ئۆزىدە شۇ قەدەر قۇدرەت ۋە شەددەت —
نى جەم قىلغان ئىدىكى، تۆت غۇلاچ قېلىنلىقتىكى سېپىلىنى
قۇقان قەغىزى قاتارىدا بۇسۇپ ئۆتۈپ، قەسىر خانىمانىنى
كۆكلەرگە ئېتىپ، كۈل ياكى توزغاق سىياق توزۇتار ئىدى.
شۇغىنىسى، بۇنداق پۇرسەتلەر ئۇلارغا ۋاقتىنچە نېسىپ بولمە —
دى. سەپىنىڭ ئالدىدا كېتىۋاتقان سۈپۈرگە ئاخۇن كەينىدىن
كېلىۋاتقان ھۇجۇمچىلارغا توختاش بۇيرۇقىنى بەردى. ئالدىدىن
كىشىنىڭ دۈمبىسىگە ئۇسۇپ، بىر — بىرىنىڭ پۇتىغا پۇتلىشىپ
دېگۈدەك ئىختىيارسىز ئالغا سىلجىپ تۇرغان جىسمىنى
تەسلىكتە توختاتقانلار كېلىشۋالغاندەك، سېپىل قوقتىسىغا تىك —

لىشىنى - دە، ئوت ئىچىدە ئۆزلىرىگە يۈزلىنىپ تۇرغان ئۈچ كىشىنى كۆرۈپ قالدى.

- ئى مۇسۇلمانلار، سەۋر قىلىڭلار! - دەپ ۋارقىراشقا باشلىدى ھاپىز مەخسۇم كۆكرەك كېرىپ تۇرغان سەپەر بوۋاي. نىڭ كەينىدىن يوغان بېشىنى چىقىرىپ تۇرۇپ تىترەك ئاۋاز بىلەن، - ئاگاھلاندۇرايىكى، مۇرتەد چېرىكلەرنىڭ شەيتانى ئازدۇ. رۇشلىرىغا ئالدىنىپ، قېرىنداشلىق ئەھدىگە خىلاپ ھالدا تىغ كۆتۈرگەن ئازغۇنلارنى جازالىغۇدەك كۈچ - قۇدرەت بىزدە بار. دۇر، لېكىن مۇرۇۋەتلىك سېپىت ھاجىم ناھەق - نەرۋا قان تۆكۈلۈشتىن ساقلىنىش تەرەپدارىدۇر. مۇبادا دەرۋازىنىڭ مۇھا - سىرىنى بوشىتىپ، مازار - ماشايىقلار زىيارىتىگە يول بەرسەڭ - لار ئاللا سىلەرگە ئەمىنلىك ئاتا قىلغۇسىدۇر. ئەگەرچە ئىدە ياخشى نىيەتكە ياخشى ھەرىكەت بىلەن جاۋاب قىلىمىساڭلار سەپەر سەپرامۇ ئاللاننىڭ قارغىشىغا كەتكۈسىدۇر. ئالدى بىلەن ئاراڭلاردىكى چېرىكلەرنى ئۆلتۈرۈڭلار، ئاندىن ئۇلار تۇتقۇزغان شەيتان قوراللىرىنى تاشلاپ، ئۆيىڭلارغا كېتىپ، تىنچ - ئامان يۇقراچىلىقىڭلارنى قىلىڭلار!

ھاپىز بىلەن خاتىپ سېپىت ھاجىنىڭ سەكرات ئالدىدىكى ئاخىرقى ھىيالىسى ھېسابىدا سەپەر بوۋاينى سېپىل قوقتىسىغا ئاچىقىپ، قۇتۇلۇش يولىنى ئىزدەيمەكتە ئىدى. ئالدى ۋە كەينىدىن تۇرغان شولا بىلەن پۈتۈن ئەزاى يورۇپ تۇرغان سەپەر بوۋايغا بۇ ئالۋاستىلارنىڭ ئالدامچىلىقى بەكمۇ ئايان ئىدى. ئۇ بىرلا سىلكىنىپ، كەينىدە ئىتتىن قورق قان يېتىمچىدەك تىترەپ تۇرۇپ، ئۆزىنى گەپ قىلىشقا زورلا - ۋاتقان لەنتىلەرنىڭ ئىسكەنجىسىدىن ئاجرىتىۋالدى - دە، قوللىرىنى زەردە بىلەن پۇلاڭلىتىپ، قىپقىزىل شولا بىلەن بىر يورۇپ، بىر خىرەلىشىپ تۇرغان چىرايىلارغا قاراپ ئاچچىق

بىلەن ۋارقىرىدى:

— نېمىگە ھاڭۋېقىپ تۇرىسىلەر؟! بۇ ئىت ئۇۋىسىغا بۆ-
سۇپ كىرىپ، كەلگۈنىدى ئوغرىلارغا كۆرگۈلۈكىنى كۆرسەتمە-
سىلەر؟! قىساس...

خاتىپ بوۋاينى كەينىدىن قۇچاقلاپ، ئاغزىنى مەھكەم
ئېتىۋالدى. ھاپىز ئالدىراپ-تېنەپ ئۇنىڭ قوللىرىنى قايرىپ،
پۇتىغا بىرنى تەپتى ۋە بوۋاينى قوقتا ئۈستىدە تىزلاندۇرۇشقا
ئۇرۇندى.


سۈپۈرگە ئاخۇنمۇ، ئۇنىڭ ھەمراھلىرىمۇ بوۋاينىڭ ئۆزلى-
رىگە قارىتىپ قىلغان يالقۇنلۇق خىتابىنى ئېنىق ئاڭلىدى، سې-
پىل ئۈستىدىكى ۋەھشىيلەرچە قىلىقلارنى ئوچۇق كۆرۈپ، لەۋ-
لىرىنى مەھكەم چىشلىدى. ئۇلار قانداق قىلغاندا بوۋاينى قۇ-
تۇلدۇرغىلى بولىدىغانلىقى ئۈستىدە دەماللىققا بىر قارارغا كېلە-
لمەي تېڭىرقاپ تۇرغىنىدا، ھاپىزنىڭ خىرقىراق ئۇنى ئاڭلاندى:
— ئەگەرچەندە بىر قەدەم ئالدىڭغا مېڭىشساڭ، بۇ قېرىنى

مۇشۇ يەرنىڭ ئۆزىدىلا بوغۇزلاپ تاشلايمەن!

ھاپىز ھەيۋە قىلغاچ، بوۋاينىڭ بېشىنى كەينىگە قايرىپ،
يالتىراپ تۇرغان خەنجەرنىڭ ئۆتكۈر بېشىنى ئۇنىڭ ئاۋۋالقىدىن
خېلىلا كىچىكلەپ، قارىيىپ قالغان ساقىلىنىڭ ئاستىغا باستى.

كۆز ئالدىدىلا يۈز بېرىۋاتقان بۇ ئۆكتەملىكتىن چۆچۈپ
كەتكەن سۈپۈرگە ئاخۇننىڭ كۆزى چانەقىدىن چاچراپ چىقىپ
كېتەيلا دېدى. خەنجەر بوۋاينىڭ بوغۇزىغا ئەمەس،
بەلكى ئۆز يۈرىكىنىڭ بېغىشىغا تاقالغاندەك تېپىرلاپ قالدى.
ئۇنىڭ ئىلگىرىدىكى قىلىچىمۇ، مىلتىقىمۇ، ئەقلىمۇ ھېچ نەرسىگە
كېرەككە كەلمىدى! ئۇ نېمە قىلارنى بىلمەي، بۇرغىنى ئىس-
تىيارسىز ھالدا لېۋىگە تەگكۈزدى-دە، كۆزلىرىنى يۇمدى...

«دۈت... دۈت... دۈت...»



— نېمىگە ھاڭۋېقپ قاراپ تۇرىسىلەر، بۇ ئىت ئۇۋىسىغا بۆسۈپ كىرىپ،
كەلگۈندىلەرنىڭ كۆرگۈلىكىنى كۆزىگە كۆرسەتمەمسىلەر؟! قىساس! قىساس! ...

بوۋاي غەزەپلەندى، جەننى ئالغىنىغا ئالدى. بەلكى جەننىنى قۇربان قىلىپ، ئۆزىنى ئايال يۈزىدىنلا ھۈجۈمنى توختاتقان يۇرتداشلارغا داغدام يول ئاچماقچى بولدى. ئۇ قوللىنى غەزەپ بىلەن سىلكىپ، خاتىپىنىڭ قولىدىن ئاجرىۋالدى، يەنە شۇنداق جەددە سىلكىپ بىلەن بوغۇزىنى ئېچىش تۇرۇپ تۇرغان خەنجەرنى ئۇرۇپ چۈشۈرۈپ، رەقىبلىرىنىڭ بېشىنى قولتۇقىغا خۇددى تاۋۇز قىستۇرغاندەك قىستۇردى. دە، كۈچىنىڭ بارىچە سىقىپ تۇرۇپ:

— ئوغلۇمنى ھالاك قىلغانمۇ ھەرقايسىڭ، يۇرتداشلارنى ۋەيران قىلغانمۇ ھەرقايسىڭ، كۆرىدىغان كۈنۈڭ مانا! — دېدى. دە، ئىككىيلەننى سۆزىگەن پېتى سېپىلىدىن ئۆزىنى ئاتتى.

ئۇلار ئەمدىلا يىمىرىلغان دەرۋازىنىڭ كۆيۈپ تۇرغان قاناتلىرى ئۈستىگە چۈشۈپ، يالقۇن ئارىسىغا شۇڭغۇدى.

ئەمدى ھېچكىم — ھېچكىمگە بۇيرۇق بېرىشنىڭ ھاجىتى قالمىدى. پۈتۈن سەپ بىلەن تەۋرەپ كەلگەن پۇقرالار يۈزىدىن يارىلىنىپ بىمەۋەش ياتقان سەپەر بوۋاينى ئوت ئىچىدىن تېپىۋالدى. دە، چاراسلاپ كۆيۈۋاتقان ياغاچلاردىن ئاتلاپ ئۆتۈپ، ھاڭغىرقاي ئېچىلىپ قالغان دەرۋازىدىن كىرىپ كېتىشتى... قەسىردىن كۆتۈرۈلگەن قاپقارا ئىس — تۈتەك بىلەن تېخىمۇ قارىيىپ كەتكەن تۈن زۇلمىتى ئاجايىپ ۋەقەلەر يۈز بەرگەن سەلتەنەتلىك بىر كېچىنى باشتىن كەچۈرگەندىن كېيىن، كۈنچىقىشتىن قىستاپ كەلگەن سۈبھى نۇرىغا ئورۇن بەردى. شۇنىڭ بىلەن چىرىيە تارىخىنىڭ نەق پېشانىسىگە پۈتۈلمەش 1912 — يىلى 6 — ئاينىڭ 26 — كۈنىگە تاڭ ئاتتى.

كېچىچە كۆيۈپ چىققان ئوت چىرىيە ئاسمىنى ماكان قىلىپ يېتىۋالغان جىمىي بۇلۇت ۋە چاڭ — توزانلارنى كۆيدۈرۈپ

تۈگەتكەنمۇ، تېخىمۇ بۇ تاڭنىڭ ماۋاسى ئادەتتىن تاشقىرى
ئوچۇق ئىدى. تۇتاش ھاۋارەڭ شايشى بىلەن پۈركەپ قويغان
دەك كۆكرەپ تۇرغان كۆك گۈمبىزى خېلىلا ئېگىز لېپ قالغان،
گۈپۈلدەپ ئۇرۇپ تۇرغان ئۇرۇك پۇرىقىغا ئارىلىشىپ كەلگەن
بىر بەتبۇيىغا ئۇز ئاستىدىن ئورۇن بەرگەنىدى. تاغ
تەرەپتىن توختىماي ئۇرۇپ تۇرغان سالقىن شامال تېخىچە تۈر-
تەپ تۇرغان چۈچۈلىلەرنى، قوقاسلارنى قايتا ياندۇرماقچى بول-
غاندەك پۇۋلىمەكتە. خارابىلىقلار ئارىسىدىن كۆتۈرۈلگەن كۆكۈچ
تۈتۈنلەرنى ئوت تەپتى بىلەن قىزىرىپ كەتكەن تاملارغا ئۇرۇپ،
تاكى تارىلىپ كەتكۈچە قوغلىماقتا ئىدى.
خارابە تاملارغا ئېسىلىپ تۇرغان لىملار قانداقتۇر بىرىپ-
رىدە تېخىچە يېلىنىپ چۈشكەن خۇددى ئوت چىشلىق قۇرت-
تەك ئارام بەرمەي غاجىلىشى بىلەن ئۇپىراپ، كۈتۈلمىگەن
دە ئۇزۇلۇپ چۈشەتتى. دە، ھېلىمۇ ھارارىتى كەتمىگەن كۆپ-
كۆك كۈللەرنى ئاسمانغا ئاتاتتى. ئۇ يەر، بۇ يەردە ئاتايەن تۆ-
كۈپ دۆۋىلەپ قويغان مورا كۈيىسىدەك قارىيىپ تۇرغان يۈك
قالدۇقلىرىدىن تارىلىۋاتقان سېسىق پۇراق دېماغنى ئېچىشتۇرۇپ،
ئادەمنى بىزار قىلاتتى. يوپۇرماق ۋە ئوتلىلىرىنى ئوت يالاپ
كەتكەن بىدىشلەر تال باراڭلىق ئورنىدا بىر-بىرى بىلەن گىرە-
لىشىپ سوقۇشۇپ، ھالىدىن كەتكەن قارا يىلانلاردەك ھەر تە-
رەپكە سوزۇلۇپ ياتاتتى. تام بويلاپ ئۆسكەن سەگۈ تېرەكلەر-
مۇ شاخ-پۇتاقلىرىدىن ئايرىلىپ، تۈجۈپىلەپ يۆگەپ، تىسكلەپ
قويۇلغان قارا كىگىزگە ئوخشاپ قالغانىدى. يوشۇرۇلغان يېرى-
دىلا كۆمۈلۈپ قالغان، چوڭ يانغىننىڭ تەپتىنى ئەمدىلەتتىن سې-
زىشكە باشلىغان ئوق-دورملار ناگان-ناگاندا گۈمبۈرلەپ ئې-
تىلىپمۇ قالاتتى. قەسىر سەيناسىنىڭ قاق ئوتتۇرىسىغا يىغىلىپ
ئەجەل سائىتىنى كۈتۈۋاتقان پېتى قولغا چۈشكەن يىگىرمە نەچچە

ئادەم ھازىرغىچە شۇ يەردە سۇغا چۈشكەن ھۇشنىڭ دۈكۈدە-
رىشىپ تۇرۇشاتتى. يۈزىگە قارا سۈركەپ سازايى قىلىنغان گۈ-
ناھكارلارنىڭكىدەك قارىيىپ كەتكەن، كىرىپىدەك تۈگۈلۈۋېلىشقان
بۇ كىشىلەر ئارىسىدىن تۆت چاسا ساندۇقتەك يوغان ھەنسىپە
خېنىمنى ئاسانلا تونۇۋېلىش مۇمكىن ئىدى. چاكار رەھمەتمۇ
بىر پېشى تامامەن كۆيۈپ كەتكەن چاپانغا يۆگىنىپ، پوتلىسىنى
ئېقىتىپ، شۇمىشەردەپ تۇراتتى. تالىپلارنىڭ قارا قازاندىك سەل-
لىسى چۇۋۇلۇپ، ھوشۇقىدا ساڭگىلىشىپ يۈرەتتى. بەلكى پېشا-
نىسىگە پۈتۈلگەن بۇ قەدەر ئۇسال قىسمەتكە تەن بەرگەنمۇ
ياكى ئەقلىدىن ئازغانمۇ، يۈزبېشى، مىڭبېشىلار يەرگە چاپلى-
شىپ دۈم يېتىشىپتۇ.

پۇقرالار تاڭ نۇرىدا يورۇپ كەتكەن خارابىزىزلىققا يې-
يىلىپ، كۆيۈپ كۈلگە ئايلىنغان ئۆيلەرنى، ئوتنىڭ كۆيدۈرگۈ-
چى تەپتىدىن ئامان قالغان بۇلۇڭ-پۇچقاقلارنى، يېرىم كۆيۈپ،
قىڭغىيىپ ياتقان لاپاسلارنى ئاختۇرۇپ، ئۆلۈكلەرنى ئۆلۈك يې-
تىچە، تىرىكلەرنى تىرىك يېتىچە ئېنىقلاشقا كىرىشىپ كەتتى.
جاراھەتلەنگەنلەرنىمۇ كۈل ئارىسىدىن تارتىپ چىقىرىپ، سۇپۇر-
گە ئاخۇنىنىڭ تاپشۇرۇقى بويىچە مەھەللە تېۋىپلىرىنىڭ ئەھل-
شىگە تاپشۇرۇشتى. ئابلىزقارى بىلەن رەسۇلنىڭ ئۆلۈكى بول-
سا، كۈل خامىنىغا ئايلىنىپ كەتكەن ھېلىقى سىرلىق مېھمان-
خانا خارابىسىدىكى قارا تاۋۇتقا ئوخشاپ قالغان تۆمۈر قاپلىق
ئورۇس ساندۇقىنىڭ يېنىدىن تېپىلىدى. ئۆمرىنى مال-دۇنيا
كويىدا كۆيدى-پىشتى بولۇپ ئۆتكۈزگەن بۇ تويىمىغۇرلار بىر
بىلىدىن بېرى ئۆزىنى تولىمۇ قىزىقتۇرۇپ كەلگەن بۇ ساندۇق-
قا يالغۇز ئىگە بولۇشنىڭ كويىغا چۈشۈپ، ئاخىرقى دەھلىرى
قالغۇچە ياقىلاشقان بولسا كېرەك، كۆسەيدەك سوزۇلغان قوللى-
رى بىر-بىرىنىڭ كېكىرىدىكىدە تۇراتتى. ساندۇقنىڭ ئاچقۇچى

ئابلىز قارىنىڭ ئۆكلىگەن كالىنىڭ چىشىدەك ھېڭىگىيىپ تۇرغان
چىشلىرى ئارىسىدا چىشلەڭلىك ئىدى.

ئۇلار جىممىي كۈل دۆۋىلىرىنى، يوشۇرۇن ئوردىلارنى، سۇڭ-
گۈچلەرنى ئاختۇرۇپ چىققان بولسىمۇ، لېكىن سېپىت ھاجىنىڭ
تىرىكىنىمۇ، ئۆلۈكىنىمۇ ئۇچرىتالىمىدى. تىرىك بولسىمۇ، ئۆلۈك
بولسىمۇ ئادالەت دارى ئالدىغا سۆرەپ ئاپىرىپ، جىممىي كەل-
گۈندىلەرگە ئېسىدىن چىقىمىغۇدەك دەرىجىدە بەرھەم بېرىش ئو-
يىدا يۈرگەنلەر گۇمان قىلغانلىكى يەرنى ئالا قويماي ئاختۇر-
دى. خۇددى يىڭىنە ئىزدىگەندەك ئىزدىدى. ئەمما، ئۇرۇنۇش-
لىرى بىكارغا كەتتى.

سۈپۈرگە ئاخۇن بىر قانچە كىشىگە ئۆلۈككە ئاداۋەت تۇت-
ماسلىقىنى، جەسەتلەرنى ئۆلگۈچىنىڭ ئۇرۇق-تۇغقانلىرىغا تاپ-
شۇرۇپ بېرىشىنى، ئىگە-چاقىسىزلىرىنى بولسا، لايىقىدا دەپنە
قىلىۋېتىشىنى تاپىلاپ تۇرۇشىغا تاڭ ئاتقاندىن بېرى كۆرۈنمەي
كەتكەن جامالىدىن بوۋاي مىلتىقىنى ئۆشنىسىگە سېلىپ، ھاسى-
رىغان پېتى يېتىپ كەلدى-دە، پېشانىسىدىكى تەرنى ئېرتىپ
تۇرۇپ:

— بېگىم، قىزىل نىمچە، يېشىل پەرىجە كىيىگەن بىر مەز-
لۇم كىشى مۇزخانغا كىرىۋاپتىكەن، چىق دېسەك چىققىلى ئۇ-
نىمىدى، ئۆلۈكتەك زۇۋان سۈرمەي ياتقىنى ياتقان! — دېدى.
— بۇ مەزلۇم كىم بولغىنىدى؟ قەسىردىكى خوتۇن جىمىس-
تىكىلەر بارماق بىلەن ساندۇغۇچىلىكلا ئاز تۇرسا، — دېدى سۇ-
پۈرگە ئاخۇن بۇ مەلۇماتقا كۆڭۈل بۆلگەن ھالدا.

ئۇ كۆپ ئويلىنىپ تۇرمايلا جامالىدىن بوۋاي بىلەن بىل-
لە مۇزخاننىڭ بېشىغا يېتىپ كەلدى ۋە مەتقاسىمنىڭ قولىدىن
ئوتقاشنى ئېلىپ، مۇزخاننىڭ تەكتىگە قارىدى. دېگەندەكلا، قى-
زىل دوپپا كىيىپ، تاۋار-دۇردۇنلارغا ئورالغان بىر مەزلۇم

كىشى مۇز پارچىلىرىنىڭ ئارىسىدا تاۋۇزدەك تۈگۈلۈپ ياتقا-
نىكەن.

زەبەردەس ئىككى يىگىت شوتىسىز مۇزخاننىڭ چىدەلى-
رىگە خۇددى دارۋازىلاردەك ئېسىلىپ، قىش ئايلىرىدەك سوغۇق
مۇزخاننىڭ تېگىگە چۈشتى ۋە ھېلىقى مەزلۇم كىشىنى بىردەم-
دىلا تارتىپ چىقاردى. ئۆرە تۇرغۇچىلىك ماجالى قالمىغان بۇ
كىشىنىڭ تاڭ قۇياشنىڭ شولىسى بىلەن بارغانسېرى رەڭلىنىپ
كەتكەن ئەڭنىنى كۆرۈپ كىمدۇ توۋلاپ تاشلىدى:

— ھوي، بۇ بىر مانجۇغۇ؟!

— ئابلىزقارىمۇ نېمە؟

سۈپۈرگە ئاخۇن قىزىل تەقىيە، رەڭدار پەرىجە كىيىۋالغان
بۇ كىشىنىڭ يۈزىنى توسۇپ تۇرغان ئالقانلىرىنى ئېچىۋېتىۋې-
تىپ، چىرايى تاتىرىپ، سامان رەڭگىگە كىرىپ قالغان جاپپار
موللىنىڭ بەشىرىسى جامائەت ئالدىدا بىردىنلا ئاشكارا بولدى.

— سەن مانجۇمۇ؟

— خوش... خوش پېقىر مانجۇ!

سۈپۈرگە ئاخۇننىڭ تەندىلىك سورىقىغا شۇنداق دەپ جاۋاب
بەرگەندىن كېيىن، تىتىرىكىنى باسالمايۋاتقان جاپپار موللا
بېشىنى ئاستا يۇقىرى كۆتۈردى. دە، ئۆزىگە تىكىلىپ تۇرغان
تونۇش كۆزلەرنى كۆرۈپلا:

— ياق... ياق. پېقىر مانجۇ ئەمەس، ئەلھەمدۇلىللا مۇ.

سۇلمان، ئەلھەمدۇلىللا مۇسۇلمان، — دېدى ۋە يېڭىدىن ئىمان
ئېيتقاندا «لا ئىلاھە ئىللەللاھۇ مۇھەممەدەن رەسۇلىللا» دەپ
تەكرارلىغىلى تۇردى.

ئۇنىڭ ئەپتىدىن «چېرىك كەلدى» دېگەن سۆزگە ئىشى-
نىپ، ئابلىزقارىنىڭ ئۆز ئىگىدارچىلىقىغا تاپشۇرغان «قىممەت-
لىك» تەقىيە، پەرىجىلىرىنى ئوغرىلىقچە كىيىۋالغانلىقىنى چۈ-

شەنمەك تەس ئەمەس ئىدى. مەقسەم مۇرخانا تېگىدىن تېپىپ چىققان ئەجدىھا سۈرەتلىك ئەلەمىمۇ بۇنى ئىسپاتلاپ تۇراتتى. جامالىدىن بوۋاي جاپپار موللىدىن سېپىت ھاجىنىڭ ئىز-دېرىكىنى قىلىۋىدى. ئويلىمىغان يەردىن يىپ ئۇچىغا ئېرىشىپ قالدى. قەسىر خارابىسىنىڭ ھەممىلا يېرىدە ئەگىپ، سېپىت ھاجىنى دارغا ئېسىشقا ئالدىراپ يۈرگەنلەرمۇ گۈررىدە يېتىپ كېلىپ، جاپپار موللىنىڭ ئىقرارىغا قۇلاق سېلىشتى.

— بىر قوشۇق قېنىمدىن كەچسەڭلار، مەن راستىمنى ئېيتىمەن. كېچىدە سېپىت ھاجى سەپەر سەپرا، ياق، ياق سەپەرئال-خۇن ئاكامنى ئېتىپ چۈشۈرگەندىن كېيىن يېقىرغا ئوتتىن پاناھ لانغۇدەك بىر يەر تېپىپ بەر، سېنىمۇ ئۆزۈم بىلەن بىللە ئەكېتىمەن، دېدى. مەن ئۇنىڭغا خوتۇنۇمنىڭ كۆڭلىگە، ياغلىقىنى بەردىم-دە، مۇرخانىغا باشلاپ باردىم، كېچىنى تولىمۇ تەشۋىش ئىچىدە ئۆتكۈزدى، تاڭغا يېقىن چىدەگە يامىشىپ چىقىپ، بىردەم تىك تىڭلاپ تۇرغاندىن كېيىنلا غايىب بولۇپ كەتتى. ئۇ نائەھلى ۋەدىسىگەمۇ ۋاپا قىلمىدى. يېقىرنى ئاشلاپ كەتتى، سەئىد دېگەنمۇ شۇنداق ۋاپاسىز بولامدۇ؟... — يوقىلاڭ گەپنى قىلىپ يۈرمەي، گەپنىڭ بولىدىغان يېرىنى دە، ئۇ ئەبلەخ قاچانراق قاچتى؟ ئۈستىبېشىدا قانداق ئىگىن بار؟

سېپىت ھاجىنىڭ قاچقانلىقىنى ئاڭلاپلا تاپىنى قىچىشىغا باشلىغان جامالىدىن بوۋاي تاقەتسىزلىنىپ سورىدى. جاپپار موللا ئۇنىڭ يوغان مۇشتىغا كۆزىنىڭ قۇيرۇقىدا قاراپ قويۇپ جاۋاب بەردى:

— ئۇ ۋاپاسىز تاڭ ئالدىدىلا قاچتى. خوتۇنۇمنىڭ قىزىل گۈللۈك ئاق چېت كۆڭلىكىنى كىيىپ، گۈل تىككەن ياغلىق بىلەن يۈزىنى يۆگەپ قاچتى!

— ۋاي ئىسىت، ۋاي ئىسىت، «ئەقىل كۆرمىسە، كۆز دېگەن تام تۇشۇكى» دېگەن گەپكە ئەمدى چىنىشىشقا لادىن ئىشەندىم. — دەپ توۋلىۋەتتى مەتقاسىم پېشانىسىگە بىرنى ئۇرۇپ، شۇنداق بىر مەزلۇم كىشى ئالدىدىن ئۆتۈپ كېتىۋىدى، مېڭىشىغا قاراپ ئەجەپلەنگەندىم. بىراق، كىملىكىمنى سۈرۈشتە قىلمايلا ئۆتكۈزۈۋەتكەنمەن...

— قوغلايلى، ئۇ پەيادە بولسا ئۇزاققا كېتەلمەيدۇ!
چىرىيىلىكلەرنىڭ ئات تاپقىنى ئاتقا، ئېشەك تاپقىنى ئېشەككە مىنىپ، «قاچقاننى قوغلا» دەپ سۈرەن كۆتۈرگىنىچە توپا مەھەللىسى تەرەپكە قاراپ يۈرۈپ كەتتى. «سەيىت ھاجى قېچىپتۇ» دېگەن خەۋەرنى ئاڭلىغانلىقى پۇقرا توپاققا، مەتتا كۆندۈرۈلمىگەن تەخەيلەرگە مىنىۋېلىپ، ئالدىن يۈرۈپ كەتكەن يۇرتلۇقلىرىنىڭ ئىسمى بىلەن ئاتلاندى. يايلاق قالغانلار پالتا-توقماقلىرىنى ئوينىتىپ «قوغلا، تۇت» دېگەن چۇقان بىلەن بىر-بىرىگە مەدەت بېرىشكىنىچە يۈگۈرۈشتى. سالامىتى ئادەمنى ئەيمەندۈرىدىغان سەيىت ھاجىنىڭ بۈگۈن شەرمەندە قاچقۇنغا ئايلىنىشقا قىزىققان بالىلارمۇ، ئۆزلىرىچە چىۋىقنى ئات ئېتىپ مىنىپ، كوچا-كوچىلارغا چىقىۋېلىپ ۋارقىراشتى. ھويلىلىرىدىكى سايىملەردە ئاران-ئاران نەپەس ئېلىپ ئولتۇرغان قۇلىمقى ئېغىر قېرىسالىلارمۇ بۇ ھەيۋەتلىك شاۋقۇننى ئاڭلاشتى ۋە دېمىنى يىغىپ تۇرۇپ «تۇت، ئۇر» دەپ ئاۋاز قوشۇشتى. ئۇر-ئۇرغا قالغان چاشقانداك شەرمىسار بولۇپ تىكىۋەتكەن يات تاشپەننىڭ ئىزىدىن پۈتۈن چىرىيە قوزغالدى، ئادالەت غەلىيانى باشلانغان ئىككى كۈندىن بۇيان سەگەك كۆزەتچىدەك تىك تۇرغان دەل-دەرەخلەر ئەتىگەنلىك سەلگىندە «قاچقۇن ھېلىلا مۇشۇ يەردىن ئۆتكەن» دەپ گۇۋاھلىق بەرگەندەك شىۋىرلىشىپ، باشلىرىنى توپا مەھەللىسى تەرەپكە ئېگىپ، قوز-

غالغانلارغا يول كۆرسىتىشتى. كۈنچىقىش تەرەپتىن كۈن كۆ-
تۈرۈلۈشى بىلەن تەڭلا ئېتىلىپ چىققان پارچە-پۇرات ئاق بۇ-
لۇتلارمۇ يەر يۈزىدىن كۆتۈرۈلگەن ئاسمان-پەلەك بوغۇناققا
ھەمراھ بولۇپ، كۈنپېتىشقا قاراپ سۈرۈلۈۋاتقان سۈرئىتىنى
ئىلداملىتىشقا باشلىدى. ھەتتا ئوچۇق ھاۋادا موللاق ئېتىپ،
ئەركىن پەرۋاز قىلىشقا پۇرسەت تاپقان كەپتەرلەرمۇ يۇرتقا
بىھېساب دىشۋارچىلىقلارنى باشلاپ كەلگەن نەكەببۇر قاققۇن-
نىڭ ئەمدى قانداق لەت بولىدىغانلىقىنى تاماشا قىلغۇسى كەل-
گەندەك قاناتلىرىنى «پاق، پاق» ئۇرۇپ، كۈنپېتىش تامان ئوچ-
ماقتا ئىدى...

ئۇلار ئۇزۇن ماڭمايلا ئالاقزادە قاققۇننىڭ ئاياغ ئىزىنى
تېپىپ-تېپىپلاشتى، باشلىگەر بىلەن باياۋان چېگرىسىدىكى كەڭ
ئوچۇقچىلىقتىن ئۇنىڭ قارىسىنى كۆردى. شىۋۇڭ گاۋشىڭ بىلەن
ياندېشىپ، ئېتىغا ھەدەپ قامچا ئۇرۇپ ئەڭ ئالدىدا كېتىۋاتقان
سۈپۈرگە ئاخۇن كەينىگە بۇرۇلۇپ، ئەگىشىپ كېلىۋاتقانلارغا
ۋارقىرىدى:

— ئاڭلىمىدىم دېمەڭلار، قاققۇننى تىرىك قولغا چۈشۈ-
رۈپ، يۈزىگە قازان قارىسى سۈركەپ، يەتتە كۈنگىچە سازايى
قىلىمىز. بىزنى ئانىي تاپماقنى خىيال قىلغان باسقۇنچى تا-
ئىپىلەرگە يەتكۈچە ئىبىرەت قىلىپ بولغاندىن كېيىن دارغا ئاس-
مىز، ھېچكىم ئۇنىڭ ئەجەللىك يېرىگە زەخمەت يەتكۈزمەسۇن!
يېقىنلىشىپ كېلىۋاتقان پۇقرالارنىڭ كۆزىگە بارغانچە
روشن تاشلىنىۋاتقان «ئايال» قاققۇن چۆلگە ئۇلاشقاندىن كې-
يىنلا يولىنى تاشلاپ چىقىپ ئۇدۇل كەلگەن بارخانغا ئۆلە-تە-
رىلىشىگە باقماي ياماشماقتا، شارقىراتمىدەك ئېقىپ چۈشۈۋات-
قان قۇم ئېقىمىغا قارشى سۇ ئۈزۈۋاتقان مېيىپتەك قالايمىقان
غۇلاچ ئاتماقتا ئىدى. بارخان چوققىسىغا ئەمدىلا يېقىنلىشاي

دېگەندە قۇمنى قۇچاقلانغان پېتى پەسكە سىيرىلىپ كېتەتتى - دە،
ئەرەزدىن چىقالمايۋاتقان ئۆلۈمتۈك پاقىدەك كەينىچە مولا-
لا قلاپ بېرىپ، يۈمشاق قۇمغا بېشىچە شۇڭغۇپ كېتەتتى. قۇم
ئارىسىدىن ئۆمىلىپ چىقىپ يەنە يامىشاتتى، يەنە موللا قلاپ بې-
رىپ تېخىمۇ پەسكە شۇڭغۇيتتى...

ئۇ ئەھۋالنىڭ چاتاقلىقىنى ھېس قىلىپ، قوغلاپ كېلى-
ۋاتقانلارنىڭ قارىسىغا قارىتىپ «گۈم» قىلىپلا بىر پاي ئوق ئۆز-
دى. شامال سوققان ياپىراقتەك تىترەپ تۇرغان تاپانچىدىن چىق-
قان ئوق ھېچكىمگە تەگمىدى. پۇقرالار تىرىك تۇتۇش غەرب-
زىدە قاچقۇن يامىشىۋاتقان بارخان ئەتراپىغا ئورغا قىسمان يېيى-
لىپ، كىچىك - كىچىك قۇم دۆۋىلىرىنى، يۇلغۇنلارنى، قوراي-
لارنى ئۆزىگە توساق قىلىپ يېتىشتى - دە، ئۇنىڭ ئوقىنى تۈ-
گىتىش ئۈچۈن ئۈچ - تۆت سالۋا تەلپەكنى تاياققا كىيگۈزۈپ،
توساقنىڭ ئۈستىدە پۇلاڭلاتتى.

قۇۋلۇقتا تۈلكىگىمۇ ھۈنەر ئۆگىتىدىغان قاچقۇن بۇ ھىي-
لىنى بايقاپ قالدۇمۇ، ئىككىنچىلەپ ئوق ئۆزىمىدى. قاچقۇننىڭ
ئۆلمەيدىغان يېرىگە ئېتىپ، نىمىجان ھالغا كەلتۈرۈپ تۇتۇش
قارارىغا كەلگەن سۈپۈرگە ئاخۇن مىلىتىنى تاغاردەك كۆپۈپ
تۇرغان ئاق ئۇزۇن كۆڭلەككە چىنەپ، دىمىنى توختىتىپ تۇ-
رۇشىغا، ئۇنىڭ كۆرۈش سىزىقى ئۈستىدە بىر توپ ئاتلىق كىشى
پەيدا بولۇپ، بىر پەستىلا قورۇلغا ئېلىنغان نىشاننىڭ ئالدى-
غا ئۆتۈۋالدى.

— بۇ ئادەملەر ئاسماندىن چۈشتىمۇ ياكى يەردىن ئۈندىمۇ؟ —
دېدى سۈپۈرگە ئاخۇن گەۋدىسىنى كۆتۈرۈپ، مەيدىسىگە چاپلى-
شىپ قالغان قۇمنى قېقىشتۇرۇپ تۇرۇپ.

شىۈڭ ماۋىنىڭ دەماللىققا ئۈندىمىدى. ئۇ كۆزلىرىنى ئۇ-
ۋۇلاپ، كۈتۈلمىگەندە پەيدا بولۇپ قالغان ناتونۇش كىشىلەرگە

تازا سىنىپلاپ قارىۋالغاندىن كېيىن ئەجەبلەنگەن ھالدا: — بۇ دوتەي يامۇلنىڭ چېرىكىلىرىغۇ، ئۇلار يەنە ئېمىشقا كەلگەن بولغىيىدى بۇ يەرگە؟ — دېدى ئۆز-ئۆزىگە سۆزلەۋاتقاندا قىلىپ.

— چېرىك؟! ئۇلار بىزنى ئاجىز چاغلار قولىقات بولغىلى كەلگەن بولمىسۇن يەنە!

— بۇنى خۇدا ئۆزى بىلىدۇ، ئۇلارغا بىلىكى بۇنداق ۋەجدان ئاتا قىلىنمىغان بولسا كېرەك.

شىۈڭ گاۋشېڭ چېرىكلەرنىڭ سەكراتقا چۈشكەن قاققۇنىنى يۆلەۋاتقانلىقىنى غىل-پال كۆرۈپ قالغاچقا شۇنداق دەۋاتاتتى. ئۇ، بۇ غەلىتە ھالىنى ئىسپاتلاپ ئۈلگۈرگەۋچە ئاتو-نۇش ئادەملەر بىردەمنىڭ ئىچىدىلا پۇقرالارنىڭ ئالدىغا كېلىپ قالدى.

ئۇلار كۆردىكى، كەلگەنلەر شىۈڭ گاۋشېڭ ئېيتقاندا، دوتەي يامۇلنىڭ چېرىكلىرى ئىدى. بىردىنبىلا تېتىكلىشىپ، روھلىنىپ قالغاندا كۆرۈنگەن ئىككى پۇزچە چېرىك ئالدىدا ھېلىقى قورقۇنچاق باش سەركەردە ئىنچىكە، ئۇزۇن بۇرۇتمىنى سىيلىغان پېتى ياغاچتەك قېتىپ ئولتۇراتتى. ئۇنىڭ مۇنار ئۈستىدە تۇرۇپ پەسكە نەزەر تاشلىغاندا مەمدانە قاراشلىرى ئۆتكەنكىگە زادىلا ئوخشىمايدىغان بىر قىياپەتنى نامايان قىلاتتى. ئات ئۈستىگە بەند قىلىنغان بۇ ئارخاتنىڭ ئاخىر ئاغزى مېدىرلاشقا باشلىدى:

— مەنكى خوتەن دىيارىنىڭ چېرىكچى سەركەردىسى ئالىي پەرمانىنى شۇنداق يەتكۈزۈپمەنسكى، ئاقساقال سېيىت ھاجىنىڭ تىنىچ مەئىشتىگە مالاللىق يەتكۈزۈپ، ئىككى مەملىكەت ئارىسىدا نىزا-خۇسۇمەت پەيدا قىلغان قوراللىق مۇداخىلە دەرھال توختىتىلسۇن! — دېدى ئۇ خۇددى تاماكا خالتىسىدەك ساڭگىلاپ قال

غان قاپىقىنى سۈزۈپ تۇرۇپ، — باشباشتاقلنى ۋەقەسىگە سەۋەب-
كار بولغان سۈپۈرگە، ھەربىي بۇيرۇقتىن باش تارتىپ نادان
پۇقراغا بولۇشقان سابىق چېرىكچى ئامبال شيۇڭ گاۋشېڭ، ۋېي
دېشى، گۇناھىغا توۋا قىلمىغان جامالىدىن تۆمۈرچىلەر تۇتۇلۇپ،
قەشقەر تىتەيى جانابىي جاۋداجۇي دارىنىنىڭ ھۇزۇرىغا يوللان-
سۇن. قالغان پۇقرا چاتاقچىلىرىنىڭ گۇناھى سۈرۈشتۈرۈلۈپ، تې-
گىشلىك جازاغا تارتىلسۇن. مەزكۇر پەرمانغا بوي بەرمىگەنلەر
شۇ مەيداننىڭ ئۆزىدىلا ئەدەبكە تارتىلسۇن!

ھۇل تامغا ئېشەك تەپكەندەك ئاڭلانغان بۇ پەرمان تاقەت
سىزلىنىپ تۇرغان كىشىلەرنىڭ ھەممىسىنى سېھىرلەنگەندەك قال-
تۇرۇپ قويدى. بەزىلەر قۇلىقىغا ئىشەنمەي، سەركەردىنىڭ نې-
مە دەۋاتقانلىقىنى يېنىدىكىلەردىن سوراپ كۆردى. كۆزلەر
چەكچەيدى، دۇشتلار تۈگۈلدى، لەۋلەر تىترىدى، بەزىلەر ئۆ-
زىنى 6 - ئاينىڭ تومۇزىدا توڭلاۋاتقاندا ھېس قىلدى.
— جانابىي سەركەردە، بىزگە بىر ئاز مۆھلەت بەرسىلە،
قاچقۇننى تۇتۇۋالغىنىمىزدىن كېيىن نېمە دېسىلە، نېمە قىلىسلا
مەيلى، — دېدى شيۇڭ گاۋشېڭ سەركەردىنىڭ ئېتىنىڭ ئالدىغا
تىزلىنىپ تۇرۇپ.

سەركەردە مەھرىمىگە تۇمشۇقى بىلەن ئىشارەت قىلىۋىدى،
ئۇ بىر پەستىلا كۈمۈش جابدۇقلار بىلەن بېزىتىلگەن بىر قارا
ئاتنى تىزگىنىدىن تۇتۇپ يېتىلەپ كەلدى.
سۈپۈرگە ئاخۇنىمۇ، شيۇڭ گاۋشېڭمۇ ۋە باشقا پۇقرالارمۇ
كۆزلىرىگە ئەمدى زادىلا ئىشىنىۋالمايدى، ئىشىنىۋالمايدىلا ئەمەس،
ئىشىنىشكە جۈرئەت قىلالمايدى. كۆرۈۋاتقىنى چۈشىمۇ، ئوڭىمۇ
زادىلا ئايرىيالماي قالدى!

بۇ چاغدا چېرىك ئەمەلدارلىرىنىڭ ئەڭىنى ئالماشتۇرۇپ
ئۆلگۈرگەن سېپىت ھاجى ئات ئۈستىدە خۇددى باش سەركەر-

دېدە كېلا قېتىپ ئولتۇراتتى. ئەڭ يامىنى ئۇ مەسچىتتە خاتىپ مۇنبىرىدە ئولتۇرغاندىكىدەك كۈلۈمسىرىدەكتە، ھېچ ئىش بولمىغاندەك تەسۋى سىيرىماقتا ئىدى.

پۇقرالار ئارىسىدا ئارىلاپ يۈرگەن چېرىكلەرنىڭ قولىدىكى مىلىق، نەيزە، تاياق - توقماقلارنى قانداق ئەكەتكەنلىكىنى تۇيىمىغانمۇ، سۈپۈرگە ئاخۇن مىلىقىنى ئىزلىدى، لېكىن تاپالمايدى. ئۇ مىلىقنىڭ قەدرىگە يەتتى، ئۇ نەرسە بولغىنىدا تەپكىنى بىرلا بېسىۋېتىپ ئاندىن بېشىغا كەلگىنىنى كۆرەر ئىدى! — دوتەي تاڭ دارېننىڭ رۇخسىتى قەيەردە قالدى؟ ئادالەت قەيەردە قالدى؟ — دېدى سۈپۈرگە ئاخۇن باش سەركەردىنىڭ ئالدىغا دېۋەيلەپ بېرىپ.

باش سەركەردە يەنە چىرايىنى ئۆزگەرتىپ تۇرۇپ جا.

ۋاب بەردى:

— تاڭ دارېن؟ ئەمدى ئۇ تاڭ دارېن ئەمدى، بەلكى، ئا.

دەتتىكى تاڭ يۈنجۈڭ، ئۇنىڭ ئەتىكى تەقدىرى تېخى نامەلۇم!

— ئەمەسە بۇنداق ناھەق پەرماننى قايسى قارايۇز چۈشۈردى؟

— بۇ يۈەن شىكەي ① دازۇڭتۇڭنىڭ، ئەمىر ياكى زېڭشىن جا.

① يۈەن شىكەي — يۈەن شىكەي (1859 — 1916) شىمالىي مىلىتارىستلارنىڭ كاتىپى، خېنەن شاڭجېڭلىق، ياش ۋاقىتىدا يېڭىلىق ھەرىكىتىنىڭ مەنپەئەتىنى سېتىپ، مىنى تەيخۇنىڭ ئەمىرلىشىغا ئېرىشكەن، گېرمانىيە تاجاۋۇزچىلىرىغا ماسلىشىپ، يېڭىمۇ يۈەن ھەرىكىتىنى قانلىق باستۇرغان. 1901 - يىلى لى خۇڭجاڭنىڭ ئورنىغا باش مۇپەتتىش بولغان. 1911 - يىلى شىنخەي ئىنقىلابى داۋامىدا جاھانگىرلىكنىڭ قوللىشى بىلەن ئىچكى كابىنەتنىڭ زۇڭلىسى بولۇپ، ئەسكەر چېقىرىپ، ئىنقىلابىي پارتىيىگە، سۇن جۇڭشەنگە تەھدىت سالغان، جۇڭخۇا مىنگونىڭ ۋاقىتلىق دازۇڭتۇڭلۇق ئورنىنى قولغا كىرگۈزۈۋالغان ۋە بېيجىڭدا شىمالىي مىلىتارىستلار ھۆكۈمىتىنى تەشكىللىگەن. سۇن جۇڭشەن باشچىلىقىدىكى جازا قوشۇنىنى باستۇرۇپ، دۆلەت پالاتاسىنى تارقىتىۋېتىپ، مۇستەبىتلىك ھاكىمىيىتىنى يۈرگۈزگەن، ياپونىيە بىلەن ۋەتەن ساتقۇچ 21 ماددىلىق كېلىشىم، نى ئىمزالىغان. ئۆزىنى پادىشاھ دەپ ئېلان قىلىشقا تەييارلانغان. 1916 - يىلى 3 - ئاينىڭ 22 - كۈنى پادىشاھلىق تۈزۈمنى بىكار قىلىشنى ئېلان قىلىشقا مەجبۇر بولغان. شۇ يىلى 6 - ئاينىڭ 6 - كۈنى پۈتۈن مەملىكەت خەلقىنىڭ ئەيىپلىشى ئارقىسىدا تۈردۈنچ ئىچىدە جان بەرگەن.

ئايلىرىنىڭ پەرمانى!

ئۇلار چالا-پۇچۇق ئاڭلىغان بۇ ئىسىملارنى ئاستا تەكرار-لىدى، تەكرارلىغانسىمۇ ھەيرەتتە قالدى. بۇنداق ئادالەتسىز، نومۇسسىز پەرمان چىقارغان ئادەملەر دېۋىدىنىمۇ، ئادەم يەيدىغان ياۋۇز ئەجدىھادىنىمۇ، قان شورايدىغان يەتتە باشلىق يەلما-ۋۇزىنىمۇ سەت قىياپەتتە كۆز ئالدىغا كەلدى.

چۆچەكتە ئىمزالىنىۋاتقان «11 ماددىلىق كېلىشىم» نىڭ تۈتەك پەردىسى بىلەن ئىلى-شىنخەي ئىنىقتىلابىنىڭ ئوتىنى ئۆچۈرۈشكە مۇۋەپپەقىيەت بولغان قارائىيەت ياكى زېڭىشىنىڭ ۋەتەن ساتقۇچ يۈەن شىكەي بىلەن تىل بىرىكتۈرۈپ، ۋەتەننىڭ ئىز-زەت-ھۆرمىتىنى دەپسەندە قىلغانلىقى ئۇلارغا شۇ كۈنلەردىكى تارىختەك قاراڭغۇلۇق ئىدى.

باش سەركەردە پۇقرالارنى چەمبەرلىسىمان مۇھاسىرىگە ئېلىپ تۇرغان چېرىكلەرگە پەرماننى ئىجرا قىلىش كوماندىسىنى بەردى، ئۇلار خۇددى چۈچىگە ئېتىلغان سادەك ئېتىلىپ كېلىپ، ئۈچەيلەننى چەمبەرچاس قىلىپ باغلىدى-دە، توپ ئىچىدىن ئايرىپ چىقتى.

— ئۇلۇغ پەرماننىڭ داۋامى شۇلكى، — دېدى باش سەركەردە تەقدىرنىڭ بۇ تەتۈرىسىگە يانغان چاقپەلىكىدە ئولتۇرۇپ، بېشى قېيىپ، كۆزى تورلىشىپ كەتكەن پۇقرالارغا ئۈنلۈك قىلىپ، — بەشىنچى جەرىكىلىك ئەمەلدار ۋاڭ دارېن مۇشۇ پەرمان جاكار قىلىنغان كۈندىن باشلاپ چىرىيە پۇقرالىرىنىڭ ھۆكۈم رانىدۇر، ھەركىم ئۇنىڭ ھۆكۈمىدىن چىقماي، ئەمرىنى تۇت قايىكى، ئىبىرەت قامچىسى ئۇنىڭ بېشىدا ئوت ياندۇرمىسۇنلەر! پەرمان تامام-ۋەسسالام.

چېرىكلەر ئىككىگە بۆلۈندى، بىر بۆلىكى ۋاڭ دارېن ئولتۇرغان تەختىراۋاننى كۆتۈرۈپ، ئالدىدا داقا-دۇمباق، كا-

ئاي - سۇناي چالغان يېتى كەنتىدە راۋان بولدى.
بىر بۆلىكى، مەيدىسىنى كېرىپ، قېرىنداشلىرى بىلەن قەتئىيەت نۇرلىرى چاقناپ تۇرغان كۆزلىرى بىلەنلا ۋىدالىشىپ مېڭىۋاتقان ئۈچەيلەننى ئالدىغا سېلىپ، ئارغامچا بويى ئېگىز-لەپ قالغان قۇياش نۇرىدا قىزىتمىسى ئۆرلەشكە باشلىغان ئىككى چى يولىغا قەدەم تاشلىدى.
يەر - زېمىن تۇيۇقسىز مۇڭگەك توپاقتەك مۇڭۇپ، بېشىغا توپا چېچىۋاتقان قۇم بارخانلىرى قوتاز كەبى ئۇ-سۈشكەندەك بولدى. ئاسماندىكى بۇلۇتلار يەرگە قونۇپ، يەر-دىكى ھەممە نەرسە بۇلۇتلار ئورنىدىن ئورۇن ئالدى. سۇپۇر-گە ئاخۇننىڭ كۆز ئالدى خۇددى قارا بوران بېسىپ كەلگەندەك تۇمانلاشتى، سېپىل قوقتىسىدىن ئۇچۇپ چۈشۈپ ئىككى ئائىلەنى دوزاخقا سۆرەپ كېتىۋاتقان سەپەر بوۋاي، تەمبۇرنىڭ زىل تارتىدەك جاراڭلىق، زىل ئاۋازى بىلەن: «بەگ دادا» دەپ خىتاب قىلىۋاتقان پەرزەنتلەر، ئولتۇرۇشۇپ كەتكەن كۆزلىرىگە مۇڭ تولغان چىنار ئايىم، قان ئارىسىدا يېتىپمۇ كۈلۈۋەسىرمۇ ۋاتقان تۆمۈرچى كۆز ئالدىدا بىر يوللا ئايان بولدى. بويۇنلىرىغا تىلەمچىلىك خالىتىنى ئېسىپ، يۇرتتىن تېزىپ كېتىۋاتقان تونۇش دىۋانلىرىنىڭ «ھەق شەيدۇللا» دەپ ئاھ ئۇرۇپ ئىككى تىجا قىلىشلىرى، ئۆكسۈپ يىغلاۋاتقان قاقشال ھاسا تېرەك نىڭ ھالىسىز شىۋىرلىشى، گۇرستانلىققا ئايلىنىپ كەتكەن چىرىيە ئاسمىنى تۇن زۇلمىتىدەك قاپلاپ، تاپ ئىزدەپ ئەگىپ يۈرگەن توك قاقىلارنىڭ، خارابىزارلىقتا ئۇۋا سالغان ئۆلگۈر ھۇقۇشلارنىڭ شۇم ئاۋازلىرى قۇلاق پەردىسىنى تىترەتتى. گۇررىدىن تىرىلىپ قوپقان شېھىتلەر ئارمانلىق ئۇھ تارتىشتى...
— خۇداغا ئامانەت قېرىنداشلىرىم، ئامان بولساق يۇرت بوسۇغىسىدا، ئۆلۈپ كەتسەك جەننەتتە كۆرۈشەرمىز.

سۈپۈرگە ئاخۇن كېتىۋېتىپ گەينىگە بۇرۇلدى - دە، يۇرت
تەرەپكە قاراپ ئېتىرام بىلەن تەزىم قىلىپ، خوشلاشتى.
«دۇت... دۇت... دۇت...»

پۇقرالار ئارىسىدىن سادا كەلدى. مەتقاسىم بولسا كېرەك،
تەۋەرىۋك بۇرغىنى راسا ۋايىغا يەتكۈزۈپ چېلىۋەتتى. ئۇلار -
دىن كىمدۇ بىرى ئۇن سېلىپ يىغلاپ تاشلىدى:
... ئاھ خۇدا، بىزنى نېمىدەپ بۇنچە تەتۈر پەشانە

ياراقتان سەن!



خاتىمە

مىڭلىغان ئەل سۆيەر خەلقنىڭ ۋەتەن ھەققى - ھۆرمىتى يولىدا يالقۇنچاتقان ئوت - ئاتەشى، شۇنداق قىلىپ ئەڭ رەزىل، ئەڭ ئىپلاس، ئەڭ ۋەھشىيانە ۋاسىتىلەر بىلەن ئۆچۈرۈپ تاشلاندى. بىراق، زۇلمەتلىك تۈن ئاسمىنىدا كۆز چېرىقىپ چاقناپ ئۆتكەن بۇ چاقماق ئۆز چاقنىشىدىن يىراق - يىراقلارغىچە شولا تارقاتتى. ئۇنىڭ گۈلدۈرمامىلىق ئاۋازى جاھان مىقياسىدا زىلزىلە پەيدا قىلدى.

زامانىسىدا، ئىچكىرى جۇڭگودا چىقىدىغان «خەلق ئىستىقلال گېزىتى»، «ۋاقىت گېزىتى»، «جۈمھۇرىيىتى» بۈيۈك كۈندىلىك گېزىتى «خەۋەر ۋە تەقىرىزلەر ئېلان قىلىپ، چىرىيە خەلقنىڭ ھەققانىي كۈرىشىنى كەڭ تونۇشتۇردى. سان پېتىربۇرگتا نەشىر قىلىنىدىغان «يېڭى دەۋر» ژۇرنىلىمۇ «چىرىيە ۋەقەسى» نىڭ ئۆتمۈشى ئۈستىدە ماقالە بېسىپ، ئەپكار ئاممىنى كازاپلارچە ئالدىدى.

ئىش بۇنىڭلىق بىلەن تۈگىمىدى. ۋەتەن ساتقۇچ يۈەن شىكەي ھۆكۈمىتى چەت ئەل ئاغدۇرمىچى كۈچلىرىنىڭ تەھدىتىگە قۇللارچە تىز پۈكۈپ، شىنجاڭ ئەمىرى ياك زېڭشىن ۋە قەشقەر تىدۇسى جاۋداجۈيگە ئارقىمۇ ئارقا تېلېگرامما يوللاپ، «چىرىيە ۋەقەسى» نى تېزىدىن بىر تەرەپ قىلىپ، «جىنايەتچى» لەرنى قاتتىق جازالاشقا بۇيرۇق چۈشۈردى. شىن

جاڭ دائىرىلىرى سۈپۈرگە ئاخۇن، شىۋۇڭ گاۋشېڭ قاتارلىق بىرمۇنچە ئادالەتپەرۋەرلەرنى «تۈتۈپ تۇرۇپ تەكشۈرۈش» دېگەن نام بىلەن قولغا ئالدى. خوتەن دوتىمىي تاڭ يۈنجۇڭ نى بوشاڭلىقتا تەيىنلەپ، ئەمىلىدىن ئېلىپ تاشلىدى. بىيەن يۇڭفۇ باشلىق قەشقەر قاراسپەچلىرىنى قوشۇن بويىچە ئۈرۈمچىگە چاقىرتىۋالدى.

مىلادى 1913 - يىلى 2 - ئاينىڭ 21 - كۈنى «چىرىيە ۋەقەسى» نى بىر تەرەپ قىلىدىغان ئاتالمىش «ئوچۇق سوت» قەشقەر شەھىرىدە باشلاندى. قەشقەر ۋىلايىتىنىڭ تەپتىش ئەمەلدارى، تىمدۇسى ۋە يېڭى شەھەر ئامبىلى سوتچى بولدى. كىشىنى تولىمۇ ھەيران قالدۇرىدىغىنى شۇ ئىدىكى، بۇ سوتتا سۈپۈرگە ئاخۇن ۋە شىۋۇڭ گاۋشېڭ قاتارلىق 18 كىشى جاۋابكار ئورنىدا، 26 نەپەر راست - يالغان ئاقپاششا پۇقرالىرى دەۋاگەر ئورنىدا تۇرغۇزۇلغانىدى.

سوت زالى مۇنازىرە مەيدانىغا ئايلاندى ۋە بۇ مۇنازىرە بارغانسېرى كەسكىن تۈس ئالدى. راست - يالغان ئاقپاششا پۇقرالىرى قىلمىشىغا لايىق ئىت ئۆلۈمىدە ئۆلگەن 29 ئادىمى ئۈچۈن 80 مىڭ سەر خۇن ھەققى تۆلەپ بېرىشنى، 180 پۇقرانى ئۆلۈمگە ھۆكۈم قىلىشنى يولسىزلىق بىلەن تەلەپ قىلدى. ئاقپاششا پۇقرالىرىنىڭ بۇ تەرىقە مۇتتەھەملىكىگە ۋە يەرلىك ھۆكۈمەتنىڭ غالىپلارچە يول قويۇشىغا غەزەپلەنگەن سۈپۈرگە - ئاخۇن ئاخىر چىداپ تۇرالمىدى. ئۇ بىردىنلا دەۋاگەر ئورنىغا ئۆتۈپ، تاجاۋۇزچىلىق چاڭگىلىنى چىرىيىگە ئۈزىتىپ خالىغىنىچە گۇۋاھنامە تارقاتقان، ۋەھشىيلەرچە ئادەم ئۆلتۈرۈپ قانلىق ۋەقە پەيدا قىلغان سەيپىت ھاجىغا ئۆلۈم جازاسى بېرىشتە چىڭ تۇردى ①. سەيپىت ھاجى بىرمۇنچە ئويدۇرما پاكىت

① ھەمىچاڭ جەمئىيەت تارىخىنى تەكشۈرۈش ماتېرىيالى.

لار بىلەن جىمنايى قىلىشىنى ياپماقچى بولىدىۇ، مەقسىتىگە يېتەلمىدى. بۇ غەلىتە سوت ئاخىر ئۈزۈلۈپ قالدى ①. سوتتىن ھېچقانداق نەتىجە چىقىرالمايدىغان كونسۇل يەرلىك پۇقراغا ۋە يەرلىك ھۆكۈمەتكە بېسىم پەيدا قىلىش يۈزىسىدىن قەشقەردە تۇرۇشلۇق سولداقلىرىدىن يەنە مىنگىنى كۆپەيتىپ، ھەربىي تەھلىكە پەيدا قىلدى. ھېچنەمىدىن ھېچنەمە يوق، قەشقەر شەھەر سىپىمىنى پارىتتىپ، يوغان بىر يۈچۈك ئېچىۋەتتى. شۇ ئارىدا «11 ماددىلىق تىنچلىق كېلىشىمى» دىن كېيىن زالىم، ئىككى يۈزلىمىچى ياكى زېڭ-شىننىڭ ئىلى ئىنقىلابچىلىرىنى پارچىلاپ يوقىتىش ھەيلىسىنىڭ قۇربانى سۈپىتىدە قەشقەرگە ئەۋەتىلىپ، تىندۇلۇق ۋەزىپىسىنى تاپشۇرۇۋالغان ياكى زەنشۇي (ياكى مازا) «ئۇنداق قازانغا مۇنداق چۆمۈچ» دېگەندەك قۇرۇقلۇق ئارمىيە 1-بىرىگادىيىسىنى قەشقەرگە يۆتكەپ كەلدى. پۇقرا پىدائىلىرى بىلەن قوشۇننى زورايتتى.

شۇ يىلى 7-ئاينىڭ ئوتتۇرىلىرىدا چار پادىشاھ ھۆكۈمىتى يۈەن شىكەي ھۆكۈمىتىگە ئۆلتىرماقۇم تاپشۇرۇپ، قەشقەر تەپتىش ئەمەلدارى ۋاڭ بىڭكۈننى ئەمىلىدىن ئېلىپ تاشلاشنى «چىرىيە ۋەقەسى» نى تېزىدىن ھەل قىلىشنى ئۆكتەملەرچە ئوت تۇرىغا قويىدى. بۇ يولسىز تەلەپ جاھانگىرلارنىڭ ساخاۋىتىگە موھتاج بولۇۋاتقان يۈەن شىكەينى ئاسانلا تىز پۈكتۈردى. ھاقارەتلىك «روسىيە-چىرىيە كېلىشىمى» ئاخىر 1913-يىلى 10-ئاينىڭ 1-كۈنى قەشقەردە رەسمىي ئىمزالاندى. جۇڭگو ھۆكۈمىتى كېلىشىم ماددىلىرىغا بىنائەن چار ھۆكۈمىتىگە 69 مىڭ سەر تۆلەم تۆلىدى. تاڭ يۈنچۇڭغا ناھايىتى ئېغىر جەزىمانە قويۇلدى، سۈيۈرگە ئاخۇن، شىيۇڭ گاۋشېڭ باشلىق 30 نەچچە نەپەر بىر

① سىكراتىر: «قەشقەردە» 30 - باپ.

گۇناھ پۇقرا ۋە چېرىكلەرگە تۆت يىللىقتىن 14 يىللىققىچە قاماق جازاسى بېرىلدى. جىنايىتى چېكىدىن ئاشقان سېسىت ھاجى بولسا ھېچ دەخلىسىز ھالدا ئۆز ئۇۋىسىغا قايتىپ كەتتى. ئاسا- رەتلىك تۈن تېخىمۇ قاراڭغۇلاشتى...

مىلادى 1917- يىلى 11- ئاينىڭ 7- كۈنى دۇنيا پرو- لېتارىياتىنىڭ ئۇلۇغ ئۇستازى لېنىن رەھبەرلىكىدىكى ئۇلۇغ ئۆكتەبىر سوتسىيالىستىك ئىنقىلابى ئالەمشۇمۇل غەلىبىگە ئېرى- شىپ، سوۋېت ھاكىمىيىتى قۇرۇلدى، قان قەرزىگە بوغۇلغان چار پادىشاھ نىكولاي II نىڭ مۇستەبىتلىك ۋە تاجاۋۇزچىلىق قارا قولى كېسىپ تاشلاندى. لېنىن ۋەكىللىكىدىكى سوۋېت ھاكىمىيىتى چار پادىشاھنىڭ چەت ئەللەرگە تاشقان بارلىق تەڭسىز شەرتنامىلىرى، كېلىشىملىرىنىڭ ئەمەلدىن قالدۇرۇلغان- لىقىنى تەستىقلىدى. بىلەن جاكارلىغاندىن كېيىنلا «چىرىيە- كېلىشىمى» مۇناسىپ ھالدا كۈچىدىن قالدى. سۈپۈرگە ئاخۇز ۋە ئۇنىڭ سەپداشلىرىنىڭ تۈرمىدىن بوشىتىلغانلىقىنى ئاڭلىغان چىرىيە خەلقى تاكى قاغىلىققىچە يېتىپ كېلىپ، ئۆزلىرىنىڭ بۇ ئىپتىخارىنى، ئېگىلىمەس- سۇنماس ئوغلانىنى داغدۇغا بىلەن قارشى ئېلىپ، بېشىدا كۆتۈرۈپ دېگۈدەك يۇرتىغا ئەكىلىشتى. ئۇنىڭ نامىمۇ خەلق قەلبىدىن مەڭگۈلۈك ئابىدە سۈپىتىدە ئورۇن ئالدى.

ئەل ئاغزىدا، سۈپۈرگە ئاخۇن قاماقتىن بوشىتىپ چىرى- يىگە قايتىپ كەلگەندە ئۆز يۇرتىنىڭ قۇمساز تۇپرىقىنى كۆزىگە سۈرتۈپ، دەرەخلەرنى مەجنۇنلارچە قۇچاقلاپ، قۇرۇپ كەتكەن قالماقنىڭ بۇلىقىغا تىكىلىپ كۆز يېشى قىلغان، دېگەن گەپلەر بار.

1988- يىلى مايدا ئۈرۈمچىدە تاماملاندى.

مۇقاۋا ۋە قىستۇرما رەسىملىرىنى
مۇھەممەت ئايۇپ، ھۆسەن خەتلىرىنى
ئوبۇلقاسىم مۆمىن ئىشلىگەن

تۈنىدىكى چاقماق

*

شەنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى قۇرۇلۇش يولى 9 - قورۇ)
شەنجاڭ شەنخۇا كىتابخانىسىدىن تارقىتىلدى
شەنجاڭ شەنخۇا باسا زاۋۇتىدا بېسىلدى
ئۆلچىمى: 1168 × 850 مىم، 32 كەسىم، باسا تاۋىقى: 19۰5
1988 - يىلى 8 - ئاي 1 - نەشرى
1988 - يىلى 10 - ئاي 1 - بېسىمى
ISBN 7-5371-0287-1/1.135
قاتتىق مۇقاۋىلىقنىڭ سانى: 1-3۰500
ئاددىي مۇقاۋىلىقنىڭ سانى: 1-13۰500
باھاسى: 4.60 يۈەن